


الرَّحِيقُ الْمَخْفِيُّ

شهرن بولاق

پرغونبیر رسولله للاحونیلرلی شیوه سله لاسنک تهر جمالی



بۇزىمىزغا بىرىنى سۆيىگەن ئادەمنى مۇئەس  
دېگىلى بولمىغاندەك، ئۇنىڭ ھاياتى ۋە تەبىئىيەتلىك  
بىخەۋەر كىشىلەر ئۇنى سۆيىدۇ دېگىلى بولمايدۇ.

سە فېيۇررە ھەمان مۇبارەك ھەپتە  
(ھىندىستان)

«پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى» ئىلمىي مۇھاكىمە يىغىنىدا بىرىنچى  
دەرىجىلىك مۇكاپاتقا ئېرىشكەن ئەسەر

الرَّحِيْقُ الْمَحْمُوْمُ

شېئىر بۇلاق

پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى

سەفییۇررەھمان مۇبارەكفورى  
(ھندىستان)

«پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى» ئىلمىي مۇھاكىمە يىغىنىدا  
بىرىنچى دەرىجىلىك مۇكاپاتقا ئېرىشكەن ئەسەر

الرَّحِيقُ الْمَخْتُومُ

شېرىن بۇلاق

پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى

ئۆزىمىزگە مېرىنى سۆيىدىن ئادەمنى مۇھىم  
دېگىلى بولغاندەك ، ئۇنىڭ ھاياتى ۋە تېجىمىزنىڭ  
بىخەۋەر كىشىمۇ ئۇنى سۆيىدۇ دېگىلى بولمايدۇ .

## تەرجىماندىن

ئۆتكەن ئەسىر 70 - يىللارنىڭ ئاخىرلىرى بولسا كېرەك، ئېسىمدە قېلىشىچە ئاتام سىرتتىن كىرسىلا (ئاتام ئۇ ۋاقىتلاردا پۈتۈن كۈن گۇمۇشىدا جىسمانىي ئەمگەك قىلاتتى. بىز ئاتام بىلەن چۈشلۈك ۋە كەچلىك دەم ئېلىش ۋاقىتلىرىدىلا بىرگە بولالايتتۇق)، قولىغا بىر قېرىم تاشلىق بىر كىتابنى ئالاتتى - دە، بىر بەت ئوقۇماي: «يا ئاللاھ...!» دەپ بوقۇلداپ يىغلاشقا باشلايتتى. بەزىدە ئاتامنىڭ يىغىسىنى كۆرۈپ ھەيران قالاتتىم، بەزىدە بولسا مەنمۇ ئاتامغا قوشۇلۇپ يىغلاپ تاشلايتتىم. بۇنداق ۋاقىتلاردا ئاتام: «ئوغلۇم! ئاللاھ تەئالا ساڭا ئىلىم ئاتا قىلسۇن، ھىدايەتلىك بولغايىسەن، پەيغەمبەر سەللەللاھۇ ئەلەيھى ۋەسەللەمنىڭ ئىزىدا مېڭىشقا مۇۋەپپەقىيەت بولغايىسەن» دەپ دۇئا قىلاتتى. مەن كىچىكلىكىمدىنمۇ ياكى مەلۇماتىمنىڭ تۆۋەنلىكىدىنمۇ، رەسۇلۇللاھ ۋە ساھابە كىرام دېگەنلەرنى چۈشەنمەيتتىم. شۇنداقتىمۇ، «ئۇلار ياخشى كىشىلەر ئىكەن، ئاتام شۇلار ھەققىدىكى بايانلارنى ئوقۇپ تەسىرلىنىپتۇ» دەيتتىم.

كېيىن ئاتامنىڭ دۇئاسىنىڭ بەرىكىتى ۋە ئەمەلىي تۇتۇپ تەربىيىلىشى نەتىجىسىدە ئاز - تولا دىنىي مەلۇماتقا ئىگە بولدۇم. «شېرىن كالام» ۋە «مۇھەممەد ئەلەيھىسسالامنىڭ تەرجىمىھالى» قاتارلىق كىتابلار بىلەن تونۇشۇپ، پەيغەمبەر سەللەللاھۇ ئەلەيھى ۋەسەللەمنىڭ ھاياتىغا دائىر بىلىملەردىن خەۋەردارمۇ بولدۇم. كېيىن ئاللاھ تەئالا ماڭا چوڭ بىر بىلىم ئېلىش پۇرسىتى ئاتا قىلىپ، 1987 - يىلى شىنجاڭ ئۇيغۇر ئاپتونوم رايونلۇق ئىسلام دىنى ئىنىستىتۇتىنىڭ تۇنجى قارارلىق تولۇق كۇرسىغا ئوقۇشقا كىردىم. مەكتەپنىڭ 3 - يىللىقىدا ئوقۇۋاتقان چېغىم بولسا كېرەك، بىر كۈنى مۇشۇ كىتاب — «شېرىن بۇلاق» (الرحيق المختوم) — قولۇمغا چۈشۈپ قالدى. مەن بۇ كىتابنى قولۇمغا بىر ئالغانچە ئۈچ كېچە - كۈندۈزدە تۈگىتىپ ئوقۇپ چىقىپتەمەن. ئاندىن قايتا كۆرۈپ شۇ يىلى ئۇدا ئالتە - يەتتە قېتىم ئۆتكۈزدىم. ھەر قېتىم باشلىسام ئاياغقا چۈشۈرمەي بولدى قىلمايتتىم. ئوقۇغانسىرى قانماي كېچىلەر تاڭ ئېتىپ كېتەتتى.

مەن شۇ چاغدىلا ئاتامنىڭ ھېلىقى كىتابىنى قولغا ئالسىلا ئىختىيارسىز ياش تۆكۈشىدىكى سەۋەبىنى چۈشەنگەندەك بولدۇم. گەرچە ئاتام ئوقۇغان كىتاب بىلەن





گويى ئۆزىنى پەيغەمبەر سەللەللاھۇ ئەلەيھى ۋەسەللەمنىڭ تەربىيىسىنى ئېلىۋاتقان ساھابىدەك ھېس قىلىپ، ئۆز-ئۆزىگە: «ئەمدى مەن تامامەن باشقىچە ئادەم بولدۇم، كېيىنكى ھاياتىمنى ھەق تەرەپكە مايىل بولۇپ ئۆتكۈزەي» دېگەن ۋەدىلەرنى بەرسە، بەزىدە ئۇ پەيغەمبەر سەللەللاھۇ ئەلەيھى ۋەسەللەم ئۆزى قاتناشقان ياكى ساھابىلەرنى ئەۋەتكەن ھەرقايسى پائالىيەت مەيدانلىرىغا ئەگىشىپ بېرىپ، نەق مەيداننى سۈرەتكە ئېلىۋاتقان ئويپراتۇرغا ئوخشاش بارغانسېرى جىددىيلىشىپ ۋە قەللىك قاينىمىغا كىرىپلا كېتىدۇ.

مانا بۇلار بۇ كىتابنىڭ ھەرقايسى بەتلەرگە سىڭدۈرۈلگەن ھېكمەت ۋە مۆجىزىلەر بولۇپ، ئۇنى سىيرەتۈننەبەۋى (پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى) ساھەسىدىكى ئەسەرلەرنىڭ كۆزى دېيىشكە بولىدۇ.

كەمىنە كىتابى تەرجىمە قىلىشتا ئەسلى تېكىستكە ھۆرمەت قىلىشتا باشتىن-ئاخىر چىڭ تۇردۇم. مەزمۇنىنىڭ شېرىئەتلىكى ۋە ئىلمىي قىممىتىنىڭ موللىقىنى نەزەردە تۇتۇپ، كىتابنىڭ ئىسمى (الرحيق المختوم) نى «شېرىن بۇلاق» دەپ تەرجىمە قىلدىم. كىتابتىكى ئايەتلەرنىڭ تەرجىمىسىنى «قۇرئان كەرىمنىڭ ئۇيغۇرچە تەرجىمىسى» (بېيجىڭ مىللەتلەر نەشرىياتى 1986- يىلى 1- نەشرى) دىن كۆچۈرۈپ ئالدىم. ھەدىس ۋە بەزى ئاتالغۇلارنى تەرجىمە قىلىشتا ھەرقايسى ئۇيغۇرچە دىنىي ماتېرىياللار ۋە «ئەرەبچە-ئۇيغۇرچە چوڭ لۇغەت» (شىنجاڭ خەلق نەشرىياتى 2002- يىلى 10- ئاي 1- نەشرى) تىن پايدىلاندىم. ئايرىم شېئىرلارنىڭ تەرجىمىسىنى (ئەرەبچە تېكىستى ئوخشاش بولغانلىقى ئۈچۈن) ئۈستاز مۇھەممەد سالىھ داموللا ھاجىم تەرجىمىسىگە ئىشلىگەن «مۇھەممەد ئەلەيھىسسالامنىڭ تەرجىمىھالى» (شىنجاڭ خەلق نەشرىياتى 1983- يىلى 4- ئاي 1- نەشرى) ناملىق كىتابتىن ئەينەن كۆچۈرۈپ ئالدىم ۋە بۇنى بەت ئاستىدىكى ئىزاھاتتا ئالاھىدە ئەسكەرتتىم. شۇنداقلا، ئەسلى تېكىستتىكى ئايرىم شەخس ئىسىملىرىنىڭ كەينىدە قوللىنىلدىغان دۇئا ئىبارىلىرىنى دىنىي مەتبۇئات ساھەسىدە ئومۇملاشقان ئۇسلۇب بويىچە ئەينى تەلەپپۇزدا بەردىم: صلى الله عليه وسلم — سەللەللاھۇ ئەلەيھى ۋەسەللەم (ئاللاھ ئۇنىڭغا رەھمەت قىلسۇن ۋە ئۇنى سالامەت قىلسۇن دېگەن مەنىدە)، عليه السلام — ئەلەيھىسسالام (ئۇنىڭغا سالام بولسۇن دېگەن مەنىدە)، رضى الله عنه — رەزىيەللاھۇ ئەنھۇ (ئاللاھ ئۇنىڭدىن رازى بولسۇن دېگەن مەنىدە)، رضى الله عنها — رەزىيەللاھۇ ئەنھا (ئاللاھ ئۇنىڭدىن رازى بولسۇن دېگەن مەنىدە) — ئاياللار ئۈچۈن قوللىنىلدۇ، رضى الله عنهما — رەزىيەللاھۇ ئەنھۇما (ئاللاھ ئۇ ئىككىلىدىن رازى بولسۇن دېگەن مەنىدە)، رضى الله عنهم —





رەزىيەللاھۇ ئەنھۇم (ئاللاھ ئۇلاردىن رازى بولسۇن دېگەن مەنىدە) ۋە رىھە اللھ — رەھىمەھۇللاھ (ئاللاھ ئۇنىڭغا رەھىم قىلسۇن دېگەن مەنىدە) ... بۇ كىتابنىڭ تەرجىمىسىگە ئىشلەش جەريانىدا يەنە ئۇستاز مۇھەممەد سالىھ داموللا ھاجىمنىڭ تەرجىمە ئۇسلۇبى ۋە تىل ماھارىتىدىن ئۆرنەك ئېلىپ پايدىلاندىم ۋە ئۆگۈت تولۇقلىدىم. شۇنداقىمۇ تەجرىبە ئاساسىم يوق ۋە تۇنجى قەلەم تۇتقۇچىلاردىن بولغاچقا، قىسمەن سەھۋەتلىكلەردىن ساقلىنالمىغان بولۇشىم مۇمكىن. شۇڭا، ھەر دەرىجىلىك ئىلىم ئەھلىلىرىنىڭ كەمچىللىرىمنى كۆرسىتىپ بېرىشىنى ۋە تۈزىتىپ پايدىلىنىشىنى سورايمەن.

تۈمەن مىڭ ھەمدىلەر ئىيتاي دېگەن رەببىمگە: «تاجىداردۇرمەن، ئازغۇنلۇق، ھىدايەت - نۇر قولۇمدا مەن مەدەتكاردۇرمەن».

سالام سۆڭرە پەيەمبەرگە دېگەن: «ئەھمەد نامىداردۇرمەن، ئىلىم - ھېكمەتنى ھەقسىز جاھانغا تارقىتاردۇرمەن».

سالام - دۇئا سانادىن كېيىن يازاي بىر قانچە مىسرانى، ئۆزۈم ھالىغە تەتبىقلاپ دەستى<sup>①</sup> خام قەلەمداردۇرمەن.

كۆز ئاچتىم بۇ دۇنياغا مۇئەمىن ئەر - ئايالدىن مەن، ئەقىلمگە كېلىپ كۆرسەم دىيانەت ئەھلى دار<sup>②</sup>دۇرمەن.

ئوچۇق ھەق - ناھەق ئايرىپ تەربىيىلەپ ئۆتەردى كۈن، ئاتام ئالىم، ئانام سالىھ، ئاتامغا ھازىداردۇرمەن.

ھاياتلىق ئۆلچىمىم شۇلدۇر، ئۈمىد - قورقۇنچ ئارا بويلاپ، ماڭارمەن ئەسلى چىن يولدا كەلگۈسىگە ئۈمىدۋاردۇرمەن.

ئوقۇپ قۇرئان، ھەدىس، سىيرەت، ئەقىدە ئەھلى سۈننەتنى، ئاتام ماڭغان ئۇلۇغ يولدىن مېڭىشنى قىپ ئىختىياردۇرمەن.

① دەست — قول دېگەن مەنىدە.

② دار — ھويلا، ئائىلە دېگەن مەنىدە.





بىراق باسقان قەدەم ئاجىز، ئىلمىنى قىلمىغاچ رازى،  
سەۋەبتىن شۇ تۆۋەن باشىم ئۆزۈم بىئىتىباردۇرمەن.

يېرىم ياتا بولۇپ تىلچى تېتىپ «شېرىن بۇلاق» سۈيىدىن،  
يېرىپ ئەھدى نەبۇۋەت<sup>①</sup>كە ۋۇجۇدۇم لىق ئىپتىخاردۇرمەن.

قەلب تۆرۈمدە مىڭ شادلىق ئۇمىت مەن مۇھەممەدكە،  
نىدانىڭ «يا ئىبادى»<sup>②</sup> دەپ تەكىتىدە مەنمۇ باردۇرمەن.

جىجىپ كەمتۈك قەلەمدە مەن ساكادەت دەۋرىنى تەسۋىرلەپ،  
يېرەلمەي مىڭ خىجالەتتە روھىم ئىنكىسار<sup>③</sup>دۇرمەن.

ئىخلاسىمەن ئوقۇرمەنلەر تەمەيم يوق باھايىڭدىن،  
«ئۇلۇغ رەببىم كەچۈرگىن» دەپ دۇئاڭغا ئىنتىزاردۇرمەن.

ئىچىپ «شېرىن بۇلاق» سۈيىدىن يۈرەك تەشنىلىقنىڭ قانسى،  
ئاتا قىلسا ساۋاب تەڭرىم خەلىپى بەختىياردۇرمەن.

2011 - يىلى 4 - ئاي

① ئەھدى نەبۇۋەت — پەيغەمبەر سەللەللاھۇ ئەلەيھى ۋەسەللەم ياشىغان دەۋر دېگەن مەنىدە (ئەھدى — زامان، دەۋر مەنىسىدە).  
② بۇنىڭدىن سۈرە زۇمەر 52- ئايەتنىڭ مەزمۇنى كۆزدە تۇتۇلىدۇ.  
③ ئىنكىسار — سۇنۇق دېگەن مەنىدە.

## دۇنيا ئىسلام ئىتتىپاقىنىڭ باش مۇدىرى مۇھەممەد ئەلى ھەرەكانىنىڭ تەبرىك سۆزى

ئاسمان - زېمىننى ياراتقان، قاراڭغۇ - زۇلمەتنى ۋە ئوچۇق - يورۇقلۇقنى ئورۇنلاشتۇرغان، پۈتۈن ئالەملەرنىڭ پەرۋەردىگارى بۈيۈك ئاللاھقا ھەمدۇسانالار بولسۇن. جىمىي پەيغەمبەرلەرنىڭ تۈگەنچىسى سەيىدىمىز مۇھەممەد سەللەللاھۇ ئەلەيھى ۋەسەللەمگە ئاللاھ تەئالا رەھمەت قىلسۇنكى، ئۇ ئىنسانلارغا خۇش بېشارەت يەتكۈزدى، ئاگاھلاندى، جەننەت بىلەن ۋەدە قىلدى ۋە دوزاختىن قورقۇتتى. ئاللاھ تەئالا ئۇنىڭ بىلەن ئىنسانىيەتنى ئازغۇنلۇقتىن قۇتقۇزۇپ، ئۆزىنىڭ توغرا يولىغا ھىدايەت قىلدى. بىلىش كېرەككى، ھەممە ئىش ئاللاھ تەئالانىڭ ئىلكىدۇر.

ئاللاھ تەئالا پەيغەمبەر سەللەللاھۇ ئەلەيھى ۋەسەللەمگە شاپائەت مەقامى ۋە يۇقىرى مەرتىۋە ئاتا قىلىپ، مۇسۇلمانلارنى ئۇنىڭغا مۇھەببەت ۋە ھۆرمەت قىلىشقا يېتەكلىدى. ئۇنىڭغا ئەگىشىشنى ئۆزىگە مۇھەببەت قىلغانلىق دەپ بېكىتتى. ئۇ مۇنداق دېدى: «قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ» («ئى مۇھەممەد! ئۇلارغا) ئېيتقىنكى، ئەگەر سىلەر ئاللاھنى دوست تۇتساڭلار، ماڭا ئەگىشىڭلاركى، ئاللاھ سىلەرنى دوست تۇتىدۇ. (ئۆتكەنكى) گۇناھڭلارنى مەغپىرەت قىلىدۇ» (3:31).

مانا بۇ كۆپلىگەن ساغلام قەلب ئىگىلىرىنىڭ پەيغەمبەر سەللەللاھۇ ئەلەيھى ۋەسەللەمنى ياخشى كۆرۈشىگە ۋە ئۆزى بىلەن پەيغەمبەر سەللەللاھۇ ئەلەيھى ۋەسەللەم ئوتتۇرىسىدىكى مۇناسىۋەتنى تېخىمۇ كۈچەيتىش ئۈچۈن ئىزدىنىشىگە تۈرتكە بولغان ئامىللارنىڭ بىرىدۇر.

ئىسلامنىڭ سۈبھى دەۋرىدىن باشلاپ، مۇسۇلمانلار پەيغەمبەر سەللەللاھۇ ئەلەيھى ۋەسەللەمنىڭ گۈزەل ئەخلاق - پەزىلەتلىرىنى ۋە شانلىق تارىخى تەرجىمىھالىنى بەس - بەستە تونۇشتۇرۇپ نەشر قىلىپ كەلدى. پەيغەمبەر سەللەللاھۇ ئەلەيھى ۋەسەللەمنىڭ تارىخى تەرجىمىھالى دېگەندە، چوقۇم ئۇنىڭ ھېكمەتلىك ھەدىس (سۆز - ئىبارە)لىرى، ئېلىپ بارغان شانلىق ئىش - ھەرىكەتلىرى ۋە ئېسىل مەكارىم ئەخلاق - پەزىلەتلىرى كۆزدە تۇتۇلىدۇ.





پەيغەمبەر سەللەللاھۇ ئەلەيھى ۋەسەللەمنىڭ ئايالى ئائىشە رەزىيەللاھۇ ئەنھا: «رەسۇلۇللاھ (سەللەللاھۇ ئەلەيھى ۋەسەللەم) نىڭ ئەخلاقى قۇرئان ئىدى» دەيدۇ. «قۇرئان كەرىم» — ئاللاھ تەئالانىڭ نۇقسانسىز مۇقەددەس كالىمى. ھەركىم «قۇرئان كەرىم» نىڭ ئۆلچىمىگە چۈشسە، ئۇ خەلقى ئالەم ئەڭ ياقتۇرىدىغان، ئەڭ كامىل ۋە ئەڭ سۆيۈملۈك ئادەم بولغۇسى، ئەلۋەتتە.

مۇسۇلمانلار پەيغەمبەر سەللەللاھۇ ئەلەيھى ۋەسەللەمگە بولغان ئەنە شۇ قىممەتلىك مۇھەببەتكە ئەۋلادمۇ ئەۋلاد شۇنداق چىڭ ئېسىلىپ كەلدىكى، ئۇنىڭ سەمەرىسى سۈپىتىدە ھىجرىيە 1396 - يىلى (مىلادىيە 1976 - يىلى) پاكىستاندا «پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى» باش تېما قىلىنغان تۇنجى ئىسلام ئىلمىي مۇھاكىمە يىغىنى چاقىرىلدى. يىغىندا ئىتتىپاقىمىز «پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى» دېگەن تېمىدا تۆۋەندىكى تەلەپلەرگە ئۇيغۇن كېلىدىغان ئەڭ ياخشى بەش ئەسەرگە نەق پۇل مۇكاپاتى تارقىتىپ بېرىدىغانلىقىنى، مۇكاپات ئومۇمىي سوممىسى 150 مىڭ رىيال (سەئۇدى ئەرەبىستان پۇلى) بولىدىغانلىقىنى جاكارلىدى. بۇ تەلەپلەر بولسا:

1. ئەسەر تارىخىي ۋە قەسكىلەرنى تولۇق، مۇكەممەل، رەتلىك ۋە ئۆز ئەينى بايان قىلغان بولۇشى؛
2. ئەڭ ئىلغار سەۋىيىدە يېزىلغان ۋە ئىلگىرى نەشر قىلىنمىغان بولۇشى؛
3. مۇئەللىپ ئەسەردە پايدىلانغان ئىلمىي ماتېرىياللارنى ۋە ئۇزۇندە ئالغان مەنبەلەرنى تولۇق كۆرسىتىپ ئۆتۈشى؛
4. ئەسەر ئوچۇق ۋە روشەن خەت بىلەن يېزىلىشى، ئەڭ ياخشىسى خەت ئۇرۇش ماشىنىسى بىلەن ئۇرۇلغان بولۇشى؛
5. مۇئەللىپ ئۆزىنىڭ ئىلمىي قابىلىيىتى ۋە ئەسەر ئىجادىيەتلىرىنى (بار بولغان تەقدىردە) بايان قىلىشى بىلەن بىرگە، قىسقىچە تەرجىمىھالىنى يېزىپ ئەسەرگە قوشۇپ ئەۋەتىشى لازىم؛
6. ئەسەر ئەرەب تىلى ۋە ھەرقايسى جانلىق تىللاردا يېزىلسا بولىدۇ؛
7. ئەسەرلەرنى قوبۇل قىلىش ئىشى ھىجرىيە 1396 - يىلى رەبىئۇلسانىي (4 - ئاي) دا باشلىنىپ، 1397 - يىلى مۇھەررەم (1 - ئاي) دە ئاخىرلاشتۇرىلىدۇ؛
8. ئەسەر سېلىنغان كۈنۋېرت (لېناپە) نىڭ ئېغىزىنى پۇختا ئېتىپ، دۇنيا ئىسلام ئىتتىپاقىنىڭ مەككىدىكى كاتىبات باشقارمىسىغا تاپشۇرۇپ بېرىش لازىم؛ باشقارما ئەسەرلەرگە قارىتا قوبۇل قىلىنىش رەت تەرتىپى بويىچە ئايرىم - ئايرىم نومۇر قويۇپ چىقىدۇ؛





مەمۇرىيىتى مەككىدىكى يىغىن مەركىزىدە، شۇ يىلى رەبىئۇلئەۋۋەل (3 - ئاي) نىڭ 12 - كۈنى شەنبە چۈشۈش ئىلگىرى مەككە مۇكەررەمەنىڭ ئەمىرى شاھزادە فەۋاز ئىبنى ئابدۇلئەزىزنىڭ ۋەكىلى — شاھزادە سەئۇد ئىبنى ئابدۇلمۇھسىن ئىبنى ئابدۇلئەزىز ئالىيلىرىنىڭ رىياسەتچىلىكىدە كاتتا يىغىلىش ئۆتكۈزۈپ، شاھزادە ئالىيلىرىنى مۇكاپاتقا ئېرىشكەن مۇئەللىپ - ئاپتورلارغا مۇكاپات تارقىتىپ بېرىشكە ئورۇنلاشتۇردى. زىياپەت ئاخىردا ئىتتىپاقىمىز بۇ ئەسەرلەرنى پات ئارىدا باستۇرۇپ نەشر قىلىدىغانلىقىنى ۋە بىر قانچە تىلغا تەرجىمە قىلدۇرۇپ تارقىتىدىغانلىقىنى ئېلان قىلدى.

مانا بۇ قولخىزىدىكى ئەسەر ھىندىستان سەلەفىيە ئۇنىۋېرسىتېتىدىن سەفىيۇررەھمان مۇبارەكفورىنىڭ 1 - دەرىجىلىك مۇكاپاتقا ئېرىشكەن «الرحيق المختوم» (شېرىن بۇلاق) ناملىق ئەسىرى بولۇپ، بۇ ئاشۇ ئەسەرلەر ئىچىدە تۇنجى قېتىم نەشر قىلىنىپ تارقىتىلغاندۇر. ئۇنىڭدىن باشقا ئەسەرلەرمۇ ئاللاھ خالىسا رەت نەرتىپى بويىچە ئارقا - ئارقىدىن نەشرىدىن چىققۇسى .

بىز ئاللاھ تەئالادىن جىمىي ئەمەللىرىمىزنى خالىس ئۆز رازىلىقى ئۈچۈن قىلىپ بېرىشىنى ۋە قوبۇل قىلىشىنى تىلەيمىز. ئاللاھ تەئالا ھەممىدىن ياخشى خوجىداردۇر ۋە ئەڭ ياخشى ياردەم قىلغۇچىدۇر. ئاللاھ تەئالا مۇھەممەد سەللەللاھۇ ئەلەيھى ۋەسەللەمگە، ئۇنىڭ ئائىلە - تاۋابىئاتلىرىغا ۋە ساھابە كىراملىرىغا كۆپىنچە - كۆپ رەھمەت قىلسۇن (ئامىن!).

دۇنيا ئىسلام ئىتتىپاقىنىڭ مۇدىرى: مۇھەممەد ئەلى ھەرەكان

ھىجرىيە 1400 - يىلى

## مۇئەللىپنىڭ قىسقىچە تەرجىمىھالى

1943 - يىلى 7 - ئاينىڭ 4 - كۈنى ھىندىستاننىڭ شىمالىدىكى ئەنئەنە كاتتا ئۆلكىسى بەنارس شەھىرى ھۈسەين ئاباد كەنتى مۇبارەكفور ئايمىقىدىكى ئابدۇللاھ ئىبن مۇھەممەد ئەكبەرخان ئەنسارى ئۈچۈن ئۇنتۇلغۇسىز بىر كۈن بولدى. چۈنكى، بۈگۈن ئۇنىڭ ئائىلىسىدە كۆزلىرىدىن نۇر يىغىپ تۇرىدىغان ۋە ناھايىتى تېتىك بىر ئوغۇل پەرزەنت دۇنياغا كەلگەندى.

مۇبارەكفوردا ئەجدادتىن ئەۋلادقا ئىلىم - مەرىپەت ۋە ئەخلاق - پەزىلەت بىلەن تونۇلۇپ، ئەقىدە ۋە دىيانەتتە ئۈلگە بولۇپ كەلگەن بۇ جەمەت كىشىلىرى ئەنسارى جەمەتى نامى بىلەن مەشھۇر بولۇپ، ئۆزلىرىنىڭ نەسەب شەجەرىسىنى ئۇلۇغ ساھابە ئەبۇ ئەييۇب ئەنسارى رەزىيەللاھۇ ئەنھۇغا ئۇلايتتى.

ئابدۇللاھ بۇ مۇبارەك ئوغۇلغا سەفىيۇررەھمان دەپ ئىسىم قويدى. سەفىيۇررەھمان ئۆزگىچە ئىقتىدار بىلەن چوڭ بولدى. ئۇ 1948 - يىلىغىچە ئائىلە تەربىيىسىدە بولدى. ئاندىن شۇ كەنتتىكى (يەنى مۇبارەكفوردىكى) دارۇتەئىلم مەدرىسىگە ئوقۇشقا كىردى. ئۇ يەردە ئالتە يىل ئوقۇپ باشلانغۇچ دىنىي مەلۇماتنى ئىگىلىگەندىن كېيىن، 1954 - يىلى يەنە شۇ كەنتتىكى «ئىھيا ئۇلۇمىدىن» مەدرىسىگە كىرىپ، ئەرەب تىلىغا ئائىت نەھۋى (گرامماتىكا)، سەرىق (مورفولوگىيە)، شۇنغىدەك تەپسىر، ئۇسۇل ھەدىس، ھەدىس، ئۇسۇل فىقھى، فىقھى قاتارلىق پەنلەردە بەش يىل مەخسۇس بىلىم ئالدى. قوشۇمچە پارس تىلى ئۆگەندى ۋە 1959 - يىلى ئەلا نەتىجە بىلەن ئوقۇش پۈتتۈردى. ئوقۇش پۈتتۈرگەندىن كېيىن شۇ مەكتەپتە ئوقۇتقۇچى (مۇدەرىس) لىققا تەكلىپ قىلىنىپ، ئانا مەكتىپىدە فىقھى، ھەدىس، تەرجىمىھال ۋە تارىخ پەنلىرى بويىچە دەرس ئۆتتى.

ئۇ بىر تەرەپتىن ئۆگىنىپ، يەنە بىر تەرەپتىن ئۆگىنىپ، ھىندىستان دىنىي ئىشلار ۋازارىتى شەرق ئىلىم - پەن مەدەنىيىتىنى باھالاش ھەيئىتى تەرىپىدىن 1959 - يىلى «مەۋلىۋى» لىك، 1961 - يىلى «ئالىم» لىق ۋە 1976 - يىلى ئەرەب ئەدەبىياتى بويىچە «پەزىلەت» (ئالىي دەرىجىلىك ئۇستازلىق) ئۇنۋان گۇۋاھنامىسىگە ئېرىشتى.



ئۇ يەنە 1961 - يىلى مەمۇرىي شەھىرى فەيزىئام ئۇنىۋېرسىتېتىغا ئوقۇشقا كىرىپ ئىككى يىل بىلىم ئالدى ۋە ئوقۇش پۈتتۈرگەندىن كېيىن بۇ مەكتەپنىڭ ئوقۇتقۇچىلىقىغا تەكلىپ قىلىندى. كېيىن ئۇ يەردىن ئەنئەنىۋىي كاتتا ئۆلكىسى ئىرشاد ئۇنىۋېرسىتېتىغا ئوقۇشقا كىرىپ بىر يىل بىلىم ئاشۇردى.

1966 - يىلى بۇ يەردىن مەمۇرىي شەھىرى دارۇلئەدەبىيە ئۇنىۋېرسىتېتىغا مۇدەررىسلىككە يۆتكەلدى. كېيىن ئۇ يەردىن سەيئۇن شەھىرىدىكى فەيزۇلئۇلۇم ئۇنىۋېرسىتېتىغا يۆتكىلىپ، مۇدەررىس، خوجىلىق بۆلۈم ۋە مالىيە بۆلۈم مۇدىرى، مۇۋەققەت مەكتەپ مۇدىرى، ئىلمىي بۆلۈم مۇدىرى ۋە ئوقۇتقۇچى - خادىملار تەشكىلى مۇدىرى قاتارلىق ۋەزىپىلەرنى ئۆتتى.

1972 - يىلى يۇرتىغا قايتىپ ئانا مەكتىپىدە ئوقۇتقۇچى ۋە مەكتەپ مۇدىرى بولدى. 1974 - يىلى بەنارسىنىكى سەلەفىيە ئۇنىۋېرسىتېتىغا تەكلىپ قىلىندى. ئۇ بۇ يەردە ئون يىل تەلىم - تەربىيە، تەۋھىد ئىلمى ۋە سەلىق ئەقىدىسى تەتقىقاتى بىلەن شۇغۇللاندى. ئۇ بۇ جەرياندا مەكتەپ ئىچى ۋە سىرتىدا نۇرغۇن قېتىم لېكسىيە سۆزلىدى. ئاسىيا، ياۋروپا ۋە ئامېرىكا قىتئەلىرىدىكى نۇرغۇن ئىلمىي مۇنازىرە مۇنبەرلىرىگە ئىشتىراك قىلدى. شۇنداقلا، دۇنيا ئىسلام ئىتتىپاقى 1976 - يىلى پاكىستاننىڭ كاراچى شەھىرىدە ئۆتكۈزۈلگەن «پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى» ئىلمىي مۇھاكىمە ۋە مۇكاپاتلىق مۇسابىقە ئۆتكۈزۈش يىغىنىغا قاتنىشىپ، توققۇز ئايدىن كېيىن «الرحيق المختوم» (شېرىن بۇلاق) ناملىق تەرجىمىھالىنى مۇۋەپپەقىيەتلىك يېزىپ چىقىپ، باھالاش كومىتېتىنىڭ تەكشۈرۈپ باھالىشىغا سۇندى.

1988 (ھىجرىيە 1409) - يىلى مەدىنە مۇنەۋۋەرەدىكى ئىسلام ئۇنىۋېرسىتېتىنىڭ سۇننەتۇننەبەۋى ۋە سىيرەتۇلمۇئەتتەرە (يەنى پەيغەمبەر سەللەللاھۇ ئەلەيھى ۋەسەللەمنىڭ سۇننىتى ۋە تەرجىمىھالى) نى تەتقىق قىلىش مەركىزىدە تەتقىقاتچى ۋە تەرجىمىھالى شۇناسلار يىتەكچىسى بولۇپ ئىشلىدى. شۇنداقلا، مۇشۇ ساھەدىكى ئالىم - ئۇستاز ۋە كەسپ ئەھلىلىرىنىڭ ياخشى باھاسىغا ئېرىشتى. كېيىن بۇ يەردىن رىياز دارۇسسالام نەشرىياتىغا تەكلىپ قىلىنىپ، ئۆمرىنىڭ ئاخىرىغا قەدەر نەشرىيات ۋە ئاخباراتچىلىق ئىلمىي تەتقىقات بۆلۈمىنىڭ مۇدىرى بولۇپ ئىشلىدى.

يىتۈك دىنىي ئالىم سەفىيۇررەھمان مۇبارەكفورى قىسقىغىنە ھاياتىدا مۇدەررىس، مەكتەپ مۇدىرى، ھىندىستان مەركىزى ئەھلى ھەدىس جەمئىيىتىنىڭ باش مۇدىرى، مەدىنە مۇنەۋۋەر ئىسلام ئۇنىۋېرسىتېتىدىكى پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى تەتقىقات مەركىزىدە تەتقىقاتچى، رىياز









ۋە چىقىشقاق مەجەز - خۇلقى بىلەن ئۇلارنىڭ بەزى نوملىرىنى تەتقىق قىلىش پۇرسىتىگە ئېرىشكەن. نەتىجىدە ئايان بولغانكى، ھېلىقى نوملاردا پەيغەمبىرىمىز مۇھەممەد سەللەللاھۇ ئەلەيھى ۋەسەللەمنىڭ سۈپەتلىرىگە ئۇيغۇن كېلىدىغان بەزى تىپلار بايان قىلىنغان، ھەتتا ئۇنىڭغا ئەگىشىش تەكىتلىنىپ، ئۇنىڭ بەلگىسى ئېنىق قىلىپ «ئۇ ئۆز پەرۋەردىگارىغا ھەمدۇسانانى كۆپ ئېيتىدىغان كىشى» دەپ يېزىلغان. ھىندى دىنى مۇرىتلىرىغا بۇ بېشارەتلەر ئوقۇپ بېرىلگەندىن كېيىن، ئۇلارنىڭ بەزىسى شۇ يەردىلا مۇسۇلمان بولغانلىقىنى جاكارلىغان. شۇنىڭدەك ئۇ، بۇ نوملاردىكى پەيغەمبەر سەللەللاھۇ ئەلەيھى ۋەسەللەم ھەققىدىكى بېشارەتلەرنى جۇغلاپ بىر كىتابچە قىلىپ بېسىپ تارقىتىپ، مۇسۇلمانلار ئاز رايوندىكى ھىندى دىنى ئەسەبىي كۈچلىرىنىڭ مۇسۇلمانلارغا ھۇجۇم قىلىشىنى توسۇشتا ياخشى ئۈنۈمنى قولغا كەلتۈرگەن.

سەفىيۇررەھمان مەدىنىدە مۇدەررىسلىك قىلىۋاتقان مەزگىلدە ئىلگىرى - ئاخىر بولۇپ ئۇنىڭدىن ھامىد ئەكرەم بۇخارى ۋە ئابدۇللاھ زەھرانى قاتارلىق كاتتا ئالىملارمۇ ئىلىم تەھسىل قىلىشقانىدى.

ئۇ 2000 - يىللارنىڭ بېشىدىلا خىزمىتىدىن ئىستىپا بېرىپ يۇرتىغا قايتىپ ئىلمىي ئەمگەكلەر بىلەن شۇغۇللانغان.

ئۇستاز سەفىيۇررەھمان ئېسىل، كەم سۆز، تەپەككۈرچان، چىقىشقاق، ئۆزىنى چوڭ تۇتمايدىغان، كىچىكلەرنى تۆۋەن كۆرمەيدىغان، ئۇچۇرۇپ مەدھىيەلەشنى خالاپ كەتمەيدىغان ۋە سىن - فوتو ئاپپاراتلىرىنىڭ ئۆزىگە توغرىلىنىشىغا قىزىقمايدىغان كەمتەر ئادەم ئىدى.

ئۇ ۋاپاتىغا يېقىن مېڭە پەردە ياللۇغى كېسىلىگە گىرىپتار بولۇپ قېلىپ، ئاخىر 2006 - يىلى 12 - ئاينىڭ 1 - كۈنى (ھىجرىيە 1427 - يىلى زۇلقەئدىنىڭ 10 - كۈنى) جۈمە شۇ يەر ۋاقتى چۈشتىن كېيىن سائەت ئىككىدە 63 يېشىدا ئاللاھنىڭ دەرگاھىغا سەپەر قىلدى ﴿إِنَّا لِلَّهِ وَإِنَّا إِلَيْهِ رَاجِعُونَ﴾ «بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز» (2: 156) ۋە ئانا يۇرتىدىكى ھۈسەين ئاباد قەبرىستانلىقىغا دەپنە قىلىندى.

مەن (تەرجىمان) ئالىم سەفىيۇررەھمان ۋاپات بولغاندا، ھەج سەپىرى مۇناسىۋىتى بىلەن مەدىنە مۇنەۋۋەرەدىكى مەسجىدۇننەبەۋىدە مۇجاۋرەت (ئىستىقامەت) قىلىۋاتاتتىم. بىر شەنبە كۈنى (يەنى 2006 - يىلى 12 - ئاينىڭ 2 - كۈنى بولۇشى مۇمكىن) ئەتىگەندە بامدات نامىزىدىن كېيىن مەسجىدنىڭ ئېلان بۆلۈمىدىن «ھىندىستانلىق ئاتاقلىق دىنىي ئۆلىما، پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالىنى زامانىۋىي ئۇسلۇبتا، جانلىق ۋە ئوبرازلىق يېزىپ





چىققان تەرجىمىھالى شۇناس ۋە تارىخچى سەفىيۇررەھمان مۇبارەكفورى ۋاپات بولدى (ئاللاھ تەئالا ئۇنىڭغا رەھمەت قىلسۇن)، ھازىر ئۇنىڭ غائىبە نامىزى چۈشۈرىلىدۇ» دەپ ئېلان بەردى. بۇنى ئاڭلاپ ناماز ئوقۇۋېتىپ ۋە نامازدىن كېيىن ئۆزۈمنى توختىتالماي يىغلاپ كېتىپتەنمەن. سەپەرداشلىرىم: «نېمىگە يىغلايلا؟ نامىزى چۈشۈرۈلگەنلەر ئىچىدە يىغلاشقا تېگىشلىك كىشىلەر بارمىكەن؟ بار بولسا بىزمۇ يىغلايلى» دېيىشتى. شۇنىڭ بىلەن مەن ئۇزاق يىللاردىن بېرى ھەمىشە يېنىمدىن ئايرىمايدىغان مەزكۇر كىتابنى قولۇمغا ئېلىپ، ئۇلارغا تەرجىمە قىلىپ ئوقۇپ بەردىم. شۇنىڭ بىلەن ئۇلارمۇ بۇ ئۇلۇغ ئالىمنىڭ ۋاپاتى ئۈچۈن ئىچ-ئىچىدىن قايغۇرۇشتى.

مۇئەللىپنىڭ ۋاپاتى ماڭا چوڭقۇر تەسىر قىلغان بولسا كېرەك، ھەجىدىن قايتقاندىن كېيىنلا بۇ كىتابنىڭ ئىلگىرىكى تەرجىمە ئورگىنالىنى قايتا كۆرۈپ چىقىم ۋە مۇئەللىپنىڭ تەرجىمىھالى ھەققىدە تېخىمۇ ئىزدىنىپ كىتابخانلارنى بۇ ئۇلۇغ زاتنىڭ ئىسلام دۇنياسىغا قوشقان تۆھپىلىرىدىن ھالى قۇدرەت خەۋەردار قىلماقچى بولىدىم.

ئاللاھ تەئالا ئۇستاز سەفىيۇررەھمانغا جەننەتنىڭ كەڭ قوينىدىن ئورۇن بەرسۇن ۋە ئۇنى جەننەتنىكى «الرحيق المختوم» (شېرىن بۇلاق)دىن سۇغارسۇن! ئامىن!!!

ھ 1428 - يىلى سەپەر



## كتابخانلارغا ئىككى كەلىمە سۆز

جىمىي ھەمدۇسانا ئاللاھ تەئالاغا بولسۇنكى، ئۇ ئۆز پەيغەمبىرى مۇھەممەد سەللەللاھۇ ئەلەيھى ۋەسەللەمنى بارلىق دىنلار ئۈستىدىن غالىب قىلىش ئۈچۈن ھىدايەت ۋە ھەققانىي دىن بىلەن ئەۋەتتى. ئۇنى ئادىل گۇۋاھچى، بېشارەتچى، ئاگاھلاندىرغۇچى، ئاللاھ تەئالا تەرىپىگە چاقىرغۇچى ۋە نۇرلۇق چىراغ قىلدى. ئاللاھ تەئالانى ۋە ئاخىرەت كۈنىنى ئويلايدىغانلار ئۈچۈن، ئۇنىڭ ۋۇجۇدىدا ئۈلگىلىك خىسلەتلەرنى مۇجەسسەم قىلدى. ئى ئاللاھ! مۇھەممەد سەللەللاھۇ ئەلەيھى ۋەسەللەمگە ۋە ئۇنىڭ ئائىلە تاۋابىئاتلىرىغا، ساھابە كىراملىرىغا ۋە قىيامەت كۈنىگە قەدەر ئۇنىڭغا سەمىمىي قەلب بىلەن ئەگىشىپ ماڭغانلارغا كۆپتىن-كۆپ رەھمەت، بەرىكەت ئاتا قىلغىن ۋە ئۇلارغا رىزۋان بۇلىقىنى ئەبەدىي ئاقتۇرغىن! ئامىن!

مۆھتەرەم كىتابخان! كىشىنى ھايانغا سالدىغان بىر ئىش شۇكى، دۇنيا ئىسلام ئىتتىپاقى ھىجرىيە 1396 - يىلى رەبىئۇلئەۋۋەل (3 - ئاي) دە پاكىستاندا ئۆتكۈزگەن «پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى» دېگەن تېمىدىكى ئىلمىي مۇھاكىمە يىغىنىدا يازغۇچى ئاپتورلارنىڭ ئاكتىپچانلىقىنى قوزغاش ۋە ئۇلارنىڭ تەپەككۈر تىرىشچانلىقىغا ئىلھام بېرىش يۈزىسىدىن «سىيرەتۇننەبەۋى» (پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى) ۋە «ئەلئۇسۋەتۇلمۇھەممەدىيە» (مۇھەممەد سەللەللاھۇ ئەلەيھى ۋەسەللەمنىڭ ئۈلگىلىك ئىشى - ئىزلىرى) دېگەن تېمىدا خەلقئارالىق ئەسەر يېزىش مۇسابىقىسى ئۆتكۈزۈلدىغانلىقىنى ئېلان قىلغانىدى.

مەن بۇ ئىشنىڭ سۆزلەپ تۈگەتكۈسىز چوڭ ئەھمىيىتى ۋە ئىلمىي قىممىتى بار دەپ قارايمەن. چۈنكى، پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالىغا ۋە ئۇنىڭ تارىختىكى ئورنىغا دىققەت ئېتىبارىمىز بىلەن قارايدىغان بولساق، ئۇنىڭ ھاياتىنىڭ ئىسلام دۇنياسىنىڭ ھاياتلىق مەنبەسى ۋە ئىنسانلار جەمئىيىتى بەخت - سائادىتىنىڭ شېرىن بۇلىقى ئىكەنلىكىنى كۆرۈۋالالايمىز.

مەنمۇ بۇ مۇبارەك مۇسابىقىگە قاتناشقانلىقىمنى ئۆزۈم ئۈچۈن چوڭ بەخت - سائادەت ۋە تەلپىمنىڭ ئوڭدىن كەلگەنلىكى دەپ قارايمەن. لېكىن مەن نەدە؟





ئاۋۋالقىلار ۋە كېيىنكىلەرنىڭ سەردارى مۇھەممەد سەللەھونىيە ۋە سەللەھونىيەنىڭ ھاياتى تەرجىمىھالىنى بۇ ئاددىي قەلىم بىلەن يورۇتۇپ بېرىشتىن ئىبارەت بۇ ئۇلۇغۋار ۋەزىپىنى ئۆز لايىقىدا ئادا قىلىش دېگەن نەدە؟ مەن پەقەت زالالەت (ئازغۇنلۇق) قاراغۇ زۇلمەتلىرىدە ھالەك بولۇپ كەتمەسلىك ئۈچۈن مۇھەممەد سەللەھونىيە ۋە سەللەھونىيەنىڭ ھىدايەت نۇرىدىن يورۇقلۇق ئالالسام، ئۇنىڭ ئۈمىتى بولۇپ ياشاپ، ئۇنىڭ ئۈمىتى بولۇپ كۆز يۇمالسام، ئاللاھ تەئالا ئۇنىڭ شاپائىتى بىلەن گۇناھىمنى كەچۈرۈم قىلسا، بۇنى ئۆزۈم ئۈچۈن ئەڭ چوڭ بەخت - سائادەت ۋە كاتتا نىجاتلىق دەپ بىلىدىغان ئادەمەن.

مەن ئەسەرگە تۇتۇش قىلىشتىن ئاۋۋال بەك ئۇزارتۇپتەي مالاھىلىق كەلتۈرۈشتىن ۋەياكى بەك قىسقارتۇپتەي ئۇقۇمسىز قىلىپ قويۇشتىن ساقلىنىش ئۈچۈن ئەسەرنىڭ ئوتتۇرا ھەجىملىك بولۇپ چىقىشىنى نىشان قىلدىم. بەزى پايدىلىنىش ماتېرىياللىرىدا تارىخىي ۋەقەلىكلەرنىڭ رەت تەرتىپى ياكى قىسمەن ۋەقەلىكنىڭ نەپىسلىتى تۈپتىن ئوخشاشمايدىغانلىقىنى كۆرسەم، چوڭقۇر تەكشۈرۈپ تەتقىق قىلدىم ۋە ھەرقايسى تەرەپلەرگە نەزەر يۈگۈرتۈپ، «مېنىڭچە توغرا بولدى» دەپ قارىغان تەتقىقات نەتىجىمىنى بۇ ئەسەرگە كىرگۈزدۈم. گەپنىڭ ئۆزىراپ كېتىشىدىن ساقلىنىش ئۈچۈن بايانلىرىمغا دەلىل - ئىسپات قىستۇرمىدىم. ئەمما، بەزى جايلارنى كىتابخانلارنىڭ يات سانسىدىن ئەنسىرىگەنمىدە ياكى كۆپىنچە يازغۇچىلارنىڭ زەئىپ رىۋايەت<sup>①</sup>لەرنى ئاساس قىلغىنىنى كۆرگەنمىدە قىسمەن دەلىللەرگە ئىشارەت بەردەم، خالاس.

ئى ئاللاھ! ماڭا دۇنيا ۋە ئاخىرەتتە ياخشىلىق ئاتا قىلغىن، سەن مەغپىرەت قىلغۇچىدۇرسەن، دوست تۇتقۇچىدۇرسەن، كاتتا ئەرشنىڭ پەرۋەردىگارىدۇرسەن (ئامىن!).

— سەفییۇررەھمان مۇبارەكفورى  
ھىندىستان بەنارسى سەلەفىيە ئۇنىۋېرسىتېتى  
م: 1976 - 7 - 23؛ ھ: 1396 - 7 - 24

① ھەدىسشۇناسلىق ئىلمىدە ھەدىسلەرنىڭ رىۋايەت قىلغۇچىلىرى مەلۇم شەرتلەرنى ھازىرلىمىغان بىر تۈرى زەئىپ رىۋايەت دەپ ئاتىلىدۇ.



## مۇندەرىجە

- 1..... ئەرەب خەلقلىرى ۋە ئۇلارنىڭ جۇغراپىيىلىك ئورنى
- 1..... ئەرەبلەرنىڭ جۇغراپىيىلىك ئورنى
- 2..... ئەرەب خەلقلىرى
- 11..... ئەرەبلەردىكى ھاكىمىيەت ۋە خانلىقلار
- 11..... يەمەن پادىشاھلىقى
- 14..... ھىبەرە پادىشاھلىقى
- 17..... شام پادىشاھلىقى
- 17..... ھىجازدا خىلاپەت
- 24..... ھىجاز سىرتىدىكى ئەرەبلەرنىڭ ھاكىمىيەتلىرى
- 26..... سىياسىي ۋەزىيەت
- 28..... ئەرەبلەرنىڭ دىنلىرى
- 35..... يەھۇدىي دىنى
- 36..... خرىستىئان دىنى
- 37..... مەجۇسىيەت دىنى
- 37..... سابئىيەت دىنى
- 38..... ئەرەبلەرنىڭ دىنىي ئەھۋالى
- 40..... جاھىلىيەت دەۋرىدىكى ئەرەب جەمئىيىتى
- 40..... جاھىلىيەت دەۋرىدىكى ئەرەبلەرنىڭ ئىجتىمائىي ئەھۋالى
- 44..... جاھىلىيەت دەۋرىدىكى ئەرەبلەرنىڭ ئىقتىسادىي ئەھۋالى
- 44..... جاھىلىيەت دەۋرىدىكى ئەرەبلەرنىڭ ئىجتىمائىي ئەخلاقى
- پەيغەمبەر سەللەللاھۇ ئەلەيھى ۋەسەللەمنىڭ نەسبى ۋە ئائىلە كېلىپ
- 48..... چىقىشى
- 48..... پەيغەمبەر سەللەللاھۇ ئەلەيھى ۋەسەللەمنىڭ نەسبى
- 49..... پەيغەمبەر سەللەللاھۇ ئەلەيھى ۋەسەللەمنىڭ ئائىلە كېلىپ چىقىشى





- 94..... ئىككىنچى باسقۇچ — ئاشكارا دەۋەتكە ئۆتۈش
- 94..... ئاشكارا دەۋەتكە ئۆتۈش تۇنجى بۇيرۇقى
- 95..... يېقىن خىش - ئەقربالار ئارىسىدىكى ئاشكارا دەۋەت
- 96..... سەفا تېغىدا سادا
- 98..... ھەقىنى جاكارلاش ۋە مۇشرىكلارنىڭ قارشىلىق كۆرسىتىشى
- 99..... قۇرەيش ئەلچىلىرى ئەبۇ تالب قورۇسدا
- 100... ھاجىلارنى دەۋەتكە قۇلاق سېلىشتىن چەكلەش توغرىسىدىكى كېڭەش
- 102..... ئىسلام دەۋىتىنى چەكلەش ئۈچۈن قوللىنىلغان چارە - تەدبىرلەر
- 106..... دەھشەتلىك ئېزىش - ئېزىلىش
- 116..... ئەرقەم قورۇسدا چاقنىغان مەشئەل
- 117..... ھەبەشىستانغا قىلىنغان تۇنجى ھىجرەت
- 121..... قۇرەيشلەرنىڭ ھەبەشىستاندىكى مۇھاجىرلارغا چاڭ سېلىشى
- 125..... قۇرەيشلەر ئەبۇ تالبقا تەھدىت سالدى
- 126..... قۇرەيشلەر ئەبۇ تالبنىڭ كۆزىگە يەنە كىرىشىۋالدى  
مۇشرىكلارنىڭ پەيغەمبەر سەللەللاھۇ ئەلەيھى ۋەسەللەمنى ئۆلتۈرۈش
- 127..... كويىدا بولغانلىقى
- 132..... ھەمزە رەزىيەللاھۇ ئەنھۇنىڭ مۇسۇلمان بولۇشى
- 133..... ئۆمەر ئىبنى خەتتاب رەزىيەللاھۇ ئەنھۇنىڭ مۇسۇلمان بولۇشى  
قۇرەيش ۋەكىلى پەيغەمبەر سەللەللاھۇ ئەلەيھى ۋەسەللەم بىلەن
- 140..... كۆرۈشتى
- 143..... ئەبۇ تالب بەنى ھاشىم ۋە بەنى مۇتەئەلەب جەمەتلىرىنى يىغدى
- 145..... قۇرەيشلەرنىڭ مەزكۇر ئىككى جەمەتكە جازا يۈرگۈزگەنلىكى
- 145..... چېكىدىن ئاشقان زۇلۇم - سىتەم ئەھدىنامىسى
- 146..... ئەبۇ تالب جىلغىسىدىكى ئۈچ يىل
- 147..... يولسىز ئەھدىنامىنىڭ ئەمەلدىن قالدۇرۇلۇشى  
قۇرەيش ئەلچىلىرىنىڭ ئەبۇ تالب بىلەن ئەڭ ئاخىرقى قېتىم
- 151..... سۆزلىشىشى
- 154..... قايغۇ - ئەلەم يىلى
- 154..... ئەبۇ تالبنىڭ ۋاپات بولۇشى
- 155..... خەدىجە رەزىيەللاھۇ ئەنھۇنىڭ ئاللاھ تەئالانىڭ دەرگاھىغا ئۇزۇشى
- 156..... قاتمۇقات قايغۇ - ئەلەملەر







- پەيغەمبەر سەللەللاھۇ ئەلەيھى ۋە سەللەمنىڭ سەۋدە رەزىيەللاھۇ ئەنھاغا  
 157..... ئۆيلىنىشى
- 158..... سەۋر-سۇباتلىق ئامىللىرى
- 169..... ئۈچىنچى باسقۇچ — ئىسلام دەۋىتى مەككە سىرتىدا  
 169..... پەيغەمبەر سەللەللاھۇ ئەلەيھى ۋە سەللەم تائىفتا
- 176..... دەۋەتنى قەبىلە ۋە شەخسلەرگىچە كېڭەيتىش  
 176..... ئىسلام دىنى تونۇشتۇرۇلغان قەبىلىلەر  
 178..... مەككىلىكلەرنىڭ غەيرىدىن مۇسۇلمان بولغانلار  
 184..... يەسرەب ئاھالىسىدىن ئالتە پاك جان  
 پەيغەمبەر سەللەللاھۇ ئەلەيھى ۋە سەللەمنىڭ ئائىشە رەزىيەللاھۇ ئەنھاغا  
 186..... ئۆيلىنىشى ھەققىدە قوشۇمچە ئىزاھات
- 187..... بەيتۇلمۇقەددەسكە سەپەر ۋە مىسراج
- 196..... تۇنجى ئەقەبە بەيئىتى
- 197..... ئىسلام ئەلچىسى يەسرەبتە  
 197..... خۇشاللىق نەتىجە
- 202..... ئىككىنچى ئەقەبە بەيئىتى  
 سۆزلىشىشنىڭ باشلانغانلىقى ۋە ئابباسنىڭ مەسئۇلىيەتنىڭ ئېغىرلىقىنى  
 203..... ئوتتۇرىغا قويۇشى
- 204..... بەيئەت ماددىلىرى
- 205..... بەيئەتنىڭ مەسئۇلىيەتنى قايتا تەكىتلەش ۋە چىڭىتىش
- 207..... بەيئەت ئەھدىنامىسى
- 207..... ئون ئىككى ۋەكىل
- 208..... شەيتان يىغىلىشىنى پاش قىلىپ قويدى
- 209..... ئەنسارلارنىڭ قۇرەيشلەرگە زەربە بېرىشكە تەييارلىنىشى
- 209..... قۇرەيش تەرەپ يەسرەب كاتتىلىرىغا نارازىلىق ئەرزى سۇندى  
 مەزكۇر خەۋەرنىڭ راستلىقىنىڭ ئىسپاتلانغانلىقى ۋە قۇرەيشلەرنىڭ  
 210..... بەيئەتچىلەرنى قوغلىغانلىقى
- 212..... ھىجرەت پېشۋالىرى
- 216..... دارۇننەدۋەتتىكى سۇيىقەست



- 218..... ۋەكىللەرنىڭ قىزغىن مۇزاكىرە ئېلىپ بارغانلىقى ۋە پەيغەمبەر سەللەللاھۇ ئەلەيھى ۋەسەللەمنى قەتل قىلىشنى قارار قىلغانلىقى
- 220..... پەيغەمبەر سەللەللاھۇ ئەلەيھى ۋەسەللەمنىڭ مەدىنىگە ھىجرەت قىلىشى
- 221..... پەيغەمبەر سەللەللاھۇ ئەلەيھى ۋەسەللەمنىڭ قورۇسى قورشاشقا
- 222..... پەيغەمبەر سەللەللاھۇ ئەلەيھى ۋەسەللەم ئۆيىدىن ئايرىلدى
- 223..... ئۆيىدىن ئۆشكۈرگە
- 224..... ئىككى سەپداش غاردا
- 227..... مەدىنە يولىدا
- 234..... قۇبا كەنتىدە شادلىق
- 237..... پەيغەمبەر سەللەللاھۇ ئەلەيھى ۋەسەللەمنىڭ مەدىنىگە كىرىشى
- 241..... پەيغەمبەر سەللەللاھۇ ئەلەيھى ۋەسەللەمنىڭ مەدىنىدىكى ھاياتى
- 242..... بىرىنچى باسقۇچ — مەدىنىنىڭ ھىجرەت مەزگىلىدىكى ۋەزىيىتى
- 253..... يېڭى جەمئىيەت قۇرۇلۇشى
- 253..... مەسجىدۇننەبەۋى (پەيغەمبەر مەسجىدى) نىڭ بىنا قىلىنىشى
- 255..... ئىسلام قېرىنداشلىقى
- 257..... ئىسلامىي ئىتتىپاقداشلىق ئەھدىنامىسى
- 259..... روھىي تەربىيىنىڭ ئىجتىمائىي تەسىرى
- 263..... يەھۇدىيلار بىلەن ئەھدىنامە تۈزۈش
- 266..... قانلىق توقۇنۇش
- ..... ھىجرەتتىن كېيىن قۇرەيشلەرنىڭ مۇسۇلمانلارغا قارشى ئىغۋاگەرچىلىك ئۇرۇشى قوزغىغانلىقى ۋە مۇناپىق ئابدۇللاھ ئىبنى ئۇبەي بىلەن يوشۇرۇن ئالاقىلاشقانلىقى
- 266..... مۇسۇلمانلارنى بەيتۇللاھنى تاۋاپ قىلىشتىن چەكلەش ئېلانى
- 267..... قۇرەيشلەر مۇھاجىرلارغا يەنە تەھدىت سالدى
- 268..... زۇلۇمغا قارشى ئۇرۇش قىلىشقا ئىجازەت قىلىندى
- 269..... بەدرى ئۇرۇشىنىڭ ئالدىدىكى غاراتلار ۋە ئەۋەتىلگەن قوشۇنلار
- 270..... بەدرى چوڭ غازىتى — ئىسلام تارىخىدىكى تۇنجى ھەل قىلغۇچ جەڭ
- 281..... غازاتنىڭ سەۋەبى
- ..... ئىسلام قوشۇنىنىڭ ھەربىي كۈچى ۋە رەھبەرلىك قاتلىمىنىڭ ئورۇنلاشتۇرۇلۇشى
- 282.....





- 283..... ئىسلام قوشۇنى بەدرىگە قاراپ يۈرۈپ كەتتى
- 283..... مەككىدە جاكارچى
- 284..... مەككىلىكلەر قايتۇرما ھۇجۇمغا تەييارلاندى
- 284..... مەككە قوشۇنىنىڭ ھەربىي كۈچى
- 285..... بەنى بەكرى قەبىلىلىرىنىڭ خەۋپى
- 285..... مەككە قوشۇنى يولغا چىقتى
- 286..... كارۋان قېچىپ كەتتى
- مەككە قوشۇنىنىڭ قايتماقچى بولغانلىقى ۋە ئارىدا ئىختىلاپ يۈز
- 286..... بەرگەنلىكى
- 287..... ئىسلام قوشۇنىنىڭ قىيىن ئۆتكىلى
- 288..... ھەربىي كېڭەش يىغىنى
- 290..... ئىسلام قوشۇنى داۋاملىق ئالغا ئىلگىرلىدى
- پەيغەمبەر سەللەھۇنەيلىھى ۋە سەللەھۇنەيلىھى بىۋاسىتە چارلاش ئېلىپ
- 291..... باردى
- 291..... مەككە قوشۇنى توغرىلىق مۇھىم بىر ئاخباراتقا ئېرىشىش
- 293..... سىم - سىم يامغۇر
- ئىسلام قوشۇنى مۇھىم ئىستراتېگىيىلىك ئورۇنغا ئالدىن بېرىپ
- 293..... ئورۇنلىشىۋالدى
- 294..... قوماندانلىق شتاب
- 295..... قوشۇنى سەپەرۋەر قىلىش ۋە كېچىنى بىدار ئۆتكۈزۈش
- مەككە قوشۇنى جەڭگە ئاتلىنىش ئالدىدا ئۇلارنىڭ ئىچكى قىسمىدا
- 295..... ئىختىلاپ يۈز بەردى
- 298..... ئىككى تەرەپ بىر - بىرىگە كۆرۈندى
- 300..... سائەت نۆل ۋە تۇنجى جەڭ ئۇچقۇنى
- 301..... يەكەمۇيەك ئېلىشىش
- 302..... ئومۇمىي ھۇجۇم
- 302..... پەيغەمبەر سەللەھۇنەيلىھى ۋە سەللەھۇنەيلىھى ئاللاھ تەئالاغا ئىلتىجا قىلماقتا
- 303..... ياردەمچى قوشۇن
- 303..... قايتۇرما ھۇجۇم
- 305..... ئىبلىس جەڭ مەيدانىدىن چېكىندى
- 306..... پاجىئەلىك مەغلۇبىيەت
- ئەبۇ جەھلىنىڭ مەغلۇبىيەتكە تەن بەرمەي جان - جەھلى بىلەن چىڭ
- 306..... تۇرغىنى



- 307..... ئەبۇ جەھلىنىڭ ئۆلتۈرۈلۈشى
- 309..... بۇ ئۇرۇشتىكى ئىماننىڭ كارامىتى
- 314..... ئىككى تەرەپتىن ئۆلگەنلەر
- 315..... مەغلۇبىيەت خەۋىرى مەككىگە يېتىپ باردى
- 318..... غەلبە بېشارەتلىرى مەدىنىگە يېتىپ كەلدى
- 319..... ئىسلام قوشۇنى مەدىنىگە قاراپ يولغا چىقتى
- 321..... تەبىرىك ئەلچىلىرى
- 322..... ئەسىرلەر مەسىلىسى
- 325..... «قۇرئان كەرىم» بۇ قېتىمقى ئۇرۇش ھەققىدە توختالدى
- 328..... بەدرى غازىتى بىلەن ئوھۇد غازىتى ئارىلىقىدىكى ھەربىي ھەرىكەتلەر.....
- 329..... بەنى سۇلەيم غازىتى
- 330..... ئەمەلگە ئاشمىغان سۇيىقەست
- 333..... بەنى قەينۇقا غازىتى
- 333..... يەھۇدىيلارنىڭ سۇيىقەستلىرىدىن ئەمەلىي بىر مىسال
- 335..... بەنى قەينۇقا يەھۇدىيلىرى «ئۆز پۇتىغا پالتا سالدى»
- 338..... مۇھاسىرە، تەسلىم، ئاندىن سۈرگۈن
- 340..... سەۋىق (تالقان) غازىتى
- 341..... زىئەمى غازىتى
- 342..... كەئەب ئىبنى ئەشرەفىنىڭ ئۆلتۈرۈلۈشى
- 347..... بوھران غازىتى
- 348..... زەيد ئىبنى ھارس قوشۇنى
- 350..... ئوھۇد غازىتى
- 350..... قۇرەيش دائىرىلىرىنىڭ ئۆچ ئېلىش ئۇرۇشىغا تەييارلىق كۆرۈشى  
قۇرەيش قوشۇنىنىڭ ھەربىي كۈچى ۋە رەھبەرلىك قاتلىمىنىڭ
- 352..... ئورۇنلاشتۇرۇلۇشى
- 352..... مەككە قوشۇنى يولغا چىقتى  
پەيغەمبەر سەللەللاھۇ ئەلەيھى ۋەسەللەمنىڭ خەۋەرچىلىرى دۈشمەننىڭ
- 352..... ھەرىكىتىنى ئىنكاس قىلدى
- 353..... مۇسۇلمانلارنىڭ ھەربىي ھالەتكە ئۆتۈشى
- 353..... مەككە قوشۇنى مەدىنە تەۋەسىگە يېتىپ كەلدى
- 354..... مۇداپىئە پىلانى ھەققىدىكى كېڭەش يىغىنى





- 388..... مەسلى كۆرۈلمىگەن پىداكارلىق
- پەيغەمبەر سەللەللاھۇ ئەلەيھى ۋەسەللەمنىڭ ئۆلتۈرۈلگەنلىكى توغرىسىدا
- 390..... يالغان خەۋەرنىڭ يامراپ كېتىشى ۋە ئۇنىڭ يامان تەسىرى
- پەيغەمبەر سەللەللاھۇ ئەلەيھى ۋەسەللەمنىڭ ئۇرۇشىنى داۋاملاشتۇرۇپ
- 391..... ۋەزىيەتنى ئوڭشىشى
- 392..... ئۆبەي ئىبنى خەلفەنىڭ ئۆلتۈرۈلۈشى
- تەلھە رەزىيەللاھۇ ئەنھۇنىڭ پەيغەمبەر سەللەللاھۇ ئەلەيھى ۋەسەللەمنى
- 395..... يۆلگەنلىكى
- 395..... مۇشرىكلار قوزغىغان ئاخىرقى ھۇجۇم
- 396..... شەھىدلەرنىڭ ئېچىنىشلىق كۆرۈنۈشى
- مۇسۇلمان ئەزىمەتلەرنىڭ ئاخىرقى بىر نەپەس قالدۇرۇپ ئېلىشىشى
- 396..... ئىرادىسى
- 398..... پەيغەمبەر سەللەللاھۇ ئەلەيھى ۋەسەللەم بارگاھتا
- ئەبۇ سۇفياننىڭ ئۇرۇش ئاخىرلاشقاندىن كېيىنكى مەسخىرە كۈلكىسى ۋە
- 399..... ئۆمەر رەزىيەللاھۇ ئەنھۇ بىلەن جاۋابلاشقىنى
- 400 ..... بەدرىدە ئۇچرىشىشقا ئېغىزىنى پۈتۈشۈش
- 400 ..... مۇشرىكلارنىڭ ھەرىكەت نىشانىنى كۆزىتىشى
- 401..... شەھىدلەر ۋە يارىدارلارنىڭ ئىز - دېرىكىنى ئېلىشى
- 403..... شەھىدلەرنىڭ جەملىنىپ دەپنە قىلىنىشى
- پەيغەمبەر سەللەللاھۇ ئەلەيھى ۋەسەللەمنىڭ پەرۋەردىگار تەئالاغا سانا
- 405..... ئېيتىپ دۇئا قىلغانلىقى
- 406..... مەدىنىگە قايتىشى، دوستلۇق ۋە پىداكارلىق روھى
- 407..... پەيغەمبەر سەللەللاھۇ ئەلەيھى ۋەسەللەم مەدىنىدە
- 408..... ئىككى تەرەپتىن چىقىم بولغانلار
- 408..... مەدىنىدە جىددىي ھالەت يۈرگۈزۈلدى
- 408..... ھەمراھلىقىدا غازىتى
- 415..... «قۇرئان كەرىم» بۇ ئۇرۇش ھەققىدە بايانات ئېلان قىلدى
- 416..... ئوھۇد غازىتىدىكى يىراق مەزگىللىك پايدا - مەنپەئەتلەر
- 418... ئوھۇد غازىتى بىلەن ئەھزاب غازىتى ئارىلىقىدىكى ھەربىي ھەرىكەتلەر
- 419..... ئەبۇ سەلىمە قوشۇنى
- 420..... ئابدۇللاھ ئىبنى ئەنەس يۈرۈشى
- 420..... رەجە ۋە قەسى





- 423..... بىئىرى مەئۇنە پاجىئەسى
- 426..... بەنى نەزىر غازىتى — يەھۇدىيلارغا بېرىلگەن قاقشاتقۇچ زەربە
- 432..... نەجدى غازىتى
- 434..... ئىككىنچى قېتىملىق بەدرى غازىتى
- 435..... دۈمەتۈلجەندەل غازىتى
- 438..... ئەھزاب غازىتى
- 459..... بەنى قۇرەيزە غازىتى
- 468..... بەنى قۇرەيزە غازىتىدىن كېيىنكى ھەربىي ھەرىكەتلەر
- 468..... سەلام ئىبنى ئەبىلھۇقەيفنىڭ ئۆلتۈرۈلۈشى
- 470..... مۇھەممەد ئىبنى مەسلەمە قوشۇنى
- 472..... بەنى لەھيان غازىتى
- 473..... قوشۇن ئەۋەتىش ۋە ھەربىي يۈرۈشلەرنىڭ تېزلىتىلىشى
- 477..... بەنى مۇستەلەق غازىتى
- مۇناپىقلارنىڭ بەنى مۇستەلەق غازىتىدىن ئىلگىرىكى مەيدانلاردا ئوينىغان
- 479..... رولى
- 484..... مۇناپىقلارنىڭ بەنى مۇستەلەق غازىتىدا ئوينىغان رولى
- مۇناپىقلارنىڭ: «مەدىنىگە قايتساق، ئەڭ ئەزىز ئادەم (ئابدۇللاھ ئىبنى ئۇبەي ۋە مۇناپىقلار ئۆزلىرىنى دېمەكچى) ئەڭ خار ئادەمنى (يەنى پەيغەمبەر سەللەھۇ ئەلەيھى ۋەسەللەمنى ۋە مۇئمىنلەرنى) مەدىنىدىن چىقىرىۋېتىدۇ» دېگەنلىكى
- 484.....
- 487..... ئائىشە رەزىيەللاھۇ ئەنھاغا چاپلانغان تۆھمەت
- 492..... مۇرەيسە غازىتىدىن كېيىن ئەۋەتىلگەن قوشۇن ۋە ھەربىي يۈرۈشلەر
- 496..... ھۈدەيبىيە ۋەقەسى
- 496..... ھۈدەيبىيە ئۆمرىسىنىڭ سەۋەبى
- 496..... ئۆمرە ھەج چاقىرىقى
- 497..... مۇسۇلمانلار مەككەگە قاراپ قوزغالدى
- 498..... قۇرەيش تەرەپنىڭ مۇسۇلمانلارنى بەيتۇللاھتىن توسۇشقا ئورۇنۇشى
- 498..... يول يۆنىلىشىنى ئۆزگەرتىپ قانلىق توقۇنۇشتىن ساقلىنىشى
- 499..... بۇدەيل ئىبنى ۋەرقائ ئارىغا چۈشتى
- 500..... قۇرەيش ئەلچىلىرى



- 502..... ئاللاھ ئۇلارنى سىلەرگە قول سېلىشتىن توستى  
ئوسمان ئىبنى ئەففان رەزىيەللاھۇ ئەنھۇ قۇرەيش تەرەپكە ئەلچى بولۇپ
- 503..... باردى  
ئوسمان ئىبنى ئەففان رەزىيەللاھۇ ئەنھۇنىڭ ئۆلتۈرۈلگەنلىكى ھەققىدە
- 504..... يالغان خەۋەر تارقالغانلىقى ۋە رىزۋان بەيئىتى
- 505..... سۈلھى (كېلىشىم) نىڭ ئىمزالىنىشى ۋە ئۇنىڭ ماددىلىرى
- 507..... ئەبۇ جەندەل رەزىيەللاھۇ ئەنھۇنىڭ قايتۇرۇلۇشى  
قۇربانلىق ماللارنى زەبھى قىلىش، باش چۈشۈرۈش ۋە ئىھرامدىن
- 508..... چىقىش
- 509..... مۇھاجىر ئاياللارنى قايتۇرۇپ بېرىش تەكلىپىنىڭ رەت قىلىنىشى
- 510..... كېلىشىم نامىنىڭ ماددىلىرى نېمىلەرنى ئۇقتۇرىدۇ؟
- 513.. مۇسۇلمانلارنىڭ قايغۇرۇشى ۋە ئۆمەر رەزىيەللاھۇ ئەنھۇنىڭ نارازىلىقى
- 514..... نەزەربەند قىلىنغان مۇسۇلمانلارنىڭ قىيىنچىلىقى ھەل بولدى
- 515..... قۇرەيشلىك بىر قانچە ئەزىمەتنىڭ مۇسۇلمان بولۇشى
- 517..... ئىككىنچى باسقۇچ — يېڭى بۇرۇلۇش
- 519..... ھەرقايسى ئەل پادىشاھى ۋە ئەمىرلىرىگە مەكتۇب يوللاش
- 520..... 1. ھەبەشىستان پادىشاھى نەجاشىغا مەكتۇب يوللاش
- 524..... 2. مىسىر پادىشاھى مۇقەۋقىسقا مەكتۇب يوللاش
- 526..... 3. پارس (ئىران) شاھى كىسراغا مەكتۇب يوللاش
- 528..... 4. رۇم پادىشاھى قەيسەرگە مەكتۇب يوللاش
- 533..... 5. مۇنزىر ئىبنى ساۋىغا مەكتۇب يوللاش
- 534..... 6. يەمامەنىڭ باش ۋالىيسى ھەۋزە ئىبنى ئەلگە مەكتۇب يوللاش
- 535..... 7. دىمەشقىنىڭ ۋالىيسى ھارىس ئىبنى ئەبى شىمىرگە مەكتۇب يوللاش
- 536..... 8. ئوممان پادىشاھىغا مەكتۇب يوللاش
- ھۇدەيبىيە سۈلھىسىدىن كېيىنكى ھەربىي ھەرىكەتلەر — غابە غازىتى
- 541..... ياكى زىقەرەد غازىتى
- 544..... خەيبەر ۋە ۋادىلقۇرا غازىتى
- 544..... غازات قوزغاشنىڭ سەۋەبى
- 545..... خەيبەرگە يۈرۈش قىلىش
- 545..... ئىسلام قوشۇنىنىڭ سانى







- 546..... مۇناپىقلارنىڭ يەھۇدىيلارغا ئاخبارات يەتكۈزگەنلىكى
- 547..... خەيبەر يولى
- 548..... يول ئۈستىدە يۈز بەرگەن ۋە قەلەر
- 549..... ئىسلام قوشۇنى خەيبەر قەلئەلىرى بويىدا
- 551..... جەڭ تەييارلىقى ۋە خەيبەر قەلئەلىرى
- 552..... ئۇرۇشنىڭ باشلىنىشى ۋە ئاتم قورغىنىنىڭ پەتھى قىلىنىشى
- 554..... سەئب ئىبنى مەئاز قورغىنىنىڭ ئىشغال قىلىنىشى
- 555..... زۇبەير قەلئەسىنىڭ ئىشغال قىلىنىشى
- 556..... ئۇبەي قەلئەسىنىڭ ئىشغال قىلىنىشى
- 556..... نەزار قورغىنىنىڭ ئىشغال قىلىنىشى
- 557..... خەيبەر شەھىرى ئىككىنچى بۆلەك رايونىنىڭ ئېلىنىشى
- 558..... يەھۇدىيلارنىڭ ئاق بايراق چىقارغانلىقى  
ئەبىلھۇقەيىننىڭ ئىككى ئوغلى كېلىشىمگە خىلاپلىق قىلغانلىقى ئۈچۈن
- 559..... ئۆلۈمگە بۇيرۇلدى
- 560..... خەيبەر غەنىيەتلىرىنىڭ تەقسىم قىلىنىشى  
جەئفەر ئىبنى ئەبى تالىب رەزىيەللاھۇ ئەنھۇ ۋە ئەشئەرىيلەرنىڭ قايتىپ
- 561..... كېلىشى  
پەيغەمبەر سەللەھۇ ئەلەيھى ۋە سەللەھۇ ئەلەيھى رەزىيەللاھۇ ئەنھۇغا
- 562..... ئۆيلىنىشى
- 563..... زەھەرلەنگەن قوينىڭ كاشىلىسى
- 564..... خەيبەر ئۇرۇشىدا ئىككى تەرەپتىن چىقىم بولغانلار
- 564..... فەدەك
- 565..... ۋادىلىقۇرا
- 566..... تەيمائ
- 567..... مەدىنىگە قايتىشى
- 567..... ئەبىبان ئىبنى سەئەد قوشۇنى
- 569... ھىجرىيىنىڭ 7- يىلى ئېلىپ بېرىلغان غازاتلار ۋە ئەۋەتىلگەن قوشۇنلار
- 569..... زاتۇررىقائۇ غازىتى
- 576..... ھۈدەيبىيە ئۆمرىسىنىڭ قازاسى
- 580..... مۇتتە ئۇرۇشى
- 580..... ئۇرۇش ھارپىسى



- قوشۇن سەركەردىلىرى ۋە پەيغەمبەر سەللەللاھۇ ئەلەيھى ۋەسەللەمنىڭ  
 581..... ئۇلارغا قىلغان تەۋسىيىسى  
 قوشۇننىڭ مۇسۇلمانلار بىلەن خوشلاشقىنى ۋە ئابدۇللاھ ئىبنى رەۋاھە  
 581..... رەزىيەللاھۇ ئەنھۇنىڭ يىغىسى  
 قوشۇننىڭ نىشانغا قاراپ ئىلگىرلىگەنلىكى ۋە كۈتۈلمىگەن ئەھۋالغا دۇچ  
 582..... كەلگەنلىكى  
 582..... مەئاندىكى ھەربىي كېڭەش  
 583..... قوشۇن دۈشمەن تەرەپكە ئاتلاندى  
 583..... ئۇرۇشنىڭ باشلىنىشى ۋە ئەمىرلەرنىڭ نۆۋەت بىلەن ۋەزىپە ئۆتكەنلىكى  
 مۇسۇلمانلارنىڭ ئەلىمى ئاللاھ تەئالانىڭ قىلچىلىرىدىن بىر قىلچىنىڭ  
 585..... قولغا ئۆتتى  
 586..... ئۇرۇش توختىدى  
 587..... ئىككى تەرەپتىن چىقىم بولغانلار  
 587..... مۇئەننە ئۇرۇشنىڭ تارىخىي ئارقا كۆرۈنۈشى  
 588..... زاتۇسسەلاسل قوشۇنى  
 590..... ئەبۇ قەتادە قوشۇنى  
**591..... مەككە پەتھىسى**  
 591..... ئۇرۇشنىڭ سەۋەبى  
 593..... ئەبۇ سۇفيان كېلىشىمنامىنى يېڭىلاش ئۈچۈن مەدىنىگە كەلدى  
 596..... غازات تەييارلىقى ۋە ئۇنى مەخپىي تۇتۇش چارىلىرى  
 599..... ئىسلام قوشۇنى مەككەگە قاراپ ئاتلاندى  
 601..... ئىسلام قوشۇنى مەررى زەھراندا  
 ئەبۇ سۇفيان ئىبنى ھەرب پەيغەمبەر سەللەللاھۇ ئەلەيھى ۋەسەللەمنىڭ  
 601..... ئالدىدا  
 604..... ئىسلام قوشۇن مەررى زەھراندىن مەككەگە قاراپ يولغا چىقتى  
 قۇرەيشلەر ئىسلام قوشۇننىڭ ئۇشتۇمتۇت كىرگەنلىكىدىن ھاڭ - تاڭ  
 606..... قىلىشتى  
 607..... ئىسلام قوشۇنى زىنتۇەندە  
 608..... ئىسلام قوشۇنى مەككەگە كىردى  
 پەيغەمبەر سەللەللاھۇ ئەلەيھى ۋەسەللەم مەسجىدلەرگە كىرىپ  
 609..... بەيتۇللاھنى بۇت - ھەيكەللەردىن تازىلىدى  
 پەيغەمبەر سەللەللاھۇ ئەلەيھى ۋەسەللەم كەئبە ئىچىدە ناماز ئوقۇپ  
 610..... چىقىپ قۇرەيش خەلقىگە نۇتۇق سۆزلىدى





- 638..... ھەۋازىن ئەلچىلىرىنىڭ كېلىشى
- 640..... كۆمرە ھەج قىلىپ مەدىنىگە قايتىش
- 642..... مەككە پەتھىسىدىن كېيىن ئەۋەتىلگەن قوشۇن ۋە پىدائىيلار
- 642..... مۇسەددىق (مۈلكى ئەمەلدار)لەر
- 643..... ئەۋەتىلگەن قوشۇنلار
- 649..... تەبۇك غازىتى
- 649..... غازاتنىڭ سەۋەبى
- 650 رۇملۇقلار ۋە غەسسانلارنىڭ ئۇرۇش تەييارلىقى ھەققىدىكى تولۇقسىز مەلۇمات
- 652..... رۇم تەرەپنىڭ ھەربىي ھەرىكىتى توغرىسىدا ئەڭ يېڭى مەلۇمات
- 653..... ۋەزىيەت تېخىمۇ جىددىيلەشتى
- پەيغەمبەر سەللەللاھۇ ئەلەيھى ۋەسەللەم ئەھۋالنىڭ قانداق بولىشىدىن
- 653..... قەتئىينەزەر كەسكىن قارار چىقاردى
- 654..... رۇملۇقلار بىلەن بولىدىغان جەڭگە تەييارلىق كۆرۈش چاقىرىقى
- 655..... مۇسۇلمانلار بەس - بەستە غازات تەييارلىقىغا كىرىشىپ كەتتى
- 656..... لەشكىرى ئىسلام تەبۇكقا قاراپ ئاتلاندى
- 659..... ئىسلام قوشۇنى تەبۇكقا ئورۇنلاشتى
- 661..... مەدىنىگە قايتىش
- 662..... سەپتىن سۇغۇرۇلۇۋالغانلار
- 665..... تەبۇك غازاتىنىڭ تەسىرى
- 666..... «قۇرئان كەرىم» بۇ غازات ھەققىدە توختالدى
- 666..... مۇشۇ يىلى يۈز بەرگەن مۇھىم ۋەقەلەر
- 668..... ئەبۇ بەكرى رەزىيەللاھۇ ئەنھۇنىڭ ھەج قىلىشى
- 670..... غازاتلارغا نەزەر
- 674..... ئادەملەر ئاللاھنىڭ دىنىغا توپ-توپ بولۇپ كىرمەكتە
- 676..... ئەلچىلەر ئۆمەكلىرى
- 695..... دەۋەتنىڭ ئۈنۈمى ۋە ئۇنىڭ ئىجتىمائىي تەسىرى
- 699..... ۋىدالىشىش ھەجى
- 707..... ئەڭ ئاخىرقى قوشۇن





- 709..... ئاللاھ تەئالانىڭ دەرگاھىغا سەپەر
- 709..... ۋىدالىشىش بېشارەتلىرى
- 710..... پەيغەمبەر سەللەللاھۇ ئەلەيھى ۋە سەللەمۇننەسەتەننە تەگدى
- 710..... ئەڭ ئاخىرقى بىر ھەپتە
- 711..... بەش كۈن ئىلگىرى
- 713..... تۆت كۈن ئىلگىرى
- 714..... بىر كۈن ياكى ئىككى كۈن ئىلگىرى
- 714..... بىر كۈن ئىلگىرى
- 715..... ئەڭ ئاخىرقى بىر كۈن
- 716..... سەكرات
- 717..... ساھابىلەرنى غەم باستى
- 718..... ئۆمەر رەزىيەللاھۇ ئەنھۇنىڭ مەيدانى
- 718..... ئەبۇ بەكرى رەزىيەللاھۇ ئەنھۇنىڭ قەتئىي مەيدانى
- 719..... مۇبارەك جەسەت بىلەن خوشلىشىش ۋە ئۇنى يەرلىكىدە قويۇش
- 721..... پەيغەمبەر سەللەللاھۇ ئەلەيھى ۋە سەللەمۇننەسەتەننە ئائىلىسى
- پەيغەمبەر سەللەللاھۇ ئەلەيھى ۋە سەللەمۇننەسەتەننە سۈپەت-رەۋىشلىرى ۋە
- 733..... گۈزەل ئەخلاق-پەزىلەتلىرى
- 733..... پەيغەمبەر سەللەللاھۇ ئەلەيھى ۋە سەللەمۇننەسەتەننە چىراي-تەن قۇرۇلۇشى
- پەيغەمبەر سەللەللاھۇ ئەلەيھى ۋە سەللەمۇننەسەتەننە كامالىتى ۋە
- 738..... مەكارىم ئەخلاقلىرى
- 739..... پەيغەمبەر سەللەللاھۇ ئەلەيھى ۋە سەللەمۇننەسەتەننە سېخىلىقى
- 739..... پەيغەمبەر سەللەللاھۇ ئەلەيھى ۋە سەللەمۇننەسەتەننە باتۇرلۇقى
- پەيغەمبەر سەللەللاھۇ ئەلەيھى ۋە سەللەمۇننەسەتەننە شەرم-ھاياسى ۋە
- 740..... ئۇياتچانلىقى
- 740..... پەيغەمبەر سەللەللاھۇ ئەلەيھى ۋە سەللەمۇننەسەتەننە ئادىللىقى
- 741..... پەيغەمبەر سەللەللاھۇ ئەلەيھى ۋە سەللەمۇننەسەتەننە كەمتەرلىكى
- 741..... پەيغەمبەر سەللەللاھۇ ئەلەيھى ۋە سەللەمۇننەسەتەننە ۋاپادارلىقى
- قوشۇمچە: پەيغەمبەر سەللەللاھۇ ئەلەيھى ۋە سەللەمۇننەسەتەننە تەرجىمىھالىغا
- 745..... ئائىت سوتالار



## ئەرەب خەلقلىرى ۋە ئۇلارنىڭ جۇغراپىيىلىك ئورنى

پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالى تېگى - تەكىتىدىن ئېيتقاندا، ئۇنىڭ ئىنسانىيەت جەمئىيىتىنى كۇپرى زۇلمىتىدىن ئىمان نۇرىغا چىقىرىش ۋە ئۆز جىنىسىگە (يەنى بەندىگە) چوقۇنۇشتىن بىر ئاللاھقا قۇلچىلىق قىلىشقا چاقىرىش ئۈچۈن ئاللاھ تەئالا تەرىپىدىن ئېلىپ كەلگەن ئىلاھىي ئەلچىلىكنى ئادا قىلىش جەريانىدۇر. مۇشۇ مەنىدىن ئېيتقاندا، بۇ ئەلچىلىكنىڭ ئارقا كۆرۈنۈشى بىلەن ئۇنىڭ ئىجتىمائىي تەسىرىنى سېلىشتۇرۇپ كۆرگەندىلا، ئاندىن بۇ تەرجىمىھالىنىڭ بەدىئىي تەسۋىرىنى تولۇق ئەكس ئەتتۈرگىلى بولىدۇ. بۇنىڭ ئۈچۈن ئەرەب خەلقلىرى، ئۇلارنىڭ ئىسلام دىنى مەيدانغا كېلىشتىن ئىلگىرىكى تەرەققىيات ئەھۋالى ۋە مۇھەممەد سەللەللاھۇ ئەلەيھى ۋەسەللەمنىڭ پەيغەمبەر بولۇش ھارپىسىدىكى ئومۇمىي ۋەزىيەت توغرىسىدا كۈنكۈرچە چۈشەنچە بېرىشكە توغرا كېلىدۇ.

### ئەرەبلەرنىڭ جۇغراپىيىلىك ئورنى

ئەرەب (عرب) دېگەن بۇ سۆز لېكسىكىلىق مەنادا «سەھرا»، «چۆل»، «دەشت - باياۋان»، «سۇ ۋە ئوت - چۆپتىن خالىي زېمىن» دېگەننى بىلدۈرىدۇ. بۇ نام ئەڭ قەدىمقى دەۋرلەردىن بۇيان ئەرەب يېرىم ئارىلىنىڭ ۋە بۇ ئارالدا ئەجداتتىن - ئەۋلادقا ياشاپ كەلگەن ۋەياكى سىرتتىن كېلىپ بۇ يەردە ماكانلاشقان خەلقلەرنىڭ نام - ئاتالغۇسى بولۇپ قالغان.

ئەرەب يېرىم ئارىلى غەربتە قىزىل دېڭىز ۋە سىناي يېرىم ئارىلى بىلەن، شەرقتە پارىس قولتۇقى ۋە ئىراق زېمىنىنىڭ جەنۇبىي قىسمى بىلەن، جەنۇبتا ھىندى ئوكيانغا تۇتاش ئەرەب دېڭىزى بىلەن، شىمالدا شام (سۈرىيە) ۋە قىسمەن ئىختىلاپلارنى نەزەردىن ساقىت قىلغاندا ئىراقنىڭ شىمالىي قىسمى بىلەن چېگرالىنىدۇ. ئاراننىڭ ئومۇمىي يەر كۆلىمى تەخمىنەن بىر مىليون كۋادرات كىلومېتىردىن بىر مىليون 300 مىڭ كۋادرات كىلومېتىرغىچە كېلىدۇ.





بۇ ئارالنىڭ تەبىئىي جۇغراپىيىلىك جايلىشىشىمۇ ئىنتايىن مۇھىم ئىستراتېگىيىلىك ئەھمىيەتكە ئىگە. ئالاھىدىلىكى، ئارالنىڭ ھەر تەرەپتىن كەڭ كەتكەن چۆل-دەشتىلىرى ۋە قۇم بارخانلىرى بىلەن ئىھاتە قىلىنغان ئىچكى جايلىشىش ئالاھىدىلىكى بۇ ئارالنى ئەجنەبىيلەرنىڭ تاجاۋۇزچىلىق قولىنى سۇنۇشىغا ۋە مۇستەملىكىچىلىك ھۆكۈمرانلىقىنى يۈرگۈزۈشىگە يول قويمايدىغان مۇستەھكەم بىر قورغانغا ئايلاندۇرۇپ قويغان. شۇڭا، دۈشمەننىڭ ھۇجۇمىغا قارشى مۇشۇ قۇملۇق تۈسقىدىن باشقا ھېچقانداق مۇداپىئەسى بولمىغان ئارال خەلقىنىڭ ئۆز زامانىدا دەرىجىدىن تاشقىرى چوڭ ئىككى ئىمپېرىيە (رۇم ۋە پارس خانىدانلىقى) گە قوشنا تۇرۇقلۇق، قەدىمدىن تارتىپ ھەممە ئىشلاردا ئەركىن بولۇپ، ئاقىۋەتتىن قىلچە ئەنسىرمەي ناھايىتى قاپ يۈرەكلىك بىلەن پائالىيەت ئېلىپ بارغانلىقىنى كۆرىمىز.

ئەمما، سىرتقا نىسبەتەن ئېيتقاندا ئەرەب يېرىم ئارىلى دۇنياغا مەشھۇر قەدىمقى ئۈچ چوڭ قىتئە ئوتتۇرىسىغا جايلاشقان بولۇپ، ئاشۇ قىتئەلەر بىلەن دېڭىز ۋە قۇرۇقلۇق ئارقىلىق تۇتىشىدۇ. ئارالنىڭ غەرب تەرىپى ئافرىقا قىتئەسىنىڭ كىرىش ئېغىزىدۇر. غەربىي شىمالى ياۋروپا قىتئەسىنىڭ ئاچقۇچىدۇر. شەرق ۋە شىمال تەرەپلىرى ئەجەم (تۈرك، پارس ۋە ھىندى) مىللەتلىرى، ئوتتۇرا شەرق ۋە يىراق شەرق دەرۋازىلىرىنى ئېچىپ، ھىندىستان ۋە جۇڭگو زېمىنلىرىغا ئۇلىنىدۇ. شۇنداقلا ئارال يەنە ھەرقايسى قىتئەلەر بىلەن دېڭىز ئارقىلىق تۇتىشىدۇ. ھەرقايسى قىتئەلەرنىڭ كېمە-پاراخوتلىرى ئارالنىڭ ھەرقايسى قولىقى ۋە پورت-پىرىستانلىرىدا بىمالال توختىيالايدۇ. بۇ خىل ئۆزگىچە جۇغراپىيىلىك جايلىشىش ئارالنىڭ شىمالىي ۋە جەنۇبىي قىسمىنى تەبىئىي ھالدا ھەرقايسى مىللەتلەرنىڭ ساياھەت ۋە دەم ئېلىش بېكىتىگە، دىن-مەدەنىيەت تارقىتىش بازىسىغا ۋە سودا-سېتىق ۋە پەن-تېخنىكا ئالماشتۇرۇش مەركىزىگە ئايلاندۇرۇپ قويغان.



### ئەرەب خەلقلىرى

تارىخشۇناسلار ئەرەب خەلقلىرىنىڭ نەسەب شەجەرىسىنى تۆۋەندىكى ئۈچ تۈرگە ئايرىدى:

1. ئەلئەرەبۇلبائىدە (قەدىمقى ئەرەبلەر) — ئۇلار سەمۇد، تەسەم، جەدىس ۋە ئوملاق قاتارلىق تارىخى ھەققىدە مۇكەممەل مەلۇماتقا ئېرىشكىلى بولمىغان ئەڭ قەدىمكى ئەرەبلەردۇر.



2. ئەلئەرەبۇلتارىبە (تىپىك ئەرەبلەر) — بۇلار يەشجەپ ئىبنى قەھتاننىڭ ئوغلى يەئروبنىڭ نەسلىدىن ئاۋۇپ كۆپەيگەنلەردۇر. بۇلار يەنە قەھتان ئەرەبلىرى دەپمۇ ئاتىلىدۇ.

3. ئەلئەرەبۇلمۇستەئربە (ئەرەبلەشكەن ئەرەبلەر) — بۇلار ئىبراھىم ئەلەيھىسسالامنىڭ ئوغلى ئىسمائىل ئەلەيھىسسالامنىڭ نەسلىدىن ئاۋۇپ كۆپەيگەنلەردۇر. بۇلار يەنە ئەدنان ئەرەبلىرى دەپمۇ ئاتىلىدۇ.

ئەرەبۇلتارىبە، يەنى قەھتان ئەرەبلىرىنىڭ ئانا يۇرتى بولسا يەمەن تۇپرىقىدۇر. ئۇلار بۇ تۇپراقتا ئاۋۇپ كۆپىيىپ، قەبىلە-ئايماقلارغا بۆلۈنگەن ۋە ئۇلاردىن ئىككى قەبىلە مەئرىپە-مەشھۇر بولغان:

(1) ھىمىدەر قەبىلىسى — بۇ قەبىلىنىڭ ئايماقلىرىدىن زەيدۇلجەمھۇر، قوزائە ۋە سەكاسىك قاتارلىقلار بار.

(2) كەھلان قەبىلىسى — ھەمدان، ئەنمار، تەي، مۇزەھج، كىندە، لەخمى، جۇزام، ئەزدى، ئەۋس، خەزەرەج ۋە شامغا ھۆكۈمرانلىق قىلغان جەفنە ئەۋلادلىرى مۇشۇ كەھلان قەبىلىسىنىڭ جەمەت ۋە ئايماقلىرىدۇر. كەھلان قەبىلىسىنىڭ ئايماقلىرى يەمەندىن كۆچۈپ، ئەرەب ئارىلىنىڭ ھەرقايسى جايلىرىغا تاراپ كېتىشكەن. ئۇلارنىڭ مۇتلەق كۆپ قىسمى يەمەندە ئىرەم سۇ ئاپتى يۈز بېرىشتىن خېلىلا ئىلگىرى، رۇملۇقلار مىسىر، شام زېمىنلىرىنى بېسىۋېلىپ، يەمەنلىكلەرنىڭ دېڭىز ۋە قۇرۇقلۇق يولى ئىجارىتىنى توسۇپ، ئېغىر ئىقتىسادىي جازا يۈرگۈزگەنلىكتىن، يۇرت-ماكانلىرىنى تاشلاپ چىقىپ كېتىشكە مەجبۇر بولغان.


يەنە بىر ئېھتىماللىق شۇكى، ھىمىدەر قەبىلىسىنىڭ يەمەندە داۋاملىق تۇرۇپ قېلىپ، كەھلان ئايماقلىرىنىڭ كۆچۈپ كەتكىنىگە قارىغاندا، ھىمىدەر قەبىلىسى بىلەن كەھلان قەبىلىسى ئوتتۇرىسىدا قاتتىق تىرىكشىش يۈز بېرىپ كەھلان تەرەپ يەمەندىن قوغلاپ چىقىرىلغان بولۇشىمۇ مۇمكىن.

كەھلان قەبىلىسىنى مۇنداق تۆت ئايماققا بۆلۈشكە بولىدۇ:

(1) ئەزدى ئايىمىقى — بۇلار قەبىلە باشلىقى ئىمران ئىبنى ئەمرىنىڭ يېتەكچىلىكىدە يەمەن تەۋەسىدە يۆتكىلىپ يۈرۈپ، تەرەپ-تەرەپلەرگە تەكشۈرگۈچىلەرنى ئەۋەتكەندىن كېيىن شىمالغا قاراپ يول ئالغان. ئۇلار ئەڭ ئاخىر ماكانلاشقان جاي ناملىرى مۇنداق: ئەزدى ئايىمىقىدىن سوئەبە ئىبنى ئەمرى ھىجاز تەرەپكە قاراپ مېڭىپ، سوئەبە بىلەن زىقار ئوتتۇرىسىدا بىر مەزگىل تۇرۇپ، ئەۋلادى كۆپىيىپ كۈچى زورايدىغاندىن كېيىن يەسەبەكە كىرىپ شۇ يەردە ماكانلاشقان. ئەۋس ۋە خەزەرەج قەبىلىلىرى ئاشۇ سوئەبەنىڭ ئوغلى ھارىسنىڭ ئەۋلادلىرىدۇر.







ئۇلارنىڭ ئىچىدىن ھارس ئىبنى ئەمرى (ئۇ خۇزائە دېگەن كىشىدۇر) ۋە ئۇنىڭ ئەۋلادلىرى ھىجاز تەۋەسىدە ئايلىنىپ يۈرۈپ ئاخىر مەرىزى زەھرانغا كېلىپ چۈشكەن. ئاندىن مەككەگە كىرىپ ئولتۇراقلىشىپ، مەككە ئاھالىسىدىن جورھۇملارنى قوغلاپ چىقارغان.

ئىمران ئىبنى ئەمرى ئوممانغا بېرىپ ئەۋلادلىرى بىلەن شۇ يەردە ماكانلاشقان. ئۇلار ئەزىدى ئوممان دەپ ئاتالغان. لەفەر ئىبنى ئەزىدى قەبىلىلىرى تەھامىدە ئولتۇراقلاشقان. بۇلار ئەزىدى شەنۇئە دەپ ئاتالغان.

غەسسان پادىشاھلىقىنىڭ قۇرغۇچىسى جەفنا ئىبنى ئەمرىمۇ ئەۋلادلىرى بىلەن شامغا بېرىپ ماكانلاشقان. «غەسسان» دېگەن ئەسلىدە ئۇلار شامغا مېڭىش يولىدا چۈشۈپ ئۆتكەن ھىجاز تەۋەسىدىكى بىر سۇ مەنبەسىنىڭ نامى ئىدى. كېيىن بۇ نام ئۇلارنىڭ ئومۇمىي ئاتىلىشى بولۇپ قالغان.

(2) لەخمى، جۇزام ئايماقلىرى — ھىيرەدىكى مۇنازىر پادىشاھلىقىنىڭ قۇرغۇچىسى نەسر ئىبنى رەبىئە لەخمى جەمەتىدىن ئىدى.

(3) بەنى تەي ئايىمىقى — ئۇلار ئەزىدى ئايماقلىرى شىمالغا قاراپ يۈرۈپ كەتكەندىن كېيىن يولغا چىقىپ، مەنزىلەمۇمەنزىل كۆچۈپ يۈرۈپ، ئاخىر ئاجا-سەلما دەپ ئاتىلىدىغان ئىككى تاغ ئوتتۇرىسىغا كېلىپ چۈشكەن ۋە مۇشۇ يەردە ماكانلاشقان. كېيىن بۇ تاغلار تەي تېغى، بۇ يەردىكى خەلقلەر تەي ئەۋلادلىرى دەپ ئاتالغان.

(4) كىندە ئايىمىقى — ئۇلار دەسلەپ بەھرەيىنگە چۈشكەن. ئاندىن يەنە مەلۇم سەۋەبلەر تۈپەيلى بەھرەيىندىن ئايرىلىپ ھەزرىمەۋتەگە چىققان. ئەمما، ئۇلارغا بەھرەيىدە يولۇققان ئوڭۇشسىزلىقلار قايتا تەكرارلىنىپ، نەجدگە كېلىپ چۈشكەن. ئۇلار بۇ يەردە ناھايىتى قۇدرەتلىك بىر دۆلەت قۇرغانىدى. لېكىن، ئۇلارنىڭ بۇ دۆلىتى تېزلا يېمىرىلىپ نام-نشانىمۇ قالمىغان.

يەنە يەمەندىن كۆچۈپ چىققان قەبىلىلەر ئىچىدە ھىمىر قەبىلىسىدىن ئىكەنلىكىدە قاراش ئوخشاش بولمىغان بىر قەبىلە (ئۇ قوزائە قەبىلىسى) بار بولۇپ، بۇلار يەمەندىن كۆچۈپ ئىراق چېگراسى بويىدىكى سەماۋە ۋادىسىغا كېلىپ چۈشكەن.

ئەمما، ئەرەبۇلمۇستەئربە، يەنى ئەرەبلەشكەن ئەرەبلەرنىڭ چوڭ بوۋىسى (ئاتىمىز ئىبراھىم ئەلەيھىسسالام) ئىراقنىڭ كۇفە شەھىرىگە يېقىن فۇرات دەرياسىنىڭ غەربىي قىرغىقىغا جايلاشقان قەدىمىي شەھەر «ئار» دېگەن يەردىن ئىدى. بۇ شەھەر خارابىسى توغرىلىق ئېلىپ بېرىلغان قىدىرىپ تەكشۈرۈش ۋە ئارخېئولوگىيىلىك تەتقىقاتلار مۇشۇ يەردە ياشىغان خەلقلەرنىڭ، جۈملىدىن ئىبراھىم ئەلەيھىسسالامنىڭ ئائىلىسى ۋە شۇ دەۋرنىڭ دىنىي ۋە ئىجتىمائىي ئەھۋالى توغرىسىدا بىر قەدەر تەپسىلىي مەلۇماتقا ئىگە قىلدى.





مەلۇم بولۇشىچە، ئىبراھىم ئەلەيھىسسالام بۇ يەردىن ھازان ياكى ھىرانغا ھىجرەت قىلغان، كېيىن بۇ يەردىن پەلەستىنغا يۆتكىلىپ پەلەستىننى ئۆزىنىڭ دەۋەت بازىسى قىلىپ تۇرۇپ، مۇشۇ ئەتراپتىكى رايونلاردا دىنىي دەۋەت ئېلىپ بارغان. ئۇ بىر قېتىم مىسىرغا بارغان. بۇ چاغدا مىسىر پادىشاھى فىرئەۋن ئىبراھىم ئەلەيھىسسالامنىڭ ئايالى سارەگە يامان نىيەتتە بولغان. لېكىن، ئاللاھ تەئالا ئۇنىڭ يامان نىيىتىنى ئۆز قۇدرىتى بىلەن ئەمەلگە ئاشۇرۇمغاچقا، ئۇ سارەنىڭ ئاللاھ تەئالانىڭ نەزىرىدىكى ئورنىنىڭ يۇقىرى ئىكەنلىكىنى تونۇپ، ئۇنىڭ پەزىلىتىنى ئېتىراپ قىلىش يۈزىسىدىن قىزى<sup>①</sup> ھاجەرنى خىزمەتكارلىققا تۇتۇپ بەرگەن. كېيىن سارە بۇ قىزنى ئىبراھىم ئەلەيھىسسالامغا ياتلىق قىلغان.

ئىبراھىم ئەلەيھىسسالام پەلەستىنغا قايتىپ كەلگەندىن كېيىن، ئاللاھ تەئالا ئىبراھىم ئەلەيھىسسالامغا ھاجەردىن ئىسمائىل ئەلەيھىسسالامنى رىزىق قىلىپ بەردى. بۇنىڭغا نىسبەتەن سارەنىڭ كۈندەشلىكى تۇتۇپ، ئاخىر ئىبراھىم ئەلەيھىسسالامنى ئەمدىلا يورۇق دۇنياغا كۆز ئاچقان يۈرەك پارسى بىلەن ئۇنىڭ ئانىسى ھاجەرنى كۆزىدىن غايىب قىلىشقا مەجبۇرلىدى. شۇنىڭ بىلەن ئىبراھىم ئەلەيھىسسالام بۇ ئانا-بالا ئىككىلىنى ئېلىپ ھىجاز زېمىنىغا كەلدى ۋە بۇلارنى بەيتۇللاھنىڭ يېنىدىكى قاقاسلىققا چۈشۈردى. بەيتۇللاھ بۇ چاغدا بىر دۆڭلۈككە ئوخشاش ئېگىز دۈۋە جاي بولۇپ، ۋادىنىڭ يۇقىرى تەرىپىدىن سەل-لاتىقلار كەلسە، دۆۋىنىڭ ئوڭ ۋە سول تەرىپىدىن ئېقىپ كېتەتتى. ئىبراھىم ئەلەيھىسسالام ئانا-بالا ئىككىسىنى ھازىرقى مەسجىدلىھەرەمنىڭ يۇقىرى تەرىپىدىكى زەمزم قۇدۇقىنىڭ يېنىغا جايلاشقان چوڭ دەرەخ<sup>②</sup> تۈۋىدە قالدۇرۇپ قويدى. شۇ كۈنلەردە مەككىدە نە ئادەم، نە سۇ مەۋجۇد ئەمەس ئىدى. ئىبراھىم ئەلەيھىسسالام بۇ ئىككى جان ئۈچۈن پەقەت بىر تۇلۇم خورما ۋە بىر تۇلۇم سۇ قالدۇرۇپ پەلەستىنغا قايتتى. ھاجەر ئانا بۇلارنى قانچە تىجەپ ئىشلەتكەن بولسىمۇ، ئارىدىن بىر نەچچە كۈن ئۆتمەيلا بۇ نەرسىلەر (بولۇپمۇ سۇ) پۈتۈنلەي تۈگەپ كەتتى. مۇشۇنداق قىيىنچىلىق پەيتىدە ئاللاھ تەئالانىڭ پەزىلىتى مەرھەمەتى بىلەن زەمزم قۇدۇقى ئېتىلىپ چىقىپ، بۇلارنىڭ ۋاقىتلىق قىيىنچىلىقى ۋە بىر مەزگىللىك ئوزۇقلۇق مەسىلىسى ھەل بولدى (بۇ ۋەقەنىڭ جەريانى «سەھىھ بۇخارى»دا تەپسىلىي بايان قىلىنغان).

① ھاجەر ئانىنىڭ مىسىر پادىشاھىنىڭ قىزى ئىكەنلىكىدە قاراش ئوخشاش ئەمەس. مەلۇماتلارغا قارىغاندا، ئۇ فىرئەۋننىڭ ئائىلىسىدىكى بالا چىراي دېدەك ئىكەن.  
② شۇ ۋاقىتتا زەمزم قۇدۇقىنىڭ يېنىدا چوڭ بىر تۈپ دەرەخ بار ئىدى.







قىسسىنىڭ مەزمۇنىمۇ ئىسمائىل ئەلەيھىسسالامنى قۇربانلىق قىلىش ۋە قەسى ئىسھاق ئەلەيھىسسالام تۇغۇلۇشتىن خېلى ئىلگىرى يۈز بەرگەنلىكىنى كۆرسىتىدۇ. چۈنكى، «قۇرئان كەرىم» دە ئىبراھىم ئەلەيھىسسالامغا ئىسھاق بىلەن بېرىلگەن بېشارەت ئىسمائىل ئەلەيھىسسالامنى قۇربانلىق قىلىش ۋە قەسى بايان قىلىنىپ بولغاندىن كېيىن زىكرى قىلىنىدۇ. بۇ قىسسە (ئاز دېگەندىمۇ) ئىبراھىم ئەلەيھىسسالامنىڭ ئىسمائىل ئەلەيھىسسالام كىچىك ۋاقتىدىكى مەككىگە قىلغان بىر قېتىملىق سەپىرىنى ئۆز ئىچىگە ئالىدۇ.

ئەمما، ئىبراھىم ئەلەيھىسسالامنىڭ كېيىنكى ئۈچ قېتىملىق سەپىرىنى «سەھھە بۇخارى»دىكى ئىبنى ئابباس رەزىيەللاھۇ ئەنھۇمانىڭ ھەدىسى تەپسىلىي بايان قىلىپ بەردى. ئۇنىڭ خۇلاسىسى شۇكى، ئىسمائىل ئەلەيھىسسالام چوڭ بولۇپ، جورھۇم ئەرەبلىرىدىن ئەرەبچىنى ئۆگەندى ۋە ئۇلاردىن بىر قىزغا ئۆيلەنگەندىن كېيىن ئانىسى ھاجەر ئالەمدىن ئۆتتى.

ئىبراھىم ئەلەيھىسسالام ئوغلىنى يوقلاش ئۈچۈن مەككىگە يەنە كەلدى. بىراق، ئۇ بۇ قېتىم ئوغلى بىلەن ئۇچرىشالماي كېلىنىدىن ئەر-خوتۇن ئىككىسىنىڭ تۇرمۇش ئەھۋالىنى سورىدى. ئىسمائىل ئەلەيھىسسالامنىڭ ئايالى بۇ ناتونۇش قېيىنئانىسىغا ئۆزلىرىنىڭ تۇرمۇشىنىڭ قىيىنچىلىقتا ئۆتۈۋاتقانلىقىنى شىكايەت قىلىپ ھال ئوقۇدى. ئىبراھىم ئەلەيھىسسالام بۇ كېلىننىڭ: «ئىسمائىل ئىشكىنىڭ بوسۇغىسىنى ئالماشتۇرۇۋەتسۇن» دەپ تاپلاپ قويۇپ پەلەستىننىڭ قايتتى. ئىسمائىل ئەلەيھىسسالام ئانىسىنىڭ مەقسىتىنى چۈشىنىپ، بۇ ئايالنىڭ تاللىقىنى بېرىپ ئايرىلىپ كەتتى ۋە ئەرەبلىرىدىن يەنە بىر قىزغا ئۆيلەندى. ئۇ جورھۇملارنىڭ كاتتىسى ئەمىرى ئىبنى مەزەننىڭ قىزى ھۇبا ئىدى. ئىسمائىل ئەلەيھىسسالام ئەمىرنىڭ قىزىغا ئۆيلەنگەندىن كېيىن ئانىسى ئىبراھىم ئەلەيھىسسالام يەنە كەلدى. ئەپسۇس، ئۇ بۇ قېتىم يەنە ئۇچرىشالماي يېڭى كېلىنچىكى بىلەن كۆرۈشتى ۋە ئىككىسىنىڭ تۇرمۇش ئەھۋالىنى سورىدى. تەلەپلىك بۇ ئايال ئىبراھىم ئەلەيھىسسالامغا: «خۇداغا شۈكرى، تۇرمۇش ئەھۋالىمىز ياخشى» دەپ جاۋاب بېرىۋىدى، ئىبراھىم ئەلەيھىسسالام ئۇنىڭغا: «ئىسمائىل ئەمدى ئىشكىنىڭ بوسۇغىسىنى ئۆز جايىدا قالدۇرسۇن» دەپ قويۇپ پەلەستىننىڭ قايتتى.

ئىبراھىم ئەلەيھىسسالام تۆتىنچى قېتىم كېلىپ ئاندىن ئىسمائىل ئەلەيھىسسالام بىلەن دىدارلىشالدى. بۇ چاغدا ئىسمائىل ئەلەيھىسسالام زەمزمە قودۇقىغا يېقىن چوڭ دەرەخنىڭ تۈۋىدە ياچاق ئوقى راسلاۋاتتاتتى. ئىسمائىل ئەلەيھىسسالام ئاتىسىنى كۆرۈپ ئورنىدىن دەس تۇردى-دە، ئاتا-بالا ئىككىسى بىر-بىرىنى قوچاقلاپ يىغلىشىپ كەتتى. بۇلارنىڭ كۆرۈشمىگىنىگە ئۇزۇن يىللار بولغاچقا،





يالغان ئېيتىدۇ» دەيتتى - دە، ئەدناننىڭ يۇقىرىسىغا ئۆتۈپ نەسەب ئۆلمىيىتى دېيىلگەن. خېلى كۆپ ئالىملار يۇقىرىقى ھەدىسنى زەئىپ<sup>①</sup> دەپ قاراپ، پەيغەمبەر سەللەللاھۇ ئەلەيھى ۋەسەللەمنىڭ ئەدناندىن يۇقىرىدىكى نەسەب شەجەرىسىنىمۇ نەقىل قىلىشنى راۋا كۆردى ۋە ئىنچىكىلەپ تەتقىق قىلغاندا، ئەدنان بىلەن ئىبراھىم ئەلەيھىسسالامنىڭ ئوتتۇرىسىدا يەنە 40 ئاتا شەجەرىسى مەۋجۇد دېيىشتى.

مەئىدىنىڭ ئەۋلادلىرى، بولۇپمۇ ئۇنىڭ ئوغلى نەزار (ئېيتىشلارغا قارىغاندا، مەئىدىنىڭ نەزاردىن ئۆزگە ئوغۇل پەرزەنتى يوق ئىكەن) تۆت بالىلىق بولدى. بۇ تۆت ئەۋلادتىن چوڭ تۆت قەبىلە بارلىققا كەلدى. ئۇلار ئەياد، ئەنمار، رەبئە ۋە مۇزەرلەر ئىدى. رەبئە بىلەن مۇزەرنىڭ ئايماق ۋە جەمەتلىرى كۆپەيدى. رەبئەدىن ئەسەد ئىبنى رەبئە، ئەنزە، ئابدۇلقەيس، ۋائىلىنىڭ ئىككى ئوغلى (بەكرى ۋە تەغلىب)، ھەنەفە ۋە باشقا قەبىلىلەر بارلىققا كەلدى.

مۇزەرنىڭ ئەۋلادلىرى چوڭ ئىككى قەبىلىگە بۆلۈندى. ئۇلار قەيس ئىيلان ئىبنى مۇزەر ۋە ئىلياس ئىبنى مۇزەرلەر ئىدى. قەيس ئىيلاندىن بەنى سۇلەيم، بەنى ھەۋازىن ۋە بەنى غەتفان قەبىلىلىرى شەكىللەندى. غەتفاندىن ئەبەس، زەبىيان، ئەشجەئە ۋە غىنەبنو ئەئسور ئايماقلىرى بارلىققا كەلدى.

ئىلياس ئىبنى مۇزەردىن تەمم ئىبنى مۇررە، ھۇزەيل ئىبنى مۇدرىكە، ئەسەد ئىبنى خوزەيمە جەمەتلىرى ۋە كەنانە ئىبنى خوزەيمە ئايماقلىرى بارلىققا كەلدى. كەنانە ئىبنى خوزەيمىدىن قۇرەيش قەبىلىسى شەكىللەندى. يەنى، فەھرى ئىبنى مالىك ئىبنى نەزرى ئىبنى كەنانەنىڭ ئەۋلادلىرى قۇرەيش دەپ ئاتالدى. قۇرەيشمۇ يەنە نۇرغۇن قەبىلىلەرگە بۆلۈندى. بۇ قەبىلىلەر ئىچىدىن ئەڭ مەشھۇر بولغانلىرى جۇمھۇر، سەھمى، مەخزۇم، تەيم، زۆھرە ۋە قۇسەي ئىبنى كىلاب قەبىلىلىرىدۇر.

قۇسەي ئىبنى كىلاب قەبىلىسىنىڭ ئايماقلىرى ئابدۇددار ئىبنى قۇسەي، ئەسەد ئىبنى ئابدۇلئۇززا ئىبنى قۇسەي ۋە ئابدۇمەناق ئىبنى قۇسەيلەردۇر. ئابدۇمەناقنىڭ تۆت ئوغۇل پەرزەنتى بولغان ئىدى. ئۇلار ئابدۇشەمس، نەۋفەل، مۇتەئەلەب ۋە ھاشىمالاردۇر. ھاشىم ئائىلىسىدىن ئاللاھ تەئالا سەيىدىمىز مۇھەممەد ئىبنى ئابدۇللاھ ئىبنى ئابدۇلمۇتەئەلەب ئىبنى ھاشىمنى پەيغەمبەرلىككە تاللىدى.

ئابباس ئىبنى ئابدۇلمۇتەئەلەب رەزىيەللاھۇ ئەنھۇ نەقىل قىلغان بىر ھەدىستە پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئاللاھ خەلقنى يارىتىپ، مېنى ئۇلارنىڭ ئەرەب - ئەجەم پىرقىلىرى ئىچىدە ئەڭ ياخشى پىرقىدىن قىلدى.

① ھەدىسشۇناسلىق ئىلمىدە ھەدىسلەرنىڭ رىۋايەت قىلغۇچىلىرى مەلۇم شەرتلەرنى ھازىرلىمىغان بىر تۈرى زەئىپ رىۋايەت ياكى زەئىپ ھەدىس دېيىلىدۇ.





ئاندىن قەبىلىلەرنى تاللاپ، مېنى قەبىلىلەر ئىچىدىكى ئەڭ ياخشى قەبىلىدىن چىقاردى. ئۇنىڭدىن كېيىن ئائىلىلەرنى تاللاپ، مېنى ئەڭ ياخشى ئائىلىدە دۇنياغا كەلتۈردى. شۇڭا، مەن ئۆزۈمنى ئېلىپ ئېيتقاندىمۇ، ئائىلە كېلىپ چىقىشىمنى ئېلىپ ئېيتقاندىمۇ ئەڭ ياخشى ئادەممەن».

شۇنداق قىلىپ ئەدنان ئەۋلادلىرى ئاۋۇپ - كۆپەيگەندىن كېيىن، سۇ ۋە ئوت - چۆپ قوغلىشىپ، ئەرەب زېمىنلىرىنىڭ ھەرقايسى بۇلۇڭ - پۇچقاقلارغا تاراپ كېتىشتى.

ئابدۇلفەيس جەمەتى، بەكرى ئىبنى ۋائىلىنىڭ ئايماقلىرى ۋە تەمىم قەبىلىسىنىڭ قىسمەن ئايماقلىرى بەھرەينىگە كۆچۈپ بېرىپ، شۇ يەردە ماكانلاشتى.

بەنۇ ھەنفە (ئىبنى سەئەب ئىبنى ئەلى ئىبنى بەكرى) قەبىلىسى يەمامىگە كۆچۈپ چىقىپ، يەمامە تەۋەسىدىكى ھىجرى دېگەن يەرگە چۈشتى. بەكرى ئىبنى ۋائىلىنىڭ قالدۇق ئاھالىسى يەمامەدىن بەھرەينىغىچە ۋە سەيفى كازىمدىن دېڭىزغىچە بولغان ئارىلىقتىكى ئىراق ۋە ئۇنىڭ ئەتراپىدىكى ئەبىللە ۋە ھەيت قاتارلىق كەڭ زېمىنلارغا ئورۇنلاشتى.

تەغلىب قەبىلىسى فۇرات ئاراللىرىدا ماكان تۇتتى. يەنە قىسمەن ئايماقلار بەنى بەكرى ئايماقلىرى بىلەن سىغىشىپ ئولتۇراقلاشتى. بەنۇ تەيم خەلقى بەسرە تۈزلەڭلىكىگە يەرلەشتى.

بەنى سۇلەيم قەبىلىسى مەدىنىگە يېقىن جايدا ۋادىلىقۇرادىن خەيبەرگىچە، مەدىنىنىڭ شەرقىدىن قوشتاغ چېگراسى ۋە ھەررە تاشلىقىغىچە بولغان ئارىلىقتا ماكان تۇتتى.

سەقىق قەبىلىسى تائىققا، ھەۋازىن قەبىلىسى مەككىنىڭ شەرقىدىكى ئەۋتاس ئەتراپىغا ئورۇنلاشتى. ئەۋتاس مەككە بىلەن بەسرە ئوتتۇرىسىغا توغرا كېلىدۇ.

بەنى ئەسەد قەبىلىسى تەيمانىنىڭ شەرقى ۋە كۇفەنىڭ غەربىگە ئورۇنلاشتى. بەنى ئەسەد قەبىلىسى بىلەن تەيما ئوتتۇرىسىدا تەي قەبىلىسىنىڭ بەھتەر ئەۋلادلىرى جايلاشقان بولۇپ، ئۇلار بىلەن كۇفە ئارىلىقى بەش كۈنلۈك مۇساپىدۇر.

زەبىيان قەبىلىسى تەيما بىلەن ھورانغىچە بولغان جايلاردا تۇرۇپ قالدى. تەھامە تۈزلەڭلىكىدە كەنانە قەبىلىسىنىڭ قىسمەن ئايماقلىرى ماكانلاشتى.

مەككە ۋە مەككە ئەتراپىدا بولسا قۇرەيش قەبىلىسىنىڭ ھەرقايسى ئايماقلىرى تارقاق ئولتۇراقلاشتى. ئۇلار سىياسى جەھەتتە ئىنتايىن چېچىلاڭغۇ بولۇپ، ھېچقانداق بىر كۈچ ئۇلارنى بىرلەشتۈرەلمىگەندى. ئاخىر ئۇلاردىن قۇسەي ئىبنى كىلاب دۇنياغا كېلىپ، قۇرەيش قەبىلىلىرىنى بىرلەشتۈردى ۋە ئۇلارنىڭ شەرىپى ۋە ئىنسانىي قىممىتىنى كاپالەتلەندۈرىدىغان بىرلىك روھىغا ئىگە قىلدى.



## ئەرەبلەردىكى ھاكىمىيەت ۋە خانلىقلار

ئەرەبلەرنىڭ ئىسلامىيەتتىن بۇرۇنقى ئەھۋالى بىلەن تونۇشماقچى بولساق، ئۇلارنىڭ تارىخىي دەۋرلەردە قۇرغان دۆلىتى، نۇتقان ھاكىمىيىتى، تەشكىللىگەن بەگلىك ۋە خەلىپىلىكلىرى، ئېتىقاد قىلغان دىنلىرى ۋە ئىجتىمائىي تۇرمۇشنىڭ كىچىكىتىلگەن تەسۋىرىنى قىسقىچە سۆزلەشكە توغرا كېلىدۇ. شۇنداق قىلغاندىلا، ئىسلام دىنى مەيدانغا كەلگەن مەزگىللەردىكى ئۆتكۈنچى ۋەزىيەتنى چۈشىنىش تەسكە توختىمايدۇ.

ئىسلام قۇياشى مەككە ئاسمىنىدا پارلىغان مەزگىلدە ئەرەب ئارىلىنىڭ ھۆكۈمران سىنىپلىرى مۇنداق ئىككى قىسىمغا بۆلۈنەتتى: بىر قىسىمى، تاج كىيگەن پادىشاھلار. لېكىن، ئۇلار ماھىيەتتە تولۇق مۇستەقىل ئەمەس ئىدى. يەنە بىر قىسىمى، قەبىلە ۋە ئايماقلارنىڭ باشلىقلىرى. ئۇلارنىڭمۇ تاجلىق پادىشاھلارغا ئوخشاش ھوقۇق ۋە ئىمتىيازلىرى بار ئىدى. بىرلا ئارتۇقچىلىقى ئۇلارنىڭ قىسمەنلىرى (ئايرىم ئەھۋاللاردا) تاجلىق پادىشاھلارغا بېقىنىشىمۇ، مۇتلەق كۆپ ساندىكىلىرى ئاساسىي جەھەتتىن تولۇق ئەركىن ئىدى. ئەينى چاغدىكى يەمەن پادىشاھلىقى، غەسسان (شام) پادىشاھلىقى ۋە ھىيرە پادىشاھلىقلىرى تاجلىق پادىشاھلىق ھېسابلىناتتى. يېرىم ئارال ھۆكۈمرانلىرى ئىچىدە يۇقىرىقىلاردىن باشقىلىرى تاجسىز پادىشاھلىق ھېسابلىناتتى.

### يەمەن پادىشاھلىقى

يەمەندە ئەرەبۇلئارىبە نامى بىلەن تونۇلغان خەلقلەرنىڭ ئەڭ قەدىمقىلىرىدىن بىرى سەبەئ خەلقىدۇر. «ئور» خارابىلىقىدىن ئۇلارنىڭ مىلادىيىدىن بۇرۇنقى 25 - ئەسىرگە ئائىت مەدەنىي يادىكارلىقلىرى بايقالدى. ئۇلار مىلادىيىدىن بۇرۇنقى 11 - ئەسىردىن باشلاپ ئىقتىساد ۋە مەدەنىيەت قاتارلىق ساھەلەردە گۈللىنىپ، ھۆكۈمرانلىق نوپۇزىنى تىكلەپ، دۆلەت دائىرىسىنى كېڭەيتىشكە باشلىغان. ئۇلار ھۆكۈمرانلىق قىلغان دەۋرلەرنى تۆۋەندىكىدەك مۆلچەرلەش مۇمكىن.







1. مىلادىيىدىن بۇرۇنقى 650 - يىلدىن ئىلگىرىكى دەۋرلەر — بۇ دەۋرلەردە ئۇلارنىڭ پادىشاھلىرى «مۇكەررەب سەبەد» دەپ ئاتىلاتتى. ھازىر خەرىيە (كونا خارابىلىق) دەپ ئاتىلىدىغان مەئرىب شەھىرىنىڭ غەربىي جەنۇبىدىن بىر كۈنلۈك يىراقلىقتىكى سورۋاھ شەھىرى ئۇلارنىڭ پايتەختى بولغان. بۇ جاينىڭ قەدىمىي شەھەر خارابىلىرى ھېلىمەم مەۋجۇد.

يەمەن تارىخىدىكى مىسلىسىز چوڭ قۇرۇلۇش مەشھۇر «مەئرىب توغىنى» سۇ قۇرۇلۇشى شۇلارنىڭ دەۋرىدە قۇرۇلۇش قىلىنىشقا باشلىغان. ئىپتىتىشلارغا قارىغاندا، سەبەد خەلقى ئۆزلىرىنىڭ ھۆكۈمرانلىق دائىرىسىنى كېڭەيتىپ، ئەرەب زېمىنىنىڭ ئىچى ۋە تېشىدا نۇرغۇن جايلارنى مۇستەملىكە قىلغانىكەن.

2. مىلادىيىدىن بۇرۇنقى 650 - يىلدىن مىلادىيىدىن بۇرۇنقى 115 - يىلغىچە بولغان ئارىلىقتىكى مەزگىللەر — بۇ مەزگىللەردە ئۇلار «مۇكەررەب سەبەد» دېگەن شاھلىق نامىنى «مولوكو سەبەد» كە ئۆزگەرتىپ، پايتەختنى سورۋاھتىن مەئرىبكە يۆتكەپ كەلگەن. مەئرىب خارابىلىقى ھازىرقى سەئۇد شەھىرىنىڭ شەرقىي جەنۇبىدىن 60 مىل (بىر مىل 1609 مېتىرغا تەڭ) يىراقلىققا توغرا كېلىدۇ.

3. مىلادىيىدىن بۇرۇنقى 115 - يىلدىن مىلادىيە 300 - يىلغىچە بولغان ئارىلىقتىكى دەۋرلەر — بۇ دەۋرلەرگە كەلگەندە ھىمىيەر قەبىلىسى باش كۆتۈرۈپ چىقىپ، سەبەد دۆلىتىنىڭ ھۆكۈمرانلىقىنى قولغا ئالغان ۋە پايتەختنى مەئرىب شەھىرىدىن رەيدانغا يۆتكىگەن. رەيدان شەھىرىنىڭ نامىنى زىيپار (غەلبە) گە ئۆزگەرتكەن. زىيپار خارابىلىقى «پەرىم» غا يېقىن يۇمىلاق تاغ ئۈستىدە ھازىرغا قەدەر ئۆز پىتى ساقلىنىپ كەلمەكتە. بۇ دەۋرلەردە (يەنى مىلادىيە 300 - يىللىرىغا كەلگەندە) ئۇلارمۇ يېمىرىلىش ۋە تەنەززۇلغا قاراپ يۈزلەنگەن.

سەۋەبى: بىرىنچىدىن، ئەنباتلار ھىجازنىڭ شىمالىدا ھۆكۈمرانلىق دائىرىسىنى كېڭەيتكەنلىكتىن، ئۇلارنىڭ قۇرۇقلۇق تىجارىتى زور دەرىجىدە توسالغۇغا ئۇچرىغان.

ئىككىنچىدىن، رۇملۇقلار مىسىر، سۈرىيە ۋە ھىجازنىڭ شىمالىدىن قىسمەن جايلارنى بېسىۋېلىپ، ئۇلارنىڭ دېڭىز يولى تىجارىتىنى پۈتۈنلەي قامال قىلىۋالغان. ئۈچىنچىدىن، قەبىلىلەر ئارا ئىچكى نىزا كۈچىيىپ كەتكەن. مانا بۇ ئامىللار قەھتان ئەرەبلىرىنىڭ پاراكەندىچىلىكى ۋە يىراق ئەللەرگە كۆچۈپ كېتىشىنى كەلتۈرۈپ چىقارغان.

4. مىلادىيە 300 - يىلدىن تاكى يەمەنگە ئىسلام دىنى كىرگۈچە بولغان ئارىلىقتىكى مەزگىللەر — بۇ مەزگىللەردە يەمەن خەلقىنى پالاكەت باستى. ئۇلار كۆپلىگەن تەبىئىي ئاپەتلەرنىڭ ھۇجۇمىغا ئۇچرىدى ۋە ئارقا-ئارقىدىن ئىنقىلاب






ۋە ئىچكى ئۇرۇشلار يۈز بېرىپ، ئەجنەبىيلەرنىڭ تەمە ئوقىغا نىشان بولۇپ قالدى. ئاخىر ئۇلار ئۆزلىرىنىڭ مۇستەقىللىقىنى يوقاتتى. شۇ مەزگىلدە رۇملۇقلار ئەدەنگە باستۇرۇپ كىردى ۋە ئۇلارنىڭ ياردىمى بىلەن ھەبەشلەر يەمەندىكى ھەمدان ۋە ھىمىيەر قەبىلىلىرى ئوتتۇرىسىدىكى ئىچكى نىزادىن پايدىلىنىپ، يەمەننى مىلادىيە 340 - يىلى تۇنجى قېتىم بېسىۋالدى. ئەمما، ئۇلارنىڭ بۇ ئىشغالىيىتى ئۇزاققا بارمىدى. مىلادىيە 378 - يىلىدىن كېيىن يەمەن خەلقى يەنە تولۇق مۇستەقىللىققە ئېرىشتى. لېكىن كۈتۈلمىگەن يەردىن مەئرەب سۇ توغنىدا چوڭ - كىچىك چەكلەر پەيدا بولۇپ، بارا - بارا چوڭىيىپ، ئاخىر مىلادىيە 450 - يىلى ياكى 451 - يىلى «قۇرئان كەرىم» دە سەيلى ئىرەم دەپ تىلغا ئېلىنغان چوڭ سۇ ئاپىتى يۈز بەردى. بۇ زور بالايى ئاپەت نۇرغۇن ئۆي ئىمارەتلەرنىڭ ۋەيران بولۇشىنى ۋە خەلقنىڭ ئۆي ماكانسىز سەرگەردان بولۇپ چىچىلىپ كېتىشىنى كەلتۈرۈپ چىقاردى.

مىلادىيە 523 - يىلى يەھۇدىي زوننىۋاس نەجران ئاھالىسىنىڭ خرىستىئانلىرىغا كەڭ كۆلەملىك ھۇجۇم قوزغاپ، ئۇلارنى خرىستىئان دىنىدىن ۋاز كېچىشكە زورلىدى. ئۇلار ئەقىدىسىدىن يانغىلى ئۇنىمىغاندا، ئۇ، يەرگە قاتار ئورا قازدۇرۇپ، ئاستىدىن ئوت قويۇپ، ئۇنىڭ تەكلىپىنى رەت قىلغانلارنى بىر - بىرلەپ ئوتقا تاشلاپ كۆيدۈرۈپ كۈل قىلىۋەتتى. «قۇرئان كەرىم» سۈرە بۇرۇجدا مۇشۇ ۋەقەگە ئىشارەت بېرىپ، «قُتِلَ أَصْحَابُ الْأَخْذُودِ» «ئورەك ئىگىلىرىگە لەنەت بولسۇن» دېيىلىدۇ. شۇ سەۋەبتىن كېيىنچە خرىستىئان دىنى مۇخلىسلىرى رۇم خاندانلىقىنىڭ قوللىشى بىلەن ئەرەب زېمىنلىرىدا ئۆچ ئېلىش خاراكتېرلىك كېڭەيمىچىلىك ئېلىپ باردى ۋە نەسىرنى كېڭەيتتى. دېمىسمۇ، رۇملۇقلار ھەبەشلەرنى كۈشكۈرتىپ، ئۇلارغا دېڭىزدا جەڭ قىلغۇچى ھەربىي پىلوت بىلەن ياردەم بەردى. نەتىجىدە ھەبەشلەردىن ئەريات ئىسىملىك بىر ھەربىي قوماندان باشچىلىقىدا 70 مىڭ دېڭىز لەشكىرى ئەدەندە قۇرۇقلۇققا چىقىپ، مىلادىيە 525 - يىلى يەمەننى ئىككىنچى قېتىم بېسىۋالدى. شۇنىڭ بىلەن ئەريات ھەبەش خاندانلىقى تەرىپىدىن يەمەنگە ۋالىي قىلىپ تەيىنلەندى. ئاخىر بىر كۈنى ئۇنى ئەبىرەھە (ئۆزىنىڭ ھەربىي ئەمەلدارلىرىدىن بىرى) يوشۇرۇن ئۇچۇقتۇرۇۋېتىپ، ھەبەش خانىنىڭ ماقۇللىقىنى ئالغاندىن كېيىن ئەرياتنىڭ ئورنىغا يەمەنگە ۋالىي بولدى. ئۇلۇغ كەئىبنى يېقىمەن دەپ قوشۇن تارتىپ كەلگەن ۋە «قۇرئان كەرىم» دە «ئەسھابۇلفىل» (پىل ئىگىلىرى) دەپ ئاتالغان ئەبىرەھە دەل مۇشۇ كىشىدۇر.

پىل ۋەقەسىدىن كېيىن يەمەنلىكلەر ئىرانلىقلاردىن ياردەم سوراپ ھەبەشلەرگە قارشى تۇردى. ئۇلار مىلادىيە 575 - يىلى ھىمىيەر قەبىلىسىنىڭ باشلىقى مەئىدىكەرب ئىبنى سەيىف زىلىيەزىن دېگەن كىشىنىڭ رەھبەرلىكىدە ھەبەشلەرنى





يەمەندىن قوغلاپ چىقىرىپ، قايتا مۇستەقىللىققە ئېرىشتى. شۇنىڭ بىلەن يەمەن خەلقى ئۇنى ئۆزلىرىگە پادىشاھ قىلىپ تىكلەۋالدى. مەئىدىكەرب ئۇرۇشتىن كېيىن بىر بۆلۈك ھەبەشلەرنى ئېلىپ قالغانىدى. ئۇلار مەئىدىكەربنىڭ خىزمىتىنى قىلاتتى ۋە ماڭسا ئۇلغىنى يېتىلەيتتى. ھەبەشلەر بىر كۈنى مەئىدىكەربنى قەستلەپ ئۆلتۈرۈۋېتىشتى. ئۇنىڭ ئۆلۈشى بىلەن پادىشاھلىق زىليەزىن جەمەتىدىن كېتىپ قالدى. ئىران خانى كىسرا سەئىدا ئىرانلىق ئەمەلدارلارنى تۇرغۇزۇپ، يەمەننى ئىراننىڭ بىر ۋىلايىتىگە ئايلاندۇرۇۋالدى. شۇنىڭدىن ئېتىبارەن يەمەنگە ئىرانلىق ئەمەلدارلار ئارقا-ئارقىدىن كېلىپ ئەلنى ئىدارە قىلىپ تۇردى. ئۇلارنىڭ ئەڭ ئاخىرقى ۋالىيسى بازىل مىلادىيە 638 - يىلى ئىسلام دىنىنى قوبۇل قىلىپ مۇسۇلمان بولدى. ئۇنىڭ مۇسۇلمان بولۇشى بىلەن ئىرانلىقلارنىڭ يەمەن زېمىنىغا بولغان ئىستېلاسى ئاياغلاشتى.

### ھىيرە پادىشاھلىقى

ئىرانلىقلارنى قارۋاش چوڭ (مىلادىيىدىن بۇرۇنقى 557 — 529 - يىللىرى) بىرلىككە كەلتۈرگەندىن تارتىپ، ئۇلار ئىراق ۋە ئۇنىڭ ئەتراپىدىكى جايلارغا ھۆكۈمرانلىق قىلىپ كەلگەنىدى. ھېچكىم ئۇلار بىلەن پۈت تېپىشىشكە يېتىنالمىتتى. تاكى ئىسكەندەر ماكىدونىسكى (ئىسكەندەر زۇلقەرنەين دەپمۇ ئاتىلىدۇ) مىلادىيىدىن بۇرۇنقى 326 - يىلى قوشۇن تارتىپ كېلىپ، ئۇلارنىڭ ھاكىمىيىتىنى تۇنجى قېتىم ئاغدۇرۇپ تاشلاپ، شان-شەۋكىتىنى يەرگە ئۇردى. نەتىجىدە ئىران زېمىنى پارچىلىنىپ، كىچىك بۆلۈنمە ھۆكۈمرانلار بارلىققا كەلدى. ئۇلار «بۆلۈنمە خانلىقلار» دەپ ئاتىلاتتى. بۇلار تاكى مىلادىيە 230 - يىلىغا قەدەر ھەرقايسىسى ئۆز ئالدىغا ھوقۇق تۇتۇپ كەلدى. مۇشۇ بۆلۈنمە ھاكىمىيەتلەر ھۆكۈمرانلىق قىلغان مەزگىللەردە قەھتان ئەرەبلىرى يەمەندىن كۆچۈپ كېلىپ، ئىراننىڭ بىر قىسمى يېزا-قىشلاقلارغا ئۇرۇنلاشقانىدى. ئارقىدىنلا مەككىدىن كۆچۈپ چىققان ئەدىنان ئەرەبلىرىمۇ يېتىپ كېلىپ قەھتانلار بىلەن سىقىشىپ ئولتۇراقلاشتى. ھەتتا فۇرات ئاراللىرىدىن بىر قىسىم ئاراللىرىمۇ ئىگىلىدى.

ئەردىش (مىلادىيە 226 - يىلىدىكى ساسان دۆلىتىنىڭ قۇرغۇچىسى) دەۋرىدە ئىرانلىقلار قايتىدىن باش كۆتۈردى. ئەردىش پۈتۈن ئىراننى بىرلىككە كەلتۈرۈپ، ئۆز تەۋەلىكىدىكى ئەرەبلەرگەمۇ ھۆكۈمرانلىق يۈرگۈزدى. مانا بۇ ئۆزگىرىشلەر قوزغاپ قەبىلىسىنىڭ شامغا كۆچۈپ كېتىشىگە سەۋەب بولدى. ھىيرە ۋە ئەنبىار ئاھالىلىرى ئىرانلىقلارغا ئەل بولدى.





ئەردىشىر دەۋرىدە جۈزەيمە تۇلۇۋەز زاننىڭ ھوقۇقى ھىيرە ۋە ئىراق ۋادىسىدىكى بارلىق ئەرەبلەرگە، شۇنداقلا ئاراللاردىكى رەبىئە ۋە مۇزەر ئاھالىلىرىگە تولۇق يۈرۈپتتى. ئەردىشىر ئەرەبلەرگە ئۆز ئىچىدىن نوپۇزلۇق بىر كىشىنى شاھ قىلىپ تەيىنلىمىگەندە، ئۇلارنى بىۋاسىتە ئىدارە قىلىشى ۋە ئۇلارنىڭ ئىچكى قالايمىقانچىلىق تۇغدۇرۇشىدىن ساقلىنىشى قىيىن دەپ قارىغان بولسا كېرەك. شۇ جەھەتتىن ئۇ جۈزەيمەنى ھىيرەگە پادىشاھ قىلىپ تەيىنلىدى. يەنە بىر جەھەتتىن ئالغاندا ئىرانلىقلارغا نىسبەتەن ئۆزلىرىنىڭ كۈچلۈك رەقىبلىرى بولغان رۇملۇقلارغا قارىتا بۇلاردىن پايدىلىنىشى تامامەن مۇمكىن ئىدى. چۈنكى، ئىراق ئەرەبلىرى بىلەن رۇملۇقلارنىڭ ئىشغالىيەتچىلىكى شام ئەرەبلىرىگە تاقابىل تۇرغىلى بولاتتى. ئەردىشىر ھىيرە پادىشاھلىقىدا مۇنتىزىم ھەربىي قوشۇن تۇرغۇزدى. قورچاق شاھ زۆرۈر تېپىلغاندا ئۆز شاھىغا قارشى چىققان بەدەۋى ئەرەبلەرگە قارىتا بۇ قوشۇندىن پايدىلىناتتى. جۈزەيمە مىلادىيە 268 - يىللىرى ئەتراپىدا ئالەمدىن ئۆتتى.

جۈزەيمە ئۆلگەندىن كېيىن لەخمى قەبىلىسىدىن بولغان ئەمىرى ئىبنى ئەدى ئىبنى لەفەر (ئەردىشىرنىڭ ئوغلى سابور شاھنىڭ دەۋرىگە توغرا كېلىدۇ) لەخمى قەبىلىسىدىن چىققان پادىشاھلارنىڭ تۇنجىسى بولۇپ قالدى. ئۇنىڭدىن كېيىن تاكى ئىراندا قەبىز ئىبنى فەيرۇز تەختكە چىققانغا قەدەر ھىيرەگە لەخمى قەبىلىسىدىن بولغان پادىشاھلار ئارقا-ئارقىدىن ھۆكۈمرانلىق قىلىپ كەلدى. قەبىز ئىبنى فەيرۇز ئىرانغا ھۆكۈمرانلىق قىلغان مەزگىلدە ئىراندا مەزدەك ئىسىملىك بىر كىشى باش كۆتۈرۈپ چىقىپ «ئىباھىيەت پىكىرى»<sup>①</sup> سەپسەتسىنى ئوتتۇرىغا چىقاردى. شۇنىڭ بىلەن بۇنىڭغا قەبىز ۋە ئۇنىڭ تەرەپدارلىرى ئاۋاز قوشتى ۋە بۇ ئېقىم ئومۇملىشىشقا باشلىدى. ئاندىن قەبىز ھىيرە پادىشاھى (شۇ ۋاقىتتا مۇنزىر ئىبنى مائىسسەمائە تەختتە ئىدى) غا خەت يېزىپ، مۇشۇ مەسلىھەتنى يولغا قويۇشنى ۋە ئۇنىڭغا ئەقەدە باغلاشنى تەلەپ قىلدى. مۇنزىر قەبىزنىڭ تەكلىپىنى قوبۇل قىلىش شاھلىق بەدىلىگە ئېتىقاد ۋە ۋىجداننى ساتقانلىق، ئۇ ئىنسانىي غۇرۇرنى يوقاتقانلارنىڭ ئىشى دەپ قاراپ ئۇنىڭ تەكلىپىنى رەت قىلدى. شۇنىڭ بىلەن قەبىز ئۇنىڭ قورچاق شاھلىقىنى بىكار قىلىپ، ئورنىغا قەبىزنىڭ شەرتىگە كۆنۈپ، مەزدەك ئىدىيىسىنى قوبۇل قىلغان كىندى جەمەتىدىن ھارسى ئىبنى ئەمىرى ئىبنى ھىجرىنى (قورچاق) شاھلىققا تەيىنلىدى.

① ئىباھىيەت پىكىرى ئېقىمى — ئادەم ھەممە ئىشلاردا چەكلىمىسىز بولۇش، توغرا-خاتا، ھالال-ھارام دەپ ئايرىماسلىق كېرەك دېگەنگە ئوخشاش چەكسىز ئەركىنلىكنى تەشەببۇس قىلىدىغان پىكىر ئېقىمى ئىدى.





قەبىز ئالەمدىن ئۆتكەندىن كېيىن ئۇنىڭ ئورنىغا نۇسرۇۋان تەختكە چىقتى. نۇسرۇۋان مەزدەك ئىدىيىسىنى ئىنتايىن يامان كۆرەتتى. شۇڭا، ئۇ تەختكە چىققان ھامان مەزدەك ۋە ئۇنىڭ قوللىغۇچىلىرىدىن نۇرغۇن كىشىنى جادۇغا باستى. مەمۇرى ئىشلارنى تەرتىپكە سېلىپ، مۇنەزىرە ھىيرەگە بولغان شاھلىق ھوقۇقىنى ئەسلىگە كەلتۈردى. نۇسرۇۋان ئۆز ئەقىدىسىنى ئەمەلگە تېگىشكەن ھېلىقى ھارىسىنى تۇتۇشقا ئادەم ئەۋەتكەن بولسىمۇ، ئۇ بەنى كەلىب دىيارىغا قېچىۋېلىپ تاكى ئۆلگەنگە قەدەر شۇ يەردە خار-زەبۇنلۇقتا ئۆتتى.

مۇنەزىرە ئالەمدىن ئۆتكەندىن كېيىن ئۇنىڭ ئەۋلادلىرى ئارقا-ئارقىدىن تەختكە ۋارىسلىق قىلىپ كەلدى. ئاخىر نۆۋەت نۇئمان ئىبنى مۇنەزىرە كەلگەندە، زەيد ئىبنى ئەدى ئىبادى دېگەن كىشى نۇئمان ئۇستىدىن كىسراغا يالغان گەپ چىقىپ ئىران خانى كىسرائى دەرىغەزەپ قىلىۋەتتى. كىسرا دەرھال نۇئماننى ئوردىغا ھازىر قىلىشقا ئادەم ئەۋەتتى. نۇئمان يولغا چىقىش ئالدىدا خان لەشكەرلىرىگە تۇيۇرماستىن، بەنى شەيبان قەبىلىسىنىڭ باشلىقى ھانىئى ئىبنى مەسئۇدنىڭ قېشىغا چىقىپ، ئۇنىڭغا ئۆزىنىڭ بارلىق بالا-چاقا ۋە مال-مۈلۈكلىرىنى ئامانەت قويدى. دە، ئاندىن ئىرانغا يۈرۈپ كەتتى. نۇئمان ئىرانغا يېتىپ بېرىۋىدى، كىسرا ئۇنى دەرھال زىندانغا تاشلاپ ئۆلتۈرۈۋەتتى ۋە ئۇنىڭ ئورنىغا ھىيرەگە ئىياس ئىبنى قەبىسە تائىنى تىكلەپ، ئۇنى ھانىئى ئىبنى مەسئۇد (شەيبان قەبىلىسىنىڭ باشلىقى)غا ئادەم ئەۋەتتى، نۇئمان ئامانەت قويغان ئادەم ۋە مال-مۈلۈكلىرىنى تاپشۇرۇۋېلىشقا بۇيرىدى. ھانىئى ئامانەتكە ۋاپا قىلىش يۈزىدىن بۇ نەكلىپنى رەت قىلىدىغانلىقىنى ۋە ئەھدىگە ۋاپا قىلىش ئۈچۈن ھەرقانداق بەدەل تۆلەشكە تەييار ئىكەنلىكىنى ئېيتتى. شۇنىڭ بىلەن ئۇزاق ئۆتمەي كىسرائىنىڭ لاۋۇ-لەشكەرلىرى ئىياس قوشۇنىغا قېتىلىپ باستۇرۇپ كېلىپ، زىقار دېگەن جايدا كەسكىن ئېلىشتى. جەڭدە بەنى شەيبان تەرەپ مۇتلەق ئۈستۈنلۈكنى ئىگىلەپ، ئىرانلىقلار پاجىئەلىك مەغلۇب بولدى. مانا بۇ كۈن ئەرەبلەرنىڭ ئەجەملەر ئۈستىدىن غەلبە قىلغان تۇنجى ئۇرۇش كۈنى ھېسابلىنىدۇ. بۇ ۋەقە پەيغەمبەر سەللەللاھۇ ئەلەيھى ۋەسەللەم تۇغۇلۇپ ئازراقتىن كېيىن يۈز بەرگەن. بۇنداق دېيىشىمىزنىڭ سەۋەبى، پەيغەمبەر سەللەللاھۇ ئەلەيھى ۋەسەللەم ئىياس ئىبنى قەبىسە ھىيرەگە پادىشاھ بولۇپ سەككىز ئايدىن كېيىن دۇنياغا كۆز ئاچقان دېيىلىدۇ.

ئىياس ئۆلگەندىن كېيىن كىسرا ھىيرەگە ئىرانلىق بىر ئەمەلدارنى ۋالىي قىلىپ تەيىنلىدى. مىلادىيە 632 - يىلىغا كەلگەندە ھىيرەنىڭ ھوقۇقى بەنى لەخمى قەبىلىسىگە يەنە ئۆتتى. شۇنىڭ بىلەن ھىيرەگە ئۇلاردىن مەئرۇر نامى بىلەن مەشھۇر بولغان مۇنەزىرە ئىسىملىك بىر كىشى پادىشاھ بولدى. لېكىن، ئۇنىڭ بۇ





قورچاق شاھلىقى سەككىز ئايلىق بولماستىنلا، خالىد ئىبنى ۋەلىد رەزىيەللاھۇ ئەنھۇ قوماندانلىقىدىكى مۇسۇلمانلار ئاتلىق قوشۇننىڭ ئاياغ ئاستىدا چەيلىنىپ كەتتى.

## شام پادىشاھلىقى

ئەرەبلەردە قەبىلە بويىچە كۆچۈش دولقۇنى كۆتۈرۈلگەن مەزگىللەردە قوزائە قەبىلىسىنىڭ بىرقانچە ئايىمىقى شام تەۋەلىكىگە كېلىپ ئولتۇراقلاشقاندى. ئۇلار «زەجائىم» نامى بىلەن تونۇلغان بەنى سۇلەھە ئايىمىقىنىڭ بەنى زەجئەم ئىبنى سۇلەھە جەمەتى ئىدى. رۇملۇقلار بۇلار ئارقىلىق بەدەۋىيلەرنىڭ تۇيۇقسىز مالىمانچىلىق پەيدا قىلىشىنى چەكلەش ۋە ئىرانلىقلارغا قارشى ئالدىنقى سەپ مۇداپىئە قالىقىنى بەرپا قىلىش مەقسىتىدە ئۇلارنى ئۆزىگە قارىتىۋالغاندى ۋە ئۇلارغا ئۆز ئىچىدىن بىر پادىشاھ تىكلەپ قويغاندى. زىياد ئىبنى ھەبۇللە ئۇلارنىڭ پادىشاھلىرى ئىچىدىكى ئەڭ داڭدار ۋە ئەڭ قابىل شاھ ئىدى. زەجائىملارنىڭ ھۆكۈمرانلىق قىلغان دەۋرى تەخمىنەن مىلادىيە 2 - ئەسىرنىڭ باشلىرىدىن باشلاپ، شۇ ئەسىرنىڭ ئاخىرلىرىغىچە داۋاملاشقان دەپ مۆلچەرلەنمەكتە. ئۇلارنىڭ ھۆكۈمرانلىقى غەسسان جەمەتىنىڭ شامغا كۆچۈپ كېلىشى بىلەن ئاخىرلاشتى. غەسسانلار شامغا كۆچۈپ كېلىپلا، زەجائىملارنىڭ قولىدىكى ھوقۇق ۋە ئىمتىيازلىرىنى تارتىۋالدى ۋە سىياسىي جەھەتتە ئۈستۈنلۈكنى ئىگىلىدى. شۇنىڭ بىلەن رۇملۇقلار غەسسانلارنى قوللاپ، ئۇلارنى شام ئەرەبلىرىگە پادىشاھ قىلىپ تەيىنلىدى. بۇ چاغدا ئۇلارنىڭ ئاساسىي بازىسى دۈمەتۇلجەندەل ئىدى. شۇنىڭدىن كېيىن غەسسان قەبىلىسى رۇم خاندانلىقىنىڭ شامدىكى غالجىسى بولۇش سۈپىتى بىلەن تاكى ھىجرىيەنىڭ 13 - يىلى يەرمۇك ۋە قەسى يۈز بەرگەنگە قەدەر شامغا ھۆكۈمرانلىق قىلىپ كەلدى. ئەڭ ئاخىرقى پادىشاھى جەبىللە ئىبنى ئەبىھەم ئەمىرۇلمۇئەمىنىن ھەزرىتى ئۆمەر ئىبنى خەتتاب رەزىيەللاھۇ ئەنھۇنىڭ دەۋرىدە ئىمان ئېيتىپ مۇسۇلمان بولدى.

## ھىجازدا خىلاپەت

ئىسمائىل ئەلەيھىسسالام بىر ئۆمۈر مەككە خەلقىگە رەھبەرلىك قىلىشى ۋە بەيتۇللاھنىڭ خىزمىتىنى قىلىشى بىلەن 137 يېشىدا ئالەمدىن ئۆتتى. ئۇنىڭدىن





كېيىن ئۇنىڭ ئىشلىرىغا ئوغۇللىرىدىن نابت، ئاندىن قەيدار ۋارىسلىق قىلدى. بۇ ئىككىسىدىن كېيىن ئۇلارنىڭ بوۋىسى مەزاز ئىبنى ئەمىرى جورھۇمى ھوقۇق تۇتتى. شۇنىڭ بىلەن مەككىنىڭ سىياسىي ھوقۇقى جورھۇملۇقلارغا ئۆتۈپ كېتىپ، شۇلارنىڭ قولىدا داۋام قىلدى. ئىسمائىل ئەلەيھىسسالامنىڭ ئەۋلادلىرى پەقەت ئاتىسىنىڭ بەيتۇللاھنى بىنا قىلغانلىقى ئۈچۈنلا ھۆرمەت قىلىنىدىغان بولدى. ئەمما، ھاكىمىيەت ئىشلىرىدا ھېچقانداق ئورنى بولمىدى.

ئايىلار-يىللار ئۆتۈۋەردى. ئىسمائىل ئەلەيھىسسالامنىڭ ئەۋلادلىرىنىڭ ئەھۋالى بارغانسېرى ئاجىزلاپ تەكى بۇختى نەسر باش كۆتۈرۈشتىن سەل ئىلگىرىكى مەزگىللەرگىچە سىياسىي سەھنىدە تىلغا ئېلىنمايدىغان بولۇپ قالغانىدى. شۇ مەزگىلدىن باشلاپ جورھۇملارنىڭ ئورنى تۆۋەنلەپ، ئەدنان جەمەتىنىڭ سىياسىي چولپانلىرى مەككە ئاسمىنىدا غىل- پال چاقناشقا باشلىدى. بۇنداق دېيىشىمىزدە بۇختى نەسر زاتى ئىرىق دېگەن جايدا ئەرەبلەرگە قوزغىغان ئۇرۇشقا بۇ تەرەپتىن قوماندانلىق قىلغان كىشى جورھۇملۇق بولماستىن، بەلكى ئەدنان جەمەتىدىن ئىدى دەپ قارىلىدۇ.

بۇختى نەسر ئەرەبلەرگە ئىككىنچى قېتىم (مىلادىيىدىن بۇرۇنقى 587- يىلى) تاجاۋۇز قىلغاندا، ئەدنان جەمەتى يەمەن تەرەپكە كۆچۈپ كېتىشكەندى. مەئىدىنى بەرمىيا پەيغەمبەر<sup>①</sup> شامغا ئېلىپ چىقىپ كەتتى. بۇختى نەسرنىڭ زۇلۇمى پەسىيۈندى مەئىدى مەككىگە قايتىپ كەلدى. بۇ چاغدا مەككىدە جورھۇملاردىن پەقەت جورشۇم ئىبنى جەلھەملا قالغانىدى. شۇنىڭ بىلەن مەئىدى جورشۇمنىڭ قىزى موئانغا ئۆيلەندى. موئاندىن نەزار دۇنياغا كەلدى.

شۇنىڭدىن كېيىن مەككىدە جورھۇملارنىڭ ئەھۋالى كۈنسايىن يامانلاشتى. تۇرمۇشى قىيىنلىشىپ، مەككىگە ھەجگە كەلگەن- كەتكەنلەرنى بۇلاپ- تالىدى. كەئبىنىڭ مال- مۈلۈكىنى خالىغانچە تەسەررۇپ قىلىشتى. مانا بۇ ئىش ئەدنان تەرەپنىڭ غەزىپىنى قوزغاپ، جورھۇملۇقلارغا بولغان ئۆچمەنلىكىنى كۈچەيتىۋەتتى. شۇڭا، خۇزائە قەبىلىسى مەرىزەھرانغا كۆچۈپ كەلگەندىن كېيىن ئەدنانلارنىڭ جورھۇملارغا بولغان ئۆچمەنلىكىدىن پايدىلىنىپ، ئەدنانلاردىن بەزى ئايماقلار (ئۇلار بەنۇ بەكرى ئىبنى ئابدۇمەناق ئىبنى كەنانە ئەۋلادلىرى ئىدى) نىڭ ياردىمى بىلەن جورھۇملارنى مەككىدىن قوغلاپ چىقىرىپ، مىلادىيە ئىككىنچى ئەسىرنىڭ ئوتتۇرىلىرىدا مەككىنى ئىگىلىدى.

جورھۇملار مەككىدىن چىقىپ كېتىشكە مەجبۇر بولغاندا، زەمەم قۇدۇقىغا بىر

① بەرمىيا — ئۆز زامانىسىنىڭ پەيغەمبەرلىرىدىن بىر پەيغەمبەردۇر.





قانچە ئەتمۇۋارلىق مەدەنىي ياردىمكارلىقنى تاشلاپ تىندۇرۇپ قۇدۇقنىڭ ئىزناسىنى يوقىتىۋەتكەندىن كېيىن چىقىپ كېتىشتى.

ئىبنى ئىسھاق رەھىمەھۇللاھ مۇنداق دېگەن: جورھۇملارنىڭ باشلىقى ئەمىرى ئىبنى ھارس ئىبنى مەزاز<sup>①</sup> كەئىبنىڭ ئىككى دانە ئالتۇن كىيىكىنى ۋە ھەجەر ئەسۋەدىنى زەمەم قۇدۇقىغا تاشلاپ كۆمۈۋەتكەن. ئاندىن ئادەملىرىنى باشلاپ يەمەن تەرەپكە يۈرۈپ كەتكەن. كېيىن ئۇلار مەككە ۋە ئۇنى باشقۇرۇش ھوقۇقىنىڭ قولىدىن كەتكەنلىكىگە قايغۇرۇپ تۆۋەندىكى مىسىرالارنى ئوقۇشقاندى.

ھەجۇن بىلەن سەفا ئارا يۈرگەندۇق ،  
مەككىنىڭ دالاسىدا شېرىن پاراڭ سۈرگەندۇق .  
ئەلۋەتتە بىز ئۇلۇغ جايدا تۇرغاندۇق ،  
جۇدۇن شامال تەگدى بىزگە ، سۈرگۈن بولدۇق .

ئىسمائىل ئەلەيھىسسالامنىڭ ياشىغان دەۋرى مىلادىيىدىن بۇرۇنقى 20 - ئەسىرلەرگە توغرا كېلىدۇ. مۇشۇ بويىچە بولغاندا جورھۇملارنىڭ مەككىدە تۇرغان ۋاقتىنى تەخمىنەن 21 ئەسىر، مەككىگە ھۆكۈمرانلىق قىلغان ۋاقتىنى 20 ئەسىر ئۆچۈرىسىدە مۆلچەرلەشكە بولىدۇ.

خۇزائە قەبىلىسىمۇ بەنى بەكرى ئايىمىنى چەتكە قېقىپ، مەككىنىڭ ھوقۇقىنى پۈتۈنلەي ئۆز چاڭگىلىغا كىرگۈزۋالدى. پەقەت بەنى بەكرىگە مۇنداق ئۈچ خىل ئىمتىيازنىلا بەردى:


1. ھاجىلارنى ئەرەفات تېغىدىن مۇزدەلفەگە باشلاپ كېلىش ۋە مىنادىن قايتىش كۈنى ئۇلارغا ئىجازەت بېرىش: بۇ ئىشلارغا ئىلياس ئىبنى مۇزەر ئايىمىدىن بەنۇ غەۋس ئىبنى مۇررە جەمەتى رىياسەتچىلىك قىلاتتى. ئۇلار سۇفە دەپ ئاتىلاتتى. ئىجازەت بېرىش دېگىنىمىز سۇفەلەردىن بىر كىشى شەيتانغا تاش ئېتىشىنى باشلاپ بەرمىگۈچە ھاجىلار تاش ئېتىشقا بولمايتتى. مىنادىن قايتىش ۋاقتىدا سۇفەلەر ئەقەبەنىڭ ئىككى قاسنىقىدا تۇرۇپ بەنى غەۋس ئۆتۈپ بولغۇچە ھېچ كىشىنى ئۆتكۈزمەيتتى. ئۇلار ئۆتۈپ بولغاندىن كېيىن ئاندىن يولنى قويۇۋېتەتتى. سۇفە دەپ ئاتىلىدىغانلار تۈگەپ كەتكەندىن كېيىن بەنى تەمىم قەبىلىسىدىن سەئد ئىبنى زەيدىمانات جەمەتى ئۇلارغا ۋارىسلىق قىلدى.

2. نەھرى (فۇربانلىق قىلىش) كۈنى ئەتىگەن ھاجىلارنى مۇزدەلفەدىن مىناغا قايتۇرۇپ كىرىش: بۇ ئىشقا بەنى ئۇدۇان جەمەتى يېتەكچىلىك قىلاتتى.

① مەزكۇر مەزاز قىسىمىنىڭ بېشىدا ئۆتكەن مەزاز ئەمەس.







3. ھارام ئايلىرىنى نېسىي (كەينىگە سۈرۈپ) قالدۇرۇش ھوقۇقى: بۇ بەنى كەنانە قەبىلىسىدىن تەمم ئىبنى ئەدى جەمەتنىڭ قولىدا ئىدى. خۇزائە قەبىلىسىنىڭ مەككىگە بولغان ئىستېلاسى 300 يىلدەك داۋاملاشتى. ئۇلار ھۆكۈمرانلىق قىلغان مەزگىلدە ئەدىنان (ئەرەبۇلمۇستەئربە) لار نەجدى، ئىراق ئەتراپى ۋە بەھرەين قاتارلىق جايلارغا كۆچۈپ كېتىشتى. مەككە ئەتراپىدا قۇرەيش قەبىلىسىنىڭ بىر قانچە ئايىمىقلا ھەرەمنىڭ ئىچى ۋە سىرتىدا ئاندا-ساندا قېيىقلىدى. بىر قانچە ئائىلە ئۆز پۇشتىلىرى بولغان بەنى كەنانە خەلىقلىرى بىلەن سىغىشىپ ئولتۇراقلاشتى. ئۇلار تاكى قۇسەي ئىبنى كىلاب باش كۆتۈرۈپ چىققانغا قەدەر مەككىنىڭ سىياسىي ھوقۇقى ۋە بەيتۇللاھنىڭ ئىگىدارچىلىق ئىشلىرىدىن ھېچنەرسىگە ئىگە بولالمىغانىدى.

قۇسەيىنىڭ تەرجىمىھالىدا مۇنداق دېيىلىدۇ: ئۇ ئانىسىنىڭ قۇچقىدا بۇۋاق ۋاقتىدىلا ئاتىسى ئۆلۈپ كېتىپ، ئانىسى بەنى ئۇزەرە قەبىلىسىدىن بىر كىشى (ئۇ رەبئە ئىبنى ھەرام ئىدى) گە ياتلىق بولغان. ئۇ كىشى بۇلارنى شام ئەتراپىدىكى مەھەللىسىگە ئېلىپ چىقىپ كەتكەن. قۇسەي چوڭ بولغاندىن كېيىن ئانا يۇرتى مەككىگە قايتىپ كەلگەن. بۇ چاغدا مەككىنىڭ ۋالىيسى خۇزائە قەبىلىسىدىن ھەلىل ئىبنى ھەبەشە ئىدى. شۇنىڭ بىلەن قۇسەي ھەلىلنىڭ قىزى ھۇباغا خېرىدارلىق قىلغان. ھەلىلمۇ قۇسەينى ياقىتۇرۇپ قېلىپ، قىزى ھۇبانى ئۇنىڭغا ياتلىق قىلغان. ھەلىل ئۆلگەندىن كېيىن خۇزائە قەبىلىسى بىلەن قۇرەيشلەر ئوتتۇرىسىدا ئۇرۇش يۈز بېرىپ، ئاخىر مەككىنىڭ ھوقۇقى ۋە بەيتۇللاھنىڭ ئىشلىرى قۇسەيىنىڭ قولىغا ئۆتكەن.

مەزكۇر ئۇرۇشنىڭ سەۋەبى توغرىسىدا مۇنداق ئۈچ خىل قاراش بار:

1. قۇسەيىنىڭ بالىلىرى ئاۋۇپ، ماللىرى كۆپەيدى ۋە نوپۇزى زورايدىغان. دەل مۇشۇنداق شارائىتتا ھەلىل ئالەمدىن ئۆتكەن. بۇ چاغدا قۇسەي بەيتۇللاھ ۋە مەككە ئىشلىرىنى باشقۇرۇشقا خۇزائە ۋە بەنى بەكرى قەبىلىلىرىدىن كۆرە ئۆزىنى ئەڭ ھەقىلىق دەپ قارىغان. چۈنكى، قۇرەيشلەر ئىسمائىل ئەلەيھىسسالام ئەۋلادلىرىنىڭ كۆزى ۋە ئىرقى بىر قەدەر ساپ جەمەت ئىدى. شۇڭا، ئۇ قۇرەيش ۋە بەنى كەنانە قەبىلىلىرى ئىچىدىكى نوپۇزلۇق كىشىلەرگە خۇزائە ۋە بەنى بەكرى قەبىلىلىرىنى مەككىدىن قوغلاپ چىقىرىش توغرىسىدا تەكلىپ بەرگەن. قۇرەيش ۋە بەنى كەنانە خەلقى ئۇنىڭ چاقىرىقىغا ئاۋاز قوشقان ۋە بۇ ئۇرۇش يۈز بەرگەن.

2. ھەلىل (خۇزائە خەلقىنىڭ ئېيتىشىچە) قۇسەيگە بەيتۇللاھ ۋە مەككە ئىشلىرىنى باشقۇرۇش ھوقۇقىنى ئۇنىڭ تۇتۇشى توغرىسىدا تەۋسىيە قالدۇرغانمىش، شۇڭا بۇ ئۇرۇش پارتلىغانمىش.





3. ھەلىل بەيتۇللاھقا ئىگىدارچىلىق قىلىش ئىشىنى قىزى ھۇباغا بېرىپ ئۆز جەمەتىدىن ئەبۇ غەبىشان خوزائىينى قىزىنىڭ تولۇق ھوقۇقلىق ۋەكىلى قىلىپ تەيىنلىگەن. شۇنىڭدىن ئېتىبارەن ئەبۇ غەبىشان ھۇباغا ۋاكالىتەن بەيتۇللاھنىڭ خىزمىتىنى قىلىپ كەلگەن. ھەلىل ئۆلۈپ كەتكەندىن كېيىن، ئەبۇ غەبىشان بۇ ۋەزىپىنى قۇسەيگە بىر تولۇم ھاراققا سېتىۋەتكەن. خۇزائە خەلقى بۇ سودىغا نارازى بولۇپ، قۇسەينى بەيتۇللاھقا ئىگىدارچىلىق قىلىشتىن توسماقچى بولغان. شۇنىڭ بىلەن قۇسەي قۇرەيش ۋە بەنى كەنانە قەبىلىلىرىنىڭ نوپۇزلۇق كىشىلىرىگە خۇزائە قەبىلىسىنى مەككىدىن قوغلاپ چىقىرىش توغرىسىدا تەكلىپ بېرىپ كۈچ توپلىغان. ئۇلارمۇ قۇسەينىڭ چاقىرىقىغا ئاۋاز قوشۇپ ئۇنىڭ ئەتراپىغا ئويۇشقان، نەتىجىدە بۇ ئۇرۇش يۈز بەرگەن.

قانداقلا بولمىسۇن ھەلىل ئۆلۈپ كەتتى. سۇفەلەر ئۆز ئىمتىيازىنى جارى قىلدۇرۇپ كېلىۋاتاتتى. قۇسەي قۇرەيش ۋە بەنى كەنانەدىن توپلىغان ئادەملەرنى باشلاپ ئەقەبەگە باردى ۋە ئۇلارغا: «بۇ خىزمەتلەرگە سىلەردىن كۆرە بىز لايىقراقدۇرمىز» دېدى. ئۇلار قۇسەيگە قارشىلىق بىلدۈرۈپ ئۇرۇش قوزغىدى. بۇ ئۇرۇشتا قۇسەي مۇتلەق ئۈستۈنلۈكنى ئىگىلەپ غەلبە قىلدى ۋە ئۇلارنىڭ قولىدىكى ئىمتىيازلارنى بىكار قىلىپ مەككىنى ئۆزى باشقۇردى. بۇ چاغدا خۇزائە ۋە بەنى بەكرى قەبىلىلىرىدىن بىر قىسىملار قۇسەيدىن ئۆزىنى قاچۇرغان بولسىمۇ. لېكىن، قۇسەي باستۇرۇپ بېرىپ ئۇلارنىمۇ ئۇرۇشقا مەجبۇرلىدى. نەتىجىدە ئىككى تەرەپ تۇتۇشۇپ قېلىپ بىر-بىرىنى قاتتىق قىرغىن قىلىشتى. ھەر ئىككى تەرەپتىن نۇرغۇن ئادەم چىقىم بولدى. ئۇرۇشتىن كېيىن ھەر ئىككى تەرەپ بىر-بىرىنى ئۆزئارا كېلىشىم تۈزۈشكە چاقىردى. شۇنىڭ بىلەن ئۇلار بەنى بەكرى قەبىلىسىدىن يەئمۇر ئىبنى ئەۋفىنى ئارىدا ئادىل تۇرۇپ ماجرانى ئايرىپ قويۇشقا تەكلىپ قىلدى. ئۇ مۇنداق ئايرىدى:

1. بەيتۇللاھنىڭ مۇتەۋەللىيلىك ۋەزىپىسىنى ئۆتەش ۋە ئىدارە قىلىش ھوقۇقىنى تۇتۇشقا خۇزائە قەبىلىسىدىن كۆرە قۇسەي ھەقلىقتۇر.
2. بۇ قېتىمقى ئۇرۇشتا قۇسەي تەرەپ خۇزائە تەرەپتىن تۆككەن قانلارنىڭ ھەممىسى بىكار قىلىندۇ. خۇزائە ۋە بەنى بەكرى قەبىلىلىرى تۆككەن قانلار بولسا، ئۇنىڭغا چوقۇم دىيەت (قان پۇلى) تۆلىتىپ ئېلىندۇ ۋە قۇسەينى كەئبە ئىشلىرىغا ئىگىدارچىلىق قىلىشتىن توسۇشقا بولمايدۇ دېگەنلەردىن ئىبارەت ئىدى. شۇ كۈندىن ئېتىبارەن يەئمۇر «شەدداخ» (كەسكۈچى) دەپ ئاتالدى. قۇسەينىڭ مەككە ۋە بەيتۇللاھنىڭ ئىشلىرىغا ئىگىدارچىلىق قىلىشقا باشلىشى مىلادىيە 5 - ئەسىرنىڭ ئوتتۇرىلىرى، يەنى 440 - يىللارغا توغرا كېلىدۇ.





بۇنىڭ بىلەن قۇسەينىڭ ۋە قۇرەيشلەرنىڭ مەككە تەۋەسىدە خوجىلىق ئورنى تىكلەندى ۋە ھوقۇقى يۈرۈدىغان بولدى. بولۇپمۇ قۇسەي ئەمدى ئاراننىڭ جاي- جايلىرىدىن كىشىلەر ئۇزۇلمەي تاۋاپقا كېلىپ تۇرىدىغان ئاشۇ بەيتۇللاھنىڭ بىردىنبىر دىنىي داھىيىسىغا ئايلاندى.

قۇسەينىڭ مەككەدە ئېلىپ بارغان مۇھىم ئىشلىرىدىن بىرى، ئۇ قۇرەيشلەرنى ئەتراپتىكى تارقاق ئولتۇراق جايلىرىدىن مەككەگە كۆچۈرۈپ كېلىپ، ئايماقلار ئارا زېمىن بۆلۈپ بەردى ۋە قۇرەيشلەرنىڭ ھەربىر ئايمىقىنى ئەينى ۋاقىتتىكى ئولتۇراق جايلىرىغا ئايرىم- ئايرىم ئورۇنلاشتۇردى. ھارام ئايلارنى ئالدى كەينىگە سۈرۈشنى يولغا قويدى. سەفۋان جەمەتى، ئۇدۋان جەمەتى ۋە مۇررە ئىبنى ئەۋۇق جەمەتلىرىنى بۇرۇنقى مەنەسەپ ئىمتىيازلىرىدىن بەھرىمەن قىلدى. چۈنكى، ئۇ ئۆز كۆڭلىدە بۇ ئىشلار ئۆزگەرتىشكە بولمايدىغان دىنىي قائىدە- يوسۇن دەپ قارايتتى.

قۇسەي ئېلىپ بارغان مۇھىم ئىشلاردىن يەنە بىرى، ئۇ كەئبىنىڭ شىمال تەرىپىگە بىر ئىشىك ئېچىپ، ئۇنىڭ سىرتىغا بىر دارۇنەدۋەت (كېڭەش يۇرتى) تەسىس قىلدى. بۇ قۇرەيشلەرنىڭ يىغىن زالى ئىدى. مۇھىم ئىشلار مۇشۇ يەردە مۇزاكىرە قىلىنىپ ھەل قىلىناتتى. قۇرەيشلەرنىڭ پىكىر ئىختىلاپى ۋە مۇشكۈللىرىنى ھەل قىلىشتا رولى زور بولغاچقا، بۇ ئورۇن ئالاھىدە ئېتىبارغا ئىگە ئىدى.

قۇسەينىڭ تۆۋەندىكىدەك ئەمەلىي ھوقۇقلىرى بار ئىدى:

1. دارۇنەدۋەتنى باشقۇرۇش ھوقۇقى — ئۇلار بۇ يەردە پەۋقۇلئاددە يۈز بەرگەن چوڭ- چوڭ ئىشلارنى مۇزاكىرە قىلىپ بىر تەرەپ قىلاتتى ۋە ئوغۇل- قىزلىرىنى ئۆيلەيتتى.
2. تۇغ چىقىرىش ھوقۇقى — ئۇرۇش تۇغىنى قۇسەي ئۆز قولى بىلەن قادا پېرەتتى.

3. ھىجابەت — بۇ كەئبە ئىشلىرىنى باشقۇرۇش ھوقۇقى بولۇپ، كەئبىنىڭ دەۋازىسىنى ئېچىشقا توغرا كەلسە، قۇسەي ئۆز قولى بىلەن ئېچىپ بېرەتتى. يەنە كەئبىنىڭ خىزمىتىنى قىلىش ۋە ئۇنىڭغا قاراش ھوقۇقى قۇسەينىڭ قولىدا ئىدى.

4. سىقايە — بۇ ھاجىلارنى سۇ بىلەن تەمىنلەش ھوقۇقى بولۇپ، قۇرەيشلەر ھەج مەۋسۈمى يېتىپ كېلىشتىن بۇرۇن مەخسۇس كۆلچەكلەرنى ياساپ، سۇغا توشقۇزۇپ، ئۇنىڭغا قۇرۇق ئۈزۈم ۋە خورما مېۋىلىرىنى چىلاپ تەم كىرگۈزۈپ، ھاجىلار ئۈچۈن تەييارلاپ قوياتتى. ھەرقايسى ئەل ھاجىلىرى مەككەدە تۇرغان مەزگىللەردە شۇ ئىچىملىكتىن بەھرىمەن بولاتتى.

5. رىفادە — بۇ ھاجىلارغا زىياپەت بېرىش ئۈچۈن ئالدىن تەييارلىنىدىغان تاماق بولۇپ، قۇسەي قۇرەيش خەلقىگە ھەر يىلى ھەج مەۋسۈمىدا ماللىرىدىن





مەلۇم مىقدارنى ئايرىشنى بەلگىلىگەندى. ئۇ بۇ ماللار بىلەن ئوزۇق - تۈلۈكى يېتىشمىگەن ھاجىلارغا ئاتاپ ئاش - تاماق تەييارلايتتى.

يۇقىرىقى ئىشلارنى باشقۇرۇش ھوقۇقى پۈتۈنلەي قۇسەينىڭ قولىدا بولۇپ، قۇسەينىڭ چوڭ ئوغلى ئابدۇمەنافمۇ ئاتىسى ھايات ۋاقتىدا خېلى يۇقىرى ئابىرۇيغا ئىگە مۆتىۋەرلەردىن بولۇپ قالغانىدى. ئەكسىچە، ئۇنىڭ قېرىندىشى ئابدۇددارنى ھېچ كىشى كۆزگە ئىلھىيەتتى. شۇڭا، قۇسەي ئۇنىڭغا: «مەن سېنى شەرەپتە قېرىندىشىڭغا يەتكۈزۈپ قويۇشۇم كېرەك» دېدى ۋە ئۇنىڭغا ئۆزى يېتەكچىلىك قىلىدىغان بارلىق ئىمتىيازلارنى ئىلتىپات قىلىۋەتتى. بولۇپمۇ، دارۇنەندۇۋەت رىياسىتى، ھىجابەت شەرىپى، تۇغ قاداش ھوقۇقى، سىقايەت (ھاجىلارنىڭ ئۇسسۇزلۇقىنى ھەل قىلىشقا يېتەكچىلىك قىلىش) مەنسىپى قاتارلىق قۇسەينىڭ ئۆزىگە خاس ئالاھىدە ئىمتىيازلىرىنىڭ ھەممىسىنى شۇنىڭغا بېرىۋەتتى. قۇسەي بۇيرۇقى كەسكىن، دېگەننى دېگەن قەتئىي ئادەم ئىدى. ئۇنىڭ بۇيرۇقى مەيلى ھاياتىدا بولسۇن ياكى ئۇ ئالەمدىن ئۆتكەندىن كېيىن بولسۇن، شەرتسىز ئەمەل قىلىشقا تېگىشلىك دىنىي مەجبۇرىيەت دەپ قارىلاتتى. شۇڭا، قۇسەي ئۆلۈپ كەتكەندىن كېيىنمۇ ئۇنىڭ ئوغۇللىرى ئاتىسىنىڭ پەرمانى بويىچە ئىش كۆردى. ھېچقانداق نىزا بولمىدى. بىراق، ئابدۇمەناف ئالەمدىن ئۆتكەندىن كېيىن ئۇنىڭ بالىلىرى ئابدۇددارنىڭ ئوغۇللىرى (بەنى بىر نەۋرە ئاغللىرى)دىن ھېلىقى مەنسىپ ۋە ئىمتىيازلارنى تالاشتى. نەتىجىدە، قۇرەيشلەر ئىككى پىرقىگە بۆلۈندى، ھەتتا ئارىدا ئىچكى ئۇرۇش پارتلاش گىرداۋىغا بېرىپ قالدى. لېكىن، ئۇلار ئاللاھ تەئالانىڭ پەزىلى بىلەن ئۆزئارا سۈلھىگە چاقىرىشىپ، يۇقىرىقى مەراس - مەنسىپلەرنى بۆلۈشۈۋالدى. سىقايەت (ھاجىلارنى سۇغۇرۇش) ۋە زىپسى ۋە رىفادەت (ھاجىلارنىڭ ئاش - تاماق ئېھتىياجىنى قامداش) مەنسىپى بەنى ئابدۇمەناف جەمەتىگە ئېلىپ بېرىلدى. دارۇنەندۇۋەت (كېڭەش يۇرتى)، جەڭ تۇغى قاداش ۋە ھىجابەت (بەيتۇللاھقا قاراش) قاتارلىقلار ئابدۇددار جەمەتىگە قالدى. ئاندىن كېيىن ئابدۇمەناف جەمەتى ئۆزلىرىگە نېسىپ بولغان ھېلىقى ئىمتىيازلارغا كىمنىڭ ھەقلىق ئىكەنلىكى توغرىسىدا چەك تاشلاپ كۆرۈشتى. نەتىجىدە چەك ھاشىم ئىبنى ئابدۇمەنافقا چىقتى. شۇنىڭ بىلەن ھاشىم ئىبنى ئابدۇمەناف تاكى ئۆمرى ئاخىرلاشقانغا قەدەر سىقايەت ۋە رىفادەت ئىشلىرىنى باشقۇرۇپ كەلدى. ئۇ ئۆلگەندىن كېيىن ئۇنىڭ قېرىندىشى مۇتەئەلەب ئىبنى ئابدۇمەناف تۇتتى. ئۇنىڭدىن كېيىن، پەيغەمبەر سەللەللاھۇ ئەلەيھى ۋەسەللەمنىڭ بوۋىسى ئابدۇلمۇتەئەلەب ئىبنى ھاشىم ئىبنى ئابدۇمەناف تۇتتى. ئابدۇلمۇتەئەلەب ئىبنى كېيىن، ئۇنىڭ ئەۋلادلىرى ۋارىسلىق قىلىپ كەلدى. ئىسلام دىنى مەيدانغا كەلگەن مەزگىللەردە بۇ ئىمتىيازلار ئابباس ئىبنى ئابدۇلمۇتەئەلەبنىڭ قولىدا ئىدى.





قۇرەيشلەرنىڭ ئۆزئارا بۆلۈشۈۋالغان يەنە بىر قانچە خىل ئەمەل - مەنەسەپلىرى بار بولۇپ، ئۇلار بۇ ئەمەل - مەنەسەپلەر ئارقىلىق گويا بىر كىچىك دۆلەتنىڭ تەشكىلى ئاپپاراتىنى ھاسىل قىلغانىدى (تېخىمۇ ئوچۇقراق قىلىپ ئېيتقاندا، يېرىم دېموكراتىيەلەشكەن بىر دۆلەت ئاپپاراتىنى تەشكىل قىلغانىدى). بۇ دۆلەتنىڭ ھازىرقى دەۋردىكى پارلامېنت ئاپپاراتىغا ۋە كېڭەش قۇرۇلتايلىرىغا ئوخشاش خىزمەت تەقسىمات دائىرىسى ۋە مەسئۇلىيەت تۈزۈمى بار ئىدى. تۆۋەندە ئۇلارنىڭ خىزمەت تەقسىمات ئەھۋالىنى سۆزلەپ ئۆتىمىز:

1. ئىيسار (بۇتلارنىڭ ئالدىدىكى ئىش سوراڭ ئوقلىرىغا ئىگىدارچىلىق قىلىش ھوقۇقى) — بۇ بەنى جۇمەھە قەبىلىسىدە ئىدى.
2. تەھجىرۇلمال (بۇتلارغا ھەدىيە قىلىنغان ماللار ۋە نەزىر - چىراغلارنى باشقۇرۇش ھوقۇقى، شۇنىڭدەك جېدەل - ماجىرا، ئەدلىيە ۋە دەۋا ئىشلىرىنى ئايرىش ھوقۇقى) — بۇ بەنى سەھمى جەمەتىنىڭ مەسئۇلىيىتى ئىدى.
3. مەسلىھەت يىغىنى تەشكىللەش — بۇ بەنى ئەسەد جەمەتىنىڭ قولىدا ئىدى.
4. ئىشئاق (جىنايى ئىشلار تۆلىمى، قەرز ئىشلىرى ۋە دەۋا نىزامى ھوقۇقى) — بۇ بەنى تەيىم جەمەتىدە ئىدى.
5. ئىقاب (تۇغ - ئەلەملەرنى كۆتۈرۈش ھوقۇقى) — بۇ بەنى ئۇمەييە جەمەتىدە ئىدى.
6. قۇببە (لەشكەرىي كۈچلەرنى تەشكىللەش، شۇنىڭدەك ئاتلىق قوشۇنغا قوماندانلىق قىلىش مەنسىپى) — بۇ بەنى مەخزۇم جەمەتىدە ئىدى.
7. سفارەت (تاشقى ئالاقە، يەنى دىپلوماتىيە خىزمىتى ھوقۇقى) — بۇ بەنى ئەدى جەمەتىدە ئىدى.

## ھىجاز سىرتىدىكى ئەرەبلەرنىڭ ھاكىمىيەتلىرى

ئالدىنقى بابلاردا قەھتان ۋە ئەدنان ئەرەبلىرىنىڭ قەبىلىلەرگە بۆلۈنۈپ ھىجرەت قىلغانلىقىنى ۋە كەڭ ئەرەب زېمىنىنى ئۆزئارا بۆلۈشۈۋالغانلىقىنى تىلغا ئالغىنىمىزدا، بۇ قەبىلىلەردىن ھىجرەتكە يېقىن جايلاردا ئولتۇراقلاشقانلىرى ھىجرەتتىكى ئەرەب خانىغا قارايتتى، شام ۋادىسىغا بېرىپ چۈشكەنلىرى شامدىكى غەسسان خانىدانلىقىغا بېقىناتتى، لېكىن بۇ بېقىندىچىلىق پەقەت نامدىلا بولۇپ، ئەمەلىيەتتە خېلى ئەرەب ئىدى، ئەمما ئاراننىڭ ئىچكى قىسمىغا جايلاشقان بەدەۋى قەبىلىلەر بولسا تولۇق ئەرەب ئىدى دېگەندۇق.





ئەسلىدە بۇ قەبىلىلەرنىڭ ئۆزى سايلاپ چىققان قەبىلە باشلىقلىرى بار بولۇپ، ھەربىر قەبىلە كىچىك بىر دۆلەت شەكلىدە بىرلىككە كەلگەنىدى. ئۇرۇقداشلىق، تەئەسسۇبىيەت (تەرەپپازلىق)، زېمىن تەۋەلىكىنى قوغداش ۋە تاجاۋۇزچىلىققا تەشكىللىك قارشى تۇرۇش قاتارلىق ئورتاق مەنپەئەت بۇ دۆلەتنىڭ سىياسىي جەھەتتە بىرلىككە كېلىشىنىڭ تىپىك ماھىيىتى ئىدى.

قەبىلە باشلىقلىرىنىڭ شۇ قەبىلىدىكى ئورنى پادىشاھلىق دۆلەتتىكى پادىشاھلارنىڭكىگە ئوخشاش ئىدى. قەبىلە ئەزالىرى ئۇرۇش ۋە تىنچلىقتا قەبىلە باشلىقىنىڭ رايغا باقاتتى. ھەرقانداق ئەھۋال ئاستىدا ئۇنىڭدىن ئايرىلىپ قېلىشقا بولمايتتى. قەبىلە باشلىقىنىڭ ئۆز بېشىمچىلىق بىلەن ھوقۇق يۈرگۈزۈشى ۋە مۇستەبىت بىۋىروكراتلىقى گويىا كۈچلۈك بىر سولقان تۇرۇھنىڭ بۇيرۇقۇز كاتتۇپىشنىڭ قىلىقىغا ئوخشايتتى. قاچانكى ئۇلارنىڭ بىرى ئورۇنسىز دەرغەزەپ بولۇپ قالسا، نەچچە مىڭ سەرۋاز ئۆز باشلىقىنىڭ نېمە ئۈچۈن ئاچچىقلانغانلىقىنى سورىماستىن قىلىچ سوغراتتى. بىراق، بىر نەۋرە تۇغقانلار ئارىسىدىكى قەبىلىنىڭ خوجايىنلىق ئورنىنى تاللىشىش رىقابىتى ئۇلارنى نۇرغۇن خەيرى-ساخاۋەتلەرنى قىلىپ مېھمانلارغا زىياپەت بېرىشكە، كەڭ قول، مۇلايىم بولۇپ كىشىلەرنىڭ كۆزىگە ئىللىق كۆرۈنۈشكە، ئۆزگىلەرنى قوغداشتا شىجائەت كۆرسىتىپ، ئەلنى قولغا كەلتۈرۈش ئۈچۈن تىرىشىشقا مەجبۇرلايتتى. بولۇپمۇ، شۇ ۋاقىتلاردىكى قەبىلىنىڭ تەشۋىقات تىلى بولغان شائىرلارنى قولغا كەلتۈرۈش تولىمۇ مۇھىم ئىدى. شۇندىلا ئۇلارنىڭ جەمئىيەتتىكى ئورنى يۇقىرى كۆتۈرۈلۈپ رەقەبىلىرى ئۈستىدىن غالىب كېلەلەيتتى.

قەبىلە باشلىقى ۋە يۇرت چوڭلىرىنىڭ بۇنىڭدىن باشقا خېلى كۆپ ھوقۇق ۋە ئىمتىيازلىرى بار بولۇپ، ئۇلار ئۇرۇش ئولجىلىرىدىن مەربا (غەنىمەت ئومۇمىي مىقدارىنىڭ تۆتتىن بىر قىسمى)، سافايا (غەنىمەت تەقسىم قىلىنىشتىن ئىلگىرى كۆزگە چىرايلىق كۆرۈنگىنى)، نەشىتە (ئۇرۇشتىن ئاۋۋال قولغا چۈشكەن غەنىمەت) ۋە فوزۇل (تەقسىم قىلىشقا ئەپسىز بولۇپ قالغان مال - مۈلۈك، يەنى جەنچىلەرنىڭ سانى بويىچە تەقسىم قىلىشتا چاپسا كەلمەي ئېشىپ قالغان بىرەر تۆگە ۋە ئاتقا ئوخشاش ماللار)نى خالىغانچە ئايرىپ ئېلىۋېلىشقا ھوقۇقلۇق ئىدى. بۇ ھەقتە بىر شائىر مۇنداق يازغان:

ئى رەئىس ئالىيلىرى، سىلنىڭ تۆتتىن بىرى،  
خالغانى ئالسىلا، يۈرۈيدۇ ھۆكۈملىرى.  
ئالدىدا كەلگەن غەنىمەت سىلگىدۇر، ئۇ بىنزا،  
ئاشقىنىگە مەرھەمەت، تەق پارچە - پۈتۈنلىرى.





## سىياسىي ۋەزىيەت

يۇقىرىدا ئەرەب ھۆكۈمران سىنىپلىرىنى بىر قۇر تونۇشتۇرۇپ ئۆتتۇق. ئەمدى ئەرەبلەرنىڭ ئەينى چاغدىكى سىياسىي ۋەزىيىتىنى خۇلاسەلىگەن ئاساستا بىر قۇر سۆزلەپ ئۆتۈشكە توغرا كېلىدۇ. ئەرەبلەرنىڭ غەيرى ئەرەب ئەللىرى بىلەن چېگرىداش بولغان ئۈچ تەرەپنىڭ سىياسىي ۋەزىيىتى ئىنتايىن چۇۋالچاق ۋە مۇقىمسىز ھالەتتە ئىدى. ئادەملەر قۇللار ۋە قۇلدارلار، ھۆكۈمرانلار ۋەياكى مەھكۇملار دەپ ئىككى تەرىپىگە بۆلۈنەتتى. قۇلدار خوجايىنلار (بولۇپمۇ ئەجنەبىي خوجاملار) ھالۋىسىنى يېسە، يەرلىك يىتىم قول-چۆرىلەر تايىقىنى يەيتتى. ئوچۇقراق قىلىپ ئېيتقاندا، پۇقرالار ھۆكۈمەتكە غەللە-پاراق تاپشۇرىدىغان يۇقىرى ھوسۇللۇق ئېتىزغا ئوخشايتتى. ھۆكۈمەت ئۇلارنى بەزىدە ئۆزلىرىنىڭ ھۇزۇر-ھالاۋەت ۋە ئەيشى-ئىشرەتلىرى ئۈچۈن ئويۇنچۇق ئورنىدا ئويناپ تاماشا قىلسا، يەنە بەزىدە ئۇلارنى زۇلۇم-سىتەم ۋە يولسىز تاجاۋۇزچىلىقلىرىغا لايىھىگەر ئورنىدا ئىشلىتەتتى. ئەمما، نادان خەلق غەپلەت ئۇيقۇسىدا خورەك تارتىپ، ھەيرەت چۆلىدە تېغىرقاپ يۈرمەكتە ئىدى. ئۇلارغا ھەر نەرسە پەتىمىن زۇلۇم-سىتەم ئوقلىرى توختىماي يېغىۋاتقان بولسىمۇ، لېكىن ئۇلارنىڭ مۇداپىئەلىنىشى ۋە تەدبىر قوللىنىشقا مادارى يەتمەيتتى. شۇڭا، ئۇلار خىلمۇخىل ئازاب ئوقۇبەت تەملىرىنى جىم تۇرۇپ تېتىشقا مەجبۇر ئىدى. قىسقىسى، ھۆكۈمرانلار ئىنتايىن مۇستەبىت ئىدى. كىشىلىك ئىززەت-ھۆرمەت قاتتىق ئاياغ ئاستى قىلىنغانىدى. بۇ رايونلارغا چېگرىداش قەبىلىلەرنىڭ ئەھۋالىمۇ ناھايىتى تۇراقسىز بولۇپ، ناتوغرا خاھىش ۋە يامان غەرەزلەرنىڭ ئوقىغا دائىم نىشان ئىدى. شۇڭا، ئۇلار بىردەم ئىراقلىقلارنىڭ ھىمايىسىگە كىرسە، يەنە بىردەم شام خانىدانلىقىنىڭ قوينىغا ئۆزىنى ئاتاتتى.

ئاراننىڭ ئىچكى قىسمىغا جايلاشقان قەبىلىلەرنىڭ ئەھۋالىمۇ چېگرا بويىدىكى قەبىلىلەرنىڭ ئەھۋالىدىن قېلىشمايتتى. ئۇلارنىڭ مۇناسىۋىتى ئىنتايىن يېرىك بولۇپ، قەبىلىۋازلىق، تەرەپپازلىق ۋە دىنىي ئىختىلاپلار كۈچلۈك ئىدى، ھەتتا ئۇلارنىڭ بىر ناتىقى مۇنداق دېگەن:

مەن بۇلاڭچى توپىدىن ئالدىن قاتاردا بىر كىشى،  
توغرا بولسۇن يا خاتا، تەقدىرداش ھەممە ئىشى.





بۇ قەبىلىلەرنىڭ مۇستەقىللىقىنى قوللاپ - قۇۋۋەتلەيدىغان بىرەر پادىشاھ ۋەياكى قىيىن كۈنلەردە باشپاناھ بولىدىغان سەردار يوق ئىدى. ئەمما، ھىجاز ھۆكۈمىتىگە قارىتا پۈتۈن ئەرەبلەر قەدىرلەش ۋە ئۇلۇغلاش نەزەرى بىلەن قارايتتى. ئۇلارنى دىنىي پايئەختىنىڭ سىياسىي ۋە دىنىي داھىيلىرى دەپ ئېتىقاد قىلاتتى. بۇ ھۆكۈمەت ماھىيەتتە سىياسىي، مەمۇرىي ۋە دىنىي رەھبەرلىك ھوقۇقىنى ئۆزىگە مەركەزلەشتۈرگەن ھۆكۈمەت بولۇپ، پۈتۈن ئەرەبلەرگە «دىنىي جەھەتتىكى يېتەكچى» بولۇش سالاھىيىتى بىلەن، ھەرەم ۋە ئۇنىڭ ئەتراپىدىكى رايونلارغا «ئاللاھنىڭ مېھمانلىرىنىڭ ھوقۇق مەنپەئەتىنى قوغدايدىغان ۋە ئىبراھىم ئەلەيھىسسالامنىڭ شەرىئىتىنى ئومۇملاشتۇرىدىغان ھۆكۈمەت» دېگەن نامدا ھوقۇق يۈرگۈزۈپ كەلگەنىدى. بۇ ھۆكۈمەتنىڭ ھازىرقى ھۆكۈمەت ئاپپاراتلىرىغا ئوخشاش (يۇقىرىدا تىلغا ئېلىپ ئۆتكىنىمىزدەك) ھۆكۈمەت تەشكىلى ئاپپاراتى ۋە ئىش تەقسىماتلىرى بار بولسىمۇ، لېكىن ئۇنىڭ ئۈنۈمچىسى دۆلەت كۈچى ئاجىز بولۇپ، دۆلەتنىڭ بىخەتەرلىك ئېھتىياجىنى تولۇق قامدىيالمايتتى. بۇ ئەھۋال ھەبەشلەر باستۇرۇپ كىرگەندە روشەن ئىپادىلەندى.





## ئەرەبلەرنىڭ دىنلىرى

ئەرەبلەرنىڭ مۇتلەق كۆپ قىسمى ئىسمائىل ئەلەيھىسسالامنىڭ دەۋىتى (ئۇ ئاتىسى ئىبراھىم ئەلەيھىسسالامنىڭ دىنىغا دەۋەت قىلغان)نى قوبۇل قىلغانىدى. شۇڭا، ئۇلار ئۆز ۋاقتىدا ئاللاھنى بىر بىلەتتى، ئاللاھقا ئىبادەت قىلاتتى ۋە ئاللاھنىڭ دىنىغا چىڭ ئېسىلاتتى. لېكىن، ئۇلار زاماننىڭ ئۆتۈشىگە ئەگىشىپ غەپلەت ئۇيقۇسىغا غەرق بولدى ۋە ئەستە ساقلاشقا تېگىشلىك دىنىي قائىدە - يوسۇنلارنى ئاساسىي جەھەتتىن ئۇنتۇپ كەتتى. ئۇلاردا پەقەت تەۋھىد ئەقىدىسى ۋە ئىبراھىم ئەلەيھىسسالامنىڭ دىنىدىن بىر قانچە دىنىي قائىدە - يوسۇنلا قېپقالغانىدى. ئاخىر خۇزائە قەبىلىسىنىڭ باشلىقى ئەمىرى ئىبنى لوھەي باش كۆتۈرۈپ چىقتى. ئۇ ياخشى ئىشلارنى كۆپ قىلىش، خەيرى - ساخاۋەتنى كەسىپ قىلىش ۋە دىنىي ئىشلارغا قىزغىن بولۇش قاتارلىق ئالاھىدە پەزىلەت بىلەن ئۆسۈپ يېتىلگەنىدى. شۇڭا، ئۇ ئەل ئارىسىدا ھەممە سۆيىدىغان شەخسكە ئايلاندى. ئۇلار ئۇنى كاتتا ئۆلىما ۋە ئۇلۇغ ئەۋلىيا دەپ بىلىپ يۇرت چوڭى قىلىپ تىكلەۋېلىشتى. ئۇ قەبىلە باشلىقى بولغاندىن كېيىن، بىر نۆۋەت شامغا زىيارەتكە چىقتى. ئۇ زىيارەت داۋامىدا شاملىقلارنىڭ بۇت ئالدىغا كېلىپ، ئۇنىڭغا چوقۇنۇپ ئىبادەت قىلىۋاتقانلىقىنى كۆرۈپ بۇنى ياقىتۇرۇپ قالدى ۋە ئۇنى توغرا دەپ قارىدى، چۈنكى شام پەيغەمبەرلەرنىڭ ماكانى ۋە ئىلاھىي كىتابلارنىڭ تارقىلىش ئورنى ئىدى. شۇڭا، ئۇ يېنىشىدا ھۇبۇل دېگەن بۇتنى بىرگە ئالغاج كەلدى ۋە كەڭىنىڭ ئىچىگە ئەكىرىپ ئورۇنلاشتۇرۇپ مەككە ئاھالىسىنى ئاللاھقا شېرىك كەلتۈرۈشكە چاقىردى. ئۇنىڭ چاقىرىقىغا ئاۋۋال مەككىلىكلەر ئاۋاز قوشتى. ئۇزاق ئۆتمەي ھىجاز ئاھالىسىمۇ ئەگەشتى. چۈنكى، مەككىلىكلەر ئۇلارنىڭ نەزىرىدە بەيتۇللاھنىڭ باشقۇرغۇچىلىرى ۋە ھەرەم ئەھلىيىسى ئىدى.

ئەرەبلەر چوقۇنغان بۇتلارنىڭ ئەڭ قەدىمقىلىرىدىن بىرى «مانات» بۇتى بولۇپ، ئۇ قىزىل دېڭىز ساھىلىدىكى قەدىم (جاي نامى)غا يېقىن جاي مۇشەللەل (جاي نامى)دە ئىدى. شۇنىڭدىن كېيىن ئۇلار تائىققا «لات» دېگەن بۇتنى تىكلدى. ئۇنىڭ كەينىدىن ۋادىننەخلى (جاي نامى)گە ئۇزۇن دېگەن بۇتنى تىكلەشتى. مانا بۇ ئۈچى ئەرەبلەرنىڭ ئەڭ چوڭ بۇتلىرى ھېسابلىنىدۇ. شۇنىڭدىن





كېيىن مەككە تەۋەسىدە شېرىك ئەقىدىسى يامراپ كەتتى، ھەتتا كېيىنچە ھىجازنىڭ ھەممە بۇلۇڭ-پۇچقاقلرىدا چوڭ-كىچىك بۇتلار پەيدا بولدى. ئىيتىلىشىچە، ئەمىرى ئىبنى لۇھەينىڭ جىن تائىپلىرىدىن بىر يول كۆرسەتكۈچى شەيتىنى بار بولۇپ، ئۇ ئەمىرى ئىبنى لۇھەينگە نۇھ ئەلەيھىسسالامنىڭ قەۋمىنىڭ (ۋەدە، سۇۋا، يەغۇس، يەئۇق ۋە نەسر قاتارلىق) بۇتلىرىنىڭ جىددە (ھازىرقى جىددە شەھىرى) دە كۆمۈكلۈك ئىكەنلىكىنى خەۋەر قىلغان. شۇنىڭ بىلەن ئەمىرى ئىبنى لۇھەي جىددىگە چىقىپ، ھېلىقى بۇتلارنى كولاپ چىقىرىپ تەھاممگە ئېلىپ كەلگەن ۋە ھەج مەۋسۇمىدە ھېلىقى بۇتلارنى ھەرقايسى قەبىلىنىڭ ھەج ئۆمەكلىرىگە تارقىتىپ بەرگەن. ئۇلار بۇ بۇتلارنى ئۆز يۇرتلىرىغا ئېلىپ كېتىشكەن. نەتىجىدە ھەربىر قەبىلىنىڭ بىردىن، ھەتتا ھەربىر ئائىلىنىڭ بىردىن بۇتى بار بولغان. ئۇلار تېخى مەسجىدلىھەرەنمۇ بۇتلار بىلەن توشقۇزۇۋەتكەن.


پەيغەمبەر سەللەللاھۇ ئەلەيھى ۋەسەللەم مەككىنى پەتھى قىلغاندا بەيتۇللاھنىڭ ئەتراپىدا 360 بۇتنىڭ قاتار تىزىپ قويۇلغانلىقىنى كۆردى ۋە ئۇ بۇتلارنىڭ ھەممىسىنى ئۇرۇپ پاچاقلاپ تاشلىۋەتتى. ئاندىن پەرمان چۈشۈرۈپ مەسجىدنىڭ سىرتىغا ئېلىپ چىقىپ ئوت قويۇپ كۆيدۈرگۈزۈۋەتتى.

مانا مۇشۇنداق شېرىك ئەقىدە ۋە بۇتپەرەسلىك ئۆزلىرىنى ئىبراھىم ئەلەيھىسسالامنىڭ دىنىدا دەۋالغان جاھىلىيەت ئاھالىسىنىڭ ئەڭ گەۋدىلىك دىنىي پائالىيەتلىرى ئىدى. ئۇلارنىڭ بۇتلارغا قىلىدىغان ئىبادەتلىرىدە بىرقانچە تۈرلۈك تەقلىدى ئادەت ۋە ئۆزگىچە ئۇسلۇبلىرى بار بولۇپ، بۇ ئىشلارنىڭ كۆپىنچىسىنى ئەمىرى ئىبنى لۇھەي ئىجاد قىلغان. ئۇلار ئەمىرى يولغا قويغان ھەرقانداق ئىشنى «بىدئەت ھەسەنە»، يەنى يېڭىچە ساۋابلىق ئىش، بۇ ھەرگىزمۇ ئىبراھىم ئەلەيھىسسالامنىڭ دىنىغا ئۆزگەرتىش كىرگۈزگەنلىك ئەمەس دەپ قارايتتى. مۇشرىكلارنىڭ ئىبادەت مۇراسىملىرىدىن تۆۋەندىكىلەر گەۋدىلىك پائالىيەتلەر ھېسابلىنىدۇ:

1. ئۇلار مۇشۇ بۇتلار ئاللاھنىڭ دەرگاھىدا بىزگە شاپائەت قىلىدۇ ۋە ئارزۇ-تىلەكلىرىمىزنى ئىشقا ئاشۇرۇپ بېرىدۇ دەپ ئېتىقاد قىلىپ، ئاشۇ بۇتلارنىڭ ئالدىغا كېلىپ ئىستىقامەت قىلاتتى ۋە ئارزۇ-ئۈمىدلىرىنى تىلەپ يالۋۇراتتى. ئاۋاز كۆتۈرۈپ يىغلايتتى. قىيىنچىلىققا يولۇقسا ئۇلارغا دادۇ-پەريادلىرىنى ئېيتىپ ھاجىتىنى تىلەيتتى.

2. ئۇلار بۇتلارغا ئاتاپ ھەج تاۋاپ قىلىشاتتى. بۇتلار ئۈچۈن تاۋاپ-زىيارەت قىلاتتى ۋە بۇت ئالدىدا ئۆزىنى خارۇزار تۇتۇپ، يىقىلىپ سەجدىگە باش قوياتتى.





3. بۇتلارنىڭ نامىغا ئاتاپ قوي ۋە تۆگىلەرنى ئۆلتۈرۈپ قۇربانلىق قىلىشاتتى . مانا بۇ ئىككى خىل قۇربانلىق تۈرىنى ئاللاھ تەئالا «قۇرئان كەرىم» دە تىلغا ئېلىپ: ﴿حُرِّمَتْ عَلَيْكُمْ ... وَمَا ذُبِحَ عَلَى النَّصَبِ﴾ «بۇتلارغا ئېلىپ بېرىلىپ ئۇنىڭ يېنىدا بۇغۇزلانغان ھايۋانلارنىڭ گۆشىنى يېيىش ھارام قىلىندى» (5:3) دېدى. يەنە سۈرە ئەنئامنىڭ 121 - ئايىتىدە ﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ﴾ «ئاللاھنىڭ ئىسمى زىكرى قىلىنماي بوغۇزلانغان (يەنى بىسىمىللاھ دەپ زەبھى قىلىنمىغان) ھايۋانلارنىڭ گۆشىنى يېمەڭلار» دېدى.

4. بۇتلارغا يېقىنچىلىق ئىزھار قىلىش. ئۇلار ئۆزلىرىنىڭ يېمەك - ئىچمەكلىرىدىن خالىغانلىرىنى بۇتلارغا ئاتاپ ئايرىتتى. شۇنىڭدەك دېھقانچىلىق ۋە چارۋىچىلىق مەھسۇلاتلىرىدىن مەلۇم مىقدارنى ئاشۇ بۇتلارغا ئاتاپ ئايرىپ قوياتتى. تېخىمۇ قىزىقارلىق يېرى شۇكى، ئۇلار بۇتلار ئۈچۈن ئاتاپ ئايرىغان نەرسىلەرنىڭ يەنە بىر قىسمىنى ئاللاھقا خاس دەپ قارايتتى. ئەھمما، ئۇلارنىڭ ئاللاھنىڭ نېسىۋىسىنى بۇتلارنىڭكىگە قوشۇۋېلىشقا تۈرلۈك باھانە - سەۋەبلىرى بار ئىدى. لېكىن، بۇتلارنىڭ نېسىۋىسىدىن ئاللاھنىڭ نېسىۋىسىگە بىرىنىمۇ قوشۇشقا بولمايتتى. بۇ ھەقتە ئاللاھ تەئالا مۇنداق دەيدۇ: ﴿وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِرِغْمِهِمْ وَهَذَا لِشُرَكَائِنَا فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ﴾ «مۇشرىكلار ئاللاھ ياراتقان ئېكىنلەردىن ۋە چاھاربايلاردىن (يەنى تۆگە، كالا ۋە قويلاردىن) ئاللاھ ئۈچۈن بىر ھەسسە (بۇتلار ئۈچۈن بىر ھەسسە) ئايرىپ قويۇپ، ئۆز گۇمانلىرىچە (ھېچقانداق دەلىلسىزلا): «بۇ ئاللاھ ئۈچۈندۇر، بۇ مەئبۇدلىرىمىز ئۈچۈندۇر» دېدى. بۇتلارنىڭ نېسىۋىسىدىن ئاللاھنىڭكىگە قوشۇشقا بولمايتتى. ئاللاھنىڭ نېسىۋىسىدىن بۇتلارنىڭكىگە قوشۇشقا بولاتتى (مۇشرىكلار ئاللاھقا ئاتىغان ھەسسەسىدىن بۇتلارغا ئاتىغان ھەسسەسىگە بىرەر نەرسە قوشۇلۇپ قالسا، ئۇنى بۇتلارنىڭ ھەسسەسى ئىچىدە قالدۇراتتى ۋە: «ئاللاھ بۇنىڭغا مۇھتاج ئەمەس» دەيتتى. بۇتلارغا ئاتىغان ھەسسەسىدىن ئاللاھقا ئاتىغان ھەسسەسىگە بىرەر نەرسە قوشۇلۇپ قالسا، ئۇنى بۇتلارنىڭ ھەسسەسىگە قايتۇرۇۋېتەتتى). ئۇلارنىڭ قارارى نېمىدېگەن قەبھ» (6:136).

5. بۇتلارغا قىلىنىدىغان ئىبادەت تۈرلىرىدىن يەنە دېھقانچىلىق مەھسۇلاتلىرى ۋە چاھاربايلارنى نەزىر قىلىش ئادىتى ئىدى. ئاللاھ تەئالا «قۇرئان كەرىم» دە مۇنداق دەيدۇ: ﴿وَقَالُوا هَذِهِ أَنْعَامٌ وَحَرْثٌ حِجْرٌ لَا يَطْعَمُهَا إِلَّا مَنْ نَشَاءُ بِرِغْمِهِمْ وَأَنْعَامٌ حُرِّمَتْ ظُهُورُهَا وَأَنْعَامٌ لَا يَذْكُرُونَ اسْمَ اللَّهِ عَلَيْهَا افْتِرَاءً عَلَيْهِ سَيَجْزِيهِمْ بِمَا كَانُوا يَفْتَرُونَ﴾ «ئۇلار ئۆزلىرىنىڭ گۇمانىچە: «بۇ ھايۋانلار ۋە ئېكىنلەر (مەئبۇدلىرىمىزغا خاس بولۇپ،



باشقىلارغا) ھارامدۇر. ئۇلارنى پەقەت بىز خالىغان ئادەملەرلا يەيدۇ، بۇ ھايۋانلارنى مىنىش ھارامدۇر. بۇ ھايۋانلارنى بوغۇزلىغاندا، ئاللاھنىڭ ئىسمىنى ئېيتىشقا بولمايدۇ، دېدى. ئۇلار ئاللاھقا يالغان چاچلىدى، ئاللاھ ئۇلارنى يالغان چاچلىغانلىقى ئۈچۈن جازالایدۇ» (6:138).

6. ئەرەبلەرنىڭ بۇتلارغا قىلىدىغان نەزىر-چىراغلىرىدىن يەنە بەھىيرە، سائىبە، ۋەسىيلە ۋە ھام قاتارلىقلار بار ئىدى.

ئىبنى ئىسھاق رەھىمەھۇللاھ مۇنداق دېگەن: بەھىيرە (قۇلقى يېرىلغۇچى) سائىبە (ئۆزىنى ئازاد قىلغۇچى) نىڭ چىشى بوتىلىقى بولۇپ، تۆگە ئۇدا ئونى چىشى توغۇپ، ئارىدا بىرنىمۇ ئەركەك تۇغمىسا، ئۇلار ئۇنى سائىبە دەپ ئاتاپ ئىشتىن ئازاد قىلىپ ئۆز مەيلىگە قويۇۋېتەتتى. شۇنىڭ بىلەن ئۇنى مىنىشكە، يۇڭىنى قىرقىپ پايدىلىنىشقا ۋە ئۇنىڭ سۈتىنى مېھماندىن ئۆزگىلەرنىڭ سېغىپ ئىچىشىگە بولمايتتى. تۆگە مۇشۇ نامغا ئېرىشكەندىن كېيىن، يەنىلا چىشى تۇغسا، ئۇنىڭ قۇلقى يېرىلىپ ئانىسى بىلەن قويۇۋېتىلەتتى. بۇنىمۇ ئانىسىغا ئوخشاش مىنىشكە، يۇڭىنى قىرقىشقا ۋە سۈتىنى مېھماندىن ئۆزگىلەرنىڭ ئىچىشىگە بولمايتتى. مانا بۇ سائىبە (ئۆزىنى ئىشلەشنىن ئازاد قىلغان تۆگە) نىڭ كەنجى چىشى بوتىلىقى بەھىيرە (قۇلقى يېرىلغان چىشى تۆگە) ئىدى.

ۋەسىيلە — ئۇدا ئونى بەش قورساققا قوش كېزەكلەپ ھەممىسىنى چىشى تۇغقان قوي بولۇپ، ئارىدا بىرنىمۇ ئەركەك تۇغمىسا، ئۇلار بۇ قوينى «ئۇلغۇچى» دېگەن مەنىدە «ۋەسىيلە» دەپ ئاتايتتى. مۇشرىكلار ئۇ قوينىڭ شۇنىڭدىن كېيىن تۇغقان قوزلىرىنى «بۇ ئەللىرىمىزگە خاستۇر، خوتۇنلىرىمىز يېيىشكە بولمايدۇ» دەيتتى. ناۋادا شۇنىڭدىن بىرەرسى ئۆلۈپ قالسا، ئۇنى ئەر-ئايال ئورتاق يېيىشكە بولاتتى.

ھام — نەسىللىك ئەركەك تۆگە بولۇپ، ئۇ چاچقان چىشى تۆگە ئۇدا ئونى چىشى تۇغسا، ئۇ ھام (ئۆزىنى قوغدىغۇچى) دەپ ئاتىلاتتى. شۇنىڭدىن كېيىن ئۇنى مىنىشكە، يۇڭىنى قىرقىشقا بولمايتتى. ئەمما، ئۇنىڭدىن تۆگىگە چاپتۇرۇپ پايدىلانسا بولاتتى.

ئاللاھ تەئالا بۇ ھەقتە تۆۋەندىكى ئايەتنى نازىل قىلدى: ﴿مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَكِنَّ الَّذِينَ كَفَرُوا يَفْتَرُونَ عَلَى اللَّهِ الْكَذِبَ وَأَكْثَرُهُمْ لَا يَعْقِلُونَ﴾ «ئاللاھ بەھىيرە، سائىبە، ۋەسىيلە ۋە ھاملارغا (يۇقىرىقىدەك قىلىشنى) بۇيرىغىنى يوق، لېكىن كاپىرلار ئاللاھقا يالغاننى چاچلايدۇ، ئۇلارنىڭ تولىسى (بۇنىڭ يالغانلىقىنى) چۈشەنمەيدۇ» (5:103)؛ ﴿وَقَالُوا مَا فِي بُطُونِ هَذِهِ الْأَنْعَامِ خَالِصَةٌ لَذُكُورِنَا وَمَحْرَمٌ عَلَىٰ أَرْوَاجِنَا وَإِنْ يَكُن مِيتَةً فَهُمْ فِيهِ شُرَكَاءُ﴾ «ئۇلار: «بۇ ھايۋانلارنىڭ





ئەرەبلەر يەنە جىنكەش كاھىنلارنىڭ ۋە مۇنەججىم ئەررافلارنىڭ خەۋەرلىرىگە ئىشىنىدۇ. كاھىن دېگىنىمىز، كەلگۈسى ئىشلاردىن ئۇنى خەۋەردار قىلىش بىلەن شۇغۇللىنىدىغان ۋە مەخپىي سىرلارنى بىلىمىز دەپ دەۋا قىلىپ يۈرۈپىدىغانلار ئىدى. ئۇلارنىڭ ئىچىدە غەيبىي خەۋەرلەرنى جىن ئارقىلىق بىلىمەن دەيدىغانلىرى ۋە ئۆزگىچە ئىقتىدارى بىلەن غەيبىي بىلىمەن دەيدىغانلىرى، ھەتتا سورىماقچى بولغان سوئال، قىلماقچى بولغان ئىش ياكى يۈز بېرىش ئالدىدا تۇرغان ئەھۋاللارنى مەلۇم بېشارەت ۋە مەلۇماتلار بىلەن بىلىدىغانلىقىنى دەۋا قىلىدىغانلىرىمۇ بار ئىدى.

ئوغرىلىق يۈز بەرگەن ئورۇن ۋە يىتىپ كەتكەن نەرسە دېگەندەكلەرنى بىلىمەن دەيدىغانلار ئەرراق دەپ ئاتىلاتتى.

مۇنەججىم دېگىنىمىز، يۇلتۇز، سەييارىلارغا قاراپ ۋە ئۇنىڭ يۆنىلىشى ۋە ۋاقىت مىقدارىنى كۆزىتىپ، كەلگۈسىدە يۈز بېرىدىغان ۋەقەلەرنى بىلەلەيدىغانلىقىنى دەۋا قىلىدىغانلار ئىدى. مۇنەججىملەرنىڭ خەۋىرىگە چىن پۈتۈش ماھىيەتتە يۇلتۇزلارغا چوقۇنغانلىق بولاتتى. مەسىلەن: پالانى يۇلتۇزنىڭ ئاسماندا پەيدا بولۇشى بىلەن يامغۇر ياغدى دەپ ھۆل-يېغىنلارنى مەلۇم يۇلتۇزغا باغلاش يۇلتۇزلارغا ئېتىقاد قىلىشنىڭ ئىپادىلىرىدندۇر.

ئۇلاردا يەنە تىبەرە (مەلۇم شەيئىدىن شۇم پال ئېلىش) ئادىتى بار ئىدى. ئەسلىدە ئۇ مۇنداق ئىش ئىدى: ئۇلار مەلۇم ئۇچار قۇش ياكى كىيىك قاتارلىق ھايۋانلارنىڭ قېشىغا كېلىپ ئۇنى ئۆرگۈنەتتى - دە، ھايۋان ئوڭ تەرەپنى بېسىپ ماڭسا، ئىرادە قىلغان ئىشلىرىغا راۋان بولاتتى ۋە ئۇنى بەرىكەت ھېسابلايتتى. ناۋادا ئۆرگۈتۈلگەن ھايۋان چەپ (سول) تەرەپنى بېسىپ ماڭسا، بۇ ئىشىدىن توختايتتى ۋە ئۇنى «شۇملۇقنىڭ بېشارىتى» دەپ بىلەتتى. شۇنىڭدەك يەنە، يول ئۈستىدە ئۇچرىغان ئۇچار قۇش ۋە باشقا ھايۋانلاردىنمۇ پال ئالاتتى. ئۇلارنىڭ توشقاننىڭ ئوشۇق سۆڭىكىنى ئېسىۋېلىشى، مەلۇم ئاي-كۈنلەر، ھايۋاناتلار، تۇرالغۇ-جاي ۋە خوتۇن كىشىلەردىن شۇم پال ئېلىشلىرى، ئەدۋا (تۈگىلەردە بولىدىغان قوتۇر) كېسىلىدىن ۋە مۇشۇكىياپلاقتىن شۇملۇق ھېس قىلىشلىرى مۇشۇ تىبەرە ئەقىدىسىگە ياتىدۇ. ئۇلارنىڭ قارىشىچە، ئۆلتۈرۈلگۈچىنىڭ قان قىساسى ئېلىنمىسا، ئۇنىڭ (كۆڭلى) تەسكىن تاپماسمىش ۋە ئۇنىڭ روھى مۇشۇكىياپلاقتا ئايلىنىپ، چۆل-جەزىرىلەردە سەرسان بولۇپ يۈرۈپ، ھەققىمىنى ئېلىنغان دېگەندەك: «ھۇق، ھۇق» دەپ توۋلارمىش، ئۇنىڭ قىساسى ئېلىنىپ، ھەق ئۆز جايىغا قارار تاپقۇزۇلسا، ئۇنىڭ روھى تەسكىن تېپىپ ئارام ئالارمىش ۋە ھاكەزالار

...





جاھىلىيەت ئاھالىسىنى ئەنە شۇنداق بۇزۇق ئەقىدە ۋە ئەۋھام-خۇراپاتلار قاپلاپ كەتكەن بولسىمۇ، ئۇلاردا ئىبراھىم ئەلەيھىسسالامنىڭ دىنىدىن مەلۇم پائالىيەتلەر يەنىلا ساقلىنىپ قالغانىدى. مەسىلەن، بەيتۇللاھنى ئۇلۇغلاش ۋە ئۇنى تاۋاپ قىلىش، ھەج قىلىش، ئۆمرە قىلىش، ئەرافاتقا چىقىش، مۇزدەلفىدە قونۇش ۋە بەيتۇللاھقا تۆگە ھەدىيە قىلىش قاتارلىقلار. لېكىن، ئۇلار بۇ پائالىيەتلەرگە نۇرغۇن بىدئەتلەرنى قوشۇۋېلىپ، ئىبراھىم ئەلەيھىسسالام يولغا قويغان دىننىڭ ئوبرازىنى تولمۇ خۇنۇكلەشتۈرۈۋەتكەنىدى.

قۇرەيشلەر ئۆزلىرىنى بىز ئىبراھىم ئەلەيھىسسالامنىڭ ئەۋلادى، ھەرەم ئەھلىسى، بەيتۇللاھنىڭ خادىملىرى ۋە مەككە ئاھالىسىدۇرمىز، ھېچقانداق بىر ئەرەب ئورۇن ۋە مەرتەۋە جەھەتتە بىزگە يېتەلمەيدۇ دەپ ھېسابلىشىمۇ شۇ بىدئەت خۇراپاتقا ياتىدىغان ئىشلاردىن ئىدى. ئۇلار ئۆزلىرىنى «ھىمىس» (ھەر جەھەتتە ئەركىن) دەپ ئاتايتتى. شۇڭا، ئۇلار ھەج دەپ بىزنىڭ ھەرەم زېمىنىدىن ھالال جايغا چىقىشىمىزنىڭ ھاجىتى يوق دەپ، ئەرافاتتا ۋۇقۇق (مەلۇم ۋاقىت تۇرۇش) قىلمايتتى ۋە ئىفازە (ئەرافاتتىن مۇزدەلفىگە قايتىش) قىلمايتتى. مۇزدەلفىدىنلا ھەرەمگە يېنىپ كىرەتتى. ئاللاھ تەئالا بۇ ھەقتە تۆۋەندىكى ئايەتنى نازىل قىلدى: ﴿ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ﴾ «ئاندىن كېيىن سىلەر (ئەرەفاتتىن) كىشىلەر قايتقان جاي بىلەن قايتىڭلار» (2:199).

ئاشۇ بىدئەتلەر ئىچىدە يەنە ھىمىسلەر ئىھرام ئىچىدە قېتىق ۋە ياغ ئويۇتسا بولمايدۇ؛ ئىھرام ئىچىدە يۇڭ ئۆي (كىگىز ئۆي) لەرگە كىرىپ ئولتۇرسا بولمايدۇ؛ ئىھرام ئىچىدە قېرىم ۋە چەرىملەردىن ياسالغان ئۆيلەردىن باشقا ئۆيلەردە سايدىسا بولمايدۇ دېگەن سەپسەتلەرمۇ بار ئىدى.

ئۇلار يەنە ھەرەمنىڭ سىرتىدىكىلەر ھەج ياكى ئۆمرىگە كەلگەندە ھەرەم سىرتىدىن بىرگە ئېلىپ كەلگەن ئاش-ئوزۇقلارنى ھەرەم ئىچىدە يېيشكە بولمايدۇ دەپ قارايتتى. ھەرەم سىرتىدىن كەلگەنلەرنى بەيتۇللاھنى تۇنجى قېتىم تاۋاپ (تاۋاپ قۇدۇم) قىلغاندا «ھىمىس» لەرنىڭ كىيىمىنى كىيىپ تاۋاپ قىلىشقا بۇيرۇيتتى. ئەگەر ئۇلارنىڭ كىيىمى تېپىلمىسا، ئەرلەر قىيالىنچاق تاۋاپ قىلاتتى. ئاياللار بولسا كىيىمنىڭ ھەممىسىنى سېلىپ تاشلىۋېتىپ، پەقەت سىرتىغا كىيىدىغان ئالدى ئوچۇق بىر چادىر بىلەنلا تاۋاپ قىلاتتى ۋە مۇنداق دەپ مېڭىشى كېرەك ئىدى:

ئاشكارا بولۇر بۈگۈن بەزىسى يا ھەممىسى،  
ھالال بولماس ئۇنىڭدىن بولغىنى ئاشكارىسى.





ئاللاھ تەئالا بۇ ھەقتە تۆۋەندىكى ئايەتنى نازىل قىلدى: ﴿يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ﴾ «ئى ئادەم بالىلىرى! ھەر ناماز ۋاقتىدا (ياكى تاۋاپ ۋاقتىدا ئەۋرىتىڭلارنى سەتىرى قىلىپ تۇرىدىغان) كىيىمڭلارنى كىيىڭلار» (7:31).

ناۋادا تاۋاپچىلار ھەرەمنىڭ سىرتىدىن ئېلىپ كەلگەن كىيىمى بىلەن تاۋاپ قىلىپ سالسا، ئۇ كىيىمنى تاۋاپتىن كېيىن چوقۇم چۆرۈۋېتىش كېرەك ئىدى. ئۇنىڭدىن ھېچ كىشى پايدىلانسا بولمايتتى.

ئاشۇ بىدئەتلەردىن يەنە، ئۇلار (يەنى مەككىلىكلەر) ھەجگە ئېھرام باغلاشقا ھالەتتە ئۆيلىرىگە كىرىپ چىقىشقا توغرا كەلگەندە، ئۆيىنىڭ ئىشىكىدىن كىرىپ چىقماي، ئۆيىنىڭ ئارقا تېمىنى تېشىپ، سۈڭۈچ ئېچىپ شۇ يەردىن كىرىپ چىقاتتى ۋە بۇ ئاۋارچىلىقنى ساۋابچىلىق دەپ ئېتىقاد قىلاتتى. بۇنىمۇ «قۇرئان كەرىم» سۈرە بەقەرە 189 - ئايەتتە چەكلىۋەتتى.

مانا بۇ (شېرىك ئېتىقاد، بۇتلارغا چوقۇنۇش، ناتوغرا ئوي - خىيال، خۇراپاتلارغا ئىشىنىش) مۇتلەق كۆپ ساندىكى ئەرەبلەر ئېتىقاد قىلىپ كەلگەن دىيانەت ئىدى. شۇنىڭ بىلەن بىرگە يەنە يەھۇدىي دىنى، خرىستىئان دىنى ۋە سابئىيەت دىنىلىرىمۇ ئەرەب تۇپرىقىدا خېلى چوڭقۇر يىلتىز تارتقانىدى.

## يەھۇدىي دىنى

يەھۇدىيلارنىڭ ئەرەب زېمىنلىرىغا كۆچۈپ كېلىپ ماكانلاشقان دەۋرى (ئاز دېگەندە) مۇنداق ئىككى باسقۇچنى ئۆز ئىچىگە ئالىدۇ:

1. يەھۇدىيلارنىڭ بابىلىيە ۋە پەلەستىندىكى ئاشورىيىلەرنىڭ ئىشغالىيەت دەۋرىدىكى كۆچۈشى.

بۇ قېتىمقى كۆچۈش مىلادىدىن بۇرۇنقى 587 - يىلى پادىشاھ بۇختى نەسر ئۇلارنىڭ يەھۇدىي ھەيكىلىنى چېقىپ تاشلاپ، يۇرت - ماكانلىرىنى ۋەيران قىلىپ، قاتتىق ئىسكەنجىگە ئالغانلىقتىن كېلىپ چىققان. بۇ قېتىم ئۇلارنىڭ كۆپ قىسمى ئەسىر ئېلىنىپ بابىلىغا يالاپ كېتىلگەن. ئاز بىر قىسمى پەلەستىندىن ھىجاز تەرەپكە قېچىپ كېلىپ، ھىجازنىڭ شىمالىدا ئولتۇراقلىشىپ قالغان.

2. يەھۇدىيلارنىڭ مىلادىيە 70 - يىلى رۇم (بۇ شەرقىي رىم ئىمپېرىيىسى ياكى شەرقىي ۋىزانتىيە ئىمپېرىيىسى دەپمۇ ئاتىلىدۇ) لۇق ھەربىي قوماندان بىنتوتوسنىڭ پەلەستىننى ئىشغال قىلىۋالغاندىن كېيىنكى مەزگىلدىكى كۆچۈشى.







بۇ قېتىمقى كۆچۈشمۇ ئوخشاشلا رۇملۇقلارنىڭ يەھۇدىيلارنى قىرغىن قىلىپ، ئۇلارنىڭ ھەيكىلىنى چىقىپ تاشلاپ ۋە يۇرت-ماكانلىرىنى خاراب قىلىۋەتكەنلىكىدىن بولغان. بۇ جەرياندىمۇ بىر قانچە يەھۇدىي قەبىلىسى ئەرەب زېمىنىدىن ھىجاز تەۋەلىكىگە كۆچۈپ كېلىپ، يەسرەب (مەدىنە مۇنەۋۋەر)، خەيبەر ۋە تەيما قاتارلىق جايلاردا ئولتۇراقلاشقان ۋە بۇ يەرلەردە يىزا، كەنت، شەھەر سېپىلى ۋە ھەربىي قەلئەلەرنى تەسىس قىلغان. بۇ كۆچمەنلەرنىڭ تەسىرى سەۋەبىدىن بىر قىسىم ئەرەب ئاھالىسى يەھۇدىي دىنىغا ئېتىقاد قىلغان، ھەتتا بۇ دىن ئىسلام دىنى مەيدانغا كېلىشتىن ئىلگىرى ۋە ئىسلام دىنى مەيدانغا كېلىش ھارپىسىدا يۈز بەرگەن سىياسىي ۋەقەلەردە ئالاھىدە تەسىرى بار دىنلارنىڭ بىرى بولۇپ قالغان. ئىسلام دىنى مەيدانغا كەلگەن مەزگىللەردە مەشھۇر يەھۇدىي قەبىلىلىرىدىن خەيبەر، نەزىر، مۇستەلىق، قۇرەيزە ۋە قەينۇقا قاتارلىق قەبىلىلەر بار ئىدى. سەمھۇدى «ۋەفائۇلۇۋەفا» دېگەن كىتابىنىڭ 116 - بېتىدە «ئەينى چاغدا يەھۇدىي قەبىلىلىرىنىڭ سانى 20دىن ئاشاتتى» دەپ كۆرسەتكەن.

يەھۇدىي دىنى يەمەنگە كاپىتان ئەسئەد ئىبنى ئەبى كەربىننىڭ ۋاستىسى بىلەن كىرگەن. ئۇ ئەسئەد يەسرەبكە ھەربىي ۋەزىپە ئۆتەشكە كەلگەن ۋە ئۇ يەردە يەھۇدىي دىنىنى قوبۇل قىلىپ، قايتىشتا بەنى قۇرەيزە يەھۇدىيلىرىدىن ئىككى يەھۇدىي ئالىمى يەمەنگە بىللە ئېلىپ كەتكەن. شۇنىڭ بىلەن يەھۇدىي دىنى يەمەن تۇپرىقىدا تارقىلىشقا ۋە كېڭىيىشكە باشلىغان. ئەسئەد ئالەمدىن ئۆتۈپ يەمەنگە ئۇنىڭ ئوغلى يۈسۈپ زۇننەۋاس تەخت ۋارىسى بولغاندىن كېيىن، ئۇ نەجران (يەمەننىڭ ئەينى چاغدىكى پايتەختى) لىق خرىستىئانلارغا ھۇجۇم قوزغاپ، ئۇلارنى يەھۇدىيەت دىنىغا ئېتىقاد قىلىشقا زورلىغان. ئۇلار يۈسۈپنىڭ چاقىرىقىغا ئۈنمىغاندا، ئۇ ئاكوپ كولىتىپ ئوت قويۇپ، خرىستىئانلارنى چوڭ - كىچىك، ئەر - ئايال، قېرى - ياش، ئوغۇل - قىز دەپ ئايرىماي ئوتقا تاشلاپ كۆيدۈرۈۋەتكەن. ئېيتىشلارغا قارىغاندا، بۇ قېتىمقى پاجىئەدە ئۆلتۈرۈلگەنلەرنىڭ سانى 20 مىڭدىن 40 مىڭغا قەدەر ئىكەن. بۇ ۋەقە مىلادىيە 523 - يىلى 10 - ئايدا يۈز بەرگەن. «قۇرئان كەرىم» مۇ بۇ ۋەقەنىڭ بىر قىسمىنى سۈرە بۇرۇجدا ﴿قَاتِلِ أَصْحَابَ الْأَخْذُودِ﴾ «ئۆرەك ئىگىلىرىگە لەنەت قىلىندى» دەپ زىكرى قىلغان.



### خرىستىئان دىنى

خرىستىئان دىنى ئەرەب زېمىنىغا ھەبەشلەر ۋە رۇملۇقلارنىڭ مۇستەملىكىچىلىك قولىنى سونۇشىغا ئەگىشىپ كىرگەن. ھەبەشلەر يەمەننى مىلادىيە 340 - يىلى



تۇنجى قېتىم بېسىۋېلىپ، مىلادىيە 378 - يىلىغىچە مۇستەملىكە قىلغان. دەل مۇشۇ مەزگىلدە خرىستىئان دىن تارقانقۇچىلىرى يەمەن تۇپرىقىدا كەڭ كۈشادە دىنىي تەرغىبات بىلەن شۇغۇللانغان.

ئۇنىڭدىن باشقا يەنە مۇشۇ مەزگىللەردە نەجران شەھىرىگە دۇئايى ئىجابەت خىسلەتلىك بىر زاھىد كىشى (ئۇنىڭ ئىسمى فەبەمىيون دېيىلەتتى) كىرىپ كەلگەن ۋە ئۇلارنى خرىستىئان دىنىغا دەۋەت قىلغان. ئۇنىڭ توغرا سەھمىيىتىنى ۋە دىنىي ئىخلاسىنى كۆرگەن نەجران ئاھالىسى تېزلا ئۇنىڭ چاقىرىقىغا ئاۋاز قوشۇپ خرىستىئان دىنىغا يۈزلەنگەن.

ھەبەشلەر يەمەننى ئىشغال قىلغاندىن كىيىن، ئۇلار ئۇخدۇد ۋە قەسنى پەيدا قىلغان يۈسۈپ زۇننەۋاسقا قارشى يول تۇتتى. ئەبىرەھە ھۆكۈمىتى سىياسىي ئۈستۈنلۈكىدىن پايدىلىنىپ، خرىستىئان دىنىنى كەڭ كۆلەمدە تەشۋىق قىلدى، ھەتتا ئۇنىڭ ئاكتىپچانلىقى شۇ دەرىجىگە يەتتىكى، ئۇ يەمەنگە بىر كەئبە بىنا قىلىپ، ئەرەب ھاجىلىرىنى ئاشۇ كەئبىنى تاۋاپ قىلىشقا يۈزلەندۈرمەكچى ۋە مەككىدىكى بەيتۇللاھنى يېقىۋەتمەكچى بولدى. شۇڭا، ئاللاھ تەئالا ئۇنى ئىككى جىنايىتى (ساختا زىيانلىق كەئبە بىنا قىلغانلىقى ۋە مۇقەددەس كەئبە بەيتۇللاھنى ۋەيران قىلماقچى بولغانلىقى) ئۈچۈن بىراقلا تۇتتى.


خرىستىئان دىنىنى يەنە شامدىكى غەسسان ئەرەبلىرى، تەغلىب، تەي قەبىلىلىرى ۋە ئۇنىڭدىن باشقا رۇملۇقلارغا چېگرىداش قوشنا مىللەتلەر قوبۇل قىلغان، ھەتتا ھىيرە پادىشاھلىرى ئىچىدە خرىستىئان دىنىغا ئېتىقاد قىلغۇچىلار بولغان.

## مەجۇسىيەت دىنى

ئەمما، مەجۇسى (يەنى ئاتەشپەرەسلىك) دىنى ئاساسەن ئىرانغا چېگرىداش بولغان جايلاردىكى ئەرەبلەرگە تارقالغان. شۇڭا، بۇ دىننىڭ ئېتىقادچىلىرى ئىراق، بەھرەين، ھەجەر ۋە ئەرەب دېڭىز ساھىلى رايونلىرىغا يېقىن جايلاردا كۆپ سانلىقنى ئىگىلىگەن. شۇنىڭدەك يەنە ئىرانلىقلار يەمەننى مۇستەملىكە قىلغان مەزگىلدە بىر قىسىم يەمەنلىكلەر مۇ بۇ دىنغا كىرگەن.

## سابئىيەت دىنى

سابئىيەت دىنى توغرىسىدا ئېلىپ بېرىلغان ئىراق ۋە ئۇنىڭدىن باشقا جايلاردىكى قىدرىپ تەكشۈرۈش ۋە ئارخېئولوگىيىلىك تەتقىقاتلار بۇ دىننىڭ



ئىبراھىم ئەلەيھىسسالامنىڭ قەۋمى كەلدانىيەلەرنىڭ دىنى ئىكەنلىكىنى ئىسپاتلىدى. بۇ دىنغا قەدىمقى ئۆتمۈشتە شام ۋە يەمەن ئاھالىلىرىدىن نۇرغۇن خەلقلەر ئېتىقاد قىلغان. بىراق، يەھۇدىي ۋە خرىستىئان دىنلىرىدىن ئىبارەت يېڭى دىنلارنىڭ ئارقىمۇ ئارقا مەيدانغا كېلىشىگە ئەگىشىپ، ساپئىيەت دىنىنىڭ دىنى قۇرۇلمىلىرى بۇزۇلۇپ، پائالىيىتى ئاجىزلىشىپ ئاستا-ئاستا يوقالغان. شۇنداقىمۇ بۇ دىننىڭ قالدۇق تەسىرى مەجۇسىي (ئاتەشپەرەس) لار ياكى مەجۇسىيلارغا چېگرىداش ئىراق ئەرەبلىرى ۋە ئەرەب دېڭىزى بويىدىكى ئاھالىلەردە ئەينى ۋاقىتلارغىچە مەۋجۇد بولۇپ تۇرغان.

### ئەرەبلەرنىڭ دىنى ئەھۋالى

يۇقىرىدا بىز تىلغا ئېلىپ ئۆتكەن دىنلار ئىسلام دىنى مەيدانغا كېلىش ھارپىسىدا ئەرەبلەر ئېتىقاد قىلىپ كېلىۋاتقان دىنلار بولۇپ، بۇ دىنلارنىڭ ھەممىسى ھەر جەھەتتىن يېمىرىلىش ۋە يوقىلىش گىردابىغا بېرىپ قالغانىدى. ئۆزلىرىنى ئىبراھىم ئەلەيھىسسالامنىڭ دىنىدا دەۋالغان مۇشرىكلار ئىبراھىم ئەلەيھىسسالام ئېلىپ كەلگەن دىن - شەرىئەت ئەھكاملىرىنىڭ ئەھرى - پەرمان ۋە نەھىي - مۇنكەر بەلگىلىمىلىرىدىن كۆپ يىراق ئىدى ۋە ئىبراھىم ئەلەيھىسسالامنىڭ شەرىئىتىدە كۆرسىتىلگەن ئېسىل ئەخلاقىلار سەل قارىلىپ، گۇناھ - مەئسىيەتلەر كۆپىيىپ كەتكەنىدى. زاماننىڭ ئۆتۈشىگە ئەگىشىپ، ئۇلارنىڭ دىنى پائالىيەتلىرىدە بۇددىستلارنىڭكىگە ئوخشاش شېرىك ۋە خۇراپى ئۆرپ - ئادەتلەر ئارقا - ئارقىدىن پەيدا بولدى، ھەتتا بۇ خۇراپاتلار ئۇلارنىڭ ئىجتىمائىي، سىياسىي ۋە دىنىي ھاياتىغا زور دەرىجىدە تەسىر كۆرسەتتى.

يەھۇدىي دىنىنى ئالساق، ئۇ بەئەينى رىياخور، كۆز بويماچىلىق ۋە دىنى سۇيىقەستىمەل قىلىدىغان قۇرۇق دەۋا - دەستۇرغا ئايلىنىپ قالغان بولۇپ، دىنىي ئۆلىمالىرى ئۇلارنىڭ ئىككىنچى خۇداسىغا ئايلىنىپ قالغانىدى. ئۇلار خەلق ئارىسىدا ئۆز خاھىشلىرى بويىچە ھۆكۈم چىقىرىپ، ئاۋام خەلقىنىڭ كۆڭلىدىن كەچكەن ئوي - خىياللىرى ۋە تىل - ھەرىكەتلىرىدىنمۇ ھېساب ئالاتتى. ئۇلارغا نىسبەتەن دىن - شەرىئەت دەپسەندە قىلىنسىمۇ، خۇداسىزلىق ۋە كۇپرى ئېقىمى يامراپ ئەۋج ئېلىپ كەتسىمۇ، ھەتتا ئاللاھ تەرغىپ قىلغان ئىلاھىي تەلىماتلار سەل قارالسىمۇ مەيلى ئىدىكى، قولىدىكى ھوقۇق ۋە ماددىي مەنپەئەتتىن ئايرىلىپ قالمىسىلا باشقا ھەممە ئىش ئۇلار ئۈچۈن ھېچ نەرسە ئىدى.





خىرىستىئان دىنىمۇ چۈشەنمەك قىيىن بولغان زىددىيەتلىك نەزەرىيەلەرنىڭ يىغىندىسىغا ئايلىنىپ قالغان بولۇپ، ئىبادەتلىرى بۇ تىپىدە سەلىككە ئوخشاش خىلمۇخىل مۇراسىم ۋە رىياكارلىقلاردىن ئىبارەت ئىدى. ئۇلار ئاللاھ بىلەن بەندە ئوتتۇرىسىدا ئاجايىپ مۇجەمەل بىر خىل غەلىتە مۇناسىۋەتنى بايان قىلىش ئارقىلىق تەلىماتلىرى ئەرەب ئىتىقادچىلىرىنىڭ كۆنگەن تۇرمۇش ئادىتىدىن كۆپ يىراق بولغاچقا، ئۇلارنىڭ دىلىدا بۇ دىندىن سۆيۈنۈش، رازىمەنلىك ۋە قانائەتلىنىش تۇيغۇسى يوق ئىدى. ئەمما، ئۇنىڭدىن ۋاز كېچىشكەمۇ ھەم يېتىنالىمىتى.

ئەرەبلەرنىڭ باشقا دىندىكى ئىتىقادچىلىرىنىڭ ئەھۋالىمۇ مۇشۇرىكلارنىڭ ئەھۋالىغا تامامەن ئوخشاشتى. ئۇلار گويىا بىر قېلىپتا قۇيۇلغاندەك، بىر جامدىن سۇ ئىچكەندەك، ئۆرپ-ئادەت، پىسخىكا ۋە ئەقىدە جەھەتلەردە بىر-بىرىدىن كۆپ پەرقلەنمەيتتى.



## جاھىلىيەت دەۋرىدىكى ئەرەب جەمئىيىتى

بىز ئالدىنقى بابلاردا ئەرەب يېرىم ئارىلىنىڭ سىياسىي ۋە دىنىي ئەھۋالى بىلەن تونۇشۇپ چىقتۇق. ئەمدى ئارال خەلقىنىڭ ئىجتىمائىي، ئىقتىسادىي ۋە ئەخلاقىي ئەھۋاللىرى بىلەن تونۇشۇپ باقايلى!

### جاھىلىيەت دەۋرىدىكى ئەرەبلەرنىڭ ئىجتىمائىي ئەھۋالى

جاھىلىيەت دەۋرىدىكى ئەرەب جەمئىيىتىدە ئەھۋالى بىر-بىرىگە ئوخشاشمايدىغان ئىجتىمائىي تەبىقىلەر مەۋجۇد ئىدى. باي ئاقسۆڭەكلەر تەبىقىسىدىكى ئەرلەرنىڭ ئائىلىۋى ئورنى ناھايىتى ئۈستۈن بولۇپلا قالماي، ھەتتا بۇ تەبىقىنىڭ خوتۇن-قىزلىرىمۇ تولۇق تاللاش ئەركىنلىكى ۋە سۆز ئەركىنلىكىگە ئىگە ئىدى. بۇ تەبىقىنىڭ خوتۇن-قىزلىرى قاتتىق ھۆرمەتلىنەتتى ۋە ئۇلارنىڭ ئىپپەت نومۇسى ئۈچۈن قىلچىلار شىلتىلىپ قانلار تۆكۈلەتتى. بىرەر كىشى ئەلنىڭ نەزىرىدە يۈكسەك ئورۇنغا ئىگە بولغۇسى، ساخاۋەت ۋە شىجائەت پەزىلىتى بىلەن ماختالغۇسى كەلسە، كۆپىنچە ھاللاردا قىز-خوتۇنلارنىڭ تىلىغا مۇراجىئەت قىلاتتى. ئاياللار خالىسا قەبىلىلەرنى تىنچلىققا باشلايتتى، خالىسا قەبىلىلەر ئارا ئۇرۇش ئوتلىرىنى ياقاتتى. شۇنداقسىمۇ ئەرلەر يەنىلا ئائىلىنىڭ تولۇق ھوقۇقلۇق باشلىقى ۋە ئائىلىنىڭ قانۇنىي ئىگىسى ئىدى. ئەر-خوتۇنلۇق مۇناسىۋەت ئادەتتە ئائىلە باشلىقىنىڭ قوشۇلىشى بىلەن توي مۇراسىمى ئۆتكۈزۈلگەندىن كېيىن كۈچكە ئىگە بولاتتى. قىز-خوتۇنلار ئۆز بېشىمچىلىق قىلىپ ئىگە چاقىلىرىنىڭ كېيىنى يېرىۋېتەلمەيتتى.

يۇقىرى ئاقسۆڭەكلەر تەبىقىسىنىڭ ئىجتىمائىي ئەھۋالى مانا مۇشۇنداق بولۇۋاتقان بىر پەيتتە، تۆۋەن ۋە ئوتتۇرا تەبىقىدىكى ئەر-ئاياللار ئارىسىدا بىر قىسىم پەس تەبىئەتلىك كىشىلەرنى يوق دېگىلىمۇ بولمايتتى. بىز ئۇنداقلارنىڭ ئىجتىمائىي ئەھۋالىنى پەقەت شاللاقلق، ھاياسزلىق، بۇزۇق پاهىشۋازلىق ۋە شەھۋانىي باسقۇنچىلىق دېيىشتىن باشقا سۆز بىلەن ئىپادىلىيەلمەيمىز.





ئىمام ئەبۇ داۋۇد رەھىمەھۇللاھ ئائىشە رەزىيەللاھۇ ئەنھادىن نەقىل قىلغان بىر ھەدىستە مۇنداق دېيىلگەن: جاھىلىيەتنىڭ نىكاھ ئىشلىرى تۆت تۈرلۈك ئىدى. ئۇنىڭ بىرىسى كىشىلەر بۈگۈنكى كۈندە ئەمەل قىلىپ كېلىۋاتقان نىكاھلىنىش قائىدىسى ئىدى، يەنى ئەر تەرەپ ئايال تەرەپكە خېرىدارلىق قىلىپ ئەلچى يوللاش ۋە قىز تەرەپنىڭ ماقۇللۇقىنى ئالغاندىن كېيىن تويلىق مەھرى بېرىپ تويلىشىش. يەنە بىر خىل نىكاھ مۇناسىۋىتى بولسا، ئارىدا ئەر-خوتۇنلۇق مۇناسىۋەت بار بولغان ئىككىيلەننىڭ ئوتتۇرىسىدىكى مۇنداق ھالەتتۇر: خوتۇنى ھەيزىدىن پاك بولغاندا ئېرى خوتۇنغا: «پالانى ئەرگە خوتۇن بولۇپ ئۇنىڭ ئۇرۇغىنى ئالغىن» دەيتتى. خوتۇنى شۇ كىشىدىن ھامىلىدار بولمىغۇچە ئۇنىڭغا يېقىنچىلىق قىلمايتتى ۋە بىر جايدا ياتمايتتى. ئايالنىڭ شۇ ئەردىن قورساق كۆتۈرگەنلىكى ئېنىقلانسا، ئاندىن خالىسا بىر ئورۇندا بولاتتى، خالىسا بولمايتتى. ئۇلار بۇنى بالىسىنىڭ قابىلىيەتلىك ۋە سۈپەتلىك تۇغۇلىشىنى ئارزۇ قىلىپ شۇنداق قىلاتتى. شۇڭا، بۇ نىكاھ «نىكاھى ئىستىبزا» (ئۇرۇق ئېلىش نىكاھى) دەپ ئاتىلاتتى. ئۇچىنچى بىر خىلى، بىر قانچە (سانى ئونغا قەدەر) ئادەم جەم بولۇپ، بىرلا ۋاقىتتا بىرلا خوتۇنغا ئارقا-ئارقىدىن چاپاتتى. بۇ خوتۇن قورساق كۆتۈرۈپ تۇغقاندىن كېيىن، بىر قانچە كۈنى ئۆتكۈزۈۋېتىپ، ئاشۇ ئەرلەرنىڭ ھەممىسىگە ئادەم ئەۋەتىپ يىغاتتى. ھېچقايسىسىنىڭ كەلمەسلىكىگە ھەددى ئەمەس ئىدى. ئۇلار جەم بولغاندىن كېيىن ئايال ئۇلارغا ئۆزى رازى بولىدىغان بىرسىنىڭ نامىنى ئاتاپ: «مانا! قىلغان ئىشىڭلار ھەممىڭلارغا ئايان، مەن تۇغدۇم، پالانى! بالا سىزنىڭكى» دەيتتى. شۇنىڭ بىلەن بالا ئاشۇ ئەرگە مەنسۇپ بولاتتى. تۆتىنچى بىر خىلى، نۇرغۇن بۇرۇق (شاپاقچى)لار توپلىشىپ بىرلا خوتۇن بىلەن بىرگە بولاتتى. ئۇ خوتۇنمۇ قارشىلىق بىلدۈرمەيتتى. بۇلار ئاساسەن پاهىشە، بۇرۇق خوتۇنلار بولۇپ، ئۇلار (شاپاقچى) ئەرلەرنىڭ تېپىپ كېلىشىگە قولاي بولسۇن ئۈچۈن ئىشىك دېرىزىلىرىنىڭ ئۈستىگە بايراق چىقىرىپ قوياتتى. بۇنداق خوتۇنلار قورساق كۆتۈرۈپ تۇغسا، ھېلىقى ئەرلەر ھەممىسى يىغىلىپ قاپىكەش چاقىراتتى. ئاندىن كېيىن بۇ ھازام (ى) بالىنى ئاشۇ قاپىكەش پەرەز قىلىپ بېكىتكەن ئادەمگە مەنسۇپ قىلاتتى ۋە شۇنىڭ بالىسى بولۇپ قالاتتى. ئاللاھ تەئالا مۇھەممەد سەللەللاھۇ ئەلەيھى ۋەسەللەمنى پەيغەمبەر قىلىپ ئەۋەتىپ، جاھىلىيەت ئاھالىسىنىڭ ئاشۇ ناتوغرا نىكاھلىنىشى ۋە شەھۋەت ئادا قىلىش قىلمىشلىرىنى چەكلەپ، بۈگۈنكى ئىسلام دىنى يولغا قويغان ئادىل نىكاھ تۈزۈمىنى ئورناتتى (بۇ «سۇنەن ئەبۇ داۋۇد» نىڭ «كىتابۇننىكاھ» دېگەن بۆلۈمىنىڭ جاھىلىيەت دەۋرىدىكى نىكاھلىنىش ئۇسۇللىرى دېگەن بابىدا زىكرى قىلىنغان).





ئەرەبلەردە يەنە ئەر - خوتۇنلۇق مۇناسىۋەتنى قىلچىنىڭ بىسى ۋە نەيزىنىڭ تىغى ئورنىتىدىغان ئەھۋاللارمۇ بار ئىدى. بۇ ئاساسەن قەبىلىلەر ئارا يۈز بەرگەن ئۇرۇشلاردا غالىب تەرەپ مەغلۇب تەرەپنىڭ خوتۇن - قىزلىرىنى ئەسىرگە ئېلىپ، ئۇنى خوتۇن قىلىشتىن كېلىپ چىققان نىكاھ مۇناسىۋىتى بولۇپ، بۇ خوتۇنلاردىن دۇنياغا كەلگەن بالىلارنىڭ پېشانىسىدىكى نومۇس زېدىسى ئۆمۈرۋايەت ساقايمىتى .

ھەممىگە مەلۇمكى، ئەرەبلەر جاھىلىيەت دەۋرىدە كۆپ خوتۇنلۇق بولۇشتا چەكلىمىگە ئۇچرىمايدىغان خەلق ئىدى. شۇڭا، ئۇلاردا بىر ئەر ھەمىشە ئاچا - سىڭىللارنى بىر نىكاھتا ساقلايدىغان ئىشلارمۇ بار ئىدى. ئاتىسى نىكاھقا ئېلىپ قويۇۋەتكەن ياكى ئاتىسىدىن تۇل قالغان ئۆگەي ئانىلىرىنى ئۇيالىماي نىكاھقا ئالاتتى. ئەرلەرنىڭ تالاق ھوقۇقىمۇ چەكلىمە يوق ئىدى.

قىسقىسى، زىناخورلۇقتىن ئىبارەت بۇ پەسكەش قىلىق ھەرقايسى تەبىقىلەردە ئومۇملىشىپ كەتكەن بولۇپ، بىز بۇ پەسكەش ۋە پەسكەش قىلىقلاردىن سەسكىنىدىغان ئايرىم تېكى پاكىز ئەر ۋە ئاياللاردىن باشقا ھېچقايسى بىر تەبىقە ۋە بىر سىنىپنى بۇ رەزىللىككە چۈشۈپ قالمىغان دەپ ئىستىسنا قىلالمايمىز. ھەرھالدا ھۆر (ئازاد) ئاياللارنىڭ ئەھۋالى دېدەكلەرنىڭكىدىن كۆپ ياخشى ئىدى. پەسكەش ئاياللارنىڭ مۇتلەق كۆپ قىسمى ئاساسىي جەھەتتىن دېدەكلەر بولۇپ، ئاشكارىلىنىشىچە، جاھىلىيەت ئاھالىسىنىڭ كۆپ ساندىكىلىرى بۇ پەسكەش قىلىقلارغا چېتىلىپ قېلىشنى ئار - نومۇس ھېس قىلمايدىكەن. ئىمام ئەبۇ داۋۇد رەھىمەھۇللاھ ئەمرى ئىبنى شۇئەيبىتىن، ئۇ دادىسىدىن، ئۇ بوۋىسىدىن نەقىل قىلىپ ئېيتىدۇكى، بىر ئادەم: «ئى رەسۇلۇللاھ! پالانى مېنىڭ بالام، مەن ئۇنىڭ ئانىسى بىلەن بۇرۇن جاھىلىيەت ۋاقتىدا بىرگە بولغانىدىم» دېگەندە، پەيغەمبەر سەللەللاھۇ ئەلەيھى ۋەسەللەم: «ئىسلامدا جاھىلىيەت دەۋاسى ئاقمايدۇ، جاھىلىيەت دەۋرى كەلمەسكە كەتتى. بالا تۆشەك ئىگىسىنىڭ، زىناخور تاش كېسەك قىلىنىدۇ» دەپ جاۋاب بەرگەن. سەئىدى ئىبنى ئەبى ۋەققاس رەزىيەللاھۇ ئەنھۇ بىلەن ئەبىدى ئىبنى زەھەبىنىڭ زەھەبىنىڭ دېدىكىنىڭ ئوغلى (ئابدۇراھمان ئىبنى زەھەبى) توغرىسىدىكى ماجىراسىنىڭ تەپسىلاتى ھەممىگە ئايان.

جاھىلىيەتتە يەنە ئاتا - بالىلار مۇناسىۋىتىمۇ كۆپ خىل ئىدى. ئۇلارنىڭ بەزىلىرى بالىلىرىنى:

ئالدىمىزدا يورغىلىغان ئوماق بالىمىز،  
يەر يۈزىگە ئاجراپ چۈشكەن جىگەر پارىمىز.





دەپ ئەتىۋارلىسا، يەنە ئۇلاردىن قىزلارنىڭ نومۇس كەلتۈرۈشىدىن ۋە كۆپ چىقىمدار قىلىشىدىن قورقۇپ، ئۇلارنى تىرىك كۆمۈۋېتىدىغانلىرى، يوقسۇللۇق ۋە نامراتلىقتىن قورقۇپ بالىلىرىنى كىچىك ھالىتىدە جىمىقتۇرىۋېتىدىغانلىرىمۇ بار ئىدى. بۇ ھەقتە «قۇرئان كەرىم» نىڭ سۈرە ئەنئام 151 - ، سۈرە نەھل 58 — 59 - ۋە سۈرە بەنى ئىسرائىل 31 - ئايەتلىرىدە ئېنىق بايانلار بار. لېكىن، بۇنى «جەمئىيەتتە ئومۇملاشقان ئادەت» دەپ كېسىپ ئېيتالمايمىز. چۈنكى، ئۇلار دۈشمەندىن مۇداپىئەلىنىش ئۈچۈن ئوغۇل پەرزەنتكە ھەممىدىن بەك ئېھتىياجلىق خەلق ئىدى.

ئەمما، ئۇلارنىڭ قېرىنداشلار ئارا مۇناسىۋىتى، تاغسىنىڭ بالىلىرى (ئىككى تۇغقانلىرى) بىلەن بولغان مۇناسىۋىتى ۋە ئۆز جەمەتى ئىچىدىكى ئۇرۇق - تۇغقانچىلىق مۇناسىۋىتى ئىنتايىن مۇستەھكەم ۋە قويۇق ئىدى. ئۇلار ئىنتايىن قەبىلىۋاز بولۇپ، ئۆز قەبىلىسى ئۈچۈن ئۆلۈپ تىرىلەتتى. قەبىلە ئىچىدە ئۈستۈنلۈكنى ئىگىلىگەن بىرلىك روھىغا تەئەسسۇبىيەت (تەرەپپازلىق) روھى قوشۇلۇپ ئۇرۇقداشلىق ۋە قەبىلىۋازلىق ئىجتىمائىي تەرتىپنىڭ ئاساسى بولۇپ قالغانىدى. ئۇلار «قېرىندىشىڭ زالىم بولسۇن ياكى زۇلۇمغا ئۇچرىسۇن، ئوخشاشلا ياردەم بېرىشىڭ كېرەك» دېگەن ماقال - تەمسىلنىڭ كۆرسەتمىسى بويىچە ئىش كۆرەتتى. ئىسلام دىنى مەيدانغا كەلگەندىن كېيىن، بۇ تەمسىلنىڭ «زالىمغا ياردەم بېرىش» دېگەن ئۇقۇمىنى «زۇلۇم سېلىشتىن توسۇش» دېگەنگە ئۆزگەرتتى، ئەمما تەمسىلنى بىر پۈتۈن يوققا چىقارمىدى.

بىراق، ھوقۇق - مەنسەپ رىقابىتى كۆپ ھاللاردا بىر ئاتىنىڭ نەسلىدىن كۆپىيىپ شەكىللەنگەن قەبىلىلەر ئارا ئۇرۇش - ماجىرا كەلتۈرۈپ چىقىراتتى. ئەۋس - خەزەرەج، ئەبەس - زەبىيان ۋە بەكرى - تەغلىب قاتارلىق قەبىلىلەر ئارىسىدا يۈز بەرگەن قانلىق توقۇنۇشلار بۇنىڭ پاكىتىدۇر.

ئەمما، ئۇرۇقداشلىق مۇناسىۋىتى بولمىغان قەبىلىلەرنىڭ مۇناسىۋىتى پۈتۈنلەي يىرىك ئىدى. ئۇلارنىڭ ئاساسلىق كۈچى ئۇرۇشقا سەرىپ قىلىناتتى. بىراق، دىنىي جەھەتتىكى بەزى ئورتاق ئەنئەنە ۋە ئۆرپ - ئادەتلەرگە ھۆرمەتسىزلىك قىلىپ سېلىشتىن قورقۇش ۋە غايىبانە ئەيىمىنىش ئۇلارنىڭ قىلىچ نەيزىلىرىنىڭ بىسىنى ياندۇرۇپ، جىدەل - ماجىرا ئوتلىرىنى ئۆچۈرەتتى. بەزىدە دوستلۇق ئورنىتىش، ئىتتىپاق تۈزۈش ۋە رايون تەۋەلىكى قاتارلىق ئامىللارمۇ قارشىلىشىۋاتقان قەبىلىلەرنى بىرلەشتۈرۈپ قوياتتى. بولۇپمۇ ھەرەم ئايلىرى ئۇلارنىڭ ھاياتىنى ساقلاپ قېلىشى ۋە تۇرمۇشىنى قامدېۋىلىشىغا چوڭ پۇرسەت يارىتىپ بەرگەندى. گەپنىڭ خۇلاسسىسى، ئەرەبلەرنىڭ ئىجتىمائىي ئەھۋالى ئىنتايىن قالاق ۋە تۆۋەن دەرىجىدە بولۇپ، ئۇلارنىڭ روھىنى جاھالەت تۇمانلىرى بېسىپ







كەتكەندى. خۇراپات ئۈچۈن كەڭ مەيدان ھازىرلانغانىدى. بىدئەت، خۇراپاتلىق ۋە ئازغۇن پىكىر-قاراشلار ئەركىن پەرۋاز قىلماقتا، ئادەملەر ھايۋان كەبى ياشىماقتا ئىدى. ئاياللار مال-ماتانىڭ ئورنىدا ئېلىپ سېتىلاتتى. پۈتۈن بىر مىللەت ئوتتۇرىسىدىكى ئۆزئارا بىرلىك رىشتىسى ئاساسەن ئۈزۈلگەن بولۇپ، بار دېيىلگەن ھۆكۈمەتلەرنىڭ ئەس-يادىمۇ پۇقرانى بۇلاپ ئۆز چۆنتىكىنى تولدۇرۇش ياكى قارشى رەقىبلىرىگە ئوت ئېچىش ئىدى.

### جاھىلىيەت دەۋرىدىكى ئەرەبلەرنىڭ ئىقتىسادىي ئەھۋالى

جاھىلىيەت دەۋرىدىكى ئەرەبلەرنىڭ ئىقتىسادىي ئەھۋالى ئىجتىمائىي ئەھۋالدىن كۆپ پەرقلىنمەيتتى. بىز ئۇلارنىڭ تۇرمۇش ئادىتىگە نەزەر سالدىغان بولساق، بۇ ناھايىتى ئېنىق مەلۇم بولىدۇ. ئالاھىدى، تىجارەت ئۇلارنىڭ ھاياتلىق لازىمەتلىكلىرىگە ئېرىشىشنىڭ بىردىنبىر يولى ئىدى. تىجارەت سەپىرى دېگەن ئادەتتە ۋەزىيەت مۇقىم ۋە جەمئىيەت تىنچ بولغاندىلا ئاندىن راۋاج تاپىدۇ، ئەلۋەتتە. ئەمما، بۇنداق تىنچ ئىتتىپاق بولغان سىياسىي ۋەزىيەت ئەرەب يېرىم ئارىلىدا ھازىر ئايلاردىن باشقىسىدا ھەرگىز تېپىلمايتتى. ئەرەبلەرنىڭ ئۇكاز، زۇلمەتچىلىك ۋە مەجىنىنە قاتارلىق مەشھۇر بازارلىرى دەل مۇشۇ ئايلاردا قىزىيتتى. قول ھۈنەرۋەنچىلىكىنى ئالساق، ئەرەبلەر سانائەتتىن ئەڭ يىراق مىللەت ئىدى. ئەرەبلەردە بار دېيىلگەن سانائەتنىڭ بار-يوقى پەقەت قول توقۇمىچىلىق ۋە تېرە-خۇرۇم ئاشلاش ۋە ھاكەزالار بولۇپ، بۇنىڭ كۆپ قىسمى يەمەن ۋە ھىبەرە ئاھالىلىرىدا، شۇنىڭدەك شاھغا يېقىن جايلاردىكى خەلقلەردە تېپىلاتتى. ئاراننىڭ ئىچكى قىسمى پەقەت دېھقانچىلىق، باغۋەنچىلىك ۋە چارۋىچىلىققا تايىناتتى. ئەرەب ئاياللىرى بولسا يىپ ئىگىرىش بىلەن شۇغۇللىناتتى. لېكىن، بۇ ئاياللار مىڭ جاپادا ئىگىرىپ توقۇغان يىپ-ماتالىرى ھەربىي ھازىرلىققا يەتمەيتتى. نامراتلىق ۋە ئاچ-يالىڭاچلىق جەمئىيەتتە ئومۇمىيۈزلۈك بالايىناپەتكە ئايلانغانىدى.

### جاھىلىيەت دەۋرىدىكى ئەرەبلەرنىڭ ئىجتىمائىي ئەھۋالى

جاھىلىيەت دەۋرىدىكى ئەرەبلەردە ساغلام ئەقىل ۋە پاك ۋىجدان راۋا كۆرمەيدىغان نۇرغۇن ناچار ئىللەتلەر ھەقىقەتەن بار ئىدى. ئەمما ئۇلاردا كىشىنى داڭ





قالدۇرۇپ، ئۆزىگە ئىختىيارسىز رام قىلىدىغان ئاجايىپ ئېسىل ئەخلاقلارمۇ يوق ئەمەس ئىدى. بۇ ئەخلاقلارنى ئومۇمەن تۆۋەندىكىلەرگە يىغىنچاقلاشقا بولىدۇ:

1. ساخاۋەت — ئەرەبلەر كەڭقولىلۇقتا ئۆزئارا بەسلىشەتتى ۋە خەير ساخاۋەت بىلەن پەخىرلىنەتتى. ئۇلارنىڭ ساخاۋەت بىلەن ماختىنىش ۋە سېخىيلارغا مەدھىيە ئوقۇش ئۈچۈن ئىجاد قىلغان شېئىرلىرى ئەرەب شېئىرىيىتىنىڭ يېرىمىنى دېگۈدەك ئىگىلەيدۇ. ئۇلارنىڭ بىرىنىڭ ئۆيىگە قەھرىتان سوغۇق ۋە ئاچارچىلىق كۈنلەردە ئۇشنىمۇتۇت بىر مېھمان چۈشۈپ كەلسە، ساھىبخاننىڭ ئۆيىدە پەقەت ئۆزىنىڭ ۋە ئائىلىسىنىڭ جان-تومۇرى بولغان بىرلا تۆگىسى بار بولسا، شۇئان ساخاۋەت روھى ئۇنى بىرلا ھەرىكەتلەندۈرەتتى-دە، ئۇ ئىككىلەنمەستىن ھېلىقى تۆگىنى بوغۇزلاپ مېھمانغا زىياپەت بېرەتتى.

ئۇلاردىكى ساخاۋەتكە ئائىت ئالىيجاناپ پەزىلەتلەردىن بىرى شۇكى، ئۇلار ھەددى-ھېسابسىز ئېغىر دىيەت (تۆلەم) ۋە ئىقتىسادىي يۈكلەرنى ئۈستىگە ئېلىشقا رازى ئىدىكى، قان تۆكۈلۈش ۋە بىر ئىنساننىڭ ناھەق زايىا بولۇپ كېتىشىگە سۈكۈت قىلىپ تۇرمايتتى. ئۇلار ئۆزلىرىنىڭ بۇ ئىشلىرى ئارقىلىق قارشى تەرەپنىڭ ئەھەلدار-باشلىقلىرىغا پەخرى-تەپاخور قىلىشاتتى.


ساخاۋەتتىن سۆيۈنگەنلىكنىڭ نەتىجىسىدىن بولسا كېرەك، ئۇلار ھاراق-شاراب ئىچىش بىلەن ماختىناتتى. ئۇلار ھاراقكەشلىكنىڭ ئۆزى پەخىرلىنىشىگە ئەرزىيدىغان ئىش دەپ ماختانماستىن، بەلكى ئۇ ساخاۋەت يوللىرىدىن بىر يول، ھاراقخۇمارلىق ئادەمگە كەڭ قوللۇقنى ئۆگىتىدۇ دەپ بىلەتتى. شۇنىڭ ئۈچۈن ئۇلار ئۈزۈم دەرىخىنى «كەرەم» (يەنى ساخاۋەت) دەرىخى دەپ ئاتىسا، ئۈزۈم ھارىقىنى «بىنتۈلكەرەم» (ساخاۋەت قىزى) دەپ ئاتاشقانىدى. ئەرەبلەردىكى قەدىمكى كلاسسىك شېئىر توپلاملىرىغا نەزەر سالدىغان بولساق، مەخسۇس ھاراقخۇمارلىق ھەققىدە مەدھىيە ۋە پەخرى باھىرىنى كۆرىمىز.

ئەنئەنەتۈلئەبەسى (ئىبنى شەدداد) دېگەن شائىر ئۆزىنىڭ «مۇئەللەق» ناملىق شېئىرلار توپلىمىدا مۇنداق يازىدۇ:

مەن ھاراق ئىچكەن چېغىم ھاۋا سوۋۇپ سالقىنىشىغان،  
سۈپسۈزۈك پىيالىلەر قولدىن قولغا سۇنۇلغان،  
مەستلىكىمدە مال تۆكۈپ ساخاۋەتكە تاشلىسام،  
ئەس-ھوشۇمغا كەلگىنىمدە كەڭ قوللۇقنى باشلىغان.

ئەرەبلەرنىڭ ساخاۋەت يوللىرىدىن يەنە بىرى — قىمارۋازلىقتۇر. ئۇلار قىمارنى ساخاۋەت ئۇسۇللىرىدىن بىر خىل ئۇسۇل دەپ قارايتتى. چۈنكى، ئۇلار





قىماردىن ئالغان پايدىنى ياكى نەقىسماتتىن ئاشقىنىنى پۈتۈنلەي ئاجىز - مىسكىنلەرگە يېگۈزەتتى. شۇ جەھەتتىن «قۇرئان كەرىم» نىڭمۇ ھاراق ۋە قىماردا پايدىلىق تەرەپلەرنىڭ بارلىقىنى ئىنكار قىلماستىن، بەلكى ﴿فِيهِمَا إِتْمُ كَبِيرٌ وَمَنْفَعٌ لِلنَّاسِ وَإِنَّهُمَا أَكْبَرُ مِنْ نَفْعِهِمَا﴾ «بۇنىڭ ھەر ئىككىسىدە چوڭ گۇناھ ۋە كىشىلەرگە (ئازغىنا ماددى) پايدىمۇ بار، لېكىن ئۇلاردىكى گۇناھ پايدىغا قارىغاندا تېخىمۇ چوڭ» (2: 219) دەپ ئاگاھلاندۇرۇش بېرىۋاتقانلىقىنى كۆرىمىز.

2. ئەھدىگە ۋاپا قىلىش — ئەھدە ئۇلارنىڭ نەزىرىدە چىڭ ئېسىلىشىغا تېگىشلىك دىن ئىدى. ئەھدىگە ۋاپا قىلىش ئۈچۈن جان-جىگەر پەرزەنتلىرىنىڭ ئۆلتۈرۈلۈشى ۋە خانىۋەيران بولۇشى ھېچنېمە ئەمەس ئىدى. بۇنىڭغا شەيىيان قەبىلىسىنىڭ باشلىقى ھانىئى ئىبنى مەسئۇد، سەۋول ئىبنى ئادىيا ۋە ھاجب ئىبنى زىرارلارنىڭ قىسسىلىرى ئەمەلىي مىسال بولالايدۇ.

3. ئىززەتۈنەپس (ئۆز-ئۆزىنى قەدىرلەش، زۇلۇم-ستەھكە تىز پۈكەسلىك ۋە خورلۇققا باش ئەگەمسىلىك روھى) — ئۇلاردىكى قارام شىجائەت، قەيسەر ئىرادە ۋە دەرھال ھەرىكەتكە كېلىش غەيرىتىنى ئاشۇ ئەخلاقلارنىڭ كۆزى دېيىشكە بولىدۇ. چۈنكى، ئۇلار ئىزا-ئاھانەت ۋە خورلۇقنىڭ پۇرىقى چىقىدىغان ھەرقانداق بىر گەپ-سۆزنى ئاڭلىسىلا، قوللىرىغا قىلىچ-نەيزىلەرنى ئېلىپ ئۇرۇش مارىشىنى ياڭرىتاتتى ۋە بۇ يولدا قانچىلىك قۇربانلارنى بېرىشكە پەرۋا قىلمايتتى.

4. خەتەرگە تەۋەككۈل قىلىش ۋە دادىل قەدەم بېسىش — ئۇلار شان-شەرەپ كەلتۈرىدۇ دەپ قارىغان ھەرقانداق بىر ئىشقا ئىرادە باغلىسا، ئۇلارنى ھېچ نەرسە توسىيالىمايتتى. بەلكى، ئۇلار ئۇنىڭغا خەۋپ-خەتەرگە قارىماي ئۆزىنى ئۇراتتى.

5. ھەلىملىق، تەمكىنلىك ۋە ئېغىر-بېسىقلىق — ئۇلار بۇ ئەخلاقى بىلەن ماختانسىمۇ، بىراق ئۇلاردىكى قارام تەبىئەت، شىجائەت ۋە غەيرەت ئۇلارنىڭ بۇ ئالاھىدىلىكىنى بېسىپ كېتەتتى.

6. سەھرا ئىنقىلارغا خاس ساددىلىق ۋە شەھەر مەدەنىيىتىنىڭ كىر-داغلىرى ۋە ھىيلە-نەيرەڭلىرى بىلەن بۇلغانماسلىق — ئۇلارنىڭ تەبىئىتىدىكى سەھمىيەت، ساداقەتمەنلىك، ئەھدىگە ۋاپا قىلىش ۋە ئالدامچىلىق ۋە مەككارلىقتىن نەپەرەتلىنىش قاتارلىق ئالىيجاناپ پەزىلەتلەر مۇشۇ ئەخلاقنىڭ نەتىجىسىدۇر.

بىز بۇ قىممەتلىك ئېسىل ئەخلاقلار بىلەن ئەرەب يېرىم ئارىلىنىڭ پۈتۈن دۇنياغا سېلىشتۇرغاندىكى مۇھىم جۇغراپىيىلىك جايلىشىش ئالاھىدىلىكىدىن ئىبارەت ئىككى ئامىلنى ئەرەبلەرنىڭ ئىلاھىي باش ئەلچىلىك يۈكىنى ۋە ئىنسانىيەت مىللەتلىرىگە ۋە جەمئىيىتىگە رەھبەرلىك قىلىش ۋەزىپىسىنى ئۈستىگە ئېلىشىغا





تاللانغانلىقىنىڭ بىردىنبىر سەۋەبى بولۇشى مۇمكىن دەپ قارايمىز. چۈنكى، بۇ ئەخلاقلىرىنىڭ قىسمەنلىرى قارىماققا يامانلىققا ئېلىپ بارىدىغاندەك ۋە ئېغىر ئاقىۋەتلەرنى كەلتۈرىدىغاندەك كۆرۈنىمۇ، لېكىن ئۇ ئازراق ئىسلاھ قىلىنسا ئىنسانىيەت جەمئىيىتىگە زور مەنپەئەت ۋە بەخت - سائادەت كەلتۈرىدىغان بىباھا گۆھەرلەر ئىدى. بۇ ئىسلاھاتنى دەل ئىسلام دىنى ھەقىقىي رەۋىشتە ئېلىپ باردى. ئەرەبلەردىكى ئېسىل ئەخلاقلىرى ئىچىدە ئەھدىگە ۋاپا قىلىشتىن قالسا، ئەڭ قىممەتلىك ۋە پايدىسى ئەڭ زور بولغىنى ئىززەت-ئۇنۋان (ئۆز ئۆزىنى قەدىرلەش) ۋە خەتەرلىك ئىشلارغا دادىل قەدەم بېسىش پەزىلىتى بولسا كېرەك. چۈنكى، يامان ئىللەت ۋە يامان ئىشلارنى چەكلەش ۋە ئادىل تەرتىپ ئورنىتىش دەل مۇشۇنداق قەتئىي ئىرادە، كەسكىن مەيدان ۋە قەيسىرانە روھ بىلەن ۋۇجۇدقا چىقىدۇ، ئەلۋەتتە.

ئەرەبلەرنىڭ يۇقىرىدا بىز تىلغا ئېلىپ ئۆتكىنىمىزدىن باشقا يەنە نۇرغۇنلىغان گۈزەل ئەخلاق - پەزىلەتلىرى ۋە ئالىيجاناب خىسلەتلىرى بار. ئەمما، ئۇ ھەقتىكى بايانلار كىتابىمىزدىكى ئاساسىي تېما ئەمەس.



## پەيغەمبەر سەللەللاھۇ ئەلەيھى ۋەسەللەمنىڭ نەسبى ۋە ئائىلە كېلىپ چىقىشى

### پەيغەمبەر سەللەللاھۇ ئەلەيھى ۋەسەللەمنىڭ نەسبى

پەيغەمبەر سەللەللاھۇ ئەلەيھى ۋەسەللەمنىڭ نەسب شەجەرىسى ئۈچ قىسىمغا ئايرىلدى.

بىرىنچى قىسىمنىڭ ئېنىق ھالدىكى ئىشەنچلىك نەسەبنامە ئىكەنلىكىگە تارىخشۇناس ۋە نەسەبشۇناسلار تولۇق قايىل. ئۇ، پەيغەمبەر سەللەللاھۇ ئەلەيھى ۋەسەللەمدىن «ئەدنان» غىچە بولغان ئارىلىقتىكى نەسەب شەجەرىسىدۇر.

ئىككىنچى قىسىم نەسەب شەجەرىسى ھەققىدە بەزىلەر سۈكۈت قىلسا، يەنە بەزىلەر ئېغىز ئاچىدۇ. ھەرھالدا ئىختىلاپ بارلىقى ئېنىق. بۇ، ئەدناندىن ئىبراھىم ئەلەيھىسسالامغىچە بولغان ئارىلىقتىكى نەسەب شەجەرىسىدۇر.

ئۈچىنچى قىسىم نەسەب شەجەرىسى ھەققىدە بىزمۇ چىغىمىزدا ئۇنىڭ رەت - تەرتىپىدە توغرا بولمىغان تەرەپلەرنىڭ بارلىقىنى ئىنكار قىلمايمىز. ئۇ ئىبراھىم ئەلەيھىسسالامدىن ئادەم ئاتىغىچە بولغان ئارىلىقتىكى نەسەب شەجەرىسىدۇر. يۇقىرىدا بۇ نۇقتىغا ھەم ئىشارەت بەرگەندۇق.

مەزكۇر ئۈچ قىسىم نەسەبنامىنىڭ تەپسىلاتى تۆۋەندىكىچە:

1. پەيغەمبىرىمىز مۇھەممەد سەللەللاھۇ ئەلەيھى ۋەسەللەم ئابدۇللاھنىڭ ئوغلى، ئابدۇللاھ ئابدۇلمۇتتەلىب (ئەسلى ئىسمى شەيبە) نىڭ ئوغلى، ئابدۇلمۇتتەلىب ھاشىم (ئەسلى ئىسمى ئەھرى) نىڭ ئوغلىدۇر، ھاشىمنىڭ ئاتىسى ئابدۇمەنانى (ئەسلى ئىسمى مۇغىيرە) قۇسەي (ئەسلى ئىسمى زەيد) نىڭ ئوغلىدۇر، قۇسەي كىلابنىڭ ئوغلى، كىلاب مۇررەنىڭ ئوغلى، مۇررەنىڭ ئاتىسى كەئەب لوئەينىڭ ئوغلى، لوئەينىڭ ئاتىسى غالب فەھرنىڭ ئوغلىدۇر. فەھرى قۇرەيش دەپ ئاتالغان ۋە ئۇنىڭ جەمەتمۇ شۇ نام بىلەن تونۇلغان. فەھرى مالىكىنىڭ ئوغلى، مالىك نەزرى (ئەسلى ئىسمى قەيس) نىڭ ئوغلى، نەزرى كەنانەنىڭ ئوغلى، كەنانە خۇزەيمەنىڭ ئوغلى، خۇزەيمە مۇدرىكە (ئەسلى ئىسمى ئامىر) نىڭ ئوغلى،



مۇدىرىكە ئىلياسنىڭ ئوغلى، ئىلياسنىڭ ئاتىسى موزەر نەزارنىڭ ئوغلى، نەزار مەككىدىنىڭ ئوغلى، مەككىدى ئەدناننىڭ ئوغلىدۇر.

2. ئەدناننىڭ يۇقىرىسى — ئەدنان ئەددىنىڭ ئوغلى، ئەددى ھۈمەيسسەنىڭ ئوغلى، ھۈمەيسسە سىلامانىڭ ئوغلى، سىلامان ئۈمەسنىڭ ئوغلى، ئۈمەس بۇزنىڭ ئوغلى، بۇز قىمۋالنىڭ ئوغلى، قىمۋالنىڭ ئاتىسى ئۇبەي ئاۋامنىڭ ئوغلى، ئاۋام ناشىدىنىڭ ئوغلى، ناشىد ھازانىڭ ئوغلى، ھازانىڭ ئاتىسى بەلداس يەدلاپنىڭ ئوغلىدۇر، يەدلاپنىڭ ئاتىسى تابىخ جاھىمنىڭ ئوغلى، جاھىم ماخنىڭ ئوغلى، ماخى ئەيزىنىڭ ئوغلى، ئەيزى ئەبقرنىڭ ئوغلى، ئەبقر ئۇبەيدىنىڭ ئوغلى، ئۇبەيدە ئەدگاننىڭ ئوغلى، ئەدگان ھەمدانىنىڭ ئوغلى، ھەمدانىنىڭ ئاتىسى سىبەر يەسرەبىنىڭ ئوغلى، يەسرەب يەھزۇنىنىڭ ئوغلى، يەھزۇن ئەرئەۋانىڭ ئوغلى، ئەرئەۋا ئەيزىنىڭ ئوغلى، ئەيزى دەيشانىنىڭ ئوغلى، دەيشان ئەيسۇرنىڭ ئوغلى، ئەيسۇر ئەفنادىنىڭ ئوغلى، ئەفناد ئەيھامنىڭ ئوغلى، ئەيھام مۇقىسرنىڭ ئوغلى، ئۇ ناھىسنىڭ ئوغلى، ناھىس زارىھنىڭ ئوغلى، زارىھ سۈمەينىڭ ئوغلى، سۈمەي مەزىنىڭ ئوغلى، مەزىي ئۈمەزنىڭ ئوغلى، ئۈمەز ئارامنىڭ ئوغلى، ئارام قەيدارنىڭ ئوغلى، قەيدارنىڭ ئاتىسى ئىسمائىل ئىبراھىم ئەلەيھىسسالامنىڭ ئوغلىدۇر.

3. ئىبراھىم ئەلەيھىسسالامنىڭ يۇقىرىسى — ئىبراھىم ئەلەيھىسسالام تارىھ (كەسلى ئىسمى ئازار) نىڭ ئوغلى، تارىھ ناخورنىڭ ئوغلى، ناخور ساروۋ (ياكى ساروغ) نىڭ ئوغلى، ساروغ رائوننىڭ ئوغلى، رائون فالەخنىڭ ئوغلى، فالەخ ئابىرنىڭ ئوغلى، ئابىر شالەخنىڭ ئوغلى، شالەخ ئەرفەخەشەدنىڭ ئوغلى، ئەرفەخەشەد سامنىڭ ئوغلى، سام نۇھ ئەلەيھىسسالامنىڭ ئوغلىدۇر. نۇھ ئەلەيھىسسالام لامكىنىڭ ئوغلى، لامكى مۇتەۋەشلىخنىڭ ئوغلى، مۇتەۋەشلىخ ئوخونخنىڭ ئوغلىدۇر. ئېيتىشلارغا قارىغاندا، ئوخونخ ئىدرىس ئەلەيھىسسالام ئىكەن. ئوخونخنىڭ ئاتىسى بارىد مەھلائىلىنىڭ ئوغلى، مەھلائىل قەينانىنىڭ ئوغلى، قەينان ئانوشەنىڭ ئوغلى، ئانوشە شىس ئەلەيھىسسالامنىڭ ئوغلى، شىس ئەلەيھىسسالام ئادەم ئاتا ئەلەيھىسسالامنىڭ ئوغلىدۇر.

### پەيغەمبەر سەللەللاھۇ ئەلەيھى ۋەسەللەمۇننىڭ ئائىلە كېلىپ چىقىشى

پەيغەمبەر سەللەللاھۇ ئەلەيھى ۋەسەللەمۇننىڭ ئائىلە - جەمەتى (چوڭ بوۋىسى ھاشىم ئىبنى ئابدۇمەنەققا مەنسۇپ قىلىنىپ) بەنى ھاشىم جەمەتى دەپ ئاتىلاتتى.





ئۇنداقتا، بىز ھاشىم ۋە ئۇنىڭدىن كېيىنكىلەرنىڭ ئەھۋالى بىلەن تونۇشۇپ باقايلى.

1. ھاشىم (بىز يۇقىرىدا بەنى ئابدۇمەنەئى جەمەتى بىلەن بەنى ئابدۇددار جەمەتى مەككىنىڭ دىنىي ۋە سىياسىي ھوقۇق مەنەسپلىرىنى ئۆزگارتىپ ئۆلۈشۈۋېلىشقا چاغدا، بەنى ئابدۇمەنەئى جەمەتىدىن ھاشىم ئىبنى ئابدۇمەنەئىنىڭ ھاجىلارنى سۇغۇرۇش ۋە ئۇلارنى يېمەك-ئىچمەك ۋە باشقا تەمىناتلار بىلەن تەمىنلەش ۋەزىپىسىنى ئۈستىگە ئالغانلىقىنى سۆزلەپ ئۆتكەندە) قۇرۇش قەبىلىسى ئىچىدە ئەڭ نوپۇزلۇق ۋە باي شەخسكە ئايلانغان بولۇپ، تۇنجى قېتىم مەككىدە ھاجىلارغا شورپا نان بىلەن زىياپەت بەرگەن كىشى ئىدى. ئۇنىڭ ئەسلى ئىسمى ئەمىرى بولسىمۇ، ئۇ ھاجىلارغا كۆپلەپ زىياپەت بەرگەنلىكى ئۈچۈن «مېھمانلارغا نان ئۈستۈنچى» دېگەن مەنىدە ھاشىم (ئۈستۈنچى) دەپ ئاتالغان. يەنە ئۇ قۇرۇشنىڭ يازلىق ۋە قىشلىق ئىككى سەپىرىنىڭ يولىنى تۇنجى بولۇپ ئاچقان كىشى ئىدى. بۇ ھەقتە بىر شائىر مۇنداق يازغان:

ئەمىردۇر تەمىنلىگەن گۆش بىلەن ئۆز قەۋمىنى،  
ئاش - ئوزۇق ھاجى ھەرەمنى ئەيلىگەن شادۇ - ئامان.  
يول ئېچىپ سودا تامان تىجارەتكە باش بولۇپ،  
ھاشىمنىڭ تۆھپىسىدۇر قىش ۋە ياز كارۋان راۋان.

ھاشىمنىڭ تەرجىمىھالىدا مۇنداق دېيىلىدۇ:

ئابدۇمەنەئىنىڭ ئوغلى ھاشىم تىجارەت بىلەن شامغا چىقىپ قايتىشتا مەدىنىگە چۈشكەن ۋە بۇ يەردە ئەدى ئىبنى نەججار جەمەتىدىن ئەمىرى ئىسىملىك بىر كىشىنىڭ سەلما دېگەن قىزىغا ئۆيلىنىپ بىر مەزگىل تۇرغاندىن كېيىن، ئۇنى ئاتا-ئانىسىنىڭ يېنىدا قالدۇرۇپ، تىجارەت بىلەن يەنە شامغا قايتقان (بۇ چاغدا سەلما ئابدۇلمۇتەللىبىگە ئېغىر ئاياق ئىدى). ئەپسۇسكى، ھاشىم بۇ قېتىمقى سەپىرىدە پەلەستىننىڭ غەززە دېگەن يېرىدە ئۆلۈپ كەتكەن. مىلادىيە 497 - يىلى سەلما ساق - سالامەت يەڭگىپ ئوغلىنى «ئاق چاچ» دېگەن مەنىدە «شەيبە» دەپ ئاتىغان. چۈنكى، ئۇ تۇغۇلغان ۋاقتىدا بېشىدا مەلۇم مىقداردا ئاق چاچ بار ئىدى. شەيبە بوۋىسى ئەمىرنىڭ تەربىيىسىدە يەسرەب (مەدىنىنىڭ قەدىمقى ناھىيە) تە چوڭ بولغان. ھاشىمنىڭ مەككىدە ئەسەد، ئەبۇ سەيفى، نەزە قاتارلىق ئوغۇللىرى ۋە شىفا، خالىدە، زەئىبە، رۇقىيە ۋە جەننە قاتارلىق قىزلىرى بار بولسىمۇ، ئۇلار ئاتىسىنىڭ يەسرەبتە يەنە بىر ئوغلى (شەيبە) نىڭ بارلىقىنى بىلمەيتتى.




2. ئابدۇلمۇتتەلىب (شەييە) — بىز يۇقىرىدا سىقايەت (ھاجىلارنى سۇغۇرۇش) ۋە رىفادەت (ھاجىلارنى ئوزۇق بىلەن تەمىنلەشكە يېتەكچىلىك قىلىش) ھوقۇقى ھاشىم ئۆلۈپ كەتكەندىن كېيىن ئۇنىڭ قېرىندىشى مۇتتەلىب ئىبنى ئابدۇمەنافقا قالغانلىقىنى ۋە بۇ مۇتتەلىبمۇ قېرىندىشى ھاشىمغا ئوخشاشلا قەۋمى - جامائەت ئىچىدە يۇقىرى مەرتىۋىگە ئىگە نوپۇزلۇق شەخسكە ئايلانغانلىقىنى، قۇرەيشلەر ئۇنى كەڭ قول بولغانلىقى ئۈچۈن «فەيياز» (كەلكۈن) دەپ ئاتىۋېلىشقانلىقىنى ئېيتىپ ئۆتكەندۇق. شەييە چوڭ بولۇپ بالاغەتكە يېتىشى ئالدىدا تۇرغاندا مەزكۇر مۇتتەلىب قېرىندىشى ھاشىمنىڭ يەسرەب (مەدەنە) تە شەييە ئىسىملىك يەنە بىر ئوغلىنىڭ بارلىقىنى ئاڭلاپ، دىدار كۆرۈشمەك ئۈچۈن مەدەنىگە كەلدى. مۇتتەلىب قېرىندىشىنىڭ بۇ ئوغلىنى كۆرۈپ ئۆزىنى تۇتۇۋالماي يىغلاپ تاشلىدى ۋە ئۇنى قۇچاقلاپ باغرىغا باستى. مۇتتەلىب شەييەنى ئۇلاغا مىندۈرمەكچى بولۇۋىدى، ئۇ: «ئانام رۇخسەت قىلمىسا بارمايمەن» دەپ تۇرۇۋالدى. مۇتتەلىب ئۇنىڭ ئانىسىدىن ئۇنى ئۆزى بىلەن بىرگە مەككىگە يولغا سېلىپ قويۇشنى ئۆتۈنگەندى، ئۇنىڭ ئانىسى بۇ ئۇماق جىگەر پارسىدىن ئايرىلالمايدىغانلىقىنى بىلدۈردى. بۇ چاغدا مۇتتەلىب ئۇنىڭغا: «ئۇ ئاتىسىنىڭ مەككىدىكى ھوقۇقىنى قولغا ئالغىلى بارىدۇ، ئاللاھنىڭ ھەرىمىگە بارىدۇ» دەپ ئۇنى بىرگە ئېلىپ كېتىشنىڭ سەۋەبىنى بايان قىلغاندىن كېيىن سەلما ئۇنىڭغا رۇخسەت قىلدى. شۇنىڭ بىلەن مۇتتەلىب قېرىندىشى ھاشىمنىڭ كەنجى ئوغلىنى تۆگىسىنىڭ كەينىگە مىندۈرۈپ مەككىگە ئېلىپ كېلىۋىدى، مۇتتەلىبنىڭ كەينىدە ناتونۇش بىر ئوغۇلنىڭ بارلىقىنى كۆرگەن مەككە ئاھالىسى ئۇنى مۇتتەلىب سېتىۋېلىپ ئېلىپ كەلگەن قول - چاكار چېغى دەپ ئويلاپ مۇتتەلىبنىڭ چاكىرى دېگەن مەنىدە «ئابدۇلمۇتتەلىب» دەپ چاقىرىشتى. مۇتتەلىب: «ئەيىۋھەنناس! بۇ دېگەن قېرىندىشىم ھاشىمنىڭ ئوغلى، ئاتام ئابدۇمەنافنىڭ پۇشتى، ئۇنىڭ ئىسمى شەييە» دەپ تونۇشتۇرغان بولسىمۇ، بۇ نام ئاسانلىقچە ئۆزگەرمىدى. شۇنىڭدىن ئېتىبارەن شەييە تاغىسى مۇتتەلىبنىڭ تەربىيىسىدە چوڭ بولدى. بىر مەھەلدىن كېيىن، مۇتتەلىب يەمەننىڭ رەدەمان دېگەن يېرىدە تۇيۇقسىز ۋاپات بولۇپ كەتتى. بۇ چاغدا قۇرەيشلەر ئارىسىدا ئابدۇلمۇتتەلىب نامى بىلەن تونۇلغان شەييە تاغىسى مۇتتەلىبنىڭ بارلىق ئىمتىيازلىرىغا ۋارىسلىق قىلدى ۋە قەۋمى - جامائەت ئىچىدە ئەجدادلىرى جارى قىلدۇرغان بارلىق ياخشى ئىشلارنى ئاشۇرۇپ ئورۇنلاپ، ئەجدادلىرى يېتەلمىگەن ئىناۋەت ۋە ئابىرۇپلارغا ئېرىشتى. مەككە تەۋەسىدە ئۇنىڭ نوپۇزى ئاشتى ۋە مۇھىم شەخسكە ئايلاندى.

مۇتتەلىب ئۆلۈپ كەتكەندىن كېيىن، ئۇنىڭ يەنە بىر قېرىندىشى نەۋفەل ئىبنى ئابدۇمەنافى سەكرەپ چىقىپ ئابدۇلمۇتتەلىبكە تېگىشلىك بولغان بارلىق ئىمتىيازلىرىنى







ئۆز چاڭگىلىغا كىرگۈزۈۋالماقچى بولدى. بۇ چاغدا ئابدۇلمۇتتەلىب قېرىنداش قەبىلىلەر ئىچىدىكى نوپۇزلۇق كىشىلەردىن ياردەم سورىغانىدى، ئۇلار: «بىز تاغنىڭ بىلەن سېنىڭ ئاراڭدىكى ئىشلارغا ئارىلىشالمايمىز» دەپ جاۋاب بەردى. شۇنىڭ بىلەن ئۇ بەنى نەججەر جەمەتىدىكى تاغلىرىغا خەت يېزىپ، شېئىر ئارقىلىق ئۇلارنىڭ ھېسسىياتىنى قوزغاپ ياردەم سورىدى. بۇنىڭ بىلەن ئۇنىڭ ئانا تەرەپ تاغىسى ئەبۇ سەئىد ئىبنى ئەدى مەدىنىدىن 80 ئاتلىقى باشلاپ كېلىپ، مەككىنىڭ ئەبىنەھ دېگەن يېرىگە چۈشتى. ئابدۇلمۇتتەلىب تاغىسىنىڭ ئالدىغا چىقىپ: «ئاۋۋال ئۆيگە، تاغا!» دېگەن بولسىمۇ، ئۇ: «ياق، ئاللاھ بىلەن قەسەمكى، مەن نەۋفەل بىلەن ئۇچراشمىغىچە ئاتتىن چۈشمەيمەن» دېدى. ئاندىن ئۇدۇل كەبىنىڭ ئالدىغا كېلىپ نەۋفەلنىڭ قېشىدا توختىدى. بۇ چاغدا نەۋفەل بەيتۇللاھنىڭ يېنىدا قۇرۇش پېشۋالىرى بىلەن بخارامان ئولتۇرۇۋاتاتتى. ئەبۇ سەئىد ئاتتىن چۈشمەي تۇرۇپ قىلچىنى پۇلاڭلىتىپ: «بەيتۇللاھنىڭ پەرۋەردىگارى بىلەن قەسەمكى، مۇبادا سەن ھەمىشە مەنىڭ ئوغلىغا ئۇنىڭ بارلىق ھوقۇق - ئىمتىيازلىرىنى قايتۇرۇپ بەرمەيدىغان بولساڭ، ئاشۇ تېنىڭنى قولۇمدىكى قىلچىمغا غىلاپ قىلىۋېتىمەن» دېدى. بۇ چاغدا نەۋفەل دەرھال قايتۇرۇپ بېرىدىغانلىقىنى ئىيتتى. ئەبۇ سەئىد نەق مەيداندىكى قۇرۇش مۆتىۋەتلىرىنى گۇۋاھ قىلىپ قويۇپ، ئاندىن ئابدۇلمۇتتەلىبنىڭ مەنزىلىگە چۈشتى ۋە ئۇ يەردە ئۈچ كۈن تۇرۇپ ئۆمرە قىلغاندىن كېيىن مەدىنىگە قايتتى.

بۇ بىر قاتار ئىشلار يۈز بەرگەندىن كېيىن، نەۋفەل (ئىبنى ئابدۇمەنان) جەمەتى بىلەن بەنى ئابدۇشەمس (ئىبنى ئابدۇمەنان) جەمەتى بىرلىكتە بەنى ھاشىم جەمەتىگە قارشى ئىتتىپاق تۈزۈشتى. خۇزائە قەبىلىسى بەنى نەججەر قەبىلىسىنىڭ ئابدۇلمۇتتەلىبكە ياردەم بەرگەنلىكىنى ئاڭلاپ: «ئابدۇلمۇتتەلىب سىلەرنىڭ پۇشتىڭلار بولغاندەك، بىزنىڭمۇ پۇشتىمىز. ئۇنىڭغا ياردەم بېرىشكە بىز تېخىمۇ ھەقىقەت» دېيىشىپ (ئۇلارنىڭ مۇنداق دېيىشى ئابدۇمەناننىڭ ئانىسى خۇزائە قەبىلىسىدىن ئىدى)، دارۇنەدۋەتتە (يەنى قۇرۇش كېڭەش يۇرتىغا) كېلىپ، بەنى ھاشىم جەمەتى بىلەن بەنى ئابدۇشەمس ۋە بەنى نەۋفەل جەمەتلىرىگە قارشى ئىتتىپاق تۈزۈشتى. مانا بۇ ئىتتىپاق كېيىن تىلغا ئېلىنغاندەك مەككە ئىشغالىيىتىنىڭ سەۋەبى بولۇپ قالدى.

ئابدۇلمۇتتەلىبكە بەيتۇللاھقا مۇناسىۋەتلىك مۇنداق ئىككى ئىش ئۇدۇل كېلىپ قالدى: بىرى زەمەم قۇدۇقىنىڭ قېزىلىشى، يەنە بىرى پىل ۋە قەسىنىڭ يۈز بېرىشى.

1) زەمەم قۇدۇقىنىڭ قېزىلىشى — ئابدۇلمۇتتەلىب زەمەم قۇدۇقىنىڭ ئورنى كۆرسىتىلىپ ۋە ئۇنى قېزىشقا ئەمرى قىلىنىپ چۈش كۆردى. شۇنىڭ بىلەن ئۇ




دەرھال ئاتلىنىپ قۇدۇقنى قېزىشقا كىرىشتى. قۇدۇقنى قازغاندىن كېيىن، ئۇنىڭ تېگىدىن جورھۇملار مەككىدىن چىقىپ كېلىشكە مەجبۇرلانغاندا قۇدۇققا تاشلاپ كۆمۈۋەتكەن قىلىچ، ساۋۇت ۋە ئىككى دانە ئالتۇن كىيىنكى قېزىۋالدى. ئابدۇلمۇتەئەللىب ھېلىقى نەرسىلەرنى كولاپ ئېلىپ، كىيىنكى ئېرىتىپ كەتسەمگە دەرۋازا سوقتۇردى. قىلىچنى ھېلىقى دەرۋازىغا گىرەلەشمە شەكلىدە قېقىپ قويدى ۋە زەمزمە سۈيى بىلەن ھاجىلارنى سۇغۇرۇشنى باشلىۋەتتى.

زەمزمە قۇدۇقى بىلەن سۇ تەمىنلەش رەسمىي باشلىنىۋىدى، قۇرەيشلەر ئۇنىڭغا: «قۇدۇقنى تەڭ باشقۇرايلى» دېيىشتى. ئابدۇلمۇتەئەللىب: «بۇ ماڭا خاس ئىش، مەن ئۇنداق قىلالمايمەن» دەپ تۇرۇۋالدى. قۇرەيشلەر مۇ ئۆز پىكرىدە چىڭ تۇردى ۋە ئاخىر دەۋالاشىپ ئۇنى بەنى سەئەد قەبىلىسىدىكى بىر كاھىننىڭ قېشىغا ئېلىپ چىقىشتى. ئۇلار تېخى قايتماي تۇرۇپ، ئاللاھ تەئالا ئۇلارغا يول ئۈستىدىلا بىر مۆجىزە كۆرسىتىپ، ئابدۇلمۇتەئەللىبنىڭ زەمزمەنى يالغۇز باشقۇرۇشقا ھەقلىق ئىكەنلىكىنى ئىسپاتلىدى. مۇشۇ چاغدا ئابدۇلمۇتەئەللىب: «ئاللاھ ماڭا ئون ئۇغۇل پەرزەنت ئاتا قىلىپ، ئۇلار ماڭا ئارقا تېرەك (يۆلەنچۈك) بولغۇدەك بولسا، ئۇلارنىڭ بىرىنى كەتتىنىڭ ئالدىدا چوقۇم قۇربانلىق قىلىمەن» دەپ نەزىر قىلدى.

(2) پىل ۋە قەسى. بۇنىڭ جەريانى مۇنداق: ھەبەشىستان پادىشاھى نەجاشىينىڭ يەمەندە تۇرۇشلۇق ۋالىيسى ئەبرەھە تۇسسەبباھ ئەرەبلەرنىڭ مەككىگە ھەجگە بېرىۋاتقانلىقىنى كۆرۈپ، سەئىد<sup>1</sup>غا چوڭ بىر چىركاۋ سالدۇردى ۋە ئەرەب ھاجىلىرىنى مۇشۇ چىركاۋنى تاۋاپ قىلىشقا يۈزلەندۈرمەكچى بولدى. بۇنى ئەرەبلەرنىڭ كەنانە قەبىلىسىدىن بىر كىشى ئاڭلاپ، كېچىلەپ بېرىپ چىركاۋغا كىرىپ چوڭ تەرەت قىلىپ پېشابنى چىركاۋنىڭ مېھرابلىرىغا سۇۋاپ قويۇپ قېچىپ كەتتى. ئەبرەھە بۇنى ئاڭلاپ قاتتىق دەرغەزەپ بولدى ۋە زور قوشۇن (60 مىڭ كىشىلىك) بىلەن كەتتىنى يېقىپ تاشلاشقا ئاتلاندى. ئەبرەھە قوشۇنىدىكى توققۇز ياكى 13 پىلدىن ئەڭ چوڭ بىر پىلغا ئۆزى مىنىدى ۋە تېز سۈرئەت بىلەن ئىلگىرىلەپ ئاخىر مەككىنىڭ سىرتىدىكى مۇغەممەس دېگەن جايغا كېلىپ چۈشتى. بۇ يەردە ئۇ قوشۇننى قايتا رەتكە سېلىپ پىللارنى ئالدىنقى سەپكە تىزدى (پىل ھازىرقى زامان ئۇرۇشىدىكى تانكا، بىرونىۋىك ۋە بومباردىمانچى قىسىمنىڭ رولىنى ئوينىيىتى) ۋە مەككىگە باستۇرۇپ كىرىشكە تەييارلاندى. دۈشمەن قوشۇنى مۇزەللىفە بىلەن مىنا تېغى ئارىلىقىدىكى ۋادىلەھەسسەرىگە كەلگەندە ئەبرەھە ئولتۇرغان چوڭ پىل يېتىۋالدى. ئۇلار ئۇنى قوپارسا كەتسەم تەرەپكە بىر قەدەممۇ

① يەمەننىڭ پايتەختى.





ئالمايتتى. جەنۇب، شىمال ۋە ياكى شەرق تەرەپكە قاراتسا ئورنىدىن دەس تۇرۇپ يۈگۈرەيتتى. كەڭ تەرەپكە قاراتسا يەنە يېتىۋالاتتى. ئەبەرەھە قوشۇنى پىلار بىلەن ھەپلىشىپ تۇرۇۋاتقان پەيتتە ئاللاھ تەئالا ئۇلارنىڭ ئۈستىگە توپ-توپ قۇشلارنى ئەۋەتتى. قۇشلار ئۇلارغا ساپال تاشلارنى تاشلاپ ئۇلارنى گوپا چاپنىۋېتىلگەن ساماندەك قىلىۋەتتى. بۇ قۇشلار خۇددى قارلغاچ ۋە سۇندۇكلارغا ئوخشايتتى. ھەر بىر قۇش تۇمشۇقىدا بىر تال، ئىككى پۇتتا بىر تالدىن ئىككى تال پۇرچاق چوڭلىقىدا ساپال تاشنى كۆتۈرۈپ كېلىپ ئۇلارنىڭ باشلىرىغا تاشلاشقا باشلىدى. تاش تەگكەنلا كىشىنىڭ پۈتۈن ئەزالىرى لەخشە-لەخشە ئاجراپ چۈشۈپ ھالاك بولاتتى. ئۇلارنىڭ ھەممىسى بىراقلا تۈگەشكەن بولماستىن، بەلكى ئۇلار قاتتىق پاتىپاراقچىلىقتا قېچىپ يۈرۈپ، ھەرقايسى يول ئېغىزلىرى ۋە سۇ بويلىرىدا توپا چىشلەشكەن دېيىلىدۇ.

ئەمما، ئەبەرەھەگە ئاللاھ تەئالا بىر خىل كېسەل سېلىپ، شۇ كېسەل بىلەن ئۇنىڭ ئۈگە-بارماقلىرى ئاجراپ چۈشۈشكە باشلىغان، ئۇ سەنغاغا يېتىپ بارغاندا ھەممە ئەزالىرىدىن ئايرىلىپ، ئەمدىلا تۇخۇمدىن چىققان چۈجگە ئوخشاش بولۇپ قالغان. ئاخىر ئۇ كۆكرىكى يېرىلىپ يۈرىكى ساڭگىلاپ ئۆلگەن. بۇ چاغدا قۇرەيش خەلقى دۈشمەن قوشۇنىنىڭ ئاياغ ئاستى قىلىشىدىن قورقۇپ، تاغ چوققىلىرى ۋە جىلغا-جىرالارغا مۆكۈۋېلىشقاندى. ئۇلار ئەبەرەھە قوشۇنىنىڭ كۈتۈلمىگەن تالاپەتكە يولۇققانلىقىنى ئۇققاندىن كېيىن ئۆيلىرىگە قايتىشقان.

بۇ ۋەقە پەيغەمبەر سەللەھۇنەللاھۇ ئەلەيھى ۋەسەللەھۇم تۇغۇلۇشتىن 50 كۈن ياكى 55 كۈن (كۆپ ساندىكىلەرنىڭ قارىشىدا 55 كۈن) ئىلگىرى مۇھەررەم (1-ئاي) دە يۈز بەرگەن بولۇپ، مىلادىيە 571-يىلى 2-ئاينىڭ ئاخىرلىرى ۋە 3-ئاينىڭ باشلىرىغا توغرا كېلىدۇ. بۇ ۋەقەنى ئاللاھ تەئالا ئۆز پەيغەمبىرى ۋە ئۇلۇغ بەيتىنىڭ كەلگۈسى ئىستىقبالى ئۈچۈن ئالدىن ئىشلىگەن تەييارلىق دېيىشكە بولىدۇ. چۈنكى، بەيتۇلمۇقەددەسنىڭ تارىخىغا نەزەر سالىدىغان بولساق، ئۇنىڭ ئاھالىسى (ئۆز زامانىسىنىڭ) مۇئمىنلىرى تۇرۇقلۇق ئاللاھنىڭ دۈشمەنلىرى بولغان مۇشرىكلار تەرىپىدىن ئاياغ-ئاستى قىلىندى. مەسىلەن، مىلادىيەدىن بۇرۇنقى 587-يىلى بۇختى نەسرەننىڭ ۋە مىلادىيە 70-يىلى رۇملۇقلارنىڭ قىرغىن قىلىشىغا ئۇچرىدى. لېكىن، بۇ قېتىم ناسارا (خرىستىئان)لار شۇ دەۋرنىڭ مۇئمىن-مۇسۇلمانلىرى تۇرۇقلۇق كەڭىنى ئىشغال قىلالىدى. ھالبۇكى، كەڭ تەئالەھلىسى بۇ چاغدا تېخى تامامەن مۇشرىك ئىدى.

مەزكۇر ۋەقە ھەرقانداق خەۋەر ئەينى چاغدىكى تەرەققىي تاپقان ئەللەرگە تېزىدىن تارايىدىغان بىر شارائىتتا يۈز بەردى. ئالايلى، ھەبەشلەر رۇملۇقلار بىلەن



ئىنتايىن قويۇق مۇناسىۋەتتە ئىدى. ئىرانلىقلار بولسا رۇم ۋە ئۇنىڭ ئىتتىپاقداشلىرىنىڭ ئەھۋالىنى كۆزىتىپ رەسەتخانىدىن چىقمايتتى. بۇ ۋەقە يۈز بېرىپ ئۇزاق ئۆتمەي ئىران يەمەنىنى بېسىۋالدى. چۈنكى، ئەينى چاغدىكى دەرىجىدىن تاشقىرى بۇ ئىككى چوڭ دۆلەت دۇنيانىڭ خوجايىنلىق ئورنىنى تالىشىۋاتاتتى.

بۇ ۋەقە پۈتۈن دۇنيانىڭ دىققىتىنى تارتتى ۋە بەيتۇللاھنىڭ ھەقىقەتەن ئۇلۇغلاشقا ئەرزىيدىغان مۇقەددەس بەيت ئىكەنلىكىنى دۇنيا ئەھلىگە تونۇتتى. دېمەك، ئەمدى بۇ بەيتنىڭ ئاھالىسىدىن بىر كىشى پەيغەمبەرلىك دەۋاسىنى كۆتۈرۈپ چىقسا، بۇ چوقۇم ئاشۇ ۋەقە تەقەززاقلىغان ئىشنىڭ ئۆز ئەينى ۋە ئاللاھ تەئالا ئىنسانىيەتنىڭ قولىدىن كەلمەيدىغان يول بىلەن ئەھلى ئىمانغا قارشى مۇشەركىلارغا ياردەم بېرىشىدىكى سىرلىق تېپىشماقنىڭ يېشىلگەنلىكى بولاتتى، ئەلۋەتتە.

ئاللاھ تەئالا ئابدۇلمۇتەئەللىبىكە دېگەندەك ئون ئوغۇل پەرزەنت ئاتا قىلدى. ئۇلار ھارىس، زۇبەير، ئەبۇ تالىب، ئابدۇللاھ، ھەمزە، ئەبۇ لەھەب، غەيداق، مىقۇم، سفار ۋە ئابباس قاتارلىقلاردۇر. يەنە بىر سۆزدە 11 ئىدى دېيىلىپ قەسەم ئىسىملىك بىرسى قوشۇلدى. ئۇچىنچى بىر سۆزدە 13 ئوغۇل ئىدى دېيىلىپ ئابدۇلكەئبە ۋە ھەجەل دەپ ئىككىسى قوشۇلدى. ئېيتىشلارغا قارىغاندا، ئابدۇلكەئبە دېگىنى مىقۇم ئىكەن، ھەجەل دېگىنى غەيداق ئىكەن. ئەھمما، ئۇنىڭ قەسەم دەپ ئوغلى يوق ئىكەن. قىزلىرى ئۇمۇمۇ ھەكىم (ئۇ بەيزا دەپ ئاتىلاتتى)، بەررە، ئاتىكە، سەفىيە، ئەرۋا ۋە ئۇمەيمەلدۇر.

3. ئابدۇللاھ (پەيغەمبەر سەللەللاھۇ ئەلەيھى ۋەسەللەمۇننىڭ ئاتىسى) — ئۇنىڭ ئانىسى فاتىمە ئەمىرنىڭ قىزى ئىدى. ئەمىرى ئانىنىڭ ئوغلى، ئانىز ئىمراننىڭ ئوغلى، ئىمراننىڭ ئاتىسى مەخزۇم يەقزەننىڭ ئوغلى، يەقزە مۇررەننىڭ ئوغلى ئىدى. ئۇ ئابدۇلمۇتەئەللىبىنىڭ بالىلىرى ئىچىدە ھەممىدىن چىرايلىق، ئوڭلۇق ۋە ئىپپەت-نومۇسلۇق چوڭ بولغاچقا، ئابدۇلمۇتەئەللىبىكە بەك يېقىن تۇراتتى. ئۇنىڭ زەببە (قۇربانلىق) دېگەن نامى بار. بۇنىڭ سەۋەبى مۇنداق: ئابدۇلمۇتەئەللىبىنىڭ ئوغۇل پەرزەنتى ئونغا يېتىپ ئۇنىڭ كەينىدە قاتار تۇرغۇدەك بولۇۋىدى، ئۇ بالىلىرىغا ئۆزىنىڭ بۇرۇنقى نەزىرىنى ئۇقتۇردى، ئوغۇللار بىردەك: «ئەلھۆكمۇللاھى» دېيىشىپ تەقدىرگە بويسۇنىدىغانلىقىنى بىلدۈرۈشتى. شۇنىڭ بىلەن ئابدۇلمۇتەئەللىبى ئوغۇللىرىنىڭ ئىسىملىكىنى ئىش سوراڭ ئوقىغا يېزىپ، ھۈبەل دېگەن بۇتنىڭ شەيخىغا بەردى. شەيخ راھىب ئوقلارنى بىر ئۆرۈپ ئېلىۋىدى، قۇربانلىقنى كۆرسىتىدىغان ئوق ئابدۇللاھنىڭ نامىغا چىقتى. شۇنىڭ بىلەن ئابدۇلمۇتەئەللىبى





قولغا پىچاقنى ئېلىپ ئابدۇللاھنى قۇربانلىق قىلىش ئۈچۈن كەئبە تەرەپكە قاراپ ماڭدى. قۇرەيشلەر ئابدۇلمۇتەئەلبنى توستى. بولۇپمۇ، ئابدۇللاھنىڭ بەنى مەخزۇم جەمەتىدىكى ئانا تەرەپ تاغلىرى ۋە بىر قورساق قېرىندىشى ئەبۇ تالب قاتتىق تىكىلىپ يالۋۇرۇپ تۇرۇۋالدى. بۇ چاغدا ئابدۇلمۇتەئەل: «ئۇنداقتا مەن نەزەرنى قانداق قىلىمەن؟» دېگەندى، ئۇلار ئابدۇلمۇتەئەلگە ئەرراڧنىڭ قېشىغا بېرىپ مەسلەھەت سوراپ بېقىشنى ئېيتتى. ئابدۇلمۇتەئەل ئەرراڧنىڭ يېنىغا كېلىپ ئەھۋالنى بايان قىلىۋىدى، ئەرراڧ ئۇنىڭغا ئابدۇللاھ بىلەن ئون تۆگە ئوتتۇرىسىدا چەك تاشلاپ كۆرۈشنى، ناۋادا قۇربانلىق ئابدۇللاھقا چىقىپ قالسا، تۆگىدىن يەنە ئوننى قوشۇپ تاكى ئۇنىڭ پەرۋەردىگارى رازى بولغانغا قەدەر ئوندىنلا قوشۇپ چەك ئۆرۈشنى، چەك تۆگىگە چىققاندا، ئاندىن تۆگىنى قۇربانلىق قىلىشنى بۇيرىدى. ئابدۇلمۇتەئەل قاينىپ كېلىپ ئابدۇللاھ بىلەن ئون تۆگە ئوتتۇرىسىدا چەك تاشلاپ كۆرۈۋىدى، چەك ئابدۇللاھقا چىقىپ قالدى. شۇنىڭ بىلەن ئابدۇلمۇتەئەل ھەر قېتىمدا ئوندىن تۆگە قېنىپ چەك ئۆرۈشكە باشلىدى، ئەمما چەك ئابدۇللاھقا چىققاتتى. ئاخىر ئونىنچى قېتىمدا ئاندىن چەك تۆگىگە چىقتى. ئابدۇلمۇتەئەل دەرھال ھېلىقى تۆگىلەرنى قۇربانلىق ئۈچۈن زەبى قىلدى ۋە ئۇنىڭ گۆشىنى مەيلى ئادەمىزات، مەيلى گۆشخور ھايۋانات ھېچقايسىسىدىن توسمىدى. قان دىيىتى (تۆلىمى) قۇرەيش ئىچىدە، بەلكى بارلىق ئەرەب خەلقلەرى ئىچىدە شۇنىڭدىن ئىلگىرى پەقەت ئون تۆگىلا ئىدى. بۇ ۋەقەدىن كېيىن 100 تۆگە تۆلەم ئېلىش جارى قىلىندى. بۇنى ئىسلام دىنىمۇ شۇ بويىچە يولغا قويدى. بىر ھەدىستە پەيغەمبەر سەللەللاھۇ ئەلەيھى ۋەسەللەھىنىڭ مۇنداق دېگەنلىكى نەقىل قىلىندۇ: «مەن ئىككى قۇربانلىقنىڭ ئوغلىدۇرمەن (يەنى ئىسمائىل ئەلەيھىسسالام بىلەن ئاتىسى ئابدۇللاھنى دېمەكچى)».

ئابدۇلمۇتەئەل بۇ تەۋەررۈك ئوغلىغا ۋەھەب ئىبنى ئابدۇمەنەڧنىڭ قىزى ئامىنەنى جۆرىلىككە تاللىدى. ۋەھەب ئابدۇمەنەڧنىڭ ئوغلى ئىدى. ئابدۇمەنەڧنىڭ ئاتىسى زۆھرە كىلابنىڭ ئوغلى ئىدى. ئامىنە شۇ ۋاقىتتا قۇرەيش قەبىلىلىرى ئىچىدە نەسەب ۋە ھەسەب (ئىجتىمائىي ئورۇن) جەھەتتە ئەڭ پازىل ئايال ئىدى. ئۇنىڭ ئاتىسى ۋەھەب بەنى زۆھرە قەبىلىسىنىڭ مەنسەپ تاجدارى ئىدى. ئابدۇللاھ ئامىنەگە ئۆيلىنىپ ئۇزاق ئۆتمەي، ئاتىسى ئابدۇلمۇتەئەل ئۇنى مەدىنىگە ئاشلىق ئېلىپ كېلىشكە ئەۋەتتى. ئەپسۇسكى، ئۇ شۇ سەپىرىدە بەختكە قارشى ئۆلۈپ كەتتى. ئىيتىشلارغا قارىغاندا، ئابدۇللاھ بۇ قېتىم شامغىچە بارغان ۋە قۇرەيش كارۋىنى بىلەن قايتىشتا مەدىنىگە چۈشكەن. ئۇ شۇ چاغدا قاتتىق كېسەل ئىدى ۋە شۇ كېسەل بىلەن ئۆلۈپ كەتكەن. نابغەتۈلجەئىدى مەھەللىسىگە



دەپنە قىلىنغان. ئۇ بۇ چاغدا 25 ياشتا بولۇپ، پەيغەمبەر سەللەللاھۇ ئەلەيھى ۋەسەللەمۇ تېخى تۇغۇلمىغانىدى. كۆپىنچە تارىخچىلار مانا مۇشۇنداق قارايدۇ. ئەمما، يەنە بەزىلەرنىڭ سۆزىدە ئابدۇللاھ پەيغەمبەر سەللەللاھۇ ئەلەيھى ۋەسەللەم تۇغۇلۇپ ئىككى ئايدىن كېيىن ئۆلۈپ كەتكەن دېيىلىدۇ. ھەرھالدا ئۇنىڭ ۋاپات بولغانلىقى توغرىسىدىكى شۇم خەۋەر مەككەگە يېتىپ كېلىۋىدى، ئاممە تۆۋەندىكى تەسىرلىك مەرسىيىسىنى ئوقۇدى:


بەتھانى قويۇپ بەردىڭ ھاشىم ئوغلى ئابدۇللاھ،  
ئەل يۇرتىدا لەھەتكە كىرىپ ياتتىڭ ئابدۇللاھ.

ئۆلۈملەر چاقىرىپ كەتتى سېنى، كەلمەسكە ئەل بولدۇڭ،  
ئانىلار تۇغالماس كېيىن سېنىڭدەكنى ئابدۇللاھ.

ئەرشىڭنى كۆتۈرگەنلەر ئاخشىمى قاراڭغۇدا،  
بېسىم باسماققا لىق تولدى، ئەنە شۇنچە كەڭ دالا.

كۆرۈنگەنگە ئوخشايسەن ئۆلۈم كۆڭلىگە بەك قىممەت،  
كەڭ قوللۇقتا تەڭداشسىز، كىچىك كۆڭۈل ئابدۇللاھ.

ئابدۇللاھ قويۇپ كەتكەن مال-دۇنيانىڭ جىمىسى بەش تۆگە، بىر نەچچە  
تال قوي ۋە بەررە ئىسىملىك بىر ھەبەش چاكار قىز ئىدى. ئۇنىڭ كۈنىتى  
(تەخەللۇس ئىسمى) ئۇمۇ ئەيمەن بولۇپ، پەيغەمبەر سەللەللاھۇ ئەلەيھى  
ۋەسەللەمۇنىڭ كىچىك ۋاقتىدىكى باققۇچىسى بولغان.



## پەيغەمبەر سەللەللاھۇ ئەلەيھى ۋەسەللەمنىڭ دۇنياغا كېلىشى ۋە پەيغەمبەر بولۇشتىن ئىلگىرىكى 40 يىل

### پەيغەمبەر سەللەللاھۇ ئەلەيھى ۋەسەللەمنىڭ دۇنياغا كېلىشى

جانابى سەرۋەرى ئالەم (جاھان خەلقىنىڭ كاتتىسى) سەيىدىمىز مۇھەممەدۇن رەسۇلۇللاھ سەللەللاھۇ ئەلەيھى ۋەسەللەم ئىران شاھى نۇشروۋان ھاكىمىيىتىنىڭ 40 - يىلى، مەككىدە يۈز بەرگەن پىل ۋەقەسىنىڭ 1 - يىلى، رەبئۇلئەۋۋەل (3 - ئاي) نىڭ 9 - كۈنى سەھەردە مەككىدىكى بەنى ھاشىم كوچىسىدا يورۇق دۇنياغا كۆز ئاچتى. بۇ ئاي ۋە كۈنلەر ئاتاقلىق دىنىي ئۆلىما مۇھەممەد سۇلايمان مەنسۇر فورى ۋە ئاتاقلىق ئاسترونوم ۋە تەتقىقاتچى مەھمۇد پاشالارنىڭ ئىنچىكىلەپ ھېسابلىشىچە، مىلادىيە 571 - يىل 4 - ئاينىڭ 20 - كۈنى ياكى 22 - كۈنىگە توغرا كېلىدىكەن. ئىبنى سەئەدنىڭ رىۋايىتىدە پەيغەمبەر سەللەللاھۇ ئەلەيھى ۋەسەللەمنىڭ ئانىسى مۇنداق دېگەن: «مەن ئۇ (مۇھەممەد) نى تۇغقاندا قورسىقىمىدىن بىر نۇر چىققاندا تۇيۇلدى. ئۇ نۇر بىلەن شام قەسىرلىرى يورۇپ كەتتى». ئىمام ئەھمەد رەھىمەھۇللاھمۇ شۇنىڭغا يېقىن يەنە بىر ھەدىسنى نەقىل قىلغان.

نەقىل قىلىنىشىچە، پەيغەمبەر سەللەللاھۇ ئەلەيھى ۋەسەللەم تۇغۇلغان كۈنى ئۇنىڭ پەيغەمبەرلىك ئالدىن بېشارەتلىرى ئارقا - ئارقىدىن كۆرۈلگەن: ئىران خان ئوردىسىنىڭ پېشايۋىنىدىن 14 كۆز دەرىزە چۈشۈپ كەتكەن. مەجۇسى (ئاتەشپەرەس) لەر ئىبادەت قىلىۋاتقان (ئاتالمىش) مۇقەددەس ئوت شۇ كېچىسى تۇسۇنتىن ئۆچۈپ قالغان. ساۋە كۆلىنىڭ ئەتراپىدىكى چېركاۋلار يېقىلىپ كەتكەن ۋە كۆلىنىڭ سۈيى جىمىپ كەتكەن. بۇنى ئىمام بەيھەقى رەھىمەھۇللاھ رىۋايەت قىلغان. ھەرھالدا پەيغەمبەر سەللەللاھۇ ئەلەيھى ۋەسەللەم ئامان - ئېسەن تۇغۇلۇۋىدى، بوۋىسى ئابدۇلمۇتتەلىبكە خەۋەر قىلىندى. ئابدۇلمۇتتەلىب ئىنتايىن خۇشال بولغان ھالدا كېلىپ ئۇ (پەيغەمبەر سەللەللاھۇ ئەلەيھى ۋەسەللەم) نى كەئبىنىڭ ئىچىگە ئېلىپ كىردى ۋە كەئبە ئىچىدە ئاللاھقا دۇئا قىلدى ۋە شۈكرى سانا ئېيتتى





«مۇھەممەد» دېگەن ئىسمىنى تاللاپ ئىسىم قويدى (بۇ ئىسىم ئەرەبلەردە يوق دېيەرلىك ئىدى) ۋە ئەرەبلەرنىڭ ئادىتى بويىچە يەتتىنچى كۈنى خەتنە قىلدۇرۇۋەتتى .

پەيغەمبەر سەللەللاھۇ ئەلەيھى ۋەسەللەمنى (ئۆز ئانىسىدىن قالسا) تۇنجى بولۇپ ئېمىتكەن ئىنىكئانا ئەبۇ لەھەبىنىڭ ئازادگەردە (ئازاد قىلىۋەتكەن) دېدىكى سۆۋەبىيە بولدى. ئۇ پەيغەمبەر سەللەللاھۇ ئەلەيھى ۋەسەللەمنى مەسرۇھ ئىسىملىك بىر ئوغلىنىڭ سۈتى بىلەن ئېمىتكەن. ئۇنىڭ ئالدىدا ئۇ پەيغەمبەر سەللەللاھۇ ئەلەيھى ۋەسەللەمنىڭ تاغىسى ھەمزە ئىبنى ئابدۇلمۇتتەلبىنىمۇ ئېمىتكەندى. پەيغەمبەر سەللەللاھۇ ئەلەيھى ۋەسەللەمدىن كېيىن بەنى مەخزۇم جەمەتىدىن ئەبۇ سەلەمە ئىبنى ئابدۇسسەئىدنى ئېمىتكەن.

### بەنى سەئەد قەبىلىسىدە

ئەۋلادلىرىنىڭ شەھەر بالىلىرىدا كۆرۈلىدىغان ھورۇنلۇق، تەييار تاپلىق ئىللەتلىرىدىن خالىي، بەدىنى تەمەن، ئەت-مۇسكۇللىرى چىڭ، كىچىكىدىنلا ئەرەبچىگە تىلى پىششىق چوڭ بولۇشى ئۈچۈن بوۋاقلارغا سەھرا لاردىن ئىنىكئانا تېپىپ بېرىش ئەرەب شەھەر ئاھالىلىرىنىڭ ئەنئەنىۋى ئادىتى ئىدى. شۇڭا، ئابدۇلمۇتتەلبىمۇ پەيغەمبەر سەللەللاھۇ ئەلەيھى ۋەسەللەم ئۈچۈن ئىنىكئانا ئىزدىدى ۋە بەنى سەئەد قەبىلىسىدىن بىر ئايال (ئۇ ھەلىمە بىنتى ئەبى زۇئەبى)غا ئېمىتىپ بېرىشكە بەردى. ھەلىمەنىڭ ئېرى ھارس ئىبنى ئابدۇلئۇززا «ئەبۇ كەبشە» دېگەن تەخەللۇس بىلەن مەشھۇر ئىدى.

پەيغەمبەر سەللەللاھۇ ئەلەيھى ۋەسەللەمنىڭ بەنى سەئەد قەبىلىسىدىكى ئېمىلدەش بىر تۇغقانلىرىدىن ئابدۇللاھ ئىبنى ھارس، ئەنسىيە بىنتى ھارس، ھۇزافە ياكى جۇزامە بىنتى ھارس (ئۇ شەيما دېگەن لەقەم بىلەن مەشھۇر بولغان بولۇپ، پەيغەمبەر سەللەللاھۇ ئەلەيھى ۋەسەللەمنى ئىنىكئانسىغا بېقىشىپ بەرگەن) ۋە پەيغەمبەر سەللەللاھۇ ئەلەيھى ۋەسەللەمنىڭ تاغىسى ھارس ئىبنى ئابدۇلمۇتتەلبىنىڭ ئوغلى ئەبۇ سۇفيان ئىبنى ھارس قاتارلىقلار بار.

پەيغەمبەر سەللەللاھۇ ئەلەيھى ۋەسەللەمنىڭ تاغىسى ھەمزە ئىبنى ئابدۇلمۇتتەلبىمۇ بەنى سەئەد قەبىلىسىدە ئېمىتىشكە بېرىلگەن بولۇپ، پەيغەمبەر سەللەللاھۇ ئەلەيھى ۋەسەللەم ھەلىمەنىڭ يېنىدىكى ۋاقتىدا ھەمزىنىڭ ئىنىكئانسى پەيغەمبەر سەللەللاھۇ ئەلەيھى ۋەسەللەمنى بىر كۈن مىقدارى ئېمىتىپ بەرگەن. شۇ








دېدىم. ئۇ: «ئالساڭ بولىدۇ، ئاللاھ ئاشۇ بالىنىڭ سەۋەبى بىلەن بىزگە بەرىكەت ئاتا قىلسا ئەجەب ئەمەس» دېدى. شۇنىڭ بىلەن مەن بېرىپ رەسۇلۇللاھ سەللەللاھۇ ئەلەيھى ۋەسەللەمنى ئېمىتىپ بېرىشنى ھۆددىگە ئالدىم. مەن ئۇنى ئۇنىڭدىن باشقا ھۆددىگە ئېمىتىدىغان بالا تاپالمىغانلىقىم ئۈچۈنلا ئالغانىدىم.

ھەلىمە سۆزىنى داۋام قىلىپ مۇنداق دەيدۇ: مەن ئۇ (پەيغەمبەر سەللەللاھۇ ئەلەيھى ۋەسەللەم) نى ئېلىپ ياتاققا قايتىپ كېلىپ قۇچقىمغا ئېلىۋىدىم، كۆكسۈمدىن سۈتلەر شۇرقراپ ئېقىشقا باشلىدى. شۇنىڭ بىلەن ئۇ ئېمىپ قاندى، ئارقىدىن بىز بىرگە ئېلىپ كىرگەن ھېلىقى ئوغلىمىز مۇ ئەمدى. ئاندىن ھەر ئىككىلىمىز ئۇيغۇغا كەتتى. ئۇنىڭ ئالدىدا ئارامىمىزدا ئۇخلىيالمىغاندۇق. مەن بالا ئېمىتىۋاتقان پەيتتە، ئېرىم تۆگىگە قارىغىلى بارغانىكەن، تۆگىنىڭ يېلىنى ئېسىلىپ ئېتىلغۇدەك بولۇپ كېتىپتۇ. شۇنىڭ بىلەن ئۇ تۆگىنى سېغىپ ئەكەلدى. ئەر-خوتۇن ئىككىمىز ئىچىپ قاندىق، قورساقلىرىمىز مۇ قاپاردى. بۇ بىز ئۈچۈن مەككىدە ئەڭ راھەتلىك ئۇخلىغان بىر كېچە بولدى. ئەتىسى ئېرىم ماڭا: «بىلەمسەن ھەلىمە! سەن مۇبارەك بىر بوۋاققا ئانا بولۇپ قاپسەن» دېدى. مەنمۇ: «شۇنداق بولغىنىتى، ئىلاھىم!» دېدىم. ئاندىن ئېشەكلىرىمىزگە مىنىشىپ يۇرتىمىزغا راۋان بولدۇق. مەن ھېلىقى ئاق مېدەمگە مىنىپ، ئۇ (پەيغەمبەر سەللەللاھۇ ئەلەيھى ۋەسەللەم) نى تۇتۇپ ئولتۇردۇم. ئاللاھ بىلەن قەسەمكى، مەن ئۇلارنىڭ ھەممىسىدىن ئېشىپ كەتتىم، ھەتتا سەپەرداش ئاياللار: «ئى ھەلىمە! ئۇزاپ كەتكىنىڭنى قارا، بىزنىمۇ ئويلاپ قويساڭچۇ؟ مەھەللىدىن مىنىپ چىققان ئېشىكىڭ مۇشۇ ئەمەسمۇ؟» دېيىشەتتى. مەن: «ھەئە شۇ» دەيتتىم. ئۇلار: «ئەزىرايى خۇدا، ئەجەب ئۇنىڭ ئېشىكىگە جان كىرىپ قاپتا!» دېيىشەتتى.

ئۇ يەنە مۇنداق دەيدۇ: بىز يۇرتىمىز بەنى سەئەدكە قايتىپ كەلگەندىن باشلاپ قويلرىمىز يايلاقتىن قورساقلىرى توق، يېلىنلىرى ئېسىلگەن ھالدا قايتىپ كېلىدىغان بولدى. ھالبۇكى، بىزنىڭ زېمىندەك قورغاقچىلىق ۋە قەھەتچىلىك زېمىننىڭ بارلىقىنى بىلمەيتتىم. باشقىلارنىڭ قويدىن ئەمەس، ھەتتا تۆگىسىدىنمۇ بىر تېمىم سۈت چىقمايۋاتسا، بىز قويلرىمىزنى سېغىپ ئىچەتتۇق، ھەتتا قولۇم-قوشنىلار پادىچىلىرىغا: «ھەي سىلەرنى ... قويلارنى ھەلىمىنىڭ قويلرى ئۆتلىغان يەرلەردە ئۆتلاتساڭلار بولمامدۇ؟» دەپ تاپىلاشقان بولسىمۇ، كەچلىكى يەنىلا ئۇلارنىڭ قويلرى ئاچ، يېلىنلىرى قاقچ قايتىپ كېلەتتى. بىزنىڭ قويلرىمىز قورساقلىرى قاپارغان، يېلىنلىرى ئېسىلگەن ھالدا قايتىپ كېلەتتى. بىز تاكى رەسۇلۇللاھ سەللەللاھۇ ئەلەيھى ۋەسەللەم ئىككى ياشقا توشۇپ، ئەمچەكتىن ئايرىلغانغا قەدەر خۇدايى تەئالانىڭ ئالاھىدە پەزىلى-ئېھسانىغا ئائىل بولۇپ







پەيغەمبەر سەللەللاھۇ ئەلەيھى ۋەسەللەم ئالتە ياشقا كىرگەنگە قەدەر ئانىسىنىڭ تەربىيىسىدە بولدى.

شۇ كۈنلەردە پەيغەمبەر سەللەللاھۇ ئەلەيھى ۋەسەللەمنىڭ ئانىسى ئامىنە ئاخىرەتكە سەپەر قىلغان مەرھۇم ئېرىنىڭ روھىي خاتىرىسى ئۈچۈن ئۇنىڭ يەسرەنتىكى تۇپراق بېشىنى زىيارەت قىلىپ كەلمەكچى بولغانىدى. شۇڭا، ئۇ يېنىم ئوغلى (مۇھەممەد سەللەللاھۇ ئەلەيھى ۋەسەللەم)نى ۋە دېدىكى ئۇمۇمۇ ئەيمەننى بىرگە ئېلىپ 500 كىلومېتىردەك مۇساپىنى نىشانلاپ يولغا چىقتى. ئابدۇلمۇتەئەلىبۇمۇ بۇ دىلى سۇنۇق كېلىنىگە مەرھەم بولۇپ بىللە چىقتى. ئامىنە مەدىنىدە بىر ئاي تۇرغاندىن كېيىن قاينىش تەييارلىقى قىلىپ تۇرغاندا، ئۇشتۇمتۇت ئېغىر كېسەل تەگدى. ئۇ يولغا چىققاندىن كېيىن كېسىلى بارغانسېرى ئېغىرلاپ مەككە بىلەن مەدىنىە ئارىلىقىدىكى ئەبۇ دېگەن يەردە ئۆلۈپ كەتتى.

### كۆيۈمچان بوۋا تەربىيىسىدە

ئابدۇلمۇتەئەلىب ئامىننى ئەبۇئاغا دەپنە قىلىپ قويغاندىن كېيىن، پەيغەمبەر سەللەللاھۇ ئەلەيھى ۋەسەللەمنى ئېلىپ مەككەگە قايتىپ كەلدى. ئۇنىڭ كۆڭلىدە قەلب جاراھىتى قايتا يېڭىلانغان بۇ مۇسەبەتدار نەۋرىسىگە نىسبەتەن ھېسداشلىق ۋە ئىچ ئاغرىتىش تۇيغۇسى يالقۇنچاپ تاشماقتا ئىدى. شۇڭا، ئۇ ئوغۇللىرىنىڭ ھېچقايسىسىغا كۆرسەتمەگەن ئىللىقلىقنى مۇشۇ نەۋرىسىگە يەتكۈزەتتى ۋە ئۇنى پىشانىسىگە پۈتۈلگەن يالغۇزلۇق تەقدىرىگە تاشلىۋەتمەستىن، بەلكى ئۆز بالىلىرىدىن بەكرەك ئەزىزلىيتتى.

ئىبنى ھىشام رەھىمەھۇللاھ مۇنداق دەيدۇ: كەئبە سايسىدا ئابدۇلمۇتەئەلىبكە ئاتاپ كۆرپە سېلىناتتى. ئابدۇلمۇتەئەلىب كۆرپىگە چىققۇچە ئۇنىڭ ئوغۇللىرىنىڭ ھەممىسى كۆرپىنىڭ ئۆپچۆرسىدە ئولتۇرۇپ تۇراتتى. ئاتىسىغا ھۆرمەت بەجا كەلتۈرۈش ئۈچۈن ھېچكىم ئۇنىڭ بىساتىغا قەدەم باسمايتتى. بۇ چاغدا پەيغەمبەر سەللەللاھۇ ئەلەيھى ۋەسەللەم خېلى چوڭ بولۇپ قالغان بولۇپ، ئۇ بوۋىسىنىڭ ئالدى - كەينىدە ئويناقتى كېلىپ كۆرپىگە چىقاتتى - دە، ئۇنىڭ تاغلىرى ئۇنى ئاتىسىنىڭ كۆرپىسىدىن يىراق قىلىۋەتمەكچى بولاتتى. بۇ چاغدا ئابدۇلمۇتەئەلىب: «بۇ بالامنى مەن بىلەن ئولتۇرغىلى قويۇڭلار، ئاللاھ بىلەن قەسەمكى، ئۇنىڭدا چوقۇم بىر خىسلەت بار» دەيتتى. ئاندىن فراشقا چىقىپ پەيغەمبەر سەللەللاھۇ ئەلەيھى ۋەسەللەمنى قۇچىقىغا ئېلىپ ئولتۇرۇپ ئۈستى - باشلىرىنى سىلاپ، ئۇنىڭ





شوخلۇقلىرىدىن سۆيۈنۈپ كېتەتتى ۋە ئۇنى سۆيۈپ ھىدلايتتى. پەيغەمبەر سەللەللاھۇ ئەلەيھى ۋە سەللەم سەككىز ياشقا كىرىپ ئىككى ئاي ئون كۈن توشۇۋىدى، بوۋىسى ئابدۇلمۇتەئەلب مەككىدە ئالەمدىن ئۆتتى ۋە جان ئۈزۈش ئالدىدا بۇ نەۋرىسىگە ئۇنىڭ دادىسىنىڭ قان قېرىندىشى ئەبۇ تالىبنىڭ (چۈنكى، ئابدۇللاھ بىلەن ئەبۇ تالىبنىڭ ئانىسى بىر ئىدى) كېپىل بولۇشىنى تەۋسىيە قىلدى.

### شەپقەتلىك تاغا ھىمايسىدە

ئەبۇ تالىب ئۆز قېرىندىشىنىڭ ئوغلىنىڭ ھەقىقىي ھەقىقىي رەۋىشتە ئادا قىلدى. ئەبۇ تالىب ئۇنى ئۆز بالىلىرىغا قوشۇۋالدى، بەلكى تېخى ئۇنى ئۆز بالىلىرىدىنمۇ چارىراق كۆردى. ئۇ پەيغەمبەر سەللەللاھۇ ئەلەيھى ۋە سەللەمنى ئالاھىدە ھۆرمەتلەيتتى ۋە قەدىرلەيتتى. ئۇ 40 يىلدىن كۆپرەك ۋاقت پەيغەمبەر سەللەللاھۇ ئەلەيھى ۋە سەللەمنى ئەزىزلەپ ۋە ئۇنىڭغا ھىمايە تونىنى يېپىپ، باشقىلار بىلەن پەيغەمبەر سەللەللاھۇ ئەلەيھى ۋە سەللەم ئۈچۈن دوستلىشىپ ۋە ئاداۋەتلىشىپ كەلدى. بۇ ئەھۋاللار ئۆز نۆۋىتىدە بايان قىلىنىدۇ.

### پەيغەمبەر سەللەللاھۇ ئەلەيھى ۋە سەللەم بىلەن سۇ تىلەش

ئىبنى ئەساکىر رەھىمەھۇللاھ جەلەم ئىبنى ئەرفەتە رەزىيەللاھۇ ئەنھۇدىن نەقىل قىلغان بىر ھەدىستە، ئۇ زات مۇنداق دېگەن: مەن بىر نۆۋەت مەككىگە كەلگەندىم. ئۇ ۋاقتتا مەككىلىكلەر ئىنتايىن قەھەتچىلىك ئىچىدە ئىكەن. بىر كۈنى قۇرەيشلەر: «ئى ئەبۇ تالىب! ۋادىمىزدا قۇرغاقچىلىق يۈز بېرىپ ئەھلى - ئەۋلادلىرىمىز ئاچارچىلىقتا قالدى، سۇ تىلەپ بەرگەن بولساڭ» دېيىشتى. شۇنىڭ بىلەن ئەبۇ تالىب گۇيا يامغۇردىن كېيىنكى قۇياشتەك نۇرانە خۇش چىراي بىر بالىنى ئېلىپ چىقتى. ئۇنىڭ ئەتراپىدا بىر قانچە بالا بىرگە ئويناۋاتاتتى. ئەبۇ تالىب ھېلىقى ئوغۇلنى قولغا ئېلىپ، دۈمبىسىنى كەڭىگە چاپلاپ قولنى ئېگىز كۆتۈرۈپ ئاللاھقا ئىلتىجا قىلدى. كۆك ئاسماندا بۇلۇتنىڭ قارىسىمۇ كۆرۈنمەيتتى. بىردىنلا ئۇياق - بۇياقلاردىن پارچە - پارچە بۇلۇتلار پەيدا بولۇپ، يىغىلىپ قارا بۇلۇتقا ئۆزگىرىپ، ھاۋا گۈلدۈرلەپ، چاقماق چىقىپ يامغۇر يېغىشقا باشلىدى ۋە بىردەمنىڭ ئىچىدىلا مەككە ۋادىسى ئېقىن بولۇپ ئاتتى. شەھەر - قىشلاق ھەممىسى كۆكلەمگە ئايلاندى.



ئەبۇ تالىب تۆۋەندىكى سۆزى بىلەن بۇ ۋەقەگە ئىشارەت قىلغانىدى:

يۈزى ئاقتۇر، ئۇنىڭ بەرىكاتىدىن ياغار يامغۇر،  
يېتىملەرنىڭ باشپاناھى، تۇللارغا بولار غەمخور.

## راھىب بۇھەيرا

پەيغەمبەر سەللەللاھۇ ئەلەيھى ۋەسەللەم 12 ياشقا كىرگەندە (12 ياش ئىككى ئاي ئون كۈن دىگۈچىلەرمۇ بار) ئەبۇ تالىب ئۇنى شامغا تىجارەتكە بىلە ئېلىپ چىقىپ، بۇسرا دېگەن جايغىچە ئاپاردى (بۇسرا شامغا تەۋە زېمىن بولۇپ، ھۇراننىڭ كىرىش ئېغىزى ئىدى. ھۇران شۇ مەزگىلدە رۇملۇقلارنىڭ ئىشغالىيىتىدىكى ئەرەب زېمىنلىرىنىڭ بىر قىسمى ئىدى). بۇ شەھەردە بۇھەيرا نامى بىلەن مەشھۇر جىرجىس ئىسىملىك بىر راھىب بار ئىدى. تىجارەت كارۋىنى ھېلىقى شەھەرگە چۈشكەندىن كېيىن راھىب كارۋاننىڭ ئالدىغا چىقىپ كۈتۈۋالدى. ئۇنىڭدىن ئىلگىرى بۇ راھىب تالا - تۈزلەرگە ئانچە چىقىپ قالمايتتى. ئۇ پەيغەمبەر سەللەللاھۇ ئەلەيھى ۋەسەللەمنى ئۆزىنىڭ كىتابىدىكى تونۇشتۇرۇشلىرىغا سېلىشتۇرۇپ تونۇۋالغاندىن كېيىن، ئۇنىڭ قولىنى چىڭ سىقىپ تۇرۇپ: «بۇ (بالا) پۈتۈن ئالەمنىڭ يېتەكچىسىدۇر. ئۇنى ئاللاھ پۈتۈن ئالەمگە رەھمەت (پەيغەمبەر) قىلىپ ئەۋەتىدۇ» دېدى. ئەبۇ تالىب: «بۇنى قانداق بىلىسەن؟» دەپ سورىغانىدى، راھىب: «سىلەر داۋاندىن ئاشقاندىن بېرى بىرمۇ تاش - تىكەن قالماي ھەممىسى سەجدىگە باش قويدى. بۇنداق مەرتىۋە پەقەت پەيغەمبەرگىلا ئىلتىپات قىلىندۇ. ئۇنىڭ ئۈستىگە مەن ئۇنى قولنىڭ ئوخشەك كۆمۈرچىكىنىڭ ئاستىدىكى پەيغەمبەرلىك مۆھۈرىدىن تونۇۋالدىم. بىزنىڭ كىتابلىرىمىزدا ئەنە شۇنداق تونۇشتۇرۇلغان» دېدى ۋە ئەبۇ تالىب بىلەن پەيغەمبەر سەللەللاھۇ ئەلەيھى ۋەسەللەمنى شامغا ئاپارماسلىقى، ئۇنىڭغا يەھۇدىيلاردىن ھېزىي بولۇشىنى كۆتۈندى. شۇنىڭ بىلەن ئەبۇ تالىب پەيغەمبەر سەللەللاھۇ ئەلەيھى ۋەسەللەمگە چاكارلىرىدىن بىرىنى قېتىپ مەككىگە يولغا سېلىۋەتتى.

## فۇججار ئۇرۇشى

پەيغەمبەر سەللەللاھۇ ئەلەيھى ۋەسەللەم 15 ياشقا كىرگەن يىلى قۇرەيش ۋە كەنەنە قەبىلىلىرى بىلەن قەيس ئېيىلان قەبىلىلىرى ئوتتۇرىسىدا ئۇرۇش پارتلىدى.



ئۇرۇشقا قۇرەيش ۋە كەنانە تەرەپتىن پېشقەدەم ھەم نوپۇزلۇق شەخسى ھەرب ئىبنى ئۇمەييە قوماندانلىق قىلغانىدى.

ئەنگىلىگەندى، چۈشتىكى (ئىككىنچى مەيدان) جەڭدە قەيس ئىيلان تەرەپ ئۇستۇنلۇكىنى قەيس ئىيلان تەرەپنى مۇتلەق ئۇستۇنلۇك بىلەن مەغلۇب قىلدى. بۇ قېتىمقى ئۇرۇشتا ھەرەم زېمىنى ۋە ھارام ئايىلارنىڭ ھۆرمىتى ئاياغ ئاستى قىلىنغاچقا، بۇ ئۇرۇش «فۇججار» (گۇناھكارلار) ئۇرۇشى دەپ ئاتالدى. پەيغەمبەر سەللەللاھۇ ئەلەيھى ۋە سەللەمۇ بۇ ئۇرۇشقا قاتناشقان ۋە تاغلىرىغا ئوق راسلاپ بەرگەن.

### خەيرىيەت ئۇيۇشمىسى

ئۇرۇش ئاخىرلاشقاندىن كېيىن، شۇ يىلى زۇلقەدە ئىيىدا مەككەدە خەيرىيەت ئۇيۇشمىسى قۇرۇلدى. ئۇيۇشمىغا قۇرەيش قەبىلىلىرىدىن بەنى ھاشىم جەمەتى، بەنى مۇتەئەلب جەمەتى ۋە بەنى تەيم جەمەتلىرى قاتناشتى. ئۇيۇشمىغا ئەزا قەبىلە ۋە ئايماقلارنىڭ مەسئۇللىرى يۇقىرى مەرتىۋىگە ئىگە نوپۇزلۇق ئەرباب ئابدۇللاھ ئىبنى جەدئاننىڭ قورۇسغا يىغىلىپ، مەيلى مەككىلىك، مەيلى ياقا يۇرتلۇق ھەرقانداق بىر ئادەم مەككە تەۋەسىدە ئۇۋالچىلىققا ئۇچرىسا، ئەزا قەبىلىلەر ھەممەيلى بىر دەك ئۇۋالچىلىققا ئۇچرىغۇچى تەرەپتە تۇرۇپ ھەقىقىي ئۆز جايىغا قارار تاپقۇزۇشقا كېلىشىم تۈزۈشتى ۋە كۈچلۈك ئەھدۇپەيمان بېرىشتى. بۇ ئۇيۇشمىغا پەيغەمبەر سەللەللاھۇ ئەلەيھى ۋە سەللەمۇ قاتناشقان. ئۇ پەيغەمبەرلىك شەرىپىگە ئېرىشكەندىن كېيىنمۇ: «ئابدۇللاھ ئىبنى جەدئاننىڭ قورۇسىدا بىر ئۇيۇشمىغا قاتناشقاندىم، بۇ ماڭا نىسبەتەن قىزىل تۆگىدىنمۇ كاتتىراق ئىش بولغانىدى. ئەمدى ھازىرمۇ ئەنە شۇنداق ئىشلارغا چاقىرىلسام ئەلۋەتتە ئاۋاز قوشمەن» دېگەندى.

ئۇيۇشمىنىڭ ئاساسىي نىشانى ھەممە ئادەم ھەق-ناھەق دەپ ئايرىماي ئۆز تەرەپدارىنى مۇتلەق قوللاشتەك جاھىلىيەتچە ئەسەبىي تەرەپپازلىق ئىدىيىسىگە قارشى تۇرۇشتىن ئىبارەت ئىدى. ئىيتىشلارغا قارىغاندا، بۇ ئۇيۇشمىنىڭ قۇرۇلۇشىغا مۇنداق بىر ئىش سەۋەب بولغان: ئەرەبلەرنىڭ زۇبەيدە قەبىلىسىدىن بىر كىشى مەككىگە مەلۇم مىقداردا مال-ماتا ئەكىلىپ قۇرەيشلەرنىڭ بەنى سەھمى جەمەتىدىن ئاس ئىبنى ۋائىل دېگەن كىشىگە ساتقان. ئاس ئىبنى ۋائىل ھېلىقى









سەللەللاھۇ ئەلەيھى ۋەسەللەم ئاشۇ ئوغلنىڭ ئىسمى بىلەن «ئەبۇلقاسىم» دەپ كۈنىيەت قوللانغان). ئاندىن كېيىن زەينەب، رۇقىيە، ئۇممۇ كۇلسۇم، فاتىمە ۋە ئابدۇللاھنى تۇغۇپ بەردى. ئابدۇللاھ «تەيبىب» (ئوبدان، بەلەن) ۋە «تاھىر» (پاكىز) دەپ ئاتالدى. ئوغللىرىنىڭ ھەممىسى كىچىك ۋاقتىدىلا ئۆلۈپ كەتكەن. ئەمما، قىز پەرزەنتلىرى ئىسلام دەۋرىگە مۇشەرىپ بولغان ۋە مۇسۇلمان بولغان بولۇپ، باشقا مۇسۇلمانلار بىلەن بىللە ھىجرەت قىلغان. ئەپسۇس ئۇلارنىڭ ھەممىسى پەيغەمبەر سەللەللاھۇ ئەلەيھى ۋەسەللەمنىڭ ھايات ۋاقتىدىلا ئالەمدىن ئۆتكەن. پەقەت فاتىمە پەيغەمبەر سەللەللاھۇ ئەلەيھى ۋەسەللەمدىن قېلىپ ئالتە ئايدىن كېيىن ۋاپات بولغان.

### كەئبىنىڭ ئىسلاھ قىلىنىشى ۋە ئىختىلاپنى ياراشتۇرۇش

پەيغەمبەر سەللەللاھۇ ئەلەيھى ۋەسەللەم 35 ياشقا كىرگەن يىلى قۇرەيشلەر كەئبىنى يېڭىلاپ سالماقچى بولدى. چۈنكى، كەئبە ئىسمائىل ئەلەيھىسسالامنىڭ زامانىدىن تارتىپ ئۈستى ئوچۇق، ئادەم بويىدىن ئېگىزىرەك، تەخمىنەن توققۇز گەز ئېگىزلىكتە قويۇرۇپ قويۇلغان بولۇپ، كۆپ قېتىم ئوغرى-يالغانلار ئۇنىڭ ئىچىدىكى مال-مۈلۈكلەرگە سوغۇق قول تەگكۈزۈش ئەھۋاللىرى كۆرۈلدى. شۇنىڭ بىلەن بىللە يەنە كەئبە قەدىمىي قۇرۇلۇش بولغاچقا، كەلكۈن ۋە بوران-چاپقۇن قاتارلىق تەبىئىي ئاپەتلەرنىڭ ھۇجۇمىغا ئۇچراپ، ھەر جەھەتتىن كونىراپ، تاملىرى چاك كېتىشكە باشلىدى. بولۇپمۇ، مۇشۇ يىلى (پەيغەمبەر سەللەللاھۇ ئەلەيھى ۋەسەللەم پەيغەمبەر بولۇشتىن بەش يىل ئىلگىرى) مەككىدە چوڭ كەلكۈن ئاپىتى يۈز بەردى. كەلكۈن كەئبىگە ئۇدۇل كېلىپ ئۈسكەن بولغاچقا، كەئبە يىقىلىپ چۈشكىلى تاسلا قالدى. شۇڭا قۇرەيشلەر كەئبىنىڭ كىشىلەر قەلبىدىكى ئورنىنى كۆزدە تۇتۇپ، ئۇنى يېڭىلاپ سېلىشقا بەل باغلىدى ۋە ئۇنىڭ قۇرۇلۇشىغا ھالال يول بىلەن تاپقان ماللارنى سەرپ قىلىش، زىنايى ھارام، جازانخورلۇق ۋە كىشىلەرگە زۇلۇم سېلىش يولى بىلەن قولغا كەلگەن ماللارنى قەتئىي يېقىن كەلتۈرمەسلىككە كېلىشتى. ئۇلار كەئبىنى يىقىشتىن ئەيىمىنىپ، ھېچكىم ئاۋۋال قول تەگكۈزۈشكە ئۇنىمىدى. ئاخىر بولماي بەنى مەخزۇم جەمەتىدىن ۋەلىد ئىبنى مۇغىبىرە دەسلەپ قىلىپ يىقىشنى باشلاپ بەردى. ئاندىن ئۇنىڭ غەيرى ئەھۋالغا يولۇقمىغانلىقىنى كۆرۈپ باشقىلارمۇ يىقىشقا كىرىشتى. شۇنداق قىلىپ ئۇلار كەئبىنى ئاخىر ئىبراھىم ئەلەيھىسسالام تۇتقان ئۇلغىچە يىقتى. ئاندىن





قۇرۇلۇشقا تۇنۇش قىلىپ، كەئبە تاملىرىنى بۆلۈشۈپ قەبىلىلەر ئارا ئايرىۋېلىشتى . نەنجىدە ھەربىر قەبىلە ئايرىم - ئايرىم تاش يىغىپ قۇرۇلۇش قىلىشقا كىرىشتى . قۇرۇلۇشنىڭ تېخنىك ئىشلىرىنى رۇملۇق باقۇم ئىسىملىك بىر قۇرۇلۇشچى باشقۇردى . قۇرۇلۇشنىڭ تېمى كۆتۈرۈلۈپ ھەجەر ئەسۋەدنىڭ ئورنىغا چىققۇدى ، ئۇلار ئۇنى ئۆز ئورنىغا قويۇش شەرىپىنى تاللىشىپ ئىختىلاپلىشىپ قالدى . تالاش - تارتىش تۆت كۈن داۋاملىشىپ يۇقىرى پەللىگە كۆتۈرۈلدى ، ھەتتا قانلىق توفۇنۇشقا ئايلىنىپ ھەرەم زېمىنىنى بۇلغىغلى تاسلا قالدى . بىراق ، مەخزۇم جەمەتتىن ئەبۇ ئۇمەييە ئىبنى مۇغىيەرە ئۇلار ئىختىلاپلىشىۋاتقاندا : «ھازىر مۇشۇ ھالەتتە مەسجىد دەرۋازىسىدىن كىم بىرىنچى بولۇپ كىرسە ، ئاشۇ ئايرىپ قويسا قانداق ؟» دېگەن تەكلىپنى ئېيتىۋىدى ، بۇنىڭغا ھەممەيىلەن قوشۇلدى . ئاللاھ تەئالانىڭ ئىرادىسى شۇنداق بولسا كېرەك ، مەسجىد دەرۋازىسىدىن تۇنجى بولۇپ كىرىدىغان كىشىنىڭ مۇھەممەد سەللەللاھۇ ئەلەيھى ۋە سەللەم بولۇپ قېلىشىنى كىممۇ ئويلىسۇن ؟! ئۇلار پەيغەمبەر سەللەللاھۇ ئەلەيھى ۋە سەللەمنى كۆرۈپ : «بۇ ، ئەمىن (ئىشەنچلىك ، راستچىل دېگەن مەنىدە ، ئۇلار پەيغەمبەر سەللەللاھۇ ئەلەيھى ۋە سەللەمنى شۇنداق ئاتىۋېلىشقاندى ) ، ئۇنىڭغا بىز رازى ، ... ئوھوي مۇھەممەد كەلدى» دەپ توۋلىشىپ كەتتى . پەيغەمبەر سەللەللاھۇ ئەلەيھى ۋە سەللەم ئۇلارنىڭ يېنىغا كېلىپ ، ئەھۋالنى ئۇققاندىن كېيىن بىر دانە رىدا (ئەرەبلەرنىڭ تاش كىيىمى) نى ئالدى - دە ، ھەجەر ئەسۋەدنى ئۇنىڭ ئوتتۇرىسىغا قويدى ، ئاندىن تالاش - تارتىش قىلىشىۋاتقان قەبىلىلەرنىڭ چوڭلىرىنى رىدانىڭ ئەتراپىنى تۇتۇپ كۆتۈرۈشكە بۇيرىدى . ئۇلار ناھايىتى رازىمەنلىك ئىلكىدە ھەجەر ئەسۋەدنى ئەسلى ئورنىغا ئاپاردى . پەيغەمبەر سەللەللاھۇ ئەلەيھى ۋە سەللەم ئۇنى ئۆز قولى بىلەن ھازىرقى جايىغا ئېلىپ قويدى . مۇشۇنداق قىلىپ مەسىلە جامائەتچىلىكنىڭ كۆڭلىدىكىدەك ھەل بولدى .

قۇرۇلۇش داۋامىدا قۇرەيشلەر توپلىغان ھالال مەبلەغ كەمەلپ قالغاچقا ، ئۇلار كەئبىنىڭ شىمالىي تەرىپىدىن ئالتە گەزدەك يەرنى تامنىڭ سىرتىدا تاشلاپ قويۇشتى (بۇ يەر ھىجرى (يەنى توساق) ۋە ھەتم (يەنى سوقما تام) دەپ ئاتالدى) ۋە كىشىلەرنىڭ خالىغانچە كىرىپ چىقىپ يۈرمەسلىكى ئۈچۈن كەئبىنىڭ دەرۋازىسىنى يەردىن ئېگىز كۆتۈرۈپ ئورنىتىشتى . قۇرۇلۇشنىڭ ئېگىزلىكى 15 گەزگە يېتىۋىدى ، ئىچكىگە ئالتە تۈۋرۈك ئورنىتىپ ئۈستىنى ياپتى . شۇنىڭ بىلەن كەئبە تەخمىنەن 15 گەز ئېگىزلىكتە تىك تۆت بۇلۇڭ شەكلىدە پۈتۈپ چىقتى . ھەجەر ئەسۋەد ئورۇنلاشتۇرۇلغان تام بىلەن ئۇنىڭ قارشى تەرىپىدىكى تامنىڭ ئۇزۇنلۇقى 10 مېتىر بولدى . ھەجەر ئەسۋەد تاۋاپگاھ زېمىنىدىن بىر مېتىر 50 سانتىمېتىر ئېگىزگە





ئورۇنلاشتۇرۇلدى. دەرۋازا ئورنىتىلغان تام بىلەن ئۇنىڭ قارشى تەرىپىدىكى تامنىڭ ئۇزۇنلۇقى 12 مېتىر بولدى. دەرۋازا يەر يۈزىدىن ئىككى مېتىر ئىگىزلىككە بېكىتىلدى. بىنانىڭ سىرتقى تۆۋەنكى تەرىپىنى ئېگىزلىكى 25 سانتىمېتىر، كەڭلىكى 30 سانتىمېتىر كېلىدىغان بىنا ئۇلى پەشتىقى ئوراپ تۇردى. بۇ جاي ھازىر شازىرۋان (يەنى پەنجىرە) دەپ ئاتىلىدۇ. بۇ بەيتۇللاھنىڭ ئەسلى ئۇلى ئىدى. لېكىن، قۇرەيشلەر بىنانىڭ تېمىنى نېپىزىرەك قىلىپ ئىشلىگەن.

## پەيغەمبەر سەللەللاھۇ ئەلەيھى ۋەسەللەمنىڭ پەيغەمبەر بولۇشتىن ئىلگىرىكى ھاياتىدىن ئومۇمىي خۇلاسە

پەيغەمبەر سەللەللاھۇ ئەلەيھى ۋەسەللەم كىچىكدىنلا ئىنسانلاردا بولىدىغان ھەممە ياخشى پەزىلەتلەرنى ئۆز ۋۇجۇدىغا مۇجەسسەملەشتۈرگەنىدى. ئۇ پىكىرنىڭ ئۆتكۈرلىكى ۋە نەزەرىيەسىنىڭ ئىلمىيلىكى جەھەتتە يۇقىرى ئورۇندا تۇراتتى. ئەقىل - پاراستىنىڭ چوڭقۇرلۇقى، ئىدىيىسىنىڭ مۇستەھكەملىكى ۋە تەدبىرنىڭ دانالىقى بىلەن ئۈلگە قىلىنىشقا ئەرزىيتتى. ئۇ ئۆزىنىڭ جىمغۇر ۋە كەم سۆز كەيپىياتىنى پىكىر قىلىش، خىيال سۈرۈش، تەپەككۈرنى چوڭقۇرلاشتۇرۇش ۋە مەۋجۇدىيەتنىڭ ھەقىقىي ماھىيىتىنى تەھقىقلەشكە ئىشلىتەتتى. ئۇ ئۆزىنىڭ مول ئەقىل پاراستى ۋە ئوچۇق - يورۇق ساغلام تەبىئىتى بىلەن ھايات سەھىپىلىرىنى، ئاۋام خەلقنىڭ ئەھۋالىنى ۋە جەمئىيەتنى ئىنچىكىلەپ كۆزىتىپ، ئۇلارنىڭ ناتوغرا خۇراپىي ئادەتلىرىدىن قول ئۈزگەندى ۋە ياكى ئۆزىنى تارتقاندى. ئۇ ئۆزىنى تۇنۇۋالغان ئاساستا ئەل - جامائەتچىلىك بىلەن ئارىلىشىپ، ياخشى ئىش ۋە ياخشى پائالىيەت بولسا ئاكتىپ قاتنىشاتتى. بولمىسا ئۆزىنىڭ يالغۇزلۇق قورغىنىغا قايتىپ كىرىپ مۇداپىئەدە تۇراتتى. ئۇ ھاراق ئىچمەيتتى. بۇتلارغا ئاناپ زەبھى قىلىنغان ھايۋانلارنىڭ گۆشىنى يېمەيتتى. بۇت ھەيكەللەر ئۈچۈن ئۇيۇشتۇرۇلغان ھېيت - بايرام ۋە مۇراسىملارغا قاتناشمايتتى، بەلكى ئۇ كىچىكدىنلا بۇ يالغان ئىلاھلاردىن بەكمۇ نەپرەتلىنەتتى، ھەتتا ئۇنىڭغا مۇشۇ بۇتلاردىنمۇ ئۆچ كۆرۈنىدىغان بىرەر شەيى يوقتەك تۇيۇلاتتى. ئۇنىڭ لات ۋە ئۇززانىڭ نامى بىلەن قىلىنغان قەسەملەرنى ئاڭلاپ قېلىشقىمۇ رازىلىقى يوق ئىدى.

شۇنىڭدا شەك يوقكى، ئىنايىتى ئىلاھىي (ئاللاھنىڭ كۆڭۈل بۆلۈشى) پەيغەمبەر سەللەللاھۇ ئەلەيھى ۋەسەللەمنى ئۆز پەزلى - مەرھەمىتى ۋە مۇھاپىزىتىدە ساقلىغانىدى. مۇبادا نەپسى ئەمماھارە (يامانلىققا باشلىغۇچى نەپسى)نىڭ خاھىشى ئۇنى





پېيىنچام ۋە سەللەھۇنلەيلى ۋە سەللەھۇنلەيلى تەرجىمەلى

دۇنيانىڭ بىر قىسىم ھۇزۇر-ھالاۋەتلىرىگە كۆز يۈگۈرتۈشكە قىزىقتۇرسا ياكى كونا ئۆرپ-ئادەت ئەنئەنىسى تۈپەيلى بىرەر ناچار ئىجتىمائىي ئادەتنى يۇقتۇرۇۋالغىلى قوپسا، بىردىنلا ئاللاھنىڭ ئىنايىتى ئارىلىشىپ، پەيغەمبەر سەللەھۇ ئەلەيھى ۋەسەللەمنى ئۇنداق نامۇۋاپىق ئىش-ھەرىكەتلەردىن توسۇپ قالاتتى.

ئىبنى ئەسىرنىڭ رىۋايىتىدە پەيغەمبەر سەللەھۇ ئەلەيھى ۋەسەللەم مۇنداق دېگەن: مەن ئۆمرۈمدە پەقەت ئىككى قېتىملا جاھىلىيەت دەۋرىنىڭ ناتوغرا پائالىيىتىگە قاتناشماقچى بولغانىدىم. لېكىن، ئىككىلا قېتىمدا ئاللاھ تەئالا مېنىڭ مەقسىتىمنى ئىشقا ئاشۇرمىدى. ئۇنىڭدىن كېيىن مەن ئۇنداق ئىشلارنى كۆڭلۈمگە كەلتۈرمىدىم. ئاخىر ئۇ مېنى ئۆز ئەلچىلىكى بىلەن تارتۇقلىدى. بىر كېچىسى مەككىنىڭ يۇقىرى تەرىپىدە مەن بىلەن بىللە قوي باقىدىغان قويچى بالغا: «مېنىڭ قويۇمغا قاراپ قويساڭ، مەن مەككىگە كىرىپ ياشلار بىلەن كېچىلىك ئويۇن-بەزمىسىدىن بەھرىم ئېلىپ چىقىۋالسام» دېۋىدىم، ئۇ: «شۇنداق قىلى» دېدى. شۇنىڭ بىلەن مەن مەككىگە قاراپ يول ئالدىم ۋە مەككىگە كىرىشىمگە كۈچىمنىڭ بېشىدىكى بىرىنچى ئۆيدىن نەغمە-ناۋانىڭ ئاۋازى ئاڭلاندى. مەن كىشىلەردىن: «بۇ نېمە گەپ؟» دەپ سورىسام، ئۇلار: «پالانى پۇستانغا ئۆيلۈنۈپتۇ، شۇنىڭ توي كېچىلىكى» دېيىشتى. شۇ چاغدا مېنىڭ مۇزىكا ئاڭلاي دەپ ئولتۇرغىنىم ئېسىمدە. لېكىن، ئاللاھ ئۇنى ماڭا ئاڭلاتماپتۇ. مەن ئۇخلاپ قاپتىمەن. ئەتىسى قۇياشنىڭ تەپتى ئۈستۈمگە چۈشكەندە ئاندىن ئويغىنىپ تاغقا قايتتىم. قويچى ھەمراھىم سورىۋىدى، بولغان ئەھۋالنى سۆزلەپ بەردىم. شۇنىڭدىن كېيىن يەنە بىر كېچىسىمۇ ھېلىقى ھەمراھىمغا يەنە تاپىلاپ قويۇپ مەككىگە كىردىم. بۇ كېچىسىمۇ ئالدىنقى قېتىمىغا ئوخشاش يەنە ئۇخلاپ قاپتىمەن. شۇنىڭ بىلەن ئۇنىڭدىن كېيىن ئۇنداق ناتوغرا ئىشلارنى ئىرادە قىلىمىدىم.

ئىمام بۇخارى رەھىمەھۇللاھ جابىر ئىبنى ئابدۇللاھ رەزىيەللاھۇ ئەنھۇدىن مۇنۇ ۋەقەنى رىۋايەت قىلدى: كەئبە قۇرۇلۇش قىلىنىۋاتقاندا پەيغەمبەر سەللەھۇ ئەلەيھى ۋەسەللەم تاغسى ئابباس بىلەن جىددىي تاش توشۇۋاتاتتى. بۇ ۋاقىتتا ئابباس ئۇنىڭغا: «ئۇچاغدىكى يېپىنچاغنى مۇرەككەپ قويۇۋالساڭ، تاش ئاغرىتمايتتى» دەيدۇ. شۇنىڭ بىلەن پەيغەمبەر سەللەھۇ ئەلەيھى ۋەسەللەم ئۇنىڭ دېگىنىدەك قىلدى. يۇ، شۇ ھامان ھوشىدىن كېتىپ يەرگە يىقىلىدۇ ۋە كۆزلىرى ئاسمان تەرەپكە چەكچىيىپ ھالسىزلىنىپ كېتىدۇ. بىردەمدىن كېيىن ھوشغا كېلىپ: «يېپىنچام! يېپىنچام!» دەپ كىيىمنى بېلىگە تاغدۇ. يەنە بىر رىۋايەتتە، شۇنىڭدىن باشقا ھېچقانداق ئورۇندا پەيغەمبەر سەللەھۇ ئەلەيھى ۋەسەللەمنىڭ ئەۋرىتى ئېچىلىپ قالغان ئەمەس دېيىلگەن.





پەيغەمبەر سەللەللاھۇ ئەلەيھى ۋەسەللىم قەۋمى جامائىتى ئىچىدە خۇش پېغىللىقى، ئەخلاق - پەزىلىتى ۋە ئېسىل ئادەتلىرى بىلەن تونۇلغانىدى. ئۇ ئادەمگەرچىلىكى ياخشى، ئەخلاقى گۈزەل، قوشنىدارچىلىقى بەلەن، مەجەزى يېقىملىق، تىلى تاتلىق، كۆڭلى تۈز، تەبىئىتى مۇلايىم، ئىببەت - نۇمۇسلۇق، كەڭ قول، ياخشى ئىشلارنى كۆپ قىلىشقا ئامراق، ئەھدىسىدە تۇرىدىغان، ئامانەتكە ۋاپا قىلىدىغان كاتتا زات ئىدى، ھەتتا ئۇلار پەيغەمبەر سەللەللاھۇ ئەلەيھى ۋەسەللىمىدىكى ياخشى ئادەتلەرنى ۋە رازى بولۇشقا تېگىشلىك خىسەتلەرنى ئىپادىلەش يۈزىسىدىن ئۇنى «ئەمىن» (ئىشەنچكە يارايدىغان) دەپ ئاتىۋېلىشقانىدى. قىسقىسى، پەيغەمبەر سەللەللاھۇ ئەلەيھى ۋەسەللىم مۇئەمىنلەرنىڭ ئانىسى خەدىجە رەزىيەللاھۇ ئەنھا ئېيتقاندا كىچىكلىقلارغا بەرداشلىق بېرەتتى، يوقسۇللارغا ياردەم قىلاتتى، مېھمانلىرىنى ياخشى كۈتەتتى ۋە زۇلۇمغا ئۇچرىغانلارنىڭ ھەققىنى ئېلىشىپ بېرەتتى.



## پەيغەمبەرلىك سايسىدا

### ھىيرا ئۆڭكۈرى

پەيغەمبەر سەللەللاھۇ ئەلەيھى ۋەسەللەمنىڭ يېشى 40قا يېقىنلاشقانسىرى، ئۇنىڭ ئۆتكەنكى تەئەممۇلات (ئوي-پىكىر)لىرى ئۇنىڭ بىلەن قەۋمى ئوتتۇرىسىدىكى مەنۋى ھاڭنى چوڭايتىۋەتكەندى. ئۇ مۇشۇ كۈنلەردە يالغۇزلۇقنى خالايدىغان بولۇپ قالدى. شۇڭا، ئۇ سۇ ۋە تالقان قاتارلىق لازىمەتلىكلەرنى ئېلىپ مەككىدىن ئىككى مىل (تەخمىنەن ئۈچ كىلومېتىر) يىراقلىقتىكى نۇر تېغىغا جايلاشقان ھىيرا ئۆڭكۈرى<sup>①</sup>گە چىقىپ كېتەتتى. ئۇنىڭ ئائىلىسىمۇ ئۇنىڭغا يېقىن يەردە تۇراتتى. پەيغەمبەر سەللەللاھۇ ئەلەيھى ۋەسەللەم بۇ ئۆڭكۈردە رامزان ئېيىدا بىر ئاي تۇرۇپ ئۆتكەن-كەچكەن ئاجىز مىسكىنلەرگە ئاش-تاماق بېرىش، ئىستىقامەت قىلىش ۋە ئەتراپىدىكى كائىناتنىڭ دەلىل-پاكتىلىرى ۋە كائىنات ئارقىسىدىكى ياراتقۇچىنىڭ زور كۈچ-قۇدرىتى توغرىسىدا تەپەككۈر يۈرگۈزۈش بىلەن ۋاقتىنى ئۆتكۈزەتتى. ئۇ ئۆز قەۋمىنىڭ تۇراقسىز شېرىك ئەقىدىسىدىن ۋە مەۋقەسىز، مۇجمەل تەسەۋۋۇرلىرىدىن خاتىرجەم بولالمايۋاتقان بولسىمۇ، لېكىن ئۇنىڭمۇ ئۆزى ئىشەنچ قىلالغۇدەك ۋە رازى بولغۇدەك ئېنىق نىشانى، مۇقىم پىلانى ۋە تۇتۇپ ماڭىدىغان توغرا يولى يوق ئىدى.

پەيغەمبەر سەللەللاھۇ ئەلەيھى ۋەسەللەمنىڭ بۇنداق يالغۇزلۇقنى ئىختىيار قىلىپ قېلىشىمۇ ئاللاھ تەئالانىڭ ئورۇنلاشتۇرۇشى بولۇپ، بۇ ئۇنى كەلگۈسىدىكى ئۇلۇغۋار ئىشلار ئۈچۈن يېتىشتۈرۈپ چىقىش ئۈچۈن ئىدى. بۇنداق چوڭ ۋەزىپىنى ئۈستىگە ئېلىش ئۈمىد قىلىنىۋاتقان ھەرقانداق بىر روھ ئىگىسى ئىنسانىيەت جەمئىيىتىنىڭ ئەمەلىيىتىگە تەسىر كۆرسىتىشى ۋە ئۇ جەمئىيەتنىڭ تەتۈر ئېقىمىنى باشقا ياققا بۇرىيالىشى لازىم. ئۇنىڭ ئۈچۈن بۇ روھ ئىگىسى ئارىلاپ-ئارىلاپ يالغۇز تۇرۇشى، ھاياتلىق مەشغۇلاتلىرىدىن ۋە تۇرمۇشنىڭ بېسىمىدىن، شۇنىڭدەك كىشىلىك ھاياتنى پۈتۈنلەي چېرمىۋالدىغان پارچە-پۇرات

① ئۇ ئۇزۇنلۇقى تۆت گەز، كەڭلىكى بىر گەزدىن ئىككى گەزگە قەدەر كېلىدىغان ئاددىي ئۆڭكۈر ئىدى.



غەم - غۇسسەلەردىن خالى تۇرۇپ، مەلۇم ۋاقىتنى پىكىر - تەپەككۇر بىلەن ئۆتكۈزۈشكە توغرا كېلەتتى.

جانابى ئاللاھ پەيغەمبەر سەللەللاھۇ ئەلەيھى ۋەسەللەمنى ئاشۇ ئۇلۇغ ئامانەتنى ئۈستىگە ئېلىش، يەر شارى ۋە زىيىتىنى ئاللاھ تەئالانىڭ ئىرادىسىگە لايىق ئوڭشاش ۋە تارىخىي ئېقىمنى ئۆزگەرتىشكە لايىق ئىستىداتلىق قىلىپ يېتىشتۈرۈپ چىقىش ئۈچۈن ئىشلارنى مانا شۇنداق ئورۇنلاشتۇرغانىدى.

ئاللاھ تەئالا ئۇنىڭغا بۇ خىل ۋە تەخۇمارلىقنى ئۇنى پەيغەمبەرلىككە تەيىنلەشتىن ئۈچ يىل ئىلگىرىلا سالغان بولۇپ، ئۇ بۇ بىر ئايلىق يالغۇزلۇق ھالىتىدە مەۋجۇدىيەت روھى بىلەن ئەركىن ئازادە پەرۋاز قىلىپ، ئاللاھ تەئالا ئىزنى قىلسا ئاشۇ غەيبىي ئالەم بىلەن باردى - كەلدى قىلىش ئوڭچاي بولسۇن ئۈچۈن، مۇشۇ دۇنيانىڭ كەينىدىكى غائىب ئالەم ھەققىدە كەڭ كۆشادە تەپەككۇر ۋە مۇلاھىزە يۈرگۈزەتتى.

### جىبرىئىل ئەلەيھىسسالامنىڭ ۋەھىي ئېلىپ كېلىشى

پەيغەمبەر سەللەللاھۇ ئەلەيھى ۋەسەللەمنىڭ يېشى 40قا توشۇۋىدى (40 ياش ئادەتتە ئىنسانلارنىڭ راسا تاكامۇللاشقان مەزگىلى بولۇپ، ئېيتىلىشىچە پەيغەمبەر بولغانلار مۇشۇ ياشلاردا پەيغەمبەرلىككە ئەۋەتىلىدىكەن)، پەيغەمبەرلىكنىڭ دەسلەپكى بېشارەتلىرى ئۇنىڭ ھايات سەھىپىلىرىدە غىل - پال چېلىقىشقا باشلىدى. بۇ بېشارەتلەر ئاۋۋال راست چۈشلەردىن باشلاندى. شۇڭا، ئۇ چۈش كۆرسىلا گوپا تاڭ نۇرىدەك روشەن ۋە ئېنىق كۆرەتتى. بۇ ھالەت ئالتە ئايدەك داۋاملاشتى<sup>①</sup>. پەيغەمبەرلىكنىڭ مۇددىتى جەمئىي 23 يىل بولدى. شۇڭا، بۇ راست چۈشمۇ ئاشۇ پەيغەمبەرلىكنىڭ 46 قىسمىنىڭ بىرى بولۇپ ھېسابلىنىدۇ. پەيغەمبەر سەللەللاھۇ ئەلەيھى ۋەسەللەم ئارىلاپ - ئارىلاپ ھىيرا ئۆڭكۈرىدە ئىستىقامەت قىلىۋاتقان مەزگىلنىڭ ئۈچىنچى يىلى رامزان ئېيىدا ئاللاھ تەئالا يەر شارى ئاھالىسىنى ئۆز رەھىمىتى بىلەن تارتۇقلاشنى ئىرادە قىلدى چىغى، پەيغەمبەر سەللەللاھۇ ئەلەيھى

① ئىمام بەيھەقنىڭ رىۋايىتىدە ئىبن ھىجرى رەھىمەھۇللاھ مۇنداق دېگەن: «راست چۈشنىڭ داۋاملاشقان ۋاقتى ئالتە ئاي چامىسىدا بولغان». بۇنىڭغا ئاساسلانغاندا پەيغەمبەرلىك ۋەزىپىسىنىڭ راست چۈش بىلەن باشلىنىشى پەيغەمبەر سەللەللاھۇ ئەلەيھى ۋەسەللەم 40 ياشقا توشقاندىن كېيىن، ئۇ تۇغۇلغان ئاي رەبىئۇلئەۋۋەلدە باشلانغان بولسا، ئەمما رەسمىي پەيغەمبەرلىك ۋەھىي بۇيرۇقىنى شۇ يىلى رامزاندا تاپشۇرۇۋالغان.







610 - يىلى 8 - ئاينىڭ 10 - كۈنىگە توغرا كېلىدۇ. پەيغەمبەر سەللەللاھۇ ئەلەيھى ۋەسەللەمنىڭ يېشى شۇ ۋاقىتتا قەمەرىيە كاللىندارى بويىچە 40 ياشقا توشۇپ ئالتە ئاي 12 كۈن ئاشقاندى. شەمىسيە كاللىندارى بويىچە 39 ياشتىن 3 ئاي 12 كۈن ئاشقان بولاتتى.

بىز ئائىشە سىددىق (راستچىل) رەزىيەللاھۇ ئەنھانىڭ سۆزىگە قۇلاق سالايلى. ئۇ بىزگە كۆپىرى ۋە ئازغۇنلۇقنىڭ قاراڭغۇ - زۇلمەتلىرىنى يېرىپ ئاخىر ھاياتلىقنىڭ ئازغۇن يۆنىلىشىنى ئۆزگەرتكەن ۋە تارىخ سىزىقنى رۇسلىغان ئىلاھىي نۇرنىڭ شولىسىنى — ئاشۇ ۋەقەنىڭ تەپسىلاتىنى سۆزلەپ بېرىدۇ: پەيغەمبەر سەللەللاھۇ ئەلەيھى ۋەسەللەمگە ۋەھىي ئەڭ دەسلەپتە راست چۈشلەر بىلەن باشلانغان. ئۇ چۈش كۆرسىلا تاڭ نۇرىدەك ئوچۇق ۋە روشەن كۆرەتتى. شۇنىڭدىن كېيىن ئۇ يالغۇزلۇقنى خالايدىغان بولۇپ قالدى. ئۇ ھېيرا ئۆڭكۈرىدە ئائىلىسىگە قايتماي، نەچچە كۈن - نەچچە كۈن ئىستىقامەت قىلاتتى. ئاندىن خەدىجنىڭ يېنىغا قايتىپ يەنە ئالدىنقىغا ئوخشاش ئوزۇق - تۈلۈك راسلاپ چىقاتتى. ئاخىر بىر كۈنى ئۇنىڭغا ھەق پەرمانى كەلدى. ئۇ بۇ چاغدا ئاشۇ ھېيرا ئۆڭكۈرىدە يەنىلا خىلوۋەتتە ئىستىقامەت قىلىۋاتاتتى. شۇ ئان پەيغەمبەر سەللەللاھۇ ئەلەيھى ۋەسەللەمنىڭ ئالدىدا بىر پەرىشتە پەيدا بولۇپ: «ئوقۇ!» دېدى. پەيغەمبەر سەللەللاھۇ ئەلەيھى ۋەسەللەم: «مەن ئوقۇشنى بىلمەيمەن» دەپ جاۋاب بەردى. ھېلىقى پەرىشتە ئۇنى قاتتىق سىقتى، ھەتتا پەيغەمبەر سەللەللاھۇ ئەلەيھى ۋەسەللەم چارچاپ ھالدىن كەتتى. ئاندىن پەرىشتە پەيغەمبەر سەللەللاھۇ ئەلەيھى ۋەسەللەمنى قويۇۋېتىپ: «ئوقۇ!» دېدى. ئۇ: «ئوقۇشنى بىلمەيمەن» دېگەندە، پەرىشتە يەنە ئىككىنچى ۋە ئۈچىنچى قېتىم سىقىپ قويۇۋەتتى، ئاندىن: ﴿إِقْرَأْ بِاسْمِ رَبِّكَ الَّذِي خَلَقَ \* خَلَقَ الْإِنْسَانَ مِنْ عَلَقٍ \* إقرَأْ وَرَبُّكَ الْأَكْرَمُ \* الَّذِي عَلَّمَ بِالْقَلَمِ \* عَلَّمَ الْإِنْسَانَ مَا لَمْ يَعْلَمْ﴾ «ياراتقان رەببىڭنىڭ ئىسمى بىلەن ئوقۇغىن. ئۇ ئىنساننى ئۇيۇل قاندىن ياراتتى. ئوقۇغىن، پەرۋەردىگارىڭ ئەڭ ھۆرمەتلىكتۇر. ئۇ قەلەم بىلەن خەت يېزىشنى ئۆگەتتى. ئىنسانغا بىلمىگەن نەرسىلەرنى بىلدۈردى» (5 — 96:1) دېدى. پەيغەمبەر

كېلىدىغانلىقى مەلۇم بولىدۇ. سەھىھ ھەدىستە شەبى قەدرى كېچىسى رامزاننىڭ ئاخىرقى ئون كۈننىڭ تاق سانلىق كېچىلىرىدە ئۆتىدۇ ۋە يىلمۇيىل يۆتكىلىپ تۇرىدۇ دەپ كۆرسىتىلگەن. شۇڭا، بىز يۇقىرىدىكى ئايەت ۋە ھەدىسلەرنىڭ مەزمۇنى ۋە كالىپنداردىكى كۆرسەتمىنى بىرلەشتۈرۈپ تەھلىل قىلغىنىمىزدا رەسۇلۇللاھ سەللەللاھۇ ئەلەيھى ۋەسەللەمنىڭ شۇ يىلى رامزاننىڭ 21 - كۈنى دۈشەنبە يورۇيدىغان كېچىدە پەيغەمبەرلىك بىلەن ھۆرمەتلەنگەنلىكىنى جەزملەشتۈرەلەيمىز (ھەقىقتىگە ئاللاھ تەئالا ئالىمدۇر).





ۋە شائىردىن ئۆچرەك كۆرۈلدىغان ئادەم قالدى، ھەتتا شائىر ۋە مەجنۇن دېگەنلەرنى كۆرمىسەم دەيتتىم. مەن كۆڭلۈمدە مېنىڭ شائىر ياكى مەجنۇن بولۇپ قېلىشىم مۇمكىن ئەمەس، ناۋادا شۇنداق بولۇپ قالسامچۇ؟! قۇرەيشلەر بۇنى مەڭگۈ ئېغىزدىن - ئېغىزغا كۆتۈرۈپ يۈرىدۇ. شۇ چاغدا مەن ئېڭىز تاغلارغا چىقىپ ئۆزۈمنى ئېتىپ ئۆلۈۋېلىشىم كېرەك - تە، مەڭگۈ راھەت ئالمەن دەيتتىم. مەن شۇنداق قىلماقچى بولۇپ نەچچە قېتىم تاغقا چىقتىم، ھەتتا تاغنىڭ يېرىمىغا چىقىپ بولغىنىدا ئاسماندىن: «ئى مۇھەممەد! سەن ئاللاھنىڭ ئەلچىسى! مەن جىبرىئىل!» دېگەن سادانى ئاڭلىدىم. بېشىمنى كۆتۈرۈپ قارىسام، جىبرىئىل ئىككى قەدىمنى ئاسماننىڭ قەئىدە ئىختىيارى قويغان ھالدا: «ئى مۇھەممەد! سەن ئاللاھنىڭ پەيغەمبىرى، مەن جىبرىئىل» دېگىنىچە تۇرۇپتۇ. شۇنىڭ بىلەن مەن ئۇنىڭغا قاراپ جىم قېنىپ قالدىم. ئويلىغانلىرىم دىلىمدىن ئۆچتى، يا ئالدىمغا، يا ئارقامغا ماڭالمىدىم. يۈزۈمنى قايسى ياققا بۇرىسام، ئاشۇ ھالەت كۆرۈنىدى. مەن يا ئالدىمغا، يا ئارقامغا ماڭالماي شۇ پېتىم تۇرۇۋېرىپتەن، ھەتتا خەدىجە مېنى ئىزدەپ ئادەم ئەۋەتىپ مەككىنى قېزىۋېتىپتۇ. بىر دەمدىن كېيىن ئاشۇ ئەھۋاللار غايىب بولدى. مەنمۇ ئۆيگە قايتتىم ۋە خەدىجىنىڭ باغرىغا بېشىمنى قويۇپ ياتتىم. ئۇ ماڭا: «ئەبۇلقاسىم! نەلەردە يۈردىڭىز، ئەزىرايى خۇدا، مەن سىزنى كۆپ ئىزدەپ كەتتىم. ئۇلار سىزنى مەككىگە كىرىپ تاپالماي چىقتى» دېدى. مەن ئۇنىڭغا كۆرگەنلىرىمنى سۆزلەپ بەردىم. خەدىجە ماڭا: «خۇش بولۇڭ ئى تاغامنىڭ ئوغلى! سابىت بەرقەدەم بولۇڭ، ئاللاھ بىلەن قەسەمكى، مەن سىزنى مۇشۇ ئۈمەتنىڭ پەيغەمبىرى بولارسىزمكى دەيمەن» دېدى. ئاندىن بېرىپ ۋەرەقەگە ئەھۋالنى يەنە ئېيتتى. ۋەرەقە: «كاتتا ئىش بوپتۇ، ناھايىتى كاتتا ئىش بوپتۇ. ئاللاھ بىلەن قەسەمكى، ئۇنىڭغا مۇسا ئەلەيھىسسالامغا كەلگەن پەرىشتە كەپتۇ. ئۇ چوقۇم مۇشۇ ئۈمەتنىڭ پەيغەمبىرى بولغۇدەك، سىز ئۇنىڭغا ئېيتىپ قويۇڭ، خاتىرجەم بولسۇن» دەپتۇ. خەدىجە قايتىپ كېلىپ ماڭا ۋەرەقەنىڭ ئېيتقانلىرىنى سۆزلەپ بەردى.

بۇ قېتىم پەيغەمبەر سەللەللاھۇ ئەلەيھى ۋەسەللەم ھېلىقى غاردىكى ئىستىقامىتىنى ئاياغلاشتۇرۇپ مەككىگە قايتىپ كېلىۋىدى، ۋەرەقە ئۇنى يوقلاپ كەلدى ۋە ئۇنىڭ ئاغزىدىن بەزى ئەھۋاللارنى ئاڭلاپ: «ئاللاھ بىلەن قەسەمكى، سىز چوقۇم مۇشۇ ئۈمەتنىڭ پەيغەمبىرى بولغۇدەكسىز، سىزگە مۇسا ئەلەيھىسسالامغا كەلگەن كاتتا پەرىشتە كەپتۇ» دېدى.







پەيغەمبەر سەللەللاھۇ ئەلەيھى ۋەسەللەمنىڭ ئېشىدىن تېخىرقاش قارا تۇمانلىرى ئاستا-ئاستا زايىل بولۇپ، ھەقىقەت داغدام يوللىرى روشەن ۋە ئېنىق كۆرۈنۈشكە باشلىۋىدى، ئۇ ئۆزىنىڭ تەشەببۇسى ۋە بۈيۈك ئاللاھنىڭ يەر شارىغا ئەۋەتكەن ئەلچىسى بولىدىغانلىقىنى ۋە ئۆزىگە ئاسمان خەۋىرىنى يەتكۈزۈۋاتقان پەرىشتىنىڭ ۋەھىي ئەلچىسى ئىكەنلىكىنى تونۇپ يەتتى. پەيغەمبەر سەللەللاھۇ ئەلەيھى ۋەسەللەمنىڭ ۋەھىينى سېغىنىشى ئۇنىڭ ۋۇجۇددا ۋەھىي ئەسلىگە كەلگەن تەقدىردە دۇچ كېلىدىغان قىيىنچىلىقلارغا قارىتا سابىت بەرقەدەملىك تۇيغۇسى ۋە مۇستەھكەم ئىرادە تىكىلىۋىدى، ئۇنىڭغا جىبرىئىل ئەلەيھىسسالام ئىككىنچى قېتىم ۋەھىي ئېلىپ كەلدى.

ئىمام بۇخارى رەھىمەھۇللاھ جابىر ئىبنى ئابدۇللاھ رەزىيەللاھۇ ئەنھۇنىڭ ۋەھىي ئۇزۇلۇپ قالغانلىقى توغرىسىدا سۆزلەپ بەرگەنلىرىنى نەقىل قىلدى (پەيغەمبەر سەللەللاھۇ ئەلەيھى ۋەسەللەم مۇنداق دېگەن): بىر چاغدا مەن كېتىۋاتتىم. ئاسمان تەرەپتىن بىر ئاۋاز ئاڭلاندى. بېشىمنى كۆتۈرۈپ قارىسام، ھېلىقى ھىيرا غارىدا كەلگەن پەرىشتە ھاۋا بوشلۇقىدا چوڭ بىر ئورۇندۇقتا ئولتۇرۇپتۇ. مەن ئۇنىڭدىن قاتتىق قورقۇپ يەرگە يىقىلدىم ۋە ئۆيگە قانداق كەلگەنلىكىمنى بىلمەيدىم. كېلىپلا: «مېنى يۆگەپ قويۇڭلار! مېنى يۆگەپ قويۇڭلار!» دېدىم. شۇنىڭ بىلەن ئۆيدىكىلەر مېنى يۆگەپ قويۇشتى. بۇ چاغدا ئاللاھ تەئالا مۇددەسسەر سۇرىسىدىن تۆۋەندىكى ئايەتلەرنى نازىل قىلدى: ﴿يَا أَيُّهَا الْمُدَّثِّرُ \* قُمْ فَأَنْذِرْ \* رَبِّكَ أَكْبَرُ \* وَتِلْكَ أَمْثَلُ \* وَالرُّجُزَ فَاهْجُرْ﴾ «ئى (ۋەھىي نازىل بولغان چاغدا) كېيىمگە چۈمكىلىۋالغۇچى (پەيغەمبەر!) تۇر! (ئىنسانلارنى) ئاللاھنىڭ ئازابىدىن ئاگاھلاندۇر. پەرۋەردىگارىڭنى ئۇلۇغلا. كېيىمىڭنى پاك تۇت. ئازابتىن (يەنى ئازابقا قالدۇرىدىغان ئىشلاردىن) يىراق بول» (5 — 74:1). شۇنىڭدىن كېيىن ۋەھىي قىزىپ كەتتى ۋە ئۇزۇلمەي نازىل بولۇشقا باشلىدى.

## ۋەھىينىڭ تۈرلىرى ھەققىدە ئومۇمىي چۈشەنچە

بىز مۇھەممەد سەللەللاھۇ ئەلەيھى ۋەسەللەمنىڭ پەيغەمبەرلىك ۋە ئەلچىلىك ھاياتىنىڭ تەپسىلاتىغا تۇتۇش قېلىشتىن ئاۋۋال ئاشۇ پەيغەمبەرلىكنىڭ مەنبەئى ۋە ئىسلام دەۋىتىنىڭ ئەسلى خېمىر تۇرۇچى بولغان ۋەھىينىڭ تۈرلىرىنى تونۇۋېلىشىمىزغا توغرا كېلىدۇ. ئىبنى قەييۇم رەھىمەھۇللاھ ۋەھىي تۈرلىرىنى مۇنداق بىر قانچىگە ئايرىغان:





قىلىنىغىنىدەك پەيغەمبەر سەللەللاھۇ ئەلەيھى ۋەسەللەمگە جەمئىي ئىككى قېتىم مۇيەسسەر بولغان.

6. پەيغەمبەر سەللەللاھۇ ئەلەيھى ۋەسەللەم مىراجغا چىققاندا، يەتتىنچى ئاسماندا ئاللاھ تەئالانىڭ ئۇنىڭغا بىۋاسىتە ناماز ۋە باشقا ئەمەللەرنى پەرز قىلىپ نازىل قىلغان ۋەھىي قىلغان.

7. ئاللاھ تەئالانىڭ پەيغەمبەرلەرگە پەرىشتىنى ۋاسىتە قىلماستىن مۇسا ئەلەيھىسسالامغا سۆزلىگەندەك بىۋاسىتە سۆز قىلىشى. بۇ خىل مەرتىۋە مۇسا ئەلەيھىسسالامغا مۇيەسسەر بولغانلىقى «قۇرئان كەرىم» دە زىكرى قىلىنغان، ئەمما پەيغەمبىرىمىز مۇھەممەد سەللەللاھۇ ئەلەيھى ۋەسەللەمنىڭ بۇ مەرتىۋىگە مۇشەرىپ بولغانلىقى ئىسرا<sup>①</sup> ھەدىسى بىلەنلا سابىتتۇر.

يەنە بەزى ئالىملار ۋەھىينىڭ سەككىزىنچى بىر خىلى بار، ئۇ بولسىمۇ ئاللاھ تەئالانىڭ پەيغەمبەرلەرگە ھىجىپسىز ھالدا يۈزمۇيۈز سۆزلىشىدۇر دېيىشتى. بۇ ئەھلى سەلىق (بۇرۇنقى ئۆلىمالار) بىلەن ئەھلى خەلىق (كېيىنكى ئۆلىمالار) ئارىسىدىكى ئىختىلاپلىق (قاراش بىرلىكى بولمىغان) مەسىلىدۇر. ئەلھەمدۇللىلاھ، ۋەھىينىڭ بىرىنچى ۋە سەككىزىنچى مەرتىۋىسىنى ئازراق قىسقارتىپ زىكرى قىلىش بىلەن ۋەھىي تۈرلىرىنىڭ تونۇشتۇرۇلۇشى ئاياغلاشتى.

## ئىلاھىي چاقىرىق ۋە ئۇنىڭ ماددىلىرى

پەيغەمبەر سەللەللاھۇ ئەلەيھى ۋەسەللەم ئاللاھ تەئالادىن ﴿يَا أَيُّهَا الْمُدَّثِّرُ \* قُمْ فَأَنْذِرْ \* وَرَبِّكَ فَكْبُرُ \* وَتِلْكَ الْأَمْثَلُ \* وَالرُّجُزَ فَأُحْجِرُ \* وَلَا تَمُنَّ بِتَسْكِينِ \* وَرَبِّكَ فَاصْبِرْ﴾ «ئىي ۋەھىي نازىل بولغان چاغدا) كىيىمگە چۈمكىلىۋالغۇچى (پەيغەمبەر)! تۇر! ئىنسانلارنى ئاللاھنىڭ ئازابىدىن ئاگاھلاندۇر. پەرۋەردىگارىڭنى ئۇلۇغلا. كىيىمىڭنى پاك تۇت. ئازابتىن (يەنى ئازابقا دۇچار قىلىدىغان ئىشلاردىن) يىراق بول. كۆپ ئېلىش نىيىتىدە بەرمە (يەنى كىشىگە بەرەر نەرسە سوۋغا قىلساڭ، ئۇنىڭدىن كۆپرەك ئېلىشنى تەمە قىلما). پەرۋەردىگارىڭ ئۈچۈن (قەۋمىڭدىن يەتكەن ئەزىيەتلەرگە) سەۋر قىل» (7 — 74:1) دېگەن مەزمۇندا بىر نەچچە ئىلاھىي چاقىرىقلارنى تاپشۇرۇۋالدى. بۇ چاقىرىقلار گەرچە قارىماققا ئاددىي، يۈزەكىدەك

① پەيغەمبەر سەللەللاھۇ ئەلەيھى ۋەسەللەمنىڭ بىر كېچىدىلا بەيتۈلھەرەمدىن بەيتۈلمۇقەددەسكە بارغانلىقى ئىسرا دېيىلىدۇ، ئۇ يەردىن ئاللاھنىڭ دەرگاھىغا ئۆرلەپ غەيبىي ئالەمنى زىيارەت قىلىپ قايتقانلىقى مىراج دېيىلىدۇ.







ئۇنىڭ ئەتراپىغا ئۇيۇشقان مۇئەممىن - مۇسۇلمانلارنى تەلتۆكۈس قىرغىن قىلىش خەۋىپىگە دۇچ كېلىدىغانلىقى توغرىسىدا ئىشارەت ۋە بېشارەتلەر بېرىلگەن ۋە پەيغەمبەر سەللەللاھۇ ئەلەيھى ۋەسەللەمنى شەخسىي مەنپەئەت نېسۋىسىنى دەپ ئەمەس، بەلكى پەقەت ۋە پەقەت ئاللاھ تەئالانىڭلا رازىلىقىنى ئىزدەپ، يۇقىرىقىدەك قىيىنچىلىق ۋە ئېغىر كۈلپەتلەرگە باتۇرئانە جاسارەت ۋە سۇباتلىق بىلەن تاقابىل تۇرۇشقا بۇيرۇلغان.

ئاللاھۇ ئەكبەر (ئاللاھ ھەممىدىن كاتتا). بۇ ئەمىر پەرمانلار كۆرۈنۈشتە نېمىدېگەن ئاددىي ۋە نېمىدېگەن يۈزەكى، ئەمما تەسىرچانلىقى ۋە جەزىدارلىقى نېمىدېگەن كۈچلۈك! ئەڭ مۇھىمى ئەمەلىياتچانلىقى نېمىدېگەن كۈچلۈك! ئۇ پۈتۈن دۇنيانى ھەرىكەتلەندۈرۈپ بىرلا نىشانغا قاراپ يۈزلەندۈرۈشتە نېمىدېگەن زور ئەھمىيەتكە ئىگە!

ئۇنىڭدىن باشقا يۇقىرىقى ئايەتلەر دەۋەت ۋە ۋەز - نەسەھەت ماددىلىرىنى ئۆز ئىچىگە ئالغان بولۇپ، «ئىنزار» (ئاگاھلاندىرۇش) دېگەن سۆزنىڭ ئۆزىلا ھاياتلىقتىكى بەزى ئەمەللەر ئۆز ئىگىلىرىگە ئىنتايىن يامان ئاقىۋەت كەلتۈرىدىغانلىقىنى ئۇقتۇرىدۇ. ئالايلى، ئادەملەر ئۆزلىرىنىڭ نامى - ئەمەللىرىنىڭ نەتىجىسىنى مۇشۇ دۇنيادا تولۇق ۋە نەق كۆرەلمەيدىغانلىقى ھەممىگە ئايان. ئۇلارنىڭ ئەمەللىرىنىڭ ياخشىلىرى ئۈچۈن بېرىلىدىغان مۇكاپات، يامانلىرى ئۈچۈن بېرىلىدىغان جازا مۇشۇ دۇنيادا ھەرگىزمۇ تولۇق نەقلىشتۈرۈلمەيدۇ، ئەلۋەتتە. مۇشۇنىڭدىن قارىغاندا، «ئىنزار» نىڭ ئۆزىلا ئەمەللەرگە قارىتا چوقۇم ھېساب - كىتاب بولىدىغانلىقى ۋە ھاياتىي دۇنيانىڭ كۈنلىرىدىن باشقا بىر كۈننىڭ چوقۇم مەۋجۇدلىقىنى شەرتسىز دەلىللەيدۇ. ئۇ كۈن بولسىمۇ «قىيامەت» كۈنىدۇر. مانا بۇ كۈننىڭ مەۋجۇدلىقى بىز ھازىر ياشاۋاتقان ھاياتتىن ئۆزىگە بىر ھاياتلىقنىڭ مەۋجۇدلىقىنى تېخىمۇ كۈچلۈك تەلەپ قىلىدۇ.

ئايەتنىڭ داۋامى يەنە بەندىلەردىن توغرا ئەقىدىلىك بولۇشنى، ھەممە ئىشتا ئاللاھ تەئالاغا تەۋەككۈل قىلىشنى، ئۆز نەپسىگە چوغ تارتىش، ئۆز مەنپەئەتىنى ئەلا بىلىشتەك شەخسىيەتچىلىكنى تەرك ئېتىشىنى ۋە ئاللاھ تەئالانى نارازى قىلىش بەدىلىگە بەندىلەرنىڭ رازىلىقى ۋە قوللىشىنى قولغا كەلتۈرۈشتەك ناپاك ئىللەتلەرنى قەتئىي تەرك ئېتىشىنى تەلەپ قىلىدۇ.

دەۋەت تېمىلىرىنى يەنە تۆۋەندىكى ماددىلارغا مەركەزلەشتۈرۈشكە بولىدۇ:

1. تەۋھىد، يەنى تەبىئەتنىڭ ياراتقۇچىسى ۋە باشقۇرغۇچىسى يەككە - يېگانە ئاللاھ دەپ ئېتىقاد قىلىش.
2. قىيامەت كۈنىگە ئىمان كەلتۈرۈش.







ئۇ يەر شارىدىكى ئەڭ ئېغىر يۈك — چوڭ ئامەنەت يۈكىنى، ئىنسانىيەتنىڭ ئىدىيە-ئېتىقاد يۈكىنى ۋە ھەرقايسى مەيدانلاردىكى جەڭ ۋە جىھاد يۈكىنى ئۆز زىممىسىگە ئېلىپ، ھارماي-تالماي ئىزچىل ئاللاھ تەئالانىڭ دىنىغا دەۋەت قىلىپ، 20 يىلدىن كۆپرەك ھاياتىنى كۈرەش مەيدانىدا ئۆتكۈزدى. ئۇ بۇ ئىلاھىي چاقىرىقنى تاپشۇرۇۋېلىپ، ئەڭ ئېغىر ۋەزىپە — پەيغەمبەرلىك ۋەزىپىسىنى ئۈستىگە ئالغاندىن بۇيان، بىر ئىشنى يەنە بىر ئىشقا توقۇنۇشتۇرۇپ قويمىدى، بىر ئىشنى دەپ يەنە بىر ئىشنى ئاقسىتىپ قويمىدى.

ئاللاھ تەئالا ئۇنىڭغا بىز ۋە بارلىق مۇسۇلمانلار نامىدىن ئەڭ ياخشى مۇكاپات ئاتا قىلسۇن! ئامىن!

تۆۋەندىكى قۇرلار پەيغەمبەر سەللەللاھۇ ئەلەيھى ۋەسەللەمنىڭ دەۋەت ئېلىپ بارغان جەرياندىكى جاپالىق ۋە كۈرەشچان ئۆمۈر مەزىللىرىنىڭ كىچىكلىتىلگەن كارتىنىسىدۇر (ئۇنى كۆڭۈل ئېكرانىڭىزدىن ئۆتكۈزۈپ كۆرگەيسىز!).



## دەۋەت مەزگىلى ۋە ئۇنىڭ ھەرقايسى باسقۇچلىرى

پەيغەمبەر سەللەللاھۇ ئەلەيھى ۋەسەللەم دەۋەت ئېلىپ بارغان مەزگىلى مۇنداق ئىككى دەۋر باسقۇچقا بۆلۈشمەز مۇمكىن. بۇ ئىككى دەۋر باسقۇچ بىر بىرىدىن تامامەن پەرقلىنىدۇ:

1. مەككە دەۋرى — تەخمىنەن 13 يىل.

2. مەدىنە دەۋرى — ساق ئون يىل.

ئاندىن ھەربىر دەۋر باسقۇچ يەنە بىر قانچە پەسىل خاراكتېرلىك باسقۇچلارنى ئۆز ئىچىگە ئالىدۇ. بۇ پەسىل باسقۇچلارمۇ يەنە ئۆزىگە خاس ئالاھىدىلىكلەرگە ئىگە.

جۈملىدىن مەككە دەۋرى يەنە مۇنداق ئۈچ پەسىل خاراكتېرلىك باسقۇچقا بۆلىنىدۇ:

(1) يوشۇرۇن دەۋەت باسقۇچى — بۇ ئۈچ يىل داۋاملاشقان.

(2) مەككە تەۋەسىدە ئاشكارا دەۋەتكە ئۆتۈش باسقۇچى — بۇ پەيغەمبەرلىكنىڭ تۆتىنچى يىلىنىڭ بېشىدىن ئونىنچى يىلىنىڭ ئاخىرلىرىغىچە داۋاملاشقان.

(3) مەككىنىڭ سىرتىدىكى دەۋەت باسقۇچى ۋە دەۋەتنىڭ ھەرقايسى قەبىلىلەرگە كەڭ كۆلەمدە قانات يايدۇرۇلۇشى — بۇ ئونىنچى يىلىنىڭ ئاخىرلىرىدىن پەيغەمبەر سەللەللاھۇ ئەلەيھى ۋەسەللەم مەدىنىگە ھىجرەت قىلغانغا قەدەر بولغان ئارىلىقتىكى مەزگىلدۇر.

مەدىنە دەۋەت دەۋرىنىڭ پەسىل خاراكتېرلىك باسقۇچلىرىنىڭ تەپسىلاتى بولسا ئۆز نۆۋىتىدە بايان قىلىنىدۇ.



## بىرىنچى باسقۇچ — دەۋەت كۈرىشى

### ئۈچ يىللىق يوشۇرۇن دەۋەت

ھەممىگە مەلۇم، مەككە شەھىرى ئەرەبلەرنىڭ دىنىي پايئەختى ۋە ئۇلۇغ كەئبىنىڭ مۇتەسەددىلىرى (باشقۇرغۇچىلىرى) تۇرىدىغان جاي، پۈتۈن ئەرەب خەلقىنىڭ نەزىرىدىكى (ئاتالمىشى) مۇقەددەس بۇت-ھەيكەللەرگە قارىغۇچىلارنىڭ ھەممىسى مۇشۇ يەرگە ئولتۇراقلاشقان. شۇڭا، بۇ يەردە ئىسلاھات ئېلىپ بېرىپ ئىدىيە ۋە ئەقىدىنى توغرا يولغا سېلىشتىن ئىبارەت بۇ ئېغىر ۋەزىپىنى ئادا قىلىش مەككىنىڭ سىرتىدىكىدىن كۆپ قىيىنغا توختايتتى. بۇ ئىش ۋاقىتلىق قىيىنچىلىق ۋە توسالغۇلارنىڭ نەسىرىگە ئۇچرىمايدىغان دانا بىر تەدبىرگە موھتاج بولغاچقا، مەككىلىكلەرنى بىراقلا چۆچۈتۈۋەتمەسلىك ئۈچۈن، ئىسلام دەۋىتى دەسلەپكى مەزگىلدە سەل-پەل يوشۇرۇن ئېلىپ بېرىلىشى ئەڭ ياخشى تاللاش ئىدى. شۇڭا، پەيغەمبەر سەللەللاھۇ ئەلەيھى ۋەسەللەم مۇشۇ ئۇسۇلنى تاللىدى.

### تۇنجى ئەۋلاد مۇسۇلمانلار

پەيغەمبەر سەللەللاھۇ ئەلەيھى ۋەسەللەمنىڭ بۇ دىنىي ئاۋۋال ئۆز ئائىلە-تاۋابىئاتى ۋە يېقىن دوست-بۇرادەرلىرىگە تەڭلىشى تەبىئىي ئەھۋال ئىدى. شۇڭا، ئۇ تۇنجى بولۇپ ئۆز ئائىلىسىنى ۋە يېقىن دوست-بۇرادەرلىرىنى، شۇنىڭدەك تونۇش-بىلىشلىرى، بولۇپمۇ ئۇلار ئىچىدىن ھەقسۆيەر، ياخشى تەبىئەتلىكلىكى بىلەن تونۇلغان، ئۇلارمۇ پەيغەمبەر سەللەللاھۇ ئەلەيھى ۋەسەللەمنى «راستچىل»، «ھەقىقەت ياقلىغۇچى» دەپ بىلىدىغان، ۋۇجۇددا ياخشىلىقنىڭ ئەسىرى بار بىر قىسىم كىشىلەرنى تاللاپ ئىسلامغا چاقىردى. نەتىجىدە پەيغەمبەر سەللەللاھۇ ئەلەيھى ۋەسەللەمنىڭ ئالىيچانابلىقى، شەخسىيەتسىزلىكى ۋە راستچىللىقىدىن شەكلىنمەيدىغان بىر تۈركۈم كىشىلەر بۇ دەۋەتكە تۇنجى بولۇپ ئاۋاز قوشتى. ئۇلار ئىسلام تارىخىدا «تۇنجى ئەۋلاد مۇسۇلمانلار» دەپ ئاتالدى. ئۇلارنىڭ







قېرىندىشى قۇدامە ۋە ئابدۇللاھ، شۇنىڭدەك ئۇبەيدە ئىبنى ھارىس ئىبنى مۇتەلىب (ئىبنى ئابدۇمەنلىق) ۋە سەئد ئىبنى زەيد (بەنى ئەدى جەمەتىدىن) ۋە ئۇنىڭ ئايالى فاتىمە بىنتى خەتتاب (ئۆمەر ئىبنى خەتتابنىڭ ھەمىشىسى)، خەبىباب ئىبنى ئەرەت ۋە ئابدۇللاھ ئىبنى مەسئۇد (رەزىيەللاھۇ ئەنھۇم) قاتارلىق كىشىلەر مۇسۇلمان بولدى. ئۇلار قۇرەيش قەبىلىسىنىڭ ھەرقايسى ئايماقلىرىدىن ئەڭ دەسلەپ مۇسۇلمان بولغانلار بولۇپ، ئىبن ھىشام رەھىمەھۇللاھ: «بۇلارنىڭ سانى قىرقتىن ئاشاتتى» دەيدۇ. لېكىن، ئۇنىڭ ھېسابىدىكى بەزىلەرنى تۇنجى ئەۋلاد مۇسۇلمانلاردىن ساناشتا بىرئاز مەسىلە بار.

ئىبنى ئىسھاق رەھىمەھۇللاھ مۇنداق دەيدۇ: شۇنىڭدىن كېيىن كىشىلەر ئەر- ئايال ۋە توپ- توپ بولۇپ ئىسلامغا كىرىشكە باشلىدى. مەككەدە ئىسلام توغرىلىق گەپ- سۆزلەر تارقالدى. بارا- بارا ئىسلام ھەققىدىكى پاراڭ كىشىلەرنىڭ قىزىق نۇقتا سۆز تېمىسىغا ئايلاندى.

يۇقىرىقىلارنىڭ ھەممىسى يوشۇرۇن مۇسۇلمان بولغانىدى. پەيغەمبەر سەللەللاھۇ ئەلەيھى ۋەسەللەممۇ ئۇلار بىلەن مەخپىي ئۇچرىشىپ، دىنىي ئەھكاملارنى يوشۇرۇن ئۆگىتىپ تۇراتتى. چۈنكى، دەۋەت تېخىچە ئايرىم- ئايرىم شەخسلەر بويىچە يوشۇرۇن ئېلىپ بېرىلىۋاتاتتى. سۈرە مۇدەسسەرنىڭ باش قىسمى نازىل بولغاندىن كېيىن، ۋەھبى ئارقىمۇ ئارقا نازىل بولۇشقا باشلىدى. بۇ مەزگىلدە نازىل بولغان ئايەتلەر ۋە سۈرە بۆلەكلىرى لەۋزى قىسقا، قاپىيلىك پاسلىغا ئىگە، پىكىرى ئۆتكۈر، جانلىق، تەسۋىرچانلىقى ۋە جەزىمدارلىقى كۈچلۈك ۋە ئادەمنى ئويغا سالدىغان بولۇپ، ئەينى دەۋرنىڭ تىنچ ۋە زىيىتىگە ماس كېلەتتى. بۇ ئايەتلەر ئىنسان نەپسىنى تەزكىيە (پاكلاش) قىلىشقا قىزىقتۇرۇش، دۇنيادىكى سەتچىلىكلەرگە چېتىلىپ قېلىشتىن سەسكەندۈرۈش، جەننەت ۋە دوزاخلارنى گويا كۆز بىلەن كۆرگەندەك تەسۋىرلەش قاتارلىقلارنى مەزمۇن قىلغان بولۇپ، مۇئەمىن- مۇسۇلمانلارنى ئۇلار ياشاۋاتقان ئاشۇ جەمئىيەتتىن باشقا بىر مۇھىتقا باشلاپ باراتتى.

## ناماز

دەسلەپ نازىل بولغان ئايەتلەردە ناماز ئوقۇشقا بۇيرۇلغان ئەمرى- پەرمانلار بار ئىدى. مۇقاتىل ئىبنى سۇلايمان رەھىمەھۇللاھ مۇنداق دەيدۇ: ئاللاھ تەئالا ئىپتىدائىي ئىسلام دەۋرىدە (يەنى ئىسلام دىنى مەيدانغا كەلگەن دەسلەپكى









يوشۇرۇن ئېلىپ بېرىلىۋاتقان بولسىمۇ، قۇرەيش دائىرلىرى بۇنى ئۇقماي قالمىغان. بىراق، ئۇلار بۇنىڭغا ئارتۇقچە پەرۋا قىلىپ كەتمىگەندى. مۇھەممەد غەززالى رەھىمەھۇللاھ مۇنداق دېگەن: ئىسلام دەۋىتى ھەققىدىكى مىش-مىش خەۋەرلەر قۇرەيش دائىرلىرىغا يەتكەن بولسىمۇ، ئۇلار بۇنىڭغا ئەھمىيەت بېرىپ كەتمىدى. چۈنكى، ئۇلار مۇھەممەد سەللەللاھۇ ئەلەيھى ۋەسەللەمنى ئۇمۇمىيە ئىبنى ئەبى سەلت، قىس ئىبنى سائىد ۋە ئەمرى ئىبنى نۇفەيلىلەرگە ئوخشاش ئىلاھىيەت ۋە ئۇنىڭ ھەقىقىي ئۇستىدە گەپ قىلىدىغان دىن دەۋاگەرلىرىنىڭ بىرى بولسا كېرەك دەپ قارىغانىدى. لېكىن، ئۇلار دەۋەت خەۋىرىنىڭ ئەتراپقا تاراپ تەسىرى كېڭىيىپ كېتىشتىن ئەنسىرەپ، دەۋەت ۋە ئۇنىڭ كۈندىلىك نەزەققىيات ئەھۋالىنى كۆزىتىشكە ۋە بۇ دىنغا كىرگەنلەرنى ئاستىرتىن نازارەت قىلىشقا باشلىدى.

ھەش-پەش دېگۈچە ئۈچ يىل ئۆتۈپ كەتتى. ئىسلام دەۋىتى گەرچە شەخسلەر ئارا يوشۇرۇن ئېلىپ بېرىلىۋاتقان بولسىمۇ، لېكىن بۇ كەمگىچە ئىسلامى قېرىنداشلىق ۋە ئۆزئارا ھەمكارلىق ئاساسىدا ئەلچىلىكنى يەتكۈزەلەيدىغان ۋە ئۇنى ئۆز جايىغا قارار تاپقۇزۇش ۋەزىپىسىنى ئادا قىلالايدىغان بىر تۈركۈم سادىق مۇئمىنلەر ئاللىقاچان يېتىشىپ بولغانىدى. شۇنىڭدىن كېيىن پەيغەمبەر سەللەللاھۇ ئەلەيھى ۋەسەللەمنى ئاشكارا دەۋەتكە ئۆتۈشكە، باتىل ئىشلارغا قورقماي قارشى تۇرۇشقا ۋە بۇتپەرەسلىككە قارشى قەتئىي مەيداندا تۇرۇشقا تەكلىپ قىلىنىپ ۋەھىيلەر نازىل بولدى.



## ئىككىنچى باسقۇچ — ئاشكارا دەۋەتكە ئۆتۈش

### ئاشكارا دەۋەتكە ئۆتۈش تۇنجى بۇيرۇقى

ئاشكارا دەۋەتكە ئۆتۈش ھەققىدە تۇنجى بولۇپ ئاللاھ تەئالانىڭ ﴿وَأَنْذِرْ عَشِيرَتَكَ الْأَقْرَبِينَ﴾ «يېقىن خىش - ئەقربالرىڭنى ئاگاھلاندۇرغىن» (26:214) دېگەن ئايىتى نازىل بولدى. مەزكۇر ئايەتنى ئۆز ئىچىگە ئالغان سۈرە شۇئەرادا ئاۋۋال مۇسا ئەلەيھىسسالام پەيغەمبەر بولغاندىن تارتىپ، ئۇ تاكى بەنى ئىسرائىلنى باشلاپ ھىجرەت قىلغانغا قەدەر ۋە ئۇلارنىڭ فىرئەۋن ۋە ئۇنىڭ قولىچۇماقچىلىرىدىن قۇتۇلىشىدىن تارتىپ، فىرئەۋننىڭ ئائىلە - تاۋابىئاتلىرى بىلەن قوشۇپ غەرق قىلىۋېتىلگىنىگە قەدەر بولغان بىر قاتار جىددىي ھەم تەسىرلىك ۋەقەلەر بايان قىلىندى. بۇ قىسسە مۇسا ئەلەيھىسسالامنىڭ فىرئەۋن ۋە ئۇنىڭ قەۋمىنى ئاللاھ تەئالا تەرىپىگە دەۋەت قىلىش جەريانىدا بېشىدىن ئۆتكۈزگەن جىمىي سەرگۈزەشتىلىرىنى ئۆز ئىچىگە ئالاتتى. مېنىڭچە (ئاپتور) پەيغەمبەر سەللەللاھۇ ئەلەيھى ۋەسەللەم ئاشكارا دەۋەتكە ئۆتۈش بۇيرۇقىنى تاپشۇرۇۋېلىش ھارپىسىدا مۇسا ئەلەيھىسسالامنىڭ ۋەقەسىنى بۇنچىۋالا تەپسىلىي بايان قىلىپ كەلتۈرۈشتىكى مەقسەت، پەيغەمبەر سەللەللاھۇ ئەلەيھى ۋەسەللەم ۋە ساھابە كىراملار ئاشكارا دەۋەتكە ئۆتكەندە ئۇچرايدىغان قارشىلىق، ئاھانەت ۋە زۇلۇم - سىتەملەر ئالدىدا بۇ قىسسەلەر ياخشى ئۈلگە بولسۇن ئۈچۈن ئىدى. شۇنىڭدەك يەنە ئۇلارنىڭ ئاشكارا دەۋەتكە ئۆتۈشتىن ئاۋۋال ئۆز ئىشلىرىغا تولۇق ئىدىيىۋى تەييارلىق كۆرۈپ قويۇشى ئۈچۈن ئىدى. چۈنكى، ھەقىقەتەن ئۆز رولىنى تولۇق جارى قىلدۇرايلىغان شارائىتقا ئىگە بولۇشى، مۇقەررەر ھالدا ئۇنىڭ باتىلنىڭ زۇلۇم - سىتەم قورغانلىرىنى پاچاقلاپ تاشلىشى ۋە جاھالەت بىلەن كەسكىن كۈرەش قىلىشى ئارقىلىق ئەمەلگە ئاشاتتى. شۇڭا، مۇسۇلمانلاردىمۇ شۇ قىيىنچىلىقلارغا بەرداشلىق بېرەلەيدىغان تولۇق ئىدىيىۋى تەييارلىق بولۇشى، تەۋرەنمەس ئېتىقاد ۋە ئىرادە تۇرغۇزۇلۇشى زۆرۈر ئىدى. شۇنىڭ بىلەن بىر ۋاقىتتا يەنە بۇ سۈرە (فىرئەۋن ۋە ئۇنىڭ قەۋمىنىڭ ئېچىنىشلىق ئاقىۋىتىنى تەسۋىرلەش بىلەن بىرگە) نۇھ ئەلەيھىسسالامنىڭ قەۋمى،





ئاد ۋە سەمۇد خەلقى، ئىبراھىم ئەلەيھىسسالامنىڭ قەۋمى، لۇت ئەلەيھىسسالامنىڭ قەۋمى قاتارلىق ئاللاھ تەئالانىڭ پەيغەمبەرلىرىنى يالغانغا چىقارغۇچىلارنىڭ ئاقىۋىتى ۋە ئەيىبى ئاھالىلەرنىڭ ئېچىنىشلىق ئاقىۋىتىنىڭ تەسۋىرىنى ئۆز ئىچىگە ئالدى. بۇنىڭدىن مەقسەتمۇ ئەلۋەتتە پات ئارىدا ئۆز پەيغەمبەرگە قارىغۇلارچە قارشى چىقىپ ئۇنى ئىنكار قىلغۇچىلارنىڭ ئۆز قىلمىشلىرىنىڭ ئاقىۋىتىنى بىلىۋېلىشى، ھەتتا ئەكسىيەتچىل مەيداندا داۋاملىق چىڭ تۇرۇۋېرىدىغان بولسا، چوقۇم ئاللاھ تەئالانىڭ قاتتىق جازالىشىغا دۇچار بولىدىغانلىقىنى بىلىۋېلىشى ۋە مۇئەمىنلەر ئۆزلىرىنىڭ كەلگۈسى ئىستىقبالىنىڭ چوقۇم پارلاق بولىدىغانلىقىنى ئېنىق ئايدىڭلاشتۇرۇۋېلىشى ئۈچۈن ئىدى.

### يېقىن خىش-ئەقربالار ئارىسىدىكى ئاشكارا دەۋەت

مەزكۇر ئايەت نازىل بولغاندىن كېيىن پەيغەمبەر سەللەللاھۇ ئەلەيھى ۋەسەللەم ئاۋۋال بەنى ھاشىم جەمەتىنى چاقىردى. ئۇلارمۇ شۇئان ھازىر بولۇشتى. ئۇلارغا بەنى مۇتەئەلەب ئىبنى ئابدۇمەنانى جەمەتىدىن بىر قانچە ئادەم قوشۇلۇپ يىغىلدى. يىغىن قاتناشچىلىرىنىڭ سانى 45 كىشىگە يەتتى. ئۇلار تولۇقلىنىپ بولماي تۇرۇپلا ئەبۇ لەھەب سورۇنىنىڭ كەيپىياتىنى بۇزدى. ئۇ: «بۇ ئولتۇرغانلارنىڭ ھەممىسى سېنىڭ تاغلىرىڭ ۋەياكى تاغلىرىڭنىڭ بالىلىرى، ھە... سۆزلە! لېكىن ھېلىقى يات دىننىڭ گېپىنى قىلغۇچى بولما! شۇنى بىلىشىڭ كېرەككى، سېنىڭ قەۋمىڭ پۈتۈن ئەرەبلەرگە تاقابىل تۇرالمىدۇ. سېنى توسۇشقا مەن ھەقىلىق. ئەھمما، ھازىرچە ئۆز پۇشتىلىرىڭ كۇپايە. ناۋادا گېپىمگە قۇلاق سالماي ئۆز بېشىمچىلىق قىلىۋېرىدىغان بولساڭ، پۈتۈن ئەرەبلەر بىر ياقىتىن قول چىقىرىپ، قۇرەيشلەر باش بولۇپ ساڭا قول سالغاندىن كۆرە ئۆز جەمەتىڭنىڭ سېنى توسقىنى تۈزۈك. مەن ئۇرۇق-تۇغقانلىرىغا سېنىڭدەك بالا-قازا كەلتۈرگەن ئادەمنى كۆرمىگەن» دېدى. پەيغەمبەر سەللەللاھۇ ئەلەيھى ۋەسەللەم جاۋاب قايتۇرماي جىم تۇردى ۋە سورۇن ئەھلىمۇ تارقاپ كېتىشتى.

شۇنىڭدىن كېيىن پەيغەمبەر سەللەللاھۇ ئەلەيھى ۋەسەللەم ھېلىقى جەمەتداشلىرىنى يەنە بىر قېتىم يىغىپ سۆز قىلدى. ئۇ سۆزدە: «جىيى ھەمدۇسانا ئاللاھقا خاستۇركى، مەن ئۇنىڭغا ھەمدۇسانا ئېيتىمەن. ئۇنىڭدىن مەدەت ۋە ياردەم تىلەيمەن. ئاللاھقا ئىمان كەلتۈرىمەن ۋە ئۇنىڭغا تەۋەككۈل قىلىمەن. گۇۋاھلىق بېرىمەنكى، ئاللاھ يەككە-يېگاندىدۇر، شېرىكى يوقتۇر» دېدى. ئاندىن مۇنداق





ئىمام بۇخارى رەھىمەھۇللاھ بۇ قىسىمنىڭ بىر قىسمىنى ئىبنى ئابباس رەزىيەللاھۇ ئەنھۇدىن رىۋايەت قىلىپ مۇنداق دەيدۇ: «وَأَنْذِرْ عَشِيرَتَكَ الْأَقْرَبِينَ» «يېقىن خىش - ئەقربالرىڭنى ئاگاھلاندۇرغىن» دېگەن ئايەت نازىل بولۇۋىدى، پەيغەمبەر سەللەللاھۇ ئەلەيھى ۋەسەللەم سەفا تېغىغا چىقىپ: «ئى بەنى فەھرى جەمەتى! ئى بەنى ئەدى جەمەتى!» دەپ قۇرەيش ئايماقلىرىنى بىر - بىرلەپ چاقىردى. قۇرەيش ئاممىسى يىغىلدى. ھازىرلىق قىلالمايدىغانلار نېمە ئەھۋال ئىكەنلىكىنى ئۇقۇش ئۈچۈن ئادەم ئەۋەتتى. بۇلارنىڭ ئىچىدە ئەبۇ لەھەبمۇ بار ئىدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم سۆز قىلىپ: «ئى قۇرەيش جامائەسى! ئېيتىپ بېقىڭلارچۇ؟ ئەگەر مەن دۈشمەن ئاتلىق قوشۇنى تاغ ئارقىسىدا سىلەرگە ھۇجۇم قىلماقچى بولۇۋېتىپتۇ دېسەم، مېنىڭ گېپىمگە چىن پۈتەمسىلەر؟» دېدى. ئۇلار بىردەك: «شۇنداق، سېنىڭ گېپىڭگە چىن پۈتەمسىز، سېنىڭ راستچىل، سەمىمىي ئىكەنلىكىڭگە ئىشىنىمىز» دېيىشتى. پەيغەمبەر سەللەللاھۇ ئەلەيھى ۋەسەللەم: «ئۇنداق بولسا، مەن سىلەرنى قاتتىق ئازابتىن ئاگاھلاندۇرغۇچىمەن» دېۋىدى، ئەبۇ لەھەب: «ھالاك بولغۇر، بىزنى مۇشۇنى دەپ يىغدىڭمۇ؟» دېدى. بۇ چاغدا ﴿تَبَّتْ يَدَا أَبِي لَهَبٍ وَتَبَّ \* مَا أَغْنَىٰ عَنْهُ مَالُهُ وَمَا كَسَبَ \* سَيَصْلَىٰ نَارًا ذَاتَ لَهَبٍ \* وَأَمْرًا لَهُ حَمَالَةَ الْحَطَبِ \* فِي جِيدِهَا حَبْلٌ مِّن مَّسَدٍ﴾ «ئەبۇ لەھەبىنىڭ ئىككى قولى قۇرۇپ كەتسۇن! (ئەمەلدە) قۇرۇپ كەتتى. ئۇنىڭغا ئېرىشكەن نەرسىلىرى ئەسقاتمىدى. ئۇ لاۋۇلداپ تۇرغان ئوتقا (يەنى دوزاخقا) كىرىدۇ. ئۇنىڭ ئوتۇن توشۇغۇچى (يەنى سۇخەنچى) خوتۇنىمۇ لاۋۇلداپ تۇرغان ئوتقا كىرىدۇ. ئۇنىڭ بويىدا مەھكەم ئېشىلگەن ئارغامچا بولىدۇ» دېگەن سۈرە نازىل بولدى.

ئىمام مۇسلىم رەھىمەھۇللاھ بۇ قىسىمنىڭ يەنە بىر تەرىپىنى ئەبۇ ھۇرەيرە رەزىيەللاھۇ ئەنھۇدىن نەقىل قىلىپ مۇنداق دەيدۇ: «وَأَنْذِرْ عَشِيرَتَكَ الْأَقْرَبِينَ» «يېقىن خىش - ئەقربالرىڭنى ئاگاھلاندۇرغىن» دېگەن ئايەت نازىل بولغاندىن كېيىن پەيغەمبەر سەللەللاھۇ ئەلەيھى ۋەسەللەم شەخسلەر بويىچە ۋە كۈللىكتىپلەر بويىچە چاقىرىپ: «ئى قۇرەيش جامائەسى! ئۆز - ئۆزۈڭلارنى دوزاخ ئازابىدىن قۇتقۇزۇڭلار! ئى ئىبنى كەئەب جەمەتى! سىلەرمۇ ئۆز - ئۆزۈڭلارنى دوزاخ ئازابىدىن قۇتقۇزۇڭلار! ئى قىزىم فاتىمە! سەنمۇ ئۆزۈڭنى ئاللاھنىڭ ئازابىدىن قۇتقۇزغىن! ئاللاھ بىلەن قەسەمكى، مەن سىلەرگە ئاللاھنىڭ ئازابىدىن ھېچ نەرسىگە ئارا تۇرالمايمەن. ئارىمىزدىكى ئۇرۇق - تۇغقانچىلىق مۇناسىۋىتى ئۆز يولى بىلەن بولىدۇ» دېدى.

مانا بۇ ئېنىقلىق دەرىجىسى ناھايىتى يۇقىرى ۋە ئەڭ ئوچۇق يەتكۈزۈش (تەبلىغ) ساداسى ئىدى. پەيغەمبەر سەللەللاھۇ ئەلەيھى ۋەسەللەم بۇ سادا ئارقىلىق ئۆزىنىڭ ئەڭ يېقىن ئۇرۇق - تۇغقانلىرىغا ئىلاھىي ئەلچىلىكىنى قوبۇل قىلىش







خوجايىنلىق ئورنىنى يوقىتىش، ئاللاھ ۋە ئاللاھنىڭ پەيغەمبىرىنىڭ رازىلىقى ئۈچۈن ئۆز نەپسىنىڭ راھەت-پاراغىتىدىن ۋاز كېچىش، شۇنداقلا يەنە ئاتا-بوۋىلىرىدىن قالغان ئەنئەنىۋى ئەقىدە-قاراشلارنى تاشلاپ، ئۆزلىرىنىڭ روھىي، ئېتىقادىي، ئىجتىمائىي ۋە سىياسىي ھالەتلىرىدە ئۆزۈل-كېسىل ئۆزگىرىش ھاسىل قىلىش ئىكەنلىكىنى، ئۇندىن باشقا تۆۋەن ۋە ئوتتۇرا تەبىقىدىكىلەر ئۈستىدىن ئوينىتىدىغان قانلىق قامچىسىنى توختىتىش ۋە ئەتە-ئاخىشام ئۆتكۈزۈۋاتقان گۇناھ-مەئسىيەتلەردىن قول ئۈزۈش ئىكەنلىكىنى بىلىۋالغانىدى. شۇڭا، ئۇلار ئۆز ۋۇجۇدىدىكى ئۇلۇغلۇق ۋە ياخشىلىقنىڭ تەسىرىدىن ئەمەس، ﴿بَلْ يُرِيدُ الْإِنْسَانُ لِيَفْجُرَ أَمَامَهُ﴾ «بەلكى ئىنسان كەلگۈسى ھاياتىدا ئەزۋەيلىمەكچى بولىدۇ» (75:5) غانلىقى ئۈچۈن ئۆزلىرىنىڭ ھوقۇق-ئىمتىيازلىرىنى ۋاقىتلىق تۆۋەنلىتىپ قويدىغان بۇ يېڭى ۋەزىيەتنى زادىلا قوبۇل قىلغۇسى كەلمىدى.

قۇرەيشلەر يۇقىرىقىلارنى ناھايىتى ئوبدان تونۇپ يەتكەنىدى. لېكىن، ئۇلار ئىنسانىي پەزىلەت ۋە ئەخلاقىي كامالەتتە ئەڭ يۈكسەك دەرىجىدە ئۈلگە بولالايدىغان، قەۋمى-جامائەت ۋە ئەجدادلار تارىخىدا نەتىجىسى يوق، ئەڭ ئىشەنچلىك، ئەڭ راستچىل ۋە ئەڭ سەمىمىي بىر ئەرگە قارىتا نېمە دەپ ئېۋەن قويالسۇن؟ ئۇلار نېمە قىلارنى بىلەلمەي ھەيران بولۇشتى. ئۇلار ھەقىقەتەنمۇ ھەيران بولۇشقا تېگىشلىك ئىدى، ئەلۋەتتە.

ئۇلار ئۇيان ئويلاپ-بۇيان ئويلاپ، كۆپ باش قاتۇرغاندىن كېيىن ئاخىر ئەبۇ تالىبنىڭ قېشىغا بېرىپ، ئۇنىڭدىن ئاتاق ئىنسىنىڭ ھەرىكىتىنى چەكلەشنى تەلەپ قىلماقچى بولدى. شۇڭا، ئۇلار ئۆزلىرىنىڭ بۇ تەلەپىگە جىددىيلىك ۋە ھەققانىيەت لىباسىنى كەيدۈرۈپ، ئەبۇ تالىبقا: «مۇھەممەدنىڭ ئىلاھلىرىمىزنى تاشلاشقا دەۋەت قىلىشى، بۇ ئىلاھلىرىمىزنىڭ پايدا-زىيىنى ۋە كۈچ-قۇدرىتىنىڭ يوقلىقىنى سۆزلەپ يۈرۈشى ئاشۇ ئىلاھلىرىمىزنى قاتتىق ھاقارەتلىگەنلىك ۋە ئەيىبلەنگەنلىك. مۇشۇ دىنغا ئېتىقاد قىلىپ كەلگەن نەچچە ئەۋلاد ئەجدادلىرىمىزنى ئازغۇن-گۇمراھلارغا چىقىرىپ ئۇلارنى ئەقىل-پاراسەتسىز دەپ قارىلىغانلىق» دېمەكچى بولۇشتى ۋە شۇ ئان تەشكىللىنىپ ئەبۇ تالىبنىڭ قورۇسىغا كەلدى.

## قۇرەيش ئەلچىلىرى ئەبۇ تالىب قورۇسىدا

ئىبنى ئىسھاق رەھىمەھۇللاھ مۇنداق دەيدۇ: قۇرەيش مۆتىۋەرلىرىدىن بىر نەچچە ئەرباب ئەبۇ تالىبنىڭ قورۇسىدا پەيدا بولدى. ئۇلار ئەبۇ تالىبقا: «ئى







سۆزلەپ يۈرمەيدۇ» دېدى. ئۇلار: «ئەمەس شائىر دەپلى» دېۋىدى، ۋەلىد: «ئەدە شائىر بولسۇن! بىز قوشاق، غەزەل، نەسر قاتارلىق شېئىر تۈرلىرى، ئۇلارنىڭ ھەر خىل قاپىيىلىرى ۋە ئاددىي ۋە مۇرەككەپ ۋەزىنلىرىنىڭ ھەممىسىنى بىلىمىز. ئۇنىڭ دېگەنلىرى ھەرگىز شېئىر ئەمەس» دېدى. ئۇلار: «سېھىرگەر دەپلى» دېۋىدى، ۋەلىد: «ئۇ دېگەن سېھىرگەرمۇ ئەمەس، بىز كۆپلىگەن سېھىرگەرلەرنى ۋە ئۇلارنىڭ سېھىر ئويۇنلىرىنى كۆرگەن. مۇھەممەدنىڭ ئىشى ئۇلارنىڭ دەم سېلىشى ۋە بەند قىلىشلىرىغا ئوخشىمايدۇ» دېدى. ئۇلار: «ئەمەس نېمە دەيمىز؟» دېگەندى، ۋەلىد: «ئاللاھ بىلەن قەسەم قىلىمەنكى، ئۇنىڭ گېيىنىڭ بىر خىل ھۇزۇر-ھالاۋىتى بار، ئۇنىڭ ئەسلى يىلتىزى بىر، تارماق شاخچىلىرى باغنىڭ باراقسان نوتىلىرىغا ئوخشايدۇ. ئۇنىڭ ھەققىدە نېمىلا دېمەڭلار ھامان چىنىپ قالدۇ، شۇڭا ئۇنىڭغا بىر ئاز يېقىن كېلىدىغان سۆز شۇكى، ئۇنى سېھىرگەر دەڭلار، ئۇ سېھىرگەرگە ئوخشاش ئاتا-بالا، ئەر-ئايال، قان-قېرىنداش ۋە يۇرت-مەھەللە ئارىسىغا ئارزۇلىق سالىدىغان گەپ سۆزلەرنى ئېلىپ كەلدى» دېدى. شۇنىڭ بىلەن سورۇن قاتناشچىلىرى شۇ بويىچە ئىشى كۆرىدىغان بولۇپ تارقىلىشتى.

يەنە باشقا رىۋايەتلەردە، ۋەلىد يىغىن ئەھلىنىڭ ھەممىسىنىڭ سۆزىنى رەت قىلىپ چىققاندىن كېيىن، ئۇلار ۋەلىدكە: «دەل جايغا چۈشىدىغان گەپ بولسا سەن دېمەمسەن؟» دېيىشكەن. شۇنىڭ بىلەن ۋەلىد: «ماڭا بىر ئاز مۆھلەت بېرىڭلار، مەن بۇ ھەقتە ئويلىنىپ كۆرەي» دېگەن ۋە ئويلىنىپ-ئويلىنىپ بىر ھازادىن كېيىن سورۇن قاتناشچىلىرىغا يۇقىرىقى سۆزنى قىلغان.

ئاللاھ تەئالا ۋەلىد ھەققىدە مۇدەسسەر سۈرىسىدىكى 18 - ئايەتتىن 25 - ئايەتكىچە بولغان ئايەتلەرنى نازىل قىلىپ ۋەلىدنىڭ ئويلىنىپ كۆرۈش ئەھۋالىنى تەسۋىرلەپ مۇنداق دەيدۇ: ﴿إِنَّهُ فَكَّرَ وَقَدَّرَ \* فَفَعَلْ كَيْفَ قَدَّرَ \* ثُمَّ قَبَلَ كَيْفَ قَدَّرَ \* ثُمَّ نَظَرَ \* ثُمَّ عَبَسَ وَبَسَرَ \* ثُمَّ أَدْبَرَ وَاسْتَكْبَرَ \* فَفَالَ إِنَّ هَذَا إِلَّا سِحْرٌ يُؤْتَرُ \* إِنَّ هَذَا إِلَّا قَوْلُ الْبَشَرِ﴾ «ئۇ (پەيغەمبەر ۋە قۇرئان ھەققىدە) ئويلىدى. (قۇرئان ۋە پەيغەمبەر توغرىلۇق نېمە دېيىشنى ۋە قانداق بوھتان قىلىشنى) پىلانلىدى. لەنەت بولسۇنكى ئۇ قانداق پىلانلىدى؟ يەنە لەنەت بولسۇنكى، ئۇ قانداق پىلانلىدى؟ ئاندىن ئۇ قارىدى، ئاندىن قوشۇمىسىنى تۈردى ۋە چىرايىنى پۇرۇشتۇردى. ئاندىن (ئىماندىن) يۈز ئۆردى، (پەيغەمبەرگە ئەگىشىشتىن) تەكەببۇرلۇق بىلەن باش تارتتى. «بۇ (كالا مۇلاھ ئەمەس) پەقەت ئۆگىتىلگەن سېھىردۇر، بۇ پەقەت ئىنسان سۆزدۇر» دېدى».

يىغىن بۇ قارارنى ماقۇللىغاندىن كېيىن دەرھال ئىجرا قىلىشقا كىرىشتى. شۇنىڭ بىلەن قۇرەيش دائىرىلىرى ھاجىلار كېلىدىغان ھەرقايسى يول ئېغىزلىرىغا چازا-توساقلارنى قۇرۇپ ئۆتكەن-كەچكەنلەرنىڭ ھەممىسىنى توختىتىپ، پەيغەمبەر







ئىچىدىن بىر ئاگاھلاندىرغۇچى (يەنى پەيغەمبەر) كەلگەنلىكىگە ئۇلار ھەيران قېلىشتى. كاپىرلار ئېيتتى: «بۇ بىر يالغانچى سېھىرگەردۇر» (4: 38).

قۇرەيشلەر بۇ ئىغۋالارنى پۈتۈن كۈچى بىلەن تارقىتىشقا ئاتلاندى. ئۇلار پەيغەمبەر سەللەللاھۇ ئەلەيھى ۋەسەللەم بىلەن ئۇچراشقاندا ھېلى يەۋپىتىدىغاندەك ھومىيىپ غەزەپ بىلەن قارايتتى: «وَإِنْ يَكَادُ الَّذِينَ كَفَرُوا لَيُزْلِقُونَكَ بِأَبْصَارِهِمْ لَمَّا سَمِعُوا الذِّكْرَ وَيَقُولُونَ إِنَّهُ لَمَجْنُونٌ» «كاپىرلار قۇرئاننى ئاڭلىغان چاغلىرىدا (ساڭا بولغان دۈشمەنلىكىنىڭ قاتتىقلىقىدىن يامان) كۆزلىرى بىلەن سېنى يىقىتىۋېتىشكە تاس قالدۇ. سېنى شۈبھىسىزكى بىر مەجنۇن دېيىشىدۇ» (51: 68).

پەيغەمبەر سەللەللاھۇ ئەلەيھى ۋەسەللەم ئاجىز-مىسكىن ساھابىلىرى بىلەن بىللە ئولتۇرسا، ئۇلار مازاق قىلىپ: «أَهْؤلَاءَ مَنِ اللّٰهُ عَلَيْهِمْ مِّنْ بَيْنِنَا» «ئاللاھ ئارىمىزدىن (ھىدايەت قىلىش بىلەن) ئىنئام قىلغان كىشىلەر مۇشۇلارمۇ؟» (53: 6) دېيىشەتتى. ئاللاھ تەئالا بۇلارغا جاۋابەن: «أَلَيْسَ اللّٰهُ بِأَعْلَمَ بِالشَّاكِرِينَ» «ئاللاھ شۈكرى قىلغۇچىلارنى ئوبدان بىلىدۇ ئەمەسمۇ؟» (53: 6) دېدى.

قىسقىسى، ئۇلار گويى «قۇرئان كەرىم» دە تەسۋىرلەنگەندەك ئىدى: «إِنَّ الَّذِينَ أُجِرُوا كَانُوا مِنَ الَّذِينَ آمَنُوا يَضْحَكُونَ \* وَإِذَا مَرُّوا بِهِمْ يَتَغَامَزُونَ \* وَإِذَا انْقَلَبُوا إِلَىٰ أَهْلِهِمْ انْقَلَبُوا فَكِهِينَ \* وَإِذَا رَأَوْهُمْ قَالُوا إِنَّ هَؤُلَاءَ لَضَالُّونَ \* وَمَا أُرْسِلُوا عَلَيْهِمْ حَافِظِينَ» «كاپىرلار ھەقىقەتەن مۇئىمىنلەرنى (مەسخىرە قىلىپ) كۈلەتتى. (مۇئىمىنلەر) ئۇلارنىڭ ئالدىدىن ئۆتكەندە ئۆزئارا كۆز قىسىشاتتى. ئۆيلىرىگە قايتقاندا (مۇئىمىنلەرنىڭ غەيۋىتىنى قىلىپ) مەزە قىلغان ھالدا قايتىشاتتى. مۇئىمىنلەرنى كۆرگەندە: «بۇلار شەكسىز ئاداشقانلار، دېيىشەتتى. ئۇلار مۇئىمىنلەرنى كۆزىتىش ئۈچۈن ئەۋەتىلگىنى يوق» (33: 29).

2. ئىسلام تەلىماتلىرىنى خۇنۇكلەشتۈرۈپ گۇمان ۋە شەك-شۈبھە پەيدا قىلىش، يالغان تەشۋىقات تارقىتىپ ئاساسسىز داۋىلارنى ئويدۇرۇپ چىقىرىش ۋە پەيغەمبەر سەللەللاھۇ ئەلەيھى ۋەسەللەمنىڭ شەخسىيىتى توغرىلىق تۆھمەت ۋە پىتتە-ئىغۋالارنى تارقىتىپ ئاممىغا ئۇنىڭ دەۋىتىنىڭ مەزمۇنىنى مۇلاھىزە قىلىشقا پۇرسەت بەرمەسلىك — ئۇلار «قۇرئان كەرىم» ھەققىدە «أَسَاطِيرُ الْأَوَّلِينَ اكْتَبِيهَا فَهِيَ نُحْلَىٰ عَلَيْهِ بُكْرَةً وَأَصِيلًا» («بۇ) بۇرۇنقىلارنىڭ ئەپسانىلىرىدۇركى، بۇلارنى ئۇ يازدۇرۇۋالغان، (ھېزى قىلىۋېلىش ئۈچۈن) ئۇنىڭغا ئەتىگەن-ئاخشامدا ئوقۇپ بېرىلىۋاتىدۇ» (5: 25)؛ «إِنَّ هَذَا إِلَّا فِتْرَةٌ وَأَعَانَةٌ عَلَيْهِ قَوْمٌ آخِرُونَ» («بۇ) يەنى قۇرئان پەقەت ئۇ (يەنى مۇھەممەد) ئۆزى توقۇغان يالغاندۇر، ئۇنىڭغا ئۇنى توقۇشقا باشقا بىر قەۋم (يەنى ئەھلى كىتاب) ياردەم بەرگەن» (4: 25) ۋە «إِنَّمَا يُعَلِّمُهُ بَشَرٌ» «ئۇنىڭغا قۇرئاننى بىر ئىنسان تەلىم بېرىدۇ» (103: 16) ... دېيىشەتتى.





پەيغەمبەر سەللەللاھۇ ئەلەيھى ۋە سەللەمۇننەسەتتە تەرجىمىھالى  
 الرُّسُولُ يَأْكُلُ الطَّعَامَ وَيَمْشِي فِي الْأَسْوَاقِ ﴿۷﴾ «بازارلاردا بىز تاماق يېگەندەك تاماق  
 يەيدىغان، بىز ماڭغاندەك ماڭىدىغان بۇ قانداق پەيغەمبەر؟» (25:7) دەيتتى.  
 «قۇرئان كەرىم» دە ئۇلارنىڭ پىتىنە - ئىغۋالرىغا ئۆز ئەينىنى نەقىل قىلىپ  
 ياكى نەقىل قىلماي رەددىيە بېرىلگەن نۇرغۇن ئايەتلەر بار.

3. «قۇرئان كەرىم» گە بۇرۇنقىلارنىڭ سۆز - چۆچەكلىرى ۋە ئەپسانىلىرى  
 بىلەن تاقابىل تۇرۇش ۋە خالايمىقى ئاشۇ ھېكايە - ئەپسانىلەر بىلەن «قۇرئان  
 كەرىم» گە بېرىلىشىنى توشۇش — ئېيتىلىشىچە، نەزىرى ئىبنى ھارس بۇ قېتىم  
 قۇرئانغا جامائەتسىگە: «ئى قۇرئان خەلقى! قەسەم قىلىمەنكى، سىلەرنىڭ  
 بېشىڭلارغا ئېغىر مۇشكۇلات كەلدى. سىلەر تېخىچە ئۇنىڭ چارىسىنى  
 ئىزدەيمەيۋاتىسىلەر. مۇھەممەد ئاراڭلاردىكى ھەممە ئېتىراپ قىلىدىغان، راستچىل ۋە  
 ئامانەتكە ۋاپا قىلىدىغان بىر ئۇبىدان يىگىت ئىدى. ئۇ بېشىغا ئاق سانجىغاندا  
 ھېلىقى يۇچۇن گەپلەرنى كۆتۈرۈپ كېلىۋىدى، سىلەر ئۇنى ساھىر (سېھىرگەر)  
 دېدىڭلار. ئەزىزى خۇدا، ئۇ ھەرگىز ساھىر ئەمەس، بىز ساھىرلارنىڭ دەم  
 سالغانلىرىنى ۋە بەند قىلغانلىرىنى كۆرگەنمىز. يەنە كاھىن دېدىڭلار، قەسەم  
 قىلالايمەنكى، ئۇ ھەرگىز كاھىن ئەمەس. بىز كاھىنلارنى ۋە ئۇلارنىڭ بوغۇلۇپ  
 سىقىلغانلىقىنى كۆرگەن ۋە ئۇلارنىڭ قاپىداش سۆز - ئىبارىلىرىنى ئاڭلىغان. ئۇنى  
 شائىرەمۇ دېدىڭلار، قەسەم قىلىمەنكى، ئۇ ھەرگىز شائىر ئەمەس. بىز شېئىر  
 تۈرلىرىنىڭ ھەممىسىنى بىلىمىز. سىلەر ئۇنى مەجنۇن دېدىڭلار. ياق، ئاللاھ بىلەن  
 قەسەم، ئۇ ھەرگىز مەجنۇن ئەمەس. بىز مەجنۇنلارنى كۆرگەن. مۇھەممەد  
 مەجنۇنلاردەك بوغۇلۇپ، ئۆزىگە ئۆزى سۆزلەپ، پوققا پۇرچاقنى ئىلەشتۈرۈپ  
 يۈرمىسە. ئى قۇرئانغا جامائەتسى، سىلەر بۇ ئىشقا سەل قارىماڭلار. ئەزىزى  
 خۇدا، سىلەر چوڭ مۇشكۇلگە دۇچ كەلدىڭلار» دېدى.

ئاندىن ئۇ ھىيرەگە بېرىپ، ئۇ يەردە پارس خان ئوردىسى ھېكايىلىرىنى،  
 رۇستەم ۋە ئىسپەندىيارلارنىڭ جەڭنامىلىرىنى ئۆگىنىپ يادقا ئېلىپ كەلدى.  
 شۇنىڭدىن كېيىن، پەيغەمبەر سەللەللاھۇ ئەلەيھى ۋە سەللەمۇننەسەتتە تەرجىمىھالى  
 سورۇن تۈزۈپ كىشىلەرنى ئاللاھ تەئالا تەرەپكە چاقىرىپ ياكى ئاللاھ تەئالانىڭ  
 ئازابىدىن ئاگاھلاندۇرۇپ ئولتۇرسا، ئارقىدىنلا ئۇ بېسىپ كېلىپ: «ئەزىزى خۇدا،  
 مۇھەممەد تېخى سىلەرگە مەندەك لەزىز گەپلەرنى سۆزلەپ بەرمىدى» دەيتتى.  
 ئاندىن پارس خان ئوردىسىنىڭ ھېكايىلىرىنى، رۇستەم ۋە ئىسپەندىيارلارنىڭ  
 جەڭنامە ئەپسانىلىرىنى سۆزلەپ كېتەتتى ۋە: «مۇھەممەدنىڭ دېگەنلىرىنىڭ بۇنىڭ  
 ئالدىدا قانچىلىك قىزىقى بار - ھە؟» دەپ مەغرۇرلىنىپ كېتەتتى.



ئىبنى ئابباس رەزىيەللاھۇ ئەنھۇمادىن نەقىل قىلىنغان بىر ھەدىستە نەزىرى ئىبنى ھارسى بىر قانچە ناخشىچى دېدەكنى سېتىۋالغان بولۇپ، ئۇ بىرەر كىشى مۇھەممەد بىلەن يېقىنلىشىپتۇ دەپ ئاڭلىسا، ئاشۇ قىزلاردىن بىرنى چىرايلىق جابدۇپ ئۇنىڭ كەينىگە سېلىپ قويايتى-دە، ئۇ قىز ھېلىقى كىشىگە ناخشا ئېيتىپ، ئۇسۇل ئويناپ بېرىپ، ئۇنىڭدىكى ئىسلامغا بولغان مايىللىق يوقالغانغا قەدەر ھەمراھ بولاتتى دېيىلگەن. نەزىرى ھەققىدە تۆۋەندىكى ئايەت نازىل بولدى: ﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا﴾ «بەزى كىشىلەر بىلىمىزلىكتىن، (كىشىلەرنى) ئاللاھنىڭ يولىدىن ئازدۇرۇش ئۈچۈن بىھۇدە گەپلەرنى سېتىۋالىدۇ ۋە ئاللاھنىڭ يولىنى مەسخىرە قىلىدۇ» (31:6).

4. سودىلىشىش — ئۇلار بۇ ئويۇن ئارقىلىق مۇشرىكلارمۇ بەزى خۇراپاتلىرىنى تاشلاش، پەيغەمبەر سەللەللاھۇ ئەلەيھى ۋەسەللەھمۇ دەۋەت ماددىلىرىنىڭ بەزىلىرىنى ئەمەلدىن قالدۇرۇش بەدىلىگە ئىسلام دىنى بىلەن كۆپىرى جاھالىتىنى تار كويچىدا ئۇچراشتۇرۇپ ياپسالاپ كۆرۈشتۈرمەكچى بولدى. ئاللاھ تەئالا بۇ ھەقتە مۇنداق دەيدۇ: ﴿وَدُّوا لَوْ تُدْهِنُ فِئْهِنُ﴾ «ئۇلار سېنىڭ (ئۆزلىرى بىلەن) مادارا قىلىشىڭنى، شۇنىڭ بىلەن ئۆزلىرىنىڭمۇ (سەن بىلەن) مادارا قىلىشىنى ئارزۇ قىلىدۇ» (68:9). مۇشۇ بارىدا ئىبنى جەرر بىلەن تەبرانى رەھىمەھۇمەللاھلار نەقىل قىلغان بىر ھەدىس مۇشرىكلارنىڭ پەيغەمبەر سەللەللاھۇ ئەلەيھى ۋەسەللەھمۇگە «ئۇ بىر يىل مۇشرىكلارنىڭ ئىلاھلىرىغا ئىبادەت قىلىش، مۇشرىكلارمۇ پەرۋەردىگار تەئالاغا بىر يىل ئىبادەت قىلىش» تەكلىپىنى بەرگەنلىكىنى كۆرسىتىدۇ. ئابدۇللاھ ئىبنى ھۇمەيسە رەھىمەھۇللاھنىڭ يەنە بىر ھەدىسىدە، مۇشرىكلار پەيغەمبەر سەللەللاھۇ ئەلەيھى ۋەسەللەھمۇگە: «سەن بىزنىڭ بۇتىمىزنى بىر قېتىم سۆيۈپ بوسە قىلساڭ، بىز ساڭا ئەگىشەيلى!» دېگەنلىكى زىكرى قىلىنغان.

ئىبنى ئىسھاق رەھىمەھۇللاھ نەقىل قىلغان يەنە بىر ھەدىستە مۇنداق دېيىلگەن: پەيغەمبەر سەللەللاھۇ ئەلەيھى ۋەسەللەھمۇ بىر كۈنى كەئبىنى تاۋاپ قىلىۋاتاتتى. ئەسۋەد ئىبنى مۇتەلىب، ۋەلىد ئىبنى مۇغبىرە، ئۇمەييە ئىبنى خەلفى ۋە ئاس ئىبنى ۋائىل سەھىمى قاتارلىقلار ئۇنىڭ ئالدىنى توستى (بۇلار ئەل-يۇرت ئىچىدە تەسىرى چوڭ شەخسلەر ئىدى) ۋە: «ئى مۇھەممەد، بۇ ياققا كەلگىن، قارشىلىشىپ ئۆتۈۋەرمەيلى، بىزمۇ سەن ئىبادەت قىلىۋاتقان خۇداغا ئىبادەت قىلايلى، سەنمۇ بىز ئىبادەت قىلىۋاتقان ئىلاھلارغا ئىبادەت قىلغىن. بىز بۇ ئىشتا ئورتاقلىشايلى. ئەگەر سېنىڭ خۇدايىڭ بىزنىڭكىدىن ياخشى چىقىپ قالسا، بىز توغرا يول تاللىغان بولارمىز. ناۋادا بىزنىڭ ئىلاھلىرىمىز سېنىڭكىدىن ياخشى







ھىماتچىسى يوق ئاجىز مۇسۇلمانلارغا) نىسبەتەن ئوڭىي گەپ ئىدى. ئەمما، پەيغەمبەر سەللەللاھۇ ئەلەيھى ۋەسەللەمگىچۇ؟ ئۇ دوست-دۈشمەنلەر ئارىسىدا يۇقىرى ئابرويغا ئىگە نوپۇزلۇق شەخس. ئۇنى ھەممە ئادەم ھۆرمەتلەيدۇ. ئايرىم يۈزى ۋە ئادىمىيلىك پەزىلەتتىن مەھرۇم قىزىل پاچاقلاردىن باشقا ئاق-قارنى پەرق ئېتىدىغان كىشىلەر بۇنداق نوپۇزلۇق ئەربابلارغا تىل تەڭگۈزۈش ۋە ئىزا-ئاھانەت قىلىشنى ئار-نومۇس دەپ بىلىدۇ. ئۇنىڭ ئۈستىگە ئۇنى تاغىسى ئەبۇ تالىب قانات ئاستىغا ئېلىپ قاتتىق ھىمايە قىلماقتا. ھالبۇكى، ئەبۇ تالىب ئاتا بوۋىسىدىن تارتىپ چوڭ ئۆتكەن ئاتاقلىق شەخسلەرنىڭ بىرى. مەككە تەۋەسىدە ئۇنىڭ كېپىللىك ئورنىغا دەخلى-تەرۇز قىلىشقا ۋە ھىمات دائىرىسىگە قول ئۇزارتىشقا كىم پىتئىنلايدۇ؟!

مانا بۇ سوئاللار قۇرەيش دائىرىلىرىنى گاھى ئولتۇرغۇزۇپ، گاھى قوپۇرۇپ قاتتىق دېلىغۇلدا قويدى. لېكىن، ئۇلار ئۆزلىرىنىڭ دىنى ۋە سىياسىي رەھبەرلىك ئورنىغا ۋە ماددىي مەنپەئەتكە تاقىلىدىغان بۇنداق چوڭ پايدا-زىيان توقۇنۇشى ئالدىدا چىش-لەۋلىرىنى مەھكەم چىشلەپ، سەۋر قاچىلىرىنى چىقىشتى.

پەيغەمبەر سەللەللاھۇ ئەلەيھى ۋەسەللەمگە قارىتا ئورۇنسىز چىقىلىپ يولىسىزلىق قىلىش ئەھۋاللىرى كۆرۈلۈشكە باشلىدى. ئۇلارنىڭ باشلامچىسى يەنىلا (پەيغەمبەر سەللەللاھۇ ئەلەيھى ۋەسەللەمنىڭ تاغىسى) ئەبۇ لەھەب بولدى. ئۇ قۇرەيش دائىرىلىرى يۇقىرىقى قارارنى چىقىرىپ دەۋەتنى چەكلەشتىن بۇرۇنلا پەيغەمبەر سەللەللاھۇ ئەلەيھى ۋەسەللەم ئاشكارا دەۋەتكە ئۆتكەن تۇنجى كۈنى ئۆزىنىڭ پوزىتسىيىسىنى ئوچۇق بىلدۈرگەنىدى. ئالدىنقى بابلاردا ئۇنىڭ بەنى ھاشىم جەمەتىنىڭ ئايرىم يىغىلىشىدا ۋە سەفا تېغىدىكى يىغىلىشتا پەيغەمبەر سەللەللاھۇ ئەلەيھى ۋەسەللەمگە قوپاللىق بىلەن ئازار بەرگەنلىكىنى تىلغا ئېلىپ ئۆتكەندۇق. يەنە باشقا رىۋايەتلەردە، ئۇ ئاشۇ سەفا تېغىدىكى يىغىلىشتا قولغا تاش ئېلىپ پەيغەمبەر سەللەللاھۇ ئەلەيھى ۋەسەللەمنى ئۇرماقچى بولغانلىقى زىكرى قىلىندۇ.

ئەبۇ لەھەب پەيغەمبەر سەللەللاھۇ ئەلەيھى ۋەسەللەم پەيغەمبەر بولۇشتىن ئىلگىرى ئىككى ئوغلى ئۇتبە ۋە ئۇتەيبەلەر ئۈچۈن پەيغەمبەر سەللەللاھۇ ئەلەيھى ۋەسەللەمنىڭ ئىككى قىزى رۇقىيە ۋە ئۇمۇمۇ كۈلسۈملەرنى كېلىن قىلىۋالغانىدى. پەيغەمبەر سەللەللاھۇ ئەلەيھى ۋەسەللەم پەيغەمبەر بولغاندىن كېيىن ئۇ ئىككى ئوغلىغا قوپال سۆزلەر بىلەن بېسىم ئىشلىتىپ، پەيغەمبەر سەللەللاھۇ ئەلەيھى ۋەسەللەمنىڭ قىزلىرىنى تالاق قىلغۇزۇۋەتتى.

(پەيغەمبەر سەللەللاھۇ ئەلەيھى ۋەسەللەمنىڭ ئىككىنچى ئوغلى) ئابدۇللاھ ئۆلۈپ قېلىۋىدى، ئەبۇ لەھەب خۇش بولغىنىدىن مېيىقىدا كۈلۈپ،







مۇزەممەتكە<sup>①</sup> ئاسىيىمىز، ئىشلىرىغا قارشىمىز،  
ئۆزىنى خار، دىننى ئۆچ كۆرەرمىز.

دېگەن قوشاقنى ئوقۇۋېتىپ كېتىپ قالدى. بۇ چاغدا ئەبۇ بەكرى رەزىيەللاھۇ ئەنھۇ: «ئى رەسۇلۇللاھ! ئۇ خوتۇن سېنى كۆرمىدىمۇ قانداق؟» دېۋىدى، پەيغەمبەر سەللەللاھۇ ئەلەيھى ۋەسەللەم: «راست، ئۇ مېنى كۆرەلمىدى، ئاللاھ ئۇنىڭ كۆزىنى مەندىن بەند قىلىۋەتتى» دېدى.

ئەبۇ بەكرى بەزى رەھىمەھۇللاھمۇ بۇ قىسسىنى نەقىل قىلغان. ئۇنىڭدىن كۆرە، ئۇمۇ جەمىل ئەبۇ بەكرى رەزىيەللاھۇ ئەنھۇنىڭ ئالدىغا كېلىپ: «ئى ئەبۇ بەكرى، سېنىڭ ھېلىقى ئادىمىڭ بىزنى ھەجۋى قىلىپ سۆز توقۇپتۇ» دېگەن. ئەبۇ بەكرى رەزىيەللاھۇ ئەنھۇ: «ياق، مۇشۇ بىنا (كەئبە) نىڭ پەرۋەردىگارى بىلەن قەسەم قىلمەنكى، ئۇنداق ئىش يوق. ئۇ ھەجۋى قىلىپ شېئىر توقۇمايدۇ، ھەتتا شېئىر دېگەنلەرنى ئېغىزىغىمۇ ئالمايدۇ» دېگەن. ئۇمۇ جەمىل: «سەنغۇ راست ئېيتسەن» دېگەچ قايىتىپ كەتكەن.

ئەبۇ لەھەب پەيغەمبەر سەللەللاھۇ ئەلەيھى ۋەسەللەمنىڭ ئۆز تاغىسى ۋە تام ئېلىشى قوشنىسى تۇرۇقلۇق يات قوشنىلىرىغا ئوخشاشلا ئاشۇنداق ئەزىيەتلەرنى قىلاتتى.

ئىبنى ئىسھاق رەھىمەھۇللاھ مۇنداق دېگەن: پەيغەمبەر سەللەللاھۇ ئەلەيھى ۋەسەللەمدىن قوسۇر ئىزدەپ ئۇنىڭ ئۆيىگىچە باستۇرۇپ كىرىپ، ئورۇنسۇز جېدەل تېرىپ ئەزىيەت قىلىدىغانلاردىن ئەبۇ لەھەب، ھەكەم ئىبنى ئەبىلئاس، ئۇقبە ئىبنى ئەبى مۇئەيت، ئەدى ئىبنى ھەمرا ئۇسسەقەفى ۋە ئىبنى ئەسدا ئۇلھۇزەلى قاتارلىقلار بار ئىدى. بۇلار پەيغەمبەر سەللەللاھۇ ئەلەيھى ۋەسەللەمنىڭ يېقىن قوشنىلىرى بولۇپ، ھەكەم ئىبنى ئەبىلئاستىن باشقىلىرى ئىسلامغا مۇشەررەپ بولالمىغان. ئۇلارنىڭ بىرى پەيغەمبەر سەللەللاھۇ ئەلەيھى ۋەسەللەم ناماز ئوقۇۋاتقاندا، قوينىڭ ھەمىيىنى<sup>②</sup> ئەكېلىپ ئۇنىڭ دولىسىغا ئارتىپ قويسا، يەنە بىرى ھېلىقى مەينەتنى ئۇنىڭ قايناۋاتقان قازىنىغا تاشلاپ قوياتتى، ھەتتا پەيغەمبەر سەللەللاھۇ ئەلەيھى ۋەسەللەم پەخەسرەك ناماز ئوقۇش ئۈچۈن ئايرىم ھۇجرا تەييارلىغانىدى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇلار تاشلىغان ھېلىقى مەينەتنى تاپاققا

① مۇزەممەم — ئەل نەزىرىدىن ساقىت قىلىنغۇچى دېگەن مەنىدە.

② قوزا توغۇلغاندىن كېيىن چۈشىدىغان نجاسەت قوي ھەمىيى دەپ ئاتىلىدۇ.





ئۆمەييە ئىبنى خەلفى پەيغەمبەر سەللەللاھۇ ئەلەيھى ۋەسەللەمنى كۆرسىلا مازاق قىلىپ كۆز قىساتتى ۋە مەسخىرە قىلاتتى. ئۇنىڭ ھەققىدە ﴿وَيْلٌ لِّكُلِّ هُمَزَةٍ لُّمَزَةٍ﴾ «(كىشىلەرنى) ئەيىبلەگۈچى سۇخەنچىگە ۋاي» (104:1) دېگەن ئايەت نازىل بولدى.

مەزكۇر ئۆمەييەنىڭ قېرىندىشى ئۇبەي ئىبنى خەلفى ۋە ئۇقبە ئىبنى ئەبى مۇئەيىتلەر بەئەينى بىر جاڭگالنىڭ بۆرىلىرى ئىدى. بىر قېتىم ئۇقبە پەيغەمبەر سەللەللاھۇ ئەلەيھى ۋەسەللەمنىڭ مەجلىسىدە ئۇنىڭ ۋەز-نەسەھەتلىرىگە قۇلاق سېلىپ ئولتۇرۇپ قالىدۇ. بۇنى ئۇبەي ئۇققاندىن كېيىن ئۇقبەگە قاتتىق تاپا-تەنە قىلىپ ئاچچىقلايدۇ ۋە ئۇنىڭدىن پەيغەمبەر سەللەللاھۇ ئەلەيھى ۋەسەللەمنىڭ يۈزىگە مىشقىرىپ، تۈكۈرۈشنى تەلەپ قىلىدۇ. شۇنىڭ بىلەن ئۇقبە ئۇبەيىنىڭ دېگىنىدەك قىلىدۇ<sup>①</sup>.

مۇشۇ بەدبەخت يەنە بىر كۈنى چىرىپ كەتكەن كونا بىر ئۇستىخاننى كۆتۈرۈپ كېلىپ ئۇۋاپ، شامال يۆنىلىشىگە قارىتىپ پەيغەمبەر سەللەللاھۇ ئەلەيھى ۋەسەللەمگە چاچىدۇ<sup>②</sup>.

ئەخەنس ئىبنى شۇرەيىمۇ پەيغەمبەر سەللەللاھۇ ئەلەيھى ۋەسەللەمگە ئورۇنسز چىقىلىپ ئەزىيەت قىلىدىغانلاردىن ئىدى. «قۇرئان كەرىم» ئۇنىڭدىكى بارلىق سەلبىي سۈپەتلەرنى مۇنۇ توققۇز سۈپەتكە يىغىنچاقلاپ بايان قىلغان: ﴿وَلَا تَطْعَمُ كُفْرًا حَلَّافٍ مَّهِينٍ \* هَمَّازٍ مَشَّاءٍ بِنَمِيمٍ \* مَنَّاعٍ لِلْخَيْرِ مُعْتَدٍ أَئِيمٍ \* عَتَلٌ بَعْدَ ذَلِكَ رَنِيمٍ﴾ «قەسەمخور، پەس، غەيۋەتخور، سۇخەنچى، بېخىل، ھەددىدىن ئاشقۇچى، گۇناھكار، قوپال، ئۇنىڭ ئۈستىگە ھارامدىن بولغان ئادەمگە ئىتائەت قىلمىغان» (13 — 68:10).

ئەبۇ جەھل بەزىدە پەيغەمبەر سەللەللاھۇ ئەلەيھى ۋەسەللەمنىڭ قېشىغا كېلىپ قۇرئان تىلاۋىتىشنى ئاخلاپ كېتەتتى. لېكىن، ئۇنىڭدا ئىمان، ئىتائەت، ئەدەپ-ئەخلاق ۋە قىلچە ئەيىمىنىش پەيدا بولماستىن، بەلكى پەيغەمبەر سەللەللاھۇ ئەلەيھى ۋەسەللەمگە ئاھانەت قىلىپ ئۇنى دەۋەت يولىدىن توسايتتى، ھەتتا ئۇ ھەددىدىن ئېشىپ، جەمئىيەتكە ئۇلۇغۋار بىر تۆھپە قوشۇۋاتقان قەھرىماندەك، ئۆز جىنايى قىلمىشىدىن مەغرۇرلىنىپ پەخىرلىنەتتى. ئۇنىڭ ھەققىدە ﴿فَلَا صَدَقَ وَلَا صَلَّى﴾ «ئۇ

① ئېيتىلىشىچە، مەزكۇر ئۇقبە ئىبنى ئەبى مۇئەيىت ئۇبەيىنىڭ تەلپى بويىچە پەيغەمبەر سەللەللاھۇ ئەلەيھى ۋەسەللەمنىڭ يۈزىگە نەچچە رەت تۈكۈرگەن بولسىمۇ، ئەمما ئۇنىڭ نىجىس تۈكۈرۈكى پەيغەمبەر سەللەللاھۇ ئەلەيھى ۋەسەللەمنىڭ يۈزىگە چۈشمىگەن.

② ئۇنىڭ بۇنداق قىلىشى ئاللاھ تەئالا «قۇرئان كەرىم»دىكى ياسىن سۈرىسىدە بايان قىلغانغا ئوخشاش، «مۇشۇنداق چىرىپ كەتكەن ئۇستىخانمۇ قايتا ترگۈزۈلەمدۇ؟» دەپ، ئۆلگەندىن كېيىن تىرىلىش ئەقىدىسىنى ئىنكار قىلىش ئۈچۈن ئىدى.





كۈنىتى)، نېمە بولدۇڭ؟» دەپ سوراشقانىدى، ئۇ: «مۇھەممەد بىلەن مېنىڭ ئوتتۇرامغا يالقۇنلاپ تۇرغان بىر ئوتلۇق خەندەك پەيدا بولدى. مانا بۇلار ئوتنىڭ ئۇچقۇنلىرى» دېدى. شۇ چاغدا پەيغەمبەر سەللەللاھۇ ئەلەيھى ۋەسەللەم: «ئەگەر ئەبۇ جەھل ماڭا يېقىنلاپ كېلىۋەرگەن بولسا، پەرىشتىلەر ئۇنى تىتما-تىتما قىلىپ پارچىلىۋېتەتتى» دېگەن.

مانا بۇ ناھەق ئەزىيەت-كۈلپەتلەر، ئېغىر ھاقارەتلەر، ئورۇنسز چېقىلىش ۋە دىل ئازار بېرىشلەر پەيغەمبەر سەللەللاھۇ ئەلەيھى ۋەسەللەمنىڭ مەككە جەمئىيىتىدىكى يۇقىرى تۆۋەن ھەممە ئادەمنىڭ قەلبىدە ئىززەت ۋە ھۆرمەت سۇپىسىدىن ئورۇن ئالغان كىشى تۇرۇقلۇق، مەككە ئاقساقاللىرى ئىچىدە تەسىرى ئەڭ چوڭ ۋە ئەڭ ئابرويۇلۇق شەخس ئەبۇ تالىب ھىمايىسىگە ئالغان تۇرۇقلۇق تارتقان ئەزىيەت-كۈلپەتلىرىدۇر.

ئەمما، مۇسۇلمانلار، بولۇپمۇ ئىگە چاقىسىز ئاجىزلار ۋە ھىماتچىسى يوقلارغا نىسبەتەن مەزكۇر قارارنىڭ ئىجرائى تېخىمۇ ئېغىر ھەم ئىچىنىشلىق بولدى. پەيغەمبەر سەللەللاھۇ ئەلەيھى ۋەسەللەمگە ھەر تەرەپتىن بېسىم ۋە ئىزا-ئاھانەتلەر يېغىۋاتقان ئاشۇ كۈنلەردە، ھەرقايسى قەبىلىلەر ئۆز تەۋەسىدىن ئىسلام دىنىغا كىرگەن ياكى مايىل بولغانلارنى سەزگەن ھامان تۈرلۈك قەبىھ ۋاسىتىلەر بىلەن قىيناپ جازاغا تارتتى. قەبىلە تەۋەلىكى بولمىغانلارنى جەمئىيەت داشقاللىرى ۋە قۇلدار خوجايىنلار ئۆزلىرى خالىغانچە قىيناپ ئازابلىدى. بۇ ۋەھشىيانە قىلمىشلار ۋە ئىچىنىشلىق جەريانلارنى-نى تاش يۈرەك ئادەملەرنىمۇ ئىچىندۈرىدۇ ۋە تېنىنى شۈركەندۈرىدۇ، ئەلۋەتتە.

ئەبۇ جەھل ئۆز تەۋەسىدە نوپۇزلۇقراق ياكى ھىماتچىلىرى كۈچلۈكرەك كىشىلەرنىڭ مۇسۇلمان بولغىنىنى ئاڭلىسا، بېرىپ ئاگاھلاندۇرۇش بېرەتتى ياكى ئۇنىڭ بىلەن مۇناسىۋەتنى ئۈزۈپ، ئۇنىڭغا ئىقتىسادىي ۋە ئىجتىمائىي جەھەتتە زور زىيان يېتىدىغانلىقىنى ئۇقتۇراتتى. ناۋادا جەمئىيەتتە ئورنى يوق ۋە ئاجىز كىشى مۇسۇلمان بولسا، ئۇنىڭغا كەلگىنىچە قول سېلىپ ئۇراتتى ۋە باشقىلارنى ئۇلارغا قارشى ھەرىكەت قىلىشقا كۈشكۈرتەتتى.

ئوسمان ئىبنى ئەففان رەزىيەللاھۇ ئەنھۇنى ئۇنىڭ تاغىسى خورما شاخلىرىدىن توقۇلغان چىغ پالازغا يۆگەپ ئاستىدىن ئىسى قويۇپ ئازابلىدى.

مۇسەب ئىبنى ئۇمەير رەزىيەللاھۇ ئەنھۇنىڭ ئانىسى ئۇنىڭ مۇسۇلمان بولغانلىقىنى ئۇققاندىن كېيىن ئۇنىڭغا نان بەرمەي نەچچە كۈن ئاچ قويدى ۋە ئۆيدىن قوغلاپ چىقىرىپ سەرگەردانلىق يولغا ھەيدىۋەتتى. شۇنىڭ بىلەن ئۇ ئاچلىق ۋە دالا تۇرمۇشىنىڭ دەستىدىن، يىلان تېرە تاشلىغاندەك بىر قات تېرىسىنى تاشلىدى. ھالبۇكى، ئۇنىڭ ئائىلىسى خېلى زەردار ھاللىق ئائىلە ئىدى.





بلال رەزىيەللاھۇ ئەنھۇ ئەسلىدە ئۇمەييە ئىبنى خەلەفنىڭ قولى ئىدى. ئۇ مۇسۇلمان بولغاندىن كېيىن ئۇمەييە ئۇنىڭ بويىغا ئارغامچا سېلىپ باغلاپ، كەپسىز ناتوسان بالىلارغا تۇتۇپ بەردى. نادان گۆدەك بالىلار بلالنى مەككىنىڭ تاغلىرىدا سۆرەپ يۈرۈپ، ئۇنىڭ بويىنى زىدە قىلىۋەتتى. كەچلىكى بالىلار زېرىكىپ قايتىپ كەلسە، ئۇمەييە ئىبنى خەلەف ئۇنى مەھكەم باغلىۋېتىپ ھارغىچە ئۇراتتى. بەزىدە تومۇز كۈنلىرى ئۇنى ئاپتاپقا قاقلاپ قىيىنسا، يەنە بەزىدە قورسىقىغا نان بەرمەي: «ئىماندىن يانسىڭ نان يەيسەن» دەپ تۇرۇۋالاتتى. ئۇنىڭدىنمۇ ئىچىنىشلىق بولغىنى، ئۇ ھەر كۈنى كۈن راسا قىزغاندا بلالنى باغلاپ مەككىنىڭ سېيىغا ئاچقىپ ياتقۇزۇپ، مەيدىسىگە قاتتىق قىزغان قورام تاشلارنى ئېلىپ قويۇپ: «ئەزىرايى خۇدا، بۈگۈن ياكى مۇھەممەدنى ئىنكار قىلىپ لات-مانانقا باش قويسەن ياكى مۇشۇ پېتىڭ ئۆلسەن» دەيتتى. بلال مۇشۇنداق ئېغىر ئازاب ئىچىدە: «ئەھەد (بىر)، ئاللاھ بىر» دەپ تۇراتتى. بلال رەزىيەللاھۇ ئەنھۇ ئەنە شۇنداق ئازاب چېكىۋاتقان چاغلارنىڭ بىرىدە ئەبۇ بەكرى رەزىيەللاھۇ ئەنھۇ ئۇ يەردىن ئۆتۈپ قالدى-دە، ئۇنىڭ بۇ ھالىتىنى كۆرۈپ، ئۇنى ئائىلىسىدە بىر ئوبدان خىزمىتىنى قىلىۋاتقان بىر قارا قۇلغا تېگىشىپ ئازاد قىلىۋەتتى. ئەبۇ بەكرى رەزىيەللاھۇ ئەنھۇ بلال رەزىيەللاھۇ ئەنھۇنى يەتتە ئۇقىيە ياكى بەش سەر كۈمۈش تەڭكىنى نەق ساناپ بېرىپ سېتىۋېلىپ ئازاد قىلىۋەتكەن دېگەن سۆزمۇ بار.

ئەھمەد ئىبنى ياسىر رەزىيەللاھۇ ئەنھۇ بەنى مەخزۇم جەمەتىدىكى بىر كىشىنىڭ ئازادگەردىسى (سېتىۋېلىپ ئازاد قىلىۋەتكەن قولى) بولۇپ، ئەھمەد، ئەھمەرنىڭ ئاتىسى ۋە ئانىسى بىر ئائىلە كىشىلىرىنىڭ ھەممىسى مۇسۇلمان بولغانىدى. مۇشرىكلار (بولۇپمۇ ئۇلارنىڭ كاتتىۋېشى ئەبۇ جەھل) بۇ ئۈچ كىشىنى مەككىنىڭ سىرتىدىكى تاشلىققا ھەيدەپ چىقىپ، ساينىڭ تاشلىرى راسا قىزغاندا، يالغۇچلاپ تاشقا ياتقۇزۇپ ئازابلانغا باشلىدى ۋە قىزغان تاشلارنى ئەكىلىپ ئۇلارنىڭ تۆپىسىگە دۆۋىلەپ قويدى. ئۇلار مۇشۇنداق ئازاب چېكىۋاتقان پەيتلەرنىڭ بىرىدە پەيغەمبەر سەللەللاھۇ ئەلەيھى ۋەسەللەم بۇ يەردىن ئۆتۈپ كېتىۋېتىپ: «سەۋر قىلىڭلار ياسىر ئائىلىسى! جەننەت سىلەرنى كۈتمەكتە» دېدى. راست دېگەندەك ياسىر رەزىيەللاھۇ ئەنھۇ ئاشۇ ئازاب ئىچىدە ئۆلۈپ كەتتى. قىيىن ئۆلتۈرۈشتە جېنى چىقماي قالغان سۇمەييە (ئەھمەرنىڭ ئانىسى) رەزىيەللاھۇ ئەنھۇنىڭ ئەۋرىتىگە ئەبۇ جەھل نەيزە ئۇرۇپ ئۆلتۈرۈۋەتتى. شۇنىڭ بىلەن ئۇ ئىسلام دىنى مەيدانغا كەلگەندىن كېيىنكى تۇنجى شەھىدە (ئايال شەھىد) بولۇپ قالدى. مۇشرىكلار ئەھمەد رەزىيەللاھۇ ئەنھۇنى بىردەم ئاپتاپقا سېلىپ كۈن نۇرىغا



قالسا، يەنە بىردەم سۇغا پىشىپ دىمىقتۇرۇپ ئازابلانغىنى. بىر قېتىم ئۇلار: «بۈگۈن بىز سېنى ياكى مۇھەممەدنى تىللاپ ئەيىبلەمگۈچە، ياكى لات، ئۇززا ھەققىدە مەدھىيە ئوقۇمىغىچە قويۇۋەتمەيمىز، ئۆلتۈرۈۋېتىمىز» دېيىشتى. شۇنىڭ بىلەن ئەھمەد مەجبۇرىي ھالدا پەيغەمبەر سەللەللاھۇ ئەلەيھى ۋەسەللەمنى ئەيىبلەشكە قوشۇلدى ۋە ئۇلارنىڭ قولىدىن قۇتۇلۇپلا ئۇدۇل پەيغەمبەر سەللەللاھۇ ئەلەيھى ۋەسەللەمنىڭ ئالدىغا يىغلىغان يېتى ئۆزرە ئېيتىپ كەلدى. ئاللاھ تەئالا بۇ ھەقتە مۇنداق دېدى: ﴿مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِّنَ اللَّهِ وَلَهُمْ عَذَابٌ عَظِيمٌ﴾ «كىمكى ئاللاھقا ئىمان ئېيتقاندىن كېيىن ئىماندىن يېنىۋالسا — قەلبى ئىمان بىلەن مۇستەھكەم تۇرسىمۇ، مەجبۇرلاش ئاستىدا (ئاغزىدىلا) ئىماندىن يانغانلىقىنى بىلدۈرگەنلەر بۇنىڭدىن مۇستەسنا — كۇپرى بىلەن كۆڭلى ئازادە بولسا (يەنى ئىختىيارى بولسۇندا مۇرتەد بولسا)، ئۇ ئاللاھنىڭ غەزىپىگە دۇچار بولىدۇ ۋە چوڭ ئازابقا قالىدۇ» (16:106).

ئەبۇ فۇكەيھە (تولۇق ئىسمى ئەفلەھ) رەزىيەللاھۇ ئەنھۇ ئابدۇددار جەمەتىدىكىلەرنىڭ ئازادگەردىسى ئىدى. ئۇلار ئۇنى پۇتىدىن باغلاپ ئاتقا سۆرتىپ ئازابلانغانىدى.

خەبىباب ئىبنى ئەرەت رەزىيەللاھۇ ئەنھۇ ئۇمۇمۇ ئەھمەد بىننى سىبائ خۇزائىنىڭ قولى ئىدى. مۇشۇرىكلار ئۇنى تۈرلۈك ۋاستىلەر بىلەن ئازابلانغىنى. ئۇلار خەبىباب رەزىيەللاھۇ ئەنھۇنىڭ چېچىدىن تۇتۇپ سۆرەيتتى ۋە ئالدى-كەينىگە دوقۇسلىتىپ دۈشكەللەيتتى. ئۇنى نەچچە قېتىم قىزىق قوقاسقا ئولتۇرغۇزۇپ، ئۈستىگە كۆتۈرۈپ قوپالمىغۇدەك ئېغىر تاشلارنى ئارتىپ قويغانىدى.

زەننيرە، نەھدىيە ۋە ئۇنىڭ قىزى، شۇنىڭدەك ئۇمۇمۇ ئەبىيسە رەزىيەللاھۇ ئەنھۇمۇلار مۇسۇلمان بولغان دېدەك-چۆرىلەر ئىدى. مۇشۇرىكلار ئۇلارغىمۇ ئوخشاشلا ئازاب-ئۇقۇبەتلەرنى ياغدۇرۇپ، قىيىن-قىستاققا ئالدى. بەنى مۇئەممىل جەمەتى (ئۇلار بەنى ئەدى قەبىلىسىنىڭ بىر ئايىمى)دىن بىر دېدەك مۇسۇلمان بولغانىدى، ئۇمەر ئىبنى خەتتاب (ئۇ بۇ ۋاقىتتا تېخى مۇسۇلمان بولمىغان ئىدى) ئۇنى ئۇرۇپ، ھارغاندا ئاندىن قويۇۋەتتى ۋە: «ھېرىپ قالمىغان بولسام يەنە ئۇراتتىم» دېگەنىدى.

ئەبۇ بەكرى رەزىيەللاھۇ ئەنھۇ بىلال ۋە ئامىر ئىبنى فۇھەيرە رەزىيەللاھۇ ئەنھۇمۇلارنى سېتىۋېلىپ ئازاد قىلىۋەتكەندەك، مەزكۇر چۆرە قىزلارنىمۇ سېتىۋېلىپ ئازاد قىلىۋەتتى.







ۋە ئاشكارا ئىبادەت قىلىۋېرەتتى. ئۇنى بۇ ئىشىدىن ھېچكىم توسالمايتتى. لېكىن، ئۇ مۇسۇلمانلارنىڭ ۋە ئىسلام دىنىنىڭ كەلگۈسى ئىستىقبالنى نەزەردە تۇتۇپ، ئاشۇ مۇسۇلمانلار بىلەن ئىنتايىن مەخپىي ئۇچرىشاتتى. ئەرەم ئىبنى ئەبىلئەرەم مەخزۇمىنىڭ قورۇسى سەفا تېغىنىڭ كەينىدە بولۇپ، زالىم جاللاتلارنىڭ كۆزىدىن ۋە ئۇلارنىڭ يىغىلىش سورۇنلىرىدىن بىرقەدەر يىراق ئىدى. شۇڭا، پەيغەمبەر سەللەللاھۇ ئەلەيھى ۋەسەللەم بۇ يەرنى بىئەستىنىڭ 5 - يىلىدىن باشلاپ، ئۆزىنىڭ دەۋەت بازىسى ۋە مۇسۇلمانلار بىلەن ئۇچرىشىش مەركىزى قىلدى.

### ھەبەشىستانغا قىلىنغان تۇنجى ھىجرەت

مۇشرىكلارنىڭ مۇسۇلمانلارنى ناھەق جازالاپ قىيناشلىرى بىئەستىنىڭ 4 - يىلىنىڭ ئوتتۇرىلىرىدىن باشلاپ يولغا قويۇلۇپ، شۇنىڭدىن كېيىن كۈندىن كۈنگە، ئايدىن ئايغا تەدرىجىي كۈچىيىپ، 5 - يىلىنىڭ ئوتتۇرىلىرىغا بارغاندا رەسمىي چېكىدىن ئاشتى. ۋەزىيەتتە چىداپ تۇرغۇسىز ھالەت شەكىللەندى، ھەتتا مەككەدە تۇرۇش مۇمكىن بولماي قالدى. نەتىجىدە مۇسۇلمانلارنى بۇ ئېغىر ئازابتىن قۇتقۇزىدىغان بىر چارە - تەدبىر تېپىشقا توغرا كەلدى. مانا مۇشۇنداق زۇلمەتلىك كۈنلەرنىڭ بىرىدە مۇشرىكلارنىڭ پەيغەمبەر سەللەللاھۇ ئەلەيھى ۋەسەللەمگە قويغان سوئاللىرىغا جاۋابەن سۈرە كەھفى نازىل بولدى. بۇ سۈرە ئاز دېگەندىمۇ ئۈچ قىسىمنى ئۆز ئىچىگە ئالغان بولۇپ، ئۇ قىسىملەردە ئاللاھ تەئالا تەرىپىدىن مۇئمىن بەندىلەرگە چوڭقۇر ئىشارەت ۋە بېشارەتلەر بېرىلدى. سۈرىدىكى ئەسھابۇلكەھفى قىسىمى مۇئمىن ئادەم ئۆز دىنىنىڭ پىنتە - پاساتقا ئۇچرىشىدىن قورقسا، ئاللاھقا تەۋەككۈل قىلىپ، كۈپىرى ۋە زۇلۇم ئەۋج ئالغان جايلاردىن ھىجرەت قىلىپ چىقىپ كېتىشكە ئىشارەت قىلىدۇ: ﴿وَإِذْ أَخَذْنَا مِيثَاقَهُمْ وَمَا يَعْبُدُونَ إِلَّا اللَّهَ فَأَوْوَا إِلَيَّ الْكَهْفِ يَنْشُرْ لَكُمْ رَبُّكُمْ مِّن رَّحْمَتِي وَيَهَيِّئْ لَكُمْ مِّنْ أَمْرِكُمْ مَّرْفَقًا﴾ «(ئى يىگىتلەر!) سىلەر ئۇلاردىن ۋە ئۇلارنىڭ ئاللاھتىن باشقا ئىبادەت قىلىدىغان بۇتلىرىدىن ئايرىلغان ئىكەنسىلەر، غارنى پاناھ جاي قىلىڭلار، پەرۋەردىگارىڭلار سىلەرگە كەڭ رەھمەت قىلىدۇ، ئاللاھ سىلەرنىڭ ئىشلىرىڭلارنى ئاسانلاشتۇرۇپ بېرىدۇ» (18:16).

خىزىر بىلەن مۇسا ئەلەيھىمەسسەلام ئىككىيلەننىڭ قىسىمى بولسا، جاھاننىڭ رەپتارى ھەرگىز بىر پەلەكتە ئايلانمايدىغانلىقىنى ۋە ئۇنىڭ شەرت - شارائىتلىرى ھەمىشە كىشى مۆلچەرلىگەندەك چىقماي، بەزى ئىشلار تاشقى كۆرۈنۈشنىڭ تامامەن ئەكسىچە نەتىجە بېرىدىغانلىقىنى كۆرسىتىدۇ. بۇ قىسىمدە يەنە ھازىر مۇسۇلمانلارغا







بۇلار قۇرەيشلەرگە تۇيدۇرۇپ قويماسلىق ئۈچۈن تۈن نىسپىدە شىپىر-شىپىر سۇغۇرۇلۇپ چىقىپ قىزىل دېڭىز بويىدىكى بىر پورتقا توپلاشتى. ئاللاھ تەئالانىڭ ئورۇنلاشتۇرۇشى بىلەن بۇلارغا ئىككى تىجارەت كېمىسى ئۇچراپ قېلىپ، ئۇلارنى ھەبەشىستانغا ئۆتكۈزۈپ قويدى. مۇھاجىرلار ئويلىغىنىدەك قۇرەيش دائىرىلىرى ئەھۋالنى ئوقۇپ قېلىپ ئۇلارنىڭ كەينىدىن قوغلاپ چىقتى. لېكىن، ئۇلار دېڭىز بويىغا يېتىپ بارغاندا، مۇھاجىرلار ئاللىقاچان دېڭىز ساھىلىدىن ئايرىلىپ بولغانىدى. مۇسۇلمانلار ھەبەشىستاندا ناھايىتى ياخشى كۈتۈۋېلىندى ۋە بىر ئوبدان تۇرۇپ قالدى.

شۇ يىلى رامىزان ئېيىدا مۇنداق بىر ۋەقە يۈز بەردى. پەيغەمبەر سەللەللاھۇ ئەلەيھى ۋەسەللەم بىر كۈنى ھەرەمگە چىقتى. بۇ يەردە نۇرغۇن كىشىلەر يىغىلىپ سورۇن تۈزۈپ ئولتۇرۇۋاتاتتى. ئۇلارنىڭ ئىچىدە چوڭ-چوڭ ئەربابلار ۋە قەبىلە ئاقساقاللىرىمۇ بار ئىدى. پەيغەمبەر سەللەللاھۇ ئەلەيھى ۋەسەللەم ئوتتۇرىغا چىقىپلا سۈرە نەجمىنى تىلاۋەت قىلىشقا باشلىدى. مۇشرىكلار ﴿لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَعْلَمُونَ﴾ «بۇ قۇرئانغا قۇلاق سالماڭلار، ئۇنى ئېلىشتۇرۇپتۇڭلار، سىلەر غەلبە قىلىشىڭلار مۇمكىن» (41:26) دېگەن نەزەرىيىسى بويىچە ئۆزئارا پۈتۈشۈۋالغان ئەھدىلىرىگە ئاساسەن، بۇنىڭدىن ئىلگىرى قۇرئاننى زەڭ سېلىپ تىڭشاپ باقمىغانىدى. بۇ قېتىم پەيغەمبەر سەللەللاھۇ ئەلەيھى ۋەسەللەم ئۇلارغا ئۇشتۇمۇت بۇ سۈرىنى ئوقۇپ بېرىۋىدى، (تىل گۈزەللىكى ۋە شېرىن زابانلىقىنى تەسۋىرلەپ بولمايدىغان كۈچلۈك جەزىمدارلىققا ئىگە) بۇ ئىلاھىي كالام ئۇلارنىڭ قۇلاقلىرىدىن رۇخسەتسىز كىرىپ دىل تارىلىرىنى چەكتى چىقى، ئۇلار ئىختىيارسىز ھالدا بۇ مۇڭلۇق تىلاۋەتكە ئەسىر بولۇپ قېلىشتى. ئۇلارنىڭ كۆڭلىگە قۇرئان مەزمۇنىدىن باشقا ھېچ نەرسە كىرمەيتتى. پەيغەمبەر سەللەللاھۇ ئەلەيھى ۋەسەللەم سۈرىنىڭ ئاخىردىكى ﴿فَاسْجُدُوا لِلَّهِ وَاعْبُدُوا﴾ «ئاللاھقا سەجدە قىلىڭلار ۋە ئىبادەت قىلىڭلار» (53:62) دېگەن ئايەتنى تىلاۋەت قىلىپلا سەجدىگە باش قويۇۋىدى، ھەممەيلىن پەيغەمبەر سەللەللاھۇ ئەلەيھى ۋەسەللەمگە ئەگىشىپ ئىختىيارسىز سەجدىگە كېتىشتى.

ئەسلىدە بۇلارنىڭ ئۆز خۇددىنى تۇيمايلا سەجدىگە كېتىشى تېگى-تەكتىدىن ئالغاندا، ھەقىقەت كۈچىنىڭ ئاشۇ ھاكاۋۇر ۋە مەسخىرىچى خۇمىسىلارنىڭ دىلىدىكى بۇيۇنتاۋلىق تۇغىنىنى پاچاقلاپ تاشلىغانلىقى ئىدى. شۇڭا، ئۇلارنىڭ ھېچقايسىسى ئۆزىنى تۇتۇۋالماي بىئىختىيار ھالدا سەجدىگە كېتىشكەندى.

كېيىن، ئۇلار ئاللاھنىڭ كالامىنىڭ ئۆزلىرىنىڭ بويۇن چۈلۈۋىنى تارتىپ بويىسۇندۇرغانلىقىنى، نەتىجىدە ئۆزلىرى يوقاتماقچى بولۇپ ناھايىتى زور تىرىشچانلىقلارنى كۆرسىتىۋاتقان ئىشنى ئۆزلىرىنىڭ ئىختىيارسىز قىلىپ سالغانلىقىنى





بۇ قېتىمدا ئەرلەردىن 83 كىشى (ئەمبار ئىبنى ياسر رەزىيەللاھۇ ئەنھۇمۇ بار دېيىلسە<sup>①</sup>)، ئاياللاردىن 18 ياكى 19 كىشى ھىجرەت قىلدى.

## قۇرەيشلەرنىڭ ھەبەشىستاندىكى مۇھاجىرلارغا چاڭ سېلىشى

مۇھاجىر مۇسۇلمانلارنىڭ ئۆزلىرىنىڭ جىسمانىي بىخەتەرلىكى ۋە دىنى ئېتىقاد ئەركىنلىكى ئۈچۈن تىنچ-خاتىرجەم بىر ماكان تېپىۋالغانلىقى مۇشرىك كاپىرلارنىڭ ئوغۇزنى ئېچىتتى. شۇڭا، ئۇلار ئەقىل-پاراسەتلىك ۋە جەسۇر ئىككى يىگىت (ئۇلار ئەھمى ئىبنى ئاس ۋە ئابدۇللاھ ئىبنى رەبئەلەر بولۇپ، بۇ ئۇلارنىڭ تېخى مۇسۇلمان بولمىغان چاغلىرى ئىدى)نى تاللىدى. ئۇلاردىن نەجاشى ۋە ئۇنىڭ ۋەزىر-ۋۇزىرلىرىغا ۋە دۆلەت ئەركانلىرىغا كۆزنى قاماشتۇرىدىغان ئېسىل سوۋغا-سالاملارنى يوللىدى. ئەلچىلەر ئاۋۋال ۋەزىر ئەركانلار بىلەن كۆرۈشۈپ، سوۋغا تارتۇقلارنى تاپشۇرۇپ بەردى ھەمدە ئۇلارنى مۇسۇلمانلارنى قوغلاپ چىقىرىشنىڭ ھەقلىق ئىكەنلىكى توغرىسىدا دەلىل-پاكتلار بىلەن تەمىنلىدى. ئۇلارنى بۇ توغرىدا پادىشاھقا تەكلىپ بېرىشكە قايىل قىلىپ بولغاندىن كېيىن، ئىككىسى نەجاشىنىڭ سەيناسىدا پەيدا بولدى ۋە ئۇنىڭغا مەككىدىن ئېلىپ كەلگەن سوۋغا-سالام ۋە ھەدىيە-تارتۇقلارنى تەقدىم قىلدى. ئاندىن پادىشاھقا سۆز ئېچىپ مۇنداق دېيىشتى:

— پادىشاھ ئالىيلىرى! سىلنىڭ دۆلەتلىرىگە بىر قىسىم يامان غەرەزلىك ئادەملەر كېلىۋاپتۇ. ئۇلار قەۋمى ئېتىقاد قىلىپ كېلىۋاتقان ئەنئەنىۋى دىننى تاشلىغانلاردۇر. ئۇلار سىلنىڭ دىنلىرىغىمۇ ھەم كىرمەيدۇ. ئۇلار شۇنداق يۇچۇنلا بىر دىننى كۆتۈرۈپ چىقتىكى، ئۇنىڭ تەلىماتىنى بىزمۇ ئوقۇيمىز، سىلىمۇ ئوقۇمايلا! بىزنى ئۇلارنىڭ ئاتا-ئانا، ئۇرۇق-تۇغقانلىرى، قەبىلە ئاقساقاللىرى ۋە ئەل يۇرت مۆتىۋەرلىرى ئۇلارنى قايتۇرۇپ كېلىشكە ئەۋەتتى. ئەلۋەتتە، چوڭلار يىراقنى كۆزلەيدۇ ۋە بۇلارنىڭ بىزگە قويغان ئەيىبلىرىنى ۋە چىقىشالمىغان تەرەپلىرىنى ئاشۇلار ئوبدان بىلىدۇ. شۇڭا، بۇلارنى بىز بىلەن قايتۇرۇۋېتىشلىرىنى ئىلتىماس قىلىمىز!

ۋەزىر-ۋۇزىرلارمۇ:

① چۈنكى، ئۇنىڭ بۇ مۇھاجىرلار ئارىسىدا بار-يوقلۇقى توغرىسىدىكى قاراشلار ئوخشاش ئەمەس.





— شۇنداق پادىشاھ ئالىيلىرى! بۇ پەيداۋايىلارنى مۇشۇ ئەلچىلەرگە تاپشۇرۇپ بەرسە، ئۇلارنى ئۆز ماكانلىرىغا قايتۇرۇپ كەتسۇن، — دېيىشتى. لېكىن، نەجاشى مەسىلىنى ئېنىقلاپ، ئەتراپلىقراق ئاڭلاپ بېقىش كېرەكلىكىنى زۆرۈر تاپتى چىغى، مۇسۇلمانلارغا ئادەم ئەۋەتىپ چاقىرتىپ كەلدى. مۇسۇلمانلار سورۇنغا ھازىر قىلىندى. ئۇلار ئۆزئارا پىكىرلىشىپ، قانداقلا بولمىسۇن راست گەپ قىلايلى دېگەن قارارغا كەلگەندى.

نەجاشى مۇسۇلمانلاردىن:

— ئۆزۈڭلارنىڭ قەۋمى - جامائىتى ۋە يۇرت - مەھەللىسىدىن ئايرىلىپ تۇرۇپ، يا مېنىڭ دىنىمغا كىرمەي، يا باشقا مىللەتلەرنىڭ دىنىغا كىرمەي ئېتىقاد قىلىۋاتقىنىڭلار قايسى دىن ئۇ؟ — دەپ سورىدى.

شۇنىڭ بىلەن جەئفەر ئىبنى ئەبى تالىب رەزىيەللاھۇ ئەنھۇ مۇسۇلمانلارغا ۋاكالىتەن سۆز قىلىپ:

— پادىشاھ ئالىيلىرى! بىز جاھالەت پاتقىقىغا يېتىپ كەتكەن نادان خەلق ئىدۇق، بۇتقا چوقۇناتتۇق، ئۆزى ئۆلگەن ماللارنىمۇ يەيتتۇق، زىنا - پاهىشىگە ئۆزىمىزنى ئۇراتتۇق. ئۇرۇق - تۇغقانلار ئارا سىيىلە - رەھىم ئۈزۈلۈپ قوشنىدارچىلىقىمىز يامانلاشقاندى، كۈچلۈكلەر ئاجىزلارنى يەيتتى. بىز مۇشۇنداق ياشاۋاتقان بىر پەيتتە ئاللاھ بىزگە ئۆز ئىچىمىزدىن بىر پەيغەمبەرنى ئەۋەتتى. بىز ئۇنىڭ راستچىل، سەمىمىي ۋە پاك نەسەبلىك ئادەم ئىكەنلىكىنى بىلىمىز. ئۇ بىزنى ئاللاھنى يەككە - يېگانە بىلىشكە، ئاللاھقىلا ئىبادەت قىلىشقا، بىز ۋە بىزنىڭ ئاتا - بوۋىلىرىمىز ئۇزاقتىن بېرى قارىغۇلارچە چوقۇنۇپ كېلىۋاتقان ياغاچ - تاش (بۇت)لارنى تەرك ئېتىشكە چاقىردى ۋە بىزنى راست سۆزلەشكە، ئامانەتنى ئۆز جايىغا قارار تاپقۇزۇشقا، ئاجىزلارغا سىيىلە - رەھىم قىلىشقا، قولۇم - قوشنىلارغا ياخشىلىق قىلىشقا ئۈندىدى. ھارامخورلۇق ۋە ناھەق قان تۆكۈشتىن قەتئىي ساقلىنىشقا بۇيرىدى. پاهىشۋازلىق، يالغانچىلىق، يېتىم - يىسىرلارنىڭ مېلىنى يەۋىلىش ۋە ئىپپەتلىك ئاياللارغا بوھتان قىلىشلاردىن توستى. ناماز ئوقۇشقا، زاكات بېرىشكە ۋە روزا تۇتۇشقا بۇيرىدى، — دەپ بىر قانچە دىنىي ئەمەللەرنى تىلغا ئالدى. ئاندىن يەنە:

— بىز ئۇنى تەستىقلىدۇق (راست دەپ چىن پۈتتۈق)، سۆزىگە ئىشىنىپ ئۇ ئېلىپ كەلگەن توغرا دىنغا كىردۇق ۋە ئاللاھنى بىر بىلىپ، ئۇنىڭغا ئىبادەت قىلدۇق. ئاللاھقا شېرىك كەلتۈرمىدۇق. بىز ئاللاھ ھارام قىلغان شەيئىلەرنى ھارام، ھالال قىلغان شەيئىلەرنى ھالال دەپ ئېتىقاد قىلدۇق. بىزنىڭ قەۋمى - جامائىتىمىز مۇشۇنىڭ ئۈچۈنلا بىزگە ئاچچىقلاندى. بىزنى يولسىز ئازابلىدى. ئۇلار بىزنى ئاللاھقا ئىبادەت قىلىشنىڭ ئورنىغا بۇت - ھەيكەللەرگە چوقۇندۇرۇپ، ئىلگىرى راۋا





كۆرگەن رەزىللىكلەرنى يەنە راۋا كۆرىدىغان ئىدىيىگە ئەكىلىپ، بىزنى دىنىمىزدىن ياندۇرماقچى بولۇشتى. ئۇلار بىزگە زۇلۇم سېلىپ دىنىي ئىشلىرىمىزنى ئەرەك-ئېلىپ بارغىلى قويمىغاندىن كېيىن، ئۆزلىرىنى باشقىلاردىن ئەلا بىلىپ ۋە ئاتىدارچىلىق قىلىدىغانلىقىغا ئىشىنىپ جانا بىلىرىنىڭ دۆلىتىگە پاناھ ئىزدەپ كەلدۇق. ئۆزلىرىنىڭ سايىلىرىدا زۇلۇمغا ئۇچرىماسلىقىمىزنى ئۈمىد قىلىمىز، — دەپ كېيىن تۈگەتتى.

بۇ چاغدا نەجاشى ئۇنىڭدىن سورىدى:

— ئۇ پەيغەمبەرلەر ئاللاھنىڭ دەرگاھىدىن ئېلىپ كەلگەن ھېلىقى دىننىڭ ۋەسقىلىرىدىن سەندە بىرەر نەرسە بارمۇ؟  
— ھەئە، بار.

— ئۇنداق بولسا ئۇنى ماڭا ئوقۇپ بەرگىن.

شۇنىڭ بىلەن جەئفەر ئىبنى ئەبى تالب رەزىيەللاھۇ ئەنھۇ نەجاشىغا «كەيىس»، يەنى سۈرە مەريەمنىڭ باش قىسمىنى ئوقۇپ بېرىۋىدى، نەجاشى يىغلاپ كەتتى، ھەتتا يېشى ساقلىنى ھۆل قىلىۋەتتى. ئۇنىڭ ئەتراپىدا ئىنجىل تىلاۋىتى بىلەن مەشغۇل بولۇۋاتقان باش روھانىيلارمۇ جەئفەر تىلاۋەت قىلغان قۇرئاننىڭ مەزمۇنىدىن تەسرىلىنىپ بۇقۇلداپ يىغلىشىپ كەتتى، كۆزلىرىدىن ئاققان ياش ئالدىدىكى ئىنجىل ۋاراقلىرىنى ھۆل قىلىۋەتتى. بىرھازادىن كېيىن نەجاشى ئەھمىرى ئىبنى ئاس بىلەن ئۇنىڭ ھەمراھىغا خىتاب قىلىپ:

— بۇ ئايەتلەر بىلەن ئىيسا ئېلىپ كەلگەن ئايەتلەر چوقۇم بىر مەنبەدىن كەپتۇ. سىلەر ئىككىڭلار چىقىپ كېتىڭلار، مەن ئۇلارنى سىلەرگە قەتئىي قايتۇرۇپ بەرمەيمەن، — دېدى.

شۇنىڭ بىلەن ئىككى ئەلچى تۇنجى قېتىملىق سۆھبەتتە مەغلۇب بولۇپ، ئوردىدىن دەككىسىنى يەپ چىقىپ كېتىشتى. چىقىپ كېتىۋېتىپ ئەھمىرى ئىبنى ئاس ئابدۇللاھ ئىبنى رەبئەگە:

— ئەزىزىم، خۇدا، مەن ئەتە ئەتەگەن كىرىپ بۇ قاچقۇنلارنى تۇپ يىلتىزىدىن قۇرۇتۇپ تاشلايدىغان بىر دەۋانى ئوتتۇرىغا قويمەن، — دېگەندى، ئابدۇللاھ ئىبنى رەبئە:

— ئۇنداق قىلمايلى، ئۇلارنىڭ بىز بىلەن گەرچە دىنىي ئىختىلاپى بولسىمۇ، يەنىلا ئۇرۇق-تۇغقانچىلىقىمىز بار، — دېدى. لېكىن، ئەھمىرى ئىبنى ئاس ئۆز پىكرىدە چىڭ تۇرۇپ ئەتسى ئەتگەن نەجاشىنىڭ ئوردىسىغا كەلدى ۋە:

— پادىشاھ ئالىيلىرى! بۇ كىشىلەر تېخى ئىيسا پەيغەمبەر ھەققىدە ئادەم تىلغا ئالغىلى بولمايدىغان قوپال گەپلەرنى قىلىشىدۇ ئەمەسمۇ؟ — دېدى. بۇنى





ئايلىغان نەجاشى مۇسۇلمانلارغا ئىيسا (ئەلەيھىسسالام) غا قانداق قارايدىغانلىقىنى سوراپ ئادەم ئەۋەتتى. مۇسۇلمانلار دەماللىقچە بىر ئاز قورقۇشتى. بىراق، نېمىلا بولسۇن راست گەپ قىلايلى دېگەن قارارغا كېلىپ، پادىشاھنىڭ ھوزۇرىغا كىرىپ كەلدى. پادىشاھ ئۇلاردىن ھېلىقى ئىشنى سورىۋېدى، يەنە جەئفەر رەزىيەللاھۇ ئەنھۇ يەنە جاۋاب بېرىپ:

— بىز ئىيسا (ئەلەيھىسسالام) ھەققىدە پەيغەمبىرىمىز نېمە دەپ چۈشەنچە بەرگەن بولسا شۇنداق دەيمىز: «ئۇ ئاللاھنىڭ بەندىسى، ئاللاھنىڭ پەيغەمبىرى ۋە ئاللاھ تەرەپتىن كەلگەن بىر روھ، شۇنداقلا ئاللاھنىڭ ياتلىق بولۇشتىن ۋاز كەچكەن مەريەمگە ئىلقا (تاشلاش) قىلغان كەلىمىسىدۇر»، — دېدى. بۇ چاغدا نەجاشى قولغا ھاسنى ئېلىپ:

— ئاللاھ بىلەن قەسەمكى، سېنىڭ دېگەنلىرىڭ ئۇنىڭ ئەھۋالىغا مۇشۇ ھاسدا چىنىگەندەك كەلدى، — دېدى. شۇنىڭ بىلەن ئۇنىڭ ۋەزىر-ۋۇزىرى بىر-بىرىگە قارىشىپ جىمپ قىلىشتى. نەجاشى ئۇلارغا:

— ئاللاھ بىلەن قەسەمكى، گەرچە سىلەرنىڭ ئىدىيەڭلاردىن ئۆتمەسمۇ شۇنداق، — دېدى. ئاندىن مۇسۇلمانلارغا قاراپ:

— قايتىڭلار، سىلەر مېنىڭ دۆلىتىمدە ئامان-ئېسەندۇرسىلەر. سىلەرگە ئازار بەرگەنلەر جازالىنىدۇ، سىلەرگە ئازار بەرگەنلەر جازالىنىدۇ، سىلەردىن بىر كىشىگە ئەزىيەت يېتىش بەدىلىگە تاغدەك ئالتۇننىڭ مېنىڭ بولۇپ قېلىشىنى خالىمايمەن، — دېدى. ئاندىن كېيىن ئۇ يېنىدا دېۋەيەلەپ تۇرغان نەۋكەرلىرىگە:

— بۇ ئىككىسىنىڭ سوۋغا-سالاملىرىنى قايتۇرۇپ بېرىڭلار. ئۇ نەرسىلەر ماڭا بىھاجەت. ئاللاھ بىلەن قەسەمكى، ئاللاھ ماڭا ھاكىمىيەتنى ئاتا قىلغاندا مەندىن پارا ئالغان ئەمەس، شۇندىلا مەنمۇ ئۇنى ئالار ئىدىم. ئاۋام پۇقرا ماڭا ئۆزلۈكىدىن ئىتائەت قىلغان ئەمەس، شۇنداق بولسىمۇ ئۇلارغا ئىتائەت قىلار ئىدىم، — دېدى.

بۇ قىسسىنى سۆزلەپ بەرگەن ئۇمۇمۇ سەلىمە رەزىيەللاھۇ ئەنھا سۆزىنى مۇشۇ يەردە ئاخىرلاشتۇرۇپ مۇنداق دەيدۇ: شۇنىڭ بىلەن بۇ ئىككى ئەلچى ئېلىپ كەلگەن نەرسىلىرىنى كۆتۈرۈشۈپ پادىشاھ ئوردىسىدىن ئىنتايىن ئوسال ئەھۋالدا چىقىپ كېتىشتى. بىزلەر نەجاشىنىڭ ئىززەت-ھۆرمىتىگە ئېرىشىپ، ناھايىتى ئوبدان تۇرۇپ قالدۇق.

يۇقىرىقىلار ئىبنى ئىسھاق رەھىمەھۇللاھنىڭ رىۋايىتى. ئۇنىڭدىن باشقا تارىخشۇناسلار ئەمىرى ئىبنى ئاسنىڭ نەجاشىغا ئەلچى بولۇپ بارغىنى بەدىرى

غازىتىدىن كېيىن بولغان دەيدۇ. يەنە قىسمەن تارىخچىلار ئەلچىلىك ئىككى قېتىم بولغان دەپ ئىختىلاپنى تۈگىتىدۇ. لېكىن، ئۇلارنىڭ دېگىنىدىكى ئىككىنچى قېتىملىق ئۇچرىشىشتا جەنۇب رەزىيەللاھۇ ئەنھۇ بىلەن نەجاشى ئوتتۇرىسىدىكى سوئال-جاۋابلار تەخمىنەن ئىبنى ئىسھاق رەھىمەھۇللاھ زىكرى قىلغان سوئال-جاۋابلارغا بىر قەدەر ئوخشاپ كېتىدۇ. ئۇنىڭ ئۈستىگە بۇ سوئاللارنىڭ ئوتتۇرىغا قويۇلۇش جەريانىدىن قارىغاندا، بۇ ئۇلارنىڭ نەجاشىنىڭ ھوزۇرىغا تۇنجى قېتىم دەۋا قىلىپ بارغاندا ئوتتۇرىغا قويغان ئەرزىنىڭ سوئال-جاۋاب تېكىستى ئىكەنلىكى مەلۇم بولىدۇ.

ھاسىلكالام، بۇ قېتىم مۇشرىكلارنىڭ ھىيلىسى پۈتۈنلەي مەغلۇب بولدى. ئۇلار مۇسۇلمانلارغا پەقەت ئۆزلىرىنىڭ ھۆكۈمرانلىق دائىرىسى ئىچىدىلا ئۆچمەنلىك نەشتىرىنى سانجىيالايدىغانلىقىنى تونۇپ يەتتى ۋە شۇنىڭدىن كېيىن ئۇلاردا ئادەمنى چۆچىتىدىغان مۇنداق بىر خىل يامان ئوي-پىكىر پەيدا بولدى. ئۇ بولسىمۇ بۇ «بالايى ئاپەت» تىن قۇتۇلۇش پەقەت مۇھەممەد سەللەللاھۇ ئەلەيھى ۋەسەللەھى دەۋەتتىن ئۈزۈل-كېسىل چەكلەش ياكى ئۇنى ئۇچۇقتۇرۇۋېتىش ئارقىلىق ئاندىن مۇمكىن بولىدىكەن دېگەن ئوي-پىكىرلەر ئىدى. لېكىن، بۇ خام خىياللارنى ئەمەلگە ئاشۇرۇش مۇمكىنمۇ؟ ھالبۇكى، ئۇنىڭ تاغىسى ئەبۇ تالىب ئۇنى پۈتۈن ۋۇجۇدى بىلەن قوغدىماقتا ۋە ئۇلار ئۈچۈن چوڭ بىر توسالغۇ بولۇپ تۇرماقتا ئىدى. شۇڭا، ئۇلار بۇ توغرىدا ئەبۇ تالىب بىلەن يۈزتۇرانە كۆرۈشۈپ سۆزلىشىپ باقماقچى بولدى.

## قۇرەيشلەر ئەبۇ تالىبقا تەھدىت سالدى

قۇرەيش كاتتىۋاشلىرى ئەبۇ تالىبنىڭ قېشىغا كېلىشتى ۋە ئۇنىڭغا: «ئەي ئەبۇ تالىب! سەن ئارىمىزدىكى پېشقەدەم، نوپۇزلۇق ۋە ئورۇن مەرتىۋىسى يۇقىرى شەخس. بىز ساڭا ئۆز قېرىندىشىڭنىڭ ئوغلىنى بۇ ئىشدىن توسقىن دەپ بىر قانچە قېتىم ئېيتقان بولساقمۇ، سەن ئۇنى توسمىدىڭ. ئەزىزىمىز خۇدا، ئەمدى بىز ئۇنىڭ ئەجدادلىرىمىزنى تىللاپ، بىزنى ئەقىلسىز، ھاماقەتكە چىقىرىپ، ئىلاھلىرىمىزنى ئەيىبلەپ يۈرۈشىگە چىداپ تۇرالمىمىز. سەن ئۇنى بىز بىلەن ئۆچەكشىشتىن توسقىن، بولمىسا بىز بىر تەرەپ، سىلەر ئىككىڭلار بىر تەرەپ بولۇپ، ئىككى تەرەپنىڭ بىرسى تۈگەشكەنگە قەدەر ئۇرۇشمىز» دەپ تەھدىت سالدى.







— ئى ئەبۇ تالىب! بۇ يىگىت قۇرەيش ئىچىدە ناھايىتى ئوڭلۇق ھەم كېلىشكەن يىگىت، سەن ئۇنى ئەپقېلىپ بالا قىلىپ بېقىۋالغىن. ئۇ ئۆزىنىڭ ئەقىل-پاراستى ۋە يېقىندىن ھەمدەمدە بولۇشى بىلەن سېنى رازى قىلىدۇ. بىزگە ماۋۇ سېنىڭ ۋە ئەجدادلىرىڭنىڭ ئەنئەنىۋى دىنىدىن ئايرىلغان ۋە جامائەتچىلىكنىڭ بىرلىكىنى بۇزۇپ، ئارىغا تەپرىقچىلىك سالغان قېرىندىشىڭنىڭ ئوغلىنى تاپشۇرۇپ بەرگىن، بىز ئۇنى يوقىتىۋېتەيلى! ساڭا زىيان يوق. چۈنكى، سەن ئوغۇلسىز قالمايسەن، — دېيىشتى. ئەبۇ تالىب ئۇلارغا جاۋاب بېرىپ:

— ئەزىرايى خۇدا، بۇ نېمىدېگەن يولسىزلىق، سىلەر ماڭا بالاڭلارنى بېرىسىلەر، مەن ئۇنىڭغا ئاش-گۆش بېرىپ باقمەن. مەن سىلەرگە بالامنى تۇتۇپ بېرىمەن، سىلەر ئۇنى ئۆلتۈرۈۋېتىسىلەر؟ ئاللاھ بىلەن قەسەم، بۇ مۇمكىن ئەمەس، مەڭگۈ مۇمكىن ئەمەس، — دېدى. بۇ چاغدا مۇتئىم ئىبنى ئەدى ئىبنى نەۋفەل ئىبنى ئابدۇمەنانى:

— ئى ئەبۇ تالىب! قەۋمى-جامائەت ساڭا ئىنساپ بىلەن تەكلىپ بەردى ۋە ساڭمۇ ياقمايدىغان ئاشۇنداق ئىشلاردىن قۇتۇلۇشنى ئويلىدى. نېمە دەپ سەن ئۇلارنىڭ تەكلىپىنىڭ ھېچقايسىسىنى قوبۇل قىلمايسەن؟ — دېۋىدى، ئەبۇ تالىب:

— ئەزىرايى خۇدا، سىلەر قەتئىي ئىنساپ قىلمىدىڭلار. لېكىن، سەنمۇ گېيىڭدىن قارىغاندا مەندىن يۈز ئۆرۈپ ئاشۇلارغا بولۇشماقچى بولغاندەك قىلسەن. ئىختىيارىڭ، قولۇڭدىن كەلگىنىنى قىلغىن، — دېدى. دە، گەپنى ئۈزۈۋەتتى.

تارىخىي مەنبەلەردە بۇ ئىككى قېتىملىق سۆھبەتنىڭ ۋاقتى ئېنىق زىكرى قىلىنمىغان، لېكىن ئالاقىدار ئەھۋاللار ۋە ئىلمىي پاكىتلارغا ئاساسلانغاندا، بۇ ئىككى قېتىملىق سۆھبەتنىڭ بىئەسنىڭ 6- يىلىنىڭ ئوتتۇرىلىرىدا بولغانلىقى ۋە ئىككى قېتىملىق سۆھبەتنىڭ ئارىلىقىدا كۆپ ۋاقت ئۆتمىگەنلىكىنى بىلىۋالغىلى بولىدۇ.

## مۇشرىكلارنىڭ پەيغەمبەر سەللەللاھۇ ئەلەيھى ۋەسەللەمنى ئۆلتۈرۈش كويىدا بولغانلىقى

قۇرەيش دائىرىلىرى يۇقىرىقى ئىككى قېتىملىق ئۇچرىشىشتا كۆزلىگەن مەقسىتىگە يېتەلمىگەندىن كېيىن، يەنىلا ئۆزلىرىنىڭ قاتتىق جازالاش ۋە قىيىن قىستاققا ئېلىش ھەرىكەتلىرىنى بۇرۇنقىدىن بەكرەك جىددىيلەشتۈردى ۋە مۇشۇ







يەنە ئۇلارنىڭ كاتتۇشلىرىنىڭ پەيغەمبەر سەللەللاھۇ ئەلەيھى ۋەسەللەمنى ئۆلتۈرۈۋېتىشى قەستىدە بولغانلىقىنى كۆرسىتىدىغان پاكىتلاردىن بىرى ئىبنى ئىسھاق رەھىمەھۇللاھ ئۇزۇن بىر ھەدىستە زىكرى قىلغان مۇنداق بىر ۋەقەلىكتۇر: بىر كۈنى ئەبۇ جەھل سۆز قىلىپ: «ئى قۇرەيش جامائەسى! كۆرۈپ تۇرۇۋاتىسىلەر، مۇھەممەد دىنىمىزنى ئەيىبلەش، ئەجدادلىرىمىزنى تىللاپ سۆڭكۈش، بىزلەرنى ئەقىلسىز ھاماقەتلەرگە چىقىرىش ۋە ئىلاھلىرىمىزنى يوققا چىقىرىش قىلمىشلىرىدىن يانغىنى يوق. مەن شۇنداق ئەھدى بېرىمەنكى، قولۇمغا چوڭ تاشتىن بىرنى ئېلىپ ئۇنى كۈتمەن. ئۇ نامازدا سەجدىگە باش قويغان ھامان تاش بىلەن ئۇنىڭ كاللىسىنى يانچىمەن. شۇنىڭدىن كېيىن مېنى ئابدۇمەنەئى جەمەتكە تۇتۇپ بېرەمسىلەر ياكى مېنى قوغدامسىلەر ئۆز ئىختىيارىڭلار. شۇ چاغدا ئابدۇمەنەئى جەمەتى قولىدىن كەلگىنىنى قىلسۇن» دېدى. ئۇلار: «ۋا... ي، ھەرگىز ئۇنداق ئىش بولمايدۇ. ئاللاھ بىلەن قەسەمكى، بىز سېنى ئۇ جەمەتنىڭ ئادەملىرىگە مەڭگۈ يولاتمايمىز، ياخشى ئويلاپسەن، ئەمەلدە كۆرسەتكىن» دېيىشتى.

ئەبۇ جەھل ئەتىسى ئەتكەن ئالدىنقى كۈنى ئوتتۇرىغا قويغىنى بويىچە قولغا راسا ئەپچىل چوڭ تاشتىن بىرنى ئېلىپ، پەيغەمبەر سەللەللاھۇ ئەلەيھى ۋەسەللەمنى كۈتۈپ ئولتۇردى. پەيغەمبەر سەللەللاھۇ ئەلەيھى ۋەسەللەممۇ ئادىتى بويىچە ئەتكەن مەسجدىلەرگە كېلىپ نامازغا تۇردى. قۇرەيشلەرمۇ ئەتكەن يىغىلىپ ئەبۇ جەھلنىڭ نېمە قىلارنى كۈتۈپ ئولتۇردى. پەيغەمبەر سەللەللاھۇ ئەلەيھى ۋەسەللەم نامازدا سەجدىگە بېرىۋىدى، ئەبۇ جەھل ھېلىقى تاشنى كۆتۈرۈپ ئورنىدىن تۇردى-دە، پەيغەمبەر سەللەللاھۇ ئەلەيھى ۋەسەللەم تەرەپكە مەغرۇرانە قەدەم تاشلىدى. ئۇ پەيغەمبەر سەللەللاھۇ ئەلەيھى ۋەسەللەمگە يېقىنلاپ بېرىۋاتاتتى، بىر چاغدا تۇيۇقسىز رەڭگى-رويى تاتىرىپ، ھالسىرىغان پېتى كەينىچىلەپ ياندى. قارىغاندا ئۇنىڭ قولىدىكى تاشنى تاشلۇۋېتىشكەمۇ ئەقلى بارمىغاندەك قىلاتتى. بىر چاغدا ئاندىن ئۇ قولىدىكى تاشنى تاشلۇۋەتتى. بۇنى كۆرگەن قۇرەيش كىشىلىرى: «ئى ئەبۇلھەكەم، ساڭا نېمە بولدى؟ ساڭا نېمە بولدى؟ ...» دېيىشپ ئورنىدىن تۇرۇشتى. ئەبۇ جەھل: «مەن سىلەرگە تۇنۇگۇن دېگەنلىرىمنى ئەمەلدە كۆرسىتەي دەپ مۇھەممەدكە يېقىنلاپ بېرىۋىدىم، ئەزىرايى خۇدا، بىر دانە چوڭ نار تۆگە پەيدا بولۇپ ماڭا ئېتىلدى. ياق ... ئەزىرايى خۇدا، مەن ئۇنداق يوغان باش، ئۇزۇن مەگەنلىك، چالۋا تۆگىنى كۆرمىگەن، ئۇ مېنى يەۋەتكىلى تاسلا قالدى» دېدى.

ئىبنى ئىسھاق رەھىمەھۇللاھ مۇنداق دەيدۇ: ئېيتىلىشىچە، پەيغەمبەر سەللەللاھۇ ئەلەيھى ۋەسەللەم: «ئۇنىڭ كۆرگىنى جىبرىئىل ئەلەيھىسسالام ئىدى،





ئەلەيھى ۋەسەللەمنىڭ كۈنىتى — ت.) سەن ھەرگىز نادانلارچە سۆزلىمەيسەن» دېيىشتى. ئەتسى ئۇلار ئالدىنقى كۈنگە ئوخشاشلا بىر يەرگە جەم بولۇپ، يەنە رەسۇلۇللاھ سەللەللاھۇ ئەلەيھى ۋەسەللەمنى غاجشۋاتاتتى، ئۇشتۇمتۇت رەسۇلۇللاھ سەللەللاھۇ ئەلەيھى ۋەسەللەم ئۇ يەرگە يەنە پەيدا بولۇپ قالدى. شۇنىڭ بىلەن ئۇلار «ھۇررا» دېيىشىپ قوپقىنچە رەسۇلۇللاھ سەللەللاھۇ ئەلەيھى ۋەسەللەمنى ئارىغا ئېلىپ قورشۇپلىشتى. مەن ئۇلاردىن بىرسىنىڭ رەسۇلۇللاھ سەللەللاھۇ ئەلەيھى ۋەسەللەمنىڭ ياقىسىغا ئېسىلىۋالغانلىقىنى كۆردۈم. ئەبۇ بەكرى (رەزىيەللاھۇ ئەنھۇ) ئوتتۇرىغا چۈشۈپ يىغلىغان ھالدا: «ھاي، ... سىلەرنى، ھاي، بىر ئادەمنى پەرۋەردىگارىم ئاللاھ دېگەنلىكى ئۈچۈن ئۆلتۈرمەكچىمۇسىلەر» دېدى. بىردەمدىن كېيىن ئۇلار رەسۇلۇللاھ سەللەللاھۇ ئەلەيھى ۋەسەللەمنى تاشلاپ تارقىلىپ كېتىشتى. راۋى ئىبنى ئەمرى رەزىيەللاھۇ ئەنھۇ مۇنداق دەيدۇ: ئاشۇ ۋەقە مەن كۆرگەن ۋەقەلەر ئىچىدە قۇرەيشلەرنىڭ رەسۇلۇللاھ سەللەللاھۇ ئەلەيھى ۋەسەللەمگە ئەڭ قاتتىق تەگكەن بىر قېتىملىق يولسىز قىلمىشىدۇر.

ئىمام بۇخارى رەھىمەھۇللاھ ئۇرۇۋە ئىبنى زۇبەير رەزىيەللاھۇ ئەنھۇدىن نەقىل قىلغان ھەدىستە ئۇ مۇنداق دېگەن: مەن ئابدۇللاھ ئىبنى ئەمرى ئىبنى ئاس (رەزىيەللاھۇ ئەنھۇ) تىن مۇشرىكلارنىڭ رەسۇلۇللاھ سەللەللاھۇ ئەلەيھى ۋەسەللەمگە سالغان زۇلۇملىرىنىڭ ئەڭ قەبىھ بولغانلىرىنى سۆزلەپ بېرىشىنى ئۆتۈنگەندىم، ئۇ مۇنداق دېدى: بىر كۈنى رەسۇلۇللاھ سەللەللاھۇ ئەلەيھى ۋەسەللەم كەئبىنىڭ ھىجرى دېگەن يېرىدە ناماز ئوقۇۋاتاتتى. نۇساتتىن ئۇقبە ئىبنى ئەبى مۇئەيت پەيدا بولۇپ، ئۈستىدىكى كىيىمنى سېلىپ، ئۇنىڭ بىلەن رەسۇلۇللاھ سەللەللاھۇ ئەلەيھى ۋەسەللەمنىڭ گېلىنى ناھايىتى قاتتىق بوغدى. ئەبۇ بەكرى (رەزىيەللاھۇ ئەنھۇ) يۈگۈرۈپ كېلىپ، ئۇقبەنىڭ گەجگىسىدىن تارتقىنچە ئارقىغا ئىتتىرۋەتتى ۋە: «بىر ئادەمنى پەرۋەردىگارىم ئاللاھ دېگەنلىكى ئۈچۈنلا ئۆلتۈرگەن بارمۇ؟» دېدى. ئەسما بنتى ئەبۇ بەكرى رەزىيەللاھۇ ئەنھۇمانىڭ ھەدىسىدە، جارجى ئەبۇ بەكرى (رەزىيەللاھۇ ئەنھۇ) نىڭ يېنىغا: «بىرسى سېنىڭ ھېلىقى ھەمراھىڭنى ئۆلتۈرۈۋەتكىلى ئاز قالدى، قۇتقۇزۇۋالغىن» دەپ توۋلاپ كەلدى. شۇنىڭ بىلەن ئۇ يېنىمىزدىن يۈگۈرۈپ چىقىپ كەتتى. شۇ چاغدا ئۇنىڭ بېشىدا تۆت ئۆرۈم چېچى بار ئىدى. ئۇ: «بىر ئادەمنى پەرۋەردىگارىم ئاللاھ دېگەنلىكى ئۈچۈنلا ئۆلتۈرمەكچىمۇسىلەر؟» دېگەنچە يۈگۈرۈپ چىققانىدى. ئۇلار رەسۇلۇللاھ سەللەللاھۇ ئەلەيھى ۋەسەللەمنى قويۇپ ئۇنىڭغا ئولتۇرۇپ كېتىپتۇ. كېيىن ئۇ ئۆيگە قايتقاندا، ئۇنىڭ ئۆرۈم چاچلىرى تۇتساقلا قوللىرىغا ئاجراپ چىقىدىغان بولۇپ كېتىپتىكەن دېيىلگەن.







كەتتى. بۇ چاغدا ئەبۇ جەھل: «ئەبۇ ئەمبارغا (ھەمىزنىڭ كۈنىتى) چىقىلماڭلار، مەنمۇ ئۇنىڭ قېرىندىشىنىڭ ئوغلىنى ئاشۇنداق تىللىغان ۋە ئۇرغاندىم» دېدى. ھەمىزە رەزىيەللاھۇ ئەنھۇنىڭ مۇسۇلمان بولۇشى دەسلەپتە ئۆز نەسەبىدىن بىر كىشىنىڭ خورلىنىشىغا چىدىمىغانلىقىدىن بولغاندى، كېيىن ئاللاھ تەئالا ئۇنىڭ قەلبىنى ئىسلام نۇرى بىلەن يورۇتۇۋەتتى. شۇنىڭ بىلەن ئۇ ئۆزۈلمەس ئارقانغا چىڭ ئېسىلدى. دە، ئۇنىڭ بىلەن مۇسۇلمانلار زور دەرىجىدە ئىززەت ۋە كۈچ - قۇۋۋەتكە ئىگە بولدى.

### ئۆمەر ئىبنى خەتتاب رەزىيەللاھۇ ئەنھۇنىڭ مۇسۇلمان بولۇشى

قاتمۇقات قارا تۇمانلار بىلەن غۇۋالىشىپ كەتكەن مەككە ئاسمىندا ئۈشۈمۈتۈت يەنە بىر چاقماق چاقىدى. ئۇنىڭ نۇرى ئاۋۋالقىدىن ئۆتكۈر ھەم يورۇقتەك قىلاتتى. ئۇ بولسىمۇ ئۆمەر ئىبنى خەتتابنىڭ «مەن مۇسۇلمان بولدۇم» دېگەن سۆزىنىڭ ئەكسى ساداسىدىن چاقىنغان چاقماق نۇرى ئىدى. ئۇ بىئەسەتنىڭ 6 - يىلى زۇلھەججە ئىيىدا ھەمىزە رەزىيەللاھۇ ئەنھۇدىن ئۈچ كۈن كېيىن مۇسۇلمان بولدى. پەيغەمبەر سەللەللاھۇ ئەلەيھى ۋەسەللەم ئۇنىڭ ھىدايەت تېپىشىغا دۇئا قىلغانىدى. ئىمام تىرمىزى رەھىمەھۇللاھ ئىبنى ئۆمەر رەزىيەللاھۇ ئەنھۇمادىن ۋە ئىمام تەبرىنى رەھىمەھۇللاھ ئىبنى مەسئۇد ۋە ئەنەس رەزىيەللاھۇ ئەنھۇمالاردىن نەقىل قىلغان ھەدىستە، پەيغەمبەر سەللەللاھۇ ئەلەيھى ۋەسەللەم شۇ ئەسنادا دۇئا قىلىپ: «ئى ئاللاھ! ئىسلام دىنىنى ئۆمەر ئىبنى خەتتاب ياكى ئەبۇ جەھل ئىبنى ھىشامدىن ئىبارەت ئىككى كىشىنىڭ ساڭا يېقىنراق بىرى بىلەن ئەزىزلىگەن» دېگەندى. بۇ ئىككى كىشىنىڭ ئىچىدە ئۆمەر ئىبنى خەتتاب ئاللاھقا بەكرەك يېقىن ئىكەن دېيىلگەن.

ئۆمەر رەزىيەللاھۇ ئەنھۇنىڭ مۇسۇلمان بولۇش جەريانىغا ئائىت ھەدىسلەرنىڭ ھەرقايسى تەرەپلىرىگە چوڭقۇر نەزەر سېلىپ كۆرگىنىمىزدە، ئۇنىڭ قەلبىگە ئىسلام نۇرىنىڭ داخىل بولۇشى تەدرىجىي بولغانلىقى مەلۇم بولدى. بىز ئۇنىڭ مۇسۇلمان بولۇش جەريانىنى بايان قىلىشتىن ئاۋۋال ئۇ زاتنىڭ روھىي دۇنياسىدا كەسكىن جەڭ قىلىۋاتقان مۇرەككەپ ئىدىيىۋى توقۇنۇش ۋە روھىي داۋالغۇشلارنى سۆزلەپ ئۆتىمىز.

ئۆمەر رەزىيەللاھۇ ئەنھۇ ھىجەزى چۇس، تەبىئىتى ئىتتىك، قارام قەيسەرلىكى بىلەن ھەممىگە تونۇشلۇق، روھلۇق، جۇشقۇن ۋە تىمەن ئادەم ئىدى. ئۆز ۋاقتىدا





يېپىۋالغانلىقتىن، ئۇ بۇ قارا كۆلەنگە ئارقىسىغا يۆگۈلۈپ قالغان پاك ھېسى - تۇيغۇلارغا پەرۋا قىلماستىن ئىسلامغا قارشى ھەرىكىتىنى داۋاملاشتۇرۇۋەرگەندى. ئۇمەر تەبىئىتىنىڭ ئىتتىكىلىكى ۋە پەيغەمبەر سەللەللاھۇ ئەلەيھى ۋەسەللەمگە بولغان ئۆچمەنلىكىنىڭ چىكىدىن ئاشقانلىقىدىن بىر كۈنى قىلچىنى قىنىدىن سۇغۇرۇپ، پەيغەمبەر سەللەللاھۇ ئەلەيھى ۋەسەللەمنى ئۆلتۈرۈۋېتىشنى كۆڭلىگە پۈكۈپ ئۆيدىن چىقتى. يولدا ئۇنىڭغا نۇئەيم ئىبنى ئابدۇللاھ نەھھام (بەنى ئەدى جەمەتىدىنمۇ، ياكى بەنى زۆھرەدىنمۇ، ياكى بەنى مەخزۇمدىنمۇ رىۋايەت قىلغۇچى جەمەتلەشتۈرەلمەيدۇ) دېگەن كىشى يولۇقۇپ:

— قەيەرگە كېتىۋاتىسەن؟ ئى ئۇمەر! — دەپ سوراپ قالدى. ئۇمەر:

— مۇھەممەدنى ئۆلتۈرۈۋېتەي دەپ ماڭدىم.

— مۇھەممەدنى ئۆلتۈرۈپ قويساڭ، بەنى ھاشىم جەمەتى بىلەن بەنى زۆھرە

جەمەتى سېنىمۇ ئامان قويمايمىكەن.

— سەنمۇ ئۆز دىنىڭنى تاشلاپ مۇرتەد بولغان ئوخشىماسەن، ئەجەپ

مۇھەممەدنىڭ ئېرىقىنى ياقلاپ قالدىڭغۇ؟

— ئۇنداق بولسا، مەن ساڭا بۇنىڭدىنمۇ ئەجەبلىنەرلىك بىر ئىشنى

ئېيتمايمۇ؟ سېنىڭ ھەمىشە ۋە كۇيغۇغۇلۇك ئىككىلىسى يېڭى دىننى قوبۇل

قىلىپ، سېنىڭ دىنىڭنى تاشلىۋېتىشتى.

بۇنى ئاڭلاپ ئۇمەر ئۇچقاندەك ئۇلارنىڭ ئۆيىگە باردى. بۇ چاغدا ئۇلارنىڭ

ئۆيىدە خەبىباب ئىبنى ئەرەت رەزىيەللاھۇ ئەنھۇ قولدا سۈرە تاھا پۈتۈلگەن

ۋاراقنى تۇتۇقلۇق ھالدا، ئۇلارغا قۇرئان تىلاۋەت قىلىپ بېرىپ ئولتۇراتتى (ئۇ

خېلىدىن بېرى مۇشۇ ئۆيگە كېلىپ، ئۇلارغا قۇرئان ئۆگىتىپ قويۇپ كېتەتتى).

خەبىباب رەزىيەللاھۇ ئەنھۇ ئۇمەرنىڭ ئاياغ تىۋىشىنى ئاڭلاپلا ئۆيىنىڭ بىر بۇلۇڭىغا

مۆكۈنۈۋالدى. فاتىمە (ئۇمەرنىڭ ھەمىشەسى) رەزىيەللاھۇ ئەنھا ھېلىقى سۈرە تاھا

پۈتۈلگەن ۋاراقنى پالاسنىڭ ئاستىغا تىقۇۋەتتى. ئۇمەر ئۆيگە يېقىنلاپ كەلگەندە،

خەبىباب رەزىيەللاھۇ ئەنھۇنىڭ قىرائەت ئاۋازىنى ئاڭلىغانىدى. شۇڭا، ئۇ ئۆيگە

كىرىپلا: «مەن بايام ئاڭلىغىنىم كىمىنىڭ ئاۋازى ئۇ؟» دەپ سورىدى. ئەر-خوتۇن

ئىككىلىسى: «مۇشۇ ئىككىمىزنىڭ پارىڭى، خالاس، باشقا ئاۋاز ئاڭلىمىدۇق» دەپ

جاۋاب بېرىشتى. ئۇمەر: «ئەھۋالدىن قارىغاندا سىلەر ئىككىيلەن ئۆز دىنىڭلارنى

تاشلاپ مۇرتەد بولغان ئوخشىماسىلەر؟» دېدى. شۇنىڭ بىلەن ئۇنىڭ كۇيغۇغۇلى:

«ئى ئۇمەر! ئەگەر ھەقىقەت سېنىڭ دىنىڭنىڭ غەيرىدە بولسا قانداق قارايسىن؟»

دېۋىدى، ئۇمەر غەزەپ بىلەن ئېتىلىپ بېرىپ كۇيغۇغۇلىنى يېقىتىپ ئاستىغا

پىسىۋېلىپ، پۈتۈن كۈچى بىلەن مۇشتلىغىلى تۇردى. بۇ چاغدا فاتىمە رەزىيەللاھۇ







قىلدى. قورۇ ئىچىدە ئازادە ئولتۇرۇشقانلارمۇ گۈررىدە پاتىپاراتى بولۇشتى. ھەمىزە رەزىيەللاھۇ ئەنھۇ بۇ تاراق - تۇرۇقنى كۆرۈپ: «سەلەرگە نېمە بولدى؟» دەپ سورىۋىدى، ئۇلار: «ئۆمەر كەپتۇ، ئۆمەر كەپتۇ» دېيىشتى. ھەمىزە رەزىيەللاھۇ ئەنھۇ: «ئۆمەر كەلسە نېمە بوپتۇ، ئىشىكى ئىچىڭلار، ئەگەر ياخشى نىيەتتە كەلگەن بولسا، بىزمۇ ياخشىلىق قىلىمىز. ناۋادا يامان نىيەت بىلەن كەلگەن بولسا، ئۆز قىلچى بىلەن ئۆزىنى ئۆزىتىمىز» دېدى. بۇ چاغدا پەيغەمبەر سەللەللاھۇ ئەلەيھى ۋەسەللەمگە ۋەھىي نازىل بولۇۋاتقان بولۇپ، ئۆيىنىڭ ئىچكىرىسىدە ئىدى. ئۇ كەمگىچە پەيغەمبەر سەللەللاھۇ ئەلەيھى ۋەسەللەم ئۆمەرنىڭ ئالدىغا چىقىپ ئۇنىڭ بىلەن تاشقىرىقى ئۆيدە ئۇچراشتى ۋە ئۇنىڭ بەل تاسمىسىدىن تۇتۇپ قاتتىق سىلكىشىدى ۋە مۇنداق دېدى: «ئى ئۆمەر! ئاللاھ سېنىڭ ھەققىڭدە ۋەلىد ئىبنى مۇغىيرە ھەققىدە نازىل قىلغاندەك سېنى رەسۋا قىلىدىغان ئازاب ئايىتى نازىل قىلمىغۇچە بۇ يامان پەيلىڭدىن ياناماسەن؟ ئى ئاللاھ! مانا بۇ ئۆمەر ئىبنى خەتتاب، ئى ئاللاھ! ئىسلام دىنىنى ئۆمەر ئىبنى خەتتاب بىلەن ئەزىزلىگەن» دېدى. شۇنىڭ بىلەن ئۆمەر: «أشهد أن لا إله إلا الله وأشهد أن محمدا عبده ورسوله (مەن ئاللاھتىن باشقا ئىلاھ يوق، مۇھەممەد (سەللەللاھۇ ئەلەيھى ۋەسەللەم) ئاللاھنىڭ بەندىسى ۋە پەيغەمبىرىدۇر دەپ گۇۋاھلىق بېرىمەن)» دەپ مۇسۇلمان بولدى. قورۇدىكىلەر ھاياجانىنى باسالماي «ئاللاھۇ ئەكبەر» دەپ توۋلىۋەتتى. بۇ ئاۋازنى كەتتە ئەتراپىدا يىغىلىشىپ ئولتۇرغان مۇشرىكلارمۇ ئاڭلىدى.

ئۆمەر رەزىيەللاھۇ ئەنھۇ ناھايىتى قارام، غۇرۇرى كۈچلۈك ئادەم ئىدى. شۇڭا، ئۇنىڭ مۇسۇلمان بولۇشى مۇشرىكلار ئارىسىدا قاتتىق داۋالغۇش ۋە خۇرسىنىش كەيپىياتىنى قوزغىدى. مۇسۇلمانلارغا ئىززەت - ھۆرمەت ۋە شاد - خۇراملىق لىباسىنى كىيىۋردى.

ئىبنى ئىسھاق رەھىمەھۇللاھ ئۆمەر رەزىيەللاھۇ ئەنھۇدىن رىۋايەت قىلغان بىر ھەدىستە ئۇنىڭ مۇنداق دېگەنلىكى نەقىل قىلىندۇ: مەن ئىسلامغا مۇشرەرەپ بولغاندىن كېيىن مەككىلىكلەردىن رەسۇلۇللاھ سەللەللاھۇ ئەلەيھى ۋەسەللەمگە ھەممىدىن بەك ئۆچمەنلىك قىلىدىغانلارنى كۆڭۈل ئەينىكىمدىن تاسىقاپ ئۆتكۈزدۈم. ئۆز - ئۆزۈمگە: «ئەبۇ جەھل رەسۇلۇللاھقا بەك ئۆچلۈك قىلىدۇ» دەپ پىچىرلىدىم ۋە ئۇنىڭ ئۆيىگە بېرىپ ئىشىكىنى قاقتمى، ئۇ چىقىپ: «ئى ئۆمەر! سېنى قايسى شامال ئۇچۇرۇپ كەلدى؟» دېدى. مەن ئۇنىڭغا: «مەن ساڭغا ئۆزۈمنىڭ ئاللاھقا ۋە ئاللاھنىڭ پەيغەمبىرى مۇھەممەد سەللەللاھۇ ئەلەيھى ۋەسەللەمگە ئىمان كەلتۈرگەنلىكىمنى ۋە ئۇ ئېلىپ كەلگەن دىنغا چىن پۈتۈپ ئىشەنگەنلىكىمنى ئۇقتۇرۇپ قوياي دەپ كەلدىم» دېدىم. ئۇ ئىشىكى يۈزۈمگەلا





يېپىۋېتىپ: «يوقال! كۆزۈمدىن يوقال! خۇدا سېنىمۇ، سەن ئېلىپ كەلگەن خەۋىرىڭنىمۇ خەيرلىك قىلمىسۇن» دېدى.

ئىبنى جەۋزى رەھىمەھۇللاھنىڭ نەقىل قىلىشىچە، ئۇمەر رەزىيەللاھۇ ئەنھۇ مۇنداق دېگەنكەن: مۇشرىكلار ئاۋام خەلقىتىن بىرەر كىشىنىڭ مۇسۇلمان بولغانلىقىنى ئاڭلىسا، ئۇنىڭغا ھەممىسى ئولشىپ ئۇراتتى. ئەمما، بىر ئادەمنىڭ ھەممە ئادەمگە تاقابىل تۇرۇشقا مادارى يەتمەيتتى. مەن (مۇسۇلمان بولغان چېغىمدا) تاغام (ئاس ئىبنى ھىشام) نىڭ قېشىغا باردىم ۋە ئۇنىڭغا ئۆزۈمنىڭ مۇسۇلمان بولغانلىقىمنى ئۇقتۇرۇۋىدىم، ئۇ جاۋاب قايتۇرمايلا ئۆيىگە كىرىپ كەتتى. ئۇمەر رەزىيەللاھۇ ئەنھۇ يەنە مۇنداق دېگەن: ئاندىن يەنە قۇرەيش كاتىبلىرىدىن بىرىنىڭ قېشىغا (ئۇ ئەبۇ جەھل بولسا كېرەك) باردىم ۋە ئۇنىڭغا ئۆزۈمنىڭ ئىسلامغا مۇشرەپ بولغانلىقىمنى دېۋىدىم، ئۇ ئۆرۈلۈپلا كىرىپ كەتتى. تارىخشۇناس ئىبنى ھىشام ۋە ئىبنى جەۋزى رەھىمەھۇمەللاھلار خۇلاسىلىغان ھالدا مۇنداق دېيىشتى: ئۇمەر رەزىيەللاھۇ ئەنھۇ مۇسۇلمان بولغاندىن كېيىن جەمىل ئىبنى مەئمەر جۇمەھى دېگەن كىشىنىڭ قېشىغا بېرىپ (ئۇ قۇرەيش خەلقى ئىچىدە گەپ توشۇش ماھىرى دېگەن نامى بار كىشى ئىدى) ئۆزىنىڭ مۇسۇلمان بولغانلىقىنى ئۇقتۇرۇپ قويدى. شۇنىڭ بىلەن ئۇ پۈتۈن ئاۋازى بىلەن: «ئۇمەر مۇرتەد بولۇپتۇ» دەپ توۋلىغىلى تۇردى. ئۇمەر رەزىيەللاھۇ ئەنھۇ (كەينىدە تۇرۇپ): «بۇ يالغان ئېيتىدۇ، بەلكى مەن ئىسلامغا مۇشرەپ بولدۇم» دەيتتى. شۇنداق قىلىپ ئۇلار ئۇنىڭ ئەتراپىغا ئولشىپ ئۇنى ئۇردى. ئۇمۇ كۈچىنىڭ بارىچە ئۇردى، ھەتتا كۈن چۈش بولاي دېگەندە، ئاخىر ئۇ ھېرىپ قېلىپ ئولتۇرۇۋالدى. ئۇلار ئۇنىڭ بېشىدا قاراپ تۇرۇشاتتى. ئۇ ئۇلارغا: «قولۇڭلاردىن كەلگىنىنى قىلىڭلار، ئاللاھ بىلەن قەسەمكى، ئەگەر بىزنىڭ سانىمىز 300 گە يەتكەن بولسا، مەككىنى يا سىلەر بىزگە قويۇپ بېرەتتىڭلار، يا بىز سىلەرگە قويۇپ بېرەتتۇق» دېدى.

مۇشۇ ۋەقەدىن كېيىن مۇشرىكلار ئۇمەر رەزىيەللاھۇ ئەنھۇنى ئۆلتۈرمەكچى بولۇشۇپ ئۇنىڭ ئۆيىگە باستۇرۇپ كەلدى. ئىمام بۇخارى رەھىمەھۇللاھ ئابدۇللاھ ئىبنى ئۇمەر رەزىيەللاھۇ ئەنھۇمادىن مۇنۇ ھەدىسنى نەقىل قىلدى: بىر چاغدا ئۇ (يەنى ئۇمەر رەزىيەللاھۇ ئەنھۇ) قورۇدا بىز بىلەن بىللە ئىدى. قارىغاندا ئۇ تازا خاتىرجەم ئەمەستەك قىلاتتى. ئۇشتۇمتۇت قورۇغا ئاس ئىبنى ۋائىل كىرىپ كەلدى. ئۇ ئۇستىگە يوللۇق رەختتە رىدا ۋە يىپەكتىن كەشتىلەنگەن كۆڭنەك كىيۋالغانىدى. ئۇ ئىبنى سەھمى جەمەتتىن بولۇپ، ئۇلار ئەزەلدىن بىزنىڭ ئىتتىپاقداشلىرىمىز ئىدى. ئۇ كىرىپلا ئاتامغا: «ساڭا نېمە بولدى؟» دەپ سورىدى. ئاتام: «سېنىڭ





تەرەپدارلىرىنىڭ مېنى مۇسۇلمان بولغانلىقىم ئۈچۈنلا ئۆلتۈرمەكچىمىش» دەپ جاۋاب بېرىۋىدى، ئاس: «مۇمكىن ئەمەس، مەن ھەرگىز يول قويمىمەن» دېدى. دە (ئۇ مۇشۇ گەپنى قىلغاندىن كېيىن مېنىڭمۇ يۈرىكىم جايغا چۈشتى دەيدۇ ئابدۇللاھ)، قورۇدىن سىرتقا چىقتى. قارىسا ئادەملەر سەلدەك ئېقىپ كېلىۋېتىپتۇ. ئاس ئۇلارنىڭ ئالدىنى توسۇپ: «نەگە بارىسىلەر؟» دەپ سورىدى. ئۇلار: «ئۆمەرنىڭ ئۆيىگە، ئاشۇ مۇرتەدنىڭ ئۆيىگە» دەپ جاۋاب بېرىشتى. ئاس ئۇلارغا: «مەن ئۇنىڭغا يول قويمىمەن» دېۋىدى، ھېلىقى غەۋغاچلار قايتىپ كېتىشتى. ئىبنى ئىسھاق رەھىمەھۇللاھنىڭ رىۋايىتىدە، ئاللاھ بىلەن قەسەمكى، ئۇلار ئۆمەر (رەزىيەللاھۇ ئەنھۇ) نىڭ ئەتراپىدىن سالدۇرۇلغان كىيىمدەكلا يوقىلىشتى دېيىلىدۇ.

مانا بۇ مۇشۇرىكلار ئارىسىدا پەيدا بولغان غۇلغۇلا ۋە غەزەپ دولقۇنى ئىدى. مۇجاھىد رەھىمەھۇللاھ ئىبنى ئابباس رەزىيەللاھۇ ئەنھۇمدىن نەقىل قىلغان ھەدىستە مۇنداق دېيىلىدۇ: مەن ئۆمەر ئىبنى خەتتاب (رەزىيەللاھۇ ئەنھۇ) تىن: «سەن نېمە ئۈچۈن فارۇق دەپ ئاتالدىڭ؟» دەپ سورىسام، ئۇ بۇنىڭ سەۋەبىنى بايان قىلىپ مۇنداق دېگەن: ھەمىزە مەندىن ئۈچ كۈن بۇرۇن مۇسۇلمان بوپتىكەن. شۇنىڭ بىلەن مەن (مۇسۇلمان بولغان چىغىمدا): «ئى رەسۇلۇللاھ! بىز ئۆلسەكمۇ ھەقىقەت ئۈستىدە، ياشاساقمۇ ھەقىقەت ئۈستىدە ياشايمىز ئەمەسمۇ؟» دېگەندىم، رەسۇلۇللاھ سەللەللاھۇ ئەلەيھى ۋەسەللەم: «ئەلۋەتتە شۇنداق، ئاللاھ بىلەن قەسەمكى، سىلەر ئۆلسەڭلارمۇ، ياشاساڭلارمۇ ھەقىقەت ئۈستىدە» دېدى. بۇ چاغدا مەن: «ئەمىسە يوشۇرۇنۇپ يۈرۈشنىڭ نېمە ھاجىتى؟ سېنى ھەق دىن بىلەن ئەۋەتكەن ئاللاھ بىلەن قەسەمكى، بىز چوقۇم ئاشكارىلىنىشىمىز كېرەك» دېدىم. دە، دەرھال ئۇلارنى ئىككى سەپ قىلىپ تىزىپ كۆچمە چىقتۇق. بىرىگە ھەمىزە باش بولدى، يەنە بىرىگە مەن باش بولدۇم. مەغرۇر ۋە سۇباتلىق قەدەم بىلەن ئىلگىرىلەپ، ئاخىر مەسجىدكە كىرىپ ئولتۇردۇق. قۇرەيشلەر مېنى ۋە ھەمىزەنى مۇسۇلمانلار سېپىدە كۆرۈپ ئېغىر خۇرسىندى ۋە قاتتىق غەمگە پېتىشتى. شۇ كۈنى رەسۇلۇللاھ سەللەللاھۇ ئەلەيھى ۋەسەللەم مېنى «فارۇق» (ھەق-ناھەقنى ئايرىغۇچى) دەپ ئاتايدۇ.

ئابدۇللاھ ئىبنى مەسئۇد رەزىيەللاھۇ ئەنھۇ مۇنداق دېگەن: بىز ئۆمەر مۇسۇلمان بولغانغا قەدەر كەببە يېنىدا ئاشكارا ناماز ئوقۇشقا پېتىنالمىتتۇق. سۇھەيب ئىبنى سىنان رومى رەزىيەللاھۇ ئەنھۇدىن رىۋايەت قىلىنغان ھەدىستە ئۇ مۇنداق دېگەن: ئۆمەر مۇسۇلمان بولغاندىن كېيىن ئىسلام ئاشكارا بولدى. بىز شۇنىڭدىن باشلاپ ئوچۇق ئاشكارا دەۋەت ئېلىپ بارالدىق، بەيتۇللاھنىڭ ئەتراپىغا يىغىلىپ ھەلقە بولۇپ ئولتۇرالدىق، ئىختىيارى تاۋاپ قىلالدىق،









كۈنىتى!) ئورنۇڭدىن تۇر، بېرىپ سۆزلىشىپ كەلگىن» دېيىشتى. شۇنىڭ بىلەن ئۈتبە ئورنىدىن تۇرۇپ پەيغەمبەر سەللەللاھۇ ئەلەيھى ۋەسەللەمنىڭ قېشىغا كېلىپ، يۈكۈنۈپ ئەدەپ بىلەن ئولتۇردى ۋە: «ئى قېرىندىشىمنىڭ ئوغلى! سىز بىلىسىز، قەبىلە ئىچىدە ئىناۋەت ۋە ئورنىڭىز ئالاھىدە يۇقىرى، ھەسەب-نەسبىڭىزمۇ ئۈستۈن. سىز قەۋمى-قېرىنداشلىرىڭىزغا شۇنداق بىر ئىشنى ئېلىپ كەلدىڭىزكى، ئۇنىڭ بىلەن جامائەتچىلىكنىڭ بىرلىكىنى بۇزدىڭىز. ئۇلارنىڭ ئىلاھلىرىنى ۋە ئېتىقاد قىلىپ كەلگەن دىنىنى ئەيىبلدىڭىز، ئاتا-بوۋىلىرىنىڭ قىلغان ئىشلىرىنى كۆپرىلىق دېدىڭىز. قۇلاق سېلىپ ئولتۇرۇڭ، مەن بىر قانچە تۈرلۈك ئىشنى ئالدىڭىزدا قوياي، قاراپ بېقىڭ، بىرەرسى سىزگە يېقىپ قالار» دېدى. پەيغەمبەر سەللەللاھۇ ئەلەيھى ۋەسەللەم: «ئېيتىڭ، ئى ئەبۇلۋەلىد! قۇلىقىم سىزدە» دېۋىدى، ئۈتبە: «ئى قېرىندىشىمنىڭ ئوغلى! ئەگەر سىز بۇ ئىشلارنى مال-دۇنيانى دەپ قىلغان بولسىڭىز، بىز سىزگە كۆپلەپ مال-دۇنيا يىغىپ بېرىپ ئارىمىزدىكى ئەڭ بايلاردىن قىلىۋېتەيلى، ئەگەر ئورنىڭىزنى يۇقىرى كۆتۈرۈشنى مەقسەت قىلغان بولسىڭىز، سىزنى باشلىق قىلىۋالايلى. سىزنىڭ پىكىرىڭىزنى ئالماي ئىش بېجىرمەيلى. پادىشاھ بولغۇڭىز بولسا، تاج كەيدۈرۈپ پادىشاھ قىلايلى. ناۋادا سىزدىكى ئىللەت جىن-شەيتانلارنىڭ ئاپىتىدىن بولغان بولسا، بىز جىنكەش چاقىرىپ سىزگە زىمەت قىلدۇرايلى، سىز سالامەت بولغۇچە قانچىلىك بەدەل تۆلىسەك ئەرزىيدۇ. نۇرغۇن كىشىلەر مۇشۇ خىلدىكى كېسەلدىن داۋالانىپ قۇتۇلغان (ساقايغان دېدىمۇ، ھەرھالدا شۇنىڭغا يېقىن بىر گەپنى)» دېدى. ئۈتبە سۆزىنى ئاياغلاشتۇرۇپ توختىۋىدى، پەيغەمبەر سەللەللاھۇ ئەلەيھى ۋەسەللەم: «گېپىڭىز تۈگىدىمۇ؟» دەپ سورىدى. ئۈتبە: «ھەئە، تۈگىدى» دېۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا: «ئەمدى مېنىڭ گېپىمنى ئاڭلاپ بېقىڭ» دېدى. ئۈتبە: «ئەلۋەتتە ئاڭلايمەن» دېۋىدى، پەيغەمبەر سەللەللاھۇ ئەلەيھى ۋەسەللەم شۇئان ﴿بِسْمِ اللّٰهِ الرَّحْمٰنِ الرَّحِیْمِ \* حَم \* تَتَرٰی لِّمَنْ الرَّحْمٰنِ الرَّحِیْمِ \* كِتَابٌ فُصِّلَتْ آیٰتُهُ قُرْآنًا عَرَبِیًّا لِّقَوْمٍ یَعْلَمُونَ \* بَشِیْرًا وَنَذِیْرًا فَاَعْرَضَ اَكْثَرُهُمْ فَهُمْ لَا یَسْمَعُونَ \* وَقَالُوا قُلُوبُنَا فِیْ اَكِنَّةٍ مِّمَّا تَدْعُوْنَا اِلَیْهِ وَفِیْ اَذَانِنَا وَقُرْ وَّمِنْ بَیْنِنَا وَبَیْنِكَ حِجَابٌ فَاَعْمَلْ اِنَّا عَامِلُونَ﴾ «ناھايىتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن. ھامم. بۇ ناھايىتى شەپقەتلىك ۋە مېھرىبان ئاللاھ تەرىپىدىن نازىل قىلىنغان (ۋەھىيدۇر). ئايەتلىرى ئوچۇق بايان قىلىنغان كىتابتۇر. بىلىدىغان قەۋم ئۈچۈن نازىل بولغان ئەرەبچە قۇرئاندۇر. (مۇئەمىنلەرگە جەننەت بىلەن) خۇش خەۋەر بەرگۈچىدۇر، (كاپىرلارنى دوزاخ بىلەن) ئاگاھلاندۇرغۇچىدۇر، ئۇلار (يەنى مۇشرىكلار)نىڭ تولىسى (ئۇنىڭ ئايەتلىرىنى پىكىر قىلىشتىن) يۈز ئۆردى، ئۇلار ئۇنىڭغا قۇلاق سالمايدۇ. ئۇلار





چۆچۈپ ئورنىدىن تۇرۇپ كەتتى ۋە پەيغەمبەر سەللەللاھۇ ئەلەيھى ۋەسەللەمنىڭ ئاغزىنى تۇنۇۋېلىپ: «خۇدا ھەقىقى، ئۇرۇق - تۇغقانچىلىقنىڭ ھۆرمىتى!» دېدى. ئۇنىڭ بۇنداق قىلىشى بايامقى ئايەتتە ئاگاھلاندىرۇلغان ئازاب ھېلى چۈشۈپ قالامدىكى دەپ قاتتىق ئەنسىرىگەنلىكىدىن ئىدى. ئۇ يۇقىرىقى ئەھۋاللاردىن كېيىن قۇرەيشلەرنىڭ يېنىغا بېرىپ يۇقىرىدىكى سۆزنى قىلغان دېيىلىدۇ.

### ئەبۇ تالىب بەنى ھاشىم ۋە بەنى مۇتەلىب جەمەتلىرىنى يىغدى

ۋەزىيەت بىرگەز ئوڭشىلىپ، شەرت - شارائىت ئانچە - مۇنچە ياخشىلىنىشقا قاراپ يۈزلەنگەن بولسىمۇ، لېكىن ئەبۇ تالىب يەنىلا ئۆز قېرىندىشىنىڭ ئوغلىدىن خاتىرجەم بولالمايۋاتاتتى. چۈنكى، ئۇ ئالدىنقى بىر مەزگىلدە بولۇپ ئۆتكەن ئىشلارنى بىر - بىرلەپ كۆز ئالدىدىن ئۆتكۈزدى. ئۇ ئېسىگە ئالدىكى، ئۇلار ئاۋۋال ئوچۇقتىن ئوچۇق ئەبۇتالىبقا ئۇرۇشمىز دەپ تەھدىت سالدى. ئۇنىڭدىن كېيىن قېرىندىشىنىڭ ئوغلىنى ئەمما رە ئىبنى ۋەلىدقا ئالماشتۇرۇش ئۈچۈن سودىلىشىشقا ئورۇندى. ئەبۇ جەھل چوڭ بىر تاشنى كۆتۈرۈۋېلىپ پەيغەمبەر سەللەللاھۇ ئەلەيھى ۋەسەللەمنىڭ كاللىسىنى مېچۋەتمەكچى بولدى. ئۇقۇبە ئىبنى ئەبى مۇئەيت پەيغەمبەر سەللەللاھۇ ئەلەيھى ۋەسەللەمنىڭ گېلىنى رىداسى بىلەن بوغۇپ ئۆلتۈرۈۋەتكىلى تاسلا قويدى. ئۇمەر ئىبنى خەتتاب (ئاللاھ تەئالا ئۇنىڭغا ھىدايەت بەرمەگەن بولسا) ئۆيىدىن قىلىچىنى يالغاچلاپ، بۈگۈن مۇھەممەدنى چۇقۇم ئۆلتۈرۈۋېتىمەن دەپ چىققاندى ...

ئەبۇ تالىب بۇ بىر قاتار ئىشلارنى ھەر بىر ئويلىسا، شۇملۇقنىڭ بەدبۇيى ھىدى ئۇنىڭ دېمىقىغا گۈپپىدە ئۇرۇلاتتى - دە، يۈرىكى سىقىلىپ، كۆڭلى باشقىچىلا بولۇپ قالاتتى. ئۇنىڭ كاللىسىدا مۇشرىكلار مېنىڭ ھىمات دائىرەمگە دەخلى - تەرۈز قىلىشى ۋە قېرىندىشىمنىڭ ئوغلىنى قەستلەپ ئۆلتۈرۈۋېتىشى مۇمكىن، ئۇ چاغدا ئۇمەر، ھەمزە (رەزىيەللاھۇ ئەنھۇما) ۋە باشقىلارمۇ ئامالسىز قېلىشى مۇمكىن ... دېگەن ئويىلار مۇقىمىدىلىپ قالدى. ئەبۇ تالىبىنىڭ ئويلىغانلىرى ئورۇنلۇق ئىدى. چۈنكى، ئۇلار شۇ ئەسنادا پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈشنى قارار قىلىشقاندى. ئۇلارنىڭ بۇ قارارىغا ئاللاھ تەئالا قۇرئاندا ﴿أَمْ أَمْرًا أَمْرًا فَإِنَّا مُرْمُونَ﴾ «ئۇلار (مۇھەممەد سەللەللاھۇ ئەلەيھى ۋەسەللەمگە سۇيىقەست قىلىشتا) بىر ئىشنى قارار قىلغان بولسا، بىز (مۇھەممەد





سەللەھۇ ئەلەيھى ۋە سەللەھۇمگە) ياردەم بېرىشتە بىر ئىشنى قارار قىلىمىز»  
(43:79) دەپ ئىشارەت بەردى.

بۇنداق ئەھۋالدا ئەبۇ تالىب قانداق قىلىشى كېرەك؟!

ئۇ قۇرەيش دائىرىلىرىنىڭ ئۆز قېرىندىشىنىڭ ئوغلىغا قارشى جامائەت پىكىرى توپلاپ، قارا كۈچ بولۇپ ئۇيۇشۇۋاتقانلىقىنى كۆرۈپ، چوڭ بوۋىسى ئابدۇمەنەفنىڭ ئىككى ئوغلىنىڭ ئەۋلادلىرى بولغان بەنى ھاشىم جەمەتى بىلەن بەنى مۇتەئەلەب جەمەتىنى يىغدى ۋە ئۇلارنى قېرىندىشىنىڭ ئوغلى مۇھەممەد سەللەھۇ ئەلەيھى ۋە سەللەھۇمىنى قوغداش ۋە ئۇنىڭغا خەۋپ-خەتەر يېتىپ قېلىشىنىڭ ئالدىنى ئېلىش ئۈچۈن ئورتاق كۈچ چىقىرىشقا چاقىردى. نەتىجىدە ئۇنىڭ چاقىرىقىغا بۇ ئىككى جەمەتنىڭ مۇسۇلمانلىرىمۇ، كاپىرلىرىمۇ ئەرەب ئۇرۇقىداشلىقى ۋە تەرەپپازلىق ئىدىيىسى بىلەن ئاۋاز قوشتى. بۇلارنىڭ ئىچىدىن پەقەت ئەبۇ لەھەبلا بۇ تەكلىپكە قوشۇلماي قۇرەيش تەرەپتە تۇردى.



## قۇرەيشلەرنىڭ مەزكۇر ئىككى جەمەتكە جازا يۈرگۈزگەنلىكى

مۇشۇ بىرنەچچە ھەپتە ئىچىدە مۇشرىكلارغا نىسبەتەن زور ۋەقەلەردىن ئارقا-ئارقىدىن مۇنداق تۆت ۋەقە يۈز بەردى: ھەمزە مۇسۇلمان بولۇۋالدى، ئارقىدىنلا ئۇمەر مۇسۇلمان بولۇپ كەتتى. پەيغەمبەر سەللەللاھۇ ئەلەيھى ۋەسەللەم بولسا ئۇلارنىڭ تەكلىپ لايىھىسىگە قوشۇلماي سودىلىشىشنى رەت قىلدى. ئەمدىلىكتە بولسا، بەنى ھاشىم جەمەتى بىلەن بەنى مۇتەئەلەب جەمەتى مۇسۇلمان ياكى غەيرى مۇسۇلمان دەپ ئايرىلماي ھەممىسى مۇھەممەد سەللەللاھۇ ئەلەيھى ۋەسەللەمنى ھىمايە قىلىش ۋە ئۇنى جان تىكپ قوغداشقا قەسەمىياد قىلىشتى. شۇڭا، مۇشرىكلار بۇ تەرەققىياتلاردىن ھەيران بولۇشتى. بۇ ھەقىقەتەن ھەيران قىلىشقا تېگىشلىك ئىدى. چۈنكى، ئۇلار ناۋادا مۇھەممەد سەللەللاھۇ ئەلەيھى ۋەسەللەمنى ئۆلتۈرۈپ قويسا، مەككە ۋادىسىغا قان تولۇپ ئاقىدىغانلىقىنى، ھەتتا ئىككىلا تەرەپنىڭ بىر-بىرىنى تۈپ يىلتىزىدىن قۇرۇتۇۋېتىش ئېھتىماللىقىنىڭ بارلىقىنى تونۇپ يەتتى. شۇڭا، ئۇلار بۇ ئاقىۋەتلەرنى ئويلاپ بىۋاسىتە قانلىق ئۇرۇشۇش ئارقىلىق ئەمەس، بەلكى باشقىچە بىر خىل ئۇسۇل بىلەن بۇ ئىككى جەمەت كىشىلىرىنى جازالاشقا تۇتۇش قىلدى. لېكىن، ئۇلارنىڭ بۇ ئۇسۇلى ئىلگىرىكىدىن قەبىھ ھەم رەزىل ئىدى.

### چېكىدىن ئاشقان زۇلۇم-سىتەم ئەھدىنامىسى

قۇرەيش دائىرىلىرى ۋادىمۇھەسسەب (يەر نامى) تىكى بەنى كەنانە يىغىن مەركىزىگە يىغىلىپ، بەنى ھاشىم ۋە بەنى مۇتەئەلەب جەمەتلىرى مۇھەممەد سەللەللاھۇ ئەلەيھى ۋەسەللەمنى ئۆلۈمگە تۇتۇپ بەرمىگىچە، بۇ ئىككى جەمەت بىلەن توپلاشماسلىق، سودا-سېتىق قىلماسلىق، ئۆزئارا ئۇچرىشىپ ئارىلاشماسلىق، باردى-كەلدى قىلماسلىق ۋە ئۆيلىرىگە كىرىپ چىقماسلىق، ھەتتا سالام-سەھەت سورىماسلىققا قەسەمىياد قىلىشتى ۋە مۇشۇ ھەقتە مەخسۇس بىر ئەھدىنامە يېزىپ،



بەنى ھاشىم جەمەتىدىن قەئىمى سۈلەي (يارىشىشى) قوبۇل قىلماسلىققا ۋە مۇھەممەد سەللەھۇ ئەلەيھى ۋەسەللەھىنى رازىمەنلىك بىلەن ئۆلۈمگە تاپشۇرۇمغۇچە ئۇلارغا ئىچ ئاغرىتماسلىققا ھۆججەت توختىتىشتى. ئىبنى قەييۇم رەھىمەھۇللاھ مۇنداق دەيدۇ: ئىيتىشلارغا قارىغاندا، ھۆججەتنىڭ تېكىستىنى مەنسۇر ئىبنى ئىكرەمە ئىبنى ئامىر ئىبنى ھاشىم يازغان. يەنە بىر رىۋايەتتە نەزىر ئىبنى ھارسى يازغان دېيىلىدۇ. سەھىھ رىۋايەتتىن كۆرە، ئۇنى بەغزى ئىبنى ئامىر ئىبنى ھاشىم دېگەن كىشى يازغان بولۇپ، پەيغەمبەر سەللەھۇ ئەلەيھى ۋەسەللەھۇ ئۇنىڭغا دۇئا بېيەد قىلغانىكەن، نەتىجىدە ئۇنىڭ قولى قۇرۇپ قالغان.

توختامنامە كەئىبىنىڭ ئىچىدىكى بىر تۈۋرۈككە ئېسىپ قويۇلدى ۋە شۇ كۈنى، يەنى بىئەسەتنىڭ 7 - يىلى مۇھەررەم ئىپى كۆرۈنگەن كېچىسى بەنى ھاشىم جەمەتى بىلەن بەنى مۇتەئەلەب جەمەتىنىڭ ئادەملىرى مۇسۇلمان - كاپىر ھەممىسى (ئەبۇ لەھەبىتىن باشقىسى) بىردەك مەككىدىكى ئەبۇ تالىب جىلغىسىغا قامال قىلىندى.

### ئەبۇ تالىب جىلغىسىدىكى ئۈچ يىل

قامال قاتتىق كۈچەيتىلىپ، ئۇلاردىن ئاشلىق ۋە باشقا ئوزۇق - تۈلۈكلەر ئۈزۈپ تاشلاندى. مۇشرىكلار (مەككىگە كىرگەن ئاشلىق ۋە باشقا ماددىي ئەشيا لارنى قويماي سېتىۋالغانلىقتىن، قىيىنچىلىق شۇ دەرىجىگە بېرىپ يەتتىكى، ئۇلار دەرەخلەرنىڭ يوپۇرماق - غازاڭلىرىنى ۋە تېرىلەرنىڭ كىرگەنلىرىنى يېيىشكە مەجبۇر بولدى، ھەتتا قىز - خوتۇنلارنىڭ ۋە نارەسىدە بوۋاقلارنىڭ ئاچلىقتىن نالە - پەرياد قىلىشلىرى جىلغىنىڭ كەينىدىن ئاڭلىنىپ تۇردى. ئۇلارغا يەتكۈزۈلدىغان تۇرمۇش لازىمەتلىكلىرى، خىش - ئەقربالار ياكى ئىنسانپەرۋەر كىشىلەر ئارقىلىق ئىنتايىن مەخپىي رەۋىشتە يەتكۈزۈلەتتى. ئۇلار ئېھتىياجلىق نەرسە - كېرەكلەرنى سېتىۋېلىش ئۈچۈن پەقەت ھارام ئاياللاردا جىلغىنىڭ سىرتىغا چىقالايتتى. چىققاندىمۇ مەككىنىڭ سىرتىغا چىقىپ سېتىۋېلىشقا توغرا كېلەتتى. چۈنكى، مۇشرىكلار مەككىگە ئىچىدە ئۇلاردىن بىر كىشى نەرسە سېتىۋالماقچى بولسا، ئۇلارنى ئالدۇرماسلىق ئۈچۈن سودىغا تۆپىلەپ پۇل قېتىپ، مالنىڭ باھاسىنى ئۆرلىتىۋېتەتتى.

ھەكىم ئىبنى ھىزام ھاممىسى خەدىجە رەزىيەللاھۇ ئەنھاغا پات - پات بۇغداي قاتارلىق يېمەكلىكلەرنى يەتكۈزۈپ بېرىپ تۇراتتى. بىر قېتىم ئەبۇ جەھل ئۇچراپ قېلىپ ئۇنىڭغا ئېسىلىۋالدى ۋە ئۇنى بۇ ئىشتىن چەكلىمەكچى بولدى. ئەبۇلەختەرى ئارىغا چۈشۈپ، مىڭ تەسلىكتە ھەكىمنى ھېلىقى بۇغداينى ھاممىسىغا يەتكۈزۈپ



بېرىشكە ئىمكانىيەت تۇغدۇرۇپ بەردى. ئەبۇ تالىب يۇقىرىقى ئازاب - ئوقۇبەتلەرنى تارتىۋاتقان بولسىمۇ، يەنىلا پەيغەمبەر سەللەللاھۇ ئەلەيھى ۋەسەللەمدىن خاتىرجەم ئەمەس ئىدى. ئۇ ھەر كۈنى كەچ كىرىپ كىشىلەر ئۆز كەپلىرىدىن ئورۇن ئېلىشقا باشلىغاندا (پەيغەمبەر سەللەللاھۇ ئەلەيھى ۋەسەللەمگە سۇيىقەست قىلىش مەقسىتى بارلارنى باپلاش ئۈچۈن) ئۇنى يېتىپ قېلىشقا بۇيرۇيتتى. قاراڭغۇ چۈشۈپ ئەل ئايىغى جىمىققاندا بولسا، ئوغۇللىرىدىن ياكى ئۆز قېرىنداشلىرىدىن ۋەياكى نەۋرە ئىنىلىرىدىن بىرنى پەيغەمبەر سەللەللاھۇ ئەلەيھى ۋەسەللەمنىڭ ئورنىدا ياتقۇزۇپ قويۇپ، پەيغەمبەر سەللەللاھۇ ئەلەيھى ۋەسەللەمنى ئۇنىڭ ئورنىغا بېرىپ يېتىشقا بۇيرۇيتتى.

پەيغەمبەر سەللەللاھۇ ئەلەيھى ۋەسەللەم ۋە مۇسۇلمانلار ھەج مەۋسۇمىدا قامالدىن بوشىنىپ چىقىپ، كىشىلەر بىلەن ئۇچرىشالايتتى ۋە ئۇلارنى ئىسلامغا دەۋەت قىلاتتى. يەنە مۇشۇ ئازغىنا كۈنلەردىكى دەۋەت جەريانىدىمۇ ئەبۇ لەھەبىنىڭ نېپىلەرنى قىلىپ يۈرىدىغانلىقىنى ئالدىنقى بابلاردا زىكرى قىلىپ ئۆتتۇق.

## يولسىز ئەھدىنامىنىڭ ئەمەلدىن قالدۇرۇلۇشى

تولۇق ئۈچ يىل ئۆتۈپ كەتتى. ۋەزىيەت يەنىلا مۇسۇلمانلارغا پايدىسىز ھالدا داۋاملاشماقتا ئىدى. بىئەسەتنىڭ 10 - يىلى مۇھەررەم ئېيىدا<sup>①</sup> ھېلىقى تەڭسىز ئەھدىنامە ھۆججىتى بىردىنلا يىرتىپ تاشلىنىپ ئىتتىپاق بۇزۇلدى. ئۇنىڭ جەريانى مۇنداق: قۇرەيش خەلقى ئىچىدە مەزكۇر ئەھدىنامىگە نىسبەتەن رازى بولغۇچىلارمۇ ۋە نارازى بولغۇچىلارمۇ بار ئىدى. ئۇلارنىڭ ئىچىدىكى نارازى بولغۇچىلار بۇ ھۆججەتنى ئەمەلدىن قالدۇرۇپ، ئۇنىڭغا قول قويغۇچى «ئىتتىپاق» نى بۇزۇپ تاشلاش ئۈچۈن يول ماڭدى.

بۇ ئىشنى باش بولۇپ ۋۇجۇدقا چىقارغۇچى ئامىر ئىبنى لۇئەي جەمەتىدىن ھىشام ئىبنى ئەمرى دېگەن كىشى ئىدى (ئۇ بەنى ھاشىم جەمەتى قامالدا تۇرۇۋاتقان مەزگىللەردە ئۇلارغا كېچىلىرى يوشۇرۇن ئاش - تاماق يەتكۈزۈپ بېرىپ

① بۇ يولسىز ئەھدىنامىنى بىئەسەتنىڭ 10 - يىلى مۇھەررەم (1 - ئاي) دە ئەمەلدىن قالغان دەپ جەزملەشتۈرۈشنىڭ دەلىلى شۇكى، ئەبۇ تالىب ئاشۇ ئەھدىنامە بۇزۇلۇپ ئالتە ئايدىن كېيىن، يەنى شۇ يىلى رەجەب ئېيىدا ئالەمدىن ئۆتكەن. ئەبۇ تالىبنى شۇ يىلى رامىزاندا ئۆلۈپ كەتتى دېگۈچىلەر مەزكۇر ئەھدىنامە بۇزۇلۇپ سەككىز ئايدىن كېيىن ئۆلۈپ كەتكەن دەيدۇ.







تۇرغاندى). ئۇ بىر كۈنى زۇھەير ئىبنى ئەبى ئۇمەييە مەخزۇمى (ئۇنىڭ ئانىسى ئاتىسىگە ئەبۇ تالىبنىڭ ھەمبىرىسى ئىدى) نىڭ قېشىغا بېرىپ: — ئى زۇھەير، سەن تويغۇچە يەپ، قانغۇچە ئىچىپ ئۆتۈشكە رازىمۇ؟ ھالبۇكى، سېنىڭ تاغلىرىڭنىڭ ئەھۋالى ئاشۇنداق تۇرسا؟! — دېدى. زۇھەير ئۇنىڭغا:

— ھەي سېنى، مەن نېمە قىلالايتتىم، مەن دېگەن بىر ئادەم تۇرسام، ئەمما مەن بىلەن يەنە بىر ئادەم بىللە بولغان بولسا، ئەزىرايى خۇدا، چوقۇم ئاشۇ تەڭسىز شەرتنامىنى بىكار قىلىشقا ئورۇنۇپ كۆرەتتىم.

— ئۇنداق بولسا، سەن بىلەن بىللە تۇرىدىغان ئادەمنى تېپىپ بولدۇڭ.

— ئۇ كىم؟

— ئۇ مەن.

— يەنە بىر ئادەم ئىزدەپ باققىن.

شۇنىڭ بىلەن ھىشام مۇتئىم ئىبنى ئەدىنىڭ قېشىغا باردى ۋە ئۇنىڭغا ئابدۇمەنافنىڭ پۇشتى بولغان بەنى ھاشىم ۋە بەنى مۇتئەلىب جەمەتلىرى بىلەن بولغان ئۇرۇق-ئۇغقانچىلىق مۇناسىۋىتىنى ئەسلىتىپ. ئۇنىڭ بىر ئەقىل ئىگىسى تۇرۇپ، قۇرەيشلەرنىڭ مۇشۇ زۇلۇمىغا رازى بولۇپ تۇرغانلىقىغا تاپا-مالامەت قىلدى. مۇتئىم ئۇنىڭغا:

— ھەي سېنى، مەن نېمە قىلالايتتىم؟ مەن دېگەن بىرلا ئادەم تۇرسام، —

دېدى. ھىشام:

— ئىككىنچىسىنىمۇ تاپالايسىن.

— ئۇ كىم؟

— ئۇ مەن.

— ئۇنداق بولسا ئۈچ بولايلى، يەنە بىرنى ئىزدەپ باققىن.

— تېپىپ بولدۇم.

— ئۇ كىم؟

— زۇھەير ئىبنى ئەبى ئۇمەييە.

— ئەمەسە تۆت بولسۇن، يەنە بىرنى ئىزدەپ باققىن.

شۇنىڭ بىلەن ئۇ ئەبۇلبەختەرى ئىبنى ھىشامنىڭ قېشىغا باردى ۋە ئۇنىڭغىمۇ مۇتئىمغا دېگەندەك گەپلەرنى قىلدى. ئەبۇلبەختەرى:

— بۇ ئىشقا ئاۋاز قوشىدىغان بىرەر ئادەم چىقارمۇ؟ — دەپ سورىغاندى،

ھىشام:

— ھەئە، ئەلۋەتتە چىقتى.



— ئۇ كىم؟

— زۇھەير ئىبنى ئەبى ئۇمەييە، مۇتئىم ئىبنى ئەدى ۋە مەن.

— ئۇنداق بولسا يەنىمۇ ئىزدەپ كۆرگىن، قانچە كۆپ بولساق شۇنچە ياخشى.

بۇنىڭ بىلەن ھىشام زەمئە ئىبنى ئەسۋەد (ئىبنى مۇتئەلب ئىبنى ئەسەد) نىڭ قېشىغا كېلىپ ئۇنىڭغا شۇ ھەقتە گەپ قىلدى. ئاشۇ جازاغا ئۇچرىغۇچىلار بىلەن بولغان يېقىن ئۇرۇق-تۇغقانچىلىق مۇناسىۋىتىنى ئەسلىتىپ، زىممىسىدىكى ھەقلەرنى زىكرى قىلىۋىدى، زەمئە:

— سەن دەۋاتقان بۇ ئىشنى قوللايدىغان بىرەر ئادەم بارمىدۇ؟ — دېدى.  
ھىشام:

— ھەئە، ئەلۋەتتە بار، — دەپ ئۇنىڭغا يۇقىرىقىلارنىڭ ئىسىملىرىنى ئېيتتى. شۇنىڭ بىلەن ئۇلار ھەجۇن دېگەن جايغا يىغىلىپ، ئاشۇ زوراۋانلار ئىتتىپاقىنىڭ ھۆججىتىنى ئەمەلدىن قالدۇرۇشقا كۈچ چىقىرىشقا كېلىشتى ۋە بۇنى تۇنجى بولۇپ زۇھەير ئوتتۇرىغا قويماقچى بولدى.

ئەتىسى ئەتىگەندە ھەممەيلەن قۇرەيش كىشىلىرى بىلەن ئادەتتىكىدەك ئۆز سۈرۈنلىرىغا جەم بولۇشتى. زۇھەير ئۇچىسىغا ئېسىل بىر توننى كىيىپ كېلىپ، بەيتۇللاھ (كەئبە) نى يەتتە قېتىم تاۋاپ قىلدى. ئاندىن توپقا قاراپ: «ئى مەككە خەلقى! بىز قورسىقىمىز توق، كىيىمىمىز پۈتۈن يۈرۈۋاتىمىز. بەنى ھاشىم جەمەتى ئىختىيارى ھالدا يا ئاللاھى، يا ساتاللاھى ھالاك بولۇپ كېتىۋاتىدۇ؟ ئاللاھ بىلەن قەسەمكى، مەن بۈگۈن ئاشۇ ناھەق يولسىز شەرتنامە يىرتىلىپ ئەمەلدىن قالدۇرۇلمىغۇچە سۈرۈنۈڭلاردا ئولتۇرمايمەن» دېدى.

ئەبۇ جەھل (ھەسجىدنىڭ بىر بۇلۇڭىدا ئولتۇراتتى) زۇھەيرنىڭ گېپىنى ئاڭلاپ: «يالغان، كاپىشما! ئەزىرايى خۇدا، ئۇنى ھەرگىز يىرتىپ تاشلاشقا بولمايدۇ» دېدى. بۇ چاغدا زەمئە ئىبنى ئەسۋەد ئورنىدىن تۇرۇپ: «سەن كاپىشما، بىز باشتىن-ئاخىر ئۇنىڭ پۈتۈلۈشىگە نارازى ئىدۇق» دېدى. ئەبۇلبەختەرى يەنە بىر تەرەپتىن قوپۇپ: «زەمئە راست ئېيتىدۇ، بىز ئۇنىڭغا نارازى ھەم قەتئىي قوشۇلمايمىز» دېدى. مۇتئىم ئىبنى ئەدى يەنە بىر بۇلۇڭدىن قوپۇپ: «سەلەر ئىككىڭلارنىڭ دېگىنى توغرا، غەيرى قاراشتا بولغانلار يالغان ئېيتىدۇ. بىز بۇ شەرتنامە ۋە ئۇنىڭ ماددىلىرى دېگەنلەرنى تونۇمايمىز، خۇدا ئالدىدىمۇ چىكارىڭلار،<sup>①</sup> بولمىز» دېدى. ھىشام ئىبنى ئەمرىمۇ شۇنىڭغا ئوخشاش بىر گەپلەرنى قىلىپ، تەرەپ-تەرەپتىن ئاۋاز چىقىپ كەتتى.

① چىكارىڭلار بولماق — مۇناسىۋەتسىز بولماق، ئادا-جۇدا بولماق دېگەن مەنىدە.





## قۇرەيش ئەلچىلىرىنىڭ ئەبۇ تالب بىلەن ئەڭ ئاخىرقى قېتىم سۆزلىشىشى

پەيغەمبەر سەللەللاھۇ ئەلەيھى ۋەسەللىم قامالدىن بوشىنىپ چىقتى ۋە بۇرۇنقى ئادىتى بويىچە دەۋەت ئىشىنى باشلىۋەتتى. قۇرەيش تەرەپ گەرچە جازانى بىكار قىلغان بولسىمۇ، لېكىن مۇسۇلمانلارغا بېسىم ئىشلىتىش ۋە ئاللاھ تەئالانىڭ دىندىن چەكلەش زومىگەرلىكىنى بۇرۇنقىدەكلا داۋاملاشتۇرۇۋاتتاتتى. ئەبۇ تالب ئۆز قېرىندىشىنىڭ ئوغلىنى كىرىپك كۆز قارچۇقىنى قوغدىغاندەك قوغداۋاتقان بولسىمۇ، لېكىن ئۇنىڭ يېشى 80دىن ھالقىغاندى ۋە مۇشۇ بىر نەچچە يىلدىن بېرى ئۇنىڭ بېشىغا كەلگەن چوڭ-كىچىك دەرت ئەلەملەر (بولۇپمۇ جىلغا مۇھاسىرىسى) ئۇنىڭ بەدىنىنى ئاجىزلاشتۇرۇپ، بېلىنى رۇسلىيالىمايدىغان قىلىپ قويغاندى. شۇڭا، ئۇ جىلغا مۇھاسىرىسىدىن بوشانغىلى بىر قانچە ئاي بولمايلا، ئۇشتۇمتۇت كېسەل تېگىپ، ئورۇن تۇتۇپ يېتىپ قالدى ۋە كېسىلى بارا-بارا ئېغىرلىشىشقا باشلىدى. بۇ چاغدا مۇشرىكلار ناۋادا ئەبۇ تالب ئۆلۈپ كەتكەندىن كېيىن ئۇنىڭ ئاتاق ئوغلىغا تېگىش قىلسا، ئۆزلىرىنىڭ ئەرەبلەر ئارىسىدا سەت نام بىلەن ئاتىلىپ قېلىشىدىن قورقۇپ، ئەبۇ تالبىنىڭ كۆز ئالدىدا پەيغەمبەر سەللەللاھۇ ئەلەيھى ۋەسەللىم بىلەن يەنە بىر قېتىم سۆھبەتلىشىپ كۆرۈشكە ئورۇندى ۋە ئىلگىرى قايىل بولماي كەلگەن بەزى مەسىلىلەردە يول قويماقچى بولۇشتى. شۇنىڭ بىلەن ئۇلار ئەڭ ئاخىرقى بىر قېتىملىق «ئەلچىلەر ئۆمىكى» تەشكىللەپ، ئەبۇ تالبىنىڭ قېشىغا كىرگۈزدى.

ئىبنى ئىسھاق رەھىمەھۇللاھ مۇنداق دەيدۇ: ئەبۇ تالبىنىڭ كېسىلىنىڭ ئېغىرلىشىپ قالغانلىقى قۇرەيش دائىرىلىرىغا يېتىۋىدى، ئۇلار ئۆزئارا پىكىرلىشىپ: «ئۇمەر بىلەن ھەمزە مۇسۇلمان بولۇپ كېتىپ، مۇھەممەدنىڭ ئىشى قەبىلىلەرنىڭ ھەممىسىگە تارقالدى. شۇڭا، بىز ئەبۇ تالبىنىڭ قېشىغا بارايلى، قېرىندىشىنىڭ ئوغلىدا بولسا ئۇ تۈزەتسۇن. بىزدە بولسا بىز تۈزەتەيلى. ئەزىرايى خۇدا، بىز ئۇلارنىڭ قولمىزدىكى ھوقۇقىمىزنى تارتىۋېلىشىدىن ئەمىن بولالمايمىز» دېيىشتى. يەنە بىر ئىبارىدە، «بۇ قېرى ئۆلۈپ كەتكەندىن كېيىن ئۇنىڭ ئوغلىغا بىر ئىش بولۇپ قالسا، ئەرەبلەر بىزنى ئەيىبلەپ، ئۇلار مۇھەممەدنى ئۆز ۋاقتىدا بولۇشىغا قويۇۋېتىپ، ئەمدى تاغىسى ئۆلگەن ھامان ئۇنى ئۆلتۈرۈۋەتتى دېيىشىدىن قورقىمىز» دېيىشتى دېيىلگەن.



جەمپىلا قېلىشقان ۋە پايدىسى مۇنچە كۆپ بىر ئېغىز گەپنى رەت قىلىشنى بىلەلمەي ھەيران بولۇشقان. ئاندىن ئەبۇ جەھل: «قايسى سۆز ئۇ؟ ئاتاڭ بىلەن قەسەمكى، ھېلىغۇ بىر ئىكەن، ئون كەلىمە بولسىمۇ دەيمىز، سەن بىلەن بىرلىككە كېلەلمەيمىز» دېگەن. پەيغەمبەر سەللەللاھۇ ئەلەيھى ۋەسەللەم: «لا اله الا الله (بىر ئاللاھتىن باشقا مەئبۇد بەرھەق يوق) دەيسىلەر ۋە يالغان مەئبۇدلارنى قەتئىي تاشلايسىلەر» دېگەندە، ئۇلار قوللىرىنى پۇلاڭلىتىپ: «ئى مۇھەممەد! سەن بىزنىڭ نۇرغۇن ئىلاھلىرىمىزنى بىر ئىلاھ قىلىپ بەرمەكچىمۇ؟ سېنىڭ بۇ ئىشىڭ ئەجەب قىزىق ئىشكەن» دېيىشكەن.

ئاندىن ئۇلار ئۆزئارا: «ئەزىرايى خۇدا، بۇ ئادەم بىز كۆزلىگەن نىشانلارنىڭ ھېچبىرىگە قوشۇلمايدىغاندەك قىلدۇ. شۇڭا، ھەممىمىز قايتىپ كېتىپ، ئەجدادلىرىمىزنىڭ ئەنئەنىۋى دىنىغا مەھكەم ئېسىلىپ ماڭايلى. ئاللاھ بىز كۈنى بىز بىلەن ئۇنىڭ ئوتتۇرىسىنى ئايرىپ قويار» دېيىشىپ تاراپ كېتىشكەن. شۇنىڭ بىلەن بۇلار ھەققىدە تۆۋەندىكى ئايەتلەر نازىل قىلىنغان: ﴿ص وَالْقُرْآنِ ذِي الذِّكْرِ \* بَلِ الَّذِينَ كَفَرُوا فِي عِزَّةٍ وَشِقَاقٍ \* كَمْ أَهْلَكْنَا مِنْ قَبْلِهِمْ مِمَّنْ قَرْنٍ فَنَادُوا وَاِلٰتَ حَيْنِ مَنَاصٍ \* وَعَجِبُوا اَنْ جَاءَهُمْ مُنذِرٌ مِنْهُمْ وَقَالَ الْكَافِرُونَ هَذَا سَاحِرٌ كَذَّابٌ \* اَجْعَلِ الْاِلٰهَةَ اِلٰهًا وَاِحِدًا اِنَّ هَذَا لَشَيْءٌ عَجَابٌ \* وَاَنْطَلَقَ الْمَلَأُ مِنْهُمْ اَنْ اَمْسُوا وَاصْبِرُوا عَلٰى اٰلِهَتِكُمْ اِنَّ هَذَا لَشَيْءٌ يَّرَادُ \* مَا سَمِعْنَا بِهَذَا فِي الْمِلَّةِ الْاٰخِرَةِ اِنْ هَذَا اِلَّا اِخْتِلَاقٌ﴾ «ساد، شانلىق قۇرئان بىلەن قەسەمكى، (بۇ قۇرئان ھەقىقەتەن مۆجىزىدۇر) بەلكى، كاپىرلار ئىماندىن باش تارتماقتا ۋە (پەيغەمبەر سەللەللاھۇ ئەلەيھى ۋەسەللەمگە) مۇخالپەتچىلىك قىلماقتا. ئۇلاردىن ئىلگىرى (كۆپى تۈپەيلى) نۇرغۇن ئۈمەتلەرنى ھالاك قىلدۇق. ئۇلار (ئازابى) كۆرگەندە پەرىاد قىلدى، ھالبۇكى (بۇ) قاچىدىغان ۋاقىت ئەمەس. ئۇلارغا ئۆزلىرىنىڭ ئىچىدىن بىر ئاگاھلاندىرغۇچى (يەنى پەيغەمبەر) كەلگەنلىكىگە ئۇلار ھەيران قېلىشتى. كاپىرلار ئېيتتى: «بۇ بىر يالغانچى سېھىرگەردۇر. ئۇ نۇرغۇن ئىلاھلارنى بىر ئىلاھ قىلماقچىمۇ؟ بۇ ھەقىقەتەن غەلىتە ئىش». ئۇلارنىڭ (يەنى قۇرەيشلەرنىڭ) كاتتىلىرى (سورۇنلىرىدىن) قوزغىلىپ چىقىپ ئېيتتى: «سىلەر مېڭىڭلار، مەئبۇدلىرىڭلارغا ئىبادەت قىلىشتا چىڭ تۇرۇڭلار، بۇ ھەقىقەتەن (بىزدىن) ئىرادە قىلىنىدىغان بىر ئىش (يەنى مۇھەممەد سەللەللاھۇ ئەلەيھى ۋەسەللەم تاندىرۇپ، سىلەرگە ئۆزىنىڭ ئۈستۈنلۈك قازىنىشىنى ئىرادە قىلدۇ). بۇنى بىز باشقا بىر دىندىن (يەنى ناسارا دىنىدىكىلەردىن ئاڭلىمىدۇق، بۇ پەقەت ئوبدۇرمىدۇر...» (7 — 38:1).



## قايغۇ-ئەلەم يىلى

### ئەبۇ تالبىننىڭ ۋاپات بولۇشى

ئەبۇ تالبىننىڭ كېسىلى كۈنساين ئېغىرلىشىپ، بىئەتنىڭ 10 - يىلى رەجەبئە، جىلغىدىكى مۇھاسىرىدىن چىقىپ ئالتە ئايدىن كېيىن، بۇ دۇنيا بىلەن ۋىدالاشتى. يەنە بىر رىۋايەتتە، شۇ يىلى رامزان ئېيىدا خەدىجە رەزىيەللاھۇ ئەنھادىن ئۈچ كۈن ئىلگىرى ۋاپات بولغان دېيىلىدۇ. «سەھمە بۇخارى» دا مۇسەيب رەزىيەللاھۇ ئەنھۇدىن نەقىل قىلىنغان بىر ھەدىستە، ئەبۇ تالبىن جان ئۇزۇش ئالدىدا تۇرغاندا، پەيغەمبەر سەللەللاھۇ ئەلەيھى ۋەسەللەم ئۇنىڭ قېشىغا كىرگەن (بۇ چاغدا ئۇنىڭ يېنىدا ئەبۇ جەھل بار ئىكەن) ۋە: «ئى تاغا! لا اله الا الله» (بىر ئاللاھتىن باشقا مەئبۇد بەرھەق يوق) دېگەن، مەن مۇشۇ بىر ئېغىز سۆزۈك بىلەن سەن ئۈچۈن ئاللاھنىڭ ئالدىدا گۇۋاھلىق بېرىمەن» دېگەن. ئەبۇ جەھل بىلەن ئابدۇللاھ ئىبنى ئەبى ئۇمەييە ئۇنىڭ كۆزىگە كىرىشىۋېلىپ: «ئى ئەبۇ تالبىن! ئۆلەر ۋاقتىڭدا ئابدۇلمۇتەئەللىبىننىڭ يولىدىن ۋاز كەچسەڭ بولامدۇ؟» دېگەندەك گەپلەرنى قىلىپ يۈرۈپ، ئاخىر ئەبۇ تالبىن جان ئۇزۇش ئالدىدا: «ئابدۇلمۇتەئەللىبىننىڭ تۇتقان يولى بىلەن...» دېگەن ۋە شۇ ئان كۆز يۇمغان. بۇنىڭغا قارىتا پەيغەمبەر سەللەللاھۇ ئەلەيھى ۋەسەللەم: «مەن ئاللاھ تەرىپىدىن چەكلەنمەسەملا، ساڭا مەغپىرەت تىلەيمەن» دېگەندە، تۆۋەندىكى ئايەتلەر نازىل بولغان: ﴿مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلِيَا قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ﴾ «پەيغەمبەرگە ۋە مۇئمىنلەرگە مۇشرىكلارنىڭ ئەھلى دوزاخ ئىكەنلىكى ئېنىق مەلۇم بولغاندىن كېيىن، مۇشرىكلار ئۇلارنىڭ يېقىن تۇغىنى بولغان تەقدىردىمۇ ئۇلارغا مەغپىرەت تەلەپ قىلىشى دۇرۇس ئەمەس» (9: 113)؛ ﴿إِنَّكَ لَا تَهْدِي مَنْ أَحْبَبْتَ﴾ «شەك - شۈبھىسىزكى، سەن ئۆزۈڭ خالىغان ئادىمىڭنى ھىدايەت قىلالمايسەن» (28: 56).

ئەبۇ تالبىننىڭ پەيغەمبەر سەللەللاھۇ ئەلەيھى ۋەسەللەمنى قانات ئاستىغا ئېلىپ مۇھاپىزەت قىلىشى ۋە قوغداش جەريانىنى «ئۇنداق قوغدىغان»، «مۇنداق مۇھاپىزەت قىلغان» دەپ سۆزلەپ ئولتۇرۇشنىڭ ھاجىتى يوق. قىسقىسى، ئۇ ئىسلام دەۋىتىنىڭ زالىم مۇستەبىتلەر ۋە ئوت قۇيرۇقى قىزىل پاچاقلىرىنىڭ



ھۇجۇمىدىن قوغدىنىدىغان مۇستەھكەم بىر پولات قورغىنى بولغانىدى. لېكىن، ئۇ ئەجدادلىرىنىڭ يولىغا ۋارىسلىق قىلىش ئىدىيىسىدە قېپقالغان بولغاچقا، ئۈزۈل - كېسىل نىجاتلىق تاپالمىدى. ئابباس ئىبنى ئابدۇلمۇتەئەل رەزىيەللاھۇ ئەنھۇدىن نەقىل قىلىنغان سەھىھ ھەدىستە، ئۇ پەيغەمبەر سەللەللاھۇ ئەلەيھى ۋەسەللەمگە: «تاغاك ئەبۇ تالبىقا نېمىگە ئەسقاتتىڭ؟ ئۇ سېنى قوغدايتتى ۋە سەن ئۇچۇن خەلقلەر بىلەن دۈشمەنلىشەتتى» دەپ سورىغاندا، پەيغەمبەر سەللەللاھۇ ئەلەيھى ۋەسەللەم ئۇنىڭغا: «ئۇ دوزاخنىڭ ئەڭ تېپىز يېرىدە بولىدۇ. ئەگەر مەن بولمىغان بولسام، ئۇ دوزاخنىڭ ئەڭ چوڭقۇر ئازگىلىدا ئازابلىناتتى» دېگەن.

ئەبۇ سەئىد خۇدرىي رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ يېنىدا تاغىسىنىڭ كېپى بولغاندا ئۇنىڭ مۇنداق دېگەنلىكىنى ئاڭلىغان: «ئېھتىمال قىيامەت كۈنى ئۇنىڭغا مېنىڭ شاپائىتىم ئەسقىتىپ، دوزاخنىڭ تېپىز يېرىدە ھوشۇقىغا قەدەر ئوتتا ئازاب قىلىنىشى مۇمكىن».

## خەدىجە رەزىيەللاھۇ ئەنھۇ ئەنھانىڭ ئاللاھ تەئالانىڭ دەرگاھىغا ئۈزۈشى

ئەبۇ تالب ۋاپات بولۇپ ئىككى ئايدىن كېيىن ياكى (يۇقىرىقى ئىختىلاپى رىۋايەتكە ئاساسەن) ئۈچ كۈندىن كېيىن مۇئمىنلەرنىڭ ئانىسى خەدىجە كۇبرا رەزىيەللاھۇ ئەنھۇ ئەنھۇ ئاللاھ تەئالانىڭ دەرگاھىغا ئۈزۈلدى. ئۇ بىئەستىنىڭ 10 - يىلى رامزان ئېيىدا 65 يېشىدا ئالەمدىن ئۆتتى. پەيغەمبەر سەللەللاھۇ ئەلەيھى ۋەسەللەم بۇ چاغدا 50 ياشتا ئىدى.

شەك - شۈبھىسىزكى، خەدىجە رەزىيەللاھۇ ئەنھۇ ئەنھۇ ئاللاھ تەئالانىڭ پەيغەمبەر سەللەللاھۇ ئەلەيھى ۋەسەللەمگە ئاتا قىلغان كاتتا نېمەتلىرىنىڭ بىرى ئىدى. ئۇ پەيغەمبەر سەللەللاھۇ ئەلەيھى ۋەسەللەم بىلەن 25 يىلدەك بىرگە ياشاپ، ئۇنىڭ ئەنسىزلىك سائەتلىرىدە كۆڭلىنى ياساپ ھېسداشلىق قىلدى؛ قىيىن ۋە ھالقىلىق پەيتلەردە قوللاپ قۇۋۋەتلىدى؛ پەيغەمبەر سەللەللاھۇ ئەلەيھى ۋەسەللەمنىڭ ئەلچىلىك ۋەزىپىسىنى ئىجرا قىلىشىغا ياردەملەشتى؛ جاھاننىڭ ئاچچىق - چۈچۈك بەدەللىرىنى تەڭ تۆلدى ۋە ئۇنىڭغا ئۆزىنىڭ ھاياتى ۋە ئىقتىسادىنى ئاتىدى. پەيغەمبەر سەللەللاھۇ ئەلەيھى ۋەسەللەم ئۇنىڭ ھەققىدە: «ھەممە ئادەم ماڭا ئىشەنمەي ئىنكار قىلغاندا، ئۇ (خەدىجە) ماڭا ئىشەنگەن. ھەممە ئادەم ماللىرىنى مەندىن قاجۇرۇپ قىسقاندا، ئۇ مېنى ئۆز مېلىغا شېرىك قىلغان. ئاللاھ ماڭا





سەللەللاھۇ ئەلەيھى ۋەسەللەمنىڭ يۈزىگە ئۇرۇچلاپ تۇپا چاچتى. پەيغەمبەر سەللەللاھۇ ئەلەيھى ۋەسەللەم يۈز - كۆزلىرى توپغا يۇقى ھالدا ئۆيگە كىرىۋىدى، قىزلىرىدىن بىرسى يىغلىغاچ ئاتىسىنىڭ چاڭ - توزان ۋە توپا - تۇمان بولۇپ كەتكەن باش - كۆزنى يۇيۇپ قويدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «يىغلىماڭلار قىزلىرىم! ئاللاھ ئاتاڭلارنى ئۆز پاناھىدا ساقلايدۇ» دېدى. ئۇ يەنە پات - پات: «ئەبۇ تالىب ھايات بولغان بولسا قۇرەيشلەر ماڭا مۇنچە قوپاللىق ۋە ئەسكىلىكلەرنى قىلالمىغان بولاتتى» دەيتتى.

بۇ يىلى پەيغەمبەر سەللەللاھۇ ئەلەيھى ۋەسەللەمنىڭ بېشىغا ئەنە شۇنداق دەرد - ئەلەملەر قاتمۇقات ياغقانلىقى ئۈچۈن، ئۇ بۇ يىلى «قايغۇ - ئەلەم يىلى» دەپ ئاتىدى. بۇ يىل تارىختا ھەم مۇشۇ نام بىلەن تونۇلدى.

### پەيغەمبەر سەللەللاھۇ ئەلەيھى ۋەسەللەمنىڭ سەۋدە رەزىيەللاھۇ ئەنھاغا ئۆيلىنىشى

پەيغەمبەر سەللەللاھۇ ئەلەيھى ۋەسەللەم مۇشۇ يىلى (بىئەستىنىڭ 10 - يىلى) شەۋۋال ئېيىدا زەمىنىنىڭ قىزى سەۋدە رەزىيەللاھۇ ئەنھاغا ئۆيلىنىدى. سەۋدە ئەڭ دەسلەپ مۇسۇلمان بولغان بېشقەدەم مۇسۇلمان ئاياللاردىن بولۇپ، ھەبەشىستانغا قىلىنغان ئىككىنچى قېتىملىق ھىجرەتكە قاتناشقان. ئۇنىڭ بۇرۇنقى ئېرى سەكران ئىبنى ئەمرىمۇ مۇسۇلمان بولغان بولۇپ، ئۇلار ئەر - خوتۇن بىرگە ھىجرەت قىلىپ چىقىپ، كېيىن ئۇنىڭ ئېرى ھەبەش زېمىنىدا (ياكى مەككىگە قايتىپ كەلگەندىن كېيىن) ۋاپات بولۇپ كەتكەن. ئۇنىڭ ئىددىتى چىققاندىن كېيىن پەيغەمبەر سەللەللاھۇ ئەلەيھى ۋەسەللەم ئۇنىڭغا خېرىدارلىق قىلىپ ئەمرىگە ئالدى. ئۇ پەيغەمبەر سەللەللاھۇ ئەلەيھى ۋەسەللەمنىڭ خەدىجە رەزىيەللاھۇ ئەنھاڭدىن كېيىن تۇنجى نىكاھىغا ئالغان خوتۇندۇر. ئۇ بىر قانچە يىلدىن كېيىن ئۆزىنىڭ پەيغەمبەر سەللەللاھۇ ئەلەيھى ۋەسەللەم بىلەن بىر ياستۇقتا بولىدىغان نۆۋىتىنى ھەزرىتى ئائىشە رەزىيەللاھۇ ئەنھاغا ئۆتۈنۈپ بەرگەن.

## سەۋر-سۇباتلىق ئامىللىرى

مۇشۇ يەرگە كەلگەندە ھەرقانچە كەڭ قورساق ۋە سەۋرچان ئادەممۇ ھەيران بولماي تۇرالمىدۇ ۋە ھەر قانچە كاتتا بىلىملىك دانىشمەنلەرمۇ: «مۇسۇلمانلارنىڭ سەۋر-چىداملىقلىقىنى مۇنچە يۇقىرى پەللىگە كۆتۈرگەن زادى قايسى ئامىلدۇ؟ ئۇلار ئادەمنىڭ تېنى جۇغۇلداپ، يۈرەكلىرى زەردە بولىدىغان بۇ زۇلۇم-سىنەملەرگە قانداق سەۋر قىلغاندۇ؟» دەپ سورىشىپ قالدۇ، ئەلۋەتتە. تۆۋەندە ئادەمنىڭ كۆڭلىدىن چىقمايدىغان ئاشۇ سوئاللارنى نەزەردە تۇتۇپ، بۇ سەۋرچانلىق ۋە چىدامچانلىقنىڭ سەۋەب-ئامىللىرىنى ئاددىي قىلىپ تونۇشتۇرۇپ ئۆتمەكچىمىز:

1. بۇنىڭدىكى بىردىنبىر ئاساسىي سەۋەب مۇسۇلمانلارنىڭ ئاللاھ تەئالانىڭ بار ۋە بىرلىكىگە كەلتۈرگەن ئىماننىڭ كۈچلۈكلۈكى، ئۇنىڭغا بولغان تونۇشنىڭ ھەقىقەتەن چوڭقۇرلىقى ئىدى. چۈنكى، مۇكەممەل ئىمان كىشىلەر قەلبىگە سىڭىپ كىرسە، تاغنىمۇ كۆتۈرۈپ كېتىدۇ. بۇنداق كۈچلۈك ئىمان ۋە مۇستەھكەم ئىرادە ئىككىسى دۇنيانىڭ جاپا-مۇشەققەتلىرى مەيلى قانچىلىك ئېغىر، چىدىغۇسىز مۇشكۈل ۋە قورقۇنچلۇق بولغان تەقدىردىمۇ، (كۆزىنىڭ مۇستەھكەم ئىمانى بىلەن) ئۇلارنىڭ ھەممىسىنى مەزمۇت قوپۇرۇلغان توغان ياكى بىتون قەلئەلەرگە ئۇرۇلغان كۆپۈك ۋە لاۋا-لەشتىن ئىبارەت دەپ قارايدۇ. شۇنىڭ بىلەن ئۇ ئۆزى لەززەتلەنگەن ئىمان ھالاۋىتى، ئىسلام ئىشنىياقى ۋە مۇستەھكەم ئىرادىسى بىلەن ئاشۇ قىيىنچىلىقلارنىڭ ھېچقايسىسىغا پەرۋا قىلمايدۇ: «فَأَمَّا الزُّبَدُ بِالْجِثَاءِ لَهَّالًا مَا يَبْعُ النَّاسُ فَيْمُكْتُ فِي الْأَرْضِ» «كۆپۈك بولسا ئېقىپ تۈگەيدۇ، ئىنسانلارغا پايدىلىق نەرسە زېمىندا قېلىپ قالدۇ» (13:17).

بۇ ئاساسىي سەۋەبتىن باشقا يەنە مۇنداق بىر قانچە قوشۇمچە سەۋەبلەرنىمۇ يەكۈنلەشكە بولىدۇ:

2. ئۇيۇشتۇرۇش كۈچىگە ئىگە توغرا رەھبەرلىك — (ئىسلام ئۈمىمەتلىرىنىڭ، بەلكى پۈتكۈل ئىنسانىيەتنىڭ ئالىي رەھبىرى) مۇھەممەد سەللەللاھۇ ئەلەيھى ۋەسەللەم ئۆزىگە ياخشى ئادەت، پىسخىك كامالەت، مەكارىم ئەخلاق، ئېسىل پەزىلەت ۋە ئالىيجاناپ خىسلەتلەرنى ئەڭ يۇقىرى دەرىجىدە ئۆزلەشتۈرگەنكى، ئۇ بارلىق ھەقسۇيەر قەلبلەرنى ئۆز ئەتراپىغا ماگنىتتەك تارتقانىدى. كىشىلەر ئۇنىڭ ئۈچۈن



جان پىدا قىلىشقا تەييار ئىدى. پەيغەمبەر سەللەللاھۇ ئەلەيھى ۋەسەللەمگە ئاتا قىلىنغان يۇقىرى كامالەت باشقا ھېچقانداق بىر ئىنسانغا مۇيەسسەر بولغان ئەمەس. ئۇ ئىناۋەت - ئابروى، دەبدەبە - ھەيۋەت، خەيرى - خاھلىق ۋە ئېسىل - پەزىلەتلەردە تەڭداشسىز ئىدى؛ ئىپپەت - نومۇسچان، پاك - دىيانەتلىك، ۋاپادار ۋە سەمىمىي بولۇپ، خەيرىيەت يوللىرىنىڭ جىمىسىدە ھەممىدىن ئالدىن قاتاردا تۇراتتى. ئۇنىڭ دوستلىرى، ئەل - ئاغىنلىرى ۋە سەپداشلىرىدىلا ئەمەس، ھەتتا ئۇنى ئۆچ كۆرىدىغان دۈشمەنلىرىمۇ ئۇنىڭ بۇ پەزىلىتىنى ئېتىراپ قىلاتتى. ئۇلار پەيغەمبەر سەللەللاھۇ ئەلەيھى ۋەسەللەمنىڭ ئېغىزىدىن چىققان ھەرقانداق سۆزنىڭ ئەمەلدە راست بولىدىغانلىقىغا جەزم قىلىشاتتى.

بىر قېتىم قۇرەيش كاتتىۋاشلىرىدىن (بىر - بىرىدىن يوشۇرۇن ھالدا قۇرئانغا قۇلاق سالغان) ئۈچ كىشى بىر يەرگە جەم بولدى. ئاندىن ئۇلارنىڭ بۇ سىرى ئاشكارىلىنىپ قالدى. شۇنىڭ بىلەن ئۇلارنىڭ بىرى ئەبۇ جەھلدىن (ئۇمۇ ئاشۇ ئۈچ كىشىنىڭ بىرى ئىدى): «سەن مۇھەممەدنىڭ ئاڭلىغان ئىشلارغا قانداق قارايسىن؟» دېۋىدى، ئەبۇ جەھل: «قانداق قارايتتىم؟ بىز ئابدۇمەنانا جەمەتى بىلەن شەرەپ قوغلاشتۇق. ئۇلار مېھماندارچىلىق قىلىپ ئاچ قورساقلارغا تاغام بەرسە، بىزمۇ تاغام بەردۇق. ئۇلار ئۇلاغىسىز پىيادە قالغانلارنى ئۇلاغقا مىندۇرسە، بىزمۇ مىندۇردۇق. ئۇلار خەيرى - ساخاۋەت قىلسا، بىزمۇ خەيرى - ساخاۋەت قىلدۇق، ھەتتا بەسلىشىپ ئاخىر بەيگىدە باراۋەر كېتىۋاتقان ئىككى ئاتنىڭ مىسالى بولۇپ قېلىۋىدۇق، ئۇلار بىزنىڭ ئاسمان ۋەھىسىنى قوبۇل قىلىدىغان پەيغەمبىرىمىز بار دەپ قوپتى. ئەمدى بىز بۇ بوشلۇقنى قانداق تولدۇرىمىز، ئەزىزىمىز خۇدا، بىز ئۇنىڭغا مەڭگۈ ئەگەشمەيمىز ۋە ئىشەنمەيمىز» دېدى.

ئەبۇ جەھلنىڭ داۋاملىق دەيدىغىنى: «ئى مۇھەممەد! بىز سېنى يالغانچى دېگىنىمىز يوق، لېكىن سەن ئېلىپ كەلگەن ئاشۇ بىرنېمە ئىنى ئىنكار قىلىمىز» دېگەندەك سۆز ئىدى. شۇڭا، ئاللاھ تەئالا ئۇنىڭ ھەققىدە «وَاللَّهُمَّ لَا يُكَذِّبُوكَ وَكَانَ الظَّالِمِينَ بآيَاتِ اللَّهِ يَجْحَدُونَ» «ئۇلار سېنى (ئىچىدە) ئىنكار قىلمايدۇ، (لېكىن ئۇلار تەرسالقتىن ئىنكار قىلدۇ)، (ھەقىقەتتە) زالىملار ئاللاھنىڭ ئايەتلىرىنى ئىنكار قىلدۇ» (6:33) دېگەن ئايەتنى نازىل قىلدى.

بىر كۈنى پەيغەمبەر سەللەللاھۇ ئەلەيھى ۋەسەللەم كەئىبنى تاۋاب قىلىۋاتاتتى. كاپىرلار ھەر قېتىم ئۆزلىرىنىڭ ئۇدۇلغا كەلگەندە مەسخىرە ۋە مازاق قىلىشىپ كۈلۈشتى. شۇڭا، پەيغەمبەر سەللەللاھۇ ئەلەيھى ۋەسەللەم ئۇلارغا ئۈچىنچى قېتىم ئايلىنىپ كەلگەندە توختاپ تۇرۇپ: «ئى قۇرەيش خەلقى! مەن سىلەرگە ئۆلۈم ئېلىپ كەلدىم» دېگەندى، بۇ سۆز ئۇلارغا قاتتىق تەسىر قىلدى چىغى، ئۇلارنىڭ



ئەمما، پەيغەمبەر سەللەللاھۇ ئەلەيھى ۋەسەللەمنىڭ ئەسھابىلىرى ۋە قەدىناس دوست - بۇرادەرلىرىگە نىسبەتەن، پەيغەمبەر سەللەللاھۇ ئەلەيھى ۋەسەللەم ئۇلارنىڭ جېنى ۋە تېنى بولۇپ، قەلبى ۋە كۆز قارچۇغىنىڭ ئورنىنى ئىگىلىگەنىدى. مۇسۇلمانلارنىڭ بارلىقى، مېھىر - مۇھەببىتى، دوستلۇقى ۋە قان - قېرىنداشلىقى پەيغەمبەر سەللەللاھۇ ئەلەيھى ۋەسەللەمگە بېغىشلانغانىدى. قەلبىلەر بولسا ئۇنىڭغا تۆمۈر ماگنىتقا چاپلاشقاندەك رام بولۇپ قالغانىدى. شۇڭا، بىر شائىر مۇنداق يازغان:

كۆرۈنمەككە رەسۇلۇللاھ ئادەمىزات،  
ھەقىقەتتە قەلبىلەرنىڭ ماگنىتىدۇر.

مانا مۇشۇنداق ھەقىقىي مېھىر - مۇھەببەت ۋە ئۆزىنى پىدا قىلىش روھىنىڭ ئەمەلىي ئىپادىلىرىدىن بىرى شۇكى، ئۇلار بېشى كېسىلىپ ئۆلۈشكە رازى ئىدىكى، پەيغەمبەر سەللەللاھۇ ئەلەيھى ۋەسەللەمنىڭ تىرىنقى يېرىلىپ ياكى پۇتغا تىكەن كىرىپ دەرد تارتىشىغا چىدىمايتتى.

بىر كۈنى ئەبۇ بەكرى رەزىيەللاھۇ ئەنھۇ مەككىدە قاتتىق ئۇرۇۋېتىلگەنلىكتىن، ئېغىر زەخمىلەنگەنىدى. ئۆتۈپە ئىبنى رەبئە يارىدار يېتىۋاتقان ئەبۇ بەكرىنىڭ بېشىغا كېلىپ قېلىن چەملىك توڭكاي ئايىغى بىلەن ئۇنىڭ يۈز - كۆزلىرىگە ئۇرۇپ، تېپىپ، قورساقلىرىغا دەسسەپ، ھەتتا ئۇنىڭ يۈز - كۆزلىرىنى تونىغىلى بولمايدىغان دەرىجىدە تۇپتۇز قىلىۋەتتى. بەنۇ نەيم (ئەبۇ بەكرىنىڭ) جەمەتى ئۇنى بىر پالاسقا سېلىپ، تۆت تەرىپىدىن كۆتۈرۈپ، ئاران تەسلىكتە ئۆيىگە ئاپىرىپ قويۇشتى. ئۇلار ئۇنىڭ ھاياتىدىن ئۈمىدىنى ئۈزگەنىدى. ئۇ كەچ بولغاندا ھوشىغا كېلىپ گەپ قىلدى. ئۇنىڭ: «رەسۇلۇللاھنىڭ ئەھۋالى قانداق بولۇپ كەتتى؟» دېگەن سۆزىنى تەسلىكتە ئۇققىلى بولاتتى. ئۇنىڭ سۆزىنى ئاڭلىغان ئەھلى ئەۋلادلىرى ھەيرانلىقتىن ئېغىزلىرىنى تۇتۇشۇپ قالدى ۋە ئۇنىڭغا ئۆزىنىڭ دەردىنى تارتىشى ھەققىدە نەسەھەت قىلىشتى. ئاندىن ئۇلار ئورنىدىن تۇرۇپ ئۈمۈلخەير (ئەبۇ بەكرى رەزىيەللاھۇ ئەنھۇنىڭ ئانىسى) گە ئۇنىڭغا ئازراق يېمەكلىك ۋە ئىچمىلىك بېرىشنى تاپىلاپ قويۇپ چىقىپ كېتىشتى. ئۈمۈلخەير ئەبۇ بەكرى رەزىيەللاھۇ ئەنھۇنىڭ قېشىدا يالغۇز قېلىۋىدى، ئۇ ئەبۇ بەكرى رەزىيەللاھۇ ئەنھۇنى تاماققا ھەيدىدى. ئەبۇ بەكرى رەزىيەللاھۇ ئەنھۇ: «رەسۇلۇللاھنىڭ ئەھۋالى قانداق بولدى؟» دەپ تاماققا ھېچ قارىمايتتى. ئۈمۈلخەيرى: «ئەزىرايى خۇدا، مېنىڭ ئۇ دوستىڭنىڭ ئەھۋالىدىن خەۋىرىم



يوق» دېۋىدى، ئەبۇ بەكرى: «ئەمىسە ئۇممۇ جەمىل بىننى خەتتابنىڭ ئۆيىگە بېرىپ ئۇقۇپ كەلگەن» دېدى. ئۇممۇلخەيرى ئەبۇ بەكرى رەزىيەللاھۇ ئەنھۇنى ياتقۇزۇپ قويۇپ ئۇممۇ جەمىلنىڭ قېشىغا كەلدى ۋە: «ئەبۇ بەكرى مۇھەممەد ئىبنى ئابدۇللاھنىڭ ئەھۋالىنى سوراۋاتىدۇ» دېۋىدى، ئۇ: «مەن ئەبۇ بەكرى ۋە مۇھەممەد ئىبنى ئابدۇللاھ دېگەنلەرنى تونۇمايمەن، خالسىڭىز مېنى ئاشۇ ئەبۇ بەكرى دېگەننىڭ قېشىغا باشلاپ بېرىڭ» دېدى. ئۇممۇلخەيرى ماقۇل بولۇپ ئۇنى باشلاپ كەلدى. ئۇلار ئۆيگە كىرگەندە ئەبۇ بەكرى گويا ئۆلۈكتەك بېھوش ياتاتتى. ئۇممۇ جەمىل ئۇنى كۆرۈپلا توۋلۇۋەتتى ۋە: «ئاللاھ بىلەن قەسەمكى، ساڭا مۇشۇنداق قاتتىق تەگكەن بەدبەختلەر چوقۇم پاسىق ۋە ۋىجدانسىز كاپىرلاردۇر. ئاللاھ ساڭا ئۇلاردىن ئىنتىقامىڭنى چوقۇم ئېلىپ بېرەر» دېدى. ئەبۇ بەكرى رەزىيەللاھۇ ئەنھۇ ناھايىتى تەسلىكتە: «رەسۇلۇللاھنىڭ ئەھۋالى نىچۇك؟» دەپ سورىدى. ئۇممۇ جەمىل: «ئاناڭ ئاڭلاپ قالسا مەيلىمۇ؟» دېگەندەك قىلىپ ئۇممۇلخەيرىگە قارىغاندى، ئەبۇ بەكرى: «كېرەك يوق، دەۋىرىڭ» دېدى. ئۇممۇ جەمىل:

— رەسۇلۇللاھتىن خاتىرجەم بولۇڭ، ئۇ ساق-سالامەت، — دېدى. ئەبۇ بەكرى:

— ئۇ ھازىر نەدە؟

— ئىبنى ئەرقەمنىڭ قورۇسىدا.

بۇ چاغدا ئەبۇ بەكرى رەزىيەللاھۇ ئەنھۇ: «مەن رەسۇلۇللاھ بىلەن يۈز كۆرۈشمىگۈچە ئېغىزىمغا تاماق ياكى سۇ ئالماسلىقىنى خۇدا ئۈچۈن نەزىر قىلدىم» دەۋەتتى. شۇنىڭ بىلەن ئۇلار بىرئاز تەخىر قىلىپ تۇردى، ھەتتا بىر چاغدا ئەل ئايىغى جىمىقىپ، كوچىلار تىنچلىنىۋىدى، ئىككىيلەن ئەبۇ بەكرى رەزىيەللاھۇ ئەنھۇنىڭ ئىككى قولىدىن يۆلەپ، مىڭ تەسلىكتە پەيغەمبەر سەللەللاھۇ ئەلەيھى ۋەسەللەم بار قورۇغا ئېلىپ كېلىشتى.

بىز يەنە بۇ ئۇلۇغ ساھابە كىراملارنىڭ ھەقىقىي ساداقەتمەنلىك روھى ۋە ئۆزىنى ئۇنتۇغان ھالدا پەيغەمبەر سەللەللاھۇ ئەلەيھى ۋەسەللەم ئۈچۈن جان پىدا قىلىش روھىنىڭ نادىر نامايەندىلىرىنى، بولۇپمۇ ئوھۇد ئۇرۇشىدا پەيغەمبەر سەللەللاھۇ ئەلەيھى ۋەسەللەمنىڭ ھاياتى خەۋپ ئىچىدە قالغان پەيتتە ئۆزلىرىنى ئۆلۈمگە توتۇپ بېرىش بەدىلىگە ئۇنى قوغدىغانلىقىنى ۋە خۇبەيب ۋە ئۇنىڭدىن باشقا ساھابىلەرنىڭ ئىشى-ئىزلىرىنى ئۆز نۆۋىتىدە بايان قىلىمىز.

3. يۈكسەك مەسئۇلىيەتچانلىق روھى — ساھابە كىراملار ئۆزلىرىنىڭ زىممىسىگە يۈكلەنگەن بۇ مەسئۇلىيەتنىڭ نەقەدەر ئېغىر ھەم ئۇلۇغۋار ئىكەنلىكىنى،





بۇ مەسئۇلىيەتتىن ھېچقانداق بىر ئەھۋالدا باش تارتىشقا ۋەياكى ئۆزىنى قاچۇرۇشقا قەتئىي بولمايدىغانلىقىنى تونۇپ يەتكەندى. بۇ مەسئۇلىيەتنى زىممىسىگە ئېلىشتىن قاچقاندا كېلىپ چىقىدىغان يامان ئاقىۋەتلەر ھازىر تارتىۋاتقان زۇلۇم ۋە جەۋر - جاپالارغا سېلىشتۇرغاندا تولىمۇ ئېچىنشىلىق ھەم خەتەرلىك بولىدىغانلىقىنى، قىسقىسى بۇنداق مەسئۇلىيەتتىن بىنومۇسلا چە قېچىشنىڭ مۇسۇلمانلارغا (بەلكى ئىنسانىيەتكە) كەلتۈرىدىغان زىيىنىنى مەسئۇلىيەتنى ئادا قىلىش يولىدا چەككەن جەۋر - جاپالارغا قەتئىي سېلىشتۇرغىلى بولمايدىغانلىقىنى تولۇق تونۇپ يەتكەندى.

4. قىيامەت كۈنىگە بولغان كامىل ئىمان — ساھابىلەر (رەزىيەللاھۇ ئەنھۇم) ئۆزلىرىنىڭ ئاللاھۇ رەببىئالەمىن (پۈتۈن ئالەملەرنىڭ پەرۋەردىگارى ئاللاھ) نىڭ ئالدىغا چوقۇم بارىدىغانلىقىغا، ئۇ يەردە چوڭ - كىچىك ئىش - ئەمەللەرنىڭ جىمىسىدىن ھېساب بېرىپ، يا مەڭگۈلۈك راھەت - پاراغەت (جەننەت) كە، يا ئەبەدىلئەبەد ئازاب - ئوقۇبەت (جەھەننەم) كە قالىدىغانلىقىغا تولۇق ئىشەنچ قىلاتتى. شۇڭا، ئۇلار ھاياتىنى خەۋپ ۋە رىجا (ئۈمىد ۋە قورقۇنۇش) ئىچىدە ئۆتكۈزۈشەتتى. ئاللاھ تەئالانىڭ رەھمىتىدىن ئۈمىدۋار بولاتتى ۋە ئازابدىن قورقاتتى. ئۇلار ئاللاھ تەئالا ئېيتقاندا: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَىٰ رَبِّهِمْ رَاجِعُونَ﴾ «سەدىقە بېرىدىغان ۋە پەرۋەردىگارىنىڭ دەركاھىغا (ھېساب بېرىش ئۈچۈن) قايتىپ بارىدىغانلىقىدىن دىللىرى قورقۇپ تۇرىدىغان كىشىلەر...» (23:60) ئىدى. شۇنىڭدەك، ئۇلار بۇ دۇنيانىڭ ئازاب - ئوقۇبەت ۋە راھەت - پاراغەتلىرىنىڭ ئاخىرىنىڭ جاپا - مۇشەققەتلىرى ئالدىدا پاشىنىڭ قاننىغا تەڭ كەلمەيدىغانلىقىنى ھەقىقىي رەۋىشتە چۈشەنگەندى. دەل مۇشۇ تونۇش ۋە كۈچلۈك جەزمىيەت ئۇلارغا دۇنيانىڭ جاپا - مۇشەققەتلىك يۈكلىرىنى ۋە ئېغىر ئازاب - ئوقۇبەتلىرىنى يېنىك ھېس قىلدۇرغان، ھەتتا ئۇلار دۇنيالىق ئىشلارغا پەرۋا قىلىپ كەتمەيدىغان ۋە ئۇنىڭغا ئارتۇقچە كۆڭۈل بۆلۈپ كەتمەيدىغان بولغان.

5. «قۇرئان كەرىم» — ئاشۇ بوران - چاپقۇنلۇق ۋە بالايى - ئاپەتلىك يىللاردا نازىل بولغان ئايەت ۋە سۇرىلەر (دەۋەتنىڭ ئاساسى تېمىسى بولغان) ئىسلام دىنىنىڭ ئەقىدە پىرىنسىپلىرىنى پولاتتەك پاكىت ۋە قايىل قىلارلىق دەلىل - ھۆججەتلەر بىلەن تەمىن ئېتىپ، مۇسۇلمانلارنى دۇنيادىكى ئەڭ ئۇلۇغ ۋە ئەڭ ئىلغار جەمئىيەت قۇرۇشنىڭ (ئۇ بولسىمۇ مۇسۇلمانلار جەمئىيىتىدۇر) ئىجتىمائىي ئاساسلىرىغا يېتەكلەيتتى. شۇنداقلا، ئۇلارنىڭ جاسارىتىنى قوزغاپ، سەۋرلىك، چىدامچان بولۇشقا ئىلھاملاندۇراتتى ۋە بۇنىڭغا ئائىت ئەمەلىي مەسالىرنى كەلتۈرۈپ ئۇنىڭدىكى ھېكمەت ۋە نىشانلارنى بايان قىلاتتى: ﴿أَمْ حَسِبْتُمْ أَن تُدْخَلُوا









6. غەلبە بېشارەتلىرى — يۇقىرىقى ئامىللاردىن باشقا يەنە، مۇسۇلمانلار چەتكە قېقىلغان ۋە قىيىن-قىستاققا ئېلىنغان كۈننىڭ دەسلەپتىن باشلاپ (بەلكى ئۇنىڭدىن خېلىلا ئىلگىرىدىن باشلاپ) «ئىسلام دىنىغا ئېتىقاد قىلىش» دېگەننىڭ مەنىسى «ئۆزىگە بەھۇدە خاپىلىق تېپىۋېلىش» ياكى «ناھەق بالايى-قازاغا ئۆزىنى نىشان قىلىش» ئەمەسلىكىنى، بەلكى ئىسلام دەۋىتىنىڭ — ئۇ يولغا قويۇلغان تۇنجى كۈندىن باشلاپ — ئاساسلىق نىشانى جاھىلىيەتنىڭ قالاق قىياپىتى ۋە ئۇنىڭ زومىگەرلىك تۈزۈمىنى ئۆزگەرتىش، يەر شارى مىقياسىدا بۇ دىننىڭ نوبۇزىنى كېڭەيتىپ ۋە دۇنيادىكى سىياسىي ئورنىنى مۇستەھكەملەپ، ئىنسانىيەت مىللەتلىرىنى ئاللاھ تەئالانىڭ رازىلىقىغا يېتەكلەش ۋە ئۇلارنى ئۆز جىنىسىغا (ئادەم ئادەمگە) چوقۇنۇشتىن قۇتقۇزۇپ، ياراتقۇچىسى بولغان بىر ئاللاھ تەئالاغىلا ئىبادەت قىلىشقا يۈزلەندۈرۈشنى مەقسەت قىلىدىغانلىقىنى ناھايىتى ئېنىق بىلەتتى.

«قۇرئان كەرىم» دە بۇ بېشارەتلەر — بىر دەم ئوچۇق بايان قىلىنسا، يەنە بىر دەم كىنايە سۆزلەر ئارقىلىق ئىشارەت قىلىنىپ — نازىل بولاتتى. مۇسۇلمانلارنى ھەر جەھەتتىن سىقىپ، بۇ كەڭ جاھاننى تارچىلىق ھېس قىلدۇرغان، ھەتتا ئۇلارنىڭ ھاياتىنى خەۋپ ئىچىدە قالدۇرغان ئاشۇ بوران-چاپقۇنلۇق كۈنلەردە نازىل بولغان ئايەتلەر ئىلگىرىكى پەيغەمبەرلەر بىلەن ئۇلارنى يالغانغا چىقىرىپ كاپىر بولغان قەۋملەر ئوتتۇرىسىدىكى ماجىرالارنى بايان قىلاتتى. ئەمەلىيەتتەمۇ بۇ ئايەتلەردە بايان قىلىنغان ئەھۋاللار مەككە مۇسۇلمانلىرى بىلەن مۇشرىكلار ئوتتۇرىسىدا يۈز بەرگەن ئىشلارغا ئوخشاش كېتەتتى. ئاندىن بۇ ئايەتلەر ئاشۇ ئەھۋاللارنىڭ ئاخىرقى نەتىجىسى بولغان كاپىر-زالمىلارنىڭ ھالاك قىلىنىشى، شۇ زېمىنلارغا ئاللاھ تەئالانىڭ سالىھ بەندىلىرىنىڭ ۋارىسلىق قىلىشى جەريانىنى تەپسىلىي زىكرى قىلاتتى. قىسقىسى، بۇ قىسسىلەردە مەككە كاپىرلىرىنىڭ پات ئارىدا چوقۇم مەغلۇب بولۇپ، چوڭ زىيانغا دۇچار بولىدىغانلىقى ۋە ئىسلام دەۋىتى ئومۇملىشىپ، مۇسۇلمانلار چەكسىز غەلبىگە ئېرىشىدىغانلىقى توغرىسىدا ئوچۇق ئىشارەتلەر بار بولۇپ، مۇشۇ مەزگىللەردە مۇئمىن-مۇسۇلمانلارنىڭ ھامان غەلبە قىلىدىغانلىقىنى جاكارلايدىغان كۆپلىگەن ئايەتلەر نازىل بولغانىدى: ﴿وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ \* إِنَّهُمْ لَهُمُ الْمَنْصُورُونَ \* وَإِنَّ جُنَدَنَا لَهُمُ الْغَالِبُونَ \* فَتَوَلَّ عَنْهُمْ حَتَّى حِينٍ \* وَأَبْصَرَهُمْ فَسَوْفَ يَصْرُونَ \* أَفِعْدَابِنَا يُسْتَعْجِلُونَ \* فَإِذَا نَزَلَ بِسَاحَتِهِمْ فَسَاءَ صَبَاحُ الْمُنْذَرِينَ﴾ «بىزنىڭ پەيغەمبەر بەندىلىرىمىز ھەققىدىكى سۆزلىرىمىز ئالدىنلا ئېيتىلغان، ئۇلار چوقۇم نۇسرەت تاپقۇچىلاردۇر. بىزنىڭ قوشۇنىمىز چوقۇم غەلبە قىلغۇچىلاردۇر. ئۇلار (يەنى مەككە كۇپپارلىرى)دىن ۋاقىتلىق يۈز ئۆرۈپ تۇرغىن، ئۇلارنى (ئۇلارغا ئازاب نازىل بولغان چاغدا) كۆرگىن، ئۇلارمۇ ئۇزۇنغا قالماي (كۇفرىنىڭ





شادلاندى، مۇئمىنلەر يەرگە قاراپ قالدى. بۇ چاغدا ئاللاھ تەئالا مۇشۇ بىرقانچە يىل ئىچىدە رۇملۇقلارنىڭ چوقۇم غەلبە قىلىدىغانلىقى توغرىسىدا بېشارەت نازىل قىلدى. يەنە بۇ بېشارەت بىلەن چەكلىنىپ قالماي، مۇئمىنلەرنىڭمۇ چوقۇم غەلبە قىلىدىغانلىقى ھەققىدە قوشۇمچە ئىشارەت بېرىپ: ﴿وَيَوْمَئِذٍ يُفْرِحُ الْمُؤْمِنُونَ \* بِنَصْرِ اللَّهِ﴾ «شۇ (ئاللاھنىڭ نۇسرىتى نازىل بولغان) كۈنىدە مۇئمىنلەر ئاللاھنىڭ بەرگەن ياردىمى بىلەن خۇشال بولىدۇ» (5 — 30:4) دېدى.

پەيغەمبەر سەللەللاھۇ ئەلەيھى ۋەسەللەمۇ ئۆزى بىۋاسىتە بۇنداق بېشارەتلەرنى ئارىلاپ-ئارىلاپ بېرىپ تۇراتتى. ئۇ ھەج مەۋسۈمىدە بولمىسۇن ياكى ئۇكاز، مەجىننە ۋەياكى زىلمەجاز بازارلىرىغا دەۋەتكە بارمىسۇن، خالايقىلارغا پەقەت جەننەتنىڭ بېشارىتى توغرىسىدا گەپ قىلماستىن، بەلكى ئۇلارغا ئوچۇق قىلىپ: «ئى خالايق! بىر ئاللاھتىن باشقا ئىلاھ مەنبۇد بەرھەق يوق دەڭلار، نىجات تاپىسىلەر ھەم بۇنىڭ بىلەن ئەرەبلەرگە خوجايىن بولسىلەر، ئەجەملەر سىلەرگە ئەل بولىدۇ، ئۆلسەڭلار جەننەتتە پادىشاھ كەبى ياشايسىلەر» دەيتتى.

بىز يۇقىرىدا ئۆتتە ئىبنى رەبىئە پەيغەمبەر سەللەللاھۇ ئەلەيھى ۋەسەللەمى دۇنياۋى زىبۇ-زىننەت ۋە مال-ماتالارغا قىزىقتۇرۇپ ئۇنىڭ بىلەن سودىلاشماقچى بولغاندا، پەيغەمبەر سەللەللاھۇ ئەلەيھى ۋەسەللەمنىڭ ئۇنىڭغا كەسكىن رەددىيە بەرگەنلىكىنى ۋە ئۆتتەنىڭ پەيغەمبەر سەللەللاھۇ ئەلەيھى ۋەسەللەمنىڭ بۇ ئىشىنىڭ چوقۇم غەلبە قىلىدىغانلىقىغا كۆزى يەتكەنلىكىنى سۆزلەپ ئۆتتۇق.

شۇنىڭدەك، پەيغەمبەر سەللەللاھۇ ئەلەيھى ۋەسەللەم ئەبۇ تالىبنىڭ قېشىغا كەلگەن ھېلىقى قۇرەيشى ئەلچىلىرىگە ئۆزىنىڭ ئۇلاردىن بىرلا كەلىمە سۆزنى تەلەپ قىلىدىغانلىقىنى، ئۇلار بۇنىڭغا بىرلىككە كەلسە، پۈتۈن ئەرەبلەرگە شاھ بولىدىغانلىقىنى ۋە ئەجەملەرنىڭمۇ ئەل بولىدىغانلىقىنى ئوچۇق ئېيتقانلىقىنى دېدۇق.

خەبىباب ئىبنى ئەرەب رەزىيەللاھۇ ئەنھۇ مۇنداق دېگەن: مەن بىر كۈنى رەسۇلۇللاھ سەللەللاھۇ ئەلەيھى ۋەسەللەمنى ئىزدەپ كەلگەندىم. ئۇ كەبىنىڭ سايىسىدا بىر چاپاننى يېنىغا قويۇپ، ئۇنىڭغا يۆلىنىپ سايىداپ ئولتۇرغانىكەن. بىز شۇ كۈنلەردە مۇشرىكلارنىڭ قاتتىق خورلىشىغا يولۇققاندىق. مەن: «ئى رەسۇلۇللاھ! ئاللاھقا دۇئا قىلساڭچۇ؟» دېدىم. ئۇ يېنى ياتقان يېرىدىن دەس تۇرۇپ ئولتۇردى. ۋەھالەنكى، ئۇنىڭ چىرايى غەزەپتىن قىزىرىپ كەتكەنىدى. ئاندىن مۇنداق دېدى: «سىلەردىن ئىلگىرىكى مۇئمىنلەرنىڭ ئىچىدە بەدىنى تۆمۈر تاغاق بىلەن تارىلىپ، گۆش پەيلىرى ئۈستىخان-سۆڭەكلىرىدىن جۇدا قىلىنغانلار بولغان. بۇ ئىشلار ئۇلارنى ئۆز دىنىدىن قايتۇرالمىغان. ئاللاھ بۇ ئىش (ئىسلام



دىنى)نى شۇنداق غەلبە قىلدۇرىدۇكى، ھەتتا بىر يولۇچى سەئادىن ھەزرىمەۋنىكىچە ئاللاھتىن باشقا ھېچ كىشىدىن قورقماي سەپەر قىلالايدىغان دەرىجىدە ئەمىنلىك بولىدۇ، لېكىن سىلەر ئالدىراپ كېنىۋاتسىلەر».

بۇ بېشارەتلەر مەخپىي ۋە يوشۇرۇن بولماستىن، بەلكى ئاشكارا، ھەممىگە مەلۇملۇق ئىدى. مۇسۇلمان-كاپىر ھەممىسى بىلەتتى، ھەتتا ئەسۋەد ئىبنى مۇتەئەب ۋە ئۇنىڭ مەجلىسداشلىرى پەيغەمبەر سەللەھۇ ئەلەيھى ۋەسەللەھىنىڭ ئەسھابىلىرىنى كۆرسە، ئۇلارنى كۆز ئىشارىتى بىلەن مەسخىرە قىلىپ: «ئەنە يەر-جاھاننىڭ پادىشاھلىرى كەلدى. ئۇلار پات ئارىدا ئىران ۋە رۇم پادىشاھلىقىنىڭ ئۈستىدىن غەلبە قىلماقچى...» دېيىشەتتى. ئاندىن چاۋاك چېلىپ ۋە ئىسقىرىتىپ ھۆرمەت قاراۋۇللىرىدەك قارشى ئالغان قىياپەتكە ئۆتەتتى.

ساھابە كىراملار ئاخىرقى ھېسابتا جەننەتتىن ئىبارەت رىزۋان باغچىسىغا باشلاپ بارىدىغان ئولۇغۇر ئۈمىد ۋە ئىشەنچ بىلەن كەلگۈسى كېلەچەكتىكى پارلاق ئىستىقبالغا بولغان بېشارەتلەر ئالدىدا، ئۈستى باشلىرىغا ھەر تەرەپتىن يېغىۋاتقان قاتمۇقات تاياق-توقماقلار ۋە تالاي بالايىئەتلەرنى «ئۇزاققا بارماي يوقىلىدىغان باھارنىڭ قارا بۇلۇتلىرى» دەپ بىلەتتى.

ئۇنىڭدىن باشقا پەيغەمبەر سەللەھۇ ئەلەيھى ۋەسەللەھى ئىمانىي ئوزۇقلار بىلەن غىزالاندۇرۇش، ئىلىم مەرىپەت ئۆگىتىش ۋە قۇرئان تەلىم قىلىش ئارقىلىق ئۇلارنىڭ روھىنى تازىلاپ تۇراتتى. چوڭقۇر ۋە ئەتراپلىق تەربىيە بېرىپ، ئۇلارنى نەپىسى پاك، ئالىيجاناب، قەلبى ساغلام، ئەخلاقى گۈزەل، ماددىي قەپەستىن ئازاد، شەھۋانىيلىققا قارشى، ئاسمان-زېمىننىڭ پەرۋەردىگارىغا مايىل ئولۇغۇر شەخسلەردىن بولۇپ يېتىشىپ چىقىشقا يېتەكلەيتتى. شۇنداقلا، ئۇلارنىڭ قەلب چوغىنى ياندۇرۇپ، جاھالەتنىڭ قاراڭغۇ زۇلمىتىدىن «ئىمان نۇرى» نىڭ ئوچۇق يورۇقلۇقىغا باشلاپ چىقاتتى. ئۇلارنى ئەزىيەت كۈلپەتلەرگە سەۋر قىلىش، ئۆچ ئېلىشقا قەدەر تۇرۇقلۇق ئەپۇ قىلىش، ئۆز كۆمىچىگە چوغ تارتىشتىن ساقلىنىش ۋە ئاچكۆزلۈك تەبىئىتىگە خاتىمە بېرىش قاتارلىق تەرەپلەردە چىڭ تۇتاتتى.

شۇڭا، ئۇلار دىندا مۇستەھكەم، شەھۋەتپەرەسلىكتىن قول ئۈزگەن، ھەققانىيەت يولىدا پىداكار، جەننەت-بېھىشكە مۇشتاق، ئىلىم-مەرىپەتكە تەشنا، دىن ئۆگىنىشكە قىزغىن، ئۆز-ئۆزىدىن ھېساب-كىتاب قىلىپ تۇرىدىغان، بولمىغۇر ئوي-خىياللاردىن خالىي، تەبىئىتىنى تىزگىنلىيەلەيدىغان، ھېسسىياتى ئۈستىدىن غالىب كېلەلەيدىغان، ھەر خىل ئېگىز-پەس داۋالغۇش ۋە دولقۇنلاردا ئۆزىنى سەۋرلىك، ئېغىر-بېسىق ۋە تەمكىن تۇتالايدىغان قابىل ۋە مەرد ئادەملەردىن بولۇپ يېتىشىپ چىققانىدى.



## ئۈچىنچى باسقۇچ — ئىسلام دەۋىتى مەككە سىرتىدا

### پەيغەمبەر سەللەللاھۇ ئەلەيھى ۋەسەللەم تائىقتا

بىئەننىڭ 10 - يىلى شەۋۋال ئېيى (مىلادىيە 619 - يىلى 5 - ئاينىڭ ئاخىرلىرى 6 - ئاينىڭ باشلىرى) دا پەيغەمبەر سەللەللاھۇ ئەلەيھى ۋەسەللەم تائىقتا چىقتى. تائىق مەككىدىن 100 كىلومېتىردەك كېلەتتى. پەيغەمبەر سەللەللاھۇ ئەلەيھى ۋەسەللەم بۇ يولنى ئازادگەردىسى<sup>①</sup> زەيد ئىبنى ھارسى رەزىيەللاھۇ ئەنھۇ بىلەن بىللە باشتىن - ئاخىر پىيادە باستى. ئۇ يول ئۈستىدە ھەربىر قەبىلە مەنزىلىدىن ئۆتسە، ئۇلارنى ئىسلامغا دەۋەت قىلاتتى. ئەمما، ئۇلاردىن بىرمۇ كىشىدىن قوبۇل قىلىش ئەسرى كۆرۈلمىدى. پەيغەمبەر سەللەللاھۇ ئەلەيھى ۋەسەللەم بۇ سەپىرنىڭ ئاخىرقى نۇقتىسىدا تائىقتا يېتىپ بېرىپ، سەقىق قەبىلىسىنىڭ سابىق باشلىقى ئەمرى ئىبنى ئۇمەيرنىڭ ئوغۇللىرى (تائىقنىڭ شۇ ۋاقىتتىكى كاتتىۋاشلىرى) ئابدىيالىل، مەسئۇد ۋە ھەبىيىلار بىلەن كۆرۈشتى ۋە ئۇلار بىلەن سۆھبەتلىشىپ ئۇلارنى ئاللاھقا ئىمان كەلتۈرۈشكە ۋە ئىسلامنى قوللاپ - قۇۋۋەتلەشكە چاقىردى. بۇ چاغدا ئۇلارنىڭ بىرى: «ئاللاھ سېنى پەيغەمبەر قىلىپ ئەۋەتكەن بولسا، مانا كۆرگىن» دەپ قولىدىكى كەئبىنىڭ يوپۇق پارچىسىنى يىرتىپ تاشلىدى. يەنە بىرسى: «ئاللاھ پەيغەمبەر قىلىشقا سەندىن بۆلەك ئادەم تاپالمىغانمىدۇ؟» دېدى. ئۈچىنچىسى: «ئاللاھ بىلەن قەسەمكى، مېنىڭ ساڭا گەپ قىلىدىغان ئېغىزىم يوق، ئەگەر سەن راست پەيغەمبەر بولساڭ، ساڭا جاۋاب قايتۇرۇش مەن ئۈچۈن خەتەرلىك. ناۋادا يالغانچى بولساڭ، مېنىڭ ساڭا گەپ قىلىپ يۈرۈشۈمنىڭ ھاجىتى يوق» دېدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئورنىدىن تۇردى ۋە ئۇلاردىن بۇ ئىشنى مەككىلىكلەردىن سىرت تۇتۇشنى ئۆتۈنۈپ قوبۇپ بۇ يەردىن چىقىپ كەتتى.

① ئازادگەردىسى — ئازاد قىلىۋەتكەن قۇلى.





ئارىسىدا خار-زار بولغانلىقىمنى شىكايەت قىلىمەن. ئى مېھرىبان ئاللاھ! سەن ئاجىزلارنىڭ پەرۋەردىگارىدۇرسەن ۋە مېنىڭمۇ پەرۋەردىگارىمدۇرسەن. مېنى كىمگە تاپشۇرسەن؟ مېنى كۆزگە ئىلمايدىغان يات (ئاتونۇش) قىمۇ ياكى مېنىڭ ئىشىمغا چاڭ سېلىۋالغان دۈشمەنگىمۇ؟ ئەگەر سېنىڭ ماڭا غەزىپىڭ بولمىسىلا، بۇنىڭ ھېچ كارايىتى يوق. لېكىن، سېنىڭ تىنىچ-ئامانلىق ئاتا قىلىشىڭ ماڭا ھەممىدىن مۇھىمدۇر. قاراڭغۇ-زۇلمەتلەرنى يورۇتقان، دۇنيا ۋە ئاخىرەتنىڭ ئىشلىرىنى باشقۇرغان ئۇلۇغ زاتىڭنىڭ نۇرى بىلەن ماڭا غەزەپ قىلىشىڭدىن ياكى جازالىشىڭغا ئۇچراپ قېلىشىڭدىن پاناھ تىلەيمەن. يامان ئىشلاردىن ساقلىنىش ۋە ياخشى ئىشلارغا مۇۋەپپەقىيەت بولۇش پەقەت سېنىڭ ياردىمىڭ بىلەنلا مۇمكىندۇر، ئى ئاللاھ!».

باغ ئىگىلىرى پەيغەمبەر سەللەللاھۇ ئەلەيھى ۋەسەللەمنىڭ ئەھۋالىنى كۆرۈپ ئىچى سىيرىلدى ۋە ئەدداس ئىسىملىك بىر خرىستىئان چاكىرنى چاقىرىپ، پەيغەمبەر سەللەللاھۇ ئەلەيھى ۋەسەللەمگە بىر ساپ ئۈزۈم ئاپىرىپ بېرىشكە بۇيرۇدى. ئەدداس ئۈزۈمنى ئۈزۈپ كېلىپ پەيغەمبەر سەللەللاھۇ ئەلەيھى ۋەسەللەمنىڭ ئالدىدا قويۇۋىدى، پەيغەمبەر سەللەللاھۇ ئەلەيھى ۋەسەللەم ئۈزۈمگە «بىسم اللە» دەپ قول ئۇزاتتى ۋە يېيشكە باشلىدى. بۇنى ئاڭلىغان ئەدداس: «بۇ كەلىمە (سۆز)نى بۇ يەرنىڭ ئادەملىرى دېمەيدۇ؟» دېگەندى، پەيغەمبەر سەللەللاھۇ ئەلەيھى ۋەسەللەم ئۇنىڭدىن: «سېنىڭ يۇرتۇڭ قەيەر؟ قايسى دىنغا ئېتىقاد قىلىسەن؟» دەپ سورىدى. ئەدداس: «مەن ئۆزۈم خرىستىئانمەن، نەينۋادىن» دەپ جاۋاب بەردى. پەيغەمبەر سەللەللاھۇ ئەلەيھى ۋەسەللەم: «سالھ بەندە يۇنۇس ئىبنى مەتتانىڭ يۇرتىدىن ئىكەنسىن» دېۋىدى، ئەدداس: «يۇنۇس ئىبنى مەتتانى قانداق بىلىسەن؟» دەپ سورىدى. پەيغەمبەر سەللەللاھۇ ئەلەيھى ۋەسەللەم: «ئۇ دېگەن مېنىڭ مەسلەكداش قېرىنداشىم بولدى. ئۇمۇ پەيغەمبەر بولغان، مەنمۇ پەيغەمبەر» دەپ جاۋاب بەردى. ئەدداس بۇنى ئاڭلاپ پەيغەمبەر سەللەللاھۇ ئەلەيھى ۋەسەللەمنىڭ بوينىغا ئېسىلىپ، ئۈستى باشلىرىغا سۆيۈپ كەتتى. ئايغىغا يىقىلىپ پۇتلىرىنى قۇچاقلاپ ئۆزىنىڭ چوڭقۇر ھۆرمەت تۇيغۇسىنى بىلدۈردى.

بۇ چاغدا رەببىنىڭ ئوغۇللىرى بىر-بىرىگە قارىشىپ: «مانا قارا، ئۇ چاكىرنى ئازدۇرغىلى تۇردى» دېيىشتى. ئەدداس قايتىپ كېلىۋىدى، ئۇلار ئەدداسقا: «قويە سېنى، بۇ نېمە قىلغىنىڭ؟» دەپ ئاچچىقلاندى. ئەدداس ئۇلارغا چۈشەندۈرۈپ: «خوجىدار! يەر يۈزىدە بۇ ئادەمدىن ئۇلۇغ كىشى يوق. ئۇ ماڭا پەيغەمبەردىن ئۆزگە ئادەم بىلمەيدىغان بىر ئىشنى خەۋەر قىلدى» دېدى. ئۇلار ئەدداسقا: «ئى ئەدداس! ئۇ سېنى ئۆز دىنىڭدىن يۈز ئۆرۈتۈپ قويىمىسۇن، ھەر قاچان سېنىڭ دىنىڭ ئۇنىڭ دىنىدىن ياخشى» دەپ نەسەت قىلشتى.







بۇ چاغدا پەيغەمبەر سەللەللاھۇ ئەلەيھى ۋەسەللەم قايتا ھوشغا كەلگەندەك بولۇپ، ئۈمىدۋارلىققا چۆمدى ۋە يەتتە قات ئاسماننىڭ ئۈستىدىن كەلگەن بۇ غەيبىي ياردەم ۋە مەدەتلەر بىلەن قەلبى خېلىلا تەسكىن تېپىپ قالدى.

ئاندىن ئۇ مەكككە قاراپ يول ئالدى ۋە ۋادىنى خەلىگە يېتىپ كېلىپ ئۇ يەردە بىر نەچچە كۈن تۇردى. ۋادىنى خەلىدە ئىقامەت قىلىشقا ئەپلىك ئىككى جاي (بىرى چوڭ ئېقىن بويى، يەنە بىرى زەيمە دېگەن جاي) بار ئىدى. چۈنكى، بۇ ئىككى جايدا سۇ ۋە ئوت - چۆپلەر خېلى مول بولۇپ، ھازىرچە پەيغەمبەر سەللەللاھۇ ئەلەيھى ۋەسەللەمنىڭ بۇ ئىككى جايىنىڭ قايسى بىرىدە ئىقامەت قىلغانلىقىنى مۇئەييەنلەشتۈرىدىغان مۇكەممەل بىر تارىخىي ماتېرىيالغا ئېرىشەلمىدۇق. ھەرھالدا پەيغەمبەر سەللەللاھۇ ئەلەيھى ۋەسەللەم ۋادىنى خەلىدە ئىقامەت قىلىپ تۇرغان مەزگىلدە ئاللاھ تەئالا ئۇنىڭغا بىر قانچە نەپەر جىننى ئۆز قەۋملىرىگە ۋاكالەتەن ئەلچىلىككە ئەۋەتتى. ئاللاھ تەئالا بۇلارنى قۇرئاندا ئىككى ئورۇندا زىكرى قىلدى. بىرى، سۈرە ئەھقافتا: ﴿وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ وَلَّوْا إِلَىٰ قَوْمِهِمْ مُنْذِرِينَ﴾ قَالُوا يَا قَوْمَنَا إِنَّا سَمِعْنَا كِتَابًا أُنزِلَ مِن بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَىٰ طَرِيقٍ مُّسْتَقِيمٍ ﴿يَا قَوْمَنَا أَجِيبُوا دَاعِيَ اللَّهِ وَآمِنُوا بِهِ يَغْفِرَ لَكُم مِّن ذُنُوبِكُمْ وَيُجِرْكُم مِّنْ عَذَابِ أَلِيمٍ﴾ (ئى مۇھەممەد!) ئۆز ۋاقتىدا بىر تۈركۈم جىنلارنى ساڭا قۇرئان تىڭشاشقا ئەۋەتتۇق، ئۇلار قۇرئان تىلاۋىتىگە ھازىر بولغاندا (بىر - بىرىگە): «جىم تۇرۇڭلار، دېيىشتى. قۇرئان تىلاۋەت قىلىنىپ بولغاندىن كېيىن ئۇلار ئۆز قەۋمىگە ئاگاھلاندۇرغۇچى بولۇپ قايتىشتى. ئۇلار ئېيتتى: «ئى قەۋمىمىز! ھەقىقەتەن بىز مۇسادىن كېيىن نازىل بولغان، ئۇنىڭدىن ئىلگىرىكى كىتابلارغا ئۇيغۇن كېلىدىغان، ھەق دىنغا ۋە توغرا يولغا باشلايدىغان كىتابنى (بەنى قۇرئاننى) تىڭشىدۇق. ئى قەۋمىمىز! ئاللاھقا دەۋەت قىلغۇچى (بەنى مۇھەممەد سەللەللاھۇ ئەلەيھى ۋەسەللەم) نىڭ دەۋىتىنى قوبۇل قىلىڭلار ۋە ئاللاھقا ئىمان ئېيتىڭلار، ئاللاھ بەزى گۇناھلارنى مەغپىرەت قىلىدۇ، سىلەرنى قاتتىق ئازابتىن ساقلايدۇ» (31 — 46:29)؛ يەنە بىرى، سۈرە «جىن» دا: ﴿قُلْ أُوْحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْآنًا عَجَبًا \* يَهْدِي إِلَى الرُّشْدِ فَآمَنَّا بِهِ وَلَنْ نُشْرِكَ بِرَبِّنَا أَحَدًا \* ...﴾ (ئى مۇھەممەد! قەۋمىڭگە) ئېيتقىنىكى، بىر قانچە نەپەر جىننىڭ (مەندىن قۇرئان) تىڭشاپ (ئىمان ئېيتقانلىقى) ماڭا ۋەھىي قىلىندى. ئۇلار (قەۋمىگە قايتىپ بارغاندىن كېيىن) ئېيتتى: «بىز توغرا يولغا باشلايدىغان ئاجايىپ قۇرئاننى ھەقىقەتەن ئاڭلىدۇق، ئۇنىڭغا ئىمان ئېيتتۇق، پەرۋەردىگارىمىزغا ھېچكىمنى شېرىك كەلتۈرمەيمىز...» (15 — 72:1).





چوقۇم ياردەم بەرگۈسى» دېدى. ئاندىن يولغا چىقىپ مەككەگە يېقىنلاپ ھىيرا ئۆڭكۈرىگە چۈشۈپ تۇرۇپ، خۇزائە قەبىلىسىدىن بىر ئادەمنى ئەخەنس ئىبنى شۇرەيىككە ئۆزىنى پاناھلىققا ئېلىشىنى ئۆتۈنۈپ ئەۋەتتى. ئۇ: «مەن قۇرەيشلەرنىڭ ئىتتىپاقىدىشى، ئىتتىپاقداشلار بىرى يەنە بىرىگە قارشى باشپاناھ بولالمايدۇ» دېدى. ئۇنىڭدىن كېيىن پەيغەمبەر سەللەللاھۇ ئەلەيھى ۋەسەللەم سۇھەيل ئىبنى ئەمىرىگە ئادەم ئەۋەتتۈردى، سۇھەيل: «بەنى ئامىر جەمەتى بەنى كەئەب جەمەتىگە پاناھلىق بېرەلمەيدۇ» دەپ جاۋاب قايتۇردى. پەيغەمبەر سەللەللاھۇ ئەلەيھى ۋەسەللەم ئۇنىڭدىن كېيىن مۇتئىم ئىبنى ئەدىگە ئەلچى ئەۋەتىپ ئۆزىنى پاناھلىققا ئېلىشىنى ئۆتۈنگەندى، مۇتئىم قوشۇلدى ۋە ھەربىي ياراغلىرىنى ئېسىپ، ئەھلى - ئەۋلاد ۋە قەۋمى جامائەتنى ھەمدەمدە بولۇشقا چاقىردى ۋە: «ھەممىڭلار قوراللىنىپ بەيتۇللاھنىڭ ئەتراپىدا تۇرۇڭلار، مەن مۇھەممەدكە پاناھلىق بەردىم» دېدى. ئاندىن پەيغەمبەر سەللەللاھۇ ئەلەيھى ۋەسەللەمگە «كەرسۇن» دەپ ئادەم ئەۋەتتى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم زەيد ئىبنى ھارىس رەزىيەللاھۇ ئەنھۇ بىلەن بىللە مەككەگە كىردى. ئۇ بەيتۇللاھقا يېقىنلاپ كەلگەندە، مۇتئىم تۆگىسىگە مىنىپ پۈتۈن كۈچى بىلەن توۋلاپ: «ئى قۇرەيش خەلقى! مەن مۇھەممەدكە باشپاناھ بولدۇم، ھېچكىم ئۇنىڭغا چىقىلمىسۇن» دەپ ئېلان قىلدى. پەيغەمبەر سەللەللاھۇ ئەلەيھى ۋەسەللەم رۇكنى (بەيتۇللاھنىڭ بوسۇغا تېمى)غا يېتىپ بېرىپ، ئۇنى بوسە قىلدى ۋە ئىككى رەكئەت ناماز ئوقۇغاندىن كېيىن ئۆيىگە قايتىپ كەلدى. مۇتئىم ئىبنى ئەدى ۋە ئۇنىڭ ئەۋلادلىرى پەيغەمبەر سەللەللاھۇ ئەلەيھى ۋەسەللەمنىڭ ئەتراپىنى قوراللىق قورشاپ، ئۆيىگە قەدەر بىللە ئاپىرىپ قويدى.

ئېيتىشلارغا قارىغاندا، ئەبۇ جەھل مۇتئىم ئىبنى ئەدىدىن: «سەن ئۇنى قوللىغۇچىمۇ؟ (يەنى مۇسۇلمان بولدۇڭمۇ) ياكى باشپاناھ بولدۇڭمۇ؟» دەپ سورىغان. مۇتئىم: «باشپاناھ بولدۇم» دېگەندە، ئەبۇ جەھل: «سېنىڭ باشپاناھلىقىڭغا ھۆرمەت قىلىمىز» دەپ جىمىپ قالغان.

پەيغەمبەر سەللەللاھۇ ئەلەيھى ۋەسەللەم مۇتئىم ئىبنى ئەدىگە ئۇنىڭ بۇ ياخشىلىقىنىڭ تۈزىنى ساقلىغان. شۇڭا، ئۇ بەدىدە ئەسىر ئېلىنغانلار ھەققىدە: «ئەگەر مۇتئىم ئىبنى ئەدى ھايات بولۇپ، بۇ سېسىقلار ھەققىدە ماڭا گەپ قىلغان بولسا ئىدى، بۇلارنى ئاشۇنىڭ يۈزىدىن قويۇۋەتكەن بولاتتىم» دېگەن.



## دەۋەتنى قەبىلە ۋە شەخسلەرگىچە كېڭەيتىش

بىئەستىنىڭ 10 - يىلى زۇلقەئدە ئىيى (مىلادىيە 619 - يىلى 6 - ئاينىڭ ئاخىرى، 7 - ئاينىڭ باشلىرى) دا پەيغەمبەر سەللەللاھۇ ئەلەيھى ۋەسەللەم ئىسلام دەۋىتىنى يېڭىباشتىن قايتا جانلاندۇرۇش ۋە ئۇنى قەبىلىلەر ۋە شەخسلەرگىچە كېڭەيتىش مەقسىتىدە مەككىگە قايتىپ كەلدى.

ھەج مەۋسۇمى يېقىنلاپ كەلگەن بولغاچقا، كىشىلەر مەخسۇس پەرۋىش قىلىپ ئورۇقلىتىلغان تۆگىلىرىگە مىنىشىپ، تەرەپ - تەرەپتىن ھەج پەرزىنى ئادا قىلىش، ئۆزلىرىگە پايدىلىق ئىشلارغا قاتنىشىش ۋە بەلگىلىك كۈنلەردە ئاللاھ تەئالاغا زىكرى ئېيتىش ئۈچۈن توپ - توپ بولۇپ مەككىگە كېلىۋاتاتتى. شۇڭا، پەيغەمبەر سەللەللاھۇ ئەلەيھى ۋەسەللەم بۇ پۇرسەتنى چىڭ تۇتۇپ، ھەرقايسى قەبىلە ھاجىلىرى چۈشكەن ئۆتەڭلەرگە بىرمۇبىر بېرىپ بىئەستىنىڭ 4 - يىلىدىن كېيىنكى ئادىتى بويىچە ئۇلارغا ئىسلام دىنىنى توغرا قىلىپ تونۇشتۇرماقچى ۋە دەۋەت ئېلىپ بارماقچى بولدى.

### ئىسلام دىنى تونۇشتۇرۇلغان قەبىلىلەر

زۆھرى رەھىمەھۇللاھ مۇنداق دېگەن: بىزنىڭ ئۇقۇشىمىزچە، پەيغەمبەر سەللەللاھۇ ئەلەيھى ۋەسەللەم بىرمۇبىر بېرىپ ئىسلامغا دەۋەت قىلغان ۋە ئۆزىنى قوللاپ - قۇۋۋەتلەشنى ئۆتۈنگەن قەبىلىلەردىن بەنۇ ئامىر ئىبنى سەئسەئە، مۇھارىب ئىبنى خەسفە، پەزارە، غەسسان، مۇررە، ھەنفە، سۇلەيم، ئەبەس، بەنۇ نەسر، بەنۇ بەككاد، كىندە، كەلب، ھارس ئىبنى كەئب، ئۇزەرە ۋە ھەزارىمە قاتارلىق قەبىلىلەر بار بولۇپ، ئۇلاردىن بىرمۇ ئادەم دەۋەتنى قوبۇل قىلمىغان.

زۆھرى رەھىمەھۇللاھ تىلغا ئالغان يۇقىرىقى قەبىلىلەرگە ئىسلام دەۋىتىنىڭ توغرا قىلىنىشى بىر يىل ياكى بىر ھەج مەۋسۇمىدا بولغان بولماستىن، بەلكى بىئەستىنىڭ 4 - يىلىدىن باشلاپ ھىجرەتنىڭ ئالدىنقى ھەج مەۋسۇمىغا قەدەر





بولغان ئارىلىقتىكى مەزگىللەردە بولغان بولۇپ، مەلۇم بىر قەبىلىگە ئىسلام دەۋىتى پالانى يىلى يەتكۈزۈلگەن دەپ مۇئەييەن بىر يىلنى مۇقىملاشتۇرغىلى بولمايدۇ. ئەمما، بۇ يەردە ئەللامە مەنسۇر فورى رەھىمەھۇللاھ بىئىسەتنىڭ 10 - يىلى ھەج مەۋسۇمىدا ئىسلام دەۋىتى يەتكۈزۈلگەن دەپ بىر قانچە قەبىلىنىڭ ئىسمىلىكىنى مۇقىملاشتۇردى. ئىبنى ئىسھاق رەھىمەھۇللاھ ئاشۇ قەبىلىلەرگە ئېلىپ بېرىلغان دەۋەتنىڭ ئەھۋالى ۋە ئۇلارنىڭ جاۋابىنى مۇنداق زىكرى قىلغان. تۆۋەندىكىسى ئۇنىڭ قىسقارتىلمىسىدۇر:

1. بەنۇ كەئب قەبىلىسى — پەيغەمبەر سەللەللاھۇ ئەلەيھى ۋەسەللەم ئۇلارنىڭ ئىچىدىن بەنى ئابدۇللاھ دەپ ئاتىلىدىغان بىر جەمەت كىشىلەرنىڭ چۈشكەن ئۆتىشىگە كېلىپ، ئۇلارنى ئىسلامغا دەۋەت قىلدى ۋە ئۇلاردىن ئۆزىنى ھىمايە قىلىشنى تەلەپ قىلدى، ھەتتا پەيغەمبەر سەللەللاھۇ ئەلەيھى ۋەسەللەم ئۇلارغا: «ئى بەنى ئابدۇللاھ جەمەتى! ئاللاھ سىلەرنىڭ ئاتا-ئانىلارنىڭ نامىنى چىرايلىق قىلدى» دېگەن بولسىمۇ، ئۇلار پەيغەمبەر سەللەللاھۇ ئەلەيھى ۋەسەللەمنىڭ بۇ چاقىرىقىنى قوبۇل قىلمىدى.

2. بەنۇ ھەنىفە قەبىلىسى — پەيغەمبەر سەللەللاھۇ ئەلەيھى ۋەسەللەم بۇ قەبىلە چۈشكەن جايغا بېرىپ، ئۇلارنى ئاللاھ تەئالا تەرىپىگە چاقىرغان ۋە ئۇلاردىن ئۆزىنى قوللاشنى ئۆتۈنگەن. ئۇلار پەيغەمبەر سەللەللاھۇ ئەلەيھى ۋەسەللەمنىڭ تەكلىپىنى شۇنداق قەتئىي رەت قىلغانكى، ھېچقانداق بىر ئەرەب قەبىلىسى بۇلاردەك قوپال رەت قىلغان ئەمەس ئىدى.

3. پەيغەمبەر سەللەللاھۇ ئەلەيھى ۋەسەللەم يەنە ئامىر ئىبنى سەئسەد جەمەتى چۈشكەن مەنزىلگە كېلىپ ئۇلارنى ئاللاھ تەئالا تەرىپىگە چاقىردى ۋە ئۆزىنى ھىمايە قىلىشنى ئۆتۈندى. بۇھەير ئىبنى فىراس دېگەن (شۇ قەبىلىدىن بىر) كىشى: «ئاللاھ بىلەن قەسەمكى، ئەگەر مەن بۇ يىگىتنى قۇرەيشلەردىن (ھىمايەمگە) ئالىدىغان بولسام، ئەرەبلەر مېنى يەۋىتىدۇ» دېدى. ئاندىن ئۇ يەنە: «ئېيتىپ باقە! ئەگەر بىز ساڭا مۇشۇ ئىشقا بەيئەت بەرسەك، ئاندىن ئاللاھ سېنى مۇخالپ كۈچلەر ئۈستىدىن غالىب قىلسا، سەندىن قالغاندا ھوقۇق بىزنىڭ بولالامدۇ، يوق؟» دېدى. پەيغەمبەر سەللەللاھۇ ئەلەيھى ۋەسەللەم: «ھوقۇق - مەنسەپ خۇدانىڭ ئىلكىدە، ئۇنى ئاللاھ ئۆزى خالىغانچە ئورۇنلاشتۇرىدۇ» دەپ جاۋاب بېرىۋىدى، ھېلىقى كىشى: «بىز سېنى دەپ ئۆزىمىزنى ئەرەبلەرنىڭ ھۇجۇم ئوقىغا نشان قىلىمىز، ئاندىن ئاللاھ سېنى غالىب قىلسا، ئۇنىڭ سەمەرىسى باشقىلارغا مەنسۇپ بولىدۇ، شۇنداقمۇ؟ بىزنىڭ بۇ ئىشىڭغا ھاجىتىمىز يوق» دېيىشىپ پەيغەمبەر سەللەللاھۇ ئەلەيھى ۋەسەللەمنىڭ دەۋىتىدىن يۈز ئۆرۈشتى.





سەللەللاھۇ ئەلەيھى ۋەسەللەم بۇنى ئاڭلىغاندىن كېيىن: «بۇمۇ ياخشى كالام ئىكەن، مەندىكىسى بۇنىڭدىنمۇ ئەۋزەل، ئۇ ئاللاھ ماڭا نازىل قىلغان پۇر ھىدايەت — نۇرلۇق قۇرئاندۇر» دېدى ۋە ئۇنىڭغا قۇرئان ئوقۇپ بېرىپ مۇسۇلمان بولۇشقا دەۋەت قىلغانىدى، ئۇ شۇئان مۇسۇلمان بولدى ۋە: «بۇ ھەقىقەتەنمۇ لەزىز، ياخشى كالام ئىكەن» دېدى. كېيىن ئۇ مەدىنىگە قايتىپ بېرىپ ئۇزاق ئۆتمەي «بۇئاس»<sup>①</sup> ئۇرۇشىغا يەم بولۇپ كەتتى. ئۇنىڭ مۇسۇلمان بولغان ۋاقتى بىئەستەننىڭ 11 - يىلىنىڭ باشلىرىغا توغرا كېلىدۇ.

2. ئىياس ئىبنى مەئاز رەزىيەللاھۇ ئەنھۇ — ئۇمۇ يەسرەبلىك ئوقۇمۇشلۇق يىگىت ئىدى. ئۇ ئەۋس ھەج ئۆمىكى بىلەن بىللە خەزرجەلەرگە قارشى قۇرەيشلەر بىلەن ئىتتىپاق تۇرۇش ئۈچۈن مەككىگە كەلگەن. ئۇ بىئەستەننىڭ 11 - يىلىنىڭ باشلىرىدا بۇئاس ئۇرۇشى پارتلاشنىڭ سەل ئالدىدىكى ئىش بولۇپ، ئەينى چاغدا يەسرەبەن ئەۋس ۋە خەزرجەتنى ئىبارەت ئىككى قەبىلە ئوتتۇرىسىدا ئاداۋەت ئوتلىرى يامراۋاتتى (ئەۋس قەبىلىسى سان جەھەتتە خەزرج قەبىلىسىدىن خېلىلا ئاز ئىدى). پەيغەمبەر سەللەللاھۇ ئەلەيھى ۋەسەللەم بۇلارنىڭ يېتىپ كەلگەنلىكىدىن خەۋەر تېپىپ، ئۇلار چۈشكەن يەرگە بېرىپ، ئۇلار بىلەن ئەھۋاللاشتى ۋە مۇئەسسەسە ئولتۇرۇپ: «سەلەر مەقسەت قىلىپ كەلگەن ھېلىقى پىلانلاردىنمۇ ياخشىراق بىر ئىشقا رىغبەت قىلامسىلەر؟» دېدى. ئۇلار: «ئىش ئۇ؟» دەپ سورىشىۋىدى، پەيغەمبەر سەللەللاھۇ ئەلەيھى ۋەسەللەم: «مەن ئاللاھنىڭ پەيغەمبىرى، ئۇ مېنى بەندىلەرنى ئاللاھقا ئىبادەت قىلىشقا، ئاللاھقا ھېچ نەرسىنى شىپىرىك كەلتۈرمەسلىككە دەۋەت قىلىش ئۈچۈن ئەۋەتتى ۋە ماڭا كىتاب نازىل قىلدى» دېدى. ئاندىن ئۇلارغا قۇرئان ئوقۇپ بەردى. بۇ چاغدا ئىياس ئىبنى مەئاز: «ئى قەۋمىم! ئاللاھ بىلەن قەسەمكى، مانا بۇ سەلەر پىلانلاپ كەلگەن ئىشتىن چوقۇم ياخشىكەن» دېگەنىدى، ئەبۇلھەيسەر (تولۇق ئىسمى ئەنەس ئىبنى رافئە بولۇپ، ئۆمەك ئەزالىرىنىڭ بىرى) ئولتۇرغان يېرىدىن بىر سىقىم شېغىل توپىنى ئېلىپلا ئىياسنىڭ يۈزىگە چاچتى ۋە: «بىزدىن يىراق كەت، ئەزىرايى خۇدا، بىز باشقا ئىش ئۈچۈن كەلدۇق» دېدى. شۇنىڭ بىلەن ئىياسمۇ جىمپ قالىدى. پەيغەمبەر سەللەللاھۇ ئەلەيھى ۋەسەللەممۇ كېتىپ قالدى. كېيىن ئۇلار قۇرەيشلەر بىلەن ئىتتىپاق تۇرۇشتە كېلىشەلمەي قايتىپ كەتتى.

ئۇلار يەسرەبەكە قايتىپ ئۇزاق ئۆتمەي ئىياس ئۆلۈپ كەتتى. ئۇ ئۆلەر ۋاقتىدا «لا إله إلا الله والله أكبر سبحان الله والحمد لله» (بىر ئاللاھتىن باشقا ئىلاھ يوق،

① بۇئاس ئۇرۇشى — مەدىنىدە ئولتۇرۇشلۇق ئەۋس ۋە خەزرجەتنى ئىبارەت ئىككى قەبىلە ئوتتۇرىسىدىكى قەبىلە ئۇرۇشى ئىدى.





ئاللاھ ھەممىدىن ئۇلۇغدۇر، ئاللاھ پاكئۇر، بارلىق ھەمدۇسانا ئاللاھقا خاستۇر (دەپ تەھلىل ۋە تەكىر ئېيتقانمەن. شۇڭا، مەدەنە خەلقى ئىياسنىڭ مۇسۇلمان ھالەتتە ئۆلگەنلىكىگە شەك قىلمايدۇ.

3. ئەبۇ زەر غىفارى رەزىيەللاھۇ ئەنھۇ — ئەبۇ زەر مەدەنە ئەتراپىغا جايلاشقان ئاھالىلەرنىڭ غىفار قەبىلىسىدىن. ئۇ پەيغەمبەر سەللەللاھۇ ئەلەيھى ۋەسەللەم توغرىسىدىكى خەۋەرنى سۇۋەيد ئىبنى سامت ۋە ئىياس ئىبنى مەئزالار ئارقىلىق ئاڭلىغان ۋە مۇشۇ خەۋەر ئۇنىڭ مۇسۇلمان بولۇشىغا تۈرتكە بولغان. ئىمام بۇخارى رەھىمەھۇللاھ ئىبنى ئابباس رەزىيەللاھۇ ئەنھۇمادىن رىۋايەت قىلغان ھەدىستە، ئەبۇ زەر رەزىيەللاھۇ ئەنھۇ مۇنداق دېگەن: مەن غىفار قەبىلىسىدىن ئاددىي بىر كىشى ئىدىم. بىزگە مەككىدە بىر ئادەم ئۆزىنى پەيغەمبەر دەپ چىقىتۇ دېگەن خەۋەر ئاڭلاندى. شۇڭا، مەن قېرىندىشىمغا: «يۈر! سەن بۇ ئادەمنىڭ قېشىغا بېرىپ، ئۆز ئېغىزىڭ بىلەن سۆزلىشىپ، ماڭا ئۇنىڭ خەۋەرىنى ئېلىپ كەلگەن» دېدىم. شۇنىڭ بىلەن قېرىندىشىم يۈرۈپ كەتتى. ئۇ مەككىگە بېرىپ رەسۇلۇللاھ سەللەللاھۇ ئەلەيھى ۋەسەللەم بىلەن ئۇچرىشىپتۇ. ئاندىن قايتىپ كەپتۇ. مەن ئۇنىڭدىن: «ئەھۋال قانداق؟» دەپ سورىسام، ئۇ: «ئەزىرايى خۇدا، مەن پەقەت ياخشى ئىشلارغا بۇيرۇيدىغان، يامان ئىشلاردىن توسىدىغان بىر ئادەمنى كۆردۈم، خالاس» دەپ تۇمناقلا جاۋاب بەردى. شۇڭا، مەن: «سەن ماڭا قانائەتلىنەرلىك جاۋاب ئېلىپ كەلمەپسەن...» دەپ قويۇپ، بىر تولۇم ئوزۇقلۇق ۋە بىر تال ھاسا تاياق ئېلىپ مەككىگە كەلدىم. ئەمما، رەسۇلۇللاھ سەللەللاھۇ ئەلەيھى ۋەسەللەمنى تونۇمايتتىم. بىرەر كىشىدىن سوراڭىنى ئەپسىز كۆردۈم. شۇڭا، مەن ئۇسىسام زەمەم سۇيىدىن ئىچىپ، مەسجىدتە ئولتۇردۇم. شۇ ئەسنادا قېشىمغا ئەلى ئىبنى ئەبى تالىب (رەزىيەللاھۇ ئەنھۇ) كېلىپ: «مۇساپىر ئوخشاممەن؟» دەپ سورىدى. مەن: «ھەئە، مۇساپىرمەن» دېسەم، ئۇ: «ئۆيگە بارايلى» دېدى. شۇنىڭ بىلەن مەن ئۇنىڭغا ئەگىشىپ ئۆيگە باردىم. ئۇمۇ گەپ سورىمىدى، مەنمۇ ئۇنىڭدىن گەپ سورىمىدىم ياكى ئۆزۈمنى تونۇشتۇرمىدىم. ئەتەسى ئەتەگەن رەسۇلۇللاھ سەللەللاھۇ ئەلەيھى ۋەسەللەمنى بىر ئۇقاي دېگەن ئۈمىدە مەسجىدكە كەلدىم. ئەمما، ئۇنى ماڭا تونۇشتۇرۇپ قويدىغان كىم بار دەپسەز؟

ئەبۇ زەر رەزىيەللاھۇ ئەنھۇ بايانىنى داۋاملاشتۇرۇپ مۇنداق دەيدۇ: بۇ كۈنمۇ كەچ كىرىپ كەتتى. ئەلى يەنە كېلىپ: «جانابىڭىز تېخىچە بارىدىغان يېرىنى تاپالمىدىمكىن؟» دەپ سورىدى. مەن: «ياق، تېخىچە تاپالمىدىم» دېدىم، ئۇ يەنە مېنى ئۆيگە ئېلىپ كەتتى.


ئۇ يەنە داۋاملاشتۇرۇپ مۇنداق دەيدۇ: ئەلى (رەزىيەللاھۇ ئەنھۇ) كېتىۋېتىپ: «سەن نېمە ئادەم؟ بۇ يەرگە نېمە ئىش بىلەن كەلگەن؟» دەپ سورىدى. مەن





ئۇنىڭغا: «ئەگەر سىر تۇتساڭ ئېيتىپ بېرىمەن» دېۋىدىم، ئۇ: «چوقۇم سىر تۇتمەن» دېدى. شۇنىڭ بىلەن مەن ئۇنىڭغا: «بىزگە مۇشۇ يەردىن بىر كىشى ئۆزىنى پەيغەمبەر دەپ چىقىپتۇ دېگەن خەۋەر ئاڭلاندى. مەن ئۇنىڭ بىلەن سۆزلىشىپ كېلىش ئۈچۈن بىر قېرىندىشىمنى ئەۋەتكەندىم، ئۇ مەككەگە كېلىپ قايتىپ بېرىپتۇ. لېكىن، قانائەتلىنەرلىك جاۋاب ئېلىپ بارماپتۇ. شۇڭا، مەن ئۆزۈم بىۋاسىتە بېرىپ كۆرۈشۈپ كېلەي دەپ كەلگەندىم» دېدىم. ئەلى (رەزىيەللاھۇ ئەنھۇ) ماڭا: «سەن ھەقىقەتەن توغرا ئىشى قىلىپسەن، مەن ھازىر شۇنىڭ قېشىغا كېتىپ بارىمەن. ماڭا ئەگىشىپ ماڭ، ناۋادا مەن ئېھتىيات قىلىشقا تېگىشلىك بىرەر ئادەمنى كۆرسەم، كەشىمنى ئوڭشىغان بولۇپ تام تۈۋىگە ئۆتۈپ تۇرىمەن، سەن ماڭا توختىماي ئۆتۈپ كېتىۋەر» دېدى. شۇنىڭ بىلەن ئۇ ئالدىمىدراق، مەن كەينىدىرەك سوڭىدىشىپ ماڭدۇق. بىر چاغدىن كېيىن رەسۇلۇللاھ سەللەللاھۇ ئەلەيھى ۋەسەللەم بار مەنزىلگە كىردۇق. مەن رەسۇلۇللاھ سەللەللاھۇ ئەلەيھى ۋەسەللەمگە: «ماڭا ئىسلامنى تونۇشتۇرغىن» دېدىم. ئۇ ماڭا ئىسلامنى تونۇشتۇرغاندى، مەن شۇ يەردىلا مۇسۇلمان بولدۇم. رەسۇلۇللاھ سەللەللاھۇ ئەلەيھى ۋەسەللەم ماڭا: «ئى ئەبۇ زەر! سەن بۇ ئىشنى سىر تۇتۇپ يۇرتۇڭغا قايتقىن، بىزنىڭ زوھۇر (ئاشكارا بولغان) قىلغان خەۋىرىمىزنى ئاڭلىساڭ، ئاندىن كەلگىن» دېدى. مەن: «سېنى ھەق دىن بىلەن ئەۋەتكەن ئاللاھ بىلەن قەسەمكى، مەن بۇ دىننى ئۇلارنىڭ ھەممىسى بار يەردە جاكارلايمەن» دېدىم. شۇنىڭ بىلەن مەن مەسجىدكە كەلدىم. قۇرەيشلەر ھەممىسى يىغىلىپ پاراخچا چۈشكەنكەن. مەن ئۇلارنىڭ سورۇنىغا بېرىپ: «ئى قۇرەيش خەلقى! ئاشھد أن لا إله إلا الله وأشهد أن محمد عبده ورسوله (بىر ئاللاھتىن باشقا مەئبۇد بەرھەق يوق دەپ گۇۋاھلىق بېرىمەن ۋە مۇھەممەد (سەللەللاھۇ ئەلەيھى ۋەسەللەم) ئاللاھنىڭ پەيغەمبىرى ۋە ئاللاھنىڭ بەندىسى دەپ گۇۋاھلىق بېرىمەن)» دەپ توۋلىدىم. ئۇلار بىردەك: «تۇرۇڭلار! بۇ مۇرتەدىنى ئۇرۇڭلار» دەپ چۇقان كۆتۈرۈشتى. دە، ھەممىسى يامشىپ مېنى ئۆلگۈدەك ئۇردى. بىر چاغدا ئابباس كېلىپ مېنى ئاستىغا بېسىپ يېتىۋالدى ۋە ئۇلارغا كايىپ: «ۋاي سىلەرگە! غىفارلىق بىر ئادەمنى ئۆلتۈرمەكچىمۇ سىلەر؟ سىلەرنىڭ تىجارەت بازىرىڭلار ۋە ئۆتۈش يولۇڭلار غىفار تۇرسا» دېدى. شۇنىڭ بىلەن ئۇلار مېنى ئۇرۇشتىن توختىدى. ئەتىسى تاڭ ئېتىۋىدى، مەسجىدكە يەنە باردىم ۋە ئالدىنقى كۈنى دېگەنلىرىمنى يەنە دېدىم. ئۇلار يەنە: «ئۇرۇڭلار، بۇ مۇرتەدىنىڭ ئەدىپىنى بېرىڭلار!» دەپ ۋارقىراشتى. شۇنىڭ بىلەن ماڭا ئالدىنقى كۈنىگە ئوخشاشلا تاياق - توقماقلار يىغىپ كەتتى ۋە بىر ھازادىن كېيىن يەنە ئابباس كېلىپ، ئۆزىنى ئۈستۈمگە تاشلاپ ئالدىنقى كۈنىدە دېگەنلىرىنى تەكرارلاپ ئۇلارنى ھەيدىۋەتتى.





4. تۇفەيل ئىبنى ئەمرى دەۋسى رەزىيەللاھۇ ئەنھۇ — ئۇ پۈتۈن ئەرەبلەرگە تونۇشلۇق كاتتا جامائەت ئەربابى، تالانتلىق شائىر ۋە دەۋىس قەبىلىسىنىڭ قەبىلە باشلىقى ئىدى. يەمەننىڭ ئەتراپىغا جايلاشقان بۇ قەبىلىنىڭ خەلىپىلىك ياكى يېرىم خەلىپىلىك ئورنى بار ئىدى. تۇفەيل مەككەگە بىئەننىڭ 11- يىلى كەلدى. ئۇ مەككەگە يېتىپ كەلگەندە، مەككىلىكلەر ئۇنىڭ ئالدىغا چىقىپ قارشى ئالدى، ئۇنىڭ قەدەم تەشرىپ قىلغانلىقى ئۈچۈن ئالىي ئېھتىرام بىلدۈرۈشتى ۋە ئۇنىڭغا دېدىكى: «ئى تۇفەيل! سىز بۇ يەرگە قەدەم تەشرىپ قىلدىڭىز، ئارىمىزدىن چىققان بۇ ئادەم بىزگە نۇرغۇن ئاۋارىچىلىق تېپىپ بەردى. ئەل جامائىتىمىز ئارىسىغا تەپرىقچىلىق سالىدى. ئىشلىرىمىزغا پۈتلىكاشاڭ پەيدا قىلدى. ئۇنىڭ سۆزلىرى سېھىرنىڭ ئۆزى. ئاتا-بالا، ئاكا-ئۇكا ۋە ئەر-خوتۇنلارنىڭ ئوتتۇرىسىغا سوغۇقچىلىق سالىدۇ. بىز سىزگە ۋە سىزنىڭ قەۋمىڭىزگە بىزنىڭ بېشىمىزغا كەلگەن كەلمىشلەر كېلىپ قېلىشىدىن ئەنسىرەيمىز. شۇڭا، سىز ئۇنىڭغا گەپ قىلماڭ ۋە گېپىگە قۇلاق سالماڭ!».

تۇفەيل رەزىيەللاھۇ ئەنھۇ مۇنداق دەيدۇ: ئاللاھ بىلەن قەسەم قىلىمەنكى، ئۇلار ماڭا سۆزلەۋېرىپ، ئاخىر مەن ئۇنىڭ گېپىگە قۇلاق سالماسلىقى ۋە ئۆزەممۇ ئۇنىڭغا گەپ قىلماسلىقى قارارىغا كەلدىم، ھەتتا مەن ئۇنىڭ گېپىنى تاسادىپىي ئاڭلاپ قالماسلىقى ئۈچۈن مەسجىدكە بارغاندا قۇلقىمنى پاختا بىلەن ئېتىۋېلىپ باردىم.

ئۇ يەنە مۇنداق دەيدۇ: مەن شۇنداق قىلىپ بىر كۈنى ئەتىگەن مەسجىدكە باردىم. ئۇ (پەيغەمبەر سەللەللاھۇ ئەلەيھى ۋەسەللەم) مەسجىدلىھەرەمدە كەئبىنىڭ ئالدىدا ئۆرە تۇرۇپ ناماز ئوقۇۋاتقانكەن. مەن بىر بېسىپ، ئىككى بېسىپ ئۇنىڭغا يېقىن يەرگە بېرىپ تۇرۇپ قالدىم. ئاخىر ئاللاھ ماڭا ئۇنىڭ بەزى گەپلىرىنى ئاڭلاتماي قويمىدى. تىڭشىسام قۇلقىمغا مۇڭلۇق ھەم ئاجايىپ تەسىرلىك سۆزلەر كىرىۋاتىدۇ. شۇڭا، مەن كۆڭلۈمدە: «ۋاي سېنى! ئانىسىدىن قارغىش ئالغان!»<sup>①</sup> ئەزىرايى خۇدا، مەن بىر ئەقىل ئىككىسى، شېئىرىيەتتىن خەۋىرىم بار ئادەم تۇرسام، ياخشى بىلەن ياماننى پەرق ئېتەلمەيمەن؟ بۇ ئادەمنىڭ سۆزىنى ئاڭلاپ باققاننىڭ نېمىسى يامان؟ ياخشى گەپ بولسا قوبۇل قىلارمەن، يامان گەپ بولسا ئۆز پېتى قالماتتى» دېدىم ۋە ساقلاپ تۇرۇپ ئۇ قايتقاندا ئەگىشىپ ماڭدىم، ھەتتا بىر چاغدا ئۇ بىر ئۆيگە كىرىۋىدى، مەنمۇ كىردىم ۋە ئۇنىڭغا كېلىش جەريانىمىنى ۋە كىشىلەرنىڭ مېنى ئۇنىڭدىن قورقۇتقىنىنى، ھەتتا قۇلقىمغا

① ئۆزىنى دېمەكچى — ت.





پاختا تىقىپ ئېتىۋالغانلىقىمىنى، يەنە شۇنداقنىمۇ ئۇنىڭ بەزى گەپلىرىنى ئاڭلاپ قالغانلىقىمىنى ئېيتىپ بەردىم ۋە ئۇنىڭغا: «سەن تەشەببۇس قىلىۋاتقان ھېلىقى ئىشىڭنى ماڭا تونۇشتۇرۇپ باققىن» دېدىم. شۇنىڭ بىلەن رەسۇلۇللاھ سەللەللاھۇ ئەلەيھى ۋەسەللەم ماڭا ئىسلامنى تونۇشتۇردى ۋە ماڭا قۇرئان ئوقۇپ بەردى. ئاللاھ بىلەن قەسەمكى، مەن ئۇنىڭدىن ھۇزۇرلۇق ۋە ئۇنىڭدىن ئادىل ھەم قانائەتلىنەرلىك بىر كالامنى ئاڭلاپ باققان ئەمەس. شۇڭا، مەن دەرھال مۇسۇلمان بولدۇم ۋە شەھادەت ئېيتىپ گۇۋاھلىق بەردىم ۋە دېدىمكى: «ئى رەسۇلۇللاھ! مەن خەلقىم ئىچىدە ئىناۋەتلىك ئادەمەن. مەن قايتىپ ئۇلارنى ئىسلامغا دەۋەت قىلاي دەيمەن. شۇڭا ئاللاھقا دۇئا قىلساڭ، ماڭا بىر مۆجىزە ئاتا قىلسا».

رەسۇلۇللاھ سەللەللاھۇ ئەلەيھى ۋەسەللەم ماڭا دۇئا قىلدى. ئاللاھ تەئالا تۇفەيىل رەزىيەللاھۇ ئەنھۇغا ئاتا قىلغان مۆجىزە شۇ بولدىكى، ئۇ مەھەللىسىگە يېقىنلاپ بارغاندا ئۇنىڭ يۈزىدە گويا چىراغ نۇرىدەك بىر خىل ئۆتكۈر نۇر پەيدا بولدى. شۇنىڭ بىلەن ئۇ: «ئى ئاللاھ! ئۇ (مۆجىزە)نى يۈزۈمنىڭ غەيرىدە قىلساڭ، ئۇلارنىڭ بۇ تەبىدىل سۈرەت (يەنى تاشقى قىياپىتى ئۆزگىرىپ كېتىشى)لىك دېيىشىدىن قورقمەن» دەپ دۇئا قىلغانىدى، شۇئان ھېلىقى نۇر ئۇنىڭ قولىدىكى قامچىسىغا يۆتكەلدى.

تۇفەيىل رەزىيەللاھۇ ئەنھۇ بېرىپ ئاتىسىنى ۋە ئايالىنى ئىسلامغا دەۋەت قىلغانىدى، ئۇلار مۇسۇلمان بولدى. ئەمما، ئۇنىڭ قەۋمى ئۇنىڭ بىلەن تاقارشىپ ئىسلامنى دەرھال قوبۇل قىلمىدى. لېكىن، ئۇ ئۇلار بىلەن داۋاملىق ھەپىلىشىپ يۈرۈپ، ئاخىر خەندەك غازىتىدىن كېيىنلا 70 ياكى 80 ئۆيلۈك مۇسۇلماننى باشلاپ مەدىنىگە ھىجرەت قىلىپ كەلدى. تۇفەيىل رەزىيەللاھۇ ئەنھۇ ئىسلام ئۈچۈن قاتتىق سىناقلىرىدىن ئۆتتى ۋە يەمامە ئۇرۇشىدا شەھىد بولدى.

5. زىمادىل ئەزدى رەزىيەللاھۇ ئەنھۇ — ئۇ يەمەننىڭ ئەزدى شەنۇئە قەبىلىسىدىن بولۇپ، شامال دارىپ قالغانلارغا دۇئا ئوقۇيدىغان ئادەم ئىدى. ئۇ مەككىگە كېلىپ مۇشرىكلاردىن: «مۇھەممەد مەجنۇن، مۇھەممەد ساراڭ» دېگەن گەپلەرنى ئاڭلىدى ۋە كۆڭلىدە: «بۇ ئادەمنىڭ قېشىغا بېرىپ بىر دۇئا ئوقۇپ كۆرەي، ئاللاھ ئۇنىڭغا مېنىڭ قولۇمدا شىپالىق ئاتا قىلىۋەتسە ئەجەپ ئەمەس» دېدى. دە، ئۇنى ئالايىتەن ئىزدەپ كېلىپ: «ئى مۇھەممەد! مەن بۇ جىن سوقۇش كېسىلىگە دۇئا ئوقۇيمەن. سېنىڭ دۇئايىمغا رىغبىتىڭ بارمۇ؟» دېدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «بارلىق ھەمدۇسانا ئاللاھقا خاستۇر! بىز ئاللاھقا ھەمدۇسانا ئېيتىمىز. ئاللاھتىن مەدەت ۋە ياردەم تىلەيمىز. كىمكى ئاللاھ ھىدايەت قىلسا، ئۇنى ئازدۇرغۇچى بولمايدۇ ۋە كىمكى ئاللاھ ئازدۇرغۇۋەتسە،





قەبىلىسىدىن كەلگەنلەر كىشىنى ئۇمىدۋار قىلىدىغان جاۋابلارنى بەرگەن بولسىمۇ، لېكىن ئۇلار ئىسلامنى قوبۇل قىلىشتىن ھازىرچە توختاپ تۇرىدىغانلىقىنى ئېيتتى. ئاندىن پەيغەمبەر سەللەللاھۇ ئەلەيھى ۋەسەللەم مېنا تېغى داۋىتىنى بويلاپ ماڭدى ۋە شۇ ئەتراپتا بىر نەچچە يىلەننىڭ «گۇدۇڭ - گۇدۇڭ» ئاۋازىنى ئاڭلىدى - دە، بۇرۇلۇپلا شۇلارنىڭ قېشىغا باردى.

ئۇلار يەسرەب ياشلىرىدىن مۇنۇ ئالتە نەپەر ئوغلان ئىدى:

1. ئەسئەد ئىبنى زۇرارە — بەنى نەججار جەمەتىدىن؛
2. ئەۋن ئىبنى ھارسى — بەنى نەججار جەمەتىدىن؛
3. رافئە ئىبنى مالىك ئىبنى ئەجلان — بەنى زۇرەيىق جەمەتىدىن؛
4. قۇتبە ئىبنى ئامىر ئىبنى ھەدىدە — بەنى سەلمە جەمەتىدىن؛
5. ئۇقبە ئىبنى ئامىر ئىبنى نابى — بەنى ھەرام ئىبنى كەئب جەمەتىدىن؛
6. جابىر ئىبنى ئابدۇللاھ ئىبنى رىئاب — بەنى ئۇبەيد ئىبنى غەنەم جەمەتىدىن.

يەسرەب ئاھالىسىنىڭ تەلىپى ئوڭدىن كەلگەنلىكىنىڭ ئالامىتى شۇكى، ئۇلار ئىتتىپاقىدا بولغان مەدىنە يەھۇدىيلىرىنىڭ: «پات يېقىندا ئاخىر زامان پەيغەمبىرى زوھۇر قىلىپ چىقىدۇ. بىز ئۇنىڭغا تۇنجى بولۇپ ئەگىشىپ، ئۇنىڭ رەھبەرلىكىدە سىلەرنى ئاد - ئىرەم قەۋملىرىدەك ئۆلتۈرۈمىز» دېگەنلىرىنى ئاڭلاپ قالاتتى.

بۇ قېتىم پەيغەمبەر سەللەللاھۇ ئەلەيھى ۋەسەللەم ئۇلارنىڭ قېشىغا بېرىپ: «سىلەر كىملىر؟» دەپ سورىدى. ئۇلار: «بىز خەزەرەج قەبىلىسىدىن» دەپ جاۋاب بېرىشتى. پەيغەمبەر سەللەللاھۇ ئەلەيھى ۋەسەللەم: «يەھۇدىيلارنىڭ ئېمىلدەشلىرى (يەنى ئىتتىپاقداشلىرى)!» دەپ قوشۇپ قويدى. ئۇلار: «ھەئە، شۇنداق» دېيىشتى. پەيغەمبەر سەللەللاھۇ ئەلەيھى ۋەسەللەم: «ئولتۇرمامسىلەر، سىلەرگە گەپ قىلاي!» دېۋىدى، ئۇلار: «بولدۇ» دېيىشىپ ئولتۇرۇشتى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇلارغا ئىسلامنىڭ ماھىيىتىنى شەرھىلىدى ۋە ئۆزىنىڭ دەۋەت نىشانىنى ئوتتۇرىغا قويۇپ، ئۇلارنى ئاللاھ تەئالانىڭ تەرىپىگە چاقىردى ۋە قۇرئان ئوقۇپ بەردى. شۇئان ئۇلار بىر - بىرىگە: «بىلەمسىلەر ئى قەۋمداشلار! ئاللاھ بىلەن قەسەمكى، بۇ چوقۇم يەھۇدىيلار بىزگە تەھدىت سالغان پەيغەمبەر شۇ. شۇڭا، ئۇلار بۇ پەيغەمبەرگە بىزدىن بۇرۇن ئەگىشىۋالماستىكى كېرەك» دېيىشىپ، ئۇنىڭ دەۋىتىگە نېزلا ئاۋاز قوشۇپ شۇئان مۇسۇلمان بولدى.

ئۇلار يەسرەبنىڭ يىراقىنى كۆرەر ئاقىللىرى بولۇپ، ئەمدىلا ئاياغلاشقان، ئەمما يەنىلا يامراش ئېھتىمالى بولغان ئىچكى ئۇرۇش ئوتى ئۇچقۇنلىرى يەسرەب خەلقىنى قاتتىق جۇددىتتە تەكەن بولغاچقا، ئۇلار پەيغەمبەر سەللەللاھۇ ئەلەيھى





## بەيتۇلمۇقەددەسكە سەپەر ۋە مئراج

پەيغەمبەر سەللەللاھۇ ئەلەيھى ۋەسەللەمنىڭ دەۋىتى مۇشرىكلارنىڭ زۇلۇم ۋە زىيانكەشلىكلىرى تۈپەيلى غەلبە ۋە مەغلۇبىيەت ئوتتۇرىسىدا قەدرى ئەھۋال يول ئېچىپ ئىلگىرىلەۋاتقان ۋە يىراق ئۇپۇقلاردا غەلبە يۇلتۇزلىرى غىل-پال نۇر چىچىپ كۆرۈنۈۋاتقان بىر پەيتتە، ئۇنىڭغا بەيتۇلمۇقەددەس<sup>①</sup>كە سەپەر قىلىش ۋە ئۇ يەردىن ئاللاھ تەئالانىڭ دەرگاھىغا مئراج<sup>②</sup>قا چىقىش سەپىرى مۇۋەپپەقىيەت قىلىندى.

مئراجنىڭ ۋاقتىنى مۇقىم بىر ۋاقىتقا بېكىتىشتە تۆۋەندىكىدەك ئوخشاشمىغان قاراشلار بار:

1. ئىسرائىل (مەككىدىن بەيتۇلمۇقەددەسكە سەپەر قىلىش، ئاندىن ئاللاھ تەئالانىڭ دەرگاھىغا مئراجقا چىقىش) شەرىپى پەيغەمبەر سەللەللاھۇ ئەلەيھى ۋەسەللەمگە پەيغەمبەرلىك ۋەھىي نازىل بولغان يىلى مۇۋەپپەقىيەت قىلىنغان — بۇ ئىمام تەبەرى رەھىمەھۇللاھنىڭ قارىشى.

2. پەيغەمبەر سەللەللاھۇ ئەلەيھى ۋەسەللەم پەيغەمبەر بولۇپ بەشىنچى يىلى مۇۋەپپەقىيەت بولغان — بۇنى نەۋەۋى قۇرتۇبى رەھىمەھۇللاھ قۇۋۋەتلىدى.

3. بىئەسەتنىڭ 10- يىلى رەجەپ ئېيىنىڭ 27- كۈنى مۇۋەپپەقىيەت قىلىنغان — بۇ ئەللامە مەنسۇر فورى رەھىمەھۇللاھنىڭ تاللىغىنىدۇر.

4. ھىجرەتتىن 16 ئاي ئىلگىرى، يەنى بىئەسەتنىڭ 12- يىلى رامزان ئېيىدا بولغان.

5. ھىجرەتتىن 14 ئاي ئىلگىرى، يەنى بىئەسەتنىڭ 13- يىلى مۇھەررەم ئېيىدا بولغان.

① بەيتۇلمۇقەددەس — پەلەستىننىڭ يېروسالم (قۇددۇس) شەھىرىدىكى پەيغەمبەرلەر مەسجىدى.

② پەيغەمبەر سەللەللاھۇ ئەلەيھى ۋەسەللەمنىڭ بىر كېچىدىلا مەككىدىن بەيتۇلمۇقەددەسكە بېرىپ، ئۇ يەردىن ئاللاھنىڭ دەرگاھىغا ئۆرلەپ، جەننەت، دوزاخ ۋە دەرگاھى ئىلاھىيىنى زىيارەت قىلىشى مئراج دەپ ئاتىلىدۇ. بۇ يەردىكى مئراج، ئىسرا، سەپەر دېگەنلەر بىر مەنىدە.









ئاندىن ئۈچىنچى ئاسمانغا ئۆرلىتىلدى. پەيغەمبەر سەللەللاھۇ ئەلەيھى ۋەسەللەم ئۇ يەردە يۈسۈپ ئىبنى يەئقۇب ئەلەيھىسسالامنى كۆردى ۋە ئۇنىڭغا سالام قىلدى. يۈسۈپ ئەلەيھىسسالاممۇ پەيغەمبەر سەللەللاھۇ ئەلەيھى ۋەسەللەمگە «ئەلەيكە» ياندۇردى ۋە ئۇنى قىزغىن قارشى ئېلىپ پەيغەمبەر بولغانلىقىنى تەبرىكلىدى.

ئاندىن تۆتىنچى ئاسمانغا ئۆرلىتىلدى. پەيغەمبەر سەللەللاھۇ ئەلەيھى ۋەسەللەم ئۇ يەردە ئىدرىس ئەلەيھىسسالامنى كۆردى ۋە ئۇنىڭغا سالام بەردى. ئىدرىس ئەلەيھىسسالاممۇ پەيغەمبەر سەللەللاھۇ ئەلەيھى ۋەسەللەمنى قارشى ئېلىپ، ئۇنىڭ پەيغەمبەر بولغانلىقىنى تەبرىكلىدى.

ئۇنىڭدىن كېيىن بەشىنچى ئاسمانغا ئۆرلىتىلدى. بەشىنچى ئاسماندا ھارۇن ئىبنى ئىمران ئەلەيھىسسالامنى كۆردى. پەيغەمبەر سەللەللاھۇ ئەلەيھى ۋەسەللەم ئۇنىڭغا سالام قىلدى، ھارۇن ئەلەيھىسسالاممۇ ئۇنى قارشى ئالدى ۋە ئۇنىڭ پەيغەمبەرلىكىنى تەبرىكلىدى.

ئۇنىڭدىن كېيىن ئالتىنچى ئاسمانغا ئۆرلىتىلدى. پەيغەمبەر سەللەللاھۇ ئەلەيھى ۋەسەللەم ئۇ يەردە مۇسا ئەلەيھىسسالامغا ئۇچراشتى ۋە ئۇنىڭغا سالام قىلدى. مۇسا ئەلەيھىسسالاممۇ پەيغەمبەر سەللەللاھۇ ئەلەيھى ۋەسەللەمنى قىزغىن قارشى ئالدى ۋە ئۇنىڭ پەيغەمبەر بولغانلىقىنى تەبرىكلىدى.

پەيغەمبەر سەللەللاھۇ ئەلەيھى ۋەسەللەم مۇسا ئەلەيھىسسالامنىڭ قېشىدىن ئازراق ئۆتۈۋىدى، مۇسا ئەلەيھىسسالام يىغلاپ تاشلىدى. ئۇنىڭغا: «نېمىشقا يىغلايسىن؟» دېيىلگەندى، ئۇ: «بىر ئوغلان مەندىن كېيىن پەيغەمبەرلىككە ئەۋەتىلدى. ئەمما، ئۇنىڭ ئۈمىتىدىن جەننەتكە كىرىدىغانلار مېنىڭ ئۈمىتىمدىن جەننەتكە كىرىدىغانلاردىن جىق كۆپ، شۇڭا يىغلايمەن» دېدى.

ئاندىن يەتتىنچى ئاسمانغا ئۆرلىتىلدى. پەيغەمبەر سەللەللاھۇ ئەلەيھى ۋەسەللەم ئۇ يەردە ئىبراھىم ئەلەيھىسسالام بىلەن ئۇچراشتى ۋە ئۇنىڭغا سالام قىلدى. ئىبراھىم ئەلەيھىسسالاممۇ پەيغەمبەر سەللەللاھۇ ئەلەيھى ۋەسەللەمنى قىزغىن قارشى ئالدى ۋە ئۇنىڭ پەيغەمبەرلىكىنى تەبرىكلىدى. ئاندىن پەيغەمبەر سەللەللاھۇ ئەلەيھى ۋەسەللەم سىدرە تۇلمۇنتەھا<sup>①</sup>غا كۆتۈرۈلدى. ئۇنىڭدىن كېيىن بەيتۇلمە ئمۇر<sup>②</sup>غا ئۆرلىتىلدى. ئاندىن جەببار تا ئالا (بەندىلەرگە ئۆزى خالىغانى قىلدۇرۇلغان ئەزىمەتلىك تەڭرى تا ئالا) نىڭ دەرگاھىغا ئۆرلىتىلدى ۋە ئۇنىڭغا

① سىدرە تۇلمۇنتەھا — ئاللاھ تەئالانىڭ ئەرشىگە يېقىن جايدىكى بىر تۈپ دەرەخنىڭ نامى بولۇپ، بۇ يەردە ئاخىرقى نۇقتا دېگەن مەنىدە چۈشىنىشكە بولىدۇ.  
② بەيتۇلمە ئمۇر — ئاسماندىكى پەرىشتىلەر ئىبادەت قىلىدىغان مەسجىد.







ۋەسەللەمگە ئەسلا نېسىپ بولغان ئەمەس ھەم پەيغەمبەر سەللەللاھۇ ئەلەيھى ۋەسەللەمنىڭ ئاللاھ تەئالانى ئۆز كۆزى بىلەن كۆرگەن دېگەننى ھېچبىر ساھابە ئىسپاتلىمىغان. ئىبنى ئابباس رەزىيەللاھۇ ئەنھۇمادىن نەقىل قىلىنغان «پەيغەمبەر سەللەللاھۇ ئەلەيھى ۋەسەللەم ئاللاھنى كۆردى» ۋە «پەيغەمبەر سەللەللاھۇ ئەلەيھى ۋەسەللەم ئاللاھنى دىلى بىلەن كۆردى» دېگەن ھەدىسلەر بىر-بىرىگە زىت ئەمەس. ئىبنى قەييۇم رەھىمەھۇللاھ يەنە مۇنداق دەيدۇ: ئەمما، ئاللاھ تەئالانىڭ سۈرە نەجمدىكى ﴿ثُمَّ دَنَا فَتَدَلَّى﴾ «ئاندىن ئۇ ئاستا-ئاستا يېقىنلىشىپ تۆۋەنگە ساڭگىلىدى» (53:8) دېگەن سۆزدىكى يېقىنلىشىش مىئراج قىسسسىدە زىكرى قىلىنغان يېقىنلىشىش بىلەن بىر ئەمەس. سۈرە نەجمدە زىكرى قىلىنغان يېقىنلىشىش بولسا، جىبرىئىل ئەلەيھىسسالامنىڭ يېقىنلىشىشى ۋە ئۇنىڭ تۆۋەن چۈشۈشىدۇر. ئائىشە ۋە ئىبنى مەسئۇد رەزىيەللاھۇ ئۇنھۇمالارمۇ ھەم شۇ قاراشتا. ئايەتنىڭ سىياقىمۇ ھەم شۇنى كۆرسىتىدۇ. ئەمما، مىئراج ھەدىسىدە زىكرى قىلىنغان «يېقىنلىشىش ۋە تۆۋەن چۈشۈش» دېگەنلەر بولسا ئاللاھ تەبارەك ۋە تائالانىڭ تۆۋەن چۈشۈشى ۋە يېقىنلىشىشى ئىكەنلىكى ناھايىتى ئېنىق. شۇڭا، بۇ سۈرە نەجمدە زىكرى قىلىنغان «تۆۋەن چۈشۈش» بىلەن تەئارۇز (زىت) كەلمەيدۇ. چۈنكى، سۈرە نەجمدىكى «ئۇ (پەيغەمبەر سەللەللاھۇ ئەلەيھى ۋەسەللەم) ئۇنى سىدرەتۇلمۇنتەھانىڭ يېنىدا يەنە بىر قېتىم كۆردى» دېگىنى، چوقۇم ئۇ جىبرىئىل ئەلەيھىسسالامنى كۆردى دېگەن بولىدۇ. چۈنكى، پەيغەمبەر سەللەللاھۇ ئەلەيھى ۋەسەللەم جىبرىئىل ئەلەيھىسسالامنى ئەسلى سۈرىتىدە ئىككى قېتىم كۆرگەن. بىر قېتىم مۇشۇ زېمىندا، يەنە بىر قېتىم مىئراجدا — سىدرەتۇلمۇنتەھانىڭ قېشىدا كۆرگەن (ئاللاھ تەئالا ھەممىدىن ئالىمدۇر). مۇشۇ قېتىم مىئراجدا پەيغەمبەر سەللەللاھۇ ئەلەيھى ۋەسەللەمنىڭ كۆكرىكى يېرىلىش ۋە قەسى يۈز بەردى ھەمدە زىيارەت داۋامىدا تۆۋەندىكى بىر قانچە ئىشلارغا دۇچ كەلدى.

پەيغەمبەر سەللەللاھۇ ئەلەيھى ۋەسەللەمنىڭ ئالدىغا سۈت ۋە ھاراق كەلتۈرۈلدى. پەيغەمبەر سەللەللاھۇ ئەلەيھى ۋەسەللەم ئىككىلەنمەستىن سۈتنى تاللىغانىدى، ئۇنىڭغا: «توغرا يولغا ھىدايەت قىلىندىڭ» ۋەياكى «توغرا يولنى تاپتىڭ، ناۋادا سەن ھاراقنى ئالغان بولساڭ، ئۇمىتىڭ ئېزىپ كەتكەن بولاتتى» دېيىلدى. ئۇ جەننەتتە تۆت دەريانى كۆردى. ئىككىسى ئاشكارا ۋە ئىككىسى يوشۇرۇن ئىدى. ئاشكارا ئىككى دەريا نىل دەرياسى ۋە پۇرات دەرياسى دەپ تونۇشتۇرۇلدى. بۇنىڭ مەنىسى — پەيغەمبەر سەللەللاھۇ ئەلەيھى ۋەسەللەمنىڭ ئەلچىلىكى نىل ۋە پۇرات دەرياسى ۋادىلىرىدىكى كەڭ مۇنبەت زېمىنلاردا يىلتىز







كارۋىنىنى كۆردى. ئۇلارنىڭ توپتىن ئايرىلىپ ئېزىپ قالغان بىر تۈگىسىنى كۆرسىتىپ قويدى ۋە ئۇلار ئۇخلاپ قالغاندا، ئاغزى ئېتىپ قويۇلغان بىر تۈگىدىن سۇ ئىچىپ، ئاندىن قاچىنى ئۆز پېتىچە مەھكەم ئېتىپ قويدى. دەل مۇشۇ ئىش پەيغەمبەر سەللەللاھۇ ئەلەيھى ۋەسەللەمنىڭ مەراج كېچىسىنىڭ ئەتىگىنى ئۇنىڭ سۆزىنىڭ راستلىقىنى ئىسپاتلايدىغان بىردىنبىر ماددىي پاكىت بولۇپ قالدى.

ئىبنى قەييۇم رەھىمەھۇللاھ مۇنداق دەيدۇ: ئەتىسى ئەتىگەن پەيغەمبەر سەللەللاھۇ ئەلەيھى ۋەسەللەم قۇرەيش خەلقىگە ئاللاھ تەئالا ئۇنىڭغا كۆرسەتكەن بۇ كاتتا مۆجىزىنى بايان قىلىپ بېرىۋىدى، ئۇلارنىڭ پەيغەمبەر سەللەللاھۇ ئەلەيھى ۋەسەللەمگە بولغان گۇمانى تېخىمۇ كۈچەيدى. ئەزىيەت كۈلپەت يەتكۈزۈش ۋە زىيان-زەخمەت سېلىشى ئېشىپ باردى. ئۇلار پەيغەمبەر سەللەللاھۇ ئەلەيھى ۋەسەللەمدىن بەيتۈلمۇقەددەسنى تەسۋىرلەپ بېرىشنى تەلەپ قىلغانىدى، ئۇ بەيتۈلمۇقەددەسنى كۆز ئالدىدا كۆرۈپ تۇرغاندەك مۇھىم جايلارنى ئېنىق ۋە ئەينەن سۈپەتلەپ بېرىشكە باشلىدى. ئۇلار پەيغەمبەر سەللەللاھۇ ئەلەيھى ۋەسەللەمگە رەددىيە قايتۇرالمىدى داڭ قېتىپ قېلىشتى. پەيغەمبەر سەللەللاھۇ ئەلەيھى ۋەسەللەم يەنە ئۇلارنىڭ كارۋىنىنىڭ سەپەر يۆنىلىشىنى ۋە قايتىپ كېلىۋاتقانلىقىنى خەۋەر قىلدى. بولۇپمۇ كارۋاننىڭ يېتىپ كېلىدىغان ۋاقتىنى ئېيتىپ بەردى، ھەتتا كارۋاننىڭ ئەڭ ئالدىدا مېڭىپ كېلىۋاتقان تۈگىنىمۇ ئېيتىپ بەردى. ئەمەلىيەتمۇ پەيغەمبەر سەللەللاھۇ ئەلەيھى ۋەسەللەم دېگەندەك چىقتى، لېكىن بۇ ئۇلارنىڭ نەپىرىنى ئاشۇرۇۋەتتى ۋە كاپىر زالىملار كۇپرىنىڭ غەيرىگە ئىبا<sup>①</sup> قىلىشتى.

ئېيتىشلارغا قارىغاندا، ئەبۇ بەكرى رەزىيەللاھۇ ئەنھۇنىڭ «سەددىق» (راستچىل) دەپ ئاتىلىشى بۇ ۋەقەنىڭ چىنلىقىدىن ھەممە ئادەم دەرگۇمان بولغاندا، ئۇنىڭ ئىككىلەنمەستىن «راست» دەپ تەستىقلىغانلىقى ئۈچۈن ئىكەن.

خوش، ئەمدى بۇ سەپەر نېمە ئۈچۈن ئورۇنلاشتۇرۇلغان؟ دېگەن سوئالغا بېرىلگەن ئەڭ قايىل قىلارلىق ۋە ئىخچام جاۋاب ئاللاھ تەئالانىڭ ﴿لَرِيَهُ مِنْ آيَاتِنَا﴾ «ئۇنىڭغا بىزنىڭ قۇدرەت ئالامەتلىرىمىزنى كۆرسىتىش ئۈچۈن...» (17:1) دېگەن ئايىتىدۇر. ئاللاھ تەئالانىڭ ئۆز دەرگاھىنى زىيارەت قىلدۇرۇش ئىشى ئۇنىڭ جىمى پەيغەمبەرلەرگە يولغا قويغان قانۇنىدۇر. ئاللاھ تەئالا سۈرە ئەنئامدا: ﴿وَكَذَلِكَ نُرِي إِبْرَاهِيمَ مَلَكُوتَ السَّمَاوَاتِ وَالْأَرْضِ وَلِيَكُونَ مِنَ الْمُوقِنِينَ﴾ «ئىبراھىمنىڭ (تەۋھىد بارىسىدا) قەتئىي ئىشەنگۈچىلەردىن بولۇشى ئۈچۈن (ئۇنىڭغا ئاتىسى بىلەن قەۋمىنىڭ گۇمراھلىقىنى كۆرسەتكەندەك) بىز ئىبراھىمغا ئاسمانلارنىڭ ۋە زېمىننىڭ ئاجايىباتلىرىنى كۆرسەتتۇق» (6:75) دېدى. سۈرە تاھادا مۇسا

① ئىبا قىلدى، ئىبا قىلدى دېگەن ئىككى سۆز بىر مەنىدە، يەنى ئۇنىمىدى، باش تولغىدى.







ھىدايەت نۇرى بولغان قۇرئان ۋەھىيىسىدىن بەھرىمەن بولۇۋاتقان ئۇلۇغ بىر مىللەتكە يۆتكىلىشى ۋاقىتىنىڭ يېتىپ كەلگەنلىگە ئىشارەت قىلماقچى ئىدى. لېكىن، بۇ ھوقۇق قانداق ئۆتكۈزۈۋېلىنىدۇ؟ ھالبۇكى، پەيغەمبەر سەللەللاھۇ ئەلەيھى ۋەسەللەم مەككە تاغلىرىدا كىشىلەر تەرىپىدىن قوغلاندى قىلىنىپ، ئۆزىنىڭ كىشىلىك ئەركىنلىكىگە ئىگە بولالماي سەرسان ھالەتتە يۈرۈۋاتسا؟ مانا بۇ سوئال تۈگۈنچىنى يېشىپ، يەنە بىر ھەقىقەتنى ئېچىپ بېرىدۇ. ئۇ بولسىمۇ ئىسلام دەۋىتىنىڭ بىرىنچى باسقۇچى ئاياغلىشىشى ۋە تامام بولۇشقا ئاز قالدى. ئەمدى ئۇسۇلى ئاۋۋالقىغا تۈپتىن ئوخشاشمايدىغان يەنە بىر باسقۇچلۇق دەۋەت يېقىندا باشلىنىدۇ دېگەن ھەقىقەت ئىدى. شۇڭا، بىز بەزى ئايەتلەرنىڭ مۇشۇرىكلارغا قارىتا ئوچۇق - ئاشكارا ئاگاھلاندىرۇش بېرىۋاتقانلىقىنى ۋە قاتتىق تەنبىھ بېرىۋاتقانلىقىنى كۆرىمىز: ﴿وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا﴾ «بىرەر شەھەر (ئاھالىسى) نى ھالاك قىلماقچى بولساق، ئۇنىڭدىكى دۆلەتمەن ئادەملەرنى (بىزگە ئىتائەت قىلىشقا) بۇيرۇيمىز، ئۇلار ئىتائەت قىلماي پىسقى قىلىدۇ - دە، ئۇلارغا ئازابىمىز ھەق بولىدۇ. شۇنىڭ بىلەن ئۇلارنى قورقۇنچلۇق رەۋىشتە ھالاك قىلىمىز» (17:16): ﴿وَكَمْ أَهْلَكْنَا مِنَ الْقُرُونِ مِنْ بَعْدِ نُوحٍ وَكَفَىٰ لِرَبِّكَ بِذُنُوبِ عِبَادِهِ خَبِيرًا بَصِيرًا﴾ «نۇھتىن كېيىن (پەيغەمبەرلەرنى ئىنكار قىلغان) نۇرغۇن ئۈمەتلەرنى ھالاك قىلدۇق. پەرۋەردىگارىڭ بەندىلىرىنىڭ گۇناھلىرىنى تولۇق بىلىپ تۇرۇشتا، كۆرۈپ تۇرۇشتا يېتەرلىكتۇر» (17:17). ئاللاھ تەئالا بۇ ئايەتلەرگە ئۇلاپلا مۇسۇلمانلار خۇددى ئايرىم بىر زېمىننى ئىگىلەپ، ئۇ زېمىندا ئۆز ئىشلىرىنى ھەرقايسى جەھەتتىن پۇختىلاپ، مۇكەممەل بىر ئىجتىمائىي تەرتىپ ئورنىتىپ بولغاندەك، ئۇلارغا تەرەققىيات قائىدە - يوسۇنلىرىنى ۋە ئىسلامى جەمئىيەت بەرپا قىلىشنىڭ ئاساسلىرىنى بايان قىلىدىغان ئايەتلەرنى كەلتۈرىدۇ. بۇنىڭدىن مەقسەت پەيغەمبەر سەللەللاھۇ ئەلەيھى ۋەسەللەم پات ئارىدا دەۋەت ئىشلىرى قىزغىن قارشى ئېلىنىدىغان بىخەتەر بىر پاناھگاھنى تېپىۋالدىكى، ئۇ جاي يېقىن كەلگۈسىدە دۇنيانىڭ ھەرقايسى جايلىرىغا دىن تارقىتىش مەركىزى بولۇپ قالدۇ دېگەننى ئۇقتۇرىدۇ.

مانا بۇلار پەيغەمبەر سەللەللاھۇ ئەلەيھى ۋەسەللەمنىڭ بۇ مۇبارەك سەپىرىنىڭ بىزنىڭ تەتقىق قىلىشىمىزغا ئەرزىيدىغان سىر - ئەسرارلىرىدۇر. بىز بۇ يەردە ئۇنى ۋاقىپلاندىرۇپ ئۆتۈشنى ئىختىيار قىلىپ قالدۇق، خالاس.

خوش، مانا مۇشۇنداق ئەسرار ۋە ھېكمەتلەرنىڭ جەھتتىن ئىسرا ۋە قەسى بىرىنچى ئەقەبە بەيئىتىنىڭ ئالدىدا ياكى ئىككى بەيئەتنىڭ ئوتتۇرىسىدا مۇۋەپپەقىي قىلىنغان دەپمىز (واللھ اعلم).





## تۇنجى ئەقەبە بەيىتى

يۇقىرىدا يەسرەبلىك ئالتە نەپەر كىشى بىئەستىنىڭ 11 - يىلى ھەج مەۋسۇمىدا مۇسۇلمان بولغان بولۇپ، ئۇلار پەيغەمبەر سەللەللاھۇ ئەلەيھى ۋەسەللەم بىلەن بۇ ئەلچىلىكنى ئۆز قەۋملىرىگە چوقۇم يەتكۈزۈشكە ۋەدىلەشكەن دېگەندۇق .

بۇنىڭ نەتىجىسىدە كېيىنكى يىلى ھەج مەۋسۇمى (بىئەستىنىڭ 12 - يىلى، مىلادىيە 621 - يىلى ئىيۇل)دا يەسرەبىتىن 12 ئادەم ھەجكە كەلدى. ئۇلارنىڭ بەشى ئالدىنقى يىلى پەيغەمبەر سەللەللاھۇ ئەلەيھى ۋەسەللەم بىلەن كۆرۈشكەنلەر (بۇ يىل كېلەلمىگەن بىر كىشى جابىر ئىبنى ئابدۇللاھ ئىبنى رىئاب ئىدى)، قالغان يەتتىسى يېڭىدا قوشۇلۇپ كەلگەنلەر ئىدى. ئۇلار:

1. مۇئاز ئىبنى ھارىس ئىبنى ئەفرا — خەزرىج قەبىلىسى، بەنى نەججار جەمەتىدىن؛
  2. زەكۋان ئىبنى ئابدۇلقەيس — خەزرىج قەبىلىسى، بەنى زۇرەيىق جەمەتىدىن؛
  3. ئۇبادە ئىبنى سامت — خەزرىج قەبىلىسى، بەنى غەنەم جەمەتىدىن؛
  4. يەزىد ئىبنى سەئىدە — خەزرىج قەبىلىسى، بەنى غەنەم جەمەتىنىڭ ئىتتىپاقداشلىرىدىن؛
  5. ئابباس ئىبنى ئۇبادە ئىبنى نەزەل — خەزرىج قەبىلىسى، بەنى سالم جەمەتىدىن؛
  6. ئەبۇلھەيسەم ئىبنى تەيھان — ئەۋس قەبىلىسى، بەنى ئابدۇلئەشھەل جەمەتىدىن؛
  7. ئۇۋەيم ئىبنى سائىدە — ئەۋس قەبىلىسى، بەنى ئەمرى ئىبنى ئەۋق جەمەتىدىن؛
- بۇلارنىڭ ئەڭ ئاخىرقى ئىككىسى ئەۋس قەبىلىسىدىن، قالغانلىرى خەزرىج قەبىلىسىدىن ئىدى.

ئۇلار پەيغەمبەر سەللەللاھۇ ئەلەيھى ۋەسەللەم بىلەن مېنا تېغىدىكى ئەقەبە دېگەن جايدا ئۇچرىشىپ، ئاياللار بەيئەت قىلغاندەك (بەنى مەككە پەتھى قىلىنغاندا نازىل بولغان ئاياللار بەيئەت قاندىسى بويىچە) بەيئەت بەردى.





ئىمام بۇخارى رەھىمەھۇللاھ ئۇبادە ئىبنى سامت رەزىيەللاھۇ ئەنھۇدىن رىۋايەت قىلغان ھەدىستە، پەيغەمبەر سەللەللاھۇ ئەلەيھى ۋەسەللەم بىزگە: «كېلىڭلار! ماڭا ئاللاھقا ھېچ نەرسىنى شېرىك قىلماسلىققا، ئوغرىلىق قىلماسلىققا، زىنا-پاھىشە قىلماسلىققا، بالىلىرىڭلارنى (كەمبەغەلچىلىكتىن قورقۇپ) ئۆلتۈرمەسلىكىگە، ئۆز ئالدىڭلارغا بوھتان ئويدۇرۇپ چىقماستىن ۋە يوللۇق ئىشنى ماڭا ئاسىيلىق قىلماسلىققا بەيئەت بېرىڭلار. كىمكى ئۆز ۋەدىسىگە ۋاپا قىلسا، ئۇنىڭ ئەجرىنى ئاللاھ بېرىدۇ ۋە كىمكى شۇ ئىشلارنىڭ بىرىگە چىتىلىپ قېلىپ، شۇ سەۋەبتىن دۇنيادا جازالانسا، ئۇ جازا شۇنىڭغا كەپپارەت بولىدۇ. كىمكى شۇ ئىشلاردىن بىرىنى سادىر قىلىپ، ئاللاھ ئۇنىڭ بۇ ئەيىبىنى ياپسا، ئۇنىڭ ئىشى ئاللاھنىڭ ئىلكىدە بولىدۇ. ئۇ خالىسا ئازابلانسا، خالىسا ئۇنى كەچۈرۈم قىلىدۇ» دېدى. شۇنىڭ بىلەن مەن (يەنە بىر نۇسخىدا بىز) پەيغەمبەر سەللەللاھۇ ئەلەيھى ۋەسەللەمگە ئاشۇ ماددىلارنىڭ ھەممىسىگە بەيئەت قىلدىم (ياكى قىلدۇق) دېيىلگەن.


### ئىسلام ئەلچىسى يەسرەبتە

بەيئەت تامام بولۇپ، ھەج پائالىيەتلىرىمۇ ئاخىرلىشىپ، ھاجىلار ئۆز ۋەتەنلىرىگە قايتىشقا باشلىۋىدى، پەيغەمبەر سەللەللاھۇ ئەلەيھى ۋەسەللەم يەسرەبتىكى مۇسۇلمانلارغا ئىسلام شەرىئىتىنى ئۆگىتىش، دىنى ئەھكاملارنى چۈشەندۈرۈش ۋە شۇ يەردە تېخىچە شېرىك ئەقىدىدە تۇرۇۋاتقان ئادەملەر ئارىسىدا ئىسلام دەۋىتى ئېلىپ بېرىش ئۈچۈن ئۆزىنىڭ تۇنجى ئەلچىسىنى ئاشۇلارغا قېتىپ مەدەنىيەتكە يولغا سالدى. پەيغەمبەر سەللەللاھۇ ئەلەيھى ۋەسەللەم بۇ ئەلچىلىككە ئەڭ دەسلەپ مۇسۇلمان بولغان ئىسلام ياش ئاۋانگارتلىرىدىن بىرى بولغان مۇسەب ئىبنى ئۇمەير رەزىيەللاھۇ ئەنھۇنى تاللىغانىدى.

### خۇشاللىق نەتىجە

مۇسەب ئىبنى ئۇمەير رەزىيەللاھۇ ئەنھۇ ئەسئەد ئىبنى زۇرارە رەزىيەللاھۇ ئەنھۇنىڭ ئۆيىگە چۈشتى ۋە ئۇ ئىككىسى بىرلىكتە يەسرەب ئاھالىسىغا تولۇپ تاشقان قىزغىنلىق بىلەن دىن تارقىتىشقا باشلىدى. مۇسەب ئۇزاق ئۆتمەي يەسرەب خەلقى ئارىسىدا «مۇقرئۇن» (قۇرئان ئۆگەتكۈچى) دېگەن نام بىلەن تونۇلدى.





ئۇنىڭ ئىسلام دەۋىتىدە ئەڭ زور مۇۋەپپەقىيەت قازانغان سورۇنلىرىنىڭ بىرى شۇكى، ئۇ بىر كۈنى ئەسئەد ئىبنى زۇرارە رەزىيەللاھۇ ئەنھۇ بىلەن بەنى ئابدۇلئەشھەل ۋە بەنى زەپەر مەھەللىلىرىگە دەۋەتكە چىققاندى. ئۇلار بەنى زەپەر جەمەتىدىن بىر كىشىنىڭ بېغىغا كىرىپ، ئۇ يەردە «بىئىرى مېرىق» دەپ ئاتىلىدىغان بىر قۇدۇقنىڭ لېۋىدە سورۇن تۈزۈپ ئولتۇردى. ئۇلارنىڭ قېشىغا بىر بۆلۈك مۇسۇلمانلار جەم بولدى. شۇ كۈنلەر تېخى بەنى ئابدۇلئەشھەل جەمەتىنىڭ باشلىقى ئۈسەيد ئىبنى ھۈزەير بىلەن سەئەد ئىبنى مەئازلارنىڭ مۇسۇلمان بولمىغان چاغلىرى ئىدى. ئۇلار بۇنى ئاڭلاپ، سەئەد ئۈسەيدكە دېدىكى: «يۈر! بىزنىڭ ساددا ئادەملىرىمىزنى ئەخمەق قىلغىلى كەلگەن ئاۋۇ ئىككىيلەننى توسقىن. ئۇلار بىزنىڭ بۇ يەرلىرىمىزگە كېلىپ يۈرمىسۇن! مەن باراي دېسەم ئەسئەد ئىبنى زۇرارە ھامما ئاچمىنىڭ ئوغلى، ئاشۇنداق بولمىغان بولسا، سېنى ئەۋەتمەي ئۇلارغا ئۆزۈملا تېتىتتىم». شۇنىڭ بىلەن ئۈسەيد ئىبنى ھۈزەير نەيزىسىنى ئېلىپ ھېلىقى باغ تەرەپكە قاراپ چاپتى. ئەسئەد رەزىيەللاھۇ ئەنھۇ ئۈسەيدنىڭ يىراقتىن كېلىۋاتقىنىنى كۆرۈپ مۇسئەب رەزىيەللاھۇ ئەنھۇغا: «بۇ كىشى بىر جەمەت خەلقىنىڭ باشلىقى، سېنىڭ قېشىڭغا كەلدى چىغى، ئۇنىڭغا خۇدالىق ئۇچۇن تەسىرلەنگۈدەك ئىككى ئېغىز سۆز قىلىپ قويغىن» دېدى. مۇسئەب رەزىيەللاھۇ ئەنھۇ: «ئەگەر ئولتۇرسا شۇنداق قىلاي» دېدى. ئۈسەيد ھېلىلا تىل سالىدىغاندەك ئاچچىقى بىلەن كېلىپ، ئۇلارنىڭ بېشىدا توختىدى ۋە: «سەلەرنى بۇ يەرگە كىم چاقىرىپ كەلدى؟ ئىش ئۇقمايدىغان ئاجىزلىرىمىزنى ئەخمەق قىلماقچىمۇ سەلەر؟ ئۆزۈڭلارنىڭ خۇسۇسى ھاجىتىڭلار بولسا ئېيتىڭلار، بولمىسا كۆزىمىزدىن يوقىلىڭلار!» دېدى. بۇ چاغدا مۇسئەب رەزىيەللاھۇ ئەنھۇ ئۇنىڭغا: «ئاۋۋال ئولتۇرۇپ تىڭشاپ باقماسەن، سەن رازى بولغىدەك ئىش بولسا قوبۇل قىلارسەن، ناۋادا ياقتۇرمىغۇدەك بولساڭ ساڭا تاغمايمىز» دېدى. ئۈسەيد: «گېپىڭ ئورۇنلۇق» دېدى. دە، نەيزىسىنى ئالدىغا سانجىپ قويۇپ ئولتۇردى. مۇسئەب رەزىيەللاھۇ ئەنھۇ ئۇنىڭغا ئىسلام دىنىنى قىسقىچە تونۇشتۇردى ۋە مۇيەسسەر بولغان مىقداردا قۇرئان تىلاۋەت قىلىپ بەردى.

ئەسئەد ئىبنى زۇرارە رەزىيەللاھۇ ئەنھۇ مۇنداق دېگەن: ئاللاھ بىلەن قەسەمكى، بىز ئۈسەيدنىڭ ئېغىزىدىن گەپ چىقىپ بولغۇچە، ئۇنىڭ چىرايىنىڭ جىلۋىلىنىپ كەتكەنلىكىنى كۆرۈپ، ئۇنىڭ ۋۇجۇدىغا ئىسلام نۇرى تەسىر قىلغانلىقىنى ھېس قىلغاندۇق.

تىلاۋەتتىن كېيىن، ئۈسەيد: «بۇ نېمىدېگەن مەزمۇنلۇق كالام ۋە نېمىدېگەن ياخشى دىن! بۇ دىنغا كىرمەكچى بولسا نېمە ئىش قىلىش كېرەك؟» دەپ سورىدى.





مۇستەب بىلەن ئەسئەد رەزىيەللاھۇ ئەنھۇما ئىككىلەن: «ئاۋۋال غۇسۇل تاھارەت ئالسىن ۋە كىيىمىنى پاكلايسەن، ئاندىن شەھادەت ئېيتىپ ئىككى رەكئەت ناماز ئوقۇيسەن» دېدى. ئۇسەيد ئىبنى ھۇزەير ئورنىدىن تۇرغانچە خالىي بىر ماكانغا بېرىپ غۇسۇل قىلدى. ئۇستىدىكى كىيىمنى پاكىز كىيىمگە ئالماشتۇردى ۋە سورۇنغا كېلىپ شەھادەت ئېيتتى. ئارقىدىن ئىككى رەكئەت ناماز ئوقۇدى. ئاندىن ئۇ: «مېنىڭ كەينىمدە بىر ئادەم بار، ئەگەر ئۇ سىلەرگە تابىي بولسا، ئۇنىڭ قەۋمىدىن بىرمۇ ئادەم بۇ ئىشتىن بويۇن تولغىمايدۇ. مەن ئۇنى ھازىرلا قېشىڭلارغا ئەۋەتەي» دېدى. شۇنىڭ بىلەن ئۇ نەيزىسىنى ئېلىپ سەئەدنىڭ قېشىغا قايتتى. سەئەد ئىبنى مەئاز قەۋمى - جامائەتلىرى بىلەن ئۆز سورۇنىدا ئۇسەيد كەتكەن يېنى ئولتۇرۇۋاتاتتى. ئۇ ئۇسەيدنى يىراقتىن كۆرۈپ: «ئاللاھ بىلەن قەسەمكى، ئۇسەيد چوقۇم كەتكەن ھالىتى بىلەن قايتىپ كەلمىدى» دېدى.

ئۇسەيد سورۇنغا كېلىپ توختىۋىدى، سەئەد: «ئۇلارنى قانداق قىلىدىڭ؟» دەپ سورىدى. ئۇسەيد: «مەن ئۇلار بىلەن سۆزلەشتىم، قەسەم قىلىپ ئېيتالايمەنكى، ئۇلاردا قوبۇل قىلغىلى بولمىغۇدەك يامانلىقنى كۆرمىدىم، ئەمما ئۇلارنى كەسكىن توسۇۋەتتىم. ئۇلار: «سېنىڭ دېگىنىڭدەك قىلىمىز» دېيىشىپ قالدى» دېدى.

ئۇسەيد گېپىگە ئۇلاپ: «ئۇ قۇشۇمچە، بەنى ھارس جەمەتى ئەسئەد ئىبنى زۇرارىگە قارشى چىقىپ (ئۇنىڭ سېنىڭ ھامما ئاچاڭنىڭ ئوغلى ئىكەنلىكىنى بىلىپ تۇرۇپ)، سېنىڭ يۈزۈڭنى قىلماي ئۇنى ئۆلتۈرمەكچى بولۇپتۇ (ھىش)» دېدى. بۇ گەپنى ئاڭلاپ سەئەد دەرغەزەپ بولۇپ ئورنىدىن تۇردى ۋە قولغا نەيزىسىنى ئېلىپ ھېچ يانغا قارىماي، ئۇ ئىككىيلەننىڭ قېشىغا باردى. سەئەد ئۇ ئىككىيلەننىڭ بىخارامان ئولتۇرۇۋاتقانلىقىنى كۆرۈپ، ئۇسەيد مېنى بۇ ئىككىيلەننىڭ گېپىنى ئاڭلاپ باقسۇن دەپتۇ دېگەننى كۆڭلىگە كەلتۈردى - دە، غەزىپىنى زورغا بېسىپ ئۇلارنىڭ قېشىغا كېلىپ توختىدى ۋە ئەسئەد ئىبنى زۇرارە رەزىيەللاھۇ ئەنھۇغا: «ئەبىرايى خۇدا، ئى ئەبۇ ئۇمامە (ئەسئەد رەزىيەللاھۇ ئەنھۇنىڭ كۈنىتى)! ئەگەر ئوتتۇرىمىزدىكى ئاشۇ ئۇرۇق - تۇغقانچىلىق قىراپىتىمىز بولمىغان بولسىدى، سەن مۇنچۇلا ئەدەپ كەتمىگەن بولاتتىڭ. بىزگە ياقمايدىغان ئىشلارنى ئىشك ئالدىمىزدا ئەكېلىپ قىلغىنىڭ نېمىسى؟» دېدى.

ئەسئەد ئىبنى زۇرارە رەزىيەللاھۇ ئەنھۇ سەئەد يىراقتىن كېلىۋاتقان چاغدىلا مۇستەب ئىبنى ئۇمەير رەزىيەللاھۇ ئەنھۇغا: «ئاللاھ بىلەن قەسەمكى، مانا ئالدىڭىزغا بىر قەۋمنىڭ سەردارى كەلدى. ئۇ سىزگە تابىي بولسىلا ئۇنىڭ قەۋمىدىن بىرمۇ ئادەم ئىماندىن باش تارتمايدۇ» دېگەندى. شۇڭا، مۇستەب







قەيس ئىبنى ئەسلەت ئىسىملىك بىر شائىر (ئۇلار ئۇنىڭغا ئىتائەت قىلاتتى) بار بولۇپ، ئۇ ئۆز قەۋمى بىلەن ئىسلامنى قوبۇل قىلىشنى كېچىكتۈرۈپ، تاكى ھىجرىيىنىڭ بەشىنچى يىلى خەندەك ئۇرۇشى ئالدىدا مۇسۇلمان بولدى. كېيىنكى يىلى (بىئەتنىڭ 13 - يىلى) ھەج مەۋسۈمى يېتىپ كېلىشتىن بۇرۇن، مۇسئەب ئىبنى ئۇمەير رەزىيەللاھۇ ئەنھۇ مۇۋەپپەقىيەت خۇش بېشارەتلىرىنى ئېلىپ مەككىگە قايتىپ كەلدى. ئۇ پەيغەمبەر سەللەللاھۇ ئەلەيھى ۋەسەللەمگە يەسرەب قەبىلىلىرىنىڭ خەۋەرلىرىنى ۋە ئۇ خەلقنىكى يوشۇرۇن كۈچ - قۇۋۋەت ۋە ياخشى خىسلەتلىرىنى، شۇنداقلا ئۆز - ئۆزىنى قەدىرلەش ۋە خورلۇققا باش ئەگمەسلىكتەك ئالاھىدىلىكلىرىنى سۆزلەپ بەردى.



## ئىككىنچى ئەقەبە بەيئىتى

بىئەتنىڭ 13 - يىلى (مىلادىيە 622 - يىلى ئىيۇن) ھەج مەۋسۇمىدا يەسرەبلىك مۇسۇلمانلاردىن 70 نەچچە كىشى ھەج قىلىش ئۈچۈن مەككەگە كەلدى. ئۇلار يەسرەبىتىكى تېخىچە مۇسۇلمان بولمىغان مۇشرىك ھاجىلار بىلەن بىللە كەلگەنىدى. ئۇلار يەسرەبىتىكى چىغدا بولمىسۇن ياكى يولدا كېلىۋاتقاندا بولمىسۇن ئىزچىل: «بىز پەيغەمبەر سەللەللاھۇ ئەلەيھى ۋەسەللەمنى مەككە تاغلىرىدا قوغلاندى بولۇپ، دەككە - دۈككە ئىچىدە يۈرۈشىگە قاچانغىچە تاشلاپ قويمىز؟» دەپ سوئال قويۇشاتتى. ئۇلار مەككەگە كەلگەندىن كېيىن، پەيغەمبەر سەللەللاھۇ ئەلەيھى ۋەسەللەم بىلەن يوشۇرۇن ئالاقىلىشىپ، تەشرىق<sup>①</sup> كۈنلىرىنىڭ ئوتتۇرىلىرىدا، مېنا تېغىدىكى جەمرە ئۇلا<sup>②</sup> دېگەن يەردە ئەقەبە (داۋان) يېنىدىكى جىلغا ئىچىدە ئۇچرىشىشقا، ئۇچرىشىشنى تۈن قاراڭغۇسىدا ئىنتايىن مەخپىي ئېلىپ بېرىشقا كېلىشتى.

بىز ھازىر ئەنسار رەھبەرلىرىدىن بىرىنى ئىسلام دىنى بىلەن بۇتپەرەسلىك كەسكىن ئېلىشىۋاتقان ئاشۇ ھايات - ماماتلىق كۈنلەردە تارىخ چاقىنى ئوڭغا بۇرىغان بۇ ئەھمىيەتلىك ئۇچرىشىشنى سۆزلەپ بېرىشكە تەكلىپ قىلايلى... كەئب ئىبنى مالىك ئەنسارى رەزىيەللاھۇ ئەنھۇ مۇنداق دەيدۇ: «بىز مەككەگە ھەجگە باردۇق ۋە رەسۇلۇللاھ سەللەللاھۇ ئەلەيھى ۋەسەللەم بىلەن تەشرىق كۈنلىرىنىڭ ئوتتۇرىلىرىدا ئەقەبەدە ئۇچرىشىشقا ۋەدىلەشتۇق. بىز بىلەن جەمەتمىزنىڭ باشلىقى ئابىرۇيلۇق زات ئابدۇللاھ ئىبنى ئەمرى ئىبنى ھەرام بىرگە بار ئىدى. بىز ئۇنى ھەجگە بىللە ئېلىپ كەلگەندۇق (بىز مۇشرىك سەپەرداشلىرىمىزدىن بۇ ئۇچرىشىشنى باشتىن - ئاخىر سىر تۇتقاندۇق). شۇڭا، بىز ئۇنىڭغا: «ئى ئەبۇ جابىر (ئابدۇللاھ ئىبنى ئەمرىنىڭ كۈنىتى)! سەن بىزنىڭ باشلىقىمىز ۋە جەمەتمىزنىڭ نوپۇزلۇق ئەربابى. سەن مۇشۇ پىتى غەپلەتتە كېتىۋېرىپ، ئاخىر دوزاخقا كۆيۈندە بولۇپ كېتىشىڭگە چىداپ تۇرالمايمىز»

① تەشرىق كۈنلىرى — زۇلھەججىنىڭ 11-، 12- ۋە 13- كۈنلىرىنى كۆرسىتىدۇ.  
② جەمرە ئۇلا — ھازىر بۇ يەرنى ئۇيغۇر ھاجىلار كىچىك شەيتان، كىچىك شەيتانغا تاش ئاتىدىغان جاي دەپ ئاتىشىدۇ.





دېدۇق. ئاندىن ئۇنى ئىسلامغا دەۋەت قىلدۇق ۋە رەسۇلۇللاھ سەللەللاھۇ ئەلەيھى ۋەسەللەم بىلەن ئەقەبەدە ئۇچرىشىدىغانلىقىمىزنى ئۇقتۇردۇق. ئۇ سۆزىنى داۋاملاشتۇرۇپ مۇنداق دەيدۇ: شۇنىڭ بىلەن ئابدۇللاھ شۇئان مۇسۇلمان بولدى ۋە بىز بىلەن ئەقەبە ئۇچرىشىغا قاتنىشىپ جەمەتمىزنىڭ ۋەكىلى بولۇپ سايلاندى.

كەئب رەزىيەللاھۇ ئەنھۇ سۆزىنى داۋاملاشتۇرۇپ يەنە مۇنداق دەيدۇ: شۇنىڭ بىلەن بىز يەسرەبەتتىن بىللە كەلگەن مۇشەرىك سەپەرداشلار بىلەن ياتاقلىرىمىزغا كىرىپ ئۇخلاپ قالدۇق. كېچىنىڭ ئۈچتىن بىرى ئۆتۈۋىدى، ياتقان جايلرىمىزدىن ھېچ كىشىگە تۇيدۇرماي شىپىر-شىپىر سۇغۇرۇلۇپ چىقىپ، ئەقەبەدىكى ھېلىقى جىلغىغا توپلاندى. بىز 73 كىشى ۋە ئىككى ئايال (نەسبە — كەئبىنىڭ قىزى، بەنى مازىن جەمەتىدىن؛ ئەسما — ئەمىرنىڭ قىزى، بەنى سەلمە جەمەتىدىن) ئىدىق.

ئۇ يەنە مۇنداق دېگەن: بىز جىلغىغا يىغىلىپ رەسۇلۇللاھ سەللەللاھۇ ئەلەيھى ۋەسەللەمنىڭ كېلىشىنى كۈتۈپ ئولتۇردۇق. ئۇزاق ئۆتمەي رەسۇلۇللاھ سەللەللاھۇ ئەلەيھى ۋەسەللەمۇ يېتىپ كەلدى. ئۇنىڭ بىلەن (تاغىسى) ئابباس ئىبنى ئابدۇلمۇتەئەل بىللە كەپتۇ. ئۇ ئاشۇ كۈنلەردە تېخى مۇسۇلمان بولمىغان بولسىمۇ، بىراق ئۇ قېرىندىشىنىڭ ئوغلىنىڭ بۇ ئىشىغا قاتنىشىپ، ئۇنىڭ ئۈچۈن ئەھدۇپەيھان ئېلىپ، ئىشنى پۇختىلاش ئۈچۈن كەلگەنىكەن. شۇڭا، ئۇ تۇنجى بولۇپ سۆز قىلدى.

### سۆزلىشىشنىڭ باشلانغانلىقى ۋە ئابباسنىڭ مەسئۇلىيەتنىڭ ئېغىرلىقىنى ئوتتۇرىغا قويۇشى

يىغىنغا قاتنىشىشقا تېگىشلىكلەر تولۇق كېلىپ بولغاندىن كېيىن، دىنىي ۋە سىياسىي ئەھدىلەرنى تۈزۈش ئۈچۈن سۆزلىشىش باشلاندى. پەيغەمبەر سەللەللاھۇ ئەلەيھى ۋەسەللەمنىڭ تاغىسى ئابباس ئىبنى ئابدۇلمۇتەئەل دەسلەپ قىلىپ سۆز قىلدى. ئۇ كۆپچىلىككە بۇ ئىتتىپاق ئەھدىسىنى تۈزگەندىن كېيىن، ئۇلارنىڭ زىممىسىگە يۈكلەندىغان مەسئۇلىيەتنىڭ ئېغىرلىقىنى (ئوچۇق) ئوتتۇرىغا قويۇپ مۇنداق دېدى: «ئى خەزەرەج خەلقى (ئەرەبلەر ئەۋس ۋە خەزەرەجتنى ئىبارەت بۇ ئىككى قەبىلىنى خەزەرەج دەپلا ئاتايتتى)! ئۇ (مۇھەممەد سەللەللاھۇ ئەلەيھى ۋەسەللەم) نىڭ جەمەتمىزدىكى ئورنىنى بىلىسىلەر، گەرچە بىز ئۇنىڭ دىنىدا







5. مەن ئۇ يەرگە بارغىنىمدا ماڭا ياردەم قىلىشقا ۋە مېنى ئۆز نەپسىڭلارنى، خوتۇن - قىزلىرىڭلارنى ۋە بالا - چاقىڭلارنى قوغدىغاندەك قوغداشقا بەيئەت قىلىسىلەر ۋە ئۇنىڭ بەدىلىگە سىلەرگە جەننەت بار».

ئىبنى ئىسھاق رەھىمەھۇللاھ كەئب ئىبنى مالىك رەزىيەللاھۇ ئەنھۇدىن نەقىل قىلغان بىر ھەدىستە، مۇشۇ ماددىلاردىن ئەڭ ئاخىرقى بىر ماددىدا مۇنداق دېيىلگەن: شۇنىڭ بىلەن رەسۇلۇللاھ سەللەللاھۇ ئەلەيھى ۋەسەللەم سۆز قىلدى، قۇرئان تىلاۋەت قىلىپ بەردى، ئاللاھ تەئالا تەرەپكە دەۋەت قىلدى ۋە ئىسلامنى چۈشەندۈردى. ئاندىن مۇنداق دېدى: «مەن سىلەردىن مېنى خوتۇن - قىزلىرىڭلارنى ۋە بالا - چاقىلىرىڭلارنى قوغدىغاندەك ھەرقانداق بىر كېلىشمەسلىكتىن قوغداشقا بەيئەت ئالمەن». شۇنىڭ بىلەن بەررا ئىبنى مەئرۇر رەزىيەللاھۇ ئەنھۇ رەسۇلۇللاھ سەللەللاھۇ ئەلەيھى ۋەسەللەمنىڭ قولىنى تۇتۇپ: «شۇنداق، سېنى ھەق دىن بىلەن (پەيغەمبەر قىلىپ) ئەۋەتكەن ئاللاھ بىلەن قەسەمكى، بىز سېنى جېنىمىزنى قوغدىغاندەك قوغدايمىز. بىزنىڭ بەيئەتىمىزنى قوبۇل قىلغىن ئى رەسۇلۇللاھ! ئەزىرايى خۇدا، بىز جەڭ مەيدانىدا چوڭ بولغانلارمىز، جەڭگۈزۈمىز، جەڭ بىزنىڭ ئاتا مىراسىمىزدۇر» دېدى.

كەئب رەزىيەللاھۇ ئەنھۇ مۇنداق دەيدۇ: بەررا (رەزىيەللاھۇ ئەنھۇ) رەسۇلۇللاھ سەللەللاھۇ ئەلەيھى ۋەسەللەمگە يۇقىرىقى گەپنى دەپ تۇراتتى، ئەبۇلھەيسەم ئىبنى ئەبىھان (رەزىيەللاھۇ ئەنھۇ) گەپنى بۆلۈۋەتتى. ئۇ: «ئى رەسۇلۇللاھ! بىزنىڭ ئا... ئادەملەر (يەھۇدىيلارنى دېمەكچى) بىلەن توختام ئەھدىلىرىمىز بار. بىز ئۇنى بۇزۇپ تاشلىماقچى بولۇۋاتىمىز. ئەگەر شۇنداق قىلساق، كېيىنكى كۈنلەردە ئاللاھ سېنى غالىب قىلسا، بىزنى تاشلاپ مەككىدىكى قېرىنداشلىرىڭنىڭ يېنىغا كېتىۋالارسەنمۇ؟» دېۋىدى، رەسۇلۇللاھ سەللەللاھۇ ئەلەيھى ۋەسەللەم تەبەسسۇم قىلىپ كۈلۈپ قويدى ۋە مۇنداق دېدى: «ياق، مەن سىلەر بىلەن گۆش (بىلەن) قان(دەك) ۋە خىش (بىلەن) لاي(دەك). بەلكى، مەن سىلەرنىڭ، سىلەر مېنىڭ، سىلەرنىڭ دۈشمىنىڭلار مېنىڭ دۈشمىنىم، سىلەرنىڭ دوستۇڭلار مېنىڭ دوستۇم».

## بەيئەتنىڭ مەسئۇلىيىتىنى قايتا تەكىتلەش ۋە چىڭىتىش

بەيئەتنىڭ شەرتلىرى ھەققىدە سۆزلىشىش ئاياغلىشىپ، كۆپچىلىك بەيئەت بېرەيلى دەپ تۇرغاندا، ئالدىنقى ئىككى يىل (يەنى بىئەتنىڭ 11 - ۋە 12 -



## بەيئەت ئەھدىنامىسى

بەيئەت ماددىلىرى بېكىتىلىپ قايتا-قايتا تەكىتلەنگەندىن كېيىن، قول ئېلىشىپ كۆرۈشۈش ئۇسۇلى ئارقىلىق بەيئەت باشلاندى.

جابر رەزىيەللاھۇ ئەنھۇ (ئەسئەد رەزىيەللاھۇ ئەنھۇنىڭ يۇقىرىقى سۆزىنى نەقىل قىلىپ بولغاندىن كېيىن) مۇنداق دەيدۇ: ئۇلار: «ئى ئەسئەد! رەسۇلۇللاھنىڭ قولىنى قويۇۋەت، ئاللاھ بىلەن قەسەمكى، بىز بۇ بەيئەتنى قولدىن بەرمەيمىز، بەيئەتتىن كېيىن خىيانەتمۇ قىلمايمىز» دېيىشتى. بۇ چاغدا ئەسئەد رەزىيەللاھۇ ئەنھۇ كۆپچىلىكنىڭ نەقەدەر قىزغىن، پىداكار ۋە ئىرادىسىنىڭ كۈچلۈك ئىكەنلىكىنى بىلدى-دە، ئۇ (مەدىنىدە مۇسئەب ئىبنى ئۇمەير رەزىيەللاھۇ ئەنھۇ بىلەن بىللە دەۋەتچى بولغانىدى. ئەمدى ئۇ بۇ قېتىم بەيئەت قىلغۇچىلارنىڭ دىنىي رەئىسى بولۇپ) دەسلەپ قىلىپ بۇ بەيئەتكە قول بەردى.

ئىبنى ئىسھاق رەھىمەھۇللاھ مۇنداق دەيدۇ: بەنى نەججار جەمەتى ئەسئەد ئىبنى زۇرارە رەزىيەللاھۇ ئەنھۇنى پەيغەمبەر سەللەللاھۇ ئەلەيھى ۋەسەللەمنىڭ قولىنى تۇنجى بولۇپ تۇتقان كىشى دېيىشىدۇ.

شۇنىڭدىن كېيىن ئومۇمىيۈزلۈك بەيئەت قىلىش باشلاندى.

جابر رەزىيەللاھۇ ئەنھۇ يەنە مۇنداق دەيدۇ: بىز رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا بىردىن-بىردىن بېرىپ بەيئەت قىلدۇق، بىزدىن بەيئەت پائالىيىتىگە قاتناشقان ھېلىقى ئىككى ئايال ئېغىزىكى بەيئەت قىلدى. رەسۇلۇللاھ سەللەللاھۇ ئەلەيھى ۋەسەللەم بىرمۇ يات ئايالنىڭ قولىنى تۇتمىغانىدى.

## ئون ئىككى ۋەكىل

بەيئەت ئاياغلاشقاندىن كېيىن پەيغەمبەر سەللەللاھۇ ئەلەيھى ۋەسەللەم ئۇلاردىن بەيئەت ماددىلىرىنى ئىجرا قىلىشتا ئۆز قەۋملىرىگە مەسئۇل بولالايدىغان نوپۇزلۇق كىشىدىن ئون ئىككى كىشىنى ۋەكىل قىلىپ كۆرسىتىپ بېرىشنى تەلەپ قىلدى. ئۇ مۇنداق دېدى: «سەلەر ماڭا قەۋمىڭلارنىڭ ئىچىدىكى ئىشلارغا مەسئۇل بولىدىغان ئون ئىككى كىشىنى كۆرسىتىپ بېرىڭلار». شۇنىڭ بىلەن دەرھاللا ئۇلارنىڭ نامزاتى كۆرسىتىلىپ، ۋەكىللەر سايلاپ چىقىلدى. ئۇلار خەزرج



ئاھالىلەر! سىلەر مۇھەممەد ۋە ئۇنىڭ بىلەن ئەھدىلەشكەن بىر ئوچۇم كىشىلەر بىلەن كارىڭلار يوقمۇ؟ ئۇلار سىلەرگە قارشى جەڭگاھتا ئۇچرىشىشقا كېلىشتى» دېدى. پەيغەمبەر سەللەللاھۇ ئەلەيھى ۋەسەللەم بۇنى ئاڭلاپ: «بۇ، مۇشۇ ۋادىنىڭ رەزىلى ئىدى، خەپ توختاپتۇر، خۇدانىڭ دۈشمىنى! سەن بىلەن ئايرىم ئېلىشىسام» دېدى. ئاندىن ئۇلارنى تارقىلىپ كېتىشكە بۇيرىدى.

### ئەنسالارنىڭ قۇرەيشلەرگە زەربە بېرىشكە تەييارلىنىشى

ھېلىقى شەيئاننىڭ ئاۋازىنى ئاڭلىغان ئابباس ئىبنى ئۇبادە ئىبنى نەزە رەزىيەللاھۇ ئەنھۇ: «سېنى ھەق دىن بىلەن ئەۋەتكەن ئاللاھ بىلەن قەسەمكى، سەن ماقۇل كۆرسەڭ، بىز ئەتە ئەتكەن مېناغا قىلچىلىرىمىزنى كۆتۈرۈپ چىقىمىز» دېدى. پەيغەمبەر سەللەللاھۇ ئەلەيھى ۋەسەللەم: «بىز ھازىر ئۇنداق قىلىشقا بۇيرۇلمىدۇق، ھازىرچە ياتاقلىرىڭلارغا قايتىپ تۇرۇڭلار» دېدى. شۇنىڭ بىلەن ئۇلار ياتاقلىرىغا قايتىپ ئۇخلاپ قېلىشتى.

### قۇرەيش تەرەپ يەسرەب كاتتىلىرىغا نارازىلىق ئەرزى سۇندى

شەيئان مەلئۇننىڭ بۇ ساداسى قۇرەيشلەرگە ئاڭلىنىۋىدى، ئۇلارنىڭ ئىچىدە تەشۋىش ۋە ئەنسىزلىك پەيدا بولدى. چۈنكى، ئۇلار بۇنداق بەيئەتنىڭ ئاقىۋىتى ئۆزلىرىنىڭ ھاياتى ۋە مال-مۈلكىنىڭ بىخەتەرلىكىگە نىسبەتەن قانچىلىك ئېغىر تەھدىت بولىدىغانلىقىنى ئوبدان بىلەتتى. شۇڭا، ئۇلار ئەتىسى تاڭ سۈزۈلىشى بىلەن تەڭ مەككە كاتتىۋاشلىرى ۋە بىر قىسىم ئوت قۇيرۇقى ئاقساقاللاردىن بىر گۇرۇپپا تەشكىللەپ ھېلىقى توختامغا نارازىلىق بىلدۈرۈش ئۈچۈن يەسرەبلىكلەر چۈشكەن مەنزىلگە كەلدى ۋە: «ئى خەزەرەج خەلقى! ئۇقۇشمىزچە، سىلەر بىزنىڭ ھېلىقى ئادىمىمىزنىڭ يېنىغا كېلىپ ئۇنى بۇ يەردىن ئېلىپ كەتمەكچى بولۇۋېتىپسىلەر ۋە ئۇنىڭ ئۈچۈن بىز بىلەن ئۇرۇشۇشقا ئۆلۈمگە ئەھدى بېرىپسىلەر. ئەزىرايى خۇدا، ھەرقانداق بىر ئەرەب قەبىلىسىگە سېلىشتۇرغاندا سىلەر بىلەن قىلچ تەڭلىشىش كۆڭلىمىزگە ياقمايتتى» دېيىشتى.

بەيئەت تۈن نىسپىدە ئىنتايىن مەخپىي رەۋىشتە ئېلىپ بېرىلغاچقا، ھەج ئۆمىكى ئىچىدىكى مۇشرىكلار بۇنىڭدىن قىلچە خەۋەرسىز ئىدى. شۇڭا، ئۇلار



ھاڭ - ناڭ بولۇشۇپ: «بۇ نېمە گەپ، بۇ يەردە ھېچ ئىش بولمىدى» دېيىشىپ قەسەم ئىچىپ بېرىشتى. شۇنىڭ بىلەن ئۇلار ئابدۇللاھ ئىبنى ئۇبەي ئىبنى سەلۇننىڭ قېشىغا كەلدى. ئۇ كۆپچىلىكنىڭ ئالدىغا چىقىپ: «بۇ دېگەن يالغان گەپ، بىزدە بۇنداق ئىش بولمىدى. مېنىڭ قەۋمىم بۇ يەردە ئەمەس، ھەتتا يەسرەبتىكى چاغدىمۇ مەندىن بىسوراق ئىش قىلمايتتى» دېدى. مۇسۇلمانلار بىر - بىرىگە مەنلىك قارىشىپ قويۇپ، بىرسىمۇ ئېغىز ئېچىپ «شۇنداق» ياكى «ئەمەس» دېمەي جىم تۇرۇشتى. شۇنىڭ بىلەن قۇرەيش تەرەپ ئاشۇ مۇشرىكلارنىڭ گېپىگە ئىشىنىشكە مەجبۇر بولۇپ، ئامالسىز قايتىپ كېتىشتى.

### مەزكۇر خەۋەرنىڭ راستلىقىنىڭ ئىسپاتلانغانلىقى ۋە قۇرەيشلەرنىڭ بەيئەتچىلەرنى قوغلىغانلىقى

قۇرەيش ۋەكىللىرى ھېلىقى چاغدا خەۋەرنىڭ (راست) يالغانلىقىنى جەزملەشتۈرەلمەي قاپتقانىدى. لېكىن، ئۇلار مەككىگە قايتىپ كىرگەندىن كېيىن داۋاملىق سۈرۈشتۈرۈپ (تەكشۈرۈپ تەتقىق قىلىپ)، ئاخىر خەۋەرنىڭ راستلىقىنى، بەيئەتنىڭ ھەقىقەتەن پۈتۈلۈپ بولغانلىقىنى ئىسپاتلىدى. ئەمما، بۇ چاغدا ھاجىلار ئاللىبۇرۇن مەككىدىن ئايرىلىپ بولغانىدى. شۇڭا، ئۇلاردىن بىر توپ ئاتلىق تېزدىن تەييارلىنىپ يەسرەبلىكلەرنى قوغلاپ تۇتۇشقا ئاتلاندى. لېكىن، پۇرسەت قولىدىن كەتكەن بولغاچقا، سەئەد ئىبنى ئۇبادە بىلەن مۇزىر ئىبنى ئەمرى (رەزىيەللاھۇ ئەنھۇما)دىن باشقا ھېچكىمنى ئۇچرىتالمىدى. ئۇلار بۇ ئىككى كىشىنى كۆرۈپ قېلىپ قوغلاشقا باشلىدى. ئاخىر سەئەد ئىبنى ئۇبادىنى تۇتۇۋېلىپ، قوللىرىنى ئۆز ئۇلىغىنىڭ چۆلۈۋىرى بىلەن بوينىغا قايىرىپ باغلاپ، ئۇرۇپ - تىللاپ، چاچ - ساقاللىرىدىن سۆرەپ مەككىگە ئېلىپ كىردى. لېكىن، ئۇ شۇ ھامانلا مەككىگە پېشۋالىرىدىن مۇتئىم ئىبنى ئەدى ۋە ھارىس ئىبنى ھەرب ئىبنى ئۇمەييەلەرنىڭ ھىمايىسىگە ئېرىشىپ، ئۇلارنىڭ قولىدىن قۇتۇلۇپ يەسرەبكە قايتتى. چۈنكى، سەئەد بۇنىڭدىن ئىلگىرى ئۇلارنىڭ كارۋانلىرىنىڭ مەدىنىدىن بىخەتەر ئۆتۈشىگە كۆپ قېتىم كاپالەتلىك قىلغانىدى. ئەنسىزلار يول ئۈستىدە سەئەدنىڭ تۇتۇپ كېتىلگەنلىكىنى ئۇقۇپ، مەككىگە قايتىپ سەئەدنى قۇتقۇزۇپ چىقىشنى ئويلىشىۋاتقاندا، سەئەد يىراقتىن پەيدا بولۇپ كەلدى. شۇنىڭ بىلەن ھەممەيىلەن ساق - سالامەت مەدىنىگە يېتىپ بېرىۋالدى.





مانا بۇ بەيئەت (تارىختا چوڭ ئەقەبە بەيئىتى دەپ ئاتالغان) ئىككىنچى ئەقەبە بەيئىتىدۇر. ئۇ تارقاق ھالەتتە ياشاۋاتقان مۇئمىنلەر ئوتتۇرىسىدا دوستلۇق، ئىگىدارچىلىق ۋە ئۆزئارا ياردەمدە بولۇش ئەھدىنامىسى ئورناتقان، تولۇپ تاشقان ئىشەنچ، ماددىي ۋە مەنەۋى جاسارەت ئاتا قىلغان ۋە ئۇلارنى مۇشۇ يولدا بارلىقنى ئاتاش ئىرادىسىگە ئىگە قىلغان ئەھمىيەتلىك چوڭ بىر بەيئەت بولغانىدى. ئالاھىدى، يەسرەبلىك بىر مۇئمىن مەككىدە بوزەك قىلىنىۋاتقان يەنە بىر مۇئمىن قېرىندىشىغا ئىچ ئاغرىتىۋاتىدۇ. ئۇنىڭغا بولۇشۇپ، زالىم كۈچلەردىن ئۇنىڭ ئەنتىنى ئېلىپ بەرمەكچى بولۇۋاتىدۇ ۋە ئۇنىڭ ۋۇجۇدىدا ئاللاھ تەئالا ئۈچۈن دوستلاشقان بۇ قېرىندىشىغا نىسبەتەن ھەقىقىي كۆيۈنۈش ھېسسىياتى جۇش ئۇرۇپ جەۋلان قىلىۋاتىدۇ.

بۇ خىل ھېسسىيات ۋە بۇ خىل دوستلۇق تۇيغۇسى ۋاقىتنىڭ ئۆتۈشىگە ئەگىشىپ ئاستا-ئاستا ئاجىزلاپ بارىدىغان ئۆتكۈنچى (يەنى ۋاقىتلىق) مايىللىقنىڭ مەھسۇلى بولماستىن، بەلكى دوستلۇقنىڭ ئاساسىي مەنبەسى ئاللاھقا، ئاللاھنىڭ پەيغەمبىرىگە ۋە ئاللاھ نازىل قىلغان كىتابقا ھەقىقىي ئىخلاسى بىلەن ئىمان كەلتۈرۈشنىڭ ئەمەلىيەتتىكى جۇلاسى ئىدى. مانا مۇشۇنداق ئىمان زۇلۇم، بېسىم ۋە ھەرقانداق ياۋۇز كۈچ ئالدىدا سۈنۈپ كەتمەيدۇ. مانا مۇشۇنداق چىن خالىس ئىمان ھەرىكەتكە كەلسە، ئەقىدە ۋە ئەمەلدە ئۆز كارامىتىنى ھەقىقىي رەۋىشتە كۆرسىتىدۇ.

مۇسۇلمانلار مانا مۇشۇنداق كامىل ئىمان ئارقىلىق دۇنيا تارىخ بېتىگە شۇنداق ئۇلۇغۋار ۋە شۇنداق كاتتا ئىشلارنى پۈتەلدىكى، ئۇزاق ئۆتمۈشمۇ ۋە ھازىرقى (ئاتوم) دەۋرىمۇ ئۇنىڭ مىسلى (ئوخشىشى)گە مۇيەسسەر بولالمىدى ۋە يىراق كەلگۈسىمۇ ئۇنداق تۆھپىلەرنى يارىتالسى ئاتاين.





## ھىجرەت پېشوالىرى

ئىككىنچى ئەقەبە بەيئىتى مۇۋەپپەقىيەتلىك ئۆتكۈزۈلۈپ، ئىسلام دىنى كۆپىرى ۋە جاھالەت دولقۇنىدا مەۋج ئۇرۇۋاتقان ئاشۇ سەھرانىڭ قاپ ئوتتۇرىسىدىن ئۆزىگە مۇستەقىل بىر ۋەتەن تۇتۇش ئىمكانىيىتىگە ئىگە بولۇۋىدى، (ئەمەلىيەتتە بۇ بەيئەت ئىسلامى دەۋەت ئېلىپ بېرىلۋاتقاندىن بۇيان قولغا كەلتۈرۈلگەن ئەڭ زور مۇۋەپپەقىيەت ئىدى) پەيغەمبەر سەللەللاھۇ ئەلەيھى ۋەسەللەم مۇسۇلمانلارغا مۇشۇ يېڭى ۋەتەنگە ھىجرەت قىلىشقا ئىجازەت بەردى. ھىجرەت قىلىش دېگەنلىك نۇفۇل ماددىي مەنپەئەتتىن ۋاز كېچىش، مال-مۈلۈك ۋە پاراۋان تۇرمۇشنى قۇربان بېرىپ، ئۆز جېنىنى جايلاپ قېچىپ كېتىش دېگەنلىك ئەمەس، بەلكى مۇھاجىر بولغان كىشىنىڭ مال-مۈلكى تالان-تاراج قىلىنىشى، ھەتتا ئۇنىڭ ئۆزىمۇ مۇشۇ يولدا ھالاك بولۇپ كېتىشى مۇمكىن ئىدى. ئۇ كەلگۈسى ئىستىقبالى تېخىچە نامەلۇم بىر نىشانغا قاراپ يول ئالدى. بۇ يولدا قانچىلىك تىراگىدىيىلەر، جاپا-مۇشەققەتلەر ۋە ئازاب-دېھشەتچىلىقلارنىڭ ئۇنى كۈتۈپ تۇرىدىغانلىقىنى كىشى بىلمەيدۇ.

دېمەك، ھىجرەت مانا مۇشۇنداق ئاللاھ تەئالاغا تەۋەككۈل قىلىدىغان مۇسۇلمانلارنى مۇستەقىل بىر بازىغا ئىگە قىلىش ئۈچۈن ئورۇنلاشتۇرۇلغان ناھايىتى ھېكمەتلىك بىر ھەرىكەت بولغانىدى.

مۇسۇلمانلار مانا مۇشۇلارنىڭ ھەممىسىنى بىلىپ، ئۇقۇپ تۇرۇپ ھىجرەت قىلىشقا باشلىدى. مۇشرىكلار بۇ دولقۇننىڭ كېيىنكى خەتىرى ۋە تەھدىتىنى نەزەردە تۇتۇپ، ئۇلارنى ھىجرەتتىن توسماقچى بولۇشتى.

1. ئەڭ دەسلەپ ھىجرەت قىلغانلاردىن بىرى ئەبۇ سەلمە رەزىيەللاھۇ ئەنھۇ ئىدى (ئىبنى ئىسھاق رەھىمەھۇللاھنىڭ رىۋايىتىدە ئۇ ئىككىنچى ئەقەبە بەيئەتتىن بىر يىل بۇرۇن ھىجرەت قىلغان دېيىلىدۇ). ئۇ ئايالى ۋە ئوغلى ئۈچ كىشى بىرلىكتە ھىجرەت قىلماقچى بولغان ئىدى. ئۇلار تەييارلىنىپ يولغا چىقىش ئالدىدا تۇرغاندا، ئۇنىڭ قېيىنئىسىلىرى ئۇنىڭ ئالدىنى توسۇپ: «ئۆزۈڭ يالغۇز چىقىپ كەت، بىز ھەمىشە بىزنى ھەرگىز ماڭدۇرمايمىز، ئۇنى نەزەردە سۆرەپ يۈرۈپسەن» دەپ ئۇنىڭ ئايالىنى سالدۇرۇۋالدى. ئەبۇ سەلمەنىڭ جەمەتى ئۇنىڭ ئايالى ۋە ئوغلىدىن






ئايىرلىپ قالغانلىقىدىن غەزەپلىنىپ (ئايال تەرەپكە): «سەلەر ساھىبىمىزدىن ئۇنىڭ ئايالىنى سالدۇرۇۋالغاندىن كېيىن، ئۇنىڭ ئوغلىدا نېمە ھەققىڭلار بار؟» دەپ بالىنى تارتىشىپ ئۇنىڭ قولىنى چىقىرىۋەتتى. ئاخىر بالىنى ئەبۇ سەلەمە رەزىيەللاھۇ ئەنھۇنىڭ تۇغقانلىرى ئېلىپ كەتتى. ئەبۇ سەلەمە رەزىيەللاھۇ ئەنھۇ بولسا ئۆزى تەنھا مەدىنىگە قاراپ يول ئالدى. ئۇمۇ سەلەمە رەزىيەللاھۇ ئەنھا بولسا ئېرىدىن ئايىرلىپ قالغانلىقى ۋە ئوغلىنىڭ قولىنىڭ ئاكا بولۇپ كەتكەنلىكىدىن ھەسرەت چىكىپ، ھەر كۈنى ئەتىگەن ئەپتەھ (مەككىنىڭ شىمالىدىكى تاشلىق) كە چىقىپ مەدىنە تەرەپكە قاراپ ياش تۆكەتتى، تاكى كەچ كىرگەندە ئاندىن قايتىپ كىرەتتى. مۇشۇنداق قىلىپ بىر يىل ئۆتتى. ئاخىر ئۇنىڭغا ئۇرۇق - تۇغقانلىرىدىن بىرسى ئىچ ئاغرىتىپ: «بۇ بىچارىنى يولغا سېلىپ قويايلى، ئۇنى ئېرىدىن ۋە جىگەر پارىسىدىن ئايىرۋەتتۇق» دېدى. شۇنىڭ بىلەن ئۇلار ئۇمۇ سەلەمە رەزىيەللاھۇ ئەنھاغا: «خالىساڭ ئېرىڭنىڭ قېشىغا كەتكىن» دېيىشتى. ئۇمۇ سەلەمە رەزىيەللاھۇ ئەنھا شۇ ھامانلا ئېرى تەرەپتىن ئوغلىنى ئاجرىتىپ ئېلىپ (500 كىلومېتىردەك يىراقلىقتىكى) مەدىنىگە ئۆزى يالغۇز يولغا چىقتى. ئۇ تەنئىم دېگەن يەرگە بارغاندا شامدىن كېلىۋاتقان ئوسمان ئىبنى تەلھە ئىبنى ئەبى تەلھە بىلەن ئۇچراشتى. ئۇ ئۇمۇ سەلەمە رەزىيەللاھۇ ئەنھانىڭ ئەھۋالىنى ئۇققاندىن كېيىن، كەينىگە يېنىپ ئۇنىڭغا ھەمراھ بولۇپ مەدىنىگە ئاپىرىپ قويدى. ئوسمان ئىبنى تەلھە ئۇمۇ سەلەمە رەزىيەللاھۇ ئەنھاغا قۇبا (كەنت)نى يىراقتىن كۆرسىتىپ تۇرۇپ: «يۈرۈڭ، كىرىپ كېتىڭ، ئاللاھ ئامان قىلغاي، ئېرىڭىز مۇشۇ كەنتتە» دەپ قويۇپ مەككىگە قايتتى.

2. سۇھەيب ئىبنى سىنان رۇمى رەزىيەللاھۇ ئەنھۇ. ئۇ مەككىدىن ھىجرەت قىلىپ چىقىپ كەتمەكچى بولغاندا، قۇرەيش كاپىرلىرى ئۇنىڭغا كۆز قىزارتتى ۋە: «سەن يۈرتىمىزغا ھېچ نەرسىسى يوق يالاڭتۇش ھالەتتە پەيدا بولغاندىڭ، بىزنىڭ قوللاپ، ئارىغا ئېلىشىمىز بىلەن پۇل - ماللىق بولدۇڭ. ئىناۋەت - ئابىرۇيغا ئېرىشتىڭ، ئەمدىلىكتە سەن ھەممە نەرسەڭنى ئېلىپ بۇ يەردىن چىقىپ كەتمەكچى بولۇۋاتامسەن؟ ياق، ئەزىرايى خۇدا، ھەرگىز ئۇنداق ئىش بولمايدۇ» دەپ ئالدىنى توستى. بۇ چاغدا سۇھەيب ئۇلارغا: «مال - دۇنيالىرىمنى سىلەرگە تاشلاپ چىقىپ كەتسەم، يولۇمنى بوشتامسىلەر؟» دېگەندى، ئۇلار: «شۇنداق» دېيىشتى. شۇنىڭ بىلەن سۇھەيب: «ئۇنداق بولسا مەن ماللىرىمنى سىلەرگە قالدۇرۇپ چىقىپ كېتەي» دېدى. پەيغەمبەر سەللەللاھۇ ئەلەيھى ۋەسەللەم بۇنى ئاڭلاپ: «سۇھەيب (بۇ سودىدا) پايدا ئالدى، سۇھەيب (بۇ سودىدا) پايدا ئالدى» دەپ كەتتى.

3. ئۇمەر ئىبنى خەتتاب بىلەن ئىياش ئىبنى رەبئە ۋە ھىشام ئىبنى ئاس (ئىبنى ۋائىل) رەزىيەللاھۇ ئەنھۇملار مەككە سىرتىدىكى بىر جايدا قونۇپ، ئەتسى





شۇ يەردىن ئۇدۇل مەدىنىگە قاراپ يۈرۈپ كېتىشكە ۋەدىلەشكەندى. ئەمما، كەچتە ئۆمەر بىلەن ئىياش رەزىيەللاھ ئەنھۇمالار كېلەلدى، ھىشام رەزىيەللاھۇ ئەنھۇ كېلەلمىدى. شۇنىڭ بىلەن بۇ ئىككىيلەن مەدىنىگە كېلىپ قۇبا دېگەن كەنتكە چۈشۈپ تۇرغاندا، ئەبۇ جەھل بىلەن ئۇنىڭ قېرىندىشى ھارسى ئىياش رەزىيەللاھۇ ئەنھۇنىڭ (بۇلارنىڭ ئانىسى بىر ئىدى) كەينىدىن ئىز بېسىپ قوغلاپ كېلىپ: «ئانىمىز سېنى كۆرمىگۈچە بېشىغا تاغاق سالماستىن، ئىسسىقتىن سايدىماستىن ئۆزىگە نەزىر قىلىپ تۇرۇۋالدى، شۇڭا قايتىپ كېتەيلى» دەپ تۇرۇۋالدى. شۇنىڭ بىلەن ئۇنىڭ ئانىسىغا ئىچى ئاغرىپ قايتىش قارارىغا كەلدى. بۇ چاغدا ئۆمەر رەزىيەللاھۇ ئەنھۇ ئۇنىڭغا: «ئى ئىياش! ئاللاھ بىلەن قەسەمكى، ئۇلار ھەقىچان سېنى دىنىڭدىن ياندۇرماقچىمىكىن دەيمەن، شۇڭا ئۇلاردىن ھېزى بولغىن، قەسەم قىلىمەنكى، ئاناڭنىڭ كاللىسىنى پىت بوغسا، چوقۇم بېشىغا تاغاق سالدۇ. مەككىنىڭ ئاپتېپىدا كۆيسە ئەلۋەتتە سايدىدايدۇ» دېگەن بولسىمۇ، ئىياش رەزىيەللاھۇ ئەنھۇ ھازىرچە ئۇلار بىلەن قايتىپ كېتىپ، يەنە كېلىدىغانلىقىنى ئېيتىپ ئۆمەر رەزىيەللاھۇ ئەنھۇنىڭ گېپىگە ئۈنمىدى. ئۆمەر رەزىيەللاھۇ ئەنھۇ ئۇنىڭغا: «ئۇنداقتا، دېگىنىمنى قىلىمەن دەپ تۇرۇۋالساڭ ماۋۇ تۈگەمنى ئېلىۋال، بۇ يۇۋاش، ئايىغى ئىتتىك، ئوبدان تۆگە. ئىلاج بار تۆگىدىن چۈشمىگىن، ناۋادا بۇلاردىن سەل غەيرىلىك سەزسەڭ ئۇنىڭ بىلەن جېنىڭنى جايلارسەن» دېدى.

شۇنىڭ بىلەن ئىياش رەزىيەللاھۇ ئەنھۇ<sup>①</sup> ئۆمەر رەزىيەللاھۇ ئەنھۇنىڭ تۆگىسىگە مىنىپ ئۇلار بىلەن يولغا چىقتى. ھەتتا بىر يەرگە كەلگەندە، ئەبۇ جەھل ئۇنىڭغا: «ئى قېرىندىشىم! مەن بۇ تۆگەمگە بەكمۇ جاپا سېلىۋەتتىم، مېنى كەينىڭگە مىندۈرۈۋالساڭ؟» دېۋىدى، ئۇ: «بولدۇ» دەپ تۆگىسىنى چۆكتۈردى. ئەبۇ جەھل بىلەن ھارسىمۇ تەڭ چۆكتۈردى. ئۇلار يەرگە چۈشۈپ، ھەممىسى تۆگىدىن ئايرىلىۋىدى، ئەبۇ جەھل بىلەن ھارسى ئىياش رەزىيەللاھۇ ئەنھۇغا تەڭ

① مەزكۇر ئىياش بىلەن ھىشام رەزىيەللاھۇ ئەنھۇمالار شۇ كۈندىن ئېتىبارەن پۇت-قوللىرىغا كىشەن سېلىنىپ كۇپپارلارنىڭ نەزەربەند قىلىشىغا ئۇچرىدى. تاكى پەيغەمبەر سەللەللاھۇ ئەلەيھى ۋەسەللەم مەدىنىگە ھىجرەت قىلىپ بارغاندىن كېيىن بىر كۈنى ساھابىلەرگە: «ئىياش بىلەن ھىشامنى كىم قۇتۇلدۇرۇپ چىقالايدۇ؟» دېدى. شۇنىڭ بىلەن ۋەلىد ئىبنى ۋەلىد رەزىيەللاھۇ ئەنھۇ: «ئى رەسۇلۇللاھ، مەن قۇتقۇزۇپ چىقالايمەن» دەپ يوشۇرۇن مەككىگە كەلدى ۋە ئۇلارغا تاماق يەتكۈزۈپ بېرىدىغان بىر ئايالنىڭ بارلىقىنى ئۇقۇپ، ئۇنىڭ كەينىگە چۈشتى ۋە ئۇلارنىڭ ئورنىنى بىلىۋالدى. ئۇلار پۇت-قوللىرىغا كىشەن-تاقاقلارنى سېلىپ، ئۈستى ئوچۇق بىر ئۆيگە سولاقلق ئىدى. كەچ كىرىۋىدى، ۋەلىد ھېلىقى ئۆينىڭ تېمىدىن سەكرەپ كىرىپ، ئۇلارنىڭ پۇت-قوللىرىدىكى كوزىز-كىشەنلەرنى چىقىۋېتىپ، قاماقتىن ئېلىپ چىقىپ، تۆگىگە مىندۈرۈپ مەدىنىگە ئېلىپ كەلدى.





ئېتىلىپ بېرىپ، ئۇنى ياتقۇزۇپ چەمبەرچەس باغلىۋەتتى. ئاندىن شۇ پېتى تۆگىگە چىتىپ ھەيدەپ، كۆپكۈندۈزدە مەككىگە ئەكىردى ۋە «ئەييۇھەنناس» چاقىرىپ: «ئى خالايق! ئى مەككە ئەھلى! توغرا- خاتانى ئايرىيالمىدىغان ئەخمەقلەرنى مانا مۇشۇنداق قىلغۇلۇق، سىلەرمۇ مۇشۇنداق قىلىڭلار» دەپ ئەلگە ئىبرەت قىلدى.

مانا بۇ ئۇچ ئىش مۇشرىكلارنىڭ ھىجرەت قىلماقچى بولغانلارنى بىلىپ قالسا قوللىنىدىغان ۋاسىتىلەرنىڭ مىساللىرىدۇر. لېكىن، كىشىلەر يەنىلا ئارقىمۇ ئارقا مەككىدىن چىقىپ كېتىشتى. ئەقەبە چوڭ بەيئىتى تۆتكۈزۈلۈپ ئىككى ئايدىن كېيىن، مەككىدە پەيغەمبەر سەللەللاھۇ ئەلەيھى ۋەسەللەم، ئەبۇ بەكرى رەزىيەللاھۇ ئەنھۇ، ئەلى رەزىيەللاھۇ ئەنھۇ (بۇ ئىككىيلەن پەيغەمبەر سەللەللاھۇ ئەلەيھى ۋەسەللەمنىڭ ئەمرى بىلەن توختاپ تۇرغانىدى) ۋە يەنە مۇشرىكلار مەجبۇرىي تۇتۇپ قالغانلاردىن باشقا ھېچكىم قالمىدى. پەيغەمبەر سەللەللاھۇ ئەلەيھى ۋەسەللەممۇ ئاللاھ تەئالا تەرىپىدىن ھىجرەت بۇيرۇقىنى كۈتۈپ سەپەر تەييارلىقىنى تەل قىلىپ تۇردى. ئەبۇ بەكرى رەزىيەللاھۇ ئەنھۇمۇ ھەم شۇنداق قىلدى.

ئىمام بۇخارى رەھىمەھۇللاھ ئائىشە رەزىيەللاھۇ ئەنھادىن رىۋايەت قىلغان ھەدىستە مۇنداق دېيىلىدۇ: پەيغەمبەر سەللەللاھۇ ئەلەيھى ۋەسەللەم مۇسۇلمانلارغا: «مانا سىلەرنىڭ ھىجرەت دىيارىڭلار ئىككى تاشلىق ئوتتۇرىسىدىكى بىر خورمىزارلىق زېمىنى ئىكەنلىكى كۆرسىتىلدى» دېگەندى. شۇڭا، ھىجرەت قىلماقچى بولغانلار مەدىنە تەرەپكە ھىجرەت قىلدى. چۈنكى، مەدىنىنىڭ ئىككى تەرىپى تاشلىق زېمىن ئىدى. ھەبەشىستانغا ھىجرەت قىلغانلارنىڭمۇ كۆپىنچىسى مەدىنىگە قايتىپ كەلدى. ئەبۇ بەكرى رەزىيەللاھۇ ئەنھۇمۇ مەدىنىگە ھىجرەت قىلىشقا تەييار بولغانىدى. ئەمما، پەيغەمبەر سەللەللاھۇ ئەلەيھى ۋەسەللەم ئۇنىڭغا: «توختاپ تۇرغىن، مەنمۇ ئاللاھنىڭ ئىجازىتىنى كۈتۈۋاتىمەن» دېدى. ئەبۇ بەكرى: «شۇنداقمۇ؟ ئى رەسۇلۇللاھ! سەنمۇ ھىجرەتنى ئۈمىد قىلامسەن؟ ساڭا ئاتا- ئانىم پىدادۇر» دېدى. پەيغەمبەر سەللەللاھۇ ئەلەيھى ۋەسەللەم: «ھەئە» دەپ جاۋاب بەردى. شۇنىڭ بىلەن ئەبۇ بەكرى رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمگە ھەمراھ بولۇش ئۈچۈن توختاپ تۇردى ۋە ئۆزىنىڭ ئىككى تۆگىسىگە تۆت ئايدەك سۈمىرى دەرىخىنىڭ غازىنى بېرىپ باقتى<sup>①</sup>.



① ئېيتىشلارغا قارىغاندا سۈمىرى دەرىخىنىڭ غازىنى ھەلەپ قىلغان ئۇلاغ چىداملىق ۋە تېز ماڭىدىغان بولۇپ يېتىشىدىكەن — ت.

## دارۇننەدۇۋەتتىكى سۇيقەست

مۇشرىكلار مۇسۇلمانلارنىڭ كېچە - كۈندۈزلەپ تەييارلىق قىلىپ مال - دۇنيا ۋە بالا - چاقىلىرىنى ئېلىپ يەسرەبەكە كۆچۈپ كېتىۋاتقانلىقىنى كۆرۈپ، بىر خىل قورقۇنچ ۋە غەم - ئەندىشىگە پاتتى ۋە بۇنى چوڭ شۇملۇقنىڭ بېشارىتى دەپ بىلدى. ئەنسىزلىك ۋە ساراسىمە ئۇلارغا مىسلىسىز ۋەھىمە بىلەن دېۋەيلەپ كەلمەكتە ئىدى. قىسقىسى، ئۇلارنىڭ دىنىي ۋە ئىقتىسادىي مەۋجۇدىيىتىگە تەھدىت سالىدىغان چوڭ بىر خەۋپ - خەتەر ئەمدىلىكتە كۆز ئالدىدىلا نامايان بولۇشقا باشلىغانىدى.

مۇشرىكلار مۇھەممەد سەللەللاھۇ ئەلەيھى ۋەسەللەمنىڭ ۋۇجۇدىدىكى توغرا رەھبەرلىك ئىقتىدارىنى، خەلق ئارىسىدىكى غايەت زور تەسىرىنى ۋە ساھابە كىراملاردىكى قەتئىي ئىرادە، سەمىمىي ساداقەت ۋە پەيغەمبەر سەللەللاھۇ ئەلەيھى ۋەسەللەم ئۈچۈن جان پىدا قىلىشى روھىنى، ئەۋس ۋە خەزرج قەبىلىلىرىدىكى يوشۇرۇن كۈچ - قۇۋۋەت بىلەن بۇ قەبىلىلەردىكى ئاقىللارنىڭ تىنچلىق ۋە يارىشىشقا تەلپۈنۈۋاتقانلىقىنى، ئەڭ مۇھىمى ئۇلار ئۇزۇن يىللار داۋام قىلغان ئىچكى ئۇرۇشنىڭ دەردىنى كۆپ تارتقانلىقتىن، ئەمدى ئۆزئارا ئاداۋەتلىشىشنى تاشلاپ، ئەپ ئۆتۈشكە چاقىرىق قىلىشقانلىقىنى ناھايىتى ئوبدان بىلەتتى. ئەڭ يامان بولغان يېرى شۇكى، مەدىنە قىزىل دېڭىز بويىدىكى يەمەندىن شامغا ماڭىدىغان يول بويىغا جايلاشقان مۇھىم ئىستراتېگىيىلىك ئورۇن ئىدى. تائىق ۋە باشقا ئەرەب قەبىلىلىرىنىڭ تىجارەت ئوبۇرۇت سوممىسىنى قويۇپ تۇرايلى، پەقەت مەككىلىكلەرنىڭلا شام بىلەن بولىدىغان تىجارەتتە يىلىغا 250 مىڭ دىنار قىممىتىدىكى مال - مۈلۈك شۇ يول ئارقىلىق ئايلاندۇرۇلاتتى. ھەممىگە مەلۇمكى، بۇنداق تىجارەتنىڭ مۇقىم راۋاجلىنىشى ۋە روناق تېپىشى، مۇشۇ يولنىڭ ئامان - ئىسەنلىكى ۋە بىخەتەرلىكى بىلەن بىۋاسىتە مۇناسىۋەتلىك، ئەلۋەتتە.

ناۋادا ئىسلام دەۋىتى يەسرەبەنى مەركىزىي بازا قىلىپ، يەرلىك ئاھالىلەر بىلەن بىرلىكتە مەككىلىكلەرگە قارشى تۇرسا، قۇرەيشلەرنىڭ سودا تىجارىتىنىڭ چوڭ خىرىسقا دۇچ كېلىدىغانلىقى ناھايىتى ئېنىق.

مانا مۇشۇلارنى ئويلاپ مۇشرىكلار ئۆزلىرىنىڭ مەۋجۇدىيىتىگە تەھدىت سېلىۋاتقان چوڭ بىر خەۋپ - خەتەرنىڭ ئىز بېسىپ كېلىۋاتقانلىقىنى ھېسى قىلىشتى





ۋە بۇ خەۋپ-خەتەرنىڭ بېشى، ئىسلام دەۋىتىنىڭ يول باشچىسى مۇھەممەد دۇن رەسۇلۇللاھ سەللەللاھۇ ئەلەيھى ۋەسەللەمنى ئەڭ ئۈنۈملۈك تىزگىنلەيدىغان بىر چارە-تەدبىر ئىزدەشكە باشلىدى. نەبۇۋەت (بىئەست دەپمۇ ئاتىلىدۇ) نىڭ 14-يىلى سەپەر ئېيى (2- ئاي) نىڭ 20- كۈنى (مىلادىيە 622- يىلى سېنتەبىرنىڭ 12- كۈنىگە توغرا كېلىدۇ. يەنى، ئەقەبە چوڭ بەيئىتىدىن ئىككى يېرىم ئاي كېيىن) پەيشەنبە ئەتىگەندە، دارۇننەدۋەت (قۇرەيش كېڭەش يۇرتى) ئىسلام دەۋىتىنىڭ يول باشچىسى مۇھەممەد سەللەللاھۇ ئەلەيھى ۋەسەللەمنى نۇقتىلىق مۇزاكىرە قىلىپ، ئۇنى تېزىدىن بىر تەرەپ قىلىشقا كاپالەتلىك قىلغىلى بولىدىغان ۋە ئۇ تارقاتقان دەۋەت نۇرىنى يەر يۈزىدىن تەلتۈكۈس ئۆچۈرەلەيدىغان كەسكىن بىر تەدبىر ئۈستىدە ئۆز تارىخىدىكى ئەڭ قاباھەتلىك بىر يىغىننى چاقىردى. يىغىنغا قۇرەيش قەبىلىسىگە تەۋە ھەرقايسى جەمەت ۋە ئۇرۇقداش ئايماقلارنىڭ ۋەكىل خاراكتېرىگە ئىگە كىشىلىرى قاتناشتى.

قۇرەيش قەبىلىلىرىدىن بۇ قاباھەتلىك يىغىنغا قاتناشقان ئاساسلىق ۋەكىللەر تۆۋەندىكىلەر:

1. ئەبۇ جەھل ئىبنى ھىشام — بەنى مەخزۇم جەمەتىدىن؛
  2. جۇبەير ئىبنى مۇتەمم، تۇتەيمە ئىبنى ئەدى ۋە ھارس ئىبنى ئامىر — بەنى نەۋفەل ئىبنى ئابدۇمەنانى جەمەتىدىن؛
  3. شەيبە، ئۇتبە (بۇلار رەبئەنىڭ ئىككى ئوغلى) ۋە ئەبۇ سۇفيان ئىبنى ھەرب — بەنى ئابدۇشەمس ئىبنى ئابدۇمەنانى جەمەتىدىن؛
  4. نەزىر ئىبنى ھارس (پەيغەمبەر سەللەللاھۇ ئەلەيھى ۋەسەللەمنىڭ جەڭسىگە تۈگىنىڭ يىنىنى تاشلاپ قويغان كىشى) — بەنى ئابدۇددار جەمەتىدىن؛
  5. ئەبۇلبەختەرى ئىبنى ھىشام، زەئە ئىبنى ئەسۋەد ۋە ھەكىم ئىبنى ھىزام — بەنى ئەسەد ئىبنى ئابدۇلتۇززا جەمەتىدىن؛
  6. نەبە ۋە مۇنەببە (ھەججەنىڭ ئىككى ئوغلى) — بەنى سەھەبى جەمەتىدىن؛
  7. ئۇمەييە ئىبنى خەلىف — بەنى جۇمەھ جەمەتىدىن.
- ئۇلار بەلگىلەنگەن ۋاقتتا<sup>①</sup> دارۇننەدۋەتكە يېتىپ كېلىۋىدى، ئىبلىس مەلئۇن

① قىسسىنىڭ سىياقىدىن قارىغاندا، يىغىن ئەتىگەن تەرەپتە ئېچىلغان بولۇشى ئېنىق. چۈنكى، ئائىشە رەزىيەللاھۇ ئەنھانىڭ ھەدىسىدە جىبرىئىل ئەلەيھىسسالام پەيغەمبەر سەللەللاھۇ ئەلەيھى ۋەسەللەمگە بۇ يىغىننىڭ سۇيىقەستىنى ئۇقتۇرۇپ ھىجرەت قىلىشقا رۇخسەت قىلغاندىن كېيىن، پەيغەمبەر سەللەللاھۇ ئەلەيھى ۋەسەللەم ئەبۇ بەكرى رەزىيەللاھۇ ئەنھۇنىڭ ئۆيىگە چاشگاھ ۋاقتىدىن سەل كېيىنرەك بارغان.





بۆزچەكمەن تون كىيىپ، سالاپەتلىك بىر مويىسىپت سۈرىتىدە ئۇلارنىڭ ئالدىغا ئۇچراپ دەرۋازا ئالدىدا پەيدا بولدى. ئۇلار: «جانابى ئاقساقال كىم بولىدىكىن؟» دەپ سورىۋىدى، ئۇ: «مەن ئۆزۈم نەجدلىك، سىلەرنىڭ بۇ يەرگە يىغىلىشقا پۈتۈشكەنلىكىڭلار سەممىگە يەتكەندى، شۇڭا سورۇنۇڭلارغا قاتنىشىپ پىكىرىڭلارنى ئاڭلاپ باققۇم كەلدى. ياخشىراق بىرەر ئەقىل كۆرسىتىپ قالسام ئەجەب ئەمەس» دېدى. ئۇلار: «ناھايىتى ياخشى، مەرھەمەت! داخىل بولغايلا!» دېيىشتى. شۇنىڭ بىلەن ئۇ قۇرەيشلەرنىڭ بۇ يىغىنىغا نەجدلىك ۋەكىل سۈپىتىدە ئىشنىراك قىلدى.

### ۋەكىللەرنىڭ قىزغىن مۇزاكىرە ئېلىپ بارغانلىقى ۋە پەيغەمبەر سەللەللاھۇ ئەلەيھى ۋەسەللەمنى قەتل قىلىشنى قارار قىلغانلىقى

يىغىن قاتناشچىلىرى تولۇقلىنىپ بولغاندىن كېيىن تەكلىپ - پىكىرلەر ۋە ئوخشاشمىغان تەھلىللەر مۇزاكىرىگە قويۇلدى. ئۇلار كۆپلىكتىن ھالدا بىردەم قىزغىن غۇلغۇلا قىلىشقاندىن كېيىن، شەخسلەر بويىچە پىكىر بايان قىلىشقا باشلىدى. ئەبۇئەسۋەد سۆز قىلىپ: «ئۇنى ئارىمىزدىن قوغلاپ چىقىرايلى، سۈرگۈن قىلىۋېتەيلى، نەگە بېرىپ، نەدە ئولتۇراقلىشىپ قېلىشى بىلەن كارىمىز بولمىسۇن، بىز ئۆز ئىشىمىزنى قىلىپ <كۆنگەن خۇي، مىنگەن ئۇي> بولۇپ يۈرۈۋېرەيلى؟!» دېۋىدى، ئۆزىنى نەجدلىك دەپ ئاتىۋالغان ھېلىقى مويىسىپت كىشى: «بولمايدۇ... بولمايدۇ، ئەزىرايى خۇدا، بۇ دانا پىكىر بولمىدى. ئۇنىڭ شېرىن سۇخەنلىكىگە، جەلبىكار، خۇشخۇيلۇقىغا ۋە ھېلىقى دەۋاسى بىلەن نۇرغۇن ئادەملەرنىڭ قەلبىنى ئۆزىگە رام قىلىۋالغانلىقىغا قارىمىسەلەر. قەسەم قىلىپ ئېيتالايمەنكى، ئەگەر ئاشۇنداق قىلىدىغان بولساڭلار، ئۇ بىرەر ئەرەب قەبىلىسىگە بېرىپ چۈشۈپ (ئۇلارنى ئۆزىگە ئەگەشتۈرگەندىن كېيىن)، سىلەرگە ھۇجۇم قىلىشتىن، ھەتتا سىلەرنى قانلىق باستۇرۇپ خالىغانچە ئاياغ ئاستى قىلىشتىن ئەمىن بولغىلى بولمايدۇ. شۇڭا، باشقىچە پىكىرىڭلار بولسا ئاڭلاپ باقايلى!» دەپ كاللىسىنى چايقىدى.

شۇنىڭ بىلەن ئەبۇبۇختەرى: «مېنىڭچە ئۇنى تۇتۇپ تۆمۈر ئىشكاللار بىلەن باغلاپ، ھەپسىگە ئېلىپ سولۇۋېتەيلى، ئاندىن ئۇنىڭ ئىلگىرىكى مەسلەكداشلىرى





(زۇھەيرا ۋە نابىيغە قاتارلىقلار)<sup>①</sup>غا يەتكەن ئۆلۈم ئۇنىڭغىمۇ يەتكىچە قويۇپ بەرمەيلى!» دېدى.

نەجدلىك ھېلىقى كىشى: «ياق، ياق، ئەزىزىم خۇدا، بۇمۇ ھەرگىز ئاقلانە تەدبىر ئەمەس، مەن قەسەم قىلىپ بېرەلەيمەنكى، ناۋادا سىلەر ئۇنى (دېگىنىڭلاردەك) ھەپسىگە ئېلىپ تۇتقۇن قىلساڭلار، ھەر قانچە يوشۇرۇن سىر تۇتقان تەقدىردىمۇ، بۇنى ئۇنىڭ ئادەملىرى چوقۇم ئۇقۇپ قالدۇ-دە، ئۇلار ئۇششۇمتۇت قول سېلىپ ئۇنى قۇتۇلدۇرۇپ ئەپچىقىپ كېتىدۇ. ئاندىن توپلىنىپ كېلىپ، سىلەرنى ئاخىر مەغلۇب قىلماي قويمايدۇ. بۇ ئوبدان پىكىر بولمىدى، شۇڭا باشقىچىرەك ئويلاپ كۆرۈڭلار» دېدى.

كېڭەش ئەزالىرى مەزكۇر ئىككى تەكلىپ لايىھىسىنى رەت قىلىۋەتكەندىن كېيىن، ھەممەيلەننىڭ بىردەك قوللىشىغا ئېرىشكەن ئىنتايىن قاباھەتلىك بىر تەكلىپ ئوتتۇرىغا قويۇلدى. بۇ ۋەھشىيانە تەكلىپنى مەككە مۇشرىكلىرىنىڭ كاتتىۋېشى، باش جىنايەتچى، تاغۇت ئەبۇ جەھل ئىبنى ھىشام ئوتتۇرىغا قويغانىدى. ئۇ مۇنداق دېدى: «ئەزىزىم خۇدا، بۇ ھەقتە مېنىڭ مۇنداق بىر تەكلىپىم بار، ھازىرچە ھېچ كىشىنىڭ ئويىغا كەلمىدى». ۋەكىللەر: «قانداق تەكلىپ ئۇ، ئى ئەبۇلھەكەم (ئەبۇ جەھلنىڭ كۈنىتى)!» دېيىشكەندى، ئەبۇ جەھل: «ھەر بىر قەبىلە ئۆز تەۋەلىكىدىكى نوپۇزلۇق ئائىلىلەردىن قاۋۇل، جاسارەتلىك ۋە چەبەدەس يىگىتتىن بىردىن يىگىتنى چىقىرىپ بەرسە، ئۇلارنىڭ ھەممىسىگە راسا ئۆتكۈر قىلچىتىن بىردىن قىلچىنى تۇتقۇزساق، ئاندىن ئۇلار ئۇ (مۇھەممەد) نىڭ ئۆيىگە باستۇرۇپ كىرىپ، تەڭلا قىلچ ئۇرۇپ ئۆلتۈرۈۋەتسە، شۇ ئان ئۇنىڭدىن خاتىرجەم بولىمىز. چۈنكى، مۇشۇنداق قىلغاندا، ئۇنىڭ (قىساس) قېنى ھەممە قەبىلىلەرگە چېچىلىپ كېتىدۇ-دە، نەتىجىدە ئابدۇمەنانى جەمەتى قۇرەيش قەبىلىلىرىنىڭ ھەممىسى بىلەن ئۇرۇش قىلىشقا مادارى يەتمەي، خۇن ھەققى (تۆلەم) گە رازى بولماقتىن باشقا ئامال تاپالمايدۇ. بىز ئۇلارغا تۆلەم تۆلەپ بېرىمىز، ئىش ساقىيىدۇ، خالاس» دېيىدى، ئۆزىنى نەجدلىك دەۋالغان ھېلىقى ئاقساقال باشقىچە روھلىنىپ: «مانا ماۋۇ كىشىنىڭ گېپى ئورۇنلۇق بولدى، بۇنىڭدەك دانا تەدبىر بولمايدۇ. بۇ ھەقىقەتەن ئاقلانە پىلانكەن» دەپ بۇ قاباھەتلىك پىلاننى ماختاپلا كەتتى ۋە مەككە كېڭىشى بۇ قاباھەتلىك پىلاننى تولۇق ئاۋاز بىلەن ماقۇللىدى. ھەرقايسى قەبىلە ۋەكىللىرى ئۆيلىرىگە قايتىپ بۇ قارارنى تېزىدىن ئىجرا قىلىشقا تۇتۇندى.

① بۇلار تارىختىكى ئادالەتپەرۋەر شائىرلار بولۇپ، ئۆز زامانىسىنىڭ مۇستەبىتلىرى تەرىپىدىن ئۆمۈرلۈك ھەپسىگە ئېلىنىپ ئۆلتۈرۈلگەن.





## پەيغەمبەر سەللەللاھۇ ئەلەيھى ۋەسەللەمنىڭ مەدىنىگە ھىجرەت قىلىشى

قۇرەيش ۋەكىللىرى دارۇننەدۋەتتە پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈۋېتىشى قارارنى ماقۇللاۋاتقان پەيتتە، جىبرىئىل ئەلەيھىسسالام ئاللاھ تەئالانىڭ دەرگاھىدىن ۋەھىي ئېلىپ كېلىپ، قۇرەيشلەرنىڭ پەيغەمبەر سەللەللاھۇ ئەلەيھى ۋەسەللەمگە سۇيقەست پىلانلاۋاتقانلىقىنى ۋە ئاللاھ ئەززە ۋەجەللەنىڭ ئۇنىڭغا مەككىدىن چىقىپ كېتىشكە رۇخسەت قىلغانلىقىنى ئۇقتۇردى ۋە: «بۈگۈن كېچە ئادەتتىكى ئورنۇڭدا ياتمىغىن» دەپ ھىجرەت ۋاقتىنىمۇ بەلگىلەپ بەردى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم شۇ ھامان چاشگاھ ۋاقتىدىلا سەپەر پىلانغا باش قوشۇۋېلىش ئۈچۈن ئەبۇ بەكرى رەزىيەللاھۇ ئەنھۇنىڭ ئۆيىگە باردى.

ئائىشە رەزىيەللاھۇ ئەنھۇ مۇنداق دەيدۇ: شۇ كۈنى چاشگاھ ۋاقتىدا ئۆيدە ئەبۇ بەكرى (ئاتام) نىڭ يېنىدا ئولتۇرۇۋاتاتتۇق. بۇ چاغدا ھاۋا ئىنتايىن قىزىپ كەتكەنىدى. تۇساتتىن بىرسى: «رەسۇلۇللاھ ھېچقاچان كەلمەيدىغان سائەت، ۋاقتتا كېلىۋاتىدۇ، تېخى بېشىنىمۇ ئورۇۋاپتۇ» دېدى. ئەبۇ بەكرى (رەزىيەللاھۇ ئەنھۇ): «ئۇنىڭغا ئاتا-ئانىم پىدادۇر. ئۇ بۇنداق غەيرى ۋاقتتا چوقۇم مۇھىم بىر ئىش بىلەن كەلدى» دېدى. ئۇ يەنە مۇنداق دەيدۇ: ھاياتلار ئۆتمەي رەسۇلۇللاھ سەللەللاھۇ ئەلەيھى ۋەسەللەم يېتىپ كەلدى ۋە ئۆيگە كىرىشكە رۇخسەت سورىدى. ئەبۇ بەكرى (رەزىيەللاھۇ ئەنھۇ) ئىجازەت قىلىۋىدى، رەسۇلۇللاھ سەللەللاھۇ ئەلەيھى ۋەسەللەم ئۆيگە كىردى ۋە ئەبۇ بەكرى (رەزىيەللاھۇ ئەنھۇ) گە: «قىشقىدىكى ئادەملەرنى سىرتقا چىقىرىۋەتكىن، مۇھىم گەپ بار» دېدى. ئەبۇ بەكرى (رەزىيەللاھۇ ئەنھۇ): «ئى رەسۇلۇللاھ! ساڭا ئاتام پىدادۇر، بۇلار ئۆز ئەھلىلىرىنىڭ» دېگەنىدى، رەسۇلۇللاھ سەللەللاھۇ ئەلەيھى ۋەسەللەم: «ماڭا بۈگۈن چوقۇم چىقىپ كەت دەپ ۋەھىي قىلىندى» دېدى. ئەبۇ بەكرى (رەزىيەللاھۇ ئەنھۇ): «ماڭا ھەمراھ بولغىن دېمەكچىمۇ سەن، ئى رەسۇلۇللاھ! سەن ئۈچۈن ئاتا-ئانىم پىدادۇر» دېگەنىدى، رەسۇلۇللاھ سەللەللاھۇ ئەلەيھى ۋەسەللەم: «ھەئە، شۇنداق» دېدى ۋە ئىككىيلەن ھىجرەت پىلانىنى پۈتۈشۈپ بولغاندىن



كېيىن، رەسۇلۇللاھ سەللەللاھۇ ئەلەيھى ۋەسەللەم قاراڭغۇ چۈشۈشنى كۈتۈپ ئۆيىگە قايتتى.

## پەيغەمبەر سەللەللاھۇ ئەلەيھى ۋەسەللەمۇننەسەلەم قورۇسى قورشاۋدا

قۇرەيش كاپىرلىرىنىڭ كاتتىۋاشلىرى يىغىندىن قايتقاندىن كېيىن پۈتۈن بىر كۈن مەككە پارلامېنتى (دارۇنەدۋۋەت ئەزالىرى) بۈگۈن ئەتىگەن ماقۇللىغان ۋەھشىيانە پىلاننى مۇۋەپپەقىيەتلىك ئورۇنلاش ئۈچۈن تەييارلىق كۆرۈش بىلەن ئاۋارە بولۇپ ئۆتتى. بۇ ۋەزىپىنى ئادا قىلىشقا ھېلىقى ياۋۇز كاتتىۋاشلاردىن 11 كىشى تاللاپ چىقىلدى. ئۇلار تۆۋەندىكىلەر ئىدى:

1. ئەبۇ جەھل ئىبنى ھىشام؛
2. ھەكەم ئىبنى ئەبىلئاس؛
3. ئۇقبە ئىبنى ئەبى مۇئەيت؛
4. نەزرى ئىبنى ھارس؛
5. ئۇمەييە ئىبنى خەلىف؛
6. زەمكە ئىبنى ئەسۋەد؛
7. تۇئەيمە ئىبنى ئەدى؛
8. ئەبۇ لەھەب ئىبنى ئابدۇلمۇتەئەلب؛
9. ئۇبەي ئىبنى خەلىف؛
10. نەبىھە ئىبنى ھەججاج؛
11. مۇنەببەھ ئىبنى ھەججاج قاتارلىقلار.

ئىبنى ئىسھاق رەھىمەھۇللاھ مۇنداق دېگەن: شۇ كۈنى كېچىدىن بىر مەھەل ئۆتكەندە، ھېلىقى 11 قارا نىيەت پەيغەمبەر سەللەللاھۇ ئەلەيھى ۋەسەللەمۇننەسەلەم ئۆيىنىڭ ئىشىكى ئالدىغا پەيدا بولۇپ، قاچانكى ئۇخلاپ قالسا، ئاندىن باستۇرۇپ كىرەيلى دەپ پايلاپ تۇردى. ئۇلار بۇ رەزىل سۇيىقەستنىڭ چوقۇم ئەمەلگە ئاشىدىغانلىقىغا تولۇق ئىشەنچ قىلاتتى، ھەتتا ئەبۇ جەھل مەغرۇرانە قىياپەتتە ئورنىدىن تۇرۇپ مەسخىرە ۋە مازاق ئاھاڭدا ئادەملىرىگە: «مۇھەممەد: ئەگەر سىلەر ماڭا ئەگەشسەڭلار، ئەرەب ۋە ئەجەم مىللەتلىرىگە خوجايىن بولسىلەر، ئاندىن ئۆلۈپ تىرىلسەڭلار، سىلەرگە ئىئوردانىيە باغچىلىرىدەك باغ-ۋارانلار ئاتا قىلىندۇ. ناۋادا مەن دېگەندەك قىلمىساڭلار مۇشۇ دۇنيادا ئاللاھ تەئالانىڭ جازاسىغا دۇچار بولسىلەر، يەنى ئۆلتۈرۈلسىلەر، ئاندىن قىيامەت كۈنى





سەپلىرىدىن سۇغۇرۇلۇپ ئۆتكىنىچە ئۇدۇل ئەبۇ بەكرى رەزىيەللاھۇ ئەنھۇنىڭ ئۆيىگە باردى. ئاندىن ئۇ يەردىن ئىككىيلەن بىرلىكتە قورۇنىڭ ئارقا ئىشىكى بىلەن چىقىپ كەتتى. ئۇلار كېچىلەپ يول يۈرۈپ ئاخىر يەمەن (مەككىنىڭ جەنۇبى) نەرەپتىكى «سۇر» ئۆڭكۈرىگە بېرىپ ئورۇنلاشتى.

پەيغەمبەر سەللەللاھۇ ئەلەيھى ۋەسەللەمۇننەسەلەم ئۆيىنى مۇھاسىرىگە ئالغۇچىلار بەلگىلەنگەن ۋاقىت — سائەت نۆلى كۈتۈپ داۋاملىق بىدار تۇردى. ئەمما، سائەت نۆل بولۇشنىڭ سەل ئالدىدىراق ئۇلارنىڭ مەغلۇب بولغانلىقى ۋە زىيان تارتقانلىقى ئاشكارىلاندى. ئەسلى ئىش مۇنداق بولغانىدى: ئۇلارنىڭ يېنىدىن بۇ ئىش بىلەن ئالاقىسى بولمىغان بىر كىشى ئۆتۈپ كېتىۋېتىپ، ئۇلارنىڭ پەيغەمبەر سەللەللاھۇ ئەلەيھى ۋەسەللەمۇننەسەلەم ئۆيىنىڭ ئەتراپىنى پايلاپ يۈرگەنلىكىنى كۆردى ۋە: «نېمىگە ئىنتىزار بولۇپ يۈرۈۋاتىسىز؟» دەپ سورىدى، ئۇلار: «مۇھەممەدكە» دېيىشكەندى، ھېلىقى كىشى: «ئۇنداق بولسا سىلەر زىيان تارتىۋاتىسىز ۋە قۇرۇق ئاۋارە بولۇۋاتىسىز، ئەزىزلىرىم، خۇدا، ئۇ ھازىر مۇشۇ يەردىن ئۆتۈپ كەتتى. ئۇ تېخى ئۈستى — باشلىرىڭلارنى توپا — چاڭلار بىلەن كۆمۈۋېتىپتۇ. ئۇ ھازىر ئۆز يولىغا راۋان بولۇپ بولدى» دېدى. ئۇلار: «ئەزىزلىرىم، خۇدا، بىز ئۇنى كۆرمەپتۇقۇ؟» دېيىشىپ ئورۇنلىرىدىن تۇرغانىدى، توپا — چاڭلار ئۇلارنىڭ ئۈستى — باشلىرىدىن بۇخسۇپ چۈشتى.

لېكىن، ئۇلار ئىشىكنىڭ يوقۇقىدىن قاراپ بىر كىشىنىڭ يېشىل توننى يېپىنىپ يېتىۋاتقانلىقىنى كۆردى ۋە: «ئاللاھ بىلەن قەسەم، ئەنە شۇ چوقۇم مۇھەممەد، ئۇ ھازىر ئۇخلاۋاتىدۇ، ئۈستىدىكى ئۇنىڭ ئادەتتە يېپىنىپ ياتىدىغان تونى» دېيىشتى ۋە شۇنداق دەتالاشلار بىلەن تاڭ يورۇپ كەتتى. بۇ چاغدا ھېلىقى ئادەم ئورنىدىن تۇرۇۋىدى، ئۇنىڭ ئەلى ئىبنى ئەبى نالىب رەزىيەللاھۇ ئەنھۇ ئىكەنلىكى ئاشكارا بولدى. شۇنىڭ بىلەن ئۇلار قوللىرىنى چىشلەشپ ئەلدىن پەيغەمبەر سەللەللاھۇ ئەلەيھى ۋەسەللەمۇننەسەلەم سورىغانىدى، ئۇ: «ئۇقمايمەن، ماڭا دەپ بەرمىگەن» دېدى.

## ئۆيدىن ئۆڭكۈرگە

بىئەتنىڭ 14 - يىلى سەپەر<sup>①</sup> (2 - ئاي) نىڭ 27 - كۈنى (مىلادىيە 622 -

① مەزكۇر سەپەر ئاي يىل بېشىنى مۇھەررەم ئېيى دەپ پەرەز قىلغىنىمىزدا بىئەتنىڭ 14 - يىلى 2 - ئاي ھېسابلىنىدۇ. ئەمما يىل بېشىنى پەيغەمبەر سەللەللاھۇ ئەلەيھى ۋەسەللەمۇننەسەلەمگە پەيغەمبەرلىك شەرىپى ئىلتىپات قىلىنغان ئايدىن ھېسابلىساق، بۇ سەپەر ئېيى چوقۇم



ھاشارەتلەر بولسا سەندىن كۆرە ماڭا تەگكىنى ياخشى» دېدى. ئاندىن غارغا كىرىپ، مەلۇم يەرنى سېرىپ-سۈپۈردى. ئۇنىڭ بىر بۇلۇڭىدىكى تۆشۈككە كۆڭلىكىنى يىرتىپ تىقتى. يەنە بىر چەتتىكى ئىككى تۆشۈككە ئىككى پۇتىنى تىقىپ ئۇنى ئەتتى. ئاندىن پەيغەمبەر سەللەللاھۇ ئەلەيھى ۋەسەللەمۇننە كىرىشكە تەكلىپ قىلدى. پەيغەمبەر سەللەللاھۇ ئەلەيھى ۋەسەللەمۇننە غارغا كىردى ۋە قاتتىق ھېرىپ چارچاپ كەتكەنلىكىدىن بېشىنى ئەبۇ بەكرى رەزىيەللاھۇ ئەنھۇنىڭ قۇچىقىدا قويدى-دە، كۆزى ئۇيقۇغا كەتتى. بۇ چاغدا ئەبۇ بەكرى رەزىيەللاھۇ ئەنھۇنىڭ تۆشۈككە تىقىپ تۇرغان پۇتىنى يىلان چېقىۋالدى، لېكىن ئۇ پەيغەمبەر سەللەللاھۇ ئەلەيھى ۋەسەللەمۇننە ئويغىنىپ كېتىشىدىن ئەنسىرەپ چىداپ مىدىر-سىدىر قىلماي تۇرغان بولسىمۇ، ئەمما ئۇنىڭ كۆزلىرىدىن ئاغرىق ئازابى تۈپەيلى تۆكۈلگەن ياش نامچىلىرى پەيغەمبەر سەللەللاھۇ ئەلەيھى ۋەسەللەمۇننە مەڭزىگە تېمىپ كېتىپ ئۇنى ئويغىتىۋەتتى. پەيغەمبەر سەللەللاھۇ ئەلەيھى ۋەسەللەمۇننە ئۇنىڭدىن «نېمە بولدۇڭ؟ ئى ئەبۇ بەكرى!» دەپ سورىدى. ئەبۇ بەكرى رەزىيەللاھۇ ئەنھۇ: «يىلان چېقىۋالدى، ھېچ ۋەقەسى يوق، سەن ئۇچۇن ئاتا-ئانىم پىدادۇر»<sup>①</sup> دېدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەمۇننە ئۇنىڭدىن تۇرۇپ ئۇنىڭ پۇتىغا تۈكۈرۈپ قويۇۋېدى، ئۇنىڭ پۇتىدىكى ئاغرىق پەسەيدى.

ئۇلار غاردا ئۈچ كۈن (جۈمە، شەنبە، يەكشەنبە) يوشۇرۇنۇپ تۇردى. بۇ جەرياندا ئابدۇللاھ ئىبنى ئەبى بەكرى رەزىيەللاھۇ ئەنھۇما ئۇلارنىڭ قېشىغا ھەر كېچە كېلىپ-كېتىپ تۇردى.

ئائىشە رەزىيەللاھۇ ئەنھا مۇنداق دېگەن: ئابدۇللاھ (رەزىيەللاھۇ ئەنھۇ) زېرەك، چېچەن، تېتىك ۋە پۇختا يىگىت ئىدى. ئۇ رەسۇلۇللاھ سەللەللاھۇ ئەلەيھى ۋەسەللەمۇننە بىلەن ئەبۇ بەكرى (رەزىيەللاھۇ ئەنھۇ) نىڭ يېنىدىن كېچىنىڭ ئاخىرىدا قايتىپ كىرىپ، ئەتىگىنى گويما مەككىدە قونغان كىشى سۈپىتىدە سەھەر تۇرۇپ قۇرەيشلىكلەرگە ئارىلىشىپ يۈرەتتى. ئائىسى بىلەن رەسۇلۇللاھ سەللەللاھۇ ئەلەيھى ۋەسەللەمۇننە ھەققىدە دېيىلگەن گەپ-سۆز، سۇيىقەست ۋە پىلانلارنى كۆڭلىگە پۈكۈپ قويۇپ، قاراڭغۇ چۈشكەندە تاغقا چىقىپ ئۇلارغا يەتكۈزەتتى. ئەبۇ بەكرى (رەزىيەللاھۇ ئەنھۇ) نىڭ چاكىرى ئامىر ئىبنى فۇھەيرە ئۇنىڭ بىر توپ قوينى شۇ ئەتراپتا بېقىشقا ئورۇنلاشتۇرۇلدى. ئۇ گۈگۈم چۈشكەندە قويلارنى

① ئىمام رەزىيىن رەھىمەھۇللاھنىڭ ئۆمەر ئىبنى خەتتاب رەزىيەللاھۇ ئەنھۇدىن نەقىل قىلىشىچە، ئەبۇ بەكرى رەزىيەللاھۇ ئەنھۇنىڭ شۇ قېتىم زەھەرلەنگەن زەھەر ئەسىرى قايتا قوزغىلىپ، ئاخىر شۇ سەۋەب بىلەن ئۆلۈپ كەتكەن دېيىلىدۇ.





ھەيدەپ ئاپىرىپ سېغىپ ئۇلارنى سۇغۇراتتى (بۇ ئۇلارنىڭ چۈشلۈك ۋە كەچلىك غىزاسى ئىدى). ئۇلار شۇ بىر ئوتلام سۈت بىلەن ئۇخلاپ قالاتتى. ئامىر ئەتىسى ئەنگەن تاڭ ئاتماستا بۇلارنىڭ يېنىدىن «لاي-لاي» نى ئېيتىپ قوينى تۆۋەنگە باساتتى. ئۇ ئۇدا ئۈچ كۈن شۇنداق قىلدى، ئامىر ئىبنى فۇھەيرىنىڭ بۇ قويلارنى كېچىدە قوزغىتىشى رەسۇلۇللاھ سەللەللاھۇ ئەلەيھى ۋەسەللەم بىلەن ئەبى بەكرى (رەزىيەللاھۇ ئەنھۇ) نىڭ يېنىدىن مەككىگە قاراپ ماڭغان ئابدۇللاھ ئىبنى ئەبى بەكرىنىڭ ئىزىنى يوقىتىش ئۈچۈن ئىدى.

ئەمما، قۇرەيشلەر ھېلىقى قاباھەتلىك پىلاننى ئىجرا قىلىدىغان ئەتىگىنى ئۇنىڭ قېچىپ كەتكەنلىكىنى ئۇققاندىن كېيىن ساراھنىڭ ئۆزى بولۇپ كەتتى. ئۇلار ئاۋۋال ئەلى ئىبنى ئەبى تالىب (رەزىيەللاھۇ ئەنھۇ) نى ئۇردى ۋە كەئبىنىڭ يېنىغا سۆرەپ ئەكىلىپ، بىرەر يىپ ئۇچىغا ئېرىشىپ قالارمىز دەپ بىر ساڭەتچە سولاپ قويۇشتى. ئاخىر ئەلى (رەزىيەللاھۇ ئەنھۇ) دىنمۇ ھېچقانداق جاۋابقا ئېرىشەلمىگەندىن كېيىن، ھەممىسى توپلىشىپ ئەبۇ بەكرى (رەزىيەللاھۇ ئەنھۇ) نىڭ ئۆيىگە باردى. ئۇنىڭ ئىشىكىنى قېقىۋىدى، ئۇلارنىڭ ئالدىغا ئەبى بەكرى (رەزىيەللاھۇ ئەنھۇ) نىڭ قىزى ئەسما (رەزىيەللاھۇ ئەنھا) چىقتى. ئۇلار ئۇنىڭدىن قوپاللىق بىلەن: «ئاناڭ نەدە؟» دەپ سورىغانىدى، ئۇ: «ئاللاھ بىلەن قەسەمكى، مەن ئاتامنىڭ نەدىلىكىنى بىلمەيمەن» دېدى. بۇ چاغدا ئەبۇ جەھل قولىنى شىلتىپ، ئۇنىڭ مەخزىگە بىر كاچات ئۇرۇپ ئۇنىڭ قۇلقىدىكى مۇنچىقىنى ئۇچۇرۇۋەتتى.

ئارقىدىنلا قۇرەيشلەر جىددىي يىغىن چاقىرىپ مەزكۇر ئىككى كىشىنى قولغا چۈشۈرۈش ئۈچۈن تېزدىن ھەرىكەتكە كېلىپ، مۇمكىن بولغان بارلىق ۋاستىلەرنى قوللىنىشنى قارار قىلدى. شۇنىڭ بىلەن مەككىگە كىرىپ چىقىدىغان بارلىق يول ئېغىزلىرىنى قوراللىق تەكشۈرۈپ، قاتتىق نازارەت ئاستىغا ئالدى. شۇنداقلا بۇ ئىككىيلەننىڭ قايسى بىرىنىڭ مەيلى ئۆلۈك، مەيلى تىرىكىنى قۇرەيش تەرەپكە تاپشۇرۇپ بەرگەنلەرگە 100 تۆگە مۇكاپات بېرىدىغانلىقىنى ئېلان قىلدى. بۇ چاغدا پۇل-مال ئۈچۈن ھەممىنى قىلىدىغان بىر بۆلۈك ئاتلىق چەۋاندازلار ۋە پىيادە ئىز قوغلىغۇچىلار ئۇلارنى ئىزدەشكە باشلىدى. ئۇلار تاغنى ئېگىز، ئويماننى چوڭقۇر، سەھرانى يىراق، شەھەرنى قىستاق دېمەي، پىت تارىغاندەك تاراپ پىتراپ كېتىشتى. لېكىن، ھېچبىر ياقىتىن «مانا مەن تاپتىم ياكى كۆردۈم» دېگەن سادا ئاڭلانمايتتى.

بىر كۈنى چارلىغۇچى قوشۇن غارنىڭ ئېغىزىغا يېتىپ باردى، لېكىن ئاللاھ تەئالا ئۆز ئىشىغا ھامان غالىبتۇركى، ئۇ ئۇلارغا پەيغەمبەر سەللەللاھۇ ئەلەيھى





ۋە سەللەمنى كۆرسەتمىدى. ئىمام بۇخارى رەھىمەھۇللاھ ئەنەس رەزىيەللاھۇ ئەنھۇدىن، ئۇ ئەبۇ بەكرى رەزىيەللاھۇ ئەنھۇدىن رىۋايەت قىلغان ھەدىستە مۇنداق دېيىلگەن: مەن رەسۇلۇللاھ سەللەللاھۇ ئەلەيھى ۋەسەللەم بىلەن غاردا تۇرۇۋاتتىم، بېشىمنى ئازراق كۆتۈرۈپ قارىسام، بىر مۇنچە ئادەملەرنىڭ پۇت-پاچاقلارنى كۆردۈم. شۇنىڭ بىلەن رەسۇلۇللاھ سەللەللاھۇ ئەلەيھى ۋەسەللەمگە: «ئى رەسۇلۇللاھ، ئەگەر ئۇلارنىڭ بىرسى ئۆزىنىڭ بېشىنى شۇنداق تۆۋەن قىلسا بىزنى چوقۇم كۆرۈپ قالىدۇ»<sup>①</sup> دېدىم. رەسۇلۇللاھ سەللەللاھۇ ئەلەيھى ۋەسەللەم ماڭا: «جىم تۇرغىن، ئى ئەبۇ بەكرى! بىز ئىككى، ئاللاھ ئۇچىنچىمىزدۇر» دېدى. يەنە بىر ئىبارىدە: «ئى ئەبۇ بەكرى، ئاللاھ ئۇچىنچىسى بولغان ئىككىيلەندىنمۇ ئەنسىرەمسەن؟» دېدى دېيىلگەن.

بۇ يەردە ھەقىقەتەنمۇ كاتتا بىر مۆجىزە يۈز بەردى. ئاللاھ تەئالا بۇ مۆجىزە بىلەن ئۆز پەيغەمبىرىنى ئەزىزلىدى. چارلىغۇچىلار بىلەن پەيغەمبەر سەللەللاھۇ ئەلەيھى ۋەسەللەمنىڭ ئارىلىقىدا پەقەت بىر قانچە قەدەم يەر قالغاندا ئۇلار قايتىپ كېتىشى.

### مەدەنە يولىدا

ئۈچ كۈندىن بېرى جىددىي ئىز قوغلاش ئارقىلىقمۇ ھېچقانداق نەتىجىگە ئېرىشەلمىگەن قۇرەيش دائىرىلىرىنىڭ ئاچچىقى بىر ئاز پەسكۇيغا چۈشۈپ، ئىز ئىزدەش نىسبەتەن بېسىق، نۆۋەت ئالمىشىپ چارلاش، تەكشۈرۈش ھەرىكەتلىرى ئاز-تولا توختىغاندەك قىلىۋىدى، پەيغەمبەر سەللەللاھۇ ئەلەيھى ۋەسەللەم بىلەن ئەبۇ بەكرى رەزىيەللاھۇ ئەنھۇ مەدەنىگە قاراپ يول ئېلىشقا تەييارلاندى. ئۇلار ئابدۇللاھ ئىبنى ئۇرەيقتىن يول باشلاش ئۈچۈن ياللىدى. ئابدۇللاھ ئۇستا يول باشلىغۇچى بولۇپ، گەرچە ئۇ قۇرەيشلىكلەرنىڭ دىنىدا بولسىمۇ

① ئەبۇ بەكرى رەزىيەللاھۇ ئەنھۇنىڭ مۇنداق دېيىشى ھەرگىز ئۆزىدىن ئەنسىرىگەنلىكىدىن بولغان ئەمەس. نەقىل قىلىنىشىچە، ئەبۇ بەكرى رەزىيەللاھۇ ئەنھۇ ئىز قوغلىغۇچىلارنىڭ يېقىن ئەتراپقا كېلىپ قالغانلىقىنى كۆرۈپ، پەيغەمبەر سەللەللاھۇ ئەلەيھى ۋەسەللەمدىن قاتتىق ئەنسىرىگەن ۋە: «ئى رەسۇلۇللاھ، مەن ئۆلتۈرۈلسەمغۇ ھېچ گەپ يوق، چۈنكى مەن دېگەن پەقەت بىرلا ئادەم، ئەمما سەن ئۆلتۈرۈلسەڭ پۈتۈن ئۈممەت ھالاك بولىدۇ» دېگەن. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇنىڭغا: «غەم قىلمىغىن، ئاللاھ بىز بىلەن بىللە» دېگەن.







پەيغەمبەر سەللەللاھۇ ئەلەيھى ۋە سەللەم ئۇنىڭغا ئىشەنگەندى ۋە ئۈچ كۈندىن كېيىن سۇر تېغىنىڭ ئۆتكۈرىدە ئۇچرىشىغا ۋەدىلىشىپ، ئۇنىڭغا ئۇلاغلارنى تاپشۇرۇپ بېرىپ بۇيان چىققاندى.

راست دېگەندەك دۈشەنبە كۈنى تاڭ سەھەردە (يەنى ھىجرىنىڭ 1 - يىلى رەبىئۇلئەۋۋەل ئىيىنىڭ 1 - كۈنى، مىلادىيە 622 - يىلى سېنتەبىرنىڭ 16 - كۈنى) ئابدۇللاھ ئىبنى ئۇرەيقت ئىككى تۆگىنى يېتىلپ سۇر تېغىنىڭ يېنىدا پەيدا بولدى. بۇ چاغدا ئەبۇ بەكرى رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋە سەللەمگە: «ساڭا ئاتام پىدادۇر ئى رەسۇلۇللاھ، بۇ ئىككى تۆگىنىڭ بىرىنى تاللىغىن» دېدى ۋە پەيغەمبەر سەللەللاھۇ ئەلەيھى ۋە سەللەمنىڭ ئالدىغا ئۇ ئىككى تۆگىنىڭ ئېسىلرەكنى تەڭلىدى. پەيغەمبەر سەللەللاھۇ ئەلەيھى ۋە سەللەم ئۇنىڭغا: «بولدۇ، پۇلغا ئالاي» دېدى.

ئەسما بىنتى ئەبى بەكرى رەزىيەللاھۇ ئەنھا ئاتىسى بىلەن پەيغەمبەر سەللەللاھۇ ئەلەيھى ۋە سەللەمگە ئۇلارنىڭ سەپەر تەييارلىقىنى ئېلىپ چىققاندى. لېكىن، ئۇ ئوزۇقلۇق سېلىپ چىققان قاقچا باغلانچا بېكىتىشنى ئۇنتۇپ قالغاچقا، ئۇلار ماڭغىلى تەمشەلگەندە ئوزۇقلۇق بار بوغچىنى يۈك - تاققا ئېسىپ قويۇشقا مۇمكىن بولماي قالدى. شۇڭا، ئۇ دەرھال بېشىدىكى قۇرۇمە چېچىنى ئىككىگە ئايرىپ بىرنى كېسىپلا ئوزۇقلۇق قاقچىسىنى تۆگىگە ئېسىپ بەردى ۋە يەنە بىرنى ئۆز جايغا ئۆرۈپ قويدى. شۇنىڭدىن ئېتىبارەن ئۇ «زاتۇننىتاقەين» (قوش ئۈرەملىك) دەپ ئاتالدى.

ئاندىن ئۇلار يۈرۈپ كەتتى. ئۇلار بىلەن ئامىر ئىبنى فۇھەيرىمۇ بىللە يولغا چىقتى. يول باشلىغۇچى (ئابدۇللاھ ئىبنى ئۇرەيقت) ئۇلارنى دېڭىز ساھىلى تەرەپكە باشلاپ ماڭدى.

ئابدۇللاھ ئىبنى ئۇرەيقتىنىڭ ئۇلارنى غاردىن چىقىپلا ئۇدۇل باشلاپ ماڭغان يولى مۇنداق ئىدى: ئۇ ئاۋۋال جەنۇبقا قاراپ يەمەن تەرەپكە داۋاملىق ئىلگىرلىدى، ئاندىن غەربكە بۇرۇلۇپ دېڭىز ساھىلىغا قاراپ ماڭدى. ھەتتا بىر چاغدا كىشىلەر ئانچە بىلىپ كەتمەيدىغان بىر يولغا يېتىپ بېرىۋىدى، قىزىل دېڭىز بويىغا يېقىن بىر يەردىن شىمالغا بۇرۇلدى ۋە ئۇ يەردە ئادەملەر كەمدىن - كەم ماڭدىغان بىر يولدىن باشلاپ ماڭدى.

ئىبنى ئىسھاق رەھىمەھۇللاھ پەيغەمبەر سەللەللاھۇ ئەلەيھى ۋە سەللەمنىڭ مۇشۇ يول ئۈستىدە بېسىپ ئۆتكەن ئۆتەڭ ۋە يەر جاي ناملىرىنى تىلغا ئېلىپ مۇنداق دەيدۇ: يول باشلىغۇچى ئۇلارنى جىلغىدىن ئېلىپ چىققاندىن كېيىن داۋاملىق مەككىنىڭ تۆۋەن تام تەرىپىگە باشلاپ ماڭدى. ئاندىن دېڭىز ساھىلى



تەرەپكە بۇرۇلۇپ ئۇسپان (يەر نامى) نىڭ ئاستىدىكى بىر يولنى كېسىپ ئۆتتى. ئاندىن ئۇلارنى ئەمەج (يەر نامى) نىڭ تۆۋەن تەرىپى بىلەن باشلاپ مېڭىپ، ئۇ يەردىن قەدىد (يەر نامى) قا باردى. قەدىدىن ئۆتكەندىن كېيىن ھېلىقى يولنى يەنە كېسىپ ئۆتۈپ خەرار (يەر نامى)، مۇررە داۋىنى (يەر نامى)، ئاندىن لەقەفى (يەر نامى) قاتارلىق جايلار بىلەن باشلاپ ماڭدى ۋە لەقەفى قونالغۇسىنىڭ ئوتتۇرىسىدىن كېسىپ ئۆتتى. ئاندىن مەجاھ قونالغۇسىدىن، ئاندىن مەرجه ھۇمەھاجتىن، ئۇ يەردىن مەرجه ھوزىلغۇزۇھىندىن، ئاندىن بەتنۇزىكشەر (يەر نامى) دىن، ئاندىن جەداجد (يەر نامى) تىن ئۆتتى. ئۇنىڭدىن كېيىن ئەجرەد (يەر نامى) تىن، ئاندىن زىسەلەمدىن ئۆتتى. ئۇ يەردىن ئەبابىد دېگەن جايعا كەلدى. ئۇ يەردىن پاچە (يەر نامى) گە ئۆتۈپ، ئاندىن ئەرەج دىگەن جايعا چۈشتى. ئەرەجتىن قوزغۇلۇپ (رەكۇبە دېگەن جاينىڭ ئوڭ تەرىپى بىلەن) سەنىتۇلتائىر دېگەن جايدىن ئۆتتى. ئاندىن بەتنى رەسەم دېگەن جايعا بېرىپ چۈشتى ۋە ئۇ يەردىن قۇباغا كىرىپ كەتتى.

### يول ئۈستىدە يۈز بەرگەن ۋەقەلەر:

1. ئىمام بۇخارى رەھىمەھۇللاھ ئەبۇ بەكرى رەزىيەللاھۇ ئەنھۇدىن نەقىل قىلغان ھەدىستە مۇنداق دېيىلگەن: بىز پۈتۈن بىر كېچە - كۈندۈز ۋە ئەتىسى ئەتىگەندىن تاكى ئالەم چۈش بولغانغا قەدەر يول يۈردۈق، ھەتتا بىر چاغدا يوللار تىنچلىنىپ تولا - تېرىم ئادەم ئۇچرىمايدىغان بولۇۋىدى، بىزگە يىراقتىن چوڭ بىر تاش كۆرۈندى. بىز ئۇنىڭ سايە تاشلىغان تەرىپىگە ئۆتۈپ چۈشتۇق. مەن رەسۇلۇللاھ سەللەللاھۇ ئەلەيھى ۋەسەللەمگە ئۆز قولۇم بىلەن ئارام ئالدىغان جاي راسلىدىم - دە، ئۇزۇن بىر چاپاننى سېلىپ: «ئۇخلىسىلا ئى رەسۇلۇللاھ، مەن ئەتراپنى كۆزىنتەي» دېدىم. شۇنىڭ بىلەن رەسۇلۇللاھ سەللەللاھۇ ئەلەيھى ۋەسەللەم ئۇخلاپ قالدى. مەن تۇرۇپ ئەتراپنى كۆزەتتىم. بىر چاغدا بىر پادىچى بالا قوينى بىز تەرەپكە ئۇدۇل ھەيدەپ كەلدى. ئەسلىدە ئۇمۇ بىزگە ئوخشاش سايداش ئۇچۇن كەلگەنىكەن، مەن ئۇنىڭغا: «ئى قويچى بالا، كىمىنىڭ قويى بۇ؟» دەپ سورىدىم. ئۇ: «مەككىلىك دېدىمۇ ياكى مەدىنىلىك دېدىمۇ بىر كىشىنىڭ قويى» دېدى. مەن: «قويلارنىڭ ئارىسىدا سېمىز قوي بارمۇ؟» دېدىم، ئۇ: «ھەئە، بار» دېدى. مەن: «ساغقىلى بولامدۇ؟» دېسەم، ئۇ: «بولدۇ» دېدى ۋە بېرىپ بىر قوينى تۇتتى. مەن ئۇنىڭغا: «قوينىڭ ئەمچىكىنى توپا چاڭلاردىن ۋە مەينەت يۇڭلاردىن تازىلىۋېتىپ ئاندىن ساغقىن!» دېدىم. ئۇ يېنىدىكى بىر تاش قاچىغا ئازراق سۇت سېغىپ بەردى. مەندە رەسۇلۇللاھ









سېغىپ قاچىنى لىقمۇلىق توشقۇزۇۋەتتى ۋە ئۇ سۈتتى ھېلىقى ئايالنىڭ يېنىدا قالدۇرۇپ يولغا راۋان بولدى.

ئۇزاق ئۆتمەي، ئۇ خوتۇننىڭ ئېرى (ئەبۇ مەئبەد) ئورۇقلۇقىدىن قەدەم ئېلىشقا ماجالى قالمىغان بىر قانچە تال شاخپاي ساغلىقنى ھەيدەپ پەيدا بولدى. ئۇ ئۆيىدىكى سۈتنى كۆرۈپ ھەيران قالدى ۋە: «بۇ سۈتنى نەدىن پەيدا قىلدىڭ، ئۆيدە قالغان قوي ئورۇق، ئاۋارە تۇرسا، ئۆيدە ئۇنىڭدىن باشقا سېغىن بولمىسا؟» دەپ سورىدى. ئۇمۇ مەئبەد: «ياق، ئاللاھ بىلەن قەسەم قىلىمەنكى، باياتىن بىزنىڭ چېدىرىمىزغا مۇبارەك بىر كىشى چۈشۈپ ئۆتتى. ئۇ مۇنداق - مۇنداق سۆزلەرنى دېدى ۋە پالان-پالان ئىشلارنى قىلدى» دەپ پەيغەمبەر سەللەللاھۇ ئەلەيھى ۋەسەللەمۇننەسەلمۇننى بىر قۇر تونۇشتۇرۇۋىدى، ئەبۇ مەئبەد: «ئەزىزىم، خۇدا، قۇرەيشلەر ئىزدەۋاتقان كىشى شۇ بولۇپ قالمىسۇن يەنە! ئى ئۇمۇ مەئبەد، ئۇنى ماڭا تەپسىلىيەرەك تونۇشتۇرغىنە» دېدى. شۇنىڭ بىلەن ئۇمۇ مەئبەد پەيغەمبەر سەللەللاھۇ ئەلەيھى ۋەسەللەمۇننەسەلمۇننى گۇيا ئاڭلىغۇچىنى ئۆز كۆزى بىلەن كۆرگەندەك ھېسسىياتقا كەلتۈرىدىغان يۇقىرى پاساھەتلىك سۆز ماھارىتى (ئۇنىڭ سۆزىنىڭ ئەسلى تېكىستىنى كىتابىمىزنىڭ ئاخىرىدا تەپسىلىي بېرىمىز) بىلەن سۈپەتلەپ بەردى. بۇ چاغدا ئەبۇ مەئبەد: «ئاللاھ بىلەن قەسەمكى، قۇرەيشلەر گېپىنى قىلىپ يۈرگەن كىشى چوقۇم شۇ ئىكەن، مەن ئۇنىڭغا ھەمسۆھبەت بولاي دېگەندىم، پۇرسەت بولسا چوقۇم شۇنداق قىلىمەن» دېدى. شۇ كۈنلەردە مەككىدە كىشىلەر غايىتىن مۇنداق بىر ياغراق ئاۋازنى ئاڭلىدى. ئەمما، ئۇنىڭ ئېيتقۇچىسى كۆرۈنمەيتتى.

ئىلاھا! قىل مەرھەمەت ئۇمۇ مەئبەد ئۆيىگە،  
ئىككى سەپدەش ھەمىنەپەس قەدەم قويغان كۈنگە.

قەدىناسلار مۇڭدەشپ راۋان بولدى يولىگە،  
نىجات تاپقاي ھەر كىشى ھەمراھ بولسا ئۇنىڭگە.

ئى قۇسەي ئەۋلادلىرى! نېمە كەتتى قولۇڭدىن،  
كېتىپ قالدى ئۇلۇغلۇق تەڭ قىلىنمەس نەرسىگە.

خار بولۇپ بەنى كەئەب ئاياللارچە باش ئېگەر،  
ماكانلىرى غەنىيەت مۇسۇلمانۇ - مۇئىمىنگە.











ئەۋەتكەندى، ئۇلار قىلچىلىرىنى ئېسىپ، نەيزىلىرىنى كۆتۈرۈپ (ھۆرمەت قاراۋۇللىرى سۈپىتىدە) پەيغەمبەر سەللەللاھۇ ئەلەيھى ۋەسەللەمىنە ئالدىغا ھازىر بولدى. پەيغەمبەر سەللەللاھۇ ئەلەيھى ۋەسەللەم ئۇلارنى ئەگەشتۈرۈپ مەدىنە تەرەپكە قاراپ ئىلگىرىلىدى. بەنى ئەمىرى ئىبنى ئەۋى مەھەللىسىگە كەلگەندە جۈمە نامىزىنىڭ ۋاقتى بولدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇلار بىلەن (ھازىرقى) بەتنىۋادى دېگەن جايدىكى مەسجىدنىڭ ئورنىدا جۈمە نامىزىنى ئوقۇدى. ئۇلار يۈزدەك ئادەم ئىدى.

### پەيغەمبەر سەللەللاھۇ ئەلەيھى ۋەسەللەمىنە مەدىنىگە كىرىشى

جۈمە نامىزىدىن كېيىن پەيغەمبەر سەللەللاھۇ ئەلەيھى ۋەسەللەم مەدىنىگە كىردى. شۇنىڭدىن ئېتىبارەن «يەسرەب» دەپ ئاتىلىدىغان بۇ قەدىمىي شەھەر «مەدىنە تۇنەبەۋىيە»، يەنى «پەيغەمبەر شەھىرى» دەپ ئاتالدى. تۆۋەندە بۇنى قىسقارتىپ مەدىنە (شەھەر) دەپلا ئاتايمىز. پەيغەمبەر سەللەللاھۇ ئەلەيھى ۋەسەللەم مەدىنىگە قەدەم تەشرىپ قىلغان بۇ كۈن تارىخى ئەھمىيەتكە ئىگە ۋە ئۇنتۇلغۇسىز شادلىق كەيپىياتىغا چۆمگەن بىر قۇتلۇق كۈن بولدىكى، ئۆيلەر، ھويلا-ئاراملار، كوچا-كويىلار ۋە رەستە-دوقمۇشلار قىزغىن مەدەنىيە سادالىرى ۋە تەبرىك-ئالقىشلىرى بىلەن تولدى. ئەنئىنىلەرنىڭ قىزلىرى شادلىق ۋە خۇشاللىق تەنتەنىسىگە ماس كەلتۈرۈپ تۆۋەندىكى مىسىرالارنى ئوقۇيتتى:

رەسۇلۇللاھ تۇلۇن ئايدەك چىچىپ نۇر،  
چىقىپ كەلدى سەنىيە تۇلۇندادىن.

خۇداغا شۇكىرى قىلماق بىزگە لازىم،  
بىرەر ئادەم قول ئۈزۈمسىلا دۇئادىن.

مۇسۇلمانلارغا مەقبۇل ئۇشۇ دىننى،  
رەسۇلۇللاھ ئېلىپ كەلدى خۇدادىن<sup>①</sup>.

① بۇ شېئىر ئۇستاز مۇھەممەد سالىھ داموللا ھاجىمنىڭ «مۇھەممەد ئەلەيھىس سەلامنىڭ تەرجىمىھالى» دېگەن تەرجىمە ئەسىرىدىن ئەينەن كۆچۈرۈپ ئېلىندى — ت.





بەرىكىتى بىلەن ئورنۇڭلاردىن تۇرۇڭلار» دەپ ئۇلارنى ئۆيگە باشلاپ كەتتى. بىرقانچە كۈندىن كېيىن، پەيغەمبەر سەللەللاھۇ ئەلەيھى ۋەسەللەمۇننە ئايالى سەۋدە، قىزلىرىدىن فاتىمە، ئۇمۇمۇ كۇلسۇم، ئۇسامە ئىبنى زەيد ۋە ئۇمۇمۇ ئەيمەن رەزىيەللاھۇ ئەنھۇمۇلار مەدىنىگە يېتىپ كەلدى. ئۇلار بىلەن بىللە ئابدۇللاھ ئىبنى ئەبى بەكرى رەزىيەللاھۇ ئەنھۇ ئاتىسىنىڭ بالا-چاقىلىرىنى بىللە ئېلىپ كەلگەنىدى. ئۇلارنىڭ ئىچىدە ئائىشە رەزىيەللاھۇ ئەنھۇمۇ بار ئىدى. پەيغەمبەر سەللەللاھۇ ئەلەيھى ۋەسەللەمۇننە يەنە بىر قىزى زەينەب ئىبنى ئەبۇئاسنىڭ يېنىدا قېلىپ قالدى. ئۇ بۇ قېتىم ھىجرەت قىلالىدى، بەدىرى ئۇرۇشىدىن كېيىن ئاندىن ھىجرەت قىلىپ چىقتى.

ئائىشە رەزىيەللاھۇ ئەنھۇ مۇنداق دېگەن: رەسۇلۇللاھ سەللەللاھۇ ئەلەيھى ۋەسەللەمۇننە ۋە ئۇنىڭ ساھابىلىرى مەدىنىگە كەلگەندىن كېيىن بىتاپ، بەتھاللىق كېسىلىگە گىرىپتار بولۇپ قېلىشتى. جۈملىدىن ئەبۇ بەكرى ۋە بىلال (رەزىيەللاھۇ ئەنھۇما) لارمۇ بۇ كېسەلگە گىرىپتار بولدى. بىر كۈنى مەن بۇلارنىڭ يېنىغا كىرىپ: «ئاتا! ئۆزۈڭ قانداقراق؟ ئى بىلال! سېنىڭ ئەھۋالىڭچۇ؟» دەپ سورىدىم. ئەبۇ بەكرى (رەزىيەللاھۇ ئەنھۇ) گە تەپ كېسىلى يەتسىلا مۇنۇ مىسرالارنى ئېيتاتتى:

ھەممە ئادەم ئۆز ئۆيىدە شېرىن ياتار،  
بىراق ئۆلۈم قاش-كېرىپكە ئۇنى مازار.

بىلال (رەزىيەللاھۇ ئەنھۇ) نىڭ دەرت-ئەلىمى بىرئاز پەسەيسە، ياغراق ئاۋازى بىلەن مۇنداق شېئىرلارنى ئوقۇيتتى:

ئايا ناخشام بىلەن يايىراپ قونارمەنمۇ باياۋاندا،  
يېنىمدا مۇڭدەشم ئىزخىر<sup>①</sup> جەلىلى<sup>②</sup> ھەم ھاياتىمدا.

كېلۇرمەنمۇ ھامان بىر كۈن مەجىننە<sup>③</sup> سۇ بۇلاققا،  
كۆرۈنگەيمۇ ئايان كۆزگە شامە، تەپپىل<sup>④</sup> ھاياتىم يا ماماتىمدا.

① ئىزخىر — مەككىدە ئۆسدىغان بىر خىل خۇش پۇراقلىق ئۆسۈملۈك.

② جەلىلى — مەككىدىكى يەرلىك گۈللۈك دەرەخ.

③ مەجىننە — مەككىدىكى سۇ مەنبەسىنىڭ نامى.

④ شامە، تەپپىل — يەر جاي ناملىرى.






پەنجىرەسىلەللاھونىلېچى ۋە سەللەمنىڭ تەرجىمىھالى

شۇنىڭ بىلەن مەن رەسۇلۇللاھ سەللەللاھۇ ئەلەيھى ۋەسەللەمنىڭ قېشىغا كېلىپ ئەھۋالنى دېۋىدىم، ئۇ: «ئى ئاللاھ! بىز مەككىنى ياخشى كۆرگىنىمىزدەك مەدىنىنىمۇ بىزگە ياخشى كۆرسەتكىن، ياكى ئۇنىڭدىنمۇ بەكرەك ياخشى كۆرسەتكىن، مەدىنىنى كېسەللىكلەردىن خالىي قىلغىن، مەدىنىنىڭ ئۆلچەم-تارازلىرىغا بەرىكەت ئاتا قىلغىن ۋە ئۇنىڭدىكى تەپ كېسەللىكىنى جۇھفنگە يۆتكىۋەتكىن» دەپ دۇئا قىلدى.

(ھۆرمەتلىك ئوقۇرمەن!) مانا مۇشۇ يەردە پەيغەمبەر سەللەللاھۇ ئەلەيھى ۋەسەللەمنىڭ دەۋەت ھاياتىدىن بىر قىسمى، يەنى ئىسلام دەۋىتىنىڭ مەككە دەۋرى ئاساسەن ئاياغلاشتى.




## پەيغەمبەر سەللەللاھۇ ئەلەيھى ۋەسەللەمنىڭ مەدنىدىكى ھاياتى

پەيغەمبەر سەللەللاھۇ ئەلەيھى ۋەسەللەمنىڭ مەدنىدىكى ھاياتىنى تۆۋەندىكىدەك ئۈچ باسقۇچقا بۆلۈش مۇمكىن.

1. مەدنىدە پاراكەندىچىلىك ۋە ھەر خىل پىتنە - پىسەنلەر يامراپ، ئىچكى جەھەتتە قالايمىقانچىلىقلار كۆپ يۈز بەرگەن، تاشقى جەھەتتە دۈشمەن كۈچلەر مەدنىگە تاجاۋۇز قىلىپ كېلىپ، مۇسۇلمانلارنىڭ ھاياتى ۋە مال - مۈلكى ئېغىر خەۋپ ئاستىدا قالغان ئۆتكۈنچى دەۋر باسقۇچ. بۇ ئەنسىز باسقۇچ ھىجرىيىنىڭ 6 - يىلى زۇلقەئدە (11 - ئاي) ئىيىدا «ھۇدەيبىيە شەرتنامىسى» نىڭ ئىمزالىنىشى بىلەن ئاياغلاشتى.

2. مەككە بۇددىستلىرى بىلەن تىنچلىق كېلىشىمى ئورنىتىش باسقۇچى. بۇ باسقۇچ ھىجرىيىنىڭ 8 - يىلى رامىزان ئىيىدا مەككە ئىشغال قىلىنىشى بىلەن ئاخىرلاشتى ھەم بۇ دەۋر ھەرقايسى ئەل پادىشاھلىرىنى ئىسلامغا دەۋەت قىلىش باسقۇچى بولۇپ قالدى.

3. جىمى خالايقىلار توپ - توپ بولۇپ ئاللاھ تەئالانىڭ دىنىغا كىرىش باسقۇچى. بۇ ھەرقايسى قەبىلە - ئايماقلار ۋە قەۋم - جامائەتلەرنىڭ مەدنىگە ئەل بولۇپ ئەلچى ئەۋەتىش دولقۇنى يۇقىرى پەللىگە كۆتۈرۈلگەن باسقۇچتۇر. بۇ باسقۇچ ھىجرىيىنىڭ 11 - يىلى رەبىئۇلئەۋۋەل (3 - ئاي) ئىيىدىن باشلىنىپ، پەيغەمبەر سەللەللاھۇ ئەلەيھى ۋەسەللەم ۋاپات بولغانغا قەدەر داۋاملاشتى.



## بىرىنچى باسقۇچ — مەدىنىنىڭ ھىجرەت مەزگىلىدىكى ۋەزىيىتى

ھىجرەت قىلىش دېگەنلىك — ھەر خىل پىتنە-پاسات ۋە مەسخىرە مازاقلاردىن قۇتۇلۇش دېگەن مەنىنىلا بىلدۈرۈپ قالماستىن، بەلكى يەنە تىنچ-ئامان شەھەردە يېڭى بىر جەمئىيەت بەرپا قىلىشقا ئورتاق كۈچ چىقىرىش دېگەنلىك بولاتتى. شۇڭا، بۇ يېڭى ۋەتەننى قۇرۇشقا قۇدرىتىنىڭ يېتىشىچە كۈچ چىقىرايلىغان ۋە ئۇنىڭ قۇرۇلۇش ئىشلىرىنى مۇستەھكەملەش ۋە شانۇ-شەۋكىتىنى يۇقىرى كۆتۈرۈشكە بىر كىشىلىك ھەسسە قوشالايدىغان ھەرقانداق بىر مۇئەممىن-مۇسۇلمانغا ھىجرەت قىلىش پەرز قىلىپ بېكىتىلدى. چۈنكى، ئىسلام دەۋىتىنى پۈتۈن دۇنياغا يۈزلەندۈرۈش، ئىسلام نۇرى بىلەن جاھالەت زۇلمىتىنى يورۇتۇش ۋە ھەق ئارقىلىق باتىلنى يوقىتىش ئۈچۈن چوقۇم سىستېمىلىق، بىرلىككە كەلگەن ۋە قۇدرەتلىك بىر كۈچنىڭ بولۇشى زۆرۈر ئىدى. پارچە-پۇرات ھەرىكەتلەر بىلەن بۇ مەقسەتلەرگە يەتكىلى بولمايتتى. مەدىنىدە دەل مانا مۇشۇ كۈچنىڭ تەشكىللىنىشى ئۈچۈن يېتەرلىك شارائىت ھازىرلىنىش ئالدىدا تۇرۇۋاتاتتى.

شۈبھىسىزكى، پەيغەمبەر سەللەللاھۇ ئەلەيھى ۋەسەللىم بۇ يېڭى جەمئىيەتنى بەرپا قىلىشتا كۆپچىلىكنىڭ دىنىي داھىيىسى، ھەربىي قوماندانى ۋە سىياسىي رەھبەرگە ئايلانغان بولۇپ، بارلىق ھوقۇق ئۇنىڭ قولىغا نىزاسىز مەركەزلەشكەندى.

پەيغەمبەر سەللەللاھۇ ئەلەيھى ۋەسەللىم مەدىنىدە ئەھۋالى بىر-بىرىگە تۈپتىن ئوخشاشمايدىغان مۇنداق ئۈچ خىل سىنىپتىكى ئادەملەر بىلەن توغرا ۋە ئادىل مۇناسىۋەت ئورنىتىشىغا توغرا كەلدى. ئۇ يەنە ھەربىر سىنىپتىكى كىشىلەردىن خاراكتېرى ئوخشاشمايدىغان تۈرلۈك مەسىلىلەرگە دۇچ كەلدى.

1. پەيغەمبەر سەللەللاھۇ ئەلەيھى ۋەسەللىم مەدىنىنىڭ ئاق كۆڭۈل ۋە ساپ دىل ساھابىلىرى (ئاللاھ تەئالا ئۇلاردىن رازى بولسۇن).

2. تېخىچە ئىمان ئېيتماي تۇرۇۋاتقان مۇشرىكلار — ئۇلار مەدىنىدىكى يەرلىك قەبىلە ئاھالىلىرى ئىدى.

3. يەھۇدىيلار — ئۇلار ئەرەبلەرگە نىسبەتەن يات مىللەت ئىدى.



ئەسھابىلارغا نىسبەتەن دۇچ كەلگەن مەسىلىلەر شۇكى، مەدىنىنىڭ شارائىتى مەككىدىكىگە ئوخشاشمايتتى. ئۇلار مەككىدىكى چېغدا گەرچە پىكىر جەھەتتە بىرلىككە كەلگەن، ئۆم-ئىناق، بىرلا مەقسەت، بىرلا نىشانغا قاراپ ئىلگىرىلەۋاتقان بولسىمۇ، لېكىن ئۇلارنىڭ كېلىپ-چىقىشى بىر-بىرىگە ئوخشاشمايدىغان خىلمۇخىل ئائىلىلەردىن ئىدى. ئۇ كۆچىدىن بۇ كۆچىغا قوغلىنىپ يۈرەتتى. ھاكىمىيەت ئىشلىرىغا ئازراقمۇ ئارىلىشىش ھوقۇقى بولمىغانىدى. بارلىق ھوقۇق دۈشمەن كۈچلەرنىڭ قولىدا ئىدى. شۇڭا، ئۇلار ئۇ يەر (يەنى مەككە)دە ھەرقانداق بىر ئىنسانىيەت جەمئىيىتىدە بولۇشقا تېگىشلىك ئېسىل پەزىلەتلەر مۇجەسسەملەشكەن بىر ئىسلامىي جەمئىيەت بەرپا قىلىشقا قادىر بولالمىغانىدى. شۇنىڭ ئۈچۈنمۇ «قۇرئان كەرىم» نىڭ مەككىدە نازىل بولغان سۈرىلەرنىڭ پەقەت ئىسلامىي ئەقىدە-پىرىنسىپلار ۋە ھەربىر شەخس ئەمەل قىلالشى مۇمكىن بولغان شەرىئەت ئەھكاملىرىنى بايان قىلىش ۋە ياخشى ئادەم بولۇش، خەيرى-ئېھسانلىق بولۇش، ئەخلاقلىق بولۇش ۋە رەزىل-پەسكەشلىكلەردىن خالى بولۇشقا تەرغىب قىلىش بىلەنلا چەكلەنگەنلىكىنى كۆرىمىز.

ئەمما مەدىنىدە چۇ؟ بۇ يەردە مۇسۇلمانلارنىڭ ھوقۇقى باشتىن-ئاخىر ئۆزىنىڭ قولىدا بولدى. ھېچ كىشى ئۇلارنىڭ ئۈستىدىن ھۆكۈمرانلىق قامچىسىنى ئوينىتالمىدى. ئەمدى ئۇلارغا يۈكسىلىش، تەرەققىيات، تۇرمۇشنى ياخشىلاش، ئىگىلىك تىكلەش، سىياسەت بەلگىلەش، ھۆكۈمەت تەشكىل قىلىش، تىنچلىق ئورنىتىش ۋە تىنچلىق ئورنىتىش ئۈچۈن ئۇرۇش قىلىش، ھالال-ھارام، تائەت-ئىبادەت ۋە ئەدەپ-ئەخلاق دېگەنگە ئوخشاش ھاياتىي دۇنيانىڭ ئىشلىرىنى ئىنچىكىلەپ تەرتىپكە سېلىش ۋە ئوڭشاش ئۈچۈن بارلىقى بىلەن ئاتلىنىش پۇرسىتى يېتىپ كەلگەنىدى ۋە ئۆزئارا ھەمكارلىشىپ، ھەرقايسى جەھەتتە جاھىلىيەت جەمئىيىتىگە ئوخشاشمايدىغان، ئىنسانىيەت دۇنياسىدىكى ھەرقانداق بىر ئىلغار جەمئىيەتتىن ئالاھىدە ئۈستۈن تۇرىدىغان ۋە ئون يىل مابەينىدە مۇسۇلمانلار مىسلىسىز جاپا-مۇشەققەت بەدىلگە تارتقان بۇ ئىسلام دەۋىتىنىڭ ۋەكىللىك مەھسۇلى بولالايدىغان يېڭىچە بىر ئىسلامىي جەمئىيەت قۇرۇپ چىقىشنىڭ ۋاقتى-سائىتى يېتىپ كەلگەنىدى.

ھەممىگە ئايانكى، ھەرقانداق بىر جەمئىيەتنى مۇشۇ يوسۇندا بەرپا قىلىپ قۇرۇپ چىقىش بىر كۈن، بىر ئاي ياكى بىر يىلدا پۈتىدىغان ئىش ئەمەس ئىدى، بەلكى ئۇنىڭغا جەمئىيەت ئەزالىرىنىڭ ئاڭ-سەۋىيىسىنى تەدرىجىي يۇقىرى كۆتۈرۈش، ئالىجاناب پەزىلەتلىك ئىشلارغا كۆندۈرۈش ۋە تەلىم-تەربىيە ئارقىلىق يېتەكلەش بىلەن بىرگە، دىن ۋە شەرىئەت ئەھكاملىرىنىڭ تەكامۇللىشىشى ۋە قانۇن، ئەمىرى-پەرمانلار تولۇقلىنىپ، كىشىلەرنىڭ ھەرىكىتىنىڭ شەرىئەت








ئۇلارنىڭ يېنىدا يەنە بىر بۆلۈك مۇسۇلمانلار بار ئىدى (ئۇلار مۇھاجىرلاردۇر). ئۇلارنىڭ ھەممە نەرسىسى يوقالغان، ئۇلار مەدىنىگە ئارانلا جېنىنى جايلاپ چىقىۋېلىشقان. ئۇلارنىڭ نە پاناگاھى، نە تۇرمۇشىنى قامداش ئۈچۈن ئىشلەيدىغان ئىش ئورنى، نە جاھاندارچىلىق قىلىپ تۇرغۇدەك مەبلەغى يوق ئىدى. بۇ مۇساپىرلارنىڭ سانىمۇ ئاز ئەمەس، بەلكى تېخى كۈندىن-كۈنگە كۆپىيىۋاتاتتى. چۈنكى، ئاللاھقا ۋە ئاللاھنىڭ رەسۇلىغا ئىمان كەلتۈرگەن ھەرقانداق بىر كىشىنىڭ ھىجرەت قىلىپ چىقىشى پەرز قىلىپ بېكىتىلگەندى.

ھەممىگە مەلۇمكى، مەدىنە ئىقتىسادى تەرەققىي قىلغان باي شەھەر ئەمەس ئىدى. شۇڭا، ئۇنىڭ ئىقتىسادى ۋەزىيىتى نېزلا داۋالغۇشقا ئۇچرىدى ۋە مۇشۇنداق قىيىنچىلىق پەيتىدە ئىسلام دىنىغا ئۆچمەنلىك قىلغۇچى دۈشمەن كۈچلەر مەدىنىگە قارىتا يېرىم ئىقتىسادىي جازا يۈرگۈزگەنلىكتىن، مەدىنىنىڭ سىرتتىن كىرىدىغان تاۋار مىقدارى ئازلاپ كېتىپ، خەلقنىڭ تۇرمۇشى زور دەرىجىدە دەخلىگە ئۇچرىدى.

2. مەدىنىدىكى يەرلىك خەلقلەر ئارىسىدىكى تېخىغىچە مۇسۇلمان بولماي تۇرۇۋاتقان مۇشرىكلار مەسىلىسى — ئۇلارنىڭ مۇسۇلمانلار بىلەن ھۆكۈمرانلىق تالاشقۇدەك كۈچ-مادارى يوق ئىدى. ئۇلارنىڭ ئىچىدىكى بىر قىسىملار بۇ يىغى دىنغا نىسبەتەن دەرگۇمان بولۇپ، ئەجدادلىرىنىڭ تۇتقان يولىنى تاشلىغۇسى كەلمەي ئىككىلىنىپ يۈرۈۋاتقان بولسىمۇ، لېكىن ئىسلام دىنىغا ۋە مۇسۇلمانلارغا قارىتا دىللىرىدا ئاداۋەت ۋە سۇيىقەست پىلانلاپ يۈرمەيتتى. ئۇنداقلار ئۇزاق ئۆتمەيلا ئىخلاسمەن مۇئمىن بەندىلەردىن بولۇپ كەتتى. ئۇلارنىڭ ئىچىدە يەنە پەيغەمبەر سەللەللاھۇ ئەلەيھى ۋەسەللەمگە ۋە مۇسۇلمانلارغا قارىتا كۆڭلىدە قاتتىق ئۆچمەنلىك ۋە ئېغىر ئاداۋەت ساقلاپ يۈرىدىغان بىر بۆلۈك كىشىلەر بار ئىدى. لېكىن، ئۇلار مۇسۇلمانلارغا ئاشكارا جەڭ ئېلان قىلالمايتتى، بەلكى تېخى زاماننىڭ شەرت-شارائىتىغا بېقىپ، مۇسۇلمانلارغا قارىتا نائىلاج دوستلۇق ۋە ساداقەت ئىزھار قىلىپ يۈرەتتى. بۇلارنىڭ كاتتىۋېشى ئابدۇللاھ ئىبنى ئۇبەي ئىبنى سەلۇل دېگەن كىشى بولۇپ، ئەۋس ۋە خەزرج قەبىلىلىرى بۇئاس ئۇرۇشىدىن كېيىنلا ئۇنى ئۆزلىرىگە سەردار-پادىشاھ قىلىپ تىكلەۋالماقچى بولغان (بۇنىڭدىن ئىلگىرى ئۇلار بىرەر كىشى ئەتراپىغا بۇنداق ئۇيۇشۇپ بىرلىككە كەلگەن ئەمەس) ۋە ئۇنىڭغا تاج كىيگۈزۈپ خانلىق مەقامغا كۆتۈرۈش ئۈچۈن ئۇنچە-مارجان تىزىپ خانلىق تاج تەييارلاۋاتاتتى. ئۇشتۇمتۇت مەدىنىگە پەيغەمبەر سەللەللاھۇ ئەلەيھى ۋەسەللەم كېلىپ قېلىپ كىشىلەر ئۇنىڭدىن يۈز ئۆرۈپ پەيغەمبەر سەللەللاھۇ ئەلەيھى ۋەسەللەمگە يۈزلىنىپ كەتتى. شۇنداق بولمىغان بولسا، ئۇ مەدىنە خەلقىگە پادىشاھ بولاي دەپ قالغانىدى. شۇڭا، ئۇ پەيغەمبەر سەللەللاھۇ ئەلەيھى





ۋە سەللەھۇنىيە مېنىڭ بولغۇسى خانلىق ئورنىمنى تارتىۋالدى دەپ قارايتتى ۋە ئۇنىڭغا ئاستىرتىن ئۆچمەنلىك ساقلاپ يۈرەتتى. ئەمما، ئۇ بەدى ئۇرۇشىدىن كېيىن ۋەزىيەتنىڭ ئۇنىڭ ئۈچۈن پايدىسىز تەرەپكە يۈزلىنىۋاتقانلىقىنى ۋە مۇشۇنداق شېرىك ئەقىدىسى بىلەن تۇرۇۋەرسە دۇنياۋى مەنپەئەتلەردە نۇرغۇن نەپتىن قۇرۇق قالدىغانلىقىنى كۆزدە تۇتۇپ، ئۆزىنىڭ تاشقى جەھەتتە مۇسۇلمان بولغانلىقىنى ئېغىزىكى جاكارلاپ قويغانىدى.

لېكىن، ئۇ دىلدا كۆپىدىن ۋاز كەچمەگەنىدى. ئابدۇللاھ ئىبنى ئۇبەي پەيغەمبەر سەللەللاھۇ ئەلەيھى ۋە سەللەمگە ۋە مۇسۇلمانلارغا زىيانكەشلىك قىلغۇدەك پۇرسەت بولسلا قولدىن بەرمەيتتى ۋە ئۇنىڭ (ئۇ پادىشاھ بولغان تەقدىردە ئېرىشىش ئېھتىمالى بولغان ئەمەل - مەنەسەپلەردىن مەھرۇم قالغان كاندىدات ئەمەلدار) ئادەملىرى ئۇنىڭغا يېقىندىن ھەمدەمدە بولۇپ، ئۇنىڭ سۇيىقەستلىك پىلانلىرىنى ئىشقا ئاشۇرۇشقا كۈچەپ مەدەت بېرەتتى. تېخى ئۇلار بەزىدە ئۆزلىرىنىڭ بۇ رەزىل پىلاننى ئەمەلگە ئاشۇرۇش ئۈچۈن ئايرىم ۋەقەلەرنى پەيدا قىلىپ، قىسمەن ساددا مۇسۇلمانلارنى قالغان ۋە لاخشىگر ئورنىدا ئىشلىتەتتى.

3. يەھۇدىيلار مەسىلىسى — ئۇلار يۇقىرىدا سۆزلەپ ئۆتكەنمىزدەك ھىجاز<sup>①</sup> تەۋەلىكىگە ئاشۇرىلەر ۋە رۇملۇقلارنىڭ زۇلۇمىدىن قېچىپ كېلىپ قالغان خەلقتۇر. ئۇلار ئەسلىدە ئىبران مىللىتىگە تەۋە خەلق بولسىمۇ، لېكىن ئۇلار ھىجازغا كۆچۈپ كەلگەندىن كېيىن، كىيىم - كېچەك، تىل ۋە مەدەنىيەت قاتارلىق جەھەتلەردە تامامەن ئەرەبلىشىپ كەتكەنىدى. ئۇلارنىڭ قەبىلە ناملىرى ۋە شەخسلەرنىڭ ئىسىملىرىمۇ ئەرەبچە ئاتالغانىدى، ھەتتا ئۇلار بىلەن ئەرەبلەر ئارىسىدا قۇدا - باجلىق مۇناسىۋەتلىرىمۇ بارلىققا كەلگەنىدى. لېكىن، ئۇلار ئۆزلىرىنىڭ مىللەت - ئىرق تەۋەلىكىنى قەتئىي ئېسىدىن چىقارماي، ئەرەبلەرگە مۇتلەق قوشۇلۇپ كەتمەگەنىدى. بەلكى، ئۆزلىرىنىڭ ئىسرائىل (يەھۇدىي) مىللىتى بولغانلىقىدىن پەخىرلىنەتتى. ئەرەبلەرنى بولسا ئىنتايىن ھەقىر (تۆۋەن) كۆرەتتى. ئۇلارنى مەدەنىيەتسىز ياۋايى مەخلۇقلار، تۆۋەن تەبىئىدىكى ساۋاتسىز تومپايلار دېگەن مەنىنى ئىپادىلەيدىغان «ئۇمىي» (تۇغۇلما خەلق) دېگەن ئاتالغۇ بىلەن ئاتايتتى. ئۇلار ئەرەبلەرنىڭ مال - مۈلكىنى يەۋىلىش دۇرۇسى، قانداق ئۇسۇل بىلەن يەۋالسا بولىدۇ دەپ قارايتتى: «قَالُوا لَيْسَ عَلَيْنَا فِي الْأُمِّيِّينَ سَبِيلٌ» «ئۇلار: «ئۇمىيلىرىنىڭ مېلىغا خىيانەت قىلساق بىزگە گۇناھ بولمايدۇ (يەنى بىزنىڭ دىنىمىزدا بولمىغانلارنىڭ ماللىرى بىزگە ھارام ئەمەس)» دېدى» (3:75). ئۇلارنىڭ دىن تارقىتىش قىزغىنلىقىمۇ يوق ئىدى.

① ئەرەب يېرىم ئارىلىنىڭ ئوتتۇرا غەربىي قىسمى ھىجاز دەپ ئاتىلىدۇ.



ئۇلارنىڭ دىنى سەرمايسىنىڭ بار-يوقى پەقەت پالچىلىق، سېھىرگەرلىك، دەمكەشلىك، دۇئاخۇنلۇق ۋە ھاكەزالار بولۇپ، ئۇلار شۇ نەرسىلەر ئارقىلىق ئۆزلىرىنى بىلىملىك پازىل روھىي يېتەكچىلەر دەپ قارايتتى.

ئۇلار ھۈنەرۋەنچىلىك، تىجارەت ۋە مەئىشەت پەنلىرىگە ماھىر خەلق ئىدى. شۇڭا، ئاشلىق-دان، يەل-يېمىش، شېكەر-ھازاق ۋە كىيىم-كېچەك قاتارلىقلارنىڭ تىجارىتى ئاساسلىقى شۇلارنىڭ قولىدىن چىقاتتى. ئۇلار ئاشلىق، رەخت ۋە ھازاق-شارابىلارنى سىرتتىن كىرگۈزۈپ، خورما قاتارلىق يەرلىك مەھسۇلاتلارنى سىرتقا چىقىراتتى. بۇنىڭدىن باشقا يەنە نۇرغۇن پۇل تېپىش ئۇسۇللىرى بار بولۇپ، بۇنىڭ بىلەن ئەرەبلەردىن ھەسسەلەپ پايدا ئالاتتى. ئۇلار يەنە بۇنىڭ بىلەنلا قانائەتلىنىپ قالماي، جازانخورلۇق بىلەنمۇ شۇغۇللىناتتى. ئۇلار ئەرەب پېشۋالىرى ۋە يۇرت ئاقساقاللىرىغا شائىرلارنىڭ مەدھىيىلىرىگە ئېرىشىۋېلىشى ۋە خالايق ئارىسىدا ياخشى نام قازىنىۋېلىشى ئۈچۈن سەرپ قىلىشقا ئۇزۇن مۇددەتلىك قەرز بېرىپ، ئۇلارنىڭ يەر-زېمىن، باغ-ۋاران ۋە دەل-دەرەخلىرىنىڭ ھەممىسىنى گۈرۈگە تۇتاتتى. كېيىنچە، ئاستا-ئاستا ھېلىقى يەر-زېمىنلارنىڭ ھەممىسىنى ئۆزلىرىنىڭ مۈلۈك-زېمىنىغا ئايلاندۇرۇۋالاتتى.

ئۇلار يەنە ھىيلىگەر، قارا نىيەت، سۇيىقەستچى، پىتىنخور ۋە ئالدامچى تەبىئەتلىك خەلق بولۇپ، ھەدىسىلا قوشنا ئەرەب قەبىلىلىرى ئوتتۇرىسىدا ئاداۋەت ۋە ئۆچمەنلىك ئۇرۇقىنى چاچاتتى ۋە بۇ قەبىلىلەرگە سەزدۈرمەستىن ئۆزلىرىنىڭ يوشۇرۇن ھىيلى-نەيرەڭلىرىنى ئىشقا سېلىپ، ئۇلارنى ئۆزئارا چۇقۇشتۇراتتى. شۇڭا، ئۇلارغا قوشنا ئەرەب قەبىلىلىرى نەچچە ئەۋلاد داۋام قىلغان قانلىق ئۇرۇش قاتلامچىلىقلىرىدا داۋاملىق جىددىي ھالەتتە ئۆتكەندى. قاچانكى بۇ ئۇرۇشلارنىڭ ئوتلىرى ئۆچۈپ، ئىس-تۈتەكلىرى تارقىلىشقا باشلىسا، ئۇلار زەھەرلىك قوللىرىنى يەنە كۆسەي بولۇپ، ئۇرۇش زېدىلىرىنى قايتا تاتىلاپ، ئەرەب قەبىلىلىرىنى راسا كۈشكۈرتۈپ قويغاندىن كېيىن، دەرھال ئۆزلىرىنى چەتكە ئېلىپ بۇ بىچارىلەرگە كەلگەن كەلمىشلەرنى تاماشا قىلىپ قاراپ ئولتۇراتتى.

ئۇلار تېخى بۇنى ئاز دەپ ئۇرۇشۇۋاتقان ھەرقايسى تەرەپلەر چىقىمىدىن قورقۇپ ئۇرۇش توختاتمىسۇن ئۈچۈن، يۇقىرى ئۆسۈملۈك قەرزىلەر بىلەن تەمىنلەپ تۇراتتى. ئۇلار بۇ سۇيىقەستى ئارقىلىق بىر چالامدا ئىككى پاختەكنى تەڭ سوقاتتى، يەنى ئۇلار بىر جەھەتتىن ئۆزلىرىگە خاس (توپىلاڭدىن توغاج ئوغرىلايدىغان) خۇسۇسىيەتكە ۋارىسلىق قىلسا، يەنە بىر جەھەتتىن ھەسسەلەپ ئۆستۈرۈپ جازانىغا پۇل بېرىپ زور ئىقتىسادىي ئۈنۈمگە ئېرىشەتتى.





ھىجرەت مەزگىلىدە يەسرەب (مەدىنە) تە ئاساسلىقى ئۈچ چوڭ يەھۇدىي قەبىلىسى بار ئىدى. ئۇلار:

1. بەنى قەينۇقا قەبىلىسى — ئۇلار خەزرج قەبىلىسىدىكىلەرنىڭ ئىتتىپاقداشلىرى بولۇپ، ئولتۇراق ئورنى مەدىننىڭ ئىچىگە جايلاشقاندى.

2. بەنى نەزىر.

3. بەنى قۇرەيزە — بۇ ئىككى قەبىلە ئەرەبلەردىن ئەۋس قەبىلىسىدىكىلەرنىڭ ئىتتىپاقداشى ئىدى. بۇ ئىككى قەبىلنىڭ ئولتۇراق جايى مەدىننىڭ سىرتىدەك بولۇپ، شەھەر ئەتراپىغا يېقىن ئىدى.

مانا بۇ ئۈچ پۈتۈلۈك يەھۇدىيلار ئوچىقى ئەۋس ۋە خەزرج قەبىلىلىرى ئوتتۇرىسىدا ئۇزاق زامانلاردىن بېرى ئۇرۇش ئوتلىرىنى يالقۇنچىتىپ، پەسىيىپ قالسا ئۇلغايتىپ كەلدى، ھەتتا تېخى بۇ ئاس ئۇرۇشىدا ھەرقايسى يەھۇدىي قەبىلىلىرى ئۆزلىرىنىڭ ئىتتىپاقداشلىرى بىلەن بىر تەرەپ بولۇپ بىۋاسىتە جەڭگىمۇ قاتناشتى.

يەھۇدىيلارنىڭ ئىسلام دىنىغا قارىتا ئۆچمەنلىك ۋە ئاداۋەت نەزىرى بىلەن قارايدىغانلىقى تەبىئىي ئىدى. چۈنكى، بۇ دىننىڭ پەيغەمبىرى ئۇلارنىڭ مىللىتىدىن بولماي قالدى. شۇنداق بولغان بولسىدى، ئۇلارنىڭ نەپسانىيىتى، بىلەرمەنلىكى ۋە چېكىدىن ئاشقان مىللەتچىلىك ئەسەبىيلىكى ئاز-تولا تەسكىن تېپىپ قالار ئىدى. ئۇنىڭ ئۈستىگە ئىسلام دەۋىتى كىشىلەر ئارىسىدىكى گىنە-ئاداۋەت داغلىرىنى يۇيۇپ، چېچىلاڭغۇ قەبىلىلىرىنى ئىناق كۆتۈشكە تەشەببۇس قىلىدۇ ۋە ئىشلاردا سەمىيى ۋە ئاق كۆڭۈل بولۇشقا، تىجارەتتە توغرا ۋە ئادىل يولنى تاللاپ، ھالال ۋە پاكىز رىزىق بىلەن كۇپايىلىنىشكە چاقىرىدۇ. بۇ تەشەببۇس يەسرەب (مەدىنە) تەۋەلىكىدە ئۇزۇندىن بېرى تىرىكشىپ كېلىۋاتقان ئەرەب قەبىلىلىرىنى ئۆزئارا ئەپلەشتۈرۈپ، ئۆم-ئىناق قېرىنداشلاردىن قىلىپ قويۇشى مۇمكىن. بۇ چاغدا بۇ قەبىلىلەر يەھۇدىيلارنىڭ زەھەرلىك چاڭگىلىدىن قۇتۇلۇپ چىقىۋالدى. دە، ئۇلارنىڭ تىجارەت بازىرى كاساتلىشىدۇ ۋە بايلىق تۈگىمىنى چۆرگىلىتىۋاتقان جازانخورلۇق بازىرىدىنمۇ مەھرۇم قالىدۇ. بەلكى تېخى، بۇ قەبىلىلەر ئويغىنىپ يەھۇدىيلار جازانخورلۇق يولى بىلەن بۇلىۋالغان ئاشۇ مال-مۈلۈكلىرىنى ھېسابلاپ چىقىشى، ئاندىن ئۆسۈم ئۈچۈن يەھۇدىيلارغا تۇتقۇزۇپ قويغان يەر-زېمىن ۋە باغ-ۋارانلىرىنى قايتۇرۇۋېلىشقا ھەرىكەت قىلىشىمۇ مۇمكىن.

يەھۇدىيلار ئىسلام دەۋىتى يەسرەبتە يىلتىز تارتىشقا باشلىغاندىن بېرى، يۇقىرىقى ئېھتىماللىقلارنى ئاللىقاچان پەملەپ بولغان ئىدى. شۇڭا، ئۇلار بۇ ئويىنى دەماللىقچە ئاشكارىلىيالمىغان بولسىمۇ، لېكىن ئىسلام دىنىغا ۋە پەيغەمبەر سەللەھۇ ئەلەيھى ۋەسەللەمگە قارىتا، ئۇ مەدىنىگە كەلگەن تۇنجى كۈندىن ئېتىبارەن ناھايىتى قاتتىق ئۆچمەنلىك قىلىپ كەلدى.







يېتىپ كەلدى. بۇ چاغدا ئابدۇللاھ ئىبنى سالام ئۆيگە كىرىۋالغانىدى. پەيغەمبەر سەللەللاھۇ ئەلەيھى ۋەسەللەم ئۇلاردىن: «ئابدۇللاھ ئىبنى سالام قانداق ئادەم؟» دەپ سورىدى. ئۇلار: «ئۇ بىزنىڭ كاتتا ئۆلىمايمىز، ئۆلىمانىڭ ئوغلى، پازىل، ياخشى ئادىمىمىز، ياخشى ئادىمىمىزنىڭ ئوغلى (يەنە بىر ئىبارىدە بىزنىڭ كاتتىمىز ھەم كاتتىمىزنىڭ ئوغلى، يەنە بىر ئىبارىدە ياخشى كىشىمىز، ياخشى كىشىمىزنىڭ ئوغلى، ئۆزى پازىل ھەم پازىل كىشىنىڭ ئوغلى)» دېيىشتى. پەيغەمبەر سەللەللاھۇ ئەلەيھى ۋەسەللەم: «ناۋادا ئابدۇللاھ ئىبنى سالام مۇسۇلمان بولسا قانداق قارايسىلەر؟» دېۋىدى، ئۇلار بىردەك چۇقان كۆتۈرۈشۈپ: «ئاللاھ ئۆز پاناھىدا ساقلىغاي (ئىككى ياكى ئۈچ قېتىم)» دېيىشتى. شۇنىڭ بىلەن ئابدۇللاھ ئىبنى سالام رەزىيەللاھۇ ئەنھۇ ئۇلارنىڭ ئالدىغا چىقتى - دە: «أشهد أن لا إله إلا الله وأشهد أن محمدا عبده ورسوله» (بىر ئاللاھتىن باشقا ئىلاھ يوق، ھەقىقەتەن مۇھەممەد ئاللاھنىڭ بەندىسى ۋە ئەلچىسىدۇر دەپ گۇۋاھلىق بېرىمەن) دېدى. يەھۇدىيلار: «ھۇ نومۇسىسىز، نومۇسىسىزنىڭ پۇشتى» دېيىشىپ ئۇنىڭغا ھاقارەت قىلغىلى تۇردى. يەنە بىر ئىبارىدە، ئابدۇللاھ ئىبنى سالام رەزىيەللاھۇ ئەنھۇ: «ئى يەھۇدىيلار جامائەسى، ئاللاھتىن قورقۇڭلار، يەككە - يېگانە ئاللاھ بىلەن قەسەمكى، سىلەر بىلىسىلەر، ئۇ چوقۇم ئاللاھنىڭ پەيغەمبىرى، ئۇنىڭ ئېلىپ كەلگىنى ھەق دىن» دېگەندى، ئۇلار: «يالغان ئېيتتىڭ، يالغان» دەپ چۇرقىرىشىپ كەتتى.

مانا بۇ پەيغەمبەر سەللەللاھۇ ئەلەيھى ۋەسەللەم مەدەنىگە كىرگەن كۈنىدىلا يەھۇدىيلاردىن ئالغان تۇنجى سىناق ئىدى.

دېمەك، بۇلارنىڭ ھەممىسى ئىچكى جەھەتتىكى پايدىسىز ئامىللار ئىدى. ئەمما، تاشقى جەھەتتە يەنىلا ئىسلام دىنىنىڭ ئەشەددىي دۈشمىنى قۇرەيش كاپىرلىرى بولۇپ، ئۇلار ئون يىل مابەينىدە (يەنى مۇسۇلمانلار ئۇلارنىڭ قول ئاستىدا مەھكۇم بولۇپ تۇرۇۋاتقان مەزگىلدە) مۇسۇلمانلارغا قورقۇتۇش، تەھدىت سېلىش، ھەر جەھەتتىن قىسسىش، ئاچ قويۇش ۋە جازالاش سىياسەتلىرىنى يۈرگۈزۈپ، چىدىغۇسىز ئازاب - ئوقۇبەتلەرنى ياغدۇردى ۋە ئۇلارغا تەرتىپلىك ۋە نىشانلىق تەتۈر تەشۋىقات ئېلىپ بېرىپ، ئىدىيە جېڭى قوزغىدى. مۇسۇلمانلار مەدەنىگە ھىجرەت قىلماقچى بولۇۋىدى، ئۇلارنىڭ مال - مۈلۈك، ئۆي - بىسات ۋە يەر - زېمىنلىرىگە چاڭ سېلىپ مۇسادىرە قىلىۋالدى. ئۇلارنى بالا - چاقا ۋە خوتۇن - قىزلىرىدىن ئايرىۋەتتى. بەلكى تېخى، قولغا چۈشۈپلا قالغانلارنى ھەپسىگە ئالدى ۋە قىيناپ ئازابلىدى. ئۇلار بۇنىڭلىق بىلەنلا چەكلەنمەي، دەۋەت يېتەكچىسى (مۇھەممەد سەللەللاھۇ ئەلەيھى ۋەسەللەم) نى ئۆلتۈرۈپ، ئۇنى ۋە ئۇنىڭ دەۋىتىنى بىراقلا يوق قىلىش سۈيىقەستىنى پىلانلاشتى. بۇ سۈيىقەستنى ئىجرا قىلىشتا قىلچە بىخەستىلىك قىلمىدى، بەلكى قولدىن كېلىدىغان بارلىق تىرىشچانلىقلارنى كۆرسەتتى ۋە مۇشۇ ئىشلاردىن كېيىن







## يېڭى جەمئىيەت قۇرۇلۇشى

بىز ئالدىنقى بابلاردا پەيغەمبەر سەللەللاھۇ ئەلەيھى ۋەسەللەمنىڭ مەدەنىيەتتىكى بەنى نەججار مەھەللىسىگە چۈشكەن ۋاقتىنىڭ جۈمە كۈنى (ھىجرىيەنىڭ بىرىنچى يىلى رەبىئۇلئەۋۋەلنىڭ 12 - كۈنى، مىلادىيە 622 - يىلى 27 - سېنتەبىر) گە توغرا كەلگەنلىكىنى ۋە بەنى نەججار مەھەللىسىدە ئەبۇ ئەييۇب رەزىيەللاھۇ ئەنھۇنىڭ قورۇسى ئالدىدىكى بىر پارچە تاشلاندىق يەرگە چۈشۈپ: «خۇدا خالىسا تۇرالغۇمىز مۇشۇ يەردە بولىدۇ» دېگەنلىكىنى، ئاندىن ئەبۇ ئەييۇب رەزىيەللاھۇ ئەنھۇنىڭ ئۆيىگە كىرىپ ئورۇنلاشقانلىقىنى ئېيتىپ ئۆتكەندۇق.

### مەسجىدۇننەبەۋى (پەيغەمبەر مەسجىدى) نىڭ بىنا قىلىنىشى

پەيغەمبەر سەللەللاھۇ ئەلەيھى ۋەسەللەمنىڭ شۇنىڭدىن كېيىن باسقان تۇنجى قەدىمى مەسجىدۇننەبەۋىنى بىنا قىلىش بولدى. ئۇ تۆگىسى قايتا - قايتا ئىككى قېتىم چۆكۈۋالغان ھېلىقى يەرنى ئىككى يېتىم بالىدىن سېتىۋېلىپ، ئۇ يەرگە مەسجىد بىنا قىلىشقا بۇيرىدى. پەيغەمبەر سەللەللاھۇ ئەلەيھى ۋەسەللەم مەسجىد قۇرۇلۇشىغا ئۆزى بىۋاسىتە قاتناشتى. ئۇ ئۆز قولى بىلەن خىش - تاشلارنى يۆتكەۋېتىپ مۇنداق دەيتتى:

ئى ئاللاھ! چىن ھايات — ھاياتى ئاخىرەت،  
مۇھاجىر - ئەنسارغا ئەيلە مەغپىرەت.

پەيغەمبەر سەللەللاھۇ ئەلەيھى ۋەسەللەم يەنە:

كۆتۈرگىنىمىز خەبىبەر يۈككىگە ئوخشىماس،  
مىڭ ھىزار كۆپ ياخشىدۇر پەرۋەردىگارم قاقشىماس.





ھىجرەتنىڭ دەسلەپكى مەزگىللىرىدە ھەر كۈنى بەش قېتىم ئوقۇلۇپ، جاھاننى لەرزىگە سالدىغان مۇڭلۇق ياغراق سادا «ئەزان» توۋلاش يولغا قويۇلدى. ئىمام تىرمىزى، ئىمام ئەبۇ داۋۇد، ئىمام ئەھمەد ۋە ئىمام ئىبنى خۇزەيمى رەھىمەھۇمۇللاھلار رىۋايەت قىلغان بىر ھەدىستە تىلغا ئېلىنغان ئابدۇللاھ ئىبنى زەيد رەزىيەللاھۇ ئەنھۇنىڭ ئەزان توغرىلىق كۆرگەن چۈشى ھەممىگە مەلۇملۇق.

## ئىسلام قېرىنداشلىقى

پەيغەمبەر سەللەللاھۇ ئەلەيھى ۋەسەللەم يىغلىش ۋە بىرلىشىش مەركىزى (مەسجىد) نىڭ قۇرۇلۇشىنى ئېلىپ بېرىش بىلەن بىرگە، يەنە مۇھىم تارىخىي ئەھمىيەتكە ئىگە، ئۇلۇغۋار ۋە ئاجايىپ خاسىيەتلىك مۇنداق بىر ئىشنى روياپقا چىقاردى. ئۇ بولسىمۇ مۇھاجىرلار بىلەن ئەنسارلار ئوتتۇرىسىدا قېرىنداشلىق مۇناسىۋىتى ئورنىتىش ئىشى ئىدى.

ئىبنى قەييۇم رەھىمەھۇللاھ مۇنداق دەيدۇ: ئارقىدىنلا پەيغەمبەر سەللەللاھۇ ئەلەيھى ۋەسەللەم ئەنسارلار بىلەن مۇھاجىرلارنى يىغىپ ئەنەس ئىبنى مالىك رەزىيەللاھۇ ئەنھۇنىڭ قورۇسىدا قېرىنداشلىق مۇناسىۋىتى ئورنىتىش پائالىيىتى ئۆتكۈزدى. بۇ پائالىيەتكە 90 كىشى قاتناشتى. ئۇلارنىڭ يېرىمى ئەنسارلاردىن، يېرىمى مۇھاجىرلاردىن ئىدى. پەيغەمبەر سەللەللاھۇ ئەلەيھى ۋەسەللەم ئۇلارنى ئۆزئارا كۆيۈنسۇن ۋە ئۆزئارا ياردەمدە بولسۇن ئۈچۈن قېرىنداش قىلىپ قويدى. بەدرى ئۇرۇشىدىن كېيىنكى ۋاقىتقا قەدەر ئۇرۇق - تۇغقانلار بىر - بىرىگە مېراسخور بۇلۇشماستىن، ئاشۇ ئىسلام قېرىنداشلىقى ئورناتقانلار بىر - بىرىگە ۋارىس (مېراسخور) بولۇشقاندى. ئاللاھ تەئالا سۈرە ئەنفالدا ﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾ «ئۇرۇق - تۇغقانلار بىر - بىرىگە مېراسخور بولۇشقا (ياتلاردىن) ئەڭ ھەقىقىتتۇر» (8: 75) دېگەن ئايەتنى نازىل قىلغاندىن كېيىن، ئاندىن بۇ خىل دىنىي قېرىنداشلار بىر - بىرىگە مېراسخور بولۇش قائىدىسى ئەمەلدىن قالدۇرۇلۇپ، ئۇرۇق - تۇغقانلار بىر - بىرىگە مېراسخور بولۇش قائىدىسى ئەسلىگە كەلدى.

ئېيتىشلارغا قارىغاندا، پەيغەمبەر سەللەللاھۇ ئەلەيھى ۋەسەللەم ئىككىنچى قەدەمدە مۇھاجىرلارنىمۇ ئۆزئارا بىر - بىرىگە چېتىپ قېرىنداش قىلىپ قويغان. ئەھمما، ئاۋۋاللىقى قاراش تېخىمۇ توغرىدۇر. چۈنكى، مۇھاجىرلار ئارىسىدا يۇرتداشلىق، نەسەب ۋە ئۇرۇق - تۇغقانچىلىق مۇناسىۋىتى بار بولغاچقا، ئۇلار ئارىسىدا قايتا قېرىنداشلىق مۇناسىۋىتى ئورنىتىشنىڭ زۆرۈرۈپىتى يوق، ئەلۋەتتە.



توپلۇق ئاپاردىك؟» دېۋىدى، ئۇ: «ئۈچۈن چوڭلۇقىدا ئالتۇن مەھرى بەردىم» دېدى.

ئىمام بۇخارى رەھىمەھۇللاھ ئەبۇ ھۇرەيرە رەزىيەللاھۇ ئەنھۇدىن نەقىل قىلغان يەنە بىر ھەدىستە مۇنداق دېيىلدى: ئەنساڧلار پەيغەمبەر سەللەللاھۇ ئەلەيھى ۋەسەللەمگە: «خورمىزارلىقى بىز بىلەن مۇھاجىر قېرىنداشلىرىمىزغا بۆلۈپ بەرگىن» دېگەندە، پەيغەمبەر سەللەللاھۇ ئەلەيھى ۋەسەللەم: «ياق، ئۇنداق قىلساق بولمايدۇ» دەپ ئۇنىمىغان. بۇ چاغدا مۇھاجىرلار: «خورمىلىقنىڭ ئىشلىرىنى ئۆزۈڭلار قىلىڭلار، ئەمما ھوسۇلغا تەڭ شېرىك بولايلى» دېگەندە، ئەنساڧلار ماقۇل بولۇشقان.

ئەنساڧلارنىڭ بۇ جاۋابى ئۇلارنىڭ مۇھاجىر قېرىنداشلىرىنى قانچىلىك قىزغىن كۈتۈۋالغانلىقىنى، ئۇلار ئۈچۈن ھەرقانداق بەدەل تۆلەشكە، ئۆز مەنپەئىتىدىن ۋاز كېچىشكە ۋە سەمىمىي ساداقەتمەن بولۇشقا ھەر زامان - ھەرماكان تەييار ئىكەنلىكىنى بىلدۈرىدۇ. شۇنداقلا، مۇھاجىرلارنىڭمۇ بۇ ھۆرمەتنى توغرا قەدىرلىگەنلىكىنى ۋە ئەنساڧلارنىڭ مال - مۈلكىنى (خۇدايىم بەردى دەپ) بۇسۇرۇۋالماستىن، ئېھتىياجغا چۈشۈك ئېلىپ سەرپ قىلغانلىقىنى ئۇقتۇرىدۇ.

بۇ «قېرىنداشلىق ئورنىتىش» ھەرىكىتى مۇسۇلمانلار دۇچ كەلگەن (بىز يۇقىرىدا كۆرسىتىپ ئۆتكەن) ھەر خىل مۇشكۈلاتلارنى ئۈنۈملۈك ھەل قىلىشتا يىراقنى كۆرەرلىك بىلەن ئوتتۇرىغا قويۇلغان دانى تەدبىر ۋە توغرا سىياسەت بولغانىدى.

## ئىسلامىي ئىتتىپاقداشلىق ئەھدىنامىسى

پەيغەمبەر سەللەللاھۇ ئەلەيھى ۋەسەللەم مۇئىمىن - مۇسۇلمانلار ئارىسىدا قېرىنداشلىق مۇناسىۋىتى ئورناتقاندا، ئۇلار ئارىسىدا يەنە ئىسلامىي ئىتتىپاقداشلىق ئەھدىنامىسىنىمۇ ئورناتتى. بۇ ئارقىلىق مۇسۇلمانلارنىڭ ۋۇجۇدىدا قېپقالغان جاھىلىيەتنىڭ كونا ئەسەبىي قاراشلىرىنى ۋە قەبىلە تالاش - تارتىشلىرىنى تۈگىتىپ، جاھىلىيەتنىڭ قالدۇق ئەنئەنىلىرىگە خاتىمە بەردى.

ئەھدىنامىنىڭ ماددىلىرى تۆۋەندىكىلەردىن ئىبارەت ئىدى:

بۇ مۇھەممەد سەللەللاھۇ ئەلەيھى ۋەسەللەمنىڭ قۇرۇش ۋە يەسرەب (مەدىنە) لىك مۇئىمىن - مۇسۇلمانلار ئارىسىدا ۋە بۇلارغا ئەگىشىپ



كېيىن قوشۇلغان ۋە ئۇلار بىلەن بىر تام بولۇپ جىھاد قىلغانلار ئوتتۇرىسىدا توختاتقان ئىتىپاقداشلىق ئەھدىنامىسىدۇر:

1. مۇئىمىن-مۇسۇلمانلار بىر ئۈمىدەت ھېسابلىنىدۇ، ئۇيات دىندىكىلەرنى ئۆز ئىچىگە ئالمايدۇ.

2. قۇرەيشلىك مۇھاجىرلار ئۆز تەۋەلىكى بويىچە دىيەت-تۆلەم ئىشلىرىنى ئۈستىگە ئالىدۇ. مۇسۇلمانلار ئارىسىدىكى ئەسىر قۇتۇلدۇرۇش ئىشلىرىغا ئاڭلىق كۈچ قوشىدۇ. ئەنسالارنىڭ ھەرقايسى قەبىلىلىرى ئۆزلىرىنىڭ تۆلەم-دىيەت ئىشلىرىنى ئاۋۋالقىدەكلا ئۆزلىرى ئۈستىگە ئالىدۇ. ھەرقايسى ئايماق-جەمەتلەر مۇئىمىن-مۇسۇلمانلار ئارىسىدىكى ئەسىر قۇتقۇزۇش ئىشىغا ئاكتىپ كۈچ قوشىدۇ.

3. مۇئىمىن مۇسۇلمانلار ئەسىر قۇتقۇزۇش ياكى تۆلەم ئىشلىرىدا نەسەب-تۇغقانچىلىقنى ئۆلچەم قىلىۋالمايدۇ.

4. تەقۋادار مۇئىمىن-مۇسۇلمانلار تاجاۋۇزچى دۈشمەن كۈچلەرگە ۋە چوڭ سۇيقەست، مالىمانچىلىق، دۈشمەنلىك، پىتنە-پاسات ۋە ئىغۋاگەرچىلىك پەيدا قىلماقچى بولغانلارغا ئورتاق قارشى تۇرىدۇ.

5. مەزكۇر يامان ئىش، يامان ھەرىكەتلەرگە قارىتا ھەممەيلىلەر ئورتاق قارشى تۇرۇشى، ئاتىسى ياكى بالىسىنىڭ بۇ ئىشلارغا چېتىلىپ قېلىشى ئۇنى ئەھدىگە ۋاپا قىلىشتىن توسۇپ قويماسلىقى لازىم.

6. مۇئىمىن ئادەم كاپىرنىڭ قىساسى ئۈچۈن يەنە بىر مۇئىمىننى ئۆلتۈرمەيدۇ.

7. مۇئىمىن-مۇسۇلمان كىشى باشقا بىر مۇسۇلمانغا قارشى كاپىرغا ياردەم بەرمەيدۇ.

8. ئاللاھنىڭ باشپاناھلىقى ھەممىگە ئورتاق بولۇپ، يۇقىرى-تۆۋەن دەپ ئايرىلمايدۇ.

9. يەھۇدىيلاردىن بىزگە تەبىئىي بولغانلارنى (باشقا يەھۇدىيلارغا ناھەق ئۇۋال قىلىنمىغان ۋە زۇلۇم قىلىنمىغان ئاساستا) قوغداش ۋە قوللاش لازىم.

10. مۇئىمىن-مۇسۇلمانلارنىڭ تىنچلىقى بىر پۈتۈن جامائەتچىلىكنىڭ ئورتاق تىنچلىقىدۇر. شۇڭا، ئاللاھ يولىدىكى جىھادتا بىر مۇئىمىن يەنە بىر مۇئىمىننىڭ پىكىرىنى ئاڭلىماي تۇرۇپ، ئۆز بېشىمچىلىق بىلەن سۈلھى تۈزۈمەسلىكى لازىم. بىراق، تەڭ-باراۋەرلىك ۋە ئادالەت ئۈچۈن بولسا ئۇ بۇنىڭدىن مۇستەسنادۇر.





11. مۇئىمىن- مۇسۇلمانلار جەڭگاھتا خاتا ئۆلتۈرۈپ قويغان مۇسۇلمان قېرىندىشىنىڭ دىيەت (تۆلەم) ھەققىنى ئۈستىگە ئالدى.
12. ھەرقانداق بىر يەسرەبلىك مۇشرىك قۇرەيشلىكلەرنىڭ مېلىغا، نە جېنىغا پاناھلىق بېرەلمەيدۇ ۋە ئۇنى مۇئىمىنلەردىن قوغداپ قالايدۇ.
13. ھەرقانداق كىشى بىر مۇئىمىننى قەستەن ناھەق ئۆلتۈرسە، ئۇ قىساس ئۈچۈن ئۆلتۈرۈلىدۇ. بىراق، ئۆلگۈچى تەرەپنىڭ ئىگە چاقىلىرى ئەپۇ قىلسا، ئۇ بۇ ھۆكۈمدىن مۇستەسنا دۇر.
14. بۇ ھۆكۈمنى ئىجرا قىلىشتا ھەممە مۇئىمىن- مۇسۇلماننىڭ ئورتاق مەجبۇرىيىتى بار، ئىجرا قىلىشقا كۈچ چىقىرىشقا بولىدۇكى، ھەرگىز ئەمەلدىن قالدۇرۇشقا بولمايدۇ.
15. مۇئىمىن- مۇسۇلمانلار بۇزۇق نىيەتلىك ئادەملەرگە ياردەم بېرىشكە ۋە ئۇلارغا سورۇن ھازىرلاپ بېرىشكە بولمايدۇ. كىمدىكىم شۇنداق ئادەملەرگە ياردەم بېرىدىكەن ياكى سورۇن ھازىرلاپ بېرىدىكەن، قىيامەت كۈنىدە ئۇ ئاللاھنىڭ لەنتىسى ۋە غەزىپىگە دۇچار بولۇشقا لايىق بولۇپ قالىدۇ. ئۇنىڭدىن نە پەرز، نە نەپلى ئىبادەت (سەدىقە) قوبۇل قىلىنمايدۇ.
16. مۇسۇلمانلار ھەرقانداق بىر ئىشتا ئىختىلاپلىشىپ قالسا، ئۇنى ئاللاھنىڭ ۋە ئۇنىڭ پەيغەمبىرى مۇھەممەد سەللەللاھۇ ئەلەيھى ۋەسەللەمنىڭ ئايرىپ (بىر تەرەپ قىلىپ) قويۇشقا سۇندۇ.

## روھىي تەربىيەنىڭ ئىجتىمائىي تەسىرى

مانا مۇشۇنداق ھېكمەتلىك دانا تەدبىر ۋە پۇختا ئاساسلار بىلەن پەيغەمبەر سەللەللاھۇ ئەلەيھى ۋەسەللەم بۇ يېڭى جەمئىيەتنىڭ ئۇل- ئاساسىنى تۇرغۇزدى. بۇ بۈيۈك يۈزلىنىش ماھىيەتتە، ئاشۇ ئۇلۇغ ساھابىلەرنىڭ پەيغەمبەر سەللەللاھۇ ئەلەيھى ۋەسەللەمنىڭ مەرىپەتلىك سۆھبەت بۇلىقىدىن ئالغان روھىي ئوزۇقنىڭ ئەمەلىي مەھسۇلى ئىدى، ئەلۋەتتە. چۈنكى، پەيغەمبەر سەللەللاھۇ ئەلەيھى ۋەسەللەم ئۇلارغا ئەتە- ئاخشىمى ئىلىم- بىلىم ئۆگەتتى، تەلىم- تەربىيە بېرىپ ئۇلارنىڭ روھىيىتىنى پاكلاپ، ئېسىل ئەخلاقلارغا تەرغىپ قىلىپ تۇراتتى. ئۇلارغا دوستلۇق، قېرىنداشلىق، شەرەپ- نومۇس، ئەخلاق- پەزىلەت ۋە تاكىت- ئىبادەت قائىدىلىرىنى ئۆگەتتى.









«زېمىندىكى كىشىلەرگە مېھىر - شەپقەت قىلىڭلار، ئاللاھ سىلەرگە رەھىم قىلىدۇ»؛

«ئەتراپىدىكى قولۇم - قوشنىلىرى ئاچ - يالىڭاچ يۈرۈۋاتسا، ئۆزىلا يەپ - ئىچىپ قورسىقىنى بېقىپ يۈرگەن كىشى مۇئەمىن ئەمەس، مۇئەمىننى تىللاش پاسىق (دىندىن چىققان) لىقتۇر، ئۇنىڭ بىلەن ئۇرۇشۇش كۇپرىلىقتۇر».

پەيغەمبەر سەللەللاھۇ ئەلەيھى ۋەسەللەم يەنە يوللاردىن زىيانلىق نەرسىلەرنى يوقىتىشنى سەدىقە قىلغانغا باراۋەر ۋە ئۇنى ئىماننىڭ بىر تارمىقى دەپ ھېسابلايتتى. ئۇ يەنە مۇئەمىن - مۇسۇلمانلارنى خەيرى - ساخاۋەت قىلىشقا رىغبەتلەندۈرەتتى. سەدىقە ۋە ساخاۋەتنىڭ پەزىلەتلىرى ھەققىدە كىشىنىڭ قەلبى ئېرىگۈدەك ياخشى ۋەز - نەسەپتەنلەرنى قىلاتتى. ئۇ زات: «سەدىقە بېرىش گۇناھ - مەئسىيەتلەرنى گۇناھ سۇ ئوتنى ئۆچۈرگەندەك ئۆچۈرىدۇ» دېگەن. ئۇ يەنە مۇنداق دېگەندى:

«قايسى بىر مۇسۇلمان يالىڭاچ (يېلىڭ) قالغان بىر مۇسۇلمانغا كىيىم كىيىدۈرۈپ قويسا، ئاللاھ ئۇ مۇسۇلمانغا قىيامەت كۈنى جەننەتنىڭ يېشىل تونلىرىدىن بىر تون ياپىدۇ. قايسىبىر مۇسۇلمان ئاچ قالغان بىر مۇسۇلماننى تويغۇزسا، ئاللاھ ئۇنى جەننەتنىڭ مېۋىلىرىدىن غزالاندۇرىدۇ. قايسى بىر مۇسۇلمان ئۇسسۇز - تەشنا مۇسۇلمانغا سۇ بەرسە، ئاللاھ ئۇنى (جەننەتتىكى) شېرىن بۇلاقتىن سۇغىرىدۇ»؛

«بىر خورمىنىڭ يېرىمى (نى سەدىقە قىلىش) بىلەن بولسىمۇ، ئۇنى تاپالمىساڭلار چىرايلىق گەپ بىلەن بولسىمۇ دوزاخ ئوتىدىن ساقلىنىڭلار».

شۇنىڭ بىلەن بىر ۋاقىتتا پەيغەمبەر سەللەللاھۇ ئەلەيھى ۋەسەللەم يەنە تىلەمچىلىك قىلىش ۋە باشقىلارنىڭ قولىغا قارايدىغان تەبىئىي تاپ بولۇپ قېلىشتىن قاتتىق ساقلىنىشقا بۇيرۇيتتى ۋە سەۋرچان، قانائەتچان بولۇشنىڭ پەزىلەتلىرىنى چۈشەندۈرەتتى. ئۇ: «باشقىلارنىڭ قولىدىن بىر نەرسە تىلەپ يېيىش قىيامەت كۈنىدە تىلىگۈچىنىڭ يۈزىدە ئۆچمەس داغ ياكى ئەتسىز (ئىسكىلت) ھالەت ۋە ياكى ساقايىماس زىدە - جازاھەت پەيدا قىلىدۇ، (بىراق) مەجبۇرلۇق ھالەت بۇنىڭدىن مۇستەسنادۇر» دېگەندى.

ئۇ زات يەنە ساھابىلەرگە ئاللاھ تەئالا تەرىپىدىن ئىبادەتكە بېرىلىدىغان كاتتا ئەجىر - ساۋابلارنى سۆزلەپ بېرىش بىلەن بىرگە، ئۆزىگە نازىل بولغان ۋەھىيلەرنى (يەنى قۇرئاننى) ئوقۇپ بېرىپ، ئۇلارنىڭ ئىلاھىي ۋەھىيى بىلەن بولغان مۇناسىۋىتىنى چىڭتاتتى. ئۇلارمۇ كۈنلۈك ۋەھىينى پەيغەمبەر سەللەللاھۇ ئەلەيھى ۋەسەللەمنىڭ ئالدىدا ئوقۇش ۋە ئايرىم مۇزاكىرە - مۇلاھىزە قىلىش ئارقىلىق ئۆزلىرىنىڭ ئىلاھىي ۋەھىيگە بولغان تونۇشىنى ئۆستۈرەتتى. بۇ خىل دەرس -





## يەھۇدىيلار بىلەن ئەھدىنامە تۈزۈش

پەيغەمبەر سەللەللاھۇ ئەلەيھى ۋەسەللەم مەدىنىگە ھىجرەت قىلىپ كېلىپ، مۇسۇلمانلار ئارىسىدا ئىدىيىۋىي ۋە سىياسىي بىرلىك ھەم ئىجتىمائىي تەرتىپ ئورنىتىش ئارقىلىق بۇ يېڭى جەمئىيەتنىڭ ئاساسىنى مۇستەھكەملىۋالغاندىن كېيىن، مەدىنە ۋە ئۇنىڭ ئەتراپ رايونلىرىدىكى غەيرى مۇسۇلمان خەلقلەر بىلەن سىياسىي ۋە ئىجتىمائىي ئالاقىلەرنى رەتكە سېلىش قارارىغا كەلدى. ئۇنىڭدىن مەقسەت ئىناق قوشنىدارچىلىق مۇناسىۋىتى ئورنىتىش ئارقىلىق تىنچلىقنى ئىشقا ئاشۇرۇپ، ئىسلامىي دەۋەتنىڭ پۇختا ئاساسىنى تۇرغۇزۇش، شۇنداقلا پۈتكۈل ئىنسانىيەت ئۈچۈن بىخەتەر، تىنچ، بەخت-سائادەتلىك ۋە ئىللىق تۇرمۇش مۇھىتى يارىتىشتىن ئىبارەت ئىدى. پەيغەمبەر سەللەللاھۇ ئەلەيھى ۋەسەللەم بۇ ھەقتە شۇنداق كەڭ قورساقلىق ۋە شۇنداق يول قويۇش سىياسىتىنى قوللاندىكى، ئېغىر تەڭسۈبىيەت ۋە تەرەپپازلىق شوئارى بىلەن توشۇپ كەتكەن ئاشۇ دەۋردە، ئۇنداق دانا ۋە كەڭرى سىياسەت ھەرگىز تېپىلمايتتى.

غەيرى مۇسۇلمانلاردىن مەدىنىگە ئەڭ يېقىن جايدا ئولتۇراقلاشقانلار (يۇقىرىدا سۆزلەپ ئۆتكىنىمىزدەك) يەھۇدىيلار ئىدى. گەرچە ئۇلار مۇسۇلمانلارغا كۆڭلىدە يۇشۇرۇن ئۆچمەنلىك ساقلاپ يۈرۈۋاتقان بولسىمۇ، لېكىن ئۇلاردىن ھازىرچە ھېچقانداق قارشىلىق ياكى ئەمەلىي دۈشمەنلىشىش ئالامەتلىرى كۆرۈلمىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇلار بىلەن دىنىي ئېتىقاد ۋە مال-مۈلۈك ئىگىدارچىلىقى جەھەتتە مۇتلەق ئەركىنلىك بېرىلگەن مۇنداق بىر كېلىشىمنامە ئىمزالىدى. بۇ كېلىشىم كەمسىتىش، يەكلەش، چەتكە قېقىش، ناھەقچىلىق، ھوقۇقدىن مەھرۇم قىلىش ۋە بېسىم ئىشلىتىش دېگەندەك بىتەرەپلىملىكلەردىن تامامەن خالى ئىدى.

بۇ كېلىشىم مۇسۇلمانلار ئارىسىدا تۈزۈلگەن ئەھدىنامە قاتارىدا بىرلىكتە ئىمزالىنىپ يولغا قويۇلدى.

بۇ كېلىشىمنامىنىڭ ماددىلىرى تۆۋەندىكىلەردىن ئىبارەت ئىدى:

1. بەنى ئەۋۇف يەھۇدىيلىرى مۇئمىن-مۇسۇلمانلار بىلەن پۈتۈن بىر گەۋدە، ھەممەيلەننىڭ دىنىي ئېتىقاد ئەركىنلىكى بولسۇن. مۇسۇلمانلار





يەھۇدىيلارنى كەمسىتمەيدۇ، چەتكە قاقمايدۇ. ئۆزى ۋە ئىگە چاقىلىرىنىڭ ھاياتى بىخەتەرلىكى چوقۇم كاپالەتلەندۈرىلىدۇ. بەنى ئەھۇف يەھۇدىيلاردىن باشقا يەھۇدىيلارمۇ مۇشۇ بويىچە ھوقۇق ۋە مەجبۇرىيەت ئۆتسە بولىدۇ.

2. يەھۇدىيلارمۇ، مۇسۇلمانلارمۇ ئۆز-ئۆزىنى باقىدۇ (ئالۋان-سېلىق قويۇلمايدۇ).

3. مۇشۇ ئەھدىنامىگە قول قويغۇچى تەرەپلەر بىر-بىرىنىڭ دۈشمىنىگە ئورتاق قارشى تۇرىدۇ.

4. يەھۇدىيلار بىلەن مۇسۇلمانلار بىر-بىرىگە سەمىمىي ۋە سادىق بولىدۇ. ئۆزئارا بىر-بىرىنى قوللاپ قۇۋۋەتلەيدۇ. ئەمما، گۇناھ بولىدىغان ئىشلار بۇنىڭدىن مۇستەسنادۇر.

5. ھەر كىم ئۆز ئىتتىپاقىدىشىغا ئاسىيلىق قىلمايدۇ.

6. بىر تەرەپ زۇلۇمغا ئۇچرىسا يەنە بىر تەرەپ ياردەم بېرىدۇ.

7. مۇئىمن-مۇسۇلمانلار ئورۇش ھالىتىدە تۇرىدىكەن، يەھۇدىيلار چوقۇم مۇسۇلمانلار تەرەپتە تۇرىدۇ.

8. مۇشۇ ئەھدىنامىنىڭ ھۆرمىتى ئۈچۈن يەسەرەب (مەدىنە) تەۋەلىكى ھارامدۇر<sup>①</sup>.

9. كېلىشىمىنىڭ ئىمزا قويغان ھەرقايسى تەرەپ ئەزالىرى ئوتتۇرىسىدا يۈز بەرگەن ھەرقانداق ۋەقە ياكى جېدەل-ماجىرا، ئىختىلاپلار ئاللاھ ۋە ئاللاھنىڭ پەيغەمبىرى مۇھەممەد سەللەللاھۇ ئەلەيھى ۋەسەللەمنىڭ بىر تەرەپ قىلىشىغا سۈنۈلىدۇ.

10. ئىمزا قويغۇچى ھەرقايسى تەرەپ ئەزالىرى قۇرۇش ۋە ئۇنىڭ ئىتتىپاقداشلىرىغا پاناھلىق بەرمەيدۇ.

11. يەسەرەب (مەدىنە) نى قوغداش ئۈچۈن ھەرقايسى تەرەپ ئورتاق كۈچ چىقىرىدۇ. بولۇپمۇ، ئۆز تەۋەلىكى ۋە ئۆز رايونىنى قوغداش مەجبۇرىيىتىنى ئۆزلىرى ئادا قىلىدۇ.

12. ئەھدىنامە زالىمنىڭ زۇلۇمى ياكى خىيانەتكار ئاسىيىنىڭ بىخەستىلىكى تۈپەيلىدىن ئەمەلدىن قالدۇرۇلمايدۇ.



① يەنى ناھەق قان تۆكۈش، بۇلاڭچىلىق، قاراقچىلىق، باسقۇنچىلىق، گۈل-گىياھ، دەل-دەرەخ ۋە ئاممىۋى ئەسلىھەلەرگە بۇزغۇنچىلىق قىلىش قاتارلىقلار گۇيا مەككىدە ھارام بولغاندەك مەدىنىدەمۇ ھارام بولىدۇ. مەككە ۋە مەدىنىنىڭ «ئىككى ھەرەم» دەپ ئاتىلىشى مۇشۇ سەۋەبتىندۇر — ت.



مانا بۇ ئەھدىنامىنىڭ ئىمزالىنىشى بىلەن مەدىنە ۋە ئۇنىڭ ئەتراپ رايونلىرى بىرلىككە كەلگەن مۇستەقىل بىر دۆلەتكە ئايلاندى. مەدىنە شەھىرى دۆلەتنىڭ پايتەختى، پەيغەمبەر سەللەللاھۇ ئەلەيھى ۋەسەللەم بۇ دۆلەتنىڭ رەئىسى (ئەگەر مۇشۇنداق ئاتاش توغرا بولسا) بولدى. ھاكىمىيەت ۋە ھوقۇقنى مۇسۇلمانلار ئىگىلىدى.

كېيىنچە رايون تىنچلىقى ۋە بىخەتەرلىك دائىرىسىنى كېڭەيتىش ئۈچۈن پەيغەمبەر سەللەللاھۇ ئەلەيھى ۋەسەللەم ئەمەلىي شەرت-شارائىتقا بېقىپ، ئەتراپتىكى باشقا قەبىلىلەر بىلەنمۇ مۇشۇنىڭغا ئوخشاش تىنچلىق ۋە بىخەتەرلىك كېلىشىملىرىنى ئىمزالىدى. ئۇنىڭ تەپسىلاتىنى كېيىنكى بەتلەردىن كۆرگەيسىز.



## قانلىق توقۇنۇش

ھىجرەتتىن كېيىن قۇرەيشلەرنىڭ مۇسۇلمانلارغا قارشى ئىغۋا-  
گەرچىلىك ئۇرۇشى قوزغىغانلىقى ۋە مۇناپىق ئابدۇللاھ ئىبنى  
ئۇبەي بىلەن يوشۇرۇن ئالاقىلاشقانلىقى

ئالدىنقى بابلاردا بىز مەككە مۇشرىكلىرىنىڭ مۇسۇلمانلارغا سالغان  
زۇلۇملىرىنى ۋە ۋەھشىيەنە قىيىنچىلىقلىرىنى، بولۇپمۇ ھىجرەت مەزگىلىدە مۇسۇلمانلارغا  
قىلمىغان ئەسكىلىكلىرى قالمىغانلىقىنى قەيت قىلىپ ئۆتكەندۇق. لېكىن، ئۇلار  
بۇنىڭلىق بىلەنلا ئەس - ھوشىنى يىغىپ، تاجاۋۇزچىلىق ھەرىكەتلىرىنى  
توختاتماستىن، بەلكى تېخى مۇسۇلمانلار ئۇلارنىڭ باشقۇرۇش دائىرىسىدىن چىقىپ  
كەتكەنلىكىگە ۋە ئۆزلىرى ئۈچۈن مەدىنىدە بىخەتەر ۋە تىنچ ماكان تېپىۋالغانلىقىغا  
چىدىماي كەتتى. شۇڭا، ئۇلار ئابدۇللاھ ئىبنى ئۇبەي<sup>①</sup> ۋە ئۇنىڭ مۇشرىك  
تايانچلىرىغا خەت يېزىپ ئوچۇقتىن - ئوچۇق مۇنداق دېدى:

«سەلەر بىزنىڭ ھېلىقى ئادىمىمىزگە ئورۇن بېرىپسىلەر، ئاللاھ بىلەن  
قەسەم قىلىمىزكى، سەلەر ئۇنى ئۆزۈڭلار جازالاپ بىر تەرەپ  
قىلىۋەتمىسەڭلار ياكى يۇرتىڭلاردىن قوغلاپ چىقارساڭلار، بىز  
ئومۇمىيۈزلۈك قوزغىلىپ چىقىپ ئەللىرىڭلارنى ئۆلتۈرمىز، ئاياللىرىڭلارنى  
خوتۇن قىلىمىز...»

بۇ خەتنىڭ يېتىپ كېلىشى بىلەن ئابدۇللاھ ئىبنى ئۇبەي مەككىلىك  
قەدىناسلىرىنىڭ پەرمانىنى ئىجرا قىلماقچى بولدى (چۈنكى، ئۇ پەيغەمبەر

① ئۇ بۇ چاغدا ئەنسارلارنىڭ ھىجرەت ھارپىسىدىكى باشلىقى بولۇش سۈپىتى بىلەن يەنىلا  
شېرىك ئېتىقادتا تۇرۇۋاتاتتى. ئەسلىدە پەيغەمبەر سەللەللاھۇ ئەلەيھى ۋەسەللەم مەدىنىگە  
ھىجرەت قىلىپ كېلىپ ئەنسارلار ئۇنىڭغا ئەگىشىپ مۇئىمىن بولۇپ كەتمىگەن بولسا، ئۇلار  
ئابدۇللاھ ئىبنى ئۇبەينىڭ ئەتراپىغا ئۇيۇشۇپ، ئۇنى ئۆزلىرىگە پادىشاھ قىلىپ كۆتۈرمەكچى  
بولۇشقانىدى.



سەللەللاھۇ ئەلەيھى ۋەسەللەمنى بولغۇسى پادىشاھلىق تەختىمنى تارتىۋالدى دەپ قاراپ، ئۇنىڭغا مىرام ساقلاپ يۈرەتتى).

ئابدۇرەھمان ئىبنى كەئب رەزىيەللاھۇ ئەنھۇ مۇنداق دەيدۇ: بۇ خەت ئابدۇللاھ ئىبنى ئۇبەي ۋە ئۇنىڭ بۇتپەرەسى سەپداشلىرىنىڭ قولغا تېگۈسى، ئۇلار توپلىنىپ رەسۇلۇللاھ سەللەللاھۇ ئەلەيھى ۋەسەللەمگە قارشى ئۇرۇش قوزغىماقچى بولۇشتى. رەسۇلۇللاھ سەللەللاھۇ ئەلەيھى ۋەسەللەم بۇنى ئاڭلاپ دەرھال ئۇلار بىلەن ئۇچراشتى ۋە ئۇلارغا: «قۇرەيشلىكلەرنىڭ دەبدەبە ھەيۋىسى سىلەرنى چۆچۈتۈۋېتىپتۇ. ئۇلار سىلەرگە ھازىر ئۆز قولۇڭلار بىلەن ئۆزۈڭلارغا سالماقچى بولغان زىياندىن چوڭ زىيان سالمايدۇ. سىلەر ھازىر ئۆز پۇشتۇڭلار ۋە ئۆز قەۋم-قېرىنداشلىرىڭلار بىلەن ئۇرۇشماقچى بولۇۋاتسىلەر» دېدى. ئۇلار رەسۇلۇللاھ سەللەللاھۇ ئەلەيھى ۋەسەللەمنىڭ بۇ گېپىنى ئاڭلاپ ئاستاغنا تاراپ كېتىشتى.

ئابدۇللاھ ئىبنى ئۇبەي ئادەملىرىنىڭ كۈنساين ھىدايەت تېپىپ مۇسۇلمانلار سېپىگە قوشۇلۇپ كېتىۋاتقانلىقىنى كۆرۈپ، پەيغەمبەر سەللەللاھۇ ئەلەيھى ۋەسەللەم بىلەن ئۇرۇشۇش نىيىتىدىن يانغان بولسىمۇ، لېكىن ئۇنىڭ يۈرىكى يەنىلا قۇرەيشلىرىنىڭ يۈرىكى بىلەن تەڭ سوقۇۋاتاتتى. شۇڭا ئۇ، پۇرسەت تاپسىلا مۇسۇلمانلار بىلەن مۇشربكلار ئوتتۇرىسىغا سوغۇقچىلىق سېلىپ ۋەقە پەيدا قىلىشقا ئورۇناتتى. ئۇ بۇ خىل بۇزغۇنچىلىق ھەرىكەتلىرىدە يەھۇدىيلارنى ئۆز بېقىنىغا قىسۇۋالغانىدى. لېكىن، پەيغەمبەر سەللەللاھۇ ئەلەيھى ۋەسەللەمنىڭ دانا تەدبىرلىرى ئۇلارنىڭ يامانلىق ئوتلىرىغا سوغۇق سۇ سېپىپ، قاينىغان قازانلىرىنى توختىتىپ قويۇۋاتاتتى.

## مۇسۇلمانلارنى بەيتۇللاھنى تاۋاپ قىلىشتىن چەكلەش ئېلانى

مۇشۇ ۋەقەدىن ئازغىنا ۋاقىت كېيىن سەئەد ئىبنى مەئاز رەزىيەللاھۇ ئەنھۇ ئۆمرە قىلىش ئۈچۈن مەككىگە باردى ۋە مەككىدە ئۆمەييە ئىبنى خەلەفىنىڭ ئۆيىگە چۈشۈپ ئۇنىڭغا: «خىلۋەت بىر ۋاقىتنى تاللاپ قاراپ تۇرساڭ، مەن كەئبىنى تاۋاپ قىلىۋالغان بولسام» دېدى. شۇڭا ئۇ، سەئەد رەزىيەللاھۇ ئەنھۇنى كەچكە يېقىن بىر ۋاقىتتا ھەرەمگە ئېلىپ چىقتى. لېكىن، «ئاغرىقتىن قېچىپ ئۆلۈمگە يولۇقتى» دېگەندەك، ئۇلار ئەبۇ جەھلىگە ئۇچراپ قالدى. ئەبۇ جەھل ئۆمەيىدىن: «ئى ئەبۇ سەفۋان! يېنىڭدىكى بۇ كىمۇ؟» دەپ سورىغانىدى،





ئۈمىد: «بۇ سەئەد، يەسرەبلىك دوستۇم» دېدى. بۇ چاغدا ئەبۇ جەھل سەئەد رەزىيەللاھۇ ئەنھۇغا: «ئەجەبا سەن مەككىدە خاتىرجەم ئايلىنىپ يۈرۈۋىسەن؟ ھالبۇكى سەنلەر دىنىي قانۇنلارنى ئارىغا ئېلىشتىڭ، تېخى ئۇلارغا ياردەم بەرمەكچى ۋە ئۇلارنى قوللاپ-قۇۋۋەتلىمەكچى! ئاگاھ بولۇش، ئەزىرايى خۇدا، ناۋادا سەن ھازىر ئەبى سەفۋان (ئۈمىد ئەبى خەلىق) بىلەن بىللە بولمىغان بولساڭ، ھەرگىز ساق-سالامەت قايتالمايتتىڭ» دېدى. سەئەد رەزىيەللاھۇ ئەنھۇ ئۇنىڭغا جاۋابەن ئۈنلۈك توۋلاپ: «ھەي! مەنمۇ ئېسىڭگە سېلىپ قويايىكى، ئەگەر سەن مېنى بۇ ئىشتىن توسىدىغان بولساڭ، قەسەم قىلىمەنكى، مەن سېنىڭ بۇنىڭدىنمۇ ئەجەللىك ۋە ئەڭ مۇھىم نەرسەڭنى — مەدىنىدىن ئۆتۈپ شامغا بارىدىغان تىجارەت يولۇڭنى توسمەن» دېدى.

## قۇرەيشلەر مۇھاجىرلارغا يەنە تەھدىت سالىدى

شۇنىڭدىن كېيىن قۇرەيش تەرەپ مۇسۇلمانلارغا يەنە خەت يېزىپ: «سەلەر يەسرەبەكە كېلىۋالدۇق دەپ مەغرۇرلانماڭلار. بىز يېقىندا شۇ تەرەپكە قوشۇن تارتىپ بېرىپ سەلەرنى يوقىتىمىز ۋە ئۆي-ئارام، باغ-ۋارانلىرىڭلارنى كۆيدۈرۈپ كۈل قىلىۋېتىمىز» دېدى.

بۇلارنىڭ ھەممىسى قۇرۇق ھەيۋە ۋەياكى پوپوزىلا ئەمەس ئىدى. پەيغەمبەر سەلەللاھۇ ئەلەيھى ۋەسەللەم ئەلۋەتتە قۇرەيشلەرنىڭ توختىماي سۇيقەست پىلانلاۋاتقانلىقىنى ۋە نىيىتىنى يامان قىلىۋاتقانلىقىنى تۇيۇپ تۇراتتى. شۇڭا، ئۇ نەچچىلىگەن كېچىلەرنى بىدار ئۆتكۈزدى ياكى مۇھاپىزەت ئاستىدا تاڭ ئاتقۇزدى.

ئىمام مۇسلىم رەھىمەھۇللاھ «سەھىھ مۇسلىم» دا ئائىشە رەزىيەللاھۇ ئەنھادىن نەقىل قىلغان بىر ھەدىستە مۇنداق دېيىلىدۇ: پەيغەمبەر سەلەللاھۇ ئەلەيھى ۋەسەللەم مەدىنىگە كەلگەن دەسلەپكى كېچىلەرنى ئۇخلىماي بىدار ئۆتكۈزگەنىدى. ئۇ: «كاشكى ساھابىلەردىن سالىھ (ياخشى) بىر كىشى مېنى بۈگۈن كېچە مۇھاپىزەت قىلغان بولسا» دېدى. ئائىشە رەزىيەللاھۇ ئەنھا مۇنداق دەيدۇ: بىز شۇ كەچلەرنى قىلىشىپ ئولتۇراتتۇق، سىرتتا قورال-ياراغنىڭ ئاۋازى ئاڭلاندى. رەسۇلۇللاھ سەلەللاھۇ ئەلەيھى ۋەسەللەم: «كىم بۇ؟» دېگەندى، سىرتتىن: «سەئەد ئەبى ئەبى ۋەققاس» دېگەن ئاۋاز ئاڭلاندى. رەسۇلۇللاھ سەلەللاھۇ ئەلەيھى ۋەسەللەم ئۇنىڭغا: «نېمە دەپ كەلدىڭ؟» دېۋىدى، سەئەد (رەزىيەللاھۇ ئەنھۇ): «ئى رەسۇلۇللاھ، سەندىن ئەنسىرەپ دىلىم ئۈيەپ قالدى. شۇڭا، بۈگۈن



سېنى مۇھاپىزەت قىلاي دەپ كەلدىم» دېدى. رەسۇلۇللاھ سەللەللاھۇ ئەلەيھى ۋەسەللەم ئۇنىڭغا خەيرلىك بىلەن دۇئا قىلدى ۋە شۇندىلا ئارامدا ئۇخلىدى. بۇ خىل مۇھاپىزەت ۋە قوغداش ئايرىم كېچىلەرگىلا خاس بولماستىن، بەلكى خېلى زامان داۋاملاشقاندى.

ئائىشە رەزىيەللاھۇ ئەنھادىن نەقىل قىلىنغان يەنە بىر ھەدىستە مۇنداق دېيىلىدۇ: رەسۇلۇللاھ سەللەللاھۇ ئەلەيھى ۋەسەللەم كېچىلىرى داۋاملىق قوغدىلاتتى، تاكى ﴿وَاللَّهُ يَعْلَمُ مِنَ النَّاسِ﴾ «ئاللاھ سېنى كىشىلەرنىڭ سۇيىقەستىدىن ساقلايدۇ» (5:67) دېگەن ئايەت نازىل بولغاندىلا، ئاندىن رەسۇلۇللاھ سەللەللاھۇ ئەلەيھى ۋەسەللەم چېدىرىدىن بېشىنى چىقىرىپ: «ئى خالايق! قايتىڭلار، ئاللاھ مېنى ئۆز ھىمايىسىدە ساقلىماقچى بولدى» دېدى.

بۇ خىل خەۋپ ۋە ئەندىشە پەيغەمبەر سەللەللاھۇ ئەلەيھى ۋەسەللەم بىلەنلا چەكلەنمىدى. بەلكى، مەدىنە تەۋەسىدىكى جىمىي مۇسۇلمانلار ئەنسىزلىك ۋە ۋەھىمە ئىچىدە كۈن ئۆتكۈزدى. ئۇبەي ئىبنى كەئب رەزىيەللاھۇ ئەنھۇ مۇنداق دېگەن: رەسۇلۇللاھ سەللەللاھۇ ئەلەيھى ۋەسەللەم ۋە ئۇنىڭ ساھابىلىرى مەدىنىگە كېلىپ ئەنسارلار ئۇلارنى ئارىغا ئالغاندىن كېيىن، پۈتۈن ئەرەبلەر «بىر ياقىدىن باش، بىر يەڭدىن قول چىقىرىپ» ئۇلارغا قارشى تۇردى، ھەتتا ئۇلار شۇ مەزگىللەردە ئولتۇرمىسۇ، قوپسىمۇ قورال-ياراغدىن ئايرىلمايتتى.

## زۇلۇمغا قارشى ئۇرۇش قىلىشقا ئىجازەت قىلىندى

مۇسۇلمانلارنىڭ مەدىنىدىكى مەۋجۇدىيەتكە ئېغىر تەھدىتلەر سېلىنىۋاتقان ۋە قۇرەيشلەر زومگەرلىك ۋە زوراۋانلىق پەيلىدىن يانمايۋاتقان ئاشۇ پەيتتە، ئاللاھ تەئالا مۇسۇلمانلارغا زۇلۇمغا قارشى كۈرەش قىلىشقا ئىجازەت بەردى، ئەمما پەرز قىلىپ بېكىتمىدى: ﴿أَذِنَ لِلَّذِينَ يُقَاتِلُونَ بَأْتِهِمْ ظَلَمُوا إِنَّ اللَّهَ عَلَىٰ نَصْرِهِمْ لَقَدِيرٌ﴾ «(مەجبۇرىي) ئۇرۇش تېڭىلغانلارغا زۇلۇمغا ئۇچرىغانلىقلىرى ئۈچۈن (قارشىلىق كۆرسىتىشكە) رۇخسەت قىلىندى، ئاللاھ ئۇلارغا ياردەم بېرىشكە ئەلۋەتتە قادىردۇر» (22:39).

بۇ ئايەت قارشىلىق كۆرسىتىشكە رۇخسەت قىلىش پەقەت ناتوغرا ئىش - ھەرىكەتلەرنى چەكلەش ۋە ئاللاھ تەئالانىڭ شەرىئەت - ئەھكاملىرىنى ئادىل ئىجرا قىلىشنى مەقسەت قىلىدۇ دېگەن مەزمۇندىكى ئايەتلەر قاتارىدا نازىل قىلىندى. ئاللاھ تەئالا ئىيتتىكى: ﴿الَّذِينَ إِذَا مَكَتَاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا



كەتتى. ئۇلار (ھازىرقى زاماندىكى) چارلاپ كۆزىتىشى پائالىيەتلىرىگە ئوخشاش بىر تۈرلۈك ھەربىي ھەرىكەتلەرنى ئېلىپ باردى. بۇنىڭدىن مەقسەت بىز يۇقىرىدا كۆرسىتىپ ئۆتكىنىمىزدەك (مەككە - شام) ئاساسلىق يولنى كۆزىتىش، مەدىنە ئەتراپىدىكى چوڭ - كىچىك يوللار ۋە مەدىنىدىن مەككەگە بارىدىغان يوللارنىڭ (جۇغراپىيىلىك) يۆنىلىشىنى تونۇۋېلىش ۋە مۇشۇ يول بويلىرىغا جايلاشقان قەبىلىلەر بىلەن مۇناسىۋەتلىك ئەھدىنامىلەرنى تۈزۈش ئىدى. شۇنىڭدەك يەسرەب (مەدىنە) مۇشرىكلىرى ۋە يەھۇدىيلەرغا ھەمدە شۇ ئەتراپتىكى قاراقچى بەدەۋىيلەرگە: «ئەمدى مۇسۇلمانلارنىڭ ھەربىي كۈچى بار بولدى، كونا زەئىپلىكىدىن قۇتۇلدى» دېگەننى ئۇقتۇرۇپ قويۇش ۋە قۇرەيش دائىرىلىرىنى غەپلەت ئۇيقۇسىدا خورەك تارتىپ يېتىۋېرىشنىڭ ۋە مۇغەمبەرلىك مەستلىكىدە دەلدەڭشىپ يۈرۈۋېرىشنىڭ يامان ئاقىۋىتىدىن ئاگاھلاندۇرۇپ قويۇش ئىدى. شۇنداق قىلغاندا ئۇلار ئۆزلىرىنىڭ ئىقتىسادى ۋە تۇرمۇش يوللىرىنىڭ چوڭ خەۋپ - خەتەرگە يولۇقىدىغانلىقىنى ھېس قىلىشىپ، تىنچلىققا مايىل بولۇشى ۋە مۇسۇلمانلارنىڭ مەھەللىسىگە بېسىپ كېلىپ ئۇرۇشۇش پەيلىدىن يېنىشى، مۇسۇلمانلارنىڭ بەيتۇللاھنى تاۋاپ قىلىشىنى چەكلەشتىن ھەمدە مەككىدىكى ئاجىز مۇسۇلمانلارغا زۇلۇم سېلىشتىن توختىشى مۇمكىن ئىدى. شۇ چاغدىلا مۇسۇلمانلار بۇ ئارالنىڭ ھەممە يېرىدە ئاللاھ تەئالانىڭ ئەلچىلىكىنى يەتكۈزۈشتە ئەركىن - ئازادە بولالايتتى.

تۆۋەندە مۇشۇ مەقسەتتە ئەۋەتىلگەن قوشۇن<sup>①</sup>لارنىڭ ئەھۋالىنى قىسقىچە تونۇشتۇرىمىز.

1. سەيفۇلبەھرى قوشۇنى — ھىجرىيىنىڭ 1 - يىلى رامزان ئېيى (مىلادىيە 623 - يىلى ئاپرېلغا توغرا كېلىدۇ)دا پەيغەمبەر سەللەللاھۇ ئەلەيھى ۋەسەللەم مەخسۇس مۇھاجىرلاردىن تەشكىللەنگەن 30 كىشىلىك بىر قوشۇنغا ھەمزە ئىبنى ئابدۇلمۇتتەلىب رەزىيەللاھۇ ئەنھۇنى ئەمىر قىلىپ، قۇرەيشلەرنىڭ شامدىن كېلىۋاتقان بىر تىجارەت كارۋىنىنى توسۇشقا ئەۋەتتى. كارۋاندا ئەبۇ جەھل ئىبنى ھىشام باشچىلىقىدا 300 ئادەم بار ئىدى. قوشۇن ئېيىسى<sup>②</sup> تەۋەلىكىدىن سەيفۇلبەھرى دېگەن جايغا يېتىپ بېرىپ كارۋان بىلەن ئۇچراشتى ۋە ھەر ئىككى تەرەپ سەپ تارتىپ جەڭگە تەييار بولغاندا، مەجدى ئىبنى ئەمىرى (جۇھەينە قەبىلىسىدىن بولۇپ، ئۇ ھەر ئىككىلى تەرەپنىڭ ئىتتىپاقىداشى بولۇش سۈپىتى بىلەن) ئارىغا چۈشۈپ ئۇلارنى ئۇرۇشتىن توسۇپ قالدى.

① پەيغەمبەر سەللەللاھۇ ئەلەيھى ۋەسەللەم ئۆزى بىۋاسىتە قاتناشمىغان ھەربىي ھەرىكەت قوشۇن دەپ ئاتىلىدۇ.  
② قىزىل دېڭىز بويىدىكى يەئبۇد بىلەن مەرۋەت ئوتتۇرىسىدىكى جاي.



بىر تىجارەت كارۋىنىنى توسۇش ئۈچۈن چىقتى ۋە ۋەددان دېگەن يەرگىچە باردى. ئەمما، بۇ قېتىم ئۇرۇش بولمىدى. بۇ غازاتتا پەيغەمبەر سەللەللاھۇ ئەلەيھى ۋەسەللەم ئەمرى ئىبنى مەخشى ئەلزمەرى بىلەن ئىتتىپاقداشلىق كېلىشىمى ئىمزالدى. ئەمرى شۇ چاغدا بەنى زەمرە قەبىلىسىنىڭ باشلىقى ئىدى. كېلىشىمنامىنىڭ تېكىستى تۆۋەندىكىچە:

«بۇ ئاللاھنىڭ پەيغەمبىرى مۇھەممەدنىڭ بەنى زەمرە خەلقىگە يېزىپ بەرگەن پۈتۈكنامىسىدۇر، بەنى زەمرە خەلقى ئاللاھنىڭ دىنىغا قارشى ھەرىكەت قىلمىسلا، سۈيپە دېڭىزى تېقىپ تۇرسلا، ئۇلارنىڭ مال-مۈلكى ۋە ھاياتىنىڭ بىخەتەرلىكى تولۇق كاپالەتكە ئىگە قىلىندۇ، دۈشمىنىگە قارشى ياردەم بېرىلىدۇ ۋە رەسۇلۇللاھمۇ ئۇلارنى ياردەمگە چاقىرسا، ئۇلار چاقىرىققا ئاۋاز قوشىدۇ، ۋەسسالام».

مانا بۇ پەيغەمبەر سەللەللاھۇ ئەلەيھى ۋەسەللەم ئېلىپ بارغان تۇنجى غازات بولۇپ، مەدىنىدىن يولغا چىقىپ 15 - كۈنى قايتىپ كەلگەن. ئەلەم يەنىلا ئاق رەڭدە بولۇپ، ھەمىزە ئىبنى ئابدۇلمۇتتەلىب رەزىيەللاھۇ ئەنھۇ كۆتۈرگەندى. 5. بەۋات غازىتى — ھىجرىنىڭ 2 - يىلى رەبىئۇلئەۋۋەل (مىلادىيە 623 - يىلى سېنتەبىر) ئىيىدا پەيغەمبەر سەللەللاھۇ ئەلەيھى ۋەسەللەم ساھابىلەردىن 200 كىشىنى ئەگەشتۈرۈپ قۇرەيشلەرنىڭ بىر تىجارەت كارۋىنىنى توسۇش ئۈچۈن چىقتى. كارۋاندا ئۈمەييە ئىبنى خەلف جۇمەھى ۋە يەنە 100 دەك ئادەم ۋە مال ھېسابىدا 2500 تۈگە بار ئىدى.

پەيغەمبەر سەللەللاھۇ ئەلەيھى ۋەسەللەم قوشۇن بىلەن رىزۋا<sup>①</sup> تەۋەلىكىدىن بەۋات دېگەن يەرگىچە باردى. ئەمما، ئۇلارنى ئۇچرىتالمىدى. ئۇ بۇ قېتىم مەدىنىدە ئۆز ئورنىغا سەئەد ئىبنى مەئاز رەزىيەللاھۇ ئەنھۇنى قالدۇرغان، ئاق رەڭلىك ئەلەمنى سەئەد ئىبنى ئەبى ۋەققاس رەزىيەللاھۇ ئەنھۇغا تۇتقۇزغانىدى.

6. سەفۋان غازىتى — ھىجرىنىڭ 2 - يىلى رەبىئۇلئەۋۋەل (مىلادىيە 623 - يىلى سېنتەبىر) ئىيىدا كۇرۇز ئىبنى جابىرىل فەھرى مۇشرىكلاردىن بىرقانچە قاراچى بىلەن مەدىنە يايلىقىغا ھۇجۇم قىلىپ، بىر بۆلۈك چارۋا ۋە قوي-تۆگىلەرنى بۇلاپ كەتتى. پەيغەمبەر سەللەللاھۇ ئەلەيھى ۋەسەللەم بۇنىڭدىن خەۋەر

① رىزۋا ۋە بەۋات دېگەنلەر مەدىنىنىڭ شىمالىدىكى جۇھەينە قەبىلىسىنىڭ تاغلىرىدىن ئىككى تاغنىڭ نامى. مەككە-شام يولى شۇ يەردىن ئۆتىدۇ.



تاپقاندىن كېيىن ساھابىلەردىن 70 كىشى بىلەن ئۇنى قوغلاشقا ئاتلاندى، ھەتتا بەدرى تەۋەلىكىدىن سەفۋان دېگەن يەرگىچە قوغلاپ باردى. لېكىن، ئۇ كورز ۋە ئۇنىڭ ئادىملىرىنى قولغا چۈشۈرەلمەي قايتىپ كەلدى. بۇ غازات بىرىنچى بەدرى غازىتى دەپمۇ ئاتىلىدۇ. بۇ قېتىمقى غازاتتا مەدىنىدە ئۆز ئورنىغا زەيد ئىبنى ھارسى رەزىيەللاھۇ ئەنھۇنى قالدۇرۇپ قويدى. ئەلەمنىڭ رەڭگى ئاق بولۇپ، ئەلى ئىبنى ئەبى تالىب رەزىيەللاھۇ ئەنھۇغا تۇتقۇزغانىدى.

7. ئۇشەيرە غازىتى — شۇ يىلى جەمادىيە ئەۋۋەل ياكى جەمادىيە ئەۋۋىرا (مىلادىيە 623 - يىلى نوپابىر ياكى دېكابىر) ئېيىدا پەيغەمبەر سەللەللاھۇ ئەلەيھى ۋەسەللەم مەخسۇس مۇھاجىرلاردىن تەشكىللەنگەن 150 كىشى (200 ئىدى دەپمۇ قارىلىدۇ) بىلەن 30 تۆگىگە نۆۋەتلىشىپ مەنەبى، قۇرەيشلەرنىڭ شامغا كېتىۋاتقان بىر كارۋىننى توسۇشقا ئاتلاندى. چىقىش ياكى چىقىمىسىنى مۇسۇلمانلارنىڭ ئىختىيارغا قويدى (پەيغەمبەر سەللەللاھۇ ئەلەيھى ۋەسەللەم كارۋاننىڭ نۇرغۇن ماللارنى ئېلىپ مەككىدىن يولغا چىققانلىقى توغرىسىدا مەلۇمات تاپشۇرۇۋالغانىدى). شۇڭا، ئۇ جىددىي يول يۈرۈپ زىلئۇشەيرە دېگەن يەرگە يېتىپ باردى. لېكىن، كارۋاننىڭ بىرقانچە كۈن ئىلگىرى بۇ يەردىن ئۆتۈپ كەتكەنلىكى مەلۇم بولدى. بۇ كارۋان شامدىن قايتىپ كېلىشتە پەيغەمبەر سەللەللاھۇ ئەلەيھى ۋەسەللەم ئۇنىڭ ئالدىنى توسۇش ئۈچۈن قوشۇن تارتىپ چىقىپ چوڭ بەدرى غازىتىنىڭ يۈز بېرىشىگە سەۋەب بولدى. ئىبنى ئىسھاق رەھىمەھۇللاھنىڭ رىۋايىتىدە پەيغەمبەر سەللەللاھۇ ئەلەيھى ۋەسەللەم جەمادىيە ئەۋۋىلا (5 - ئاي) نىڭ ئاخىرلىرى يولغا چىقىپ جەمادىيە ئەۋۋىرا (6 - ئاي) نىڭ باشلىرى قايتىپ كەلگەن دېيىلىدۇ. ئېھتىمال، بۇ تارىخشۇناسلارنىڭ مۇشۇ غازاتنىڭ ۋاقتىنى بېكىتىشتىكى قارىشىنىڭ ئوخشاشماسلىقى بولسا كېرەك.

بۇ غازات جەريانىدا پەيغەمبەر سەللەللاھۇ ئەلەيھى ۋەسەللەم بەنى مۇدىلج قەبىلىسى ۋە ئۇلارنىڭ ئىتتىپاقداشلىرى بولغان بەنى زەمەرە قەبىلىسى بىلەن ئۆزئارا دۈشمەنلەشمەسلىك كېلىشىمى ئىمزالىدى.

ئۆز ئورنىغا مەدىنىدە ئەبۇ سەلمە ئىبنى ئابدۇلئەسەد رەزىيەللاھۇ ئەنھۇنى قالدۇرغانىدى.

بۇ غازاتتىكى ئەلەمۇ ئاق رەڭلىك بولۇپ، ھەمىزە ئىبنى ئابدۇلمۇتەلىب رەزىيەللاھۇ ئەنھۇ كۆتۈرگەن.

8. نەخلە قوشۇنى — ھىجرىيىنىڭ 2 - يىلى رەجەب (مىلادىيە 624 - يىلى يانۋارغا توغرا كېلىدۇ) ئېيىدا پەيغەمبەر سەللەللاھۇ ئەلەيھى ۋەسەللەم ئابدۇللاھ ئىبنى جەھشى رەزىيەللاھۇ ئەنھۇنى مۇھاجىرلاردىن 12 كىشى بىلەن نەخلە دېگەن جايغا ئەۋەتتى. ئۇلار ھەر ئىككى كىشى بىر تۆگىگە نۆۋەتلىشىپ مەنەبى ماڭدى.





پەيغەمبەر سەللەللاھۇ ئەلەيھى ۋەسەللەم ئابدۇللاھ رەزىيەللاھۇ ئەنھۇغا بىر پارچە خەت يېزىپ تۇتقۇزۇپ، ساق ئىككى كۈن يول يۈرگەندىن كېيىن ئاندىن خەتنى ئېچىپ، شۇ بويىچە ئىش كۆرۈشكە بۇيرىغانىدى. ئابدۇللاھ ئاتلىنىپ ئىككى كۈندىن كېيىن خەتنى ئېچىپ ئوقۇدى. خەتتە مۇنداق دېيىلگەندى:

«بۇ خېتىمنى ئوقۇغان بولسىڭىز، سىز يەنە توختىماي مېڭىپ، تائىقى بىلەن مەككە ئارىلىقىدىكى نەخلە دېگەن يەرگە بېرىپ چۈشۈڭ، ئۇ يەردە قۇرەيشلەرنىڭ كارۋىنىنى كۆزىڭىزگە ۋە بىزگە شۇ توغرىلىق مەلۇمات يەتكۈزۈڭ، ۋەسسالام».

ئابدۇللاھ خەتنى ئوقۇپ: «بولدۇ، پەرمانبەردارمىز» دېدى ۋە ھەمراھلىرىغا پەيغەمبەر سەللەللاھۇ ئەلەيھى ۋەسەللەمنىڭ پەرمانىنى ئۇقتۇرۇپ: «مەن چوقۇم بارىمەن، بىراق سىلەرنى مەجبۇرلىمايمەن» دېدى. شۇنىڭ بىلەن ئۇلارنىڭ ھەممىسى بارىدىغان بولدى. لېكىن، سەپەر داۋامىدا سەئەد ئىبنى ئەبى ۋەققاس رەزىيەللاھۇ ئەنھۇ بىلەن ئۇتبە ئىبنى غەزۋان رەزىيەللاھۇ ئەنھۇلار نۆۋەتلىشىپ مىنگەن تۈگىسىنى يىتتۈرۈپ قويۇپ، ئىككىيلەن ئاشۇ تۈگىنى ئىزدەپ قوشۇندىن ئايرىلىپ قالدى.

ئابدۇللاھ ئىبنى جەھشى رەزىيەللاھۇ ئەنھۇ ھەمراھلىرى بىلەن توختىماي يول يۈرۈپ، ئاخىر نەخلە دېگەن جايغا كېلىپ چۈشتى. شۇ ئەسنادا بۇ يەردىن قۇرەيشلەرنىڭ قۇرۇق ئۈزۈم، ئاشلىق ۋە تىجارەت ماللىرىنى ئېلىپ ماڭغان بىر كارۋىنى ئۆتتى. كارۋاندا ئەمىرى ئىبنى ھەزەرەمى، ئابدۇللاھ ئىبنى مۇغەرەننىڭ ئىككى ئوغلى ئوسمان بىلەن نەۋفەل ۋە بەنى مۇغەرە جەمەتىنىڭ خىزمەتچى چاكىرى ھەكەم ئىبنى كەيسانلار بار ئىدى. مۇسۇلمانلار مەسلىھەتلىشىپ مۇنداق دېيىشتى: «بۈگۈن رەجەپ (ھارام) ئېيىنىڭ ئاخىرقى كۈنى. ئۇلارغا تېگىش قىلساق ھارام ئاينىڭ ھۆرمىتىنى بۇزغان بولىمىز، ئەگەر قويۇۋەتسەك، ئۇلار بۈگۈن كېچە ھەرەم زېمىنىغا كىرىۋالدى».

ئۇلار شۇنداق دېيىشىپ، ئاخىر قول سېلىش قارارىغا كەلدى-دە، بىرى ئوقيا بىلەن ئەمىرى ئىبنى ھەزەرەمىگە ئوق ئۈزۈپ ئۇنى ئۆلتۈردى ۋە ئوسمان بىلەن ھەكەمنى ئەسىر ئالدى. نەۋفەل قېچىپ كەتتى. ئاندىن كارۋاندىكى بارلىق مال-مۈلۈك ۋە ئىككى ئەسىرنى ھەيدەپ مەدىنىگە ئېلىپ كەلدى. ئۇلار بۇ غەنىمەتتىن بەشتىن بىرىنى ئايرىشتى. بۇ ئىسلام دىنى پارلىغاندىن بۇيانقى تۇنجى قېتىم بەشتىن بىرى ئايرىلغان غەنىمەت، تۇنجى ئۆلتۈرۈلگەن مەقتۇل ۋە تۇنجى ئەسىر ئېلىنغان ئەسىرلەر بولۇپ قالدى.







شۇنىڭدىن كېيىن پەيغەمبەر سەللەللاھۇ ئەلەيھى ۋەسەللەم ھېلىقى ئىككى ئەسىرنى قويۇۋەتتى ۋە مەقتۇلنىڭ ئىگە - چاقىلىرىغا دىيەت تۆلىمى (خۇن پۇلى)نى تۆلەپ بەردى.

مانا بۇلار بەدرى ئۇرۇشىدىن ئىلگىرىكى قوشۇن ئەۋەتىش ھەرىكەتلىرى ۋە ئېلىپ بېرىلغان غازاتلاردۇر. ھېچقايسىسىدا مۇسۇلمانلار تەرىپىدىن (يىراقتىن ھەيۋە كۆرسىتىپ ئاگاھلاندۇرۇش بېرىشتىن باشقا) مۇشرىكلارنىڭ ماللىرىنى تارتىۋېلىپ مۇسادىرە قىلىش ۋە ئەللىرىنى ئۆلتۈرۈپ ئەسىر ئېلىش ھادىسىسى سادىر بولمىدى. پەقەت نەخلە ۋە قەسىدە مۇشرىكلار جابىر ئىبنى فەھرى باشچىلىقىدا مەدىنىگە ھۇجۇم قىلىپ بۇلاڭ - تالاڭ قىلغاندىن كېيىن، شۇنىڭغا قارىتا ئازراق تېگىپ قويۇش بولدى، خالاس.

دېمەك، مۇشرىكلار ئىلگىرى كېيىن بولۇپ نۇرغۇن قەبىھ ئەسكىلىكلەرنى قىلغاندىن سىرت، يەنە بۇ قېتىم مۇشتىنى دەسلەپ ئاتقان بولغاچقا، شۇنىڭغا قارىتا مۇۋاپىق تەدبىر قوللانماي بولمىدى.

ئابدۇللاھ ئىبنى جەھشى قوشۇنىدا يۈز بەرگەن ۋە قەدىن كېيىن مۇشرىكلارنىڭ غەم ئەندىشىسى ئەمەلىي خەۋپكە ئايلاندى. ئۇلارنىڭ كۆز ئالدىدا چوڭ بىر خەتەر كۆلەڭگىسى پۇلاڭلاشقا باشلىدى ۋە ئۇلار يۈز بېرىش ئېھتىمالىدىن قورقۇپ تۇرۇۋاتقان ئىش ھەقىقەتەن يۈز بەردى. ئۇلار بۇنىڭدىن مەدىنە تەرەپىنىڭمۇ ئۇخلاپ ياتمىغانلىقىنى، ئۇلارنىڭ ئىنتايىن سەگەكلىك بىلەن ئۆزلىرىنىڭ ھەرىكەت - تىۋىشلىرىنى تۇيۇپ تۇرغانلىقىنى ۋە تەخمىنەن 300 كىلومېتىر يىراققىچە باستۇرۇپ كېلىپ، ئادەملىرىنى ئۆلتۈرۈپ، ماللىرىنى مۇسادىرە قىلىپ، يەنە ئامان - ئېسەن قايتىپ كېتەلگۈدەك دەرىجىدە جاسارەتكە ئىگە بولغانلىقىنى بىلىۋېلىشتى ھەمدە ئۆزلىرىنىڭ شام بىلەن بولىدىغان سودا - تىجارىتىنىڭ داۋاملىق خەۋپكە ئۇچرايدىغانلىقىنى جەزملەشتۈرۈۋېلىشتى. لېكىن، ئۇلار مۇغەمبەرلىك ۋە مۇشتۇمىزورلىقتىن ھوشنى يىغىپ (جۇھەينە ۋە بەنى زەمرە قەبىلىلىرىدەك) تىنچ ئىتتىپاق ياكى ئۆزئارا ئېتىراپ قىلىش ئاساسىدا ياشاش يولىنى تۇتماي، بەلكى تېخىمۇ ھەددىدىن ئېشىپ ئۆچمەنلىك ۋە ئاداۋەت ئوتىدا تولغىنىشقا باشلىدى، ھەتتا ئۇلارنىڭ كاتتىۋاش ئەمەلدارلىرى بۇرۇن توۋلىغان مۇسۇلمانلارنى «ئۆز مەھەللىسىگە بېرىپ قىرىپ تاشلايمىز» دېگەن تەھدىت شوئارنى ئەمەلدىكىتە ئەمەلىيەتتە ئورۇنداش قارارىغا كېلىشتى ۋە بۇ مۇغەمبەرلىك ئاخىر ئۇلارنى بەدرىگە سۆرەپ چىقتى.

ئەمما، ئابدۇللاھ ئىبنى جەھشى قوشۇنى ۋە قەسىدىن كېيىن، يەنى ھىجرىيىنىڭ 2 - يىلى رامىزان ئىيىدا ئاللاھ تەئالا مۇسۇلمانلارغا جىھاد قىلىشنى

پەرز قىلىپ بېكىتتى ۋە مۇشۇ ھەقتە روشەن ئايەتلەرنى نازىل قىلدى: ﴿وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ \* وَأَقْتُلُواهُمْ حَيْثُ تَقْتُلُوهُمْ وَأَخْرِجُوهُمْ مِّنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ وَلَا تَقَاتِلُواهُمْ عِنْدَ الْمَسْجِدِ الْحَرَامِ حَتَّى يُقَاتِلَكُمْ فِيهِ فَإِنْ قَاتَلَكُمْ فَاقْتُلُوهُمْ كَذَلِكَ جَزَاءُ الْكَافِرِينَ \* فَإِنْ انْتَهَوْا فَإِنَّ اللَّهَ غَفُورٌ رَّحِيمٌ \* وَقَاتِلُواهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ انْتَهَوْا فَلَا عُدْوَانَ إِلَّا عَلَى الظَّالِمِينَ﴾ «سىلەرگە ئۇرۇش ئاچقان ئادەملەرگە قارشى ئاللاھ يولىدا جىھاد قىلغىلار، تاجاۋۇز قىلماڭلار، تاجاۋۇز قىلغۇچىلارنى ئاللاھ ھەقىقەتەن دوست تۇنمايدۇ. ئۇلارنى (يەنى مۇشرىكلارنى) (ئۇلار ھەرەمدە بولسۇن، باشقا يەردە بولسۇن، ئۇرۇش ھارام قىلىنغان ئايىلاردا بولسۇن) ئۇچراتقان يەردە ئۆلتۈرۈڭلار، سىلەرنى يۇرتۇڭلاردىن (يەنى مەككىدىن) چىقىرىۋەتكەندەك، سىلەرمۇ ئۇلارنى يۇرتىدىن چىقىرىۋېتىڭلار، زىيانكەشلىك قىلىش ئۇرۇشىنىمۇ ياماندۇر. تاكى ئۇلار ئۆزلىرى ئۇرۇش ئاچمىغۇچە مەسجىدلەھەرەم ئەتراپىدا ئۇلار بىلەن ئۇرۇش قىلماڭلار، ئەگەر ئۇلار (مەسجىدلەھەرەم ئەتراپىدا) ئۆزلىرى ئۇرۇش ئاچسا، ئۇلارنى ئۆلتۈرۈۋېرىڭلار، كاپىرلارنىڭ جازاسى شۇنداق بولىدۇ. ئەگەر ئۇلار ئۇرۇشنى توختاتسا (سىلەرمۇ ئۇرۇشتىن قول يىغىڭلار)، ئاللاھ (تەۋبە قىلغۇچىلارغا) ھەقىقەتەن مەغپىرەت قىلغۇچىدۇر، ناھايىتى مېھرىبانىدۇر. تاكى زىيانكەشلىك تۈگىگەن ۋە ئاللاھنىڭ دىنى يولغا قويۇلغانغا قەدەر ئۇلار بىلەن ئۇرۇشۇڭلار، ئەگەر ئۇلار ئۇرۇشنى توختاتسا، زۇلۇم قىلغۇچىلاردىن باشقىلارغا دۈشمەنلىك قىلىشقا بولمايدۇ» (193 — 190: 2).

بۇ ئايەتلەر نازىل بولۇپ ئۇزۇن ئۆتمەي ئاللاھ تەئالا يەنە باشقىچە ئۇسلۇبتا ئايەت نازىل قىلىپ، جىھاد قىلىش يوللىرىنى ئۆگەتتى ۋە جىھادقا تەرغىپ قىلدى ھەمدە جىھادقا ئائىت بەزى ئەھكاملارنى بايان قىلدى. ئىيتتىكى: ﴿إِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّى إِذَا أَنتَحْتُمُوهُمْ فَشُدُّوا الْوَتَانَ فِإِمَا مَثًا بَعْدُ وَإِمَا فِدَاءً حَتَّى تَضَعَ الْحَرْبُ أَرْزَارَهَا ذَلِكَ وَلَوْ يَشَاءُ اللَّهُ لَانتَصَرْتُمْ وَلَكِنْ لِّيَبْلُوَ بَعْضُكُمْ بِبَعْضٍ وَالَّذِينَ قُتِلُوا فِي سَبِيلِ اللَّهِ فَلَنْ يُضِلَّ أَعْمَالَهُمْ \* سَيَهْدِيهِمْ وَيُضِلُّحُ بِالْهَمِّ \* وَيُدْخِلُهُمُ الْجَنَّةَ عَرَّفَهَا لَهُمْ \* يَا أَيُّهَا الَّذِينَ آمَنُوا إِن تَصْرُوا اللَّهَ يَصْرُكُمُ وَيَتَّيْتُ أقدامكم﴾ «سىلەر كۇبىپارلارغا (جەڭ مەيدانىدا) ئۇچراشقان چىغىڭلاردا، ئۇلارنى ئۆلتۈرۈڭلار. سىلەر ئۇلارنى قىرىپ (مەغلۇب قىلىپ، ئۇلاردا سىلەرگە قارشىلىق كۆرسىتىدىغان كۈچ قالمىغان چاغدا، ئۇلارنى ئۆلتۈرۈشتىن توختاپ)، ئۇلارنى ئەسىر ئېلىڭلار. ئاندىن ئۇلارنى ئېھسان قىلىش يۈزىسىدىن قويۇپ بېرىڭلار، ياكى پىدىيە ئېلىپ قويۇپ بېرىڭلار، تاكى ئۇرۇش ئۆزىنىڭ ئېغىر يۈكىنى تاشلىغانغا قەدەر (يەنى ئۇرۇش توختىغانغا قەدەر) ئىش مانا شۇنداقنۇر. ئەگەر ئاللاھ خالىسا، ئەلۋەتتە (سىلەرنى ئۇرۇشقا تەكلىپ قىلماستىنلا) ئۇلارنى جازالىغان بولاتتى. لېكىن، ئاللاھ بەزىڭلارنى بەزىڭلار بىلەن سىناش ئۈچۈن (يەنى



ئىمانىڭلارنى سىناش ئۈچۈن جىھادقا ئەمرى قىلدى، ئاللاھنىڭ يولىدا ئۆلتۈرۈلگەنلەرنى (يەنى شەھىدلەرنىڭ) ئەمەللىرىنى ئاللاھ بىكار قىلىۋەتمەيدۇ. ئاللاھ ئۇلارنى ھىدايەت قىلىدۇ ۋە ھالىنى ياخشىلايدۇ. ئاللاھ ئۇلارنى جەننەتكە كىرگۈزىدۇ. ئاللاھ ئۇنى ئۇلارغا تونۇتتى (يەنى جەننەتكە كىرگەن ئادەم ئۆزىنىڭ ئۇ يەردىكى جايىنى ئىلگىرى كۆرگەندەكلا بىلىدۇ). ئى مۇئمىنلەر! سىلەر ئاللاھقا (يەنى ئاللاھنىڭ دىنىغا) ياردەم بەرسەڭلار، ئاللاھ سىلەرگە (دۈشمىنىڭلارغا قارشى) ياردەم بېرىدۇ، قەدىمىڭلارنى (ئۇرۇش مەيدانلىرىدا) بەرقرار قىلىدۇ» (7 — 47:4).

ئارقىدىن ئاللاھ تەئالا ئۇرۇش پەرمانىنى ئاڭلىسا، قورقۇپ، يۈرىكى ئېغىپ، رەڭگى-روپى تاتىرىپ كېتىدىغان قورقۇنچاق پوق يۈرەك يارىماسلارنى ئەيىبلەپ مۇنداق دېدى: «وَيَقُولُ الَّذِينَ آمَنُوا لَوْلَا نُزِّلَتْ سُورَةٌ فَإِذَا أُنزِلَتْ سُورَةٌ مُحْكَمَةٌ وَذُكِرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشِيِّ عَلَيْهِ مِنَ الْمَوْتِ فَأَوْلَى لَهُمْ \* طَاعَةٌ وَقَوْلٌ مَعْرُوفٌ فَإِذَا عَزَمَ الْأَمْرُ فَلَوْ صَدَقُوا اللَّهَ لَكَانَ خَيْرًا لَّهُمْ» «مۇئمىنلەر (جىھادنى تەلەپ قىلىش يۈزىسىدىن): «نېمىشقا (جىھادقا ئەمرى قىلىنغان) بىرەر سۈرە نازىل قىلىنمىدى؟» دەيدۇ. جىھاد زىكرى قىلىنغان ئېنىق سۈرە نازىل قىلىنغاندا، دىللىرىدا كېسەل بارلار (يەنى مۇناپىقلار) نىڭ ساڭا ئۆلۈم ئالدىدا (ئۆلۈمدىن قورقۇپ) ئايلىنىپ كەتكەن ئادەمدەك قاراۋاتقانلىقىنى كۆرسەن، (ئى مۇھەممەد!) (ئۇلارنىڭ ساڭا) ئىتائەت قىلىشى ۋە چىرايلىق سۆز قىلىشى ئۇلار ئۈچۈن ئەلۋەتتە ياخشى ئىدى. ئۇرۇش قارار قىلىنغان چاغدا، ئۇلار ئاللاھقا سادىق بولۇشسا، ئەلۋەتتە ئۇلار ئۈچۈن ياخشى ئىدى» (21 — 47:20).

زۇلۇمغا قارشى ئۇرۇش قىلىشنى پەرز قىلىپ بېكىتىش ۋە ئۇنىڭغا تەرغىب قىلىش ھەمدە جىھاد قىلىش ئۈچۈن ھەر تەرەپلىمە تەييارلىق كۆرۈشكە پەرمان چۈشۈرۈش ئەينى چاغدىكى ۋەزىيەتنىڭ جىددىي تەقەززاسى ئىدى. ناۋادا شۇ چاغدا ۋەزىيەتنى توغرا مۆلچەرلىيەلەيدىغان ئادەتتىكى بىر ھەربىي قوماندان مەسئۇل بولغان ھالەتتە، ئەلۋەتتە قوشۇننى دەرھال تەرتىپكە سېلىپ، يۈز بېرىش ئېھتىمالى بولغان ۋەقەلەرگە قارىتا تېزدىن ئىنكاس قايتۇرۇش ھالىتىدە تۇرۇشقا بۇيرۇق چۈشۈرەر ئىدى. مانا ھازىر ۋەزىيەت ھەق بىلەن ناھەق ئوتتۇرىسىدىكى قانلىق توقۇنۇشنى تەقەززا قىلىۋاتقان پەيتتە، ھەممىنى بىلگۈچى بۈيۈك پەرۋەردىگار تەئالا قانداقمۇ جىھادقا پەرمان چۈشۈرمەي قالسۇن؟ ھالبۇكى، ئابدۇللاھ ئىبنى جەھشى قوشۇنى ۋەقەسى مۇشربىكلارنىڭ ھەيۋىسىنى قاتتىق يەرگە ئۇرۇپ، ئۇلارنىڭ زەردىسىنى قاينىتىۋاتقان ۋە ئۇلارنى پۇتى كۆيگەن توخۇدەك دەرد - ئەلەم چوغلارغا دەسسەستىپ قويغان تۇرسا؟!





زۇلۇمغا قارشى ئۇرۇش قىلىش پەرمانى بايان قىلىنغان ئايەتلەر قانلىق ئۇرۇشلارنىڭ يۈز بېرىش ئېھتىمالىنىڭ ناھايىتى يېقىن قالغانلىقىدىن، نۇسرەت ۋە غەلبىنىڭ ئاخىرقى ھېسابتا مۇسۇلمانلارغا مەنسۇپ بولىدىغانلىقىدىن دېرەك بېرەتتى. ئالايلى، ئاللاھ تەئالا مۇسۇلمانلارغا مۇشۇرىكلار ئۇلارنى نەدىن قوغلاپ چىقارغان بولسا، مۇسۇلمانلارمۇ ئۇلارنى شۇ يەردىن قوغلاپ چىقىرىشقا بۇيرۇق چۈشۈرۈۋاتىدۇ ۋە ئۇلارغا غالىب قوشۇننىڭ ئەسىرلەر ھەققىدە زۆرۈر بىلىشكە تېگىشلىك ئەھكاملارنى، شۇنداقلا تاكى ئۇرۇش توختىغانغا قەدەر رەھىمدىللىك قىلماي چىپپى ئۆلتۈرۈپ قاتتىق قول بولۇشنىڭ زۆرۈرلىكىنى تەلىم بېرىۋاتىدۇ. مانا بۇلارنىڭ ھەممىسى ئاخىرقى ھېسابتا مۇسۇلمانلارنىڭ ھامان غالىب كېلىدىغانلىقىنىڭ بېشارىتى ئىدى، ئەلۋەتتە. لېكىن، بۇنىڭ يېپىق ھالەتتە ئوتتۇرىغا قويۇلۇشى ھەممە ئادەمنىڭ ئاللاھ يولىدا قولدىن كېلىشىچە كۈچ چىقىرىشى ۋە تېگىشلىك جاسارىتىنى كۆرسىتىشى ئۈچۈن ئىدى.

دەل مۇشۇ كۈنلەر (يەنى ھىجرىيىنىڭ 2 - يىلى شەئبان، مىلادىيە 624 - يىلى فېۋرال) دە ئاللاھ تەئالا مەسجىدۇننەبەۋىيىنىڭ قىبلىسىنى بەيتۇلمۇقەددەس تەرەپتىن مەسجىدئىلھەرم (كەئبە) تەرەپكە ئۆزگەرتىشكە بۇيرىدى. نەتىجىدە مۇسۇلمانلار سېپىگە مالىمانچىلىق ۋە پاراكەندىچىلىك سېلىشى مەقسىتىدە سوقۇنۇپ كىرىۋالغان ئىمانى ئاجىزلار ۋە يەھۇدىي مۇناپىقلار مۇسۇلمانلار سېپىدىن ئايرىلىپ ئەسلى نەسلىگە قايتتى. بۇنىڭ بىلەن مۇسۇلمانلارنىڭ ھەربىي سەپلىرى نۇرغۇنلىغان ئالدامچى ۋە خىيانەتكار كۈشەندىلەردىن تازىلاندى.

قىبلىنىڭ ئۆزگەرتىلىشى مۇسۇلمانلار تاكى مۇشۇ يېڭى قىبلىنى ئىشغال قىلغانغا قەدەر داۋاملىشىدىغان يېڭى بىر دەۋر باسقۇچىنىڭ باشلانغانلىقىنى كۆرسىتەتتى. ئالايلى، بىر قەۋمنىڭ قىبلىسى دۈشمەنلىرىنىڭ قولىدا قېپىلىش شۇ قەۋم ئۈچۈن نومۇس ئىش ئەمەسمۇ؟ ئۇنى ھامان بىر كۈن ئۇلارنىڭ چاڭگىلىدىن قۇتۇلدۇرماي بولامدۇ؟

مانا بۇ بېشارەت - ئىشارەتلەر ۋە ئەمرى - پەرمان، بۇيرۇقلارنىڭ تۈرتكىسىدە، مۇسۇلمانلارنىڭ ئاكتىپچانلىقى ئاشتى ۋە ئاللاھ يولىدا جىھاد قىلىش ۋە ھەل قىلغۇچ جەڭلەردە دۈشمەن بىلەن تىغمۇتىغ ئېلىشىش قىزغىنلىقى يۇقىرى كۆتۈرۈلدى.



# بەدرى چوڭ غازىتى — ئىسلام تارىخىدىكى تۇنجى ھەل قىلغۇچ جەڭ

## غازاتنىڭ سەۋەبى

ئالدىنقى بابتا ئۇشەيرە غازىتى ھەققىدە سۆز قىلغاندا، مەككىدىن شامغا كېتىۋاتقان قۇرەيشى تىجارەت كارۋانى پەيغەمبەر سەللەللاھۇ ئەلەيھى ۋەسەللەمنىڭ قولىغا چۈشمەي قېچىپ قۇتۇلۇۋالغان دېگەندۇق. بۇ كارۋاننىڭ شامدىن مەككىگە قايتىشى ۋاقتى يېقىنلاپ كەلگەندە، پەيغەمبەر سەللەللاھۇ ئەلەيھى ۋەسەللەم شىمال تەرەپكە تەلپە ئېلىپ ئۈبەيدۇللاھ رەزىيەللاھۇ ئەنھۇ بىلەن سەئىد ئىبنى زەيد رەزىيەللاھۇ ئەنھۇنى كارۋاننىڭ خەۋىرىنى ئېلىشقا ئەۋەتتى. ئۇلار ھەۋراۋ دېگەن يەرگىچە بېرىپ كارۋاننىڭ يولىنى كۆزىتىپ تۇردى. بىر چاغدا ئەبۇ سۇفيان كارۋاننى باشلاپ شام تەرەپتىن كىرىپ كېلىۋىدى، ئۇلار ئۇچقاندا يول يۈرۈپ، مەدىنىگە قايتىپ پەيغەمبەر سەللەللاھۇ ئەلەيھى ۋەسەللەمگە ئەھۋالنى مەلۇم قىلدى. كارۋان مەككىلىكلەرنىڭ 1000 تۈگىگە قاچىلانغان زور مىقداردىكى مال - مۈلۈكلىرىنى ئېلىپ كېلىۋاتاتتى. ئۇنىڭ ئۈمۈمى قىممىتى كەم دېگەندە 50 مىڭ دىنار ئالتۇندىن ئاشاتتى. كارۋاندا پەقەت 40 نەك ئادەم بىللە ئىدى.

بۇ مەدىنە ئۈچۈن ئېيتقاندا ئالتۇن پۇرسەت، مۇشرىكلار ئۈچۈن ئېيتقاندا مۇشۇ مالنى قولدىن بېرىپ قويسا، ھەربىي، سىياسىي ۋە ئىقتىسادىي جەھەتتە قاقشاتقۇچ زەربە ھېسابلىناتتى. شۇڭا، پەيغەمبەر سەللەللاھۇ ئەلەيھى ۋەسەللەم مۇسۇلمانلارنى چاقىرىق قىلىپ: «ئى خالايق! مانا بۇ قۇرەيشى كارۋانى ئۇلارنىڭ پۈتۈن مال - مۈلۈكلىرىنى ئېلىپ كەپتۇ. ئۇنى توسۇشقا ئاتلىنىڭلار، ئاللاھ ئۇنى سىلەرگە ئىلتىپات قىلىۋەتسە ئەجەب ئەمەس» دېدى.

پەيغەمبەر سەللەللاھۇ ئەلەيھى ۋەسەللەم بۇ چاقىرىقنى ئېلان قىلغاندا بەدرىدە (كارۋاننىڭ بەدىلىگە) قۇرەيشى قوشۇنى بىلەن بۇنچە قاتتىق تۇتۇشۇپ قالارنى ئويلىمىغانىدى. شۇڭا، ئۇ ھېچ كىشىنى چىقىشقا زورلىمىغان، بەلكى چىقىش - چىقىمىسىلىق ئىشنى مۇسۇلمانلارنىڭ ئەركىن ئىختىيارىغا قويۇۋەتكەن. شۇنداق





سەپ مۇداپىئەسىگە قەيس ئىبنى ئەبى سەئسەئە رەزىيەللاھۇ ئەنھۇ مەسئۇل قىلىندى. پۈتكۈل قوشۇننىڭ ئالىي باش قوماندانى بولۇش سۈپىتى بىلەن مەركىزىي باش قوماندانلىق پەيغەمبەر سەللەللاھۇ ئەلەيھى ۋەسەللەمنىڭ قولىدا قالدى.

## ئىسلام قوشۇنى بەدرىگە قاراپ يۈرۈپ كەتتى

پەيغەمبەر سەللەللاھۇ ئەلەيھى ۋەسەللەم ساھابىلەرنىڭ تولۇق تەييارلىق قىلىۋېلىشىنى كۈتۈپ ئولتۇرمايلا يولغا چىقتى. ئۇ مەدىنە تاغ يولى بىلەن ئاتلىنىپ، تاكى بىئىرى رەۋھا دېگەن يەرگە بارغۇچە مەككەگە بارىدىغان چوڭ يولنى بويلاپ ماڭدى. بىئىرى رەۋھادىن قوزغالغاندا مەككە يولىنى سولغا تاشلاپ، نازىيە تەرەپكە (ئوڭغا) بۇرۇلۇپ (بەدرىگە قاراپ)، نازىيىنىڭ بىر چېتىدىن يول ئالدى ۋە نازىيە بىلەن سەپرا جىلغىسى دېگەن يەرنىڭ ئوتتۇرىسىدىكى رەھقان دەپ ئاتىلىدىغان بىر ۋادىنى كېسىپ ئۆتتى. ئاندىن بىر تار جىلغىدىن ئۆتۈپ، تۆۋەنگە قاراپ مېڭىپ سەپرا دېگەن يەرگە يېقىنلاشتى ۋە مۇشۇ يەردە توختاپ بۇسەيس ئىبنى ئەمىرىلجۇھەنى بىلەن ئەدى ئىبنى زەعبا ئەلجۇھەنى (رەزىيەللاھۇ ئەنھۇما)نى بەدرى كەنتىگە كارۋاننىڭ ئەھۋالىنى مەخپىي رازۇپىدا قىلىشقا ئەۋەتتى.

## مەككەدە جاكارچى

ئەمما، كارۋاننىڭ ئەھۋالى مۇنداق بولدى. ئەبۇ سۇفيان بۇ كارۋاننىڭ باش مەسئۇلى بولۇش سۈپىتى بىلەن ئىنتايىن پەخەس بولۇپ، ئېھتىياتچانلىق بىلەن يول تۇتتى. ئۇ مەككە - شام يولىنىڭ خەۋپ - خەتەردىن خالىي ئەمەسلىكىنى بىلگەچكە، كارۋاننىڭ ئالدىدا پايلاقچى ۋە ئايغاقچىلارنى ئەۋەتىپ ئەھۋال ئىگىلەپ ماڭدى ۋە ئۆتكەن - كەچكەن يولۇچىلاردىن سوراپ تۇردى. ئۇزۇن ئۆتمەي ئۇنىڭ پايلاقچىلىرى: «مۇھەممەد كارۋانغا تېگىش قىلىش ئۈچۈن ئادەملىرىنى باشلاپ چىقىپتىمىز» دېگەن ئاخباراتنى يەتكۈزدى. بۇ چاغدا ئەبۇ سۇفيان زەمزم ئىبنى ئەمىرىلغىفارنى سېتىۋېلىپ، مەككەگە قۇرەيشلەرنى كارۋاندىكى ماللىرىنى ۋە ئادەملىرىنى قوغداش ئۈچۈن لەشكەر چىقىرىشقا چاقىرىق قىلغىلى ئەۋەتتى. شۇنىڭ بىلەن زەمزم ئىنتايىن تېز سۈرئەتتە يول يۈرۈپ ئاخىر مەككەگە يېتىپ كەلدى ۋە بەتنى ۋادى دېگەن يەردە توختاپ، تۆگىسىنىڭ بۇرنىنى كېسىپ، توقۇمىنى تەتۈر





ئۆردى. ئۈستىدىكى كىيىمنى يىرتىپ تاشلاپ (بۇنداق قىلىش خەۋەر قىلماقچى بولغان ئىشنىڭ جىددىيلىكىنى بىلدۈرەتتى)، تۆگىدىن چۈشمەي تۇرۇپ ئاللا-توۋا چاقىرغىلى تۇردى. ئۇ مۇنداق دەيتتى: «ئاھ ... ئىست، ۋاي ... ئىست، مېلىڭلارغا مۇھەممەدنىڭ ئادەملىرى قول سالدى، ئۈلگۈرەلەمسىلەر يوق، بىلمەيمەن، ئەلمەدەت ...، ئەلمەدەت، ۋاي ... ئىست، ۋاي ... ئىست».

### مەككىلىكلەر قايتۇرما ھۇجۇمغا تەييارلاندى

مەككىلىكلەر چاقماق تېزلىكىدە ھەرىكەتكە كەلدى. كۈچلەر ناھايىتى جىددىي كۆرۈنەتتى ۋە: «مۇھەممەد ۋە ئۇنىڭ ئادەملىرى بۇنى (يەنى كارىۋاننى) ئەمرى ئىبنى ھەزىمىنىڭ كارۋىنىدىكىدەك ئىش بولار دەپ ئويلايدۇ؟ ھەرگىز ئۇنداق ئىش يوق. ئەزىرايى خۇدا، بىز ئۇنىڭغا ئۆزىمىزنى بىر تونۇتۇپ قويىمىساق ...» دېيىشەتتى. شۇنىڭ بىلەن ئۇلار بىر ئۆيدە ئىككى ئەر بولسا، چوقۇم ھەر ئىككىسى ئاتلاندى ۋەياكى ئىككىسىنىڭ بىرى ئاتلىنىپ، يەنە بىرى ئورنىغا ئادەم ياللاپ ئەۋەتتى. كىشىلەرنىڭ چىقىش-چىقىمىسىنى ئىختىيارى بولمىدى. ھەممە ئادەمنىڭ چوقۇم ئاتلىنىشى تەلەپ قىلىندى. شۇڭا، مەككە مۆتىۋەرلىرىدىن ئەبۇ لەھەبتىن باشقا بىرەر ئادەم ئايرىلىپ قالالمىدى. پەقەت ئەبۇ لەھەب زىمىمىسىدە قەرزى بار بىر كىشىنى قەرزىنى كۆتۈرۈۋېتىش شەرتى بىلەن ئۆز ئورنىغا سەپلەپ چىقارتتى. مەككىلىكلەر ئۆز ئەتراپىدىكى ئەرەب قەبىلىلىرىنىمۇ سەپەرۋەر قىلغانىدى. ئۇلاردىنمۇ قۇرەيش جەمەتىگە تەۋە بىرەر قەبىلە ۋەياكى ئايماق ئايرىلىپ قالالمىدى. پەقەت بەنى ئەدى جەمەتىلا ئادەم قاتناشتۇرمىدى.

### مەككە قوشۇنىنىڭ ھەربىي كۈچى

بۇ قېتىم مەككە قوشۇنىنىڭ يولغا چىقىش ئالدىدىكى ھەربىي كۈچى 1300 كىشى ئەتراپىدا تەشكىللەندى. بۇنىڭ ئىچىدە 100 ئات، 600 ساۋۇت، سانى ئېنىق بولمىغان نۇرغۇن تۆگە تايلاقلار بار ئىدى. قوشۇننىڭ باش قوماندانى ئەبۇ جەھل ئىبنى ھىشام بولدى. قوشۇننىڭ ئوزۇق-تۈلۈك تەمىناتىنى قۇرەيش بايلىرىدىن توققۇز كىشى ئۈستىگە ئالدى. قوشۇن بىر كۈن توققۇز تۆگە، يەنە بىر كۈن ئون تۆگە سويۇپ ئوزۇقلىنىپ ماڭدى.




## بەنى بەكرى قەبىلىلىرىنىڭ خەۋپى

قوشۇن يولغا چىقىشى ئالدىدا، قۇرەيش بىلەن بەنى بەكرى قەبىلىسى ئوتتۇرىسىدىكى كونا ئاداۋەت ۋە ھەربىي سۈركىلىشلەر تىلغا ئېلىندى. شۇنىڭ بىلەن بۇ قەبىلىلەر ئارقا تەرەپتىن زەربە بەرسە قۇرەيش ئىككى تاشنىڭ ئوتتۇرىسىدا قېلىپ چوڭ تالاپەتكە يولۇقۇشتىن قورقۇپ، ئىرادىسىدىن يېنىۋالماقچى بولۇشقاندى. لېكىن، بۇ چاغدا ئىبلىس مەلئۇن سۇراقە ئىبنى مالىك جۇڭشۇمىيىنىڭ سىياقىدا پەيدا بولۇپ كېلىپ: «مەن سىلەرگە بەنى كەنانە قەبىلىسى (بەنى بەكرى بەنى كەنانەنىڭ بىر ئايىمىقى) نىڭ ھەرقانداق يامانلىقىدىن باشپاناھ بولمەن» دەپ ئۇلارنى يول ئۈستىدىكى كۈتۈلمىگەن دۈشمەندىن خاتىرجەم قىلدى.

## مەككە قوشۇنى يولغا چىقتى

قۇرەيشلەر شەيتاننىڭ ۋەددىسى بىلەن كۆڭلىنى تىندۇرغاندىن كېيىن، ئاللاھ تەئالا تەسۋىرلىگەندەك «تەكەببۇرانە ھالدا كىشىلەرگە كۆز-كۆز قىلىش ۋە ئاللاھنىڭ يولىدىن توسۇش مەقسىتىدە»، پەيغەمبەر سەللەللاھۇ ئەلەيھى ۋەسەللەمنىڭ ئېيتقىنىدەك «ئاللاھ ۋە ئاللاھنىڭ پەيغەمبىرى بىلەن قارشىلىشىش ئۈچۈن قىلىچ-قالقان ۋە نەيزىلىرىنى كۆتۈرۈشۈپ، (مۇسۇلمانلار) نى چوقۇم توسۇيالايمىز دېگەن ئوي بىلەن ئەتكەن تۇرۇشۇپ، پەيغەمبەر سەللەللاھۇ ئەلەيھى ۋەسەللەم ۋە مۇسۇلمانلارنىڭ قۇرەيش كارۋىنىغا قول سېلىشقا جۈرئەت قىلغىنىدىن قاتتىق خورلۇق ھېس قىلغان ۋە غەزەپ-نەپرەتنى تاشقان ھالدا» مەدىنىگە قاراپ يولغا چىقتى. ئۇلار شىمال تەرەپتە بەدىرىگە قاراپ ئىنتايىن يۇقىرى سۈرئەت بىلەن يول يۈرۈپ، يول ئۈستىدە ۋادىلئۇسپان، قەدد، ئاندىن جۇھفەلەرنى بېسىپ ئۆتتى ۋە جۇھفەگە بارغاندا ئەبۇ سۇفياننىڭ ئۇلارغا يېڭىدىن يوللىغان مۇنداق بىر ئاخباراتنى تاپشۇرۇۋالدى. ئاخباراتتا مۇنداق دېيىلگەندى:

«سىلەر كارۋاندىكى ئادەم ۋە مال-مۈلۈكلەرنى قوغداش ئۈچۈن چىققان ئىكەنسىلەر، ئاللاھ ئۇنى ئۆز پاناھىدا ساقلىدى، شۇڭا قايتىڭلار، ۋەسسالام».



## كارۋان قېچىپ كەتتى

كارۋاننىڭ قېچىپ كېتىشى جەريانى مۇنداق بولدى: ئەبۇ سۇفيان (مەككە - شام) چوڭ يولدا جەنۇبقا قاراپ ئىنتايىن ئېھتىياتچانلىق ۋە سەگەكلىك بىلەن قەدەم بېسىپ كېلىۋاتاتتى. ئۇ ئالدىن كۆزىتىشى ۋە ئاخبارات ئىگىلەش ھەرىكەتلىرىنى ھەسسىلەپ جىددىيلەشتۈرگەنىدى. ئۇ بىر چاغدا بەدرگە يېقىنلاپ كېلىۋىدى، ئۆزى بىۋاسىتە بەدرى كەنتىگە كارۋاندىن ئالدىدىراق كېلىپ مەجىدى ئىبنى ئەمرى بىلەن ئۇچراشتى ۋە ئۇنىڭدىن مەدىنە تەرەپ توغرىلىق گەپ سورىدى. مەجىدى ئۇنىڭغا: «مەن غەيرى ئەھۋال سەزمىدىم، بىراق ئۇلاغلىق ئىككى كىشى كېلىپ ئاۋۇ دۆۋىنىڭ كەينىگە تۆگىلىرىنى چۆكتۈرۈپ قويۇپ، تۇلۇملىرىغا سۇ قاچىلاپ قويۇپ كەتكەنلىكىنى كۆردۈم» دېدى. شۇنىڭ بىلەن ئەبۇ سۇفيان دەرھال مەجىدى ئىشارەت قىلغان ھېلىقى يەرگە كېلىپ ئۇ يەردىكى تۆگىنىڭ يېڭى ماياقلىرىنى قولغا ئېلىپ ئۇۋاپ باقتى ۋە ئۇنىڭدىكى خورما ئۇرۇقچىلىرىنى كۆرۈپ چۆچۈپ كەتتى ۋە: «ئەزىرايى خۇدا، بۇ چوقۇم يەسرەب (مەدىنە) ھەلىپىنى يېگەن تۆگىنىڭ مايمىقى» دېدى - دە، دەرھال كارۋاننىڭ ئالدىغا قايتىپ، بەدردىن ئۆتەدىغان چوڭ يولدىن كارۋاننىڭ يۆنىلىشىنى ئۆزگەرتىپ كۈن پېتىش تامغا (يەنى دېڭىز ساھىلى تەرەپكە) قايرىلىپ ماڭدى ۋە بۇ ئارقىلىق كارۋاننى مەدىنە قوشۇنىنىڭ قولىغا چۈشۈپ قېلىشتىن ساقلاپ قالدى ھەمدە مەككە قوشۇنى جۇھفەدە تاپشۇرۇۋالغان ھېلىقى ئاخباراتنى يوللىۋەتتى.



## مەككە قوشۇنىنىڭ قايتماقچى بولغانلىقى ۋە ئارىدا ئىختىلاپ يۈز بەرگەنلىكى

مەككە قوشۇنى ئەبۇ سۇفياننىڭ يېڭى ئاخباراتىنى تاپشۇرۇۋالغاندىن كېيىن قايتماقچى بولۇشتى. لېكىن، باش جىنايەتچى، مۇستەبىت تاغۇت ئەبۇ جەھل ئىبنى ھىشام ھاكاۋۇرلۇق بىلەن ئوتتۇرىغا چىقىپ: «قەسەم قىلىمەنكى، بىز بەدرگە بېرىپ، ئۇ يەردە ئىككى - ئۈچ كۈن تۇرۇپ، تۆگىلىرىنى سويۇپ لەشكەرلەرگە زىياپەت بېرىپ، ھازاق - شاراپلارنى ئىچىپ، قىز - خېنىملارنى ئوينىتىپ، پۈتۈن ئەرەبلەرگە بىزنىڭ قوشۇن تارتقانلىقىمىزنى ۋە ھەربىي كۈچ قۇۋۋىتىمىزنى كۆرسىتىپ قويماي قايتمايمىز. شۇنداق قىلغاندا ئاندىن ئۇلار بىزدىن مەڭگۈ تەپتارتىدىغان بولىدۇ»



دېدى. لېكىن، ئەخەس ئىبنى شۇرەيىق ئەبۇ جەھلىنىڭ گېپىگە قارىماي قايتىپ كېتىش پىكرىدە چىڭ تۇرۇۋالدى. ئۇلار بۇنىڭغا ئۇنىمىدى. شۇنىڭ بىلەن ئەخەس بەنى زۆھرە قەبىلىسىنى باشلاپ (ئۇ بۇ قەبىلىدىكىلەرنىڭ ئىتتىپاقىدىشى ھەمدە مۇشۇ يۈرۈشتىكى مەسئۇلى ئىدى) قايتىپ كەتتى. نەتىجىدە بەدرى ئۇرۇشىغا بەنى زۆھرە قەبىلىسىدىن بىرمۇ ئادەم قاتناشمىدى. ھالبۇكى، ئۇلارنىڭ سانى 300 گە يېتەتتى. شۇنىڭدىن كېيىن بەنى زۆھرە جەمەتى ئەخەسنىڭ پىكرىدىن مەمنۇن بولۇپ، ئۇنى ئۇلۇغلايدىغان ۋە ھۆرمەتلەيدىغان بولدى.

بەنى ھاشىم جەمەتى (پەيغەمبەر سەللەللاھۇ ئەلەيھى ۋەسەللەمنىڭ جەمەتى)مۇ قايتماقچى بولغانىدى، ئەمما ئەبۇ جەھل ئۇلارغا بېسىم ئىشلىتىپ: «بىز قاچان قايتساق، بۇ تاڭمىلەرمۇ شۇ چاغدا قايتىدۇ» دەپ تۇرۇۋالدى.

شۇنىڭ بىلەن بەنى زۆھرە قەبىلىسى قايتىپ كەتكەندىن كېيىن، 1000 كىشى ئەتراپىدىكى قوراللىق قوشۇن بەدرىنى نىشانلاپ يولغا چىقتى. ئۇلار داۋاملىق ئالغا ئىلگىرىلەپ، ئاخىر بەدرگە يېقىن جايغا (يەنى بەدرى ۋادىسىنىڭ مەدىنىگە يىراق كېلىدىغان چېگراسى بويىغا جايلاشقان دۆۋلىلىكلەردىن بىر دۆۋىنىڭ كەينىگە) كېلىپ چۈشتى.

## ئىسلام قوشۇنىنىڭ قىيىن ئۆتكىلى

مەدىنە قوشۇنىنىڭ ئاخباراتچىلىرى پەيغەمبەر سەللەللاھۇ ئەلەيھى ۋەسەللەمگە (ئۇ ۋادىلەزەفران دېگەن جايدا كېتىۋاتقان چېغىدىلا) كارۋاننىڭ قېچىپ كەتكەنلىكى ۋە مەككىدىن زور كۆلەمدە قوشۇن تەشكىللىنىپ چىققانلىقى توغرىسىدا مەلۇمات يەتكۈزگەنىدى.

پەيغەمبەر سەللەللاھۇ ئەلەيھى ۋەسەللەم ئارقا-ئارقىدىن تاپشۇرۇۋالغان بۇ مەلۇماتلارنى ئەتراپلىق ۋە چوڭقۇر تەھلىل قىلغاندىن كېيىن، ھامان قانلىق توقۇنۇشتىن ساقلانغىلى بولمايدىغانلىقىنى، ئۇنىڭ ئۈچۈن چوقۇم جاسارەت ۋە شجائەت بىلەن يۈرەكلىك ھالدا ئالغا ئىلگىرىلەشنىڭ زۆرۈرلىكىنى جەزمەلەشتۈردى.

شەك - شۈبھىسىزكى، ناۋادا پەيغەمبەر سەللەللاھۇ ئەلەيھى ۋەسەللەم بۇ قېتىم مەككە قوشۇنىنىڭ مۇشۇ ئەتراپتىكى رايونلاردا مالىقايلاپ يۈرۈشىگە يول قويدىغان بولسا، بۇ قۇرەيش تەرەپنىڭ ھەربىي كۈچى ۋە سىياسىي جەھەتتىكى ئۈستۈنلۈكىگە مەدەت بەرگەنلىك، ھەتتا ئۇنى ئاستىرتىن قوللىغانلىق ھەمدە مۇسۇلمانلارنىڭ نام - شۆھرىتىنى يەرگە ئۇرغانلىق ۋە ئۇنى خۇنۇكلەشتۈرگەنلىك بولاتتى. بەلكى تېخى،



ئەمما، قوشۇن سەركەردىلىرىدىن ئەبۇ بەكرى سىددىق رەزىيەللاھۇ ئەنھۇ ئورنىدىن تۇرۇپ ناھايىتى ياخشى سۆز قىلدى. ئارقىدىن ئۇمەر ئىبنى خەتتاب رەزىيەللاھۇ ئەنھۇ ئورنىدىن تۇرۇپ ئىبادە بىلدۈردى ۋە ياخشى پىكىر بەردى. ئاندىن مىقداد ئىبنى ئەمرى رەزىيەللاھۇ ئەنھۇ ئورنىدىن تۇرۇپ: «ئى رەسۇلۇللاھ! سەن ئاللاھنىڭ كۆرسەتمىسى بويىچە ماڭغىن، بىز سەن بىلەن بىللە بولىمىز. ئاللاھ بىلەن قەسەمكى، بىز ساڭا بەنى ئىسرائىل مۇسا ئەلەيھىسسالامغا دېگەندەك ﴿فَأَذْهَبَ أَنتَ وَرَبُّكَ فَقَاتِلَا إِنَّا هَاهُنَا قَاعِدُونَ﴾» سەن پەرۋەردىگارنىڭ بىلەن بىللە بېرىپ ئىككىڭلار ئۇرۇشۇڭلار، بىز بۇ يەردە ئولتۇرۇپ تۇرايلى، (5:24) دېمەيمىز. بەلكى، سەن پەرۋەردىگارنىڭ بىلەن بېرىپ ئۇرۇش قىلغىن، بىزمۇ سەن بىلەن بىللە تۇرۇپ ئۇرۇش قىلىمىز دەيمىز. سېنى ھەق دىن بىلەن ئەۋەتكەن ئاللاھ بىلەن قەسەمكى، ئەگەر سەن بىزنى بەركولغىماد<sup>①</sup>قا تارتساڭ، ئاشۇ يەرگە يەتمىگۈچە ھەرگىز توختىمايمىز» دېدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «ناھايىتى ياخشى» دېدى ۋە خەيرلىك بىلەن دۇئا قىلدى.

بۇ ئۈچەيلەن مۇھاجىرلاردىن ئىدى. ھالبۇكى، مۇھاجىرلار قوشۇندا ئاز سانلىقنى ئىگىلەيتتى. شۇڭا، پەيغەمبەر سەللەللاھۇ ئەلەيھى ۋەسەللەم ئەنسىزلىرىنىڭ باشلىقلىرىنىڭ پىكىرىنى ئېلىپ باقمىچى بولدى. چۈنكى، ئۇلار قوشۇندا كۆپ سانلىقنى تەشكىل قىلاتتى. ئەڭ مۇھىمى، ئەنسىزلىرى بىلەن ئەقەبە كۈنى پۈتۈشكەن بەيئەت ماددىلىرىدا «ئەنسىزلىرىنىڭ پەيغەمبەر سەللەللاھۇ ئەلەيھى ۋەسەللەمنى مەدىنىنىڭ سىرتىدىمۇ قوغداپ ئۇرۇش قىلىش مەجبۇرىيىتى بار» دەپ بېكىتىلمىگەندى ھەمدە بۇ قېتىم ئۇرۇش يۈز بېرىپ قالسا، جەڭ مەيدانىنىڭ ئەڭ ئېغىر يۈكى ئاشۇلارنىڭ زىممىسىگە يۈكلەنەتتى. شۇڭا، پەيغەمبەر سەللەللاھۇ ئەلەيھى ۋەسەللەم بۇ ئۈچ رەھبەرنىڭ سۆزىنى ئاڭلاپ بولغاندىن كېيىن، ئەنسىزلىرىغا قارىتىپ: «ئى خالايق! توغرا مەسلىھەتلىرى بولسا بېرىڭلار» دېدى. بۇنى سەزگەن ئەنسىزلىرى قىسمىنىڭ قوماندانى سەئەد ئىبنى مەئاز رەزىيەللاھۇ ئەنھۇ: «ئەزىرايى خۇدا، بىزنى دېمەكچىمۇ سەن ئى رەسۇلۇللاھ!» دېدى. پەيغەمبەر سەللەللاھۇ ئەلەيھى ۋەسەللەم: «ھەئە، شۇنداق» دېگەندى، ئۇ: «بىز ساڭا ئىمان كەلتۈردۇق، سېنى راست پەيغەمبەر دەپ چىن پۈتتۈق، سەن ئېلىپ كەلگەن دىننىڭ ھەقىقىتىگە گۇۋاھلىق بەردۇق ۋە بۇنىڭ ئۈچۈن سۆزۈڭنى ئاڭلاشقا، ئەمىرىڭگە ئىتائەت قىلىشقا ئەھدۇپەيمان بەردۇق. ئى رەسۇلۇللا! ئىرادەڭ بويىچە ئىش قىلغىن، سېنى ھەق دىن بىلەن ئەۋەتكەن ئاللاھ بىلەن قەسەمكى،

① بەركولغىماد — يەمەندىكى بىر جاينىڭ نامى.



## پەيغەمبەر سەللەللاھۇ ئەلەيھى ۋەسەللەم ئۆزى بىۋاستە چارلاش ئېلىپ باردى

مۇشۇ يەردە پەيغەمبەر سەللەللاھۇ ئەلەيھى ۋەسەللەم ھىجرەت سەپەردىشى ۋە غاردىكى ھەمراھى ئەبۇ بەكرى سىددىق رەزىيەللاھۇ ئەنھۇ بىلەن بىللە ئۆزى بىۋاستە چارلاش ئېلىپ باردى. ئىككىيلەن مەككە قوشۇنىنىڭ بارگاھى بولۇپ قېلىشى مۇمكىن دەپ پەرەز قىلىنىۋاتقان يەرنىڭ ئەتراپىدا يىراقتىن كۆزىتىپ رازۇبىدا قىلىۋاتقاندا، ئۇشتۇمتۇت بىر پېشقەدەم ئەرەب بوۋايغا ئۇچراپ قالدى.

پەيغەمبەر سەللەللاھۇ ئەلەيھى ۋەسەللەم ئۇنىڭدىن: «قۇرەيش قوشۇنى ۋە مۇھەممەدنىڭ ئادەملىرى ھازىر نەلەرگە يېتىپ كەلگەندۇ؟» دەپ سورىدى (پەيغەمبەر سەللەللاھۇ ئەلەيھى ۋەسەللەم ئۇنىڭدىن ئۆزىنىمۇ سوراپ قويۇشى ئۆزىنىڭ سالاھىيىتىنى ئاشكارىلىماسلىق ئۈچۈن ئىدى). لېكىن ھېلىقى بوۋاي: «سەلەر ماڭا ئۆزۈڭلارنىڭ كىملىكىنى ئېيتىپ بەرمىگۈچە مەن ئېيتىپ بەرمەيمەن» دەپ تۇرۇۋالدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «ئاۋۋال سىز ئېيتىپ بېرىڭ، ئاندىن بىز ئېيتىپ بېرىمىز» دېگەندى، بوۋاي: «ئاۋۋال مەن، ئاندىن سەلەر، شۇنداقمۇ؟» دېدى. پەيغەمبەر سەللەللاھۇ ئەلەيھى ۋەسەللەم: «ھەئە، شۇنداق» دېۋىدى، بوۋاي: «ئاڭلىشىمچە، مۇھەممەد ئادەملىرى بىلەن پالانى كۈنى يولغا چىققانمىش، ماڭا خەۋەر قىلغان كىشىنىڭ گېپى راست بولسا، ئۇلار بۈگۈن پالانى يەردە» دېدى (مەدىنە قوشۇنى ئورۇنلاشقان ئورۇننى تىلغا ئېلىپ). يەنە ئاڭلىشىمچە، قۇرەيشلەر پالانى كۈنى يولغا چىققانمىش، ئاشۇ خەۋەر راستلا بولسا، ئۇلار بۈگۈن چوقۇم پالانى يەردە» دېدى (قۇرەيش قوشۇنى چۈشكەن يەرنى ئاتا). ئۇ بۇ خەۋەرنى ئېيتىپ بېرىپلا: «سەلەر ئىككىڭلار كىم بولىسىلەر؟» دەپ سورىغانىدى. پەيغەمبەر سەللەللاھۇ ئەلەيھى ۋەسەللەم: «بىز سۇدىن» دەپ جاۋاب بەردى - دە، ئاتنىڭ تىزگىنىنى تارتقىنىچە كېتىپ قالدى. بوۋاي «سۇدىن دېگەن نېمە ئۇ؟ ئىراق سۇيىدىنمۇ ياكى...؟» دەپ ئېغىزىنى ئۇچلاپلا قالدى.

### مەككە قوشۇنى توغرىلىق مۇھىم بىر ئاخباراتقا ئېرىشىش

شۇ كۈنى كەچتە پەيغەمبەر سەللەللاھۇ ئەلەيھى ۋەسەللەم يېڭىدىن رازۇبىد كىچىلارنى تەيىنلەپ دۈشمەن ئەھۋالىنى ئىگىلىشكە ئەۋەتتى. بۇ ۋەزىپىنى





تۇتەيمە ئىبنى ئەدى، نەزرى ئىبنى ھارسى، زەئىمە ئىبنى ئەسۋەد، ئەبۇ جەھل ئىبنى ھىشام ۋە ئۇمەييە ئىبنى خەلەف قاتارلىقلار بار دەپ يەنە بىرقانچە كىشىنىڭ ئىسمىلىكىنى تاپشۇردى.

سوراقنىن كېيىن پەيغەمبەر سەللەللاھۇ ئەلەيھى ۋەسەللەم قوشۇن ئالدىدا سۆز قىلىپ: «مەككە سەلەرگە جىگەر پارىلىرىنى چىقارتىپتۇ» دېدى.

### سىم-سىم يامغۇر

شۇ كېچىسى ئاسمان بۇلۇتلىنىپ يامغۇر ياغدى. ئاللاھ تەئالا يامغۇرنى مۇشۇرىكلار چۈشكەن جايلارغا كۆپ ياغدۇرۇۋەتكەنلىكتىن، ئۇلار ئالغا ئىلگىرىلەشتىن توسۇلۇپ قالدى. مۇسۇلمانلارنىڭ ئۈستىگە سىم-سىم يامغۇر ياغدى. بۇ ئۇلارنى پاكلىدى ۋە شەيتاننىڭ پاسكىنا مەينەتچىلىكلىرىنى كەتكۈزدى. يەر قاتتى، قۇملار چىڭدىلىپ، ئادەم ۋە ھايۋانلارنىڭ قەدىمى پېتىپ كەتمەيدىغان بولدى ۋە چېدىر-بارگاھلارنى تىككەشكە شارائىت ھازىرلىنىپ قوشۇننىڭ ئىرادىسى مۇستەھكەملەندى.

### ئىسلام قوشۇنى مۇھىم ئىستراتېگىيەلىك ئورۇنغا ئالدىن بېرىپ ئورۇنلىشىۋالدى

پەيغەمبەر سەللەللاھۇ ئەلەيھى ۋەسەللەم بەدرى سۈيىگە مۇشۇرىكلاردىن بۇرۇن بېرىپ ئورۇنلىشىۋېلىش ۋە ئۇلارنىڭ بۇ ئورۇننى ئالدىن ئىگىلىۋېلىشىنىڭ ئالدىنى ئېلىش ئۈچۈن قوشۇننى قوزغىدى ۋە جىددىي يول يۈرۈپ ئاخشىمى بىر مەھەللىدە بەدرى سۇ مەنبەلىرىدىن بىرىنىڭ يېنىغا كېلىپ چۈشتى. بۇ چاغدا ھۇباب ئىبنى مۇنزىر رەزىيەللاھۇ ئەنھۇ گۇيا بىر ھەربىي مۇتەخەسسسىستەك ئورنىدىن تۇرۇپ: «ئى رەسۇلۇللاھ! بۇ يەرگە ئاللاھنىڭ بۇيرۇقى بىلەن چۈشتۈڭمۇ؟ ياكى جەڭ تەدبىرى ئۈچۈن ئۆز رايىڭ بىلەن چۈشتۈڭمۇ؟» دەپ سورىدى. پەيغەمبەر سەللەللاھۇ ئەلەيھى ۋەسەللەم: «جەڭ تەدبىرى ئۈچۈن ئۆز رايىم بىلەن چۈشتۈم» دېۋىدى، ئۇ: «ئى رەسۇلۇللاھ! بۇ يەرگە چۈشۈش مۇۋاپىق ئەمەس، قوشۇنغا بۇيرۇق قىلغىن، بىز بۇ يەردىن قوزغىلىپ بەدرى سۇلىرىدىن مۇشۇرىكلارغا يېقىنراق بىر سۇنىڭ يېنىغا بېرىپ ئورۇنلىشىپ، بىر كۆل ياساپ سۇ چىققۇۋالايلى، ئاندىن



## قوشۇنى سەپەرۋەر قىلىش ۋە كېچىنى بىدار ئۆتكۈزۈش

شەتاب پۈتكەندىن كېيىن پەيغەمبەر سەللەللاھۇ ئەلەيھى ۋەسەللەم قوشۇنى سەپەرۋەر قىلدى. ئۇ جەڭ مەيدانىدا سالماق قەدەم تاشلاپ مېڭىپ: «ئىنشائاللاھ ئەتە ماۋۇ پالانى ئۆلتۈرۈلدىغان جاي، ئاۋۇ ئىنشائاللاھ پالانى بېشىنى يەيدىغان جاي...» دەپ قولى بىلەن كۆرسىتىشكە باشلىدى. ئاندىن شۇ يەردىن بىر تۈپ دەرەخ تۈۋىگە بېرىپ ناماز ئوقۇش بىلەن كېچىنى بىدار ئۆتكۈزدى. مۇسۇلمانلار كۆڭۈللىرى خاتىرجەم، ئوچۇق-يورۇق ۋە تولۇپ تاشقان ئىشەنچ بىلەن، يۈرەكلىرىنى توختاتقان ھالدا يېتىپ ئاللاھ تەئالانىڭ مۇنۇ ئايىتىدىكى بېشارەتلىرىنى ئۆز كۆزى بىلەن كۆرۈش ئارزۇسىدا راھەتلىك قۇخلمايدى: ﴿إِذْ يُغَشِّكُمُ التُّعَاسَ أَمَنَةً مِّنْهُ وَيُنزِلُ عَلَيْكُمْ مِّنَ السَّمَاءِ مَاءً لِّيَطَهِّرَ كُمْ بِهِ وَيُذْهِبَ عَنْكُمْ رِجْزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ﴾ «ئۆز ۋاقتىدا ئاللاھ تىنچلاندۇرۇش يۈزىسىدىن سىلەرگە ئۇيقۇ بېغىشلىدى، (تاھارەت ئېلىپ، غۇسۇل قىلىپ) پاك بولۇشۇڭلار ئۈچۈن، سىلەردىن شەيتاننىڭ ۋەسۋەسىنى كەتكۈزۈش ئۈچۈن، (ئاللاھنىڭ ياردىمىگە ئىشەنچ قىلىپ) كۆڭلۈڭلارنىڭ توق تۇرۇشى ئۈچۈن، قەدىمىڭلارنىڭ (قۇمغا يېتىپ كەتمەي) مەزمۇت تۇرۇشى ئۈچۈن ئاللاھ سىلەرگە بولۇتتىن يامغۇر ياغدۇرۇپ بەردى» (8:11).

بۇ ھىجرىيەنىڭ 2 - يىلى رامىزان (9 - ئاي) نىڭ 17 - كۈنى (جۈمە) گە تاڭ ئاتىدىغان كېچە ئىدى. پەيغەمبەر سەللەللاھۇ ئەلەيھى ۋەسەللەم مۇشۇ ئاينىڭ 8 - ياكى 12 - كۈنى يولغا چىقىپ، پەيشەنبە كەچ مۇشۇ يەرگە يېتىپ كەلگەن.

## مەككە قوشۇنى جەڭگە ئاتلىنىش ئالدىدا ئۇلارنىڭ ئىچكى قىسمىدا ئىختىلاپ يۈز بەردى

قۇرەيش تەرەپ بەردى ۋادىسىنىڭ مەدىنىگە يىراق چېتىگە جايلاشقان بارگاھىدا كېچىنى بخارامان ئۇخلاپ ئۆتكۈزدى. ئەتىسى ئەتىگەن قوشۇنلىرىنى رەتكە سېلىپ، ناغرا-سۇناي، داقا-دۇمباقلىرىنى چېلىپ، دۆڭلۈك تەرەپتىن ھەيۋە بىلەن بەردى ۋادىسىغا قاراپ تۆۋەن چۈشتى ۋە ئۇلارنىڭ ئىچىدىن بىرقانچە كىشى ئۇدۇل پەيغەمبەر سەللەللاھۇ ئەلەيھى ۋەسەللەمنىڭ كۆلىگە قاراپ ئۆزىنى ئاتتى. بۇ چاغدا پەيغەمبەر سەللەللاھۇ ئەلەيھى ۋەسەللەم: «ئۇلارنى سۇ ئىچكىلى

قويۇڭلار» دېدى. ئۇلاردىن شۇ كۈنى سۇ ئىچكەنلەرنىڭ ھەممىسى ئۆلتۈرۈلدى. پەقەت ھەككىم ئىبنى ھىزام ئامان قېلىپ، كېيىن مۇسۇلمان بولدى ۋە مۇسۇلماندارچىلىقى ناھايىتى ياخشى بولۇپ كەتتى. ئۇ قەسىمىنى مۇبالىغە قىلماقچى بولسا، «مېنى بەدرىدە ئامان قويغان ئاللاھ بىلەن قەسەم» دەيتتى.

(ئەسلى گېپىمىزگە كېلەيلى) قۇرەيش قوشۇنى تۆۋەنگە چۈشۈپ توختىغاندىن كېيىن، ئۇلار ئۆمەير ئىبنى ۋەھەب جۈمەھنى مەدەنە تەرەپنىڭ كۈچ-قۇۋۋىتى ۋە سان-سۈپىتىنى ئىگىلەشكە ئەۋەتتى. ئۆمەير ئېتىغا مىنىپ، قوشۇننىڭ ئەتراپىنى يىراقتىن ئات چاپتۇرۇپ بىر ئايلىنىپ چىققاندىن كېيىن قايتىپ بېرىپ: «تەخمىنەن 300 ئادەم ئىكەن، بەلكىم ئازراق كەم ياكى زىيادە چىقىدۇ. ئۇنىڭدىن جىق ئەمەس، لېكىن توختاپ تۇرۇڭلار، مەن قازاپ باقاي، ئۇلارنىڭ بۆكتۈرمە قوشۇنى ياكى ياردەمچى قوشۇنى بارمۇ تېخى؟» دېدى-دە، ئېتىنى يەنە چاپتۇرۇپ ئويمانلىقنىڭ يىراق چېتىگىچە بېرىپ كەلدى ۋە غەيرى ئەھۋال سەزمىگەندىن كېيىن قايتىپ كېلىپ: «مەن ھېچ نەرسىنى بايقىمىدىم، لېكىن ئى قۇرەيش جامائەسى! بالا-قازاننىڭ ئاشكارا ئۆلۈمىنى كۆتۈرۈپ كېلىۋاتقانلىقىنى، يەسرەب تۆڭلىرىنىڭ ئوچۇق ئاشكارا ئۆلۈم توشۇۋاتقانلىقىنى كۆرگەندەك بولۇۋاتمەن. ئۇلارنىڭ قىلچىلىرىدىن باشقا ھېچقانداق مۇداپىئەلىنىش ئەسلىھەسى ياكى پاناھلىنىش قارارگاھى يوق ئىكەن. ئەزىرايى خۇدا، سىلەردىن بىرسى ئۆلمىگۈچە ئۇلاردىن بىرنى ئۆلتۈرگىلى بولمايدۇ. ناۋادا ئۇلار بۇ قېتىم سىلەرنىڭ ئىقتىدارلىق ئادەملىرىڭلارنى يوقىتىۋەتسە، ئۇنىڭدىن كېيىنكى ھاياتنىڭ نېمە لەززىتى، شۇڭا ئوبدان ئويلاپ كۆرۈڭلار» دېدى.

بۇ چاغدا (باشتىن-ئاخىر ئۇرۇش قىلىش پىكىرىدە چىڭ تۇرۇپ كەلگەن) ئەبۇ جەھل ئىبنى ھىشامغا قارشى قوشۇننى قايتۇرۇپ كېتىشنى تەشەببۇس قىلىدىغان يەنە بىر قارشىلىق پىكىر ئېقىمى پەيدا بولدى. ئۇنىڭ جەريانى مۇنداق بولدى: ئۇلارنىڭ ئىچىدىن ھەككىم ئىبنى ھىزام قوشۇن سەركەردىلىرى بىلەن ئايرىم-ئايرىم سۆزلەشتى ۋە ئۆتتە ئىبنى رەبئەنىڭ قېشىغا كېلىپ: «ئى ئەبۇ ۋەلىد (ئۆتتەنىڭ كۈنىيەت ئىسمى)! سەن قۇرەيش خەلقىنىڭ كاتتىسى، ھۆرمەتكە سازاۋەر باشلىقى، سەن ئەبەدىلئەبەد ياخشى نامىڭ قالدىغان بىر ئىشقا قىزىقامسەن؟» دېدى. ئۆتتە: «قانداق ئىش ئۇ ئى ھەككىم؟» دېگەندى، ھەككىم ئىبنى ھىزام: «قوشۇننى قايتۇرۇپ كېتىسەن ۋە ئىتتىپاقىدىشىڭ ئەمرى ئىبنى ھەزەمى (نەخلە قوشۇنى ۋە قەسەدە مۇسۇلمانلار تەرىپىدىن ئۆلتۈرۈلگەن) نىڭ خۇن ھەققىنى ئۈستۈڭگە ئالسەن» دېدى. ئۆتتە: «چوقۇم قىلمەن، بۇ ئىشقا سەن ماڭا كېپىل بولغىن، ئۇ دېگەن مېنىڭ ئىتتىپاقىدىشىم، ئۇنىڭ خۇن ھەقلىرى ۋە بۇلاپ






كېتىلگەن ماللىرى مېنىڭ زىممەمگە قالسۇن» دېدى. ئاندىن ئۇ يەنە ھەكم ئىبنى ھىزامغا: «سەن ھازىرلا ئىبنى ھەنزەل (يەنى ئەبۇ جەھل، ھەنزەل دېگەن ئۇنىڭ ئانىسى) نىڭ قېشىغا بارغىن. مەن كۆپچىلىكنىڭ ئىشىنى شۇنىڭ پۇچىلىقلىقىدىن قورقۇمەن» دېدى. ئاندىن ئۇتەبە ئورنىدىن تۇرۇپ قوشۇن ئىچىدە سۆز قىلدى. ئۇ مۇنداق دېدى: «ئى قۇرەيشى خەلقى! سىلەر مۇھەممەد ۋە ئۇنىڭ ئادەملىرى بىلەن ئۇرۇشۇپ نېمە قىلىسىلەر؟ قەسەم قىلىپ ئېيتىمەنكى، ئەگەر ئۇنى يەتمەكچى بولساق ئادەم قاراپ تۇرۇپ ئۆز تاغىسىنىڭ ئوغلىنى ياكى ھاممىسىنىڭ ئوغلىنى ۋە ياكى ئۆز جەمەتىدىن بىر كىشىنى ئۆلتۈرۈشكە مەجبۇر بولىدۇ. بۇ قانداق بولىدۇ؟ شۇڭا بىز قايتىپ مۇھەممەدنىڭ ئىشىنى باشقا ئەرەب قەبىلىلىرىگە قالدۇرايلى. ئۇلار غالىب كېلىپ مۇھەممەدنىڭ ئەدەبىنى بەرسە ناھايىتى ياخشى بولغىنى، ناۋادا ئەكسىچە مۇھەممەد غەلبە قىلىپ قالسا، ئۇنىڭ غەلبىسى سىلەرنىڭ غەلبىسىگە ئىگە». ئاڭغىچە ھەكم ئىبنى ھىزام ئەبۇ جەھلنىڭ يېنىغا بېرىپ (ئەبۇ جەھل بۇ چاغدا ساۋۇتلىرىنى كىيىپ جەڭ تەييارلىقى قىلىۋاتاتتى): «ئى ئەبۇلھەكەم (ئەبۇ جەھلنىڭ كۈنىيەت ئىسمى)، ئۇتەبە ئىبنى رەبئە مېنى قېشىڭغا مۇنداق - مۇنداق گەپلەر بىلەن ئەۋەتتى» دېگەندى، ئەبۇ جەھل قوپاللىق بىلەن: «ئەزىرايى خۇدا، ئۇتەبە مۇھەممەد ۋە ئۇنىڭ ئادەملىرىنى كۆرۈپلا قورقۇپ يۈرىكى ئېغىپ كېتىپتۇ. ھەرگىز ئۇنداق قىلغىلى بولمايدۇ. ئاللاھ بىلەن قەسەم قىلىمەنكى، ئاللاھ بىز بىلەن مۇھەممەدنىڭ ئوتتۇرىسىنى ئادىل ھۆكۈم بىلەن ئايرىپ قويىمىغۇچە قەتئىي قايتمايمىز. ئۇتەبەنىڭ ئۇنداق دېيىشى، مۇھەممەد ۋە ئۇنىڭ ئادەملىرىنىڭ قوشۇنىمىزغا ناشتلىق بۇلۇپ قالىدىغانلىقىغا كۆزى يەتكەن، ئەسلىدە ئۇنىڭ ئوغلى (ئەبۇ ھۇزەيفە ئىبنى ئۇتەبە بۇرۇنلا مۇسۇلمان بولغان بۇلۇپ، ھىجرەت قىلىپ كەلگەن) شۇلارنىڭ قېتىدا. شۇڭا، ئۇ ئۆز بالىسىدىن ئەنسىرىگەن گەپ» دېدى.

ئۇتەبەگە ئەبۇ جەھلنىڭ «ئەزىرايى خۇدا، ئۇتەبە قورقۇپ يۈرىكى ئېغىپ كېتىپتۇ» دېگەن ھاقارەت سۆزى ئاڭلىنىۋىدى، ئۇ: «ئاز قالدى، كىمىنىڭ قورقۇپ يۈرىكى ئېغىپ كەتكەنلىكى ھېلى مەلۇم بولىدۇ، مېنىڭمۇ ياكى ئۇنىڭمۇ؟» دېدى. ئەبۇ جەھل بۇ قارشىلىق پىكىر ئېقىمىنىڭ تېخىمۇ كۈچىيىپ كېتىشىدىن ئەنسىرەپ، ھەكم ئىبنى ھىزام بىلەن شۇنچىلىك سۆزلىشىپلا ئامىر ئىبنى ھەزەرەمى (نەخلە قوشۇنىدا ئۆلتۈرۈلگەن ئەمىرى ئىبنى ھەزەرەمنىڭ قان قېرىندىشى) گە دەرھال ئادەم ئەۋەتتى ۋە: «سېنىڭ ئىتتىپاقىدىشىڭ (يەنى ئۇتەبە دېمەكچى) قوشۇنىنى ئۇرۇشماي قايتۇرۇپ كەتمەكچى بولۇۋاتىدۇ، ھالبۇكى سەن قېرىندىشىڭنىڭ ئۆلۈمىنى ئۆز كۆزۈڭ بىلەن كۆرگەن ئەمەسمۇ؟ شۇڭا دەرھال قېرىندىشىڭنىڭ قىساسىنى ئېلىشىپ بېرىشنى تەلەپ قىلغىن» دېدى. شۇنىڭ بىلەن ئامىر دەرھال قوشۇن ئارىسىغا





پەيغەمبەر سەللەللاھۇ ئەلەيھى ۋەسەللەم سەپلەرنى تۈزەپ بولغاندىن كېيىن قوشۇنغا ئەڭ ئاخىرقى بۇيرۇقنى تاپشۇرۇپ ئالمىغۇچە دۈشمەنگە ھۇجۇم قىلماسلىق توغرىسىدا بۇيرۇق بەردى. ئاندىن ئۇلارغا جەڭ قىلىش ئۇسۇلى توغرىسىدا ئالاھىدە يوليورۇق بېرىپ: «دۈشمەن باستۇرۇپ كەلسە، يەنى ئومۇميۈزلۈك ھۇجۇم قىلسا، يەر بېغىرلىتىپ ئوق ئۇزۇڭلار، ئاتقاندىمۇ ئارقا-ئارقىدىن ئارام بەرمەي ئېتىڭلار ۋە ئۈستۈڭلارغا بېسىپ كەلمىگىچە قىلىچ سۇغارماڭلار» دېدى. ئاندىن ئەبۇ بەكرى رەزىيەللاھۇ ئەنھۇ بىلەن بىللە قوماندانلىق شتابغا قايتتى. سەئەد ئىبنى مەئاز رەزىيەللاھۇ ئەنھۇمۇ مۇھاپىزەتچى ئەزىمەتلەرنى باشلاپ شتاب دەرۋازىسى ئالدىغا كېلىپ، قىلىچلىرىنى شىمايلاپ جەڭگىۋار ھالەتتە تۇردى.









## يەكمۇيەك ئېلىشىش

ئەسۋەد ئىبنى ئابدۇلئەسەدنىڭ ئۆلتۈرۈلۈشى ئوت ئېلىشى ئالدىدا تۇرغان جەڭ پىلىكىگە چاقماق چاقتى. شۇنىڭ بىلەن قۇرەيش چەۋاندازلىرىدىن ئۈچ كىشى مەيدانغا چۈشۈپ كەلدى. ئۇلارنىڭ ھەممىسى بىر ئائىلىلىك كىشىلەر بولۇپ، ئۆتتە، ئۇنىڭ قېرىندىشى شەيبە ۋە ئۆتتەنىڭ ئوغلى ۋەلىد قاتارلىقلار ئىدى. ئۇلار سەپتىن ئېتىلىپ چىقىپلا يەكمۇيەك ئېلىشىشنى تەلەپ قىلدى. بۇ چاغدا ئۇلارغا ئەنسار ياشلىرىدىن ئۈچ يىگىت — ئەۋىق، مۇئەۋۋىز (ھارسنىڭ ئىككى ئوغلى) ۋە ئابدۇللاھ ئىبنى رەۋاھە رەزىيەللاھۇ ئەنھۇمۇلار مەيدانغا چۈشكەندى، مۇشرىكلار تەرىپىدىن چۈشكەنلەر: «سەلەر كىم بولىسىلەر؟» دەپ سورىدى. بۇ تەرەپتىن چىققانلار: «ئەنسار يىگىتلىرىمىز» دەپ جاۋاب بەرگەندى، ئۇلار: «يارايسىلەر، لايىقەتلىك ھەمتەڭلەر ئىكەنسىلەر، ئەپسۇسكى، بىز سەلەر بىلەن ئۇرۇشماقچى ئەمەسمىز، بىزگە قۇرەيشلەردىن چىقسۇن» دېدى. ئۇنىڭغىچە ئۇلارنىڭ ئېلانچىلىرى: «ئى مۇھەممەد! بىزگە قۇرەيشتىن ئادەم چىقارغىن، بىزگە ئۆزىمىزنىڭ تەڭ دېمەتلىرىمىزنى چىقىرىپ بەرگىن» دەپ چۇقان كۆتۈرۈشتى. شۇڭا، پەيغەمبەر سەللەللاھۇ ئەلەيھى ۋەسەللەم: «ئى ئەبۇ ئەبەيدە ئىبنى ھارس، ئى ھەمزە، ئى ئەلى، چىقىڭلار!» دېدى. ئۇلار سەپتىن ئايرىلىپ مۇشرىكلارنىڭ ئالدىغا يېقىنلاپ بېرىۋىدى، مۇشرىك تەرەپتىكىلەر: «سەلەر كىم بولىسىلەر؟» دەپ سورىدى، مۇسۇلمانلار ئۆزلىرىنى تونۇشتۇرۇۋىدى، ئۇلار: «يارايسىلەر، ئەمدى تېخى لايىقەتلىك تەڭ دېمەتلىر چىقىپسىلەر» دېيىشتى. دە، كۆزنى يۇمۇپ ئاچقۇچە تۇتۇشۇپ كېتىشتى. ئەبۇ ئۆبەيدە رەزىيەللاھۇ ئەنھۇ (ئۇ ھەممىدىن پېشقەدەم ياشانغان كىشى ئىدى) ئۆتتە ئىبنى رەبئە بىلەن تۇتۇشتى. ھەمزە رەزىيەللاھۇ ئەنھۇ شەيبە بىلەن تۇتۇشتى. ئەلى رەزىيەللاھۇ ئەنھۇ ۋەلىد ئىبنى ئۆتتە بىلەن تۇتۇشتى. ھەمزە بىلەن ئەلى (رەزىيەللاھۇ ئەنھۇما) ئۆز رەقىبلىرىگە ئاماننى زامانغا بەرمەي، قىلىچ ئۇرۇپ بىردەمدىلا تۇپا چىشلىتىۋەتتى. ئەمما، ئۆبەيدە رەزىيەللاھۇ ئەنھۇ رەقىبى ئۆتتە بىلەن قاتتىق ئېلىشىپ، ھەر ئىككىلىسى بىر-بىرىنى ئېغىر يارىلاندىرۇپ ھالسىزلىنىپ كەتتى. شۇڭا، ھەمزە بىلەن ئەلى (رەزىيەللاھۇ ئەنھۇما) ئۆتتەگە ھۇجۇم قىلىپ، ئۇنى جەھەننەمگە ئۇزاتتى. ئاندىن ئۆبەيدە رەزىيەللاھۇ ئەنھۇنى كۆتۈرۈپ مەيداندىن قايتىپ كىردى. ئۇنىڭ بىر پۇتى ئۈزۈۋېتىلگەندى، ئۇ بەدرى ئۇرۇشى ئاياغلىشىپ 4 — 5 كۈندىن كېيىن مۇسۇلمانلار مەدىنىگە قايتىشتا سەپرا دېگەن يەرگە كەلگەندە ئۆلۈپ كەتتى. ئۇ شۇنىڭغىچە بىر ئېغىز





بۇ چاغدا ئاللاھ تەئالا ئۆزىنىڭ پەرىشتىلىرىگە ۋەھىي قىلىپ: ﴿إِذْ يُوحَىٰ رَبُّكَ إِلَى الْمَلَائِكَةِ أَنِّي مَعَكُمْ فَتَبَيَّنُوا الَّذِينَ آمَنُوا سَأَلْتَنِي فِي قُلُوبِ الَّذِينَ كَفَرُوا الرَّعْبَ فَاصْطَبُوا فَوْقَ الْأَعْنَاقِ وَاصْطَبُوا مِنْهُمْ كُلَّ بَنَانٍ﴾ «مەن سىلەر بىلەن بىللە، مۇئمىنلەرنى (ئۇرۇش مەيدانىدا) ساباتلىق قىلىڭلار، كاپىرلارنىڭ دىللىرىغا قورقۇنۇچ سالمەن. (قىلىچ بىلەن كاپىرلارنىڭ) گەدەنلىرىگە چېپىڭلار (يەنى باشلىرىنى كېسىڭلار)، ئۇلارنىڭ بارماقلىرىغا (ھەممە ئەزاسىغا چېپىڭلار)» (8:12) دېدى ۋە پەيغەمبەر سەللەللاھۇ ئەلەيھى ۋەسەللەمگە ۋەھىي قىلىپ: ﴿إِنِّي مُبَدِّئُكُمْ بِالْمَلَائِكَةِ مُرْدِفِينَ﴾ «مەن سىلەرگە ئارقىمۇ ئارقا (چۈشىدىغان) 1000 پەرىشتە بىلەن ياردەم بېرىمەن» دېدى.

### ياردەمچى قوشۇن

شۇئان پەيغەمبەر سەللەللاھۇ ئەلەيھى ۋەسەللەم كۆزىنى يۇمۇپ، بىر نەچچە دەققە سۈكۈتكە چۆمدى، ئاندىن بېشىنى كۆتۈرۈپ: «خۇش خەۋەر، ئى ئەبۇ بەكرى! مانا جىبرىئىل چاڭ - توزاڭ ئۆرلىتىپ كېلىۋاتىدۇ» دېدى. ئىبنى ئىسھاق رەھىمەھۇللاھنىڭ رىۋايىتىدە، پەيغەمبەر سەللەللاھۇ ئەلەيھى ۋەسەللەم ئەبۇ بەكرى رەزىيەللاھۇ ئەنھۇغا: «خۇش خەۋەر، ئى ئەبۇ بەكرى! ئاللاھنىڭ ياردىمى كەلدى. مانا بۇ جىبرىئىل تۇلپىرىنى چاپتۇرۇپ، چاڭ - توزاڭلارنى ئۆرلىتىپ كېلىۋاتىدۇ» دېدى. ئاندىن كەپىدىن ساۋۇتىنى قوشلاپ كىيىپ: «مۇشربىكلار توپى مەغلۇب قىلىنىدۇ ئارقىغا قاراپ قاچىدۇ» (54:45) دېگەچ سەكرەپ چىقتى ۋە يەردىن بىر سىقىم شېغىل تۇپىنى ئېلىپ قۇرەيشلەرگە قارىتىپ: «ئاللاھ خار قىلغاي» دەپ ئاتقانىدى، كۆز، بۇرۇن، قۇلاقلىرىغا توپا كىرمىگەن بىرمۇ مۇشربىك قالمىدى. ئاللاھ تەئالا بۇ ھەقتە مۇنداق دېدى: ﴿وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ﴾ «ئى مۇھەممەد! بىر سىقىم توپىنى مۇشربىكلارغا) ئاتقىنىڭدا سەن ئاتمىدىڭ، بەلكى ئەمەلدە ئۇنى (مۇشربىكلارنىڭ كۆزلىرىگە) ئاللاھ ئاتتى» (8:17).

### قايتۇرما ھۇجۇم

دەل مۇشۇ چاغدا پەيغەمبەر سەللەللاھۇ ئەلەيھى ۋەسەللەم قوشۇنغا قايتۇرما ھۇجۇمغا ئۆتۈش توغرىسىدا ئەڭ ئاخىرقى بۇيرۇقنى چىقىرىپ: «ئالغا...!» دەپ توۋلىدى ۋە ئۇلارنى جەڭگە رىغبەتلەندۈرۈپ: «ئاللاھ بىلەن قەسەمكى، بۈگۈن





ئىبنى سەئەدنىڭ ئىكرەمە رەزىيەللاھۇ ئەنھۇدىن رىۋايەت قىلغان ھەدىسىدە، شۇ كۈنى بەزى ئادەملەرنىڭ كاللىسى ئۈزۈلۈپ چۈشەتتى، كىمىنىڭ قولىدا ئۆلتۈرۈلگەنلىكىنى بىلگىلى بولمايتتى. يەنە بەزىلەرنىڭ قولى كېسىلىپ كېتەتتى، كىمىنىڭ قىلىچ ئۇرغانلىقىنى بىلگىلى بولمايتتى دېيىلگەن. ئىبنى ئابباس رەزىيەللاھۇ ئەنھۇما مۇنداق دېگەن: بىر چاغدا مۇسۇلمانلاردىن بىر كىشى ئالدىدا قېچىپ كېتىۋاتقان بىر مۇشرىكنى قوغلاپ كېتىۋاتاتتى. ئۇشتۇمتۇت ئۈستى تەرىپىدىن قامچىنىڭ ئۇرۇلغان ئاۋازىنى ۋە بىر ئاتلىقنىڭ: «دەت چۇھ، دەت چۇھ» دېگەن ئاۋازىنى ئاڭلىدى. ئۇ ئالدىغا قارىغۇدەك بولسا، بىردەمدىلا ھېلىقى قېچىۋاتقان مۇشرىك ئۆلۈك ياناتتى. بۇ كىشى كېلىپ رەسۇلۇللاھ سەللەللاھۇ ئەلەيھى ۋەسەللەمگە ئەھۋالنى سۆزلەپ بېرىۋىدى، رەسۇلۇللاھ سەللەللاھۇ ئەلەيھى ۋەسەللەم: «راست دەيسەن، ئاشۇلار ئۈچىنچى ئاسماننىڭ ياردەمچى قوشۇنلىرى» دېدى.

ئەبۇ داۋۇد مازىنى رەزىيەللاھۇ ئەنھۇ مۇنداق دېگەن: شۇ كۈنى مەن بىر مۇشرىكنى قوغلاپ كېتىۋاتاتتىم، قىلىچنى ئۇنىڭغا چۆرۈپ بولغۇچە ئۇنىڭ بېشى يەرگە چۈشۈپ بولدى. مەن ئۇنى باشقىلار ئۆلتۈرگەن چىغى دەپتەمەن. شۇ ئەسنادا ئەنسارلاردىن بىر كىشى ئابباس ئىبنى ئابدۇلمۇتەئەلب (پەيغەمبەر سەللەللاھۇ ئەلەيھى ۋەسەللەمنىڭ تاغىسى) نى ئەسىر ئېلىپ كەلدى. ئابباس: «ئەزىرايى خۇدا، مېنى بۇ كىشى ئەسىر ئالمايدى. مېنى ناھايىتى ئېسىل چىلان تورۇق ئاتقا مىنىۋالغان، بەستلىك، قاۋۇل ۋە چىراي-ۋەسلى كېلىشكەن بىر كىشى ئەسىر ئالغان، ئۇ ئادەم ھازىر كۆرۈنمەيدۇ» دەيتتى. ئەنسارى: «ئى رەسۇلۇللاھ! ئۇنى مەن ئەسىر ئالدىم» دەيتتى. رەسۇلۇللاھ سەللەللاھۇ ئەلەيھى ۋەسەللەم ئۇنىڭغا: «جىم تۇر، ساڭا ئاللاھ كاتتا پەرىشتىلەر بىلەن ياردەم بەرگەن گەپ» دېدى.

### ئىبلىس جەڭ مەيدانىدىن چېكىندى

ئىبلىس پەرىشتىلەرنىڭ مۇشرىكلارغا زەربە بېرىۋاتقانلىقىنى كۆرۈپ (ئۇ يۇقىرىدا ئېيتقىنىمىزدەك سۇراقە ئىبنى مالىك جۇشۇمىنىڭ سىياقىدا كېلىپ تا ھازىرغىچە مۇشرىكلار سېپىدىن ئايرىلمىغانىدى) كەينىگە ياندى ۋە ئاستا سۇغۇلۇپ تىكئۆتەمەكچى بولدى. بۇ چاغدا ئۇنىڭغا ھارس ئىبنى ھىشام (ئۇنى ھەقىقىي سۇراقە دەپ ئويلىغان) ئېسىلىۋالغانىدى، ئۇ ھارسنىڭ مەيدىسىگە قاتتىق بىر مۇشت ئۇرۇپ يېقىتتۇرەتتى ۋە ئالمان-تالمان قېچىشقا باشلىدى. بۇنى كۆرگەن مۇشرىكلار: «نەگە ئى سۇراقە؟ سەن بىزگە ... باشپاناھ بولمەن ۋە باشتىن ئاخىر





ئايرىلمايمەن دېگەننىڭغۇ؟» دەپ توۋلاشقاندى، ئىبلىس: «مەن سىلەر كۆرمىگەن ئىشلارنى كۆرۈۋاتىمەن، مەن ئاللاھتىن قورقۇمەن، ئاللاھنىڭ ئازابى ناھايىتى قاتتىق» دېگىنىچە قېچىپ دېڭىز ساھىلى تەرەپكە غايىب بولدى.

### پاجىئەلىك مەغلۇبىيەت

مۇشرىكلارنىڭ سەپلىرىدە پارچىلىنىش ۋە يېمىرىلىش ئالامەتلىرى كۆرۈلۈشكە باشلىدى. ئۇلار مۇسۇلمانلارنىڭ شىددەتلىك ھۇجۇمى ئالدىدا بەرداشلىق بېرەلمىدى. ئۇرۇش ئاخىرلىشاي دەپ قالغاندى، مۇشرىكلار توپى تەرەپ - تەرەپكە جېنىنى ئېلىپ تىكىۋېتىشكە باشلىدى. مۇسۇلمانلار ئۇلارنىڭ كەينىدىن قوغلاپ يۈرۈپ، تەسلىم بولغانلارنى ئەسىر ئېلىپ، قارشىلىق كۆرسەتكەنلىرىنى ئۆلتۈرۈپ، ئاخىر تەلتۆكۈس مەغلۇب قىلدى.

### ئەبۇ جەھلنىڭ مەغلۇبىيەتكە تەن بەرمەي جان - جەھلى بىلەن چىڭ تۇرغىنى

ئەمما، بۇ قېتىمقى ئۇرۇشنىڭ باش جىنايەتچىسى، چوڭ تاغۇت ئەبۇ جەھل ئىبنى ھىشام ئۆز قوشۇنىنىڭ سەپلىرىدىكى يېمىرىلىش ۋە پاتىپاراقچىلىق ئالامەتلىرىنى كۆرۈپ، بۇ خىل پايدىسىز ئېقىمنىڭ ئالدىنى ئالماقچى بولدى. ئۇ ھەدەپ قوشۇنىنى ئىلھاملاندۇرۇپ ئۇلارغا بۇيرۇق چۈشۈرەتتى ۋە: «سۇراقەنىڭ خائىنلىقى سىلەرنى ئۈمىدسىزلەندۈرمىسۇن، بۇ دېگەن مۇھەممەد بىلەن ئالدىن كېلىشىۋالغان پىلانلىق سۇيقەست، شەيبە، ئۇتبە ۋە ۋەلىدلەرنىڭ ئۆلتۈرۈلگەنلىكىدىن ھودۇقۇپ كەتمەڭلار، ئۇلار ئالدىراپ كەتتى. لات ۋە ئۇززا بىلەن قەسەم قىلىمەنكى، بىز ئۇلارنى ئارغامچا ۋە تانىلار بىلەن باغلاپ ئېلىپ كېتىشىمىز كېرەك. ھېچقايسىڭلار ئۇلاردىن بىر ئادەم ئۆلتۈرۈپلا بولدى قىلماڭلار، ئۇلارنى ئەسىر ئېلىڭلار، بىز ئۇلارغا يامانلىقنىڭ ئاقىۋىتىنى راسا بىر تونۇتۇپ قويمايلى» دەيتتى.

لېكىن، ئۇنىڭ مۇغەمبەرلىكىنىڭ ھەقىقىي ئەپتى بەشىرىسى تېزلا ئاشكارىلىنىپ قالدى. ئۇزاق ئۆتمەي ئۇلارنىڭ سەپلىرى مۇسۇلمانلارنىڭ شىددەتلىك ھۇجۇمى ئالدىدا پارچىلىنىشقا باشلىدى ۋە ئۇلارنىڭ توپىدا پاتىپاراقچىلىق يۈز بەردى.



شۇنداق، ئۇنىڭ يېنىدا پەقەت بىرقانچە مۇشربىكلا قېپقالغان بولۇپ، ئۇلار ئۇنىڭ ئەتراپىغا قىلىچ-نەيزىلەر بىلەن مۇستەھكەم بىر قورغان شەكىللەندۈرگەنىدى. لېكىن، مۇسۇلمانلارنىڭ شىددەتلىك ھۇجۇمىنىڭ بەھەييۈەت دولقۇنى ئالدىدا بۇ قورغانلارمۇ بۇزۇۋېتىلدى ۋە نەيزە-قىلىچ توساقلارمۇ پاچاقلاپ تاشلاندى. دەل مۇشۇ چاغدا، بۇ قانخور جاللات توپ ئارىسىدا ئاق تۆڭدەك ئېچىلىپ قالدى. مۇسۇلمانلار ئۇنىڭ ئات ئۈستىدە چېپىپ يۈرگەننى چېلىقتۇردى. ۋەھالەنكى، ئۆلۈم ئىككى ئەنسىرى ئەزىمەتنىڭ قولى بىلەن ئۇنىڭ قېنىنى ئېچىشكە ئىنتىزار ئىدى.

### ئەبۇ جەھلنىڭ ئۆلتۈرۈلۈشى

ئابدۇرەھمان ئىبنى ئەۋۇف رەزىيەللاھۇ ئەنھۇ مۇنداق دېگەن: بەدرى كۈنى مەن سەپتە تۇرۇۋاتاتتىم، شۇنداق قارىسام ئوڭ يېنىمدا بىر، سول يېنىمدا بىر — ئىككى ئەنسىرى يىگىتى پەيدا بولدى. گويا مەن بۇلارغا ئىشەنمەي قالدىم. ئۇلارنىڭ بىرسى يەنە بىرسىدىن يوشۇرغاندەك قىلىپ: «ئى تاغا! ماڭا ئەبۇ جەھل دېگەننى كۆرسىتىپ قويغان بولسىڭىز» دېدى، مەن ئۇنىڭغا: «ئىنىم! ئۇنى نېمە قىلىسەن؟» دېسەم، ئۇ: «ئاڭلىشىمچە، ئۇ رەسۇلۇللاھقا قاتتىق ئەزىيەت قىلار كەندۇق، خەپ ... بۇگۈن ئۇنى كۆرۈپلا قالدىغان بولسام، ئىككىمىزنىڭ بىرسى ئۆلۈم شارابىنى تېتىمىغۇچە ئۇنى قاچۇرۇپ قويمايمەن» دېدى. مەن بۇ يىگىتنىڭ جاسارىتىگە راستتىنلا ئەجەبلەندىم. شۇنداق تۇراتتىم، مېنى يەنە بىرى نوقۇدى ۋە ئالدىنقىغا ئوخشاش بىر گەپنى دېدى. ئۇزاق ئۆتمەي ئەبۇ جەھلنىڭ دۈشمەن تويى ئىچىدە ئوڭ-سولغا قاتراپ يۈرگەنلىكىنى كۆردۈم-دە، ھېلىقى ئىككى يىگىتكە: «كۆردۈڭلارمۇ؟ ئەنە ئاۋۇ سىلەر ئىزدىمەكچى بولغان ئادەم شۇ» دەپ ئەبۇ جەھلنى كۆرسىتىپ قويدۇم. شۇنىڭ بىلەن ئۇلار قىلىچلىرىنى ئوينىتىپ ئەبۇ جەھل بار تەرەپكە ئۇچقانداك يۈرۈپ كەتتى ۋە ھەر ئىككىلەن ئۇنى تەڭلا ئۇرۇپ يېقىتتى، ئاندىن قايتىپ كېلىپ رەسۇلۇللاھ سەللەللاھۇ ئەلەيھى ۋەسەللەمگە مەلۇم قىلىشتى. رەسۇلۇللاھ سەللەللاھۇ ئەلەيھى ۋەسەللەم: «ئۇنى قايسىڭلار ئۆلتۈردۈڭلار» دەپ سورىغانىدى، ھەر ئىككىلىسى: «ئى رەسۇلۇللاھ، مەن ئۆلتۈردۈم» دېيىشتى. رەسۇلۇللاھ سەللەللاھۇ ئەلەيھى ۋەسەللەم: «ئىككىڭلار تەڭ سالدىڭلارمۇ يە؟» دەپ سورىۋىدى، ئۇلار: «ياق» دېيىشتى. بۇ چاغدا رەسۇلۇللاھ سەللەللاھۇ ئەلەيھى ۋەسەللەم ئۇلارنىڭ قىلىچلىرىغا قاراپ: «ئىككىڭلار تەڭ ئۇرۇپسىلەر» دېدى ۋە (ئۇرۇشتىن كېيىن) ئەبۇ





جەھەلدىن ئولجا ئېلىنغان نەرسىلەرنى مۇئاز ئىبنى ئەمرى ئىبنى جەمۇھ (مەزكۇر ئىككى يىگىتنىڭ بىرى) قا بۇيرۇپ بەردى، چۈنكى ئۇلارنىڭ يەنە بىرى كېيىن جەڭ داۋامىدا شەھىد بولۇپ كەتكەندى.

ئىبنى ئىسھاق رەھىمەھۇللاھنىڭ رىۋايىتىدە مۇئاز ئىبنى ئەمرى ئىبنى جەمۇھ رەزىيەللاھۇ ئەنھۇ مۇنداق دەيدۇ: مەن كىشىلەرنىڭ: «ئەبۇ جەھل مۇستەھكەم مۇداپىئە ئىچىدە، ئۇنىڭ قېشىغا ھېچكىم يېتىپ بارالمايدۇ» دېگەنلىكىنى ئاڭلاپ قالدىم (چۈنكى ئۇ بۇ چاغدا نەچچە يۈزلىگەن مۇشرىكىنىڭ قاتمۇقات نەيزە - قىلچىلىرىدىن شەكىللەندۈرۈلگەن كۈچلۈك تۆمۈر رىشاتكا ئىستېھكامى بىلەن مۇداپىئەلىنىۋالغان ئىدى). مەن بۇ گەپنى ئاڭلىغاندىن كېيىن، ئەبۇ جەھل بىلەن بىۋاسىتە بېرىپ ئېلىشىشنى بىردىنبىر نىشانىم قىلدىم. شۇنىڭ ئۈچۈنلا كۈرەش قىلدىم. ھەتتا بىر چاغدا، ماڭا ئۇنىڭ بىلەن بىۋاسىتە ئېلىشىش ئىمكانىيىتى تۇغۇلۇۋىدى، پۈتۈن كۈچۈم بىلەن ئۇنىڭغا ئېتىلىدىم ۋە بىر قىلىچ ئۇرۇپلا ئۇنىڭ بىر پۇتىنى قاق پاچاقىنى ئۇزۇۋەتتىم. ئاللاھ بىلەن قەسەم قىلمەنكى، ئۇنىڭ پۇتىنىڭ ئۇزۇلگەن قىسمى بازغان ئاستىدىن ئۇچقان خورما ئۇرۇقچىسىغا ئوخشاش چاچراپ كەتتى. مۇئاز رەزىيەللاھۇ ئەنھۇ يەنە مۇنداق دەيدۇ: بۇ چاغدا ئەبۇ جەھلنىڭ ئوغلى ئىكرەمە ماڭا قىلىچ ئۇردى. ئۇنىڭ قىلىچى مۇرەھگىلا تەگكەن بولۇپ، بىر قولۇمنى مۇرەمدىن يېرىم ئاجرىتىۋەتتى، ئۇنى پەقەت بېقىنمىنىڭ ئازراق تېرىسىلا تۇتۇپ قالغان ئىدى. ئۇنى ھەرىكەتلەندۈرۈشكە قەتئىي مۇمكىن بولمىدى. پۈتۈن بىر كۈن ئاشۇ بىر قولۇمنى سۆرەپ يۈرۈپ جەڭ قىلدىم، ئاخىر بولالماي ئېغىشىپ تۇرۇپ كېسىلگەن قولۇمنىڭ ئۇچىغا پۈتۈن كۈچۈم بىلەن مەھكەم دەسسەدىم - دە، بىر تارتقانچە ئۇنى ئۇرۇپ تاشلىۋەتتىم. ئاندىن ئۇ (ئەبۇ جەھل) نىڭ يېنىدىن مۇئەۋۋىز ئىبنى ئەفرا ئۆتۈپتۇ ۋە ئۇنى قىلىچلاپ ئازراق جېنىنى قۇيۇپتۇ، ئاندىن كېيىن يەنە داۋاملىق ئۇرۇشۇپ ئاخىر شەھىد بولۇپ كېتىپتۇ.

ئۇرۇش ئاخىرلاشقاندىن كېيىن پەيغەمبەر سەللەللاھۇ ئەلەيھى ۋەسەللەم: «ئەبۇ جەھلنىڭ قانداق بولغانلىقىغا كىم قازاپ باقىدۇ؟» دېدى. شۇنىڭ بىلەن كىشىلەر ئۇنى ئىزدەپ تەرەپ - تەرەپكە تارىدى. بىر چاغدا ئۇنى ئابدۇللاھ ئىبنى مەسئۇد رەزىيەللاھۇ ئەنھۇ تېپىۋالدى، ھالبۇكى ئۇ ئاخىرقى نەپەسلىرىدە جان تالىشىۋاتاتتى. شۇنىڭ بىلەن ئابدۇللاھ ئىبنى مەسئۇد رەزىيەللاھۇ ئەنھۇ ئۇنىڭ گەجگىسىگە دەسسەپ، قولى بىلەن ئۇنىڭ ساقلىدىن تۇتۇپ تۇرۇپ: «خوپ بولدىمۇ؟ ئى خۇدانىڭ دۈشمىنى» دېگەندە، ئۇ: «ئېمگە خوپ بولاتتى، سىلەر مەندىن كاتتا ئادەمنى ئۆلتۈرگەنمۇ؟ (ياكى سىلەر ئۆلتۈرگەن ئادەمدىن كاتتا كىم





بار؟ دېدىمۇ — رىۋايەت قىلغۇچىنىڭ ئېسىدە يوق)» دېدى ۋە يەنە: «كاشكى مېنى دېھقاننىڭ غەيرىدىن بىرەيلەن ئۆلتۈرسىچۇ؟<sup>①</sup>» دېدى. ئۇ يەنە بىر دەپ توختىۋالغاندىن كېيىن: «ئېيتە، بۈگۈن ئاخىرقى ھېسابتا كىم غەلبە قىلدى؟» دەپ سورىدى. ئابدۇللا ئىبنى مەسئۇد رەزىيەللاھۇ ئەنھۇ: «كىم غەلبە قىلاتتى، ئاللاھ ۋە ئاللاھنىڭ پەيغەمبىرى غەلبە قىلدى، ئەلۋەتتە» دەپ جاۋاب بېرىۋىدى، ئۇ ئابدۇللا ئىبنى مەسئۇد رەزىيەللاھۇ ئەنھۇغا (ئابدۇللاھ ئۇنىڭ گەجگىسىگە دەسسەپ يەرگە مېختاپ تۇرۇۋاتاتتى): «ئى پادىچى بالا، سەن مۇشۇ پۇرسەتكە نېمىدېگەن تەس ئېرىشتىڭ — ھە؟» دېدى. ئەسلىدە ئابدۇللاھ ئىبنى مەسئۇد رەزىيەللاھۇ ئەنھۇ مەككىدە ئىجارىگە قوي باقاتتى.

ئابدۇللاھ ئىبنى مەسئۇد رەزىيەللاھۇ ئەنھۇ بىلەن ئەبۇ جەھل ئارىسىدا يۇقىرىقى سوئال-جاۋابلار بولۇپ ئۆتكەندىن كېيىن، ئۇ قىلىچ بىلەن ئەبۇ جەھلنىڭ بېشىنى ئۇزۇۋالدى ۋە ئۇنى ساقلىدىن كۆتۈرۈپ پەيغەمبەر سەللەللاھۇ ئەلەيھى ۋەسەللەمنىڭ ئالدىغا ئېلىپ كېلىپ: «ئى رەسۇلۇللاھ! مانا بۇ ئاللاھنىڭ دۈشمىنى ئەبۇ جەھل ئىبنى ھىشامنىڭ كاللىسى» دەپ يەرگە تاشلىغانىدى، پەيغەمبەر سەللەللاھۇ ئەلەيھى ۋەسەللەم: «ئاللاھ يەككە-يېگاندىدۇر، ئۇنىڭدىن باشقا ھېچ ئىلاھ يوقتۇر» دەپ ئۈچ قېتىم تەكرارلىدى. ئاندىن تەشەككۈر ئېيتىپ: «ئاللاھۇ ئەكبەر، گۈزەل مەدھىيە ۋە ھەمدۇسانالار ئاللاھقا خاستۇر، ئۇ ۋەدىسىنى ئىشقا ئاشۇردى. ئۇ بەندىسىگە (ماڭا دېمەكچى — ت.) ياردەم بەردى. كۆپ قوشۇننى ئۆزى يالغۇز مەغلۇب قىلدى، يۈر ئۇنى ماڭا كۆرسەتكىن» دېدى. شۇنىڭ بىلەن مەن پەيغەمبەر سەللەللاھۇ ئەلەيھى ۋەسەللەم بىلەن بىللە بېرىپ ئۇنى كۆرسىتىپ قويۇۋېدىم، پەيغەمبەر سەللەللاھۇ ئەلەيھى ۋەسەللەم: «بۇ ئەبلەخ مۇشۇ ئۈمەتنىڭ فىرئەۋنى ئىدى» دېدى.

### بۇ ئۇرۇشتىكى ئىماننىڭ كارامىتى

ئالدىنقى بابلاردا ئۈمەير ئىبنى ھۇمام بىلەن ئەۋۇف ئىبنى ھارس (ئىبنى ئەفرا) رەزىيەللاھۇ ئەنھۇمالارنىڭ تەسىرلىك ئىشى-ئىزلىرىدىن ئىككىلا مىسالنى كۆرسىتىپ ئۆتتۇق. ھەقىقەتەن بۇ ئۇرۇشتا تەسىرلىك ۋە ھەيران قالدۇرغۇچى ئاجايىپ مەنزىرىلەر بارلىققا كەلدىكى، ئۇ كۆرۈنۈشلەردە ئىمان-ئېتىقادنىڭ كارامىتى ھەقىقىي نامايان بولدى ۋە مۇسۇلمانلارنىڭ مەيدانىنىڭ مۇستەھكەملىكى ئۆز رولىنى ھەقىقىي رەۋىشتە

① مەدىنىلىكلەر دېھقانلار ھېسابلىناتتى.







تىكىلىشىپ قالدى. ئەبۇلبەختەرى بىلەن ئۇنىڭ يەنە بىر سەپىدىشى بىللە بولۇپ، ئۇلار بىر-بىرىگە ھەمقام بولۇپ ئۇرۇش قىلىۋاتاتتى. مۇجەززەر رەزىيەللاھۇ ئەنھۇ دېدىكى: «ئى ئەبۇلبەختەر! رەسۇلۇللاھ سەللەللاھۇ ئەلەيھى ۋەسەللەم بىزنى سېنى ئۆلتۈرۈشتىن توستى، شۇڭا سەن مەن بىلەن تىكلەشمىگەن» دېدى. ئەبۇلبەختەرى: «ئەمىسە سەپىدىشىم بىلەن بىللە قويۇۋەت» دەپ تۇرۇۋالدى. مۇجەززەر رەزىيەللاھۇ ئەنھۇ: «ياق، ئەزىزىم خۇدا، ئۇنى قويۇۋەتكىلى بولمايدۇ» دېۋىدى، ئەبۇلبەختەر: «ئۇنداق بولسا ئىككىمىز بىرگە ئۆلىمىز» دەپ قىلىچ سۇغاردى. شۇنىڭ بىلەن ئىككىيلەن قاتتىق ئېلىشتى، ئاخىر مۇجەززەر رەزىيەللاھۇ ئەنھۇ ئۇنى ئۆلتۈرۈشكە مەجبۇر بولدى.

3. ئابدۇرەھمان ئىبنى ئەۋىف رەزىيەللاھۇ ئەنھۇ مۇسۇلمان بولۇشنىڭ ئالدىدا ئۆمەييە ئىبنى خەلىق بىلەن مەككىدىكى ئەڭ قەدىناس دوستلاردىن ئىدى. بەدرى ئۇرۇشىدا ئابدۇرەھمان رەزىيەللاھۇ ئەنھۇ ئۆمەييەنى ئۇچرىتىپ قالدى. ئۇ ئوغلى ئەلى ئىبنى ئۆمەييەنىڭ قولىنى تۇتۇپ تۇراتتى. ئابدۇرەھمان رەزىيەللاھۇ ئەنھۇنىڭ يېنىدا مۇشرىكلاردىن ئولجا ئالغان بىرقانچە ساۋۇت بار بولۇپ، ئۇ بۇ ساۋۇتلارنى يۇدۇۋالغانىدى. ئۆمەييە ئابدۇرەھمان رەزىيەللاھۇ ئەنھۇنى كۆرۈپلا: «مېنى ھىمايەتكە ئېلىۋالمايمەن، مەن بۇ ساۋۇتلاردىن كۆپ پۇلغا يارايەن. مەن بۈگۈنكىدەك دىشۋارچىلىقنى كۆرمىگەن، سۈت-قايماققا ھاجىتىڭلار يوقمۇ؟ (مېنى ئەسىر ئېلىپ ئۆلۈمدىن قۇتۇلدۇرغان كىشىگە تۆگە تۆلەم بېرىمەن دېمەكچى)» دېگىلى تۇردى. شۇنىڭ بىلەن ئابدۇرەھمان رەزىيەللاھۇ ئەنھۇ قولدىكى ساۋۇتلارنى تاشلىۋېتىپ ئۆمەييە بىلەن ئۇنىڭ ئوغلىنى ئالدىغا سېلىپ ئەسىر قىلىپ ماڭدى. ئابدۇرەھمان رەزىيەللاھۇ ئەنھۇ مۇنداق دەيدۇ: مەن ئۆمەييە بىلەن ئۇنىڭ ئوغلىنى ئىككى بېقىنىمغا ئېلىپ يېتىلەپ كېتىۋاتسام ئۆمەييە مەندىن: «ئاراڭلاردىكى مەيدىسىگە تۆگە قۇشنىڭ پېيىنى تاقىۋالغان كىشى كىم ئۇ؟» دەپ سورىدى، مەن: «ھەمزە ئىبنى ئابدۇلمۇتەئەلب» دېسەم، ئۇ: «بىزنى پالاكەتكە يۈزلەندۈرگىنى دەل ئاشۇ ئادەم» دېدى. ئۇ يەنە مۇنداق دەيدۇ: ئەزىزىم خۇدا، مەن ئۆمەييە ئاتا-بالا ئىككىيلەننى يېتىلەپ كېتىۋاتتىم، توساتتىن ئۇنى بلال (رەزىيەللاھۇ ئەنھۇ) كۆرۈپ قالدى. ئۆمەييە ئۇنى مەككىدە داۋاملىق ئازابلايتتى. شۇنىڭ بىلەن بلال: «كۆپىنىڭ كاتتىۋېشى ئۆمەييە ئىبنى خەلەفمۇ؟ ئەزىزىم خۇدا، ئەگەر ئۇ ساق قالىدىكەن، مەن بلال بولماي كېتەي» دېدى. مەن: «ئى بلال، بۇ دېگەن مېنىڭ ئەسىرلىرىم، ئۇنىڭغا چىقىلما» دېسەم، ئۇ: «ئەگەر ئۆمەييە قۇتۇلۇپ قالىدىكەن، مەن بلال بولماي كېتەي» دەپ تۇرۇۋالدى. شۇنىڭ بىلەن مەن: «ئاڭلاۋاتامسەن ئى قاراۋاش قېرىنىڭ بالىسى، بۇلار مېنىڭ





ئەسىرلىرىم» دېسەم، بلال يەنە: «ناۋادا ئۇمەييە ئۆلۈمىدىن قوتۇلۇپ قالسا، مەن بلال بولماي كېتەي» دېدى - دە، جېنىنىڭ بارىچە توۋلاپ: «ئى ئەنسارلار، كۇپرىنىڭ كاتتىۋېشى ئۇمەييە ئىبنى خەلىق ھەمەييەگە ئېلىنىۋالدى. ئۇ ھايات قالسا مەن بلال بولماي كېتەي» دەپ چۇقان كۆتۈردى. شۇنىڭ بىلەن ئۇلار يۈگۈرۈشۈپ كېلىپ بىزنى قورشىۋالدى، ھەتتا ئۇلار بىزنى قەپەسكە سولىۋالغاندەك قىمىرلىمىس قىلىۋەتتى. مەن ئۇنى كۈچۈمنىڭ بارىچە قوغداپ مۇداپىئە قىلىۋاتاتتىم. تۇيۇقسىز ئارقىدىن بىرەيلەن ئۇمەييەنىڭ ئوغلىنىڭ پۇتغا قىلىچ ئۇرۇپ ئۇزۇۋەتتى - دە، ئۇ يىقىلدى. ئۇمەييە ئوغلىنىڭ يىقىلغانلىقىنى كۆرۈپ قاتتىق چىرقىراپ توۋلىۋەتتى. مەن ئۇنداق قەبىھ ئاۋازنى ئاڭلىمىغانىدىم. شۇنىڭ بىلەن ئۇنىڭغا: «ئۆزەڭنى چەتكە ئالغىن، ساڭا ئارا تۇرالمايغۇدەكمەن، ئەزىرايى خۇدا، ساڭا نىجاتلىق يوق ئىكەن» دېدىم. ئۇنىڭغا ئاللىقاچان ئۇلار بۇ ئاتا - بالا ئىككىيلەنگە قىلىچ ئۇرۇپ پارچە - پارچە قىلىۋېتىپ بولدى.

ئابدۇرەھمان رەزىيەللاھۇ ئەنھۇ مۇنداق دەيتتى: «بلالغا ئاللاھ رەھىم قىلسۇنكى، ئۇ مېنى ساۋۇتلىرىمدىن ئاجرىتىۋەتتى ۋە ئەسىرلىرىمنى ئۆلتۈرۈۋېتىپ مېنى ھەسرەتتە قويدى».

«زادۇلمەئاد» دېگەن كىتابتا قەيت قىلىنىشىچە، ئابدۇرەھمان ئىبنى ئەھۋۇ رەزىيەللاھۇ ئەنھۇ بۇ چاغدا ئۇمەييەگە: «ياتقىن» دېگەن. ئۇمەييە ياتقان، شۇنىڭ بىلەن ئۇ ئۆزىنى ئۇمەييەنىڭ ئۈستىگە تاشلاپ قوغدىماقچى بولغان. شۇنداقتىمۇ ئۇلار ئۇمەييەگە ئابدۇرەھمان رەزىيەللاھۇ ئەنھۇنىڭ يان - بېقىنلىرىدىن قىلىچ سانجىپ ئۇنى ئۆلتۈرۈۋېتىشكەن، ھەتتا بەزىلەرنىڭ قىلىچى ئابدۇرەھمان رەزىيەللاھۇ ئەنھۇنىڭ پۇتغا تېگىپ كېتىپ، ئۇنىمۇ يارىلاندىرۇپ قويغان.

4. شۇ كۈنى ئۇرۇش جەريانىدا ئۇمەر ئىبنى خەتتاب رەزىيەللاھۇ ئەنھۇ ئانا تەرەپ تاغىسى ئاس ئىبنى ھىشام ئىبنى مۇغىرە بىلەن دوق كەپقېلىپ، ئاخىر ئۇنى ئۆلتۈرۈشكە مەجبۇر بولغان.

5. ئەبۇ بەكرى سىددىق رەزىيەللاھۇ ئەنھۇ ئوغلى ئابدۇرەھماننى توۋلاپ (ئۇ شۇ كۈندىكى جەڭگە مۇشرىكلار تەرىپىدە تۇرۇپ قاتناشقانىدى): «ئى خەببىس! مال - مۈلۈكلىرىم قېنى؟» دەپ سورىغانىدى، ئۇ ئاتىسىغا:

قالدى نەيزە، قالدى تۇلپار جەڭگاھتا مەن مىنگىلى،  
قالدى شەمشەر، قالدى خەنجەر ئازغۇن قېرى ئۆلتۈرگىلى.

دەپ جاۋاب بەردى.





6. مۇجاھىدلار ئۆلتۈرۈشنى تاشلاپ ئۇچرىغاننى باغلاپ ئەسىر ئېلىشقا باشلىۋىدى (بۇ چاغدا پەيغەمبەر سەللەللاھۇ ئەلەيھى ۋەسەللەم قوماندانلىق شىتاب ئىچىدە تۇرۇۋاتاتتى. سەئەد ئىبنى مەئاز رەزىيەللاھۇ ئەنھۇ شىتاب ئىشىكى ئالدىدا قىلچىنى تۇتۇپ مۇھاپىزەتچىلىك قىلىۋاتاتتى)، پەيغەمبەر سەللەللاھۇ ئەلەيھى ۋەسەللەم سەئەد رەزىيەللاھۇ ئەنھۇنىڭ چىرايىدا ئۇلارنىڭ بۇ قىلىقىغا نارازىلىق ئىپادىسىنى كۆرۈپ قالدى- دە: «ئى سەئەد، ئۇلارنىڭ بۇ قىلغانلىرىغا نارازى بولۇۋاتامسەن؟» دەپ سورىدى، سەئەد رەزىيەللاھۇ ئەنھۇ: «شۇنداق ئى رەسۇلۇللاھ، بۇ ئاللاھنىڭ مۇشرىكلارغا بەرگەن تۇنجى زەربىسى بولغاندىكىن، مېنىڭچە بۇلارنى رەھىم قىلماي ئۆلتۈرۈش ئۇلارنى ھايات قالدۇرغاندىن كۆپ ياخشى ئىدى» دېدى.

7. شۇ كۈنى ئۇرۇش داۋامىدا ئۇكاشە ئىبنى مەھسەن رەزىيەللاھۇ ئەنھۇنىڭ قىلچى سۇنۇپ كېتىپ پەيغەمبەر سەللەللاھۇ ئەلەيھى ۋەسەللەمنىڭ يېنىغا كەلدى. پەيغەمبەر سەللەللاھۇ ئەلەيھى ۋەسەللەم ئۇنىڭغا بىر دانە ياغاچ چوماقنى تۇتقۇزۇپ: «ئى ئۇكاشە، مانا بۇنىڭ بىلەن جەڭ قىلغىن» دېگەندى، ئۇكاشە رەزىيەللاھۇ ئەنھۇ ھېلىقى ياغاچ چوماقنى ئېلىپ بىر شىلتىۋىدى، چوماق ئۇنىڭ قولىدا بىر پارچىراق پولات تىغلىق شەمشەرگە ئايلاندى. شۇنىڭ بىلەن ئۇ ئۇرۇش ئاخىرلاشقچە شۇ شەمشەر بىلەن جەڭ قىلدى. كېيىن ئۇ ئۇنى «ئەۋن» (ياردەم) دەپ ئاتىغانىدى. شۇنىڭدىن كېيىن ئۇ شۇ شەمشەر بىلەن نۇرغۇن جەڭلەرگە قاتناشتى، ھەتتا ئۇ ئەبۇ بەكرى رەزىيەللاھۇ ئەنھۇنىڭ دەۋرىدىكى مۇرتەدلەر ئۇرۇشىدا شەھىد بولغاندىمۇ ئاشۇ شەمشەر ئۇنىڭ قولىدا بار ئىدى.

8. ئۇرۇش ئاخىرلاشقاندىن كېيىن مۇسەئەب ئىبنى ئۇمەير ئەبەدىرى رەزىيەللاھۇ ئەنھۇ مۇسۇلمانلارغا قارشى جەڭگە قاتناشقان قېرىندىشى ئەبۇ ئەزىز ئىبنى ئۇمەير ئەبەدىرىگە ئۇچراپ قالدى. بىر ئەنسارى ئۇنىڭ قولىنى باغلاپ يالاپ ئېلىپ كېتىۋاتاتتى. مۇسەئەب رەزىيەللاھۇ ئەنھۇ ئەنسارىغا: «ئۇنىڭ قولىنى مەھكەم باغلىغىن، ئۇنىڭ ئانىسى پۇلدار خوتۇن، ساڭا تۆلەم بېرىپ قۇتۇلدۇرۇۋالىدۇ» دېدى. بۇ چاغدا ئەبۇ ئەزىز ئۇنىڭغا: «مۇشۇمۇ قان- قېرىنداشلارنىڭ بىر- بىرىگە دەيدىغان سۆزمۇ؟» دېگەندى، مۇسەئەب رەزىيەللاھۇ ئەنھۇ: «ئۇ (يەنى ئەنسارى) مېنىڭ قېرىندىشىم، سەن بىلەن قېرىنداش ئەمەسمەن» دېدى.

9. پەيغەمبەر سەللەللاھۇ ئەلەيھى ۋەسەللەم مۇشرىكلارنىڭ جەسەت- تاپىلىرىنى قۇدۇق- ئورەكلەرگە تاشلىۋېتىشكە بۇيرىغانىدى. ئۆلۈكلەر قاتارىدا ئۆتتە ئىبنى رەبئە (ئەبۇ ھۇزەيفىنىڭ ئاتىسى)مۇ سۆرەپ ئېلىپ كېلىنىپ قۇدۇققا تاشلاندى. بۇ چاغدا پەيغەمبەر سەللەللاھۇ ئەلەيھى ۋەسەللەم ئەبۇ ھۇزەيفىنىڭ





ئۇنىڭ كەينىدىن ئەگىشىپ كېتىۋاتاتتى. ھەتتا بىر چاغدا ئۇ ھېلىقى قۇدۇقنىڭ يېنىغا بېرىپ توختىدى ۋە ئۆلۈكلەرنى ئىسىم-فامىلىسى بىلەن قوشۇپ چاقىرىپ: «ئى پالانىنىڭ ئوغلى پۇستانى ۋە پۇستانىنىڭ ئوغلى پالانى، ئەمدى ئاللاھ ۋە ئۇنىڭ پەيغەمبەرگە ئىتائەت قىلمىغىنلارغا خۇشال بولۇۋاتامسىلەر؟ بىز رەببىمىزنىڭ ۋەددىسىنىڭ راستلىقىنى بىلدۈق، سىلەرمۇ رەببىڭلارنىڭ ۋەددىسىنىڭ راستلىقىنى بىلدۈڭلارمۇ؟» دېدى.

بۇ چاغدا ئۆمەر رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ: «ئى رەسۇلۇللاھ جانسىز جەسەتلەرگە گەپ قىلىپ نېپە قىلىسەن؟» دېۋىدى، پەيغەمبەر سەللەللاھۇ ئەلەيھى ۋەسەللەم: «ئاللاھ بىلەن قەسەمكى، ئۇلار تېخى سىلەردىنمۇ ئوبدانراق ئاڭلايدۇ، لېكىن جاۋاب قايتۇرالمىدا» دېدى.

## مەغلۇبىيەت خەۋىرى مەككىگە يېتىپ باردى

مۇشۇرىكلار جەڭ مەيدانىدىن پىتراپ كەتكەن پاتىدەك ئىنتايىن چۇۋالچاق ۋە تەرتىپسىز ھالدا قاچقاندى. ئۇلار چوڭقۇر ئويمانلىق ياكى تاغ جىلغىلىرىغا قاراپ، ئەقىل-ھوشنى يوقاتقان ھالدا جەڭ مەيدانىدىن گاھىدا توپلىشىپ، گاھىدا پاتىپاراق بولۇپ جەنۇب تەرەپكە ماڭدى. ئۇلار نومۇستىن مەككىگە قانداق كىرىشىنى بىلمەيتتى.

ئىبنى ئىسھاق رەھىمەھۇللاھ مۇنداق دەيدۇ: قۇرەيشلەرنىڭ مەغلۇبىيەت خەۋىرىنى مەككىگە تۇنجى بولۇپ ئېلىپ كىرگەن كىشى ھەيسىمان ئىبنى ئابدۇللاھ خۇزائى بولدى. ئۇ مەككىگە كىرىۋىدى، كىشىلەر يىغىلىپ: «كەينىڭدىكىلەر قىنى؟» دەپ سوراشتى. ھەيسىمان ئىنتايىن ھالسىرىغان ھالدا: «ئۇلار يوق، ئۇنە ئىبنى رەبئە، شەيبە ئىبنى رەبئە، ئەبۇلھەكەم (ئەبۇ جەھىل) ئىبنى ھىشام، ئۆمەييە ئىبنى خەلفى، ... لەر ئۆلتۈرۈلدى» دەپ قۇرەيش كاتتىلىرىدىن بىرقانچە كىشىنى تىلغا ئالدى.

ھەيسىمان قۇرەيش كاتتىلىرىدىن بەدرىدە ئۆلتۈرۈلگەنلەرنى «پالانى ئۆلتۈرۈلدى، پۇستانى ئەسىر ئېلىنىپ كېتىلدى» دەپ بىر-بىرلەپ ساناپ بەرگىلى تۇرىۋىدى، سەفۋان ئىبنى ئۆمەييە (ئۇ بۇ چاغدا كەئبىنىڭ ھىجرى تەرىپىدە ئولتۇرۇۋاتاتتى): «ئەزىرايى خۇدا، بۇ ئەقىلدىن ئادىشىپ قاپتۇ. ئۇنىڭدىن مېنى سوراپ بېقىڭلار» دېدى. كىشىلەر ئۇنىڭدىن: «سەفۋان ئىبنى ئۆمەييە قانداق بولدى؟» دەپ سورىۋىدى، ھەيسىمان: «مانا سەفۋان دېگەن ئاۋۇ ھىجرىدە





ئەبۇ رافىئە رەزىيەللاھۇ ئەنھۇ مۇنداق دەيدۇ: گەپ مۇشۇ يەرگە كەلگەندە مەن ھۇجرىنىڭ پەردىسىنى قۇرۇپ تۇرۇپ: «ئەزىرايى خۇدا، ئاشۇلار چوقۇم پەرىشتىلەر» دېدىم. ئەبۇ لەھەب قولىنى شىلتىپ ئېڭىكىمگە قاتتىق بىرنى ئۇردى. شۇنىڭ بىلەن مەن ئۇنىڭغا ئېتىلدىم. ئۇ مېنى كۆتۈرۈپ يەرگە ئاتتى. ئاندىن ئاستىغا بېسىپ ئۇرغىلى تۇردى. ئۇنىڭغا كۈچۈم يەتمىدى. بۇ چاغدا ئۇممۇلفەزلى ئورنىدىن تۇرۇپ ھۇجرىنىڭ ياغاچلىرىدىن بىر بالداقنى قولغا ئالدى - دە، ئۇنىڭ بىلەن ئەبۇ لەھەبنىڭ بېشىغا ئۇرۇپ ئۇنى يارىلاندى ۋە: «ئۇنى خوجايىنى يوق دەپ بوزەك قىلماقچىمۇسەن؟» دەپ ئىزا ياغدۇردى. شۇنىڭ بىلەن ئەبۇ لەھەب بېشىنى تۇتقان ھالدا ئوسال ئەھۋالغا چۈشۈپ قايىتىپ كەتتى. ئاللاھ بىلەن قەسەمكى، ئۇ شۇنىڭدىن 7 — 8 كۈندىن كېيىن ئەدەس كېسىلى<sup>①</sup>گە مۇپتىلا بولۇپ ئۆلدى. ئەدەس كېسىلى ئەرەبلەر شۇم پال ئالدىغان بىر خىل قەبىھ جاراهەت كېسىلى ئىدى. شۇڭا، ئۇنى ئەۋلادلىرىمۇ تاشلىۋەتتى، ھەتتا ئۇنىڭ ئۆلۈكى شۇ يېتى ئۈچ كۈن تۇرۇپ قالدى. ئاخىر بولماي كىشىلەر ئۇنى ئۆلگەن يېرىدىن يېقىن بىر جايغا ئورەك كولاپ تايىق - توقماقلار بىلەن ئىتتىرىپ، تاش - كېسەكلەر بىلەن كۆمۈۋەتتى.

مەككىلىكلەر بەدرى جەڭ مەيدانىدىكى پاجىئەلىك مەغلۇبىيەت خەۋىرىنى مانا مۇشۇنداق خورلۇق ۋە قايغۇ - ئەلەم ئىچىدە تاپشۇرۇۋالدى ۋە بۇ ئىش ئۇلارغا ئىنتايىن ئېغىر كەلدى، ھەتتا ئۇلار مۇسۇلمانلارنىڭ خۇشال بولۇپ كۈلمەسلىكى ئۈچۈن ئۆلۈكلىرىگە يىغلاشنى ۋە مەرسىيە ئوقۇشنى چەكلىدى.

ھەممىدىن قىزىق بولغىنى شۇكى، مەككىلىك ئەسۋەد ئىبنى مۇتەئەب دېگەن كىشىنىڭ ئۈچ ئوغلى بەدرىدە تولۇق ئۆلتۈرۈلگەنىدى. ئۇ ئوغۇللىرىغا يىغلاپ مەرسىيە ئوقۇپ، كۆڭۈل پۇخسىنى چىقىرىۋالغۇسى كېلەتتى. ئۇنىڭ ئۈستىگە ئۇ كۆزى كور ئەما كىشى ئىدى. بىر كېچىسى ئۇ بىر خوتۇننىڭ يىغا ئاۋازىنى ئاڭلىدى - دە، چاكرىغا: «دەرھال بېرىپ يىغلاشقا رۇخسەت قىلىنىپتىمۇ؟ ئۇقۇپ كەلگىن، مەنمۇ (ئوغلۇم) ئەبۇ ھەكىمگە يىغلىۋالاي، مېنىڭ ئىچ باغرىم كۆيۈپ كۈل بولۇپ كەتتى» دېدى. شۇنىڭ بىلەن چاكار بېرىپ: «ئۇ دېگەن تۆگىسى يوقاپ كەتكەن خوتۇن ئىكەن، شۇنىڭغا يىغلاۋېتىپتۇ» دەپ كېلىۋىدى، ئەسۋەد ئۆزىنى تۇتۇۋالماي بۇقۇلداپ يىغلاپ كەتتى ۋە مۇنۇ مەرسىيەنى ئوقۇدى:

① ئەدەس كېسىلى بىر خىل پۇرچاق شەكلىدىكى يۇقۇملۇق جاراهەت كېسەللىكى بولۇپ، ئەرەبلەر بۇ كېسەل بىلەن ئاغرىغان كىشىدىن شۇم پال ئالاتتى.



زەيد ئىبنى ھارس قورقۇنچىدىن نېمە دېيەرنى بىلەلمەي روھى سۇنۇق، بېشى تۆۋەن كېلىۋاتمامدۇ؟» دېدى.

ئەلچىلەر يېتىپ كېلىۋىدى، مۇسۇلمانلار ئۇلارنى ئارىغا ئېلىۋېلىپ، خۇش خەۋەرلەرنى كەينى - كەينىدىن ئاڭلاشقا باشلىدى. ئاڭلىغانلار ئاڭلىمىغانلارغا يەتكۈزەتتى. ئاخىر ئۇلارنىڭ كۆڭلى تىنىدى. ئامما شاد - خۇراملىققا چۆمدى ۋە مەدىنە كوچىلىرىنىڭ ھەممە يېرىدە تەكبىر ۋە تەھلىل ساداسى ياڭرىدى.

(مەدىنە قالغان) مۇسۇلمانلارنىڭ ۋەكىللىرى تەشكىللىنىپ، پەيغەمبەر سەللەللاھۇ ئەلەيھى ۋەسەللەمنىڭ غەلبىسىنى تەبرىكلەش ئۈچۈن بەدرى يولىغا قاراپ ئاتلاندى. ئۇسامە رەزىيەللاھۇ ئەنھۇ مۇنداق دېگەن: بىز رەسۇلۇللاھ سەللەللاھۇ ئەلەيھى ۋەسەللەمنىڭ ئوسمان ئىبنى ئەففان (رەزىيەللاھۇ ئەنھۇ)دىكى قىزى رۇقىيە رەزىيەللاھۇ ئەنھانى دەپنە قىلىۋاتقاندا ھېلىقى خۇش خەۋەرنى ئاڭلىدۇق. رەسۇلۇللاھ سەللەللاھۇ ئەلەيھى ۋەسەللەم مېنى ئوسمان (رەزىيەللاھۇ ئەنھۇ) بىلەن بىللە قىزى رۇقىيە (رەزىيەللاھۇ ئەنھا)نىڭ كېسىلىگە قاراشقا قالدۇرغانىدى.

## ئىسلام قوشۇنى مەدىنىگە قاراپ يولغا چىقتى

جەڭ ئاخىرلاشقاندىن كېيىن پەيغەمبەر سەللەللاھۇ ئەلەيھى ۋەسەللەم بەدرىدە ئۈچ كۈن تۇرۇپ، تۆتىنچى كۈنى ئەتىگەن قوزغالمىچى بولۇۋىدى، يولغا چىقىش ئالدىدا قوشۇن ئىچىدە غەنىيەت توغرىلىق ئىختىلاپ يۈز بەردى. بۇ ئىختىلاپ بارغانسېرى كۈچەيگىلى تۇردى. پەيغەمبەر سەللەللاھۇ ئەلەيھى ۋەسەللەم قوشۇنغا قوللىرىدىكى بارلىق غەنىيەتلەرنى ئومۇمغا تاپشۇرۇپ بېرىشكە بۇيرىدى. ئۇلار پەيغەمبەر سەللەللاھۇ ئەلەيھى ۋەسەللەمنىڭ دېگىنىدەك قىلدى، ئاندىن بۇ ھەقتە ۋەھبى نازىل بولدى.

ئۇبادە ئىبنى سامت رەزىيەللاھۇ ئەنھۇ رىۋايەت قىلغان ھەدىستە مۇنداق دېيىلگەن: بىز پەيغەمبەر سەللەللاھۇ ئەلەيھى ۋەسەللەم بىلەن چىقىپ بەدرى ئۇرۇشىنى قىلدۇق. ئىككى تەرەپ كەسكىن ئېلىشتۇق. ئاخىر ئاللاھ تەئالا دۈشمەننى مەغلۇب قىلىپ بەردى. بۇ چاغدا بىر بۆلۈك كىشىلەر دۈشمەننى قوغلاپ زەربە بېرىشكە كىرىشتى. يەنە بىر بۆلۈك كىشىلەر دۈشمەن تاشلاپ قاچقان مال - مۈلۈكلەرنى ۋە ئۆلتۈرۈلگەنلەرنىڭ ھەربىي قورال - ياراغلىرىنى يىغىشقا باشلىدى. ئۈچىنچى بىر تۈركۈمدىكىلەر رەسۇلۇللاھ سەللەللاھۇ ئەلەيھى ۋەسەللەمنىڭ يېنىدىن





مۇئەيىتىنى ئۆلۈمگە بۇيرىدى. ھەممىگە مەلۇمكى، (ئالدىنقى بابلاردا تىلغا ئېلىپ ئۆتكىنىمىزدەك) ئۇقۇبە ئىبنى ئەبى مۇئەيىتنىڭ پەيغەمبەر سەللەللاھۇ ئەلەيھى ۋەسەللەمگە قىلغان ئەزىيەت-كۈلپەنلىرى ھەددى-ھېسابسىز ئىدى. بىر كۈنى پەيغەمبەر سەللەللاھۇ ئەلەيھى ۋەسەللەم كەئبە يېنىدا نامازدا سەجدىگە باش قويغىنىدا تۆڭگىنىڭ يىنىلىرىنى ئەكەپلىپ ئۇنىڭ بويىغا ئارتىپ قويغان بەدبەخت دەل مۇشۇ كىشى؛ يەنە بىر كۈنى بېلىدىكى پوتىسى بىلەن پەيغەمبەر سەللەللاھۇ ئەلەيھى ۋەسەللەمنىڭ گېلىنى بوغقان، ئەبۇبەكرى توسۇۋالمىغان بولسا، پەيغەمبەر سەللەللاھۇ ئەلەيھى ۋەسەللەمنى ئۆلتۈرۈۋەتكىلى تاس قويغانمۇ شۇ. پەيغەمبەر سەللەللاھۇ ئەلەيھى ۋەسەللەم ئۇنى ئۆلۈمگە بۇيرىۋىدى، ئۇ: «ئى مۇھەممەد! كىچىك نارەسىدە بالىلىرىمنى كىمگە قالدۇرسەن؟» دېدى. پەيغەمبەر سەللەللاھۇ ئەلەيھى ۋەسەللەم: «دوزاخقا» دەپ جاۋاب بەردى. ئۇنى سابىت ئىبنى ئاسىم رەزىيەللاھۇ ئەنھۇ ئۆلتۈردى. يەنە بىر سۆزدە ئەلى ئىبنى ئەبى تالىب رەزىيەللاھۇ ئەنھۇ ئۆلتۈرگەن دېيىلىدۇ.

بۇ ئىككى جىنايەتچىگە ئۆلۈم جازاسى بېرىش ھەربىي ئىنتىزام نۇقتىسىدىن ئېلىپ ئېيتقاندا تولمۇ زۆرۈر بولۇپ قالغانىدى. چۈنكى، ئۇلار ئەسىرلەر قاتارىدىكى ئىككى ئەسىرلا ئەمەس، بەلكى ھازىرقى زامان ئاتالغۇسى بويىچە ئېيتقاندىمۇ بۇ قېتىمقى ئۇرۇشتىكى ئۇرۇش جىنايەتچىلىرىنىڭ ئەڭ چوڭ كاتتىۋاشلىرىدىن ئىككى كاتتىۋاش ئىدى.

## تەبرىك ئەلچىلىرى

پەيغەمبەر سەللەللاھۇ ئەلەيھى ۋەسەللەم رەۋھاغا يېتىپ كەلگەندە (مەدىنىدىن پەيغەمبەر سەللەللاھۇ ئەلەيھى ۋەسەللەمنىڭ غەلبىسىنى تەبرىكلەش ئۈچۈن چىققان) مۇسۇلمانلارنىڭ ئەلچىلىرىگە يولۇقتى. ئۇلار پەيغەمبەر سەللەللاھۇ ئەلەيھى ۋەسەللەم ئۈچۈن قىزغىن تەبرىك سادالىرىنى ياغراتتى. بۇ چاغدا سەلمە ئىبنى سەلامە رەزىيەللاھۇ ئەنھۇ دېگەن ساھابە ئۇلارغا: «بىزنى نېمىگە تەبرىكلەيتىڭلار؟ بىز پەقەت جانسىز جەسەتتەك پايىنەكۋاش، قېرى خوتۇن كەبى ئادەملەر بىلەن ئېلىشتۇق، خالاس» دېگەنىدى، پەيغەمبەر سەللەللاھۇ ئەلەيھى ۋەسەللەم كۈلۈپ سالىدى ۋە: «ئۇلار دېگەن تولۇق قوراللانغان كۈچلۈك قوشۇن، بۇرادەر!» دەپ قويدى. ئۆمەك ئەزىزىدىن ئۇسەيد ئىبنى ھۇزەير رەزىيەللاھۇ ئەنھۇ: «ئى رەسۇلۇللاھ! خۇداغا شۇكرى، ئۇ ساڭا نۇسرەت ئاتا قىلىپتۇ ۋە سېنى خۇشال





ئۇنى ھەمزە ئۆلتۈرسۇن. شۇنداق قىلغاندا، ئاندىن ئاللاھنىڭ ئالدىدا بىزنىڭ دىلىمىزدا مۇشرىكلارغا قارىتا قىلچە يول قويۇش مەۋجۇد ئەمەسلىكى ئىسپاتلىنىدۇ. ئۇنىڭ ئۈستىگە بۇلارنىڭ ھەممىسى دېگۈدەك كاتتىۋاش ئەمەلدارلار ۋە ئالدى پەش ئوت قۇيرۇقلار» دېدىم. شۇنداقتمۇ رەسۇلۇللاھ سەللەللاھۇ ئەلەيھى ۋەسەللەم ئەبۇ بەكرى (رەزىيەللاھۇ ئەنھۇ) نىڭ پىكىرىگە مايىل بولۇپ، مېنىڭ پىكىرىمنى قوللىمىدى ۋە ئۇلاردىن تۆلەم تۆلىنىپ ئالدى. ئەتىسى ئەتىگەن رەسۇلۇللاھ سەللەللاھۇ ئەلەيھى ۋەسەللەم نىڭ قېشىغا بارسام، ئۇ ئەبۇ بەكرى (رەزىيەللاھۇ ئەنھۇ) بىلەن يىغلاۋېتىپتۇ. مەن: «ئى رەسۇلۇللاھ! ئىككىڭلار نېمىشقا يىغلايسىلەر؟ ماڭا ئېيتىپ بېرىڭلار، يىغلىغۇدەك ئىش بولسا مەنمۇ يىغلامەن، يىغا تاپالمىسام كۆزۈمنى يىغغا زورلارمەن» دېسەم، رەسۇلۇللاھ سەللەللاھۇ ئەلەيھى ۋەسەللەم: «ماڭا ئاشۇ سەپداشلىرىڭ ئەسىرلەردىن تۆلەم ئالغانلىقى سەۋەبىدىن كۆرسىتىلگەن كۆرۈنۈشلەر ئۈچۈن يىغلايمىز، ماڭا ئۇلارنىڭ ئازاب قىلىنىۋاتقانلىقى مۇشۇ دەرەختىن يېقىن يەردە كۆرسىتىلدى» دېدى (يېقىن بىر دەرەخنى كۆرسىتىپ).

بۇ ھەقتە ئاللاھ تەئالا تۆۋەندىكى ئايەتنى نازىل قىلدى: ﴿مَا كَانَ لَنِيَّ أَنْ يَكُونَ لَهُ أَسْرَى حَتَّى يُفْخِنَ فِي الْأَرْضِ تُرِيدُونَ عَرَصَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ \* لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ﴾ «پەيغەمبەرگە زېمىندا دۈشمەننى كۆپرەك ئۆلتۈرمەي تۇرۇپ (يەنى مۇشرىكلارنىڭ ھەيۋىنى يوقۇتۇپ، ئىسلامغا قۇۋۋەت بەرمەي تۇرۇپ) ئەسىرلەردىن پىدىيە ئېلىش لايىق ئەمەس ئىدى. (ئى مۇئمىنلەر! سىلەر پىدىيە ئېلىش بىلەن) دۇنيا مەنپەئەتىنى كۆزلەيسىلەر، ئاللاھ سىلەرگە ئاخىرەتنى (يەنى ئاخىرەتنىڭ ساۋابىنى) ئىرادە قىلىدۇ. ئاللاھ غالىبتۇر، ھېكمەت بىلەن ئىش قىلغۇچىدۇر. ئاللاھنىڭ (ئوچۇق چەكلەنمىگەن ئىشىنى قىلغانلارنى جازالماسلىق دېگەن) ھۆكۈمى ئەزەلىيسى بولمىسا ئىدى، (ئەسىرلەردىن) پىدىيە ئالغانلىقىڭلار ئۈچۈن ئەلۋەتتە زور ئازابقا دۇچار بولاتتىڭلار» (8: 67 — 68).

بۇ ئايەتتە تىلغا ئېلىنغان «ئاللاھنىڭ ھۆكۈمى ئەزەلىيسى» ئاللاھ تەئالانىڭ ﴿فِيمَا مَتَّ بَعْدُ وَإِنَّمَا فِدَاءٌ﴾ «ئۇلارنى ئەسىر ئېلىڭلار، ئاندىن ئۇلارنى ئېھسان قىلىش يۈزىدىن قويۇپ بېرىڭلار، ياكى پىدىيە ئېلىپ قويۇپ بېرىڭلار» (47: 4) دېگەن سۆزىدىكى ھۆكۈم ئىدى. بۇنىڭدا ئەسىرلەردىن پىدىيە ئېلىشقا رۇخسەت بار ئىدى. شۇڭا، ئۇلار ئازابقا دۇچار قىلىنمىدى، پەقەت تاپا-مالامەتكە يولۇقتى. چۈنكى، ئۇلار زېمىندا مۇشرىكلارنى كۆپرەك ئۆلتۈرۈپ، ئۇلارنىڭ ھەيۋىنى يەرگە ئورماي تۇرۇپ، كۇپپارلارنى ئەسىر ئېلىشقا تۇتۇشۇپ كەتتى. ئاندىن ئۇلار يەنە بۇ جىنايەتچى ئۇنسۇرلاردىن پىدىيە ئېلىشنى راۋا كۆردى. ھالبۇكى، بۇلار پەقەت ئۇرۇش ئەسىرلىرىلا ئەمەس، بەلكى ھازىرقى زامان ئانالىغۇسى بىلەن ئېيتساق،





ئەنھۇ: «ئى رەسۇلۇللاھ! ماڭا رۇخسەت قىلغىن، مەن سۇھەيلىنىڭ ئىككى چىشىنى سۇغۇرۇۋالاي، ئۇ بۇنىڭدىن كېيىن ئىككىنچى بىر سورۇندا ۋالاقلاپ ساڭا تىل ئۇزىتىپ يۈرمىسۇن» دېگەندى، پەيغەمبەر سەللەللاھۇ ئەلەيھى ۋەسەللەم بۇ تەلەپكە قوشۇلمىدى. چۈنكى، بۇنداق قىلىش مۇسەلەھەت قىلغانلىق، يەنى تەن جازاسى بەرگەنلىك بولاتتى. بۇ ئاللاھ تەئالانىڭ غەزىپىنى كەلتۈرىدىغان ئىش ئىدى.

شۇ مەزگىللەردە يەنە سەئەد ئىبنى نۇئمان دېگەن كىشى مەككەگە ئۆمرى ھەجگە بارغان بولۇپ، ئەبۇ سۇفيان ئۇنى تۇتقۇن قىلىۋالغانىدى. ئەبۇ سۇفياننىڭ بىر ئوغلى ئەمرى ئىبنى ئەبى سۇفيان مۇسۇلمانلارنىڭ قولىدا ئەسىر ئىدى. شۇڭا، مۇسۇلمانلار ئۇنى ئەمرى ئىبنى ئەبى سۇفيانغا ئالماشتۇردى.

### «قۇرئان كەرىم» بۇ قېتىمقى ئۇرۇش ھەققىدە توختالدى

شۇ ئەسنادا، بۇ قېتىمقى ئۇرۇشنى چۆرىدىگەن ھالدا سۈرە ئەنفال نازىل بولدى. بۇ سۈرە مۇشۇ ئۇرۇشقا قارىتا ئېلان قىلىنغان ئىلاھىي ئوبزور (ئەگەر مۇشۇنداق ئاتاش توغرا بولغان تەقدىردە) بولۇپ، ئادەتتىكى پادىشاھ ۋە قوماندانلارنىڭ غەلبىدىن كېيىن ئېلان قىلىدىغان بايانات ۋە ئوبزورلىرىدىن كۆپ پەرقلىنىدۇ. ئالايلى، ئاللاھ تەئالا بۇ باياناتدا بىرىنچى قىلىپ، مۇسۇلمانلارنى ئۆزلىرىنى مۇكەممەللەشتۈرۈشكە ۋە كەمچىلىكلىرىنى تولۇقلاشقا تىرىشىشۇن ئۈچۈن، ئۇلارنىڭ نەزىرىنى ئۆزلىرىدە ساقلىنىۋاتقان ۋە ھېلىمەم سادىر بولۇۋاتقان كەمچىلىكلەرگە ۋە ئەخلاقىي مەسىلىلەرگە قاراتتى.

ئىككىنچى قىلىپ، ئاللاھ تەئالا بۇ قېتىمقى ئۇرۇشتا مۇسۇلمانلارغا ئىلتىپات قىلغان زور غايىبىي ياردەم ۋە مەدەتلىرىنى تىلغا ئېلىپ، ئۇلارغا ئۆزلىرىنىڭ شىجائەت ۋە جاسارىتىگە ئىشىنىپ كېتىپ، مەغرۇرلۇق ۋە تەكەببۇرلۇق پاتقىقىغا يېتىپ قالماسلىق، بەلكى ھەممە ئىشتا ئاللاھ تەئالاغا تەۋەككۈل قىلىش، ئاللاھ تەئالاغا ۋە پەيغەمبەر سەللەللاھۇ ئەلەيھى ۋەسەللەمگە ئىتائەت قىلىشنىڭ زۆرۈرلىكى توغرىسىدا ئاگاھلاندۇرۇش بەردى.

ئۇنىڭدىن كېيىن، مۇسۇلمانلارغا پەيغەمبەر سەللەللاھۇ ئەلەيھى ۋەسەللەمنىڭ بۇ قانلىق توقۇنۇشقا قەدەم قويۇشىدىكى يۈكسەك غايە ۋە ئۇلۇغۋار نىشانلارنى بايان قىلدى ھەمدە ئۇلارغا جەڭ مەيدانلىرىدا ئۈستۈنلۈكنى ئىگىلەش ۋە غەلبە قازىنىشقا سەۋەب بولىدىغان ئالىيجاناب سۈپەتلەر ۋە ئەخلاقىي پەزىلەتلەرنى تونۇشتۇردى.



ئۈچىنچى قەدەمدە، مۇشرىكلار، مۇناپىقلار، يەھۇدىيلار ۋە رىجىم ئاستىدىكى ئەسىرلەرگە خىتاب قىلىپ، ناھايىتى بەلىغ سۆز ئىبارىلەر بىلەن ئۇلارغا چىرايلىق ۋەز-نەسەھەتلەرنى قىلدى. ئۇلارنى ھەقىقەتكە تەن بېرىپ ۋە ئەمەلىيەتكە بويسۇنۇپ تىنچلىق يولىنى تۇتۇشقا چاقىردى.

ئارقىدىن، مۇسۇلمانلار ئاممىسىغا غەنىمەت توغرىلىق سۆز قىلىپ، بۇ مەسىلىگە ئالاقىدار پىرىنسىپ ۋە قانۇنلارنى يولغا قويدى. ئاندىن ئىسلام دەۋىتى ئۇرۇش دەۋرىگە قەدەم قويغاندىن كېيىنكى ئىسلامىي غازات ۋە جىھادلارنى جاھىلىيەتچە ئۇرۇش ۋە تاجاۋۇزچىلىقلاردىن پەرقلىنىدۇرۇش، مۇسۇلمانلاردا ئەخلاق، قىممەت قارىشى ۋە ياخشى ئىش-ھەرىكەتلەردە ئۈلگە بولۇش روھىنى يېتىلدۈرۈش ۋە خەلقئالەمگە ئىسلام دىنىنىڭ پەقەت قۇرۇق نەزەرىيە تەشۋىقاتىلا ئەمەس، بەلكى ئىتىقادچىلارنى ئۆزى تەشەببۇس قىلغان قائىدە-قانۇن ۋە پىرىنسىپلار بىلەن ئەمەلىي تەربىيەلەيدىغان مۇكەممەل دىن ئىكەنلىكىنى ئوقۇتۇرۇش ئۈچۈن، ئۇرۇش ۋە تىنچلىق دەۋرىگە جىددىي زۆرۈر بولغان باشقا قانۇن-نىزاملارنى بايان قىلدى ۋە يولغا قويدى.

ئاخىردا، ئىسلام دۆلىتى تەۋەلىكىدە ياشايدىغان مۇسۇلمانلار بىلەن چىگرا سىرتىدىكى مۇسۇلمانلارنىڭ ئوتتۇرىسىنى پەرقلىنىدۇرىدىغان ئىسلام دۆلىتى ئاساسىي قانۇنىنىڭ قوشۇمچە ماددىلىرىنى بېكىتىپ بەردى ۋە ئۇنى ئېلان قىلدى. يەنە شۇ يىلى، يەنى ھىجرىيەنىڭ 2-يىلى رامىزان ئېيىدا روزا تۇتۇش پەرز قىلىندى ۋە پىتىرى سەدىقىسىنى ئادا قىلىش بەلگىلەندى. شۇنداقلا، باشقا پەرز زاكاتلارنىڭ كۆلچەم-ئەندىزىلىرىمۇ ئېلان قىلىندى. بۇ سەدىقە پىتىرى ۋە باشقا پەرز زاكات قاتارلىق مەجبۇرىي ۋە يېرىم مەجبۇرىي ئىقتىسادىي ھۆكۈملەرنىڭ يولغا قويۇلۇشى تىجارەت ۋە كەسپ قىلىشقا قۇربى يەتمەگەن نۇرغۇن كەمبەغەل مۇھاجىرلار ۋە مۇساپىرلارنىڭ تۇرمۇش قىيىنچىلىقىنى يەڭگىلەتتى.


مۇسۇلمانلار تارىخىدىكى ئەڭ كۆڭۈللۈك ۋە قالتىس خۇشاللىق بەخش ئەتكەن ئۇنتۇلغۇسىز ئىشلارنىڭ بىرى، ئۇلار بەدرى غازىتىدا قولغا كەلتۈرگەن غايەت زور غەلبىنىڭ ئارقىسىدىنلا شەۋۋال ئېيىدا يولغا قويۇلغان روزى ھېيت خۇشاللىقى بولدى. بۇ ھېيت ئاللاھ تەبارەك ۋە تائالا مۇسۇلمانلارنىڭ بېشىغا غەلبە ۋە ئىززەت تاجىسىنى كىيگۈزگەندىن كېيىنلا ئىلتىپات قىلغان ئەڭ مەنىلىك ۋە خۇشال-خۇرام ھېيت-ئايەم بولغانىدى.

مۇسۇلمانلار ئاللاھ تەئالانىڭ ئۇلارغا ئىلتىپات قىلغان نىمەتلىرىگە، ئاتا قىلغان غەلبە-نۇسرەتلىرىگە ۋە ئۇلارنى مۇنۇ ئايىتىدە ﴿وَأذْكُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَخَطَّفَكُمُ النَّاسُ فَآوَاكُمْ وَأَيَّدَكُمْ بِبَصَرِهِ وَرَزَقَكُمْ مِنَ الطَّيِّبَاتِ لَعَلَّكُمْ





تَشْكُرُونَ ﴿ياد ئېتىڭلاركى، ئۆز ۋاقتىدا سىلەر (مەككە) زېمىنىدا ئاز سانلىق بولۇپ، بوزەك قىلىنغان ئىدىڭلار. كىشىلەر (يەنى مۇشرىكلار) نىڭ تالان-تاراج قىلىشىدىن قورقاتتىڭلار، شۇكۇر قىلىشىڭلار ئۈچۈن ئاللاھ سىلەرنى (مەدىنىدە) يەرلەشتۈردى. (بەدرى ئۇرۇشىدا) ئۆز ياردىمى بىلەن سىلەرنى كۈچلەندۈردى. سىلەرگە ھالال نەرسىلەر (يەنى غەنىمەتلەر) نى رىزىق قىلىپ بەردى» (8:26) دەپ ئالاھىدە تىلغا ئالغانلىقىغا قاتتىق سۆيۈنۈپ، ئۆيلىرىدىن تارتىپ تەكبىر ۋە تەھلىل سادالىرىنى ياڭرىتىپ بېرىپ، داغدۇغىلىق كەيپىيات ئىچىدە ئادا قىلغان ئاشۇ ھېيت نامىزى نېمىدېگەن ھەيۋەتلىك ۋە ھۇزۇر-ھالاۋەتلىك ... ھە!



## بەدرى غازىتى بىلەن ئوھۇد غازىتى ئارىلىقىدىكى ھەربىي ھەرىكەتلەر

بەدرى غازىتى تارىختا مۇسۇلمانلار بىلەن مۇشرىكلار ئوتتۇرىسىدا يۈز بەرگەن تۇنجى قوراللىق توقۇنۇش، شۇنداقلا مۇسۇلمانلارنىڭ مۇتلەق ئۈستۈنلۈكىنى ئىگىلىگەنلىكىنى پۈتۈن ئەرەبلەرگە ئېتىراپ قىلدۇرغان بىر قېتىملىق ھەل قىلغۇچ جەڭ مەيدانى بولدى. بۇ جەڭ مەيدانىدىكى غەلبە مېۋىسىدىن شۇمۇلۇق ھېس قىلغۇچىلار يەنىلا جەڭگاھتا تالاپەتكە يولۇققان مۇشرىكلار ۋەياكى مۇسۇلمانلارنىڭ ئىززەت ۋە غەلبىسىنى ئۆزلىرىنىڭ دىنى ۋە ئىقتىسادىي تومۇرىغا ئۇرۇلغان ئۆتكۈر نەشتەر دەپ قارايدىغان يەھۇدىيلار ئىدى. شۇڭا، بۇ ئىككى سىنىپ دۈشمەن كۈچلەر شۇ كۈندىن ئېتىبارەن مۇسۇلمانلارغا قارىتا غەزەپ ئوتىدا لاۋۇلداپ كۆيۈپ، دەرد-ئەلەم چوغلرىدا پۈچىلىنىشقا باشلىدى. ئاللاھ تەئالا بۇ ھەقتە مۇنداق دەيدۇ: ﴿لَتَجِدَنَّ أَشَدَّ النَّاسِ عَدَاوَةً لِّلَّذِينَ آمَنُوا الْيَهُودَ وَالَّذِينَ أَشْرَكُوا﴾ «ئى مۇھەممەد! يەھۇدىيلار ۋە مۇشرىكلارنىڭ مۇئەمىنلەرگە ھەممىدىن قاتتىق دۈشمەن ئىكەنلىكىنى چوقۇم بايقايسەن...» (5:82). مەدىنىدە ئاشۇ ئىككى سىنىپ دۈشمەننىڭ ئابدۇللاھ ئىبنى ئۇبەي باشچىلىقىدىكى بىر تۈركۈم ئوت قۇيرۇق غالىپلىرىمۇ بار بولۇپ، ئۇلار ۋەزىيەتنىڭ تەقەززاسى بىلەن مۇسۇلمان بولۇپ قويغان بولسىمۇ، ئەمما ئۇلارنىڭ ئىسلام دىنىغا تۇتقان مەيدانى ئالدىنقى ئىككى سىنىپنىڭكىدىن ھەرگىز قېلىشمايتتى.

بۇ يەردە يەنە تۆتىنچى تۈركۈمدىكى بىر پىرقە قارا كۈچلەرمۇ خەۋپ-خەتەر بولۇپ تۇرماقتا ئىدى. ئۇلار مەدىنە ئەتراپى رايونلىرىدا ئولتۇراقلاشقان بەدەۋى ئەرەبلەر بولۇپ، ئۇلارنىڭ ئىمان-كۆپىرى دېگەنلەر بىلەن كارى-بارى يوق. ئۇلار پەقەت بۇلاش-تالاش ۋە قاراقچىلىق قىلىشقا ئادەتلەنگەن. شۇڭا، ئۇلار مۇسۇلمانلارنىڭ بۇ غەلبىسىنى كۆرۈپ ساراسىمىگە چۈشتى. ئۇلار مەدىنىدە كۈچلۈك بىر دۆلەت قۇرۇلۇپ قېلىپ، ئۆزلىرىنىڭ قاراقچىلىق ۋە بۇلاشچىلىق بىلەن تۇرمۇش كەچۈرۈش يولىنى توسۇپ قويۇشىدىن ئەنسىرەپ، مۇسۇلمانلارغا ئۆچمەنلىك قىلىشقا باشلىدى، ھەتتا ئەمەلىي دۈشمەنلىشىش مەيدانىغا ئۆتتى.



خوش، مانا مۇشۇنداق ھەر خىل خەۋپ-خەتەرلەر مۇسۇلمانلارنى ھەر تەرەپتىن قورشاشقا ئالدى. لېكىن، بۇ سىنىپلارنىڭ تاللىغان يولى بىر-بىرىگە قەتئىي ئوخشاشمايدىغان بولۇپ، ھەربىر پىرقە ئۆزلىرىنىڭ نىشان-مەقسەتلىرىگە يېتىش ئۈچۈن ئۆزىگە خاس بىر خىل يول ۋە بىر خىل مەسلىھەتنى تاللىغانىدى. مەدىنە ئىچىدىكى مۇناپىقلار كۆرۈنۈشتە ئىسلامنى ئىزھار قىلىپ، ئاستىرتتىن ئىسلام دىنىغا قارشى سۇيىقەست، ھىيلە-مىكىر، قۇتراتقۇلۇق ۋە ئىغۋاگەرچىلىك ھەرىكەتلىرى بىلەن شۇغۇللىنىۋاتقان بىر پەيتتە، بىر بۆلۈك يەھۇدىيلار قەستەنگە ئۆچەكشىپ، دۈشمەنلىشىش ۋە قارشىلىشىش يولىنى تۇنتى.

مەككە دائىرىلىرىمۇ «كەڭ كۆلەمدە ھۇجۇم قوزغاپ ئىنتىقاممىزنى ئالمىز» دەپ داۋراڭ سېلىپ، ئومۇميۈزلۈك ئۇرۇش تەييارلىقى چاقىرىقنى ئېلان قىلدى ھەمدە مۇسۇلمانلارغا ئۆزىنىڭ ئەمەلىي ئەھۋالىنى مۇنداق ئۇقتۇردى:

جاھان بىر كۈن بىزگەمۇ قىلۇر ئالدىنى،  
ياۋلار بىزنىڭ ھەيۋىمىزدىن ئىزدەر دالدىنى.

ئەمەلىيەتتەمۇ، ئۇلار مەدىنە تەۋەسىگە كەڭ كۆلەمدە ھۇجۇم قوزغاپ كېلىپ، تارىختىكى ئوھۇد ئۇرۇشىنى قوزغىدى. بۇ ئۇرۇشتا مۇسۇلمانلار ئېغىر تالاپەتكە يولۇقتى ۋە ئۇلارنىڭ نام-ئابىرۇپىمۇ زور دەخلىگە ئۇچرىدى.

مۇسۇلمانلار مانا مۇشۇنداق خەۋپ-خەتەرنىڭ ئالدىنى ئېلىش ئۈچۈن ئاجايىپ زور بەدەللەرنى تۆلدى ۋە مۇھىم روللارنى ئوينىدىكى، بۇنىڭدا پەيغەمبەر سەللەللاھۇ ئەلەيھى ۋەسەلەمنىڭ يۈكسەك ھەربىي قوماندانلىق ئالانتى، سىياسىي مەسلىھەتلەرگە بولغان يۇقىرى سەزگۈرلۈكى ۋە ھەر خىل خەۋپ-خەتەرلەرنى ياخشى بىر تەرەپ قىلىش ئۈچۈن دانا تەدبىر قوللىنىدىغان ئۆتكۈر ئەقىل-پاراسىتى يەنە بىر قېتىم نامايان بولدى. تۆۋەندىكى قۇرلار شۇنىڭ كىچىكلىتىلگەن تەسۋىرىدۇر.

## بەنى سۇلەيم غازىتى

پەيغەمبەر سەللەللاھۇ ئەلەيھى ۋەسەللەم بەدرى غازىتىدىن قايتىپ كېلىپ ئۇزاق ئۆتمەي، غەتفان قەبىلىسى بەنى سۇلەيم جەمەتىنىڭ مەدىنىگە ھۇجۇم قىلىش ئۈچۈن كۈچ تەشكىللەۋاتقانلىقىدىن خەۋەر تاپتى. شۇڭا، ئۇ 200 ئاتلىق قوشۇن بىلەن ئۇلار توپلىنىۋاتقان يەرگە ئۈستۈمتۈت باستۇرۇپ بېرىپ، كىدر دېگەن





قەسەم قىلالايمەنكى، ناۋادا مېنىڭ زىممەمدە نۇرغۇن قەرزلىرىم بولمىغان بولسا ھەم بالا-چاقىلىرىمنىڭ خانىۋەيران بولۇپ كېنىشىدىن ئەنسىرىمىگەن بولسام، مۇھەممەدنىڭ قېشىغا بېرىپ، ئۇنى ئۆلتۈرۈۋەتكەن بولاتتىم. چۈنكى، مېنىڭ ئۇلارنىڭ ئالدىغا بېرىشىغا تولۇق باھانەم (ئاساسىم) بار. ئوغلۇم ئۇلارنىڭ قولىدا ئاسارەتتە تۇرماقتا» دېدى. بۇ چاغدا سەفۋان بۇ ئالتۇن پۇرسەتنى غەنىيەت بىلدى-دە: «ئۇنداق ياخشى نىيەتنىڭ بولسا، قەرزلىرىڭ مېنىڭ ئالدىمدا قالسۇن، ئۇنى مەن ئادا قىلىۋېتەي، بالا-چاقىلىغا كەلسەك، ئۇنى مەن ئۆز بالا-چاقىلىرىمغا ئوخشاش كۆرەي ياكى ئۇلارغا مەڭگۈلۈك ئاتىدارچىلىق قىلاي، ئۇلارنىڭ ھەرقانداق ئىشى مېنىڭ زىممەمگە قالسۇن...» دېدى. شۇنىڭ بىلەن ئۈمەير ئۇنىڭغا: «ئۇنداق بولسا بۇ ئىشنى قەتئىي سىرت تۇتقىن، ۋۇجۇدقا چىققۇچە ئىككىمىزدىن ئۆزگە ئىنسى-جىن ئۇقمىسۇن» دېدى. سەفۋان: «ئەلۋەتتە شۇنداق قىلمەن» دېدى. ئۇلار بۇ سۇيىقەست پىلاننى ئىنتايىن مەخپىي رەۋىشتە پۈتتۈرگەندىن كېيىن، ئۈمەير قىلچىنى ئالايىتەن جىكىلەپ چاقىلاتتى ۋە كۈچلۈك زەھەر بىلەن سۇغۇرۇپ، قىنىغا سالدى. ئاندىن يولغا چىقىپ ئۇن-تۇنسۇز سەپىرىنى داۋاملاشتۇرۇپ، ئاخىر مەدىنىگە يېتىپ كەلدى. ئۈمەير مەدىنىدە ئۇدۇل مەسجىدۇننەبەۋىنىڭ ئالدىغا بېرىپ مەسجىد دەۋازىسى ئالدىغا تۆگىسىنى چۆكتۈرۈۋاتاتتى، ئۇنى ئۈمەير ئىبنى خەتتاب رەزىيەللاھۇ ئەنھۇ (بۇ چاغدا ئۇ بىر بۆلۈك مۇسۇلمانلار بىلەن جەڭ ۋە جىھاد ھەققىدە پاراخلىشىۋاتاتتى) كۆرۈپ قالدى ۋە: «خۇدانىڭ دۈشمىنى ئىت — ئۈمەير چوقۇم ياخشى نىيەت بىلەن كەلمىدى» دېدى. ئاندىن پەيغەمبەر سەللەللاھۇ ئەلەيھى ۋەسەللەمنىڭ قېشىغا كىرىپ: «ئى رەسۇلۇللاھ! ئاللاھنىڭ دۈشمىنى ئۈمەير قىلچى ئېسىقلىق كەپتۇ» دېۋىدى، پەيغەمبەر سەللەللاھۇ ئەلەيھى ۋەسەللەم: «ئۇنى مېنىڭ قېشىمغا باشلاپ كىرگەن» دېدى. ئۇنىڭغىچە ئۈمەير پەيغەمبەر سەللەللاھۇ ئەلەيھى ۋەسەللەمنىڭ ئۆيىگە ماڭغانىدى، ئۈمەير رەزىيەللاھۇ ئەنھۇ ئۇنىڭغا قىلچىنى تەڭلەپ توختىتىپ قويدى ۋە ئەنسار يىگىتلىرىدىن بىرقانچە يەلەنگە: «سىلەر پەيغەمبەر سەللەللاھۇ ئەلەيھى ۋەسەللەمنىڭ قېشىغا كىرىپ تۇرۇڭلار ۋە بۇ خەبىستىن پەخەس بولۇڭلار، ئۇنىڭدىن ئەمەن بولغىلى بولمايدۇ» دېدى. ئاندىن ئۇنى پەيغەمبەر سەللەللاھۇ ئەلەيھى ۋەسەللەمنىڭ ئالدىغا ئېلىپ كىردى. پەيغەمبەر سەللەللاھۇ ئەلەيھى ۋەسەللەم ئۇنى كۆرۈپ (ئۈمەير رەزىيەللاھۇ ئەنھۇ تېخىچە ئۇنىڭ گەجگىسىگە قىلچىنى تەڭلەپ تۇراتتى): «ئۇنى قويۇۋەت ئى ئۈمەير! ئۈمەير! سەن يېقىنراق كەل» دېدى. ئۈمەير پەيغەمبەر سەللەللاھۇ ئەلەيھى ۋەسەللەمگە يېقىن كېلىپ: «خەيرلىك سەھەر مۇھەممەد!» دېۋىدى، پەيغەمبەر سەللەللاھۇ ئەلەيھى ۋەسەللەم:







«بولغاندا كۆرۈنمەس، ھازىر ۋاقتى ئەمەس» دەپ ئۇلارنى نەقەززالقنا قوياتتى. ئۇ كۈنلەرنىڭ ئۆتۈشى بىلەن ھېچ خۇش خەۋەرگە ئېرىشەلمىگەندىن كېيىن، شىمال تەرەپتىن كەلگەن كارۋانلاردىن ئۆمەير توغرىلىق خەۋەر ئىگىلىدى ۋە ئۆتكەن - كەچكەنلەردىن سوراشقا باشلىدى. ئاخىر بىر كۈنى مەدەنە تەرەپتىن كەلگەن بىر يولۇچى ئۆمەيرنىڭ مۇسۇلمان بولۇپ كەتكەنلىكىنى ۋە كېچە - كۈندۈز مەسجىدىتىن چىقماي ئىلىم - مەرىپەت ئۆگىنىۋاتقانلىقىنى خەۋەر قىلدى. سەفۋان بۇنى ئاڭلاپ ئۇنىڭغا مەڭگۈ گەپ قىلماسلىققا ۋە ئەبەدى نەپ يەتكۈزمەسلىككە قەسەم ئىچتى. ئازراقتىن كېيىن ئۆمەير مەككىگە قايتىپ كېلىپ كىشىلەرنى ئىسلام دىنىغا دەۋەت قىلىپ تۇرۇپ قالدى ۋە ئۇنىڭ قولىدا نۇرغۇن خەلق مۇسۇلمان بولدى.

### بەنى قەينۇقا غازىتى

پەيغەمبەر سەللەللاھۇ ئەلەيھى ۋەسەللەم مەدەنىگە قەدەم تەشرىپ قىلغاندىن كېيىن يەھۇدىيلار بىلەن تۈزگەن كېلىشىمنامە ماددىلىرىنى بىز ئالدىنقى بابلاردا تەپسىلىي بايان قىلىپ ئۆتتۇق. شۇنىڭدىن بېرى، پەيغەمبەر سەللەللاھۇ ئەلەيھى ۋەسەللەم بۇ كېلىشىمنامىدىكى پىرىنسىپلارغا باشتىن - ئاخىر قەتئىي ئەمەل قىلىپ كەلدى. مۇسۇلمانلار تەرەپتىن بۇ كېلىشىمگە خىلاپ بىر مۇغەيرى ئەھۋال كۆرۈلمىدى. لېكىن، ئۆز تارىخىنى ئالدامچىلىق، خىيانەتكارلىق ۋە ئۆز قولى بىلەن تۈزگەن ئەھدۇپەيمانلىرىغا ئۆز ئىختىيارى بىلەن خىلاپلىق قىلىشى جىنايەتلىرى بىلەن توشقۇزۇۋەتكەن بۇ يەھۇدىيلار ئۇزاق ئۆتمەي «ئەسكى تاز كولاسى» نى قايتا كىيىپ قوپتى ۋە ئاسانلا ئۆز ئەكسىنى تارتىپ، سۇيىقەست، ھىيلە - مەكر، ئىغۋاگەرچىلىك ۋە قۇتراتقۇلۇق يولىنى تۇتتى ۋە مۇسۇلمانلارنىڭ بىرلىك سېپىگە بۇزغۇنچىلىق سېلىشقا باشلىدى. تۆۋەندىكى قۇرلىرىمىزدا ئۇنىڭدىن ئەمەلىي بىر مىسالنى سۆزلەپ ئۆتىمىز!

### يەھۇدىيلارنىڭ سۇيىقەستلىرىدىن ئەمەلىي بىر مىسال

ئىبنى ئىسھاق رەھىمەھۇللاھ مۇنداق دېگەن: يەھۇدىيلاردىن شاس ئىبنى قەيس (ئۇ ئۆزىنىڭ ياشىنىپ قالغىنىغا باقماي مۇسۇلمانلارغا قاتتىق ئۆچمەنلىك قىلىدىغان ۋە ئۇلارنىڭ مۇۋەپپەقىيەتلىرىگە چىدىماي كەتكەن قارا نىيەت كاپىر





ئاراڭلاردا ھايات تۇرسام، مۇشۇنداق نادانلارچە جاھاللىشامسىلەر؟» دەپ كايىدى. نەتىجىدە كۆپچىلىك بۇنىڭ ھەممىسى شەيتاننىڭ ئىغۋاگەرچىلىكى ۋە ئادىمى شەيتان — دۈشمەن يەھۇدىيلارنىڭ سۈيىقەستى ئىكەنلىكىنى تونۇپ يەتتى. دە، پۇشايمان قىلىشىپ كۆز يېشى قىلىشتى ۋە ئەۋس ۋە خەزرج ئىككى قەبىلىنىڭ ئادەملىرى ئۆزئارا قۇچاقلىشىپ كۆرۈشۈپ ئەپۇ سوراشتى. ئاندىن پەيغەمبەر سەللەللاھۇ ئەلەيھى ۋەسەللەم بىلەن بىللە دىللىرىدا قىلچە غەم-غۇدۇر قالمىغان ھالەتتە قايتىپ كىرىشتى. ئاللاھ تەئالا ئۇلارنىڭ دىلىدىن خۇدانىڭ دۈشمىنى شاسى ئىبنى قەيسنىڭ سۈيىقەست ئۇچقۇنلىرىنى ئۆچۈرۈۋەتكەندى.

مانا بۇ يەھۇدىيلارنىڭ مۇسۇلمانلار ئارىسىغا ئەمەلىي سېلىۋاتقان ۋە سېلىشقا ئورۇنۇۋاتقان ھەمدە ئىسلام دەۋىتى يوللىرىغا توسالغۇ پەيدا قىلىش ئۈچۈن ئېلىپ بېرىۋاتقان قۇتراتقۇلۇق ۋە ئاغدۇرمىچىلىق ھەرىكەتلىرىدىن ئەمەلىي بىر مىسالدۇر. ئۇلارنىڭ بۇنىڭدىن باشقا خىلمۇخىل چارە-تەدبىرلىرى بار بولۇپ، ئۇلار يالغان تەتۈر تەشۋىقاتلارنى تارقىتاتتى. ئىمانى ئاجىز مۇسۇلمانلارنىڭ دىلىغا شەك ۋە گۇمان ئۇرۇقلىرىنى تېرىش ئۈچۈن ئەتىگىنى مۇسۇلمان بولۇپ، كەچقۇرۇنى يېنىۋالاتتى. ئىقتىسادىي مۇئامىلىسى بار كىشىلەر مۇسۇلمان بولسا ئۇنى ھەر جەھەتتىن قىساتتى. مەسىلەن، ئۆزىنىڭ بولسا ئەتە-ئاخشىمى سۈيىلەپ ئاماننى زامانغا بەرمەي ئالاتتى. ئۇنىڭدا بولسا بەرگىلى ئۇنىماي ھارام يەۋالاتتى ۋە: «سەن ئەجدادىڭنىڭ دىنىدىكى ۋاقتىڭدا سېنىڭ بىزدە ھەققىڭ بار ئىدى، ئەمما ئەمدى سەن ئۆز دىنىڭنى تاشلىۋەتكەندىن كېيىن بىزدە ھېچ نەرسەڭ يوق ...» دەپ باھانە كۆرسىتەتتى.

يەھۇدىيلار مۇشۇ يولسىزلىقلارنىڭ ھەممىسىنى پەيغەمبەر سەللەللاھۇ ئەلەيھى ۋەسەللەم بىلەن ئىمزالاشقان كېلىشىمگە خىلاپ ھالدا بەدرى غازىنىڭ ئالدى-كەينىدە قىلىۋەرگەندى. پەيغەمبەر سەللەللاھۇ ئەلەيھى ۋەسەللەم ۋە ساھابە كىراملار بۇلارنىڭ ھامان بىر كۈنى ھىدايەت تېپىشىغا ئۈمىد باغلاپ ۋە مەدىنە رايونىنىڭ مۇقىملىقى ۋە تىنچلىقىنى نەزەردە تۇتۇپ چىشىنى چىشلەپ سەۋر قىلىپ كەلگەندى.

### بەنى قەينۇقا يەھۇدىيلىرى «ئۆز پۇتغا پالتا سالدى»

لېكىن، يەھۇدىيلار مۇسۇلمانلارنىڭ بەدرى مەيدانىدا مۇتلەق ئۈستۈنلۈك بىلەن غەلبە قىلغانلىقى ۋە يىراق-يېقىن ھەممىنىڭ دىلىدا مۇسۇلمانلارنىڭ





ئىززەت - ھۆرمىتى ۋە شانۇ - شەۋكىتى ئورۇن ئالغانلىقىنى كۆرۈپ، ھەسەت ئوتىدا ئىچ - باغرى كۆيۈپ كۈل بولۇپ كەتتى. ئۇلارنىڭ ئۆچمەنلىكى ھەسسىلەپ ئېشىپ ئاشكارا دۈشمەنلىشىش مەيدانىغا ئۆتتى ۋە قالايمىقانچىلىق تۇغدۇرۇش ۋە پاراكەندىچىلىك سېلىشقا ئورۇندى.

شەخسلەر ئىچىدە مۇسۇلمانلارغا ئەڭ ئۆچمەنلىك ۋە يامانلىق قىلىدىغىنى كەئەب ئىبنى ئەشرەفى (نەپىسەلانى كېيىن كېلىدۇ) بولدى. مەدىنىدە ئولتۇراقلاشقان يەھۇدىي قەبىلىلىرى ئىچىدە بەنى قەينۇقانىڭ غالجىرلىقى ھەممىدىن بەك ئاشتى. ئۇلارنىڭ كۆپ قىسمى زەرگەرچىلىك، تۆمۈرچىلىك ۋە قاچا - قۇچا، چاق - چۇق سانائىتى بىلەن شوغۇللىناتتى ۋە شۇ تۈپەيلى ئۇلارنىڭ ھەر قاندىقى ئۆز يېنىدا ھەر خىل ھەربىي قورال - ياراغلارنى ئېلىپ يۈرەتتى. ئۇلار مەدىنىدە يەھۇدىيلىرى ئىچىدە ئەڭ جەسۇر، ئەڭ شىجائەتلىك قوشۇنغا ئىگە قەبىلە بولۇپ، جەڭگە قاتنىشالايدىغان مۇنتىزىم ئادىمىنىڭ سانى 700دىن ئاشاتتى. شۇڭا، ئۇلار يەھۇدىيلار ئىچىدە ئەھدىنامىنى تۇنجى بولۇپ بۇزۇپ ئۆز پۈتۈنلىكىنى پالتا سالغان ناكەسلەردىن بولۇپ قالدى.

ئاللاھ تەئالا بەدىدە مۇسۇلمانلارنى غالىب قىلىپ، ئۇلارنىڭ ئىناۋەت - ھۆرمىتىنى يۇقىرى كۆتۈرۈۋىدى، بۇ يەھۇدىيلارنىڭ ئەسەبىيلىكى ئېشىپ، كەڭ كۆلەمدە كۈشكۈرتۈش ۋە ئىغۋاگەرچىلىك ھەرىكەتلىرى بىلەن شۇغۇللاندى. ئۇلار ھەدىسلا قالايمىقانچىلىق ۋە پاراكەندىچىلىك تۇغدۇرۇپ، يالغۇز ماڭغان مۇسۇلمانلارنىڭ ئالدىنى توسۇپ، مەسخىرە ۋە مازاق قىلىپ بوزەك ئەتتى. مۇسۇلمانلار ئۇلارنىڭ بازىرىغا سودا - سېتىق بىلەن كېلىپ قالسا، ئۇلارغا ئەزىيەت يەتكۈزدى ۋە چەتكە قاقتى، ھەتتا تېخىمۇ چەكتىن ئېشىپ ئۇلارنىڭ قىز - خوتۇنلىرىغا چىقىلىشقا ئورۇندى.

ئۇلارنىڭ ئەسكىلىكى چىكىگە يېتىپ، بۇ خىل جىنايەتلىرىگە چىداپ تۇرغىلى بولمىغاندا، پەيغەمبەر سەللەھۇ ئەلەيھى ۋەسەللەھۇم ئۇلارنى يىغىپ چىرايلىقچە نەسەت قىلدى. تىنچ بولۇش ۋە توغرا يولدا مېڭىشقا چاقىردى. ئۇلارنى قارشىلىشىش ۋە دۈشمەنلىشىشنىڭ يامان ئاقىۋىتىدىن ھەزەر ئەيلەتتى. لېكىن، بۇ ياخشى نەسەتلەر ئۇلارغا ئەكسى تەسىر بېرىپ، ئۇلارنىڭ ئوت قۇيرۇقلۇقىنى ۋە مۇغەمبەرلىكىنى ئاشۇرۇۋەتتى.

ئىمام ئەبۇ داۋۇد رەھىمەھۇللاھ ئىبنى ئابباس رەزىيەللاھۇ ئەنھۇدىن رىۋايەت قىلغان بىر ھەدىستە مۇنداق دېيىلىدۇ: پەيغەمبەر سەللەھۇ ئەلەيھى ۋەسەللەھۇم بەدىرى غازىتىدا قۇرەيش قوشۇنىنى يېڭىپ زەپەر قۇچۇپ قايتىپ كەلگەندىن كېيىن، مەدىنىدە تەۋەسىدىكى يەھۇدىيلارنى قەينۇقا بازىرىغا يىغىپ سۆز قىلدى. ئۇ: «ئى



يەھۇدىيلار جامائەسى! مۇسۇلمان بولۇڭلار! قۇرەيشلەرگە كەلگەن نەسلىك سىلەرگىمۇ كېلىپ قالمىسۇن!» دېگەندى، ئۇلار پەيغەمبەر سەللەللاھۇ ئەلەيھى ۋەسەللەمنىڭ سۆزىگە جاۋاب قايتۇرۇپ: «ئى مۇھەممەد! سەن قۇرەيشلەردىن جەڭ قىلىشنى بىلمەيدىغان بىرقانچە سۆل - لايغەزەللەرنى ئۆلتۈرۈپ ئۆزۈڭنى چوڭ چاغلان كەتمىگەن، سەن بىز بىلەن ئۇرۇشۇپ باقساڭ، ئاندىن كېيىن بىزنىڭ كىم ئىكەنلىكىمىزنى ۋە ئۇرۇش دېگەننىڭ نېمە ئىكەنلىكىنى بىلىپ قالسىەن، سەن تېخى بىزدەكلەرگە يولۇقۇپ باقمىدىڭ» دېيىشتى. بۇ چاغدا ئاللاھ تەئالا: ﴿قُلْ لِّلَّذِينَ كَفَرُوا سِتْغَابُونَ وَنَحْشُرُونَ إِلَىٰ جَهَنَّمَ وَبِئْسَ الْمِهَادُ \* قَدْ كَانَ لَكُمْ آيَةٌ فِي فِتْنَةِ الْقُرْآنِ فَتَقَاتِلْ فِي سَبِيلِ اللَّهِ وَأُخْرَىٰ كَافِرَةٌ يَرَوْنَهُمْ مِّثْلَيْهِمْ رَأْيَ الْعَيْنِ وَاللَّهُ يُؤَيِّدُ بِنَصْرِهِ مَن يَشَاءُ إِنَّ فِي ذَٰلِكَ لَعِبْرَةً لِّأُولِي الْأَبْصَارِ﴾ «ئى مۇھەممەد! كاپىرلارغا ئېيتقىنىكى: «سىلەر (دۇنيادا) مەغلۇب قىلىنسىلەر ۋە ئاخىرەتتە جەھەننەمگە توپلىنسىلەر، جەھەننەم نېمىدېگەن يامان تۆشەك». (ئى يەھۇدىيلار جامائەسى بەدىدە جەڭ ئۈچۈن) ئۇچراشقان قوشۇندا سىلەر ئۈچۈن ئىبىرەت بار، بىرى ئاللاھ يولىدا ئۇرۇشۇۋاتقان گۇرۇھتۇر، يەنە بىرى مۇسۇلمانلارنى (ساننى) ئۆزلىرىدەك ئىككى باراۋەر ئويۇنچۇق كۆرگەن كاپىرلار گۇرۇھدۇر (يەنى ئاللاھ كاپىرلارغا قورقۇنۇچ سېلىش بىلەن ئۇلارنى ئۇرۇشتىن قول يىغدۇرۇش ئۈچۈن كاپىرلارغا مۇسۇلمانلارنىڭ سانىنى جىق كۆرسەتتى). ئاللاھ خالىغان كىشىگە ياردەم بېرىپ قوللايدۇ. بۇنىڭدا ھەقىقەتەن ئەقىل ئىگىلىرى ئۈچۈن ئىبىرەت بار» (13 — 12:3) دېگەن ئايەتلەرنى نازىل قىلدى.

يەھۇدىيلارنىڭ پەيغەمبەر سەللەللاھۇ ئەلەيھى ۋەسەللەمگە قايتۇرغان بۇ جاۋابىنىڭ مەنىسى «يامان بولساڭ مەيدانغا چىققىن، ئۇرۇشمىز» دەپ جەڭ ئېلان قىلغانلىق بولاتتى. لېكىن، پەيغەمبەر سەللەللاھۇ ئەلەيھى ۋەسەللەم ئاچچىقنى يۇتۇپ سەۋر قىلدى، مۇسۇلمانلارمۇ سەۋر قىلدى ۋە ئاللاھ تەئالانىڭ نېمىلەرنى ئورۇنلاشتۇرىدىغانلىقىنى كۈتتى. ئەمما، بەنى قەينۇقا يەھۇدىيلار بارغانسېرى ھەددىدىن ئېشىپ، نوخۇلىسى ئۆسۈشكە باشلىدى. ئۇلار شۇنىڭدىن ئۇزۇن ئۆتمەيلا مەدىنىدە قالايمىقانچىلىق ۋە مۇقىمسىزلىق تۇغدۇرۇپ، ئۆز پۇتغا ئۆزلىرى پالتا سېلىپ، بويۇنلىرىغا ئۆلۈم سىرتىمىنى ئۆز قولى بىلەن سېلىشتى.

ئىبنى ھىشام رەھىمەھۇللاھ ئەبۇ ئەۋنەدىن رىۋايەت قىلىپ مۇنداق دېگەن: ئەرەبلەردىن بىر ئايال قەينۇقا بازىرىغا كۆكتات ۋە باشقا نەرسىلەرنى ئېلىپ كېلىپ ساتقان ۋە زىننەت بۇيۇمى ياستىش ئۈچۈن بىر يەھۇدىي زەرگەرنىڭ دۇكىنىغا كېلىپ ئولتۇرغان. ئۇ ياق - بۇ ياقىدىن 4 — 5 يەھۇدىي پەيدا بولۇپ كېلىپ، ھېلىقى ئايالنىڭ يۈزىنى ئېچىشقا ئورۇنغان. ئايال قاتتىق گەپ قىلىپ





ئىش مۇشۇ يەرگە يېتىپ، زوراۋان قارا نىيەتلەر ئۆز جازاسىنى تاپاي دېگەندە، يەنىلا مۇناپىق ئابدۇللاھ ئىبنى ئۇبەي ئىبنى سەلۇل ئۆزىنىڭ مۇناپىقلىق رولىنى ئويناپ سەھنىدە پەيدا بولدى. ئۇ پەيغەمبەر سەللەللاھۇ ئەلەيھى ۋەسەللەمدىن ئۇلارنى كەچۈرۈم قىلىشنى تىلەپ يالۋۇرۇپ تۇرۇۋالدى. ئۇ مۇنداق دېدى: «ئى مۇھەممەد! مېنىڭ ئىتتىپاقداشلىرىمغا ياخشىلىق قىلغىن» (بەنى قەينۇقا يەھۇدىيلرى مەدىنىدىكى خەزىج قەبىلىسىدىكىلەرنىڭ ئىتتىپاقىدىشى ئىدى). پەيغەمبەر سەللەللاھۇ ئەلەيھى ۋەسەللەم ئۇنىڭ گېيىنى ئاڭلىماسقا سالدى. ئابدۇللاھ ئىبنى ئۇبەي يۇقىرىقى سۆزىنى قايتا-قايتا تەكرارلاپ پەيغەمبەر سەللەللاھۇ ئەلەيھى ۋەسەللەمنىڭ كۆزىگە كىرىۋالدى. رەسۇلۇللاھ يەنىلا ئۇنىڭ گېيىگە قۇلاق سالماي ئۆزىنىڭ ئىشى بىلەن بولغانىدى، ئۇ پەيغەمبەر سەللەللاھۇ ئەلەيھى ۋەسەللەمنىڭ ساۋۇتىنىڭ تۇتقۇچىدىن تۇتۇۋېلىپ، ئۇنى ماڭغىلى قويمىدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «مېنى قويۇۋەتكىن» دېدى ۋە قاتتىق غەزىپى كەلدى، ھەتتا ئەتراپتا تۇرغانلارمۇ بۇنى سەزدى. پەيغەمبەر سەللەللاھۇ ئەلەيھى ۋەسەللەم ئۇنىڭغا يەنە بىر قېتىم: «ھەي سېنىڭ بۇ قىلىشىڭنى، مېنى قويۇۋەت» دېگەندى، لېكىن بۇ قېلىن مۇناپىق قىلچە بوشاشماستىن: «ياق، ئەزىزىم خۇدا، مەن سېنى مېنىڭ ئاشۇ ئىتتىپاقداشلىرىمغا كەڭچىلىك قىلمىغۇچە قويۇۋەتمەيمەن، 400دەك ياردەمچى قوشۇن، 300دەك جەڭگىۋار قوشۇننى بىراقلا قىرىپ تاشلىماقچىمۇسەن؟ ئۇلار مېنى ئاق ۋە قارىلار<sup>①</sup>نىڭ ھۇجۇمىدىن ساقلاپ كەلگەن. مەن جاھاننىڭ تەتۈر ئايلىنىشىدىن قورقىمەن» دەپ تۇرۇۋالدى. شۇڭا، پەيغەمبەر سەللەللاھۇ ئەلەيھى ۋەسەللەم (مۇسۇلمان بولدۇم دەپ يۈرگىلى تېخى تولۇق بىر-ئىككى ئاي بولمىغان) بۇ مۇناپىقنىڭ يۈزىنى ئاياپ، ئۇلارنىڭ ھاياتىنى شۇنىڭغا ئىلتىپات قىلىۋەتتى ۋە ئۇلارنى مەدىنىدىن چىقىپ كېتىشكە، ئىككىنچى مەدىنىدە كۆزگە چېلىقماسلىققا بۇيرىدى. نەتىجىدە ئۇلار شام (سۈرىيە)نىڭ ئەزىزۇئات دېگەن يېرىگە كۆچۈپ كېتىشتى. ئەمما، ئۇزاق ئۆتمەي ئۇلارنىڭ مۇتلەق كۆپ قىسمى ئۆلۈپ كەتتى. پەيغەمبەر سەللەللاھۇ ئەلەيھى ۋەسەللەم ئۇلارنىڭ مال-مۈلۈك ۋە قورال-ياراغلارنى يىغىۋېلىپ، ئۇنىڭدىن ئۆزىگە ئۈچ دانە ئوقيا، ئىككى قۇر ساۋۇت، ئۈچ دانە قىلچ ۋە ئۈچ دانە نەيزە ئېلىپ قالدى. قالغان غەنىيمەتلەرنى قوشۇن ئىچىدە تەقسىم قىلىپ بۆلۈپ بەردى. غەنىيمەتلەرنى جۇغلاش ۋە تىزىمغا ئېلىش ئىشلىرىغا مۇھەممەد ئىبنى مەسلەمە رەزىيەللاھۇ ئەنھۇ مەسئۇل بولغانىدى.

① ئەرەب ۋە ئەجەملەرنى دېمەكچى — ت.







## سەۋىق (تالقان) غازىتى

سەفۋان ئىبنى ئۇمەييە ۋەھەب ئىبنى ئۇمەيرنى كۆسەي ئورنىدا ئىشلەتمەكچى بولۇۋاتقان، يەھۇدىيلار ۋە مۇناپىقلار ئۆزلىرىنىڭ رەزىل سۇيىقەستى ۋە ئوت قۇيۇقلۇق ھەرىكەتلىرىنى توختاتمايۋاتقان بىر پەيتتە، مەككە دائىرلىرىنىڭ كاتتىۋېشى ئەبۇ سۇفيان ئىبنى ھەرب ئۆز قەۋمىنىڭ سىياسىي ئورنىنى ئەسلىگە كەلتۈرۈش ۋە ھەربىي كۈچىنى كۆز-كۆز قىلىش ۋە ئازراق بەدەل تۆلەپ تەسىرى زورراق بىر ئىش قىلىشنى ئويلاپ يۈرەتتى. ئۇ: «مۇھەممەدكە قارشى بىر قېتىم ئۇرۇش قوزغىمىغىچە، ئايال كىشىگە يېقىن كەلمەيمەن» دەپ قەسەم ئىچتى. شۇنچا، ئۇ بۇ قېتىم ئۆز قەسەمىنى ئەمەلگە ئاشۇرۇش ئۈچۈن 200 ئاتلىقنى باشلاپ مەدىنىدىن 20 كىلومېتىر يىراقلىقتىكى «نەيف» دەپ ئاتىلىدىغان بىر تاغ باغرىغا كېلىپ چۈشتى. لېكىن، ئۇ مەدىنىگە ئاشكارا ھۇجۇم قوزغاشقا جۈرئەت قىلالماي، قاراقچىلارنىڭ ھەرىكىتىگە ئوخشاپ كېتىدىغان بىر تۈرلۈك بۇزغۇنچىلىق ھەرىكىتى ئېلىپ باردى. ئۇ تۇن نىسپى بولغاندا مەدىنە تەۋەسىگە ئوغرىلىقچە كىرىپ، يەھۇدىيلارنىڭ كاتتىۋېشى ھۇيەي ئىبنى ئەختەبىنىڭ ئۆيىگە كەلدى ۋە ئۇنىڭ ئىشىكىنى چەكتى. ھۇيەي تۇن نىسپىدىكى چاقىرىلمىغان مېھماندىن شۇملۇق ھېس قىلىپ ئىشىكىنى ئاچقىلى ئۇنىمىدى. شۇنىڭ بىلەن ئۇ بۇ يەردىن يېنىپ، سەلام ئىبنى مۇشكەم (ئۇ شۇ ۋاقىتتىكى بەنى نەزىر يەھۇدىيلارنىڭ كاتتىۋېشى ۋە قوشۇمچە خەزىنە بېگى ئىدى) نىڭ ئۆيىگە كېلىپ ئىشىكىنى چەكتى. سەلام ئىبنى مۇشكەم ئۇنى خۇشاللىق بىلەن قوبۇل قىلىپ، ئۆيىگە باشلاپ كىرىپ زىياپەت بەردى ۋە ئۇنىڭ شەرىپىگە ھاراق تارتتى. ئاندىن ئۇنىڭغا مەدىنە ۋەزىيىتى ۋە ھازىرقى ئەھۋالنى سۆزلەپ بەردى. تۇن نىسپىدىن ئۆتكەندە، ئەبۇ سۇفيان ئۆزىنىڭ چۈشكەن ئۆتىشىگە قايتىپ كېلىپ، ئۆز ئادەملىرىدىن بىرقانچە كالا كېسەرنى تاللاپ مەدىنىنىڭ «ئەرز» تەۋەلىكىگە ھۇجۇم قىلىشقا ئەۋەتتى. ئۇلار بۇ يەردە بىر تەرەپتىن دەل-دەرەخلەرنى كېسىپ تاشلاپ، يەنە بىر تەرەپتىن ئوت قويۇپ، دەل-دەرەخ ۋە باغ-ۋارانلارغا بۇزغۇنچىلىق سالدى ۋە كەچتە باغ ئايلىنىپ قونۇپ قالغان بىر ئەنساى بىلەن ئۇنىڭ بىر ئاغىنىسىنى ئۇچرىتىپ قېلىپ، ئۇلارنى ئۆلتۈرۈۋېتىپ مەككەگە قاراپ تىكۋەتتى.

پەيغەمبەر سەللەللاھۇ ئەلەيھى ۋەسەللەم بۇ خەۋەرنى ئاڭلىغاندىن كېيىن دەرھال ھەرىكەتكە كېلىپ، ئەبۇ سۇفيان ۋە ئۇنىڭ ئادەملىرىنى قوغلاشقا ئاتلاندى. لېكىن، ئۇلار يەڭگىلەرەك قېچىش ئۈچۈن ئوزۇقلۇق ۋە باشقا



تەمىناتلىرىدىن تالقان قاتارلىقلارنى تاشلىۋېتىپ، ناھايىتى تېز قاچقانلىقى ئۈچۈن مۇسۇلمانلارنىڭ قولىغا چۈشمەي قالدى. پەيغەمبەر سەللەللاھۇ ئەلەيھى ۋەسەللەم قەرقەرەتۇل كىدرى دېگەن جايغىچە قوغلاپ بېرىپ، ئاندىن قايتتى. مۇسۇلمانلار قايتىشىدا مۇشرىكلار يول بويى تاشلاپ قاچقان تالقان بوقچىلىرىنى تېرىپ ئېلىپ كەلدى. شۇنىڭ ئۈچۈنمۇ بۇ قېتىمقى ھەرىكەت سەۋىق (تالقان) غازىتى دەپ ئاتالدى. ۋەقە بەردى غازىتىدىن ئىككى ئايدىن كېيىن زۇلھەججە ئېيىدا يۈز بەردى. پەيغەمبەر سەللەللاھۇ ئەلەيھى ۋەسەللەم بۇ قېتىم مەدىنىدە ئۆز ئورنىغا ئەبۇ لۇبابە ئىبنى ئابدۇلمۇنزىر رەزىيەللاھۇ ئەنھۇنى قالدۇرغانىدى.


## زىئەمىرى غازىتى

زىئەمىرى غازىتى ئوھۇد غازىتىدىن ئىلگىرى پەيغەمبەر سەللەللاھۇ ئەلەيھى ۋەسەللەم ئۆزى بىۋاسىتە رەھبەرلىك قىلغان بىر قېتىملىق چوڭ ھەربىي ھەرىكەت بولۇپ، ھىجرىيەنىڭ 3 - يىلى مۇھەررەم (1 - ئاي) دە ئېلىپ بېرىلغانىدى. ۋەقەنىڭ سەۋەبى مۇنداق: مەدىنە ئاخباراتچىلىرى پەيغەمبەر سەللەللاھۇ ئەلەيھى ۋەسەللەمگە بەنى سۇئەبە ۋە مۇھارىب قەبىلىلىرىدىن زور بىر تۈركۈم كىشىلەر توپلىنىپ مەدىنە ئەتراپى رايونلىرىغا ھۇجۇم قىلماقچى بولۇۋېتىپتۇ دېگەن مەلۇماتنى يەتكۈزدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم مۇسۇلمانلارنى غازاتقا چاقىردى ۋە ئاتلىق ۋە پىيادىلىك بولۇپ 450 كىشىلىك قوشۇننى باشلاپ، دۈشمەننى ئۇۋىسىدىلا تۇنجۇقتۇرۇۋېتىشكە ئاتلاندى. ئۆز ئورنىدا مەدىنىدە ئوسمان ئىبنى ئەففان رەزىيەللاھۇ ئەنھۇنى قالدۇردى.

يول داۋامىدا مۇسۇلمانلارنىڭ ئالدىن چارلىغۇچى قىسمى بەنى سۇئەبە قەبىلىسىدىن جەبىبار ئىسىملىك بىر كىشىنى تۇتۇۋېلىپ، پەيغەمبەر سەللەللاھۇ ئەلەيھى ۋەسەللەمنىڭ ئالدىغا ئېلىپ كىرگەندى، ئۇ كىشى پەيغەمبەر سەللەللاھۇ ئەلەيھى ۋەسەللەمنىڭ دەۋىتى بىلەن مۇسۇلمان بولدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى بىلالغا تاپشۇردى ۋە بىلالنىڭ نازارىتىدە قوشۇننىڭ يول باشلىغۇچىسى بولدى.

دۈشمەن مەدىنە قوشۇنىنىڭ يولغا چىققانلىقىنى ئاڭلاپلا، تاغ - قىرلارغا تاراپ، ئۆزىنى چەتكە ئېلىۋېلىشقانىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇلار توپلانغان زىئەمىرى دېگەن سۇ بويىغا يېتىپ بېرىپ، (شۇ يىلى) سەپەر ئېيىدا شۇ يەردە ساق بىر ئاي (ياكى ئازراق كەم) تۇرۇپ، بەدەۋىلەرگە مۇسۇلمانلارنىڭ





ھەربىي كۈچ - قۇدرىتىنى كۆرسىتىپ قويدى ۋە ئۇلارنىڭ ھەيۋىتىنى يەرگە ئۇرۇپ، دىللىرىغا قورقۇنۇچ ئۇرۇقىنى تېرىپ قويغاندىن كېيىن زەپەر بىلەن مەدىنىگە قايتتى .

### كەئەب ئىبنى ئەشرەفنىڭ ئۆلتۈرۈلۈشى

كەئەب ئىبنى ئەشرەف يەھۇدىيلار ئىچىدىكى ئىسلام دىنىغا ۋە مۇسۇلمانلارغا ئۆچمەنلىك قىلىشتا، پەيغەمبەر سەللەللاھۇ ئەلەيھى ۋەسەللەمگە تىل تەگگۈزۈپ ئازار بېرىشتە ۋە ئىسلامغا قارشى تەتۈر تەشۋىقات ئېلىپ بېرىپ قۇتراتقۇلۇق قىلىشتا ئەڭ ئەشەددى ئوت قۇيرۇقى شەينان ئىدى. ئۇ ئاتا نەرەپتىن ئەرەبلەرنىڭ بەنى تەي قەبىلىسى (بەنى نەبھان جەمەتى)دىن، ئانىسى بەنى نەزىر يەھۇدىيلاردىن ئىدى. ئۇ ئۆزىنىڭ باي - زەردارلىقى، دۆلەتمەن - باياشاتلىقى، كېلىشكەن قامىتى ۋە يېتىشكەن شېئىرىي تالانتى بىلەن پۈتۈن ئەرەبلەرگە تونۇلغان شائىر بولۇپ، مەدىنىنىڭ شەرقى جەنۇبىدا بەنى نەزىر مەھەللىسىنىڭ ئارقا كۆچىسىدىكى ھەشەمەتلىك بىر قورۇقتا ئۆلتۈراتتى .

بۇ ئەبلەخ «مۇسۇلمانلار بەدىدە قۇرەيش قوشۇنى بىلەن تۇتۇشۇپ ئۇلارنى يېڭىپتۇ ۋە ئۇلارنىڭ يۇقىرى كاتتىۋاشلىرىنىڭ ھەممىسىنى ئۆلتۈرۈپتۇ» دېگەن خەۋەرنى ئاڭلاپ «بۇتى كۆيگەن توخۇدەك» بىئارام بولۇپ كەتتى ۋە: «بۇ راست خەۋەرمۇ؟ بۇلار دېگەن (قۇرەيشلەرنى دېمەكچى - ت.) ئەرەبلەرنىڭ كۆزى، ئەلنىڭ سەركىلىرى، قەسەم قىلىمەنكى، مۇھەممەد ئاشۇلارنى يېڭىپ غالىب كەلگەن بولسا، يەر يۈزىدە ئۆمىلەپ يۈرگەندىن يەرنىڭ تېگىگە (يەنى گۆرگە دېمەكچى - ت.) كىرىپ ياتقان مەڭ ياخشى» دېدى. ئۇ ئاڭلىغان خەۋەرنىڭ بەرھەق راستلىقىنى جەزمەلەشتۈرگەندىن كېيىن قايتىدىن ئەزەيلەپ، پەيغەمبەر سەللەللاھۇ ئەلەيھى ۋەسەللەمنى ۋە مۇسۇلمانلارنى ھەجۋى قىلىپ شېئىر ئوقۇپ كاپىشغىلى تۇردى. ئۇ مۇسۇلمانلارنىڭ دۈشمەنلىرىنى كۆككە كۆتۈرۈپ، ئۇلارنى مۇسۇلمانلارغا قارشى تۇرۇشقا كۈشكۈرتتى. ئۇ بۇنىڭ بىلەن قانائەت قىلماي، تۆگە بىلەن مەككىگە كەلدى. ئۇ مەككىدە مۇتەئەب ئىبنى ئەبى ۋىدائە (بەنى سەھمى جەمەتىدىن)نىڭ ئۆيىگە چۈشۈپ، قۇرەيشلەرنىڭ بەدىدە ئۆلتۈرۈلگەن ئۆلۈكلىرىگە يىغلاپ، ئۇلارنىڭ ئىچىنى ئېچىتىدىغان مەرسىيە - غەزەللەرنى ئوقۇدى. ئۇ شېئىرلىرىدا پەيغەمبەر سەللەللاھۇ ئەلەيھى ۋەسەللەمگە قارىتا ئۇلارنىڭ ئۆچمەنلىكىنى قوزغاپ، دەرھال ئۇرۇشقا ئاتلىنىشقا چاقىردى. ئۇ مەككە كاتتىلىرى بىلەن ئېغىز - بۇرۇن ياللىشىپ يۈرۈۋاتقان مەزگىلدە ئەبۇ سۇفيان ۋە باشقا مەككە



مۇشۇرىكىلىرى ئۇنىڭدىن: «ساڭا بىزنىڭ دىنىمىز ياقامدۇ؟ ياكى مۇھەممەدنىڭ دىنى ياقامدۇ؟ ئىككى تەرەپنىڭ قايسىمىزنىڭ تۇتقان يولى توغرا؟» دەپ سورىغاندا، ئۇ تەپتارتماستىن: «سىلەرنىڭ تۇتقان يولۇڭلار نەچچە ھەسسە توغرا ھەم ئەۋزەل، بۇنىڭدىن ھەرگىز ئىككىلەنمەڭلار» دەپ جاۋاب بەردى. بۇ ھەقتە ئاللاھ تەئالا تۆۋەندىكى ئايەتنى نازىل قىلدى: ﴿وَيَقُولُونَ لِلَّذِينَ كَفَرُوا هَوْلًا هَلْ مِنْ آلِهَتِهِمْ تَعَالَى تَأْوِيلًا﴾ «ئۇلار كاپىرلارنى كۆرسىتىپ: «بۇلار (يەنى قۇرەيش كۇپپارلىرى)نىڭ يولى ئىمان ئېيتقانلارنىڭكىدىن تېخىمۇ توغرىدۇر» دەيدۇ» (4:51).

كەئەب مەدىنىگە قايتىپ كېلىپ، ئۆز شېئىرلىرىدا مۇسۇلمانلارنىڭ ئاياللىرىغا تىل ئۇزاتتى ۋە ئۇلارنى ئىنتايىن قەبىھ تىللار بىلەن ھاقارەتلەشكە باشلىدى. ئىش مۇشۇ يەرگە يەتكەندە، پەيغەمبەر سەللەللاھۇ ئەلەيھى ۋەسەللەم ساھابىلەرنى يىغىپ: «كەئەب ئىبنى ئەشرەفى ئاللاھ ۋە ئاللاھنىڭ پەيغەمبىرىگە ئازار يەتكۈزۈۋاتىدۇ، ئۇنى قايسىڭلار بىر تەرەپ قىلىۋېتەلەيسىلەر؟» دېدى. شۇنىڭ بىلەن بۇ ئىشقا مۇھەممەد ئىبنى مەسەلمە، ئابىد ئىبنى بىشىرى، ئەبۇ نائىلە (ئەسلى ئىسمى سەلىكان ئىبنى سەلامە، ئۇ كەئەب ئىبنى ئەشرەفنىڭ ئېمىلىدەش قېرىندىشى ئىدى)، ھارىس ئىبنى ئەۋس ۋە ئەبۇ ئەبەسە ئىبنى ھىبرى رەزىيەللاھۇ ئەنھۇملار ئۆزلىرىنى ئاتىدى ۋە مۇھەممەد ئىبنى مەسەلمە رەزىيەللاھۇ ئەنھۇ بۇ پىداكىيلارنىڭ باش قوماندانى بولدى.

كەئەب ئىبنى ئەشرەفنىڭ ئۆلتۈرۈلۈشى ھەققىدىكى رىۋايەتلەرنىڭ خۇلاسىسى شۇكى، پەيغەمبەر سەللەللاھۇ ئەلەيھى ۋەسەللەم: «كەئەب ئىبنى ئەشرەفىنى كىم ئۇچۇقتۇرۇۋېتىدۇ؟ ئۇ ئاللاھقا ۋە ئاللاھنىڭ پەيغەمبىرىگە كۆپ ئەزىيەت قىلدى» دېگەن. شۇنىڭ بىلەن مۇھەممەد ئىبنى مەسەلمە رەزىيەللاھۇ ئەنھۇ تۇرۇپ: «ئى رەسۇلۇللاھ! كەئەبنى ئۆلتۈرۈشۈمنى خالامسەن؟» دېگەن. پەيغەمبەر سەللەللاھۇ ئەلەيھى ۋەسەللەم: «ھەئە، ئەلۋەتتە خالايىمەن» دېگەندە، مۇھەممەد ئىبنى مەسەلمە رەزىيەللاھۇ ئەنھۇ: «ئى رەسۇلۇللاھ، ئۇنداق بولسا مېنىڭ ئۇنى ئىشەندۈرۈشۈم ئۈچۈن بەزى يالغان-يويۇر سۆزلەرنى قىلىشىمغا رۇخسەت قىلغىن» دېگەن. پەيغەمبەر سەللەللاھۇ ئەلەيھى ۋەسەللەم: «بولدۇ» دېگەن. شۇنىڭ بىلەن مۇھەممەد ئىبنى مەسەلمە رەزىيەللاھۇ ئەنھۇ كەئەب ئىبنى ئەشرەفنىڭ قېشىغا كېلىپ:

— بۇ ئادەم (پەيغەمبەر سەللەللاھۇ ئەلەيھى ۋەسەللەمنى دېمەكچى — ت.) بىزدىن تولا سەدىقە ۋە ئىئانە سوراپ جاق تويغۇزۇۋەتتى، — دېگەندى، كەئەب مۇنداق دېدى:

— بۇ سىلەرگە تېخى ئا ... ز، بۇنىڭدىن كېيىن تېخىمۇ تويىسىلەر ...





سېتىپ بېرىپ، خەير-ساخاۋەتمەنلىكىنى كۆرسىتىپ قويساڭ بوپتىكەن، — دېدى.

ھەقىقەتەنمۇ قالتىس ئىش بولدى. ئىبنى مەسلەمە بىلەن ئەبۇ نائىلە رەزىيەللاھۇ ئەنھۇمالار كۆزلىگەن مەقسەتكە يېتىشتى. چۈنكى، كەئەب ئىبنى ئەشرەفى ئەمدى بۇلارنىڭ بىر توپ ئادەمنى باشلاپ قورال-ياراغلارنى كۆتۈرۈشۈپ كېلىشىنى يات سانمايتتى.

ھىجرىيەنىڭ 3- يىلى رەبىئۇلئەۋۋەلنىڭ 14- كۈنى كەچ ھاۋا ئىنتايىن ئوچۇق، ئاپئاق ئايدىڭ كېچە بولغانىدى. مەزكۇر پىدائىيلار پەيغەمبەر سەللەللاھۇ ئەلەيھى ۋەسەللەمنىڭ ئۆيىگە جەم بولدى. پەيغەمبەر سەللەللاھۇ ئەلەيھى ۋەسەللەم ئۇلار بىلەن بەقىيۇلغەرقدە دېگەن يەرگىچە بىللە چىقىپ، ئۇلارنى: «بىسىمىللاھ (ئاللاھنىڭ ئىسمى بىلەن) دەپ مېڭىڭلار، ئى ئاللاھ! بۇلارغا ياردەم قىلغىن!» دەپ ئۈزۈتىپ قويدى. ئاندىن ئۆيىگە قايتىپ كېچىچە ناماز ئوقۇپ، پەرۋەردىگار تەئالاغا ئىلتىجا قىلىپ چىقتى.

پىدائىيلار كەئەب ئىبنى ئەشرەفى تۇرۇۋاتقان قەلئە ئالدىغا يېتىپ بېرىۋىدى، ئارىدىن ئەبۇ نائىلە رەزىيەللاھۇ ئەنھۇ ئۇنلۇك توۋلاپ كەئەبنى چاقىردى. ئۇ چۈشمەكچى بولۇۋىدى، ئايالى (ئۇ بۇ ئايال بىلەن توي قىلغىلى ئۇزاق بولمىغانىدى) ئۇنىڭ ئالدىنى توسۇپ: «بۇنداق ئالەم بىمەھەل بولغاندا نەگە بارسەن؟ بۇ ئاۋاز ماڭا گويما قاننىڭ ھىدىنى تارقىتىۋاتقانداك يوجۇنلا ئاڭلىنىۋاتىدۇ» دېدى، كەئەب: «ئۇلار دېگەن مېنىڭ دوستۇم مۇھەممەد ئىبنى مەسلەمە ۋە ئېمىلدەش قېرىندىشىم ئەبۇ نائىلەلەردۇر. ئۇنداق بولمىغاندىمۇ مەرد دېگەن ئۆلۈمگە ۋەدە قىلىشىمۇ ۋاپا قىلىدۇ، دېگەن گەپ بار» دېدى. دە، ئەتىر-پەتىرلىرىنى چېچىپ ئۇلارنىڭ ئالدىغا چىقتى. كىشىنىڭ دېمىقىنى غىدىقلىغۇدەك ئېسىل پۇراقلار ئۇنىڭ تەرىپىدىن لاپ-لاپ كېلىپ تۇراتتى. كەئەب چۈشۈپ بولغۇچە ئەبۇ نائىلە رەزىيەللاھۇ ئەنھۇ ھەمراھلىرىغا: «كەئەب چىققاندا، مەن ئۇنى پۇرىغان بولۇپ چېچىدىن تۇتمەن، مەن ئۇنىڭ كاللىسىنى مەھكەم تۇتۇۋالغانلىقىمنى كۆرسەڭلار، دەرھال قىلىچ ئۇرۇڭلار» دەپ ئورۇنلاشتۇرۇش قىلدى. كەئەب تۆۋەنگە چۈشۈۋىدى، ئۇلار بىلەن قىزغىن سالام-سەھەت سوراقتى ۋە چاقچاق قىلىشتى. ئاندىن ئەبۇ نائىلە رەزىيەللاھۇ ئەنھۇ تەكلىپ ئاھاڭدا سۆز ئېچىپ: «ئى كەئەب! ماقۇل كۆرسىڭىز پاراڭلاشقاچ شىبۇلئەجۇز (جاي نامى)غىچە بېرىپ كېچىلىك ئايدىڭ سەيلىسى قىلىپ كەلگەن بولسا؟» دېۋىدى، كەئەب: «ئىختىيارىڭلار» دېدى. شۇنىڭ بىلەن ئۇلار پاراڭ سېلىشىپ تۆۋەنگە قاراپ مېڭىشتى. ئۇلار كېتىۋېتىپ بىر ئەگمگە بارغاندا ئەبۇ





ئائىلە رەزىيەللاھۇ ئەنھۇ: «مەن بۈگۈنكىدەك خۇشپۇراق ھىدىنى ھىدىمىغانىدىم، ئەجەب ئېسىل ئەتىر ئىكەن؟» دەپ قويۇۋىدى، كەئەب ئىبنى ئەشرەفكە يەل ماڭدى. دەرھال ئۇ مەغرۇر قىياپەتكە ئۆتۈپ: «ئەلۋەتتە شۇنداق بولدى-دە، چۈنكى بۈگۈن ئەڭ گۈزەل ئەرەب قىزى ئەتىر-پەتىرلىرىنى چېچىپ مېنى كۈتىدۇ ئەمەسمۇ؟» دېدى. ئەبۇ ئائىلە: «ماڭا بېشىڭنى پۇرۇۋېلىشىمغا رۇخسەت قىلارسەنمۇ؟» دېگەندى، كەئەب ئىبنى ئەشرەف: «بولدى» دەپ توختاپ بەردى. ئەبۇ ئائىلە رەزىيەللاھۇ ئەنھۇ كەئەبنىڭ بوينىنى مەھكەم ئىگىپ قۇچاقلاپ يۇرىغانى قىلدى ۋە ھەمراھلىرىغىمۇ پۇراتتى. ئاندىن يەنە يولنى داۋاملاشتۇردى ۋە بىردەم ماڭغاندىن كېيىن: «يەنە بىر پۇرۇۋالسام» دېۋىدى، كەئەب توختاپ بېشىنى ئىگىپ بەردى. ئۇ ئۇنىڭ بېشىنى ئوبدان سىقىپ بىر پۇرۇۋالغانى قىلدى، يەنە قويۇپ بېرىپ يولنى داۋاملاشتۇردى. يەنە ئازراق ماڭغاندىن كېيىن ئۇ يەنە پۇرۇۋالاي دېگەندى، كەئەب توختاپ بەردى. شۇنىڭ بىلەن ئۇ كەئەبنىڭ بېشىنى ئوبدان تارتىپ راسا ئەگدى-دە: «ھە! چاپ» دەپ بۇيرۇق قىلدى. شۇنىڭ بىلەن ئۇنىڭ پۇت-قول، دۈمبە-كاسلىرىغا قىلىچ ۋە تاياق-توقماقلار يىغىپ كەتتى. لېكىن، تۇن قاراغۇسىدىكى ئېگىز-پەس چۈشكەن تاياق-توقماق ئۇنىڭغا جىق كار قىلمىدى. شۇڭا، مۇھەممەد ئىبنى مەسلەمە رەزىيەللاھۇ ئەنھۇ قولىدىكى جوتۇ شەكلىدىكى چومىقى بىلەن ئۇنىڭ دۈمبىسىگە قاتتىق بىرنى ئۇردى-دە، جوتۇنىڭ بىسى ئۇنىڭ ئالدى ئەزاسى (زەكىرى) نىڭ يېنىدىن تېشىپ چىقتى. نەتىجىدە خۇدانىڭ دۈشمىنى كەئەب ئىبنى ئەشرەف جان ئۇزۇپ يىقىلدى. ئۇ ئۈستى باشلىرىغا قىلىچ-نەيزىلەر ياغقىلى تۇرغاندا سەت چىقىراپ ئەتراپتىكىلەرنى چۆچۈتمۈەتكەندى. شۇڭا، ئۇ يەرگە يىقىلىپ توپا چىشلەپ بولغۇچە ئەتراپتىكى بارلىق قەلئە ۋە قوۋۇقلاردا غىل-پال ئوت يورۇقى يورۇدى.

پىدا ئىيلار ئالمان-تالمان قايتىشتى. بىراق، قوشۇن ئەزالىرىدىن ھارس ئىبنى ئەۋسكە ئۆز ھەمراھلىرىدىن بىرىنىڭ قىلىچى تېگىپ كەتكەنلىكتىن يارىلىنىپ قانسىراپ يېتىپ قالدى. پىدا ئىيلار قوشۇنى ھەررەتۇلئەرنىز دېگەن يەرگە كەلگەندە ئاندىن ھارسنىڭ يوقلۇقىنى بايقاشتى. شۇڭا، ئۇلار بىر دەم ساقلاپ تۇرۇپ ھارسنىڭ يېتىپ كېلىشىنى كۈتتى، ھەتتا بىر چاغدا ئۇ ئۆمىلەپ ئاستا كېلىۋىدى، كۆپچىلىك ئۇنى كۆتۈرۈۋېلىشتى ۋە بەقىغۇلغەرقەد دېگەن يەرگە يېتىپ كېلىۋىدى، ھەممەيلەن تەڭ سادا كۆتۈرۈپ: «ئاللاھۇ ئەكبەر» دەپ توۋلاشتى. ئۇ يەردە بۇلارنى ساقلاپ تۇرغان پەيغەمبەر سەللەللاھۇ ئەلەيھى ۋەسەللەمۇ تەكبىر ئاۋازىنى ئاڭلاپلا، ئۇلار كەئەبىنى ئۆلتۈرۈپتۇ دەپ بىلدى-دە، ئاۋازىنى ئۇنلۇك كۆتۈرۈپ:



«ئاللاھۇ ئەكبەر» دەپ توۋلىۋەتتى. ئىككى تەرەپ ئۇچرىشىۋىدى، پەيغەمبەر سەللەللاھۇ ئەلەيھى ۋەسەللەم: «ياشاپ كەتكەيسىلەر!» دېدى. پىدائىيلار: «سەنمۇ ياشاپ كەت ئى رەسۇلۇللاھ!» دېيىشتى ۋە مەلتۇن كەئەبىنىڭ كېسىۋېلىنغان بېشىنى ئۇنىڭ ئالدىغا تاشلىدى. پەيغەمبەر سەللەللاھۇ ئەلەيھى ۋەسەللەم خۇدانىڭ دۈشمىنى كەئەبىنىڭ كاللىسىنىڭ كۆز ئالدىدا توپا چىشلەپ ياتقىنىنى كۆرۈپ خۇشاللىقىدىن: «خۇداغا شۇكرى، خۇداغا شۇكرى» دېدى. ئاندىن ھارىسنىڭ يارىسىغا تۈكۈرۈپ قويغانىدى، يارا شۇ ھامان سەللىمازا ساقىيىپ كەتتى، كېيىن پەقەت ئاغرىمىدى.

كېچە تاڭ ئاتتى. يەھۇدىيلار ئۆز كاتتۇبىشنىڭ ناھايىتى ئەپچىللىك بىلەن ئۇجۇقتۇرۇۋېتىلگەنلىكىنى ئۇقۇپ سەراسىمگە پاتتى ۋە قورقۇنچىدىن ئۇنى ئىچىگە چۈشۈپ كەتتى. ئۇلار پەيغەمبەر سەللەللاھۇ ئەلەيھى ۋەسەللەمنىڭ ئادىل-ھەققانىي ئىكەنلىكىنى، مۇقىملىققا بۇزغۇنچىلىق قىلىپ، قالايمىغانچىلىق تۇغدۇرماقچى بولغانلارغا، ئوتتۇرىدىكى ئەھدىگە خىلاپلىق قىلىشقا ئۇرۇنغانلارغا چىرايلىق نەسەت كار قىلمىغاندا، قورال كۈچى ئىشلىتىشتىن ۋاز كەچمەيدىغانلىقىنى بىلىپ قېلىشتى. شۇڭا، ئۇلار بۇ كاتتۇبىشنىڭ ئۆلتۈرۈلگەنلىكىگە ھېچقانداق ئىنكاس قايتۇرماي جىمجىت يۈرۈشتى ۋە ئەھدۇپەيمانلارغا رىئايە قىلىدىغانلىقىنى بىلدۈرۈشۈپ جىمىپ قېلىشتى. قىسقىسى، بۇ زەھەرلىك يىلان-چايانلار ھوپۇل-توپۇل ئۇۋىلىرىغا كىرىپ يوشۇرۇنۇۋېلىشتى.

مانا مۇشۇنداق قىلىپ پەيغەمبەر سەللەللاھۇ ئەلەيھى ۋەسەللەم مەدىنە ئىچى ۋە سىرتىدا يۈز بېرىش ئېھتىمالى بولغان خەتەرلەرگە ئالدىن قول سېلىش ئۇسۇلىنى قوللىنىپ، ئىچكى ۋە تاشقى جەھەتتە ھەر خىل قىيىنچىلىقلاردىن زور دەرىجىدە يېنىكلەپ قالدى.

## بوھران غازىتى

بوھران غازىتى ھىجرىيىنىڭ 3- يىلى رەبئۇلئاخىر ئېيىدا، پەيغەمبەر سەللەللاھۇ ئەلەيھى ۋەسەللەم ئۆزى بىۋاسىتە قوماندانلىق قىلغان 300 كىشىلىك چوڭ ھەربىي يۈرۈش بولۇپ، ئۇ بوھران (ھىجازنىڭ غەرب تەرىپىدىكى بىر كان چىقىدىغان جاي)دا رەبئۇلئاخىر ۋە جەمادىيەلئەۋۋەل ئايلىرىدا بىر مەزگىل تۇرۇپ قايتىپ كىردى. ئۇرۇشقا دۇچ كەلمىدى.







## زەيد ئىبنى ھارس قوشۇنى

بۇ مۇسۇلمانلار ئوھۇد ئۇرۇشىنىڭ ئالدىدا قوزغىغان ئەڭ مۇۋەپپەقىيەتلىك، زەربىدارلىقى ئەڭ زور بىر قېتىملىق ھەربىي ھەرىكەت بولۇپ، ھىجرىيەنىڭ 3 - يىلى جەمادىيە ئاخىر ئېيىدا ئېلىپ بېرىلغان.

ۋەقەنىڭ تەپسىلاتى شۇكى، قۇرەيش دائىرىلىرى بەدرى پاجىئەسىدىن كېيىن قاتتىق دەرد - ئەلەمگە غەرق بولغانلىقتىن ئىچى قان ئىدى. ياز كېلىپ ئۇلارنىڭ شامغا قىلىدىغان يازلىق سەپەر ۋاقتى يېتىپ كېلىۋىدى، ئۇلارنى قايتا غەم باشتى. بۇ چاغدا سەفۋان ئىبنى ئۇمەييە (ئۇ قۇرەيشلەرنىڭ بۇ يىلقى تىجارەت سەپىرىنىڭ مەسئۇلى بولغانىدى) قۇرەيش كاتتىلىرىغا: «مۇھەممەد ۋە ئۇنىڭ ئادەملىرى بىزنىڭ دېڭىز بويىدىكى تىجارەت يولىمىزنى ئەتتى. ئۇنىڭ ئادەملىرى دېڭىز بويىدىن ئايرىلماي تۇرۇۋاتىدۇ. بىز زادى قانداق قىلىشىمىز كېرەك. ئۇنىڭ ئۈستىگە ئاشۇ تەرەپتىكى قەبىلىلەرنىڭ كۆپىنچىسى ئۇنىڭ بىلەن ئەھدىنامە تۈزۈشۈپ بىر تام بولۇۋالدى. زادى قەيەردىن مېڭىش كېرەك؟ ئەقىل كۆرسىتىڭلار، بۇ يەردە تۇرۇۋەرسەك، بار - يوق مېلىمىزنى يەپ تۈگىتىمىز. بۇ مال بىزگە ھەمىشە باقىي ئەمەس. بىز مەككىلىكلەر يازدا شامغا، قىشتا ھەبەشىستانغا بېرىپ تىجارەت قىلىش بىلەن كۈن كەچۈرىدىغان خەلقىمىز» دېدى.

بۇ ھەقتە قىزغىن مۇزاكىرە ئېلىپ بېرىلدى ۋە غۇلغۇلا قىلىندى. ئاخىردا ئەسۋەد ئىبنى ئابدۇلمۇتتەلىب سەفۋان ئىبنى ئۇمەييەگە يول كۆرسىتىپ مۇنداق دېدى: «ئۇنداق بولسا سەن دېڭىز بويىدىكى يولدىن ماڭماي ئىراق يولى بىلەن ماڭغىن» (ئىراق يولى مەدىنىنىڭ شەرقىدىن خېلى يىراق جايدىن كېسىپ ئۆتۈپ، ئىراقنىڭ غەرب تەرىپى، ئاندىن نەجدى ئارقىلىق شامغا باراتتى. قۇرەيشلەر بۇنىڭدىن ئىلگىرى بۇ يول بىلەن مېڭىپ باقمىغاچقا يول يۆنىلىشىنى ئوبدان بىلمەيتتى). شۇڭا، ئەسۋەد ئىبنى ئابدۇلمۇتتەلىب سەفۋانغا بەنى بەكرى قەبىلىسىدىن فۇرات ئىبنى ھەبىئىنى يول باشلىغۇچىلىققا ئېلىۋېلىشقا كۆرسەتتى.

شۇنىڭ بىلەن قۇرەيش كارۋىنى ئۇلارنىڭ مال - مۈلۈكلىرىنى قاچىلاپ ئىراق يولىنى نىشانلاپ شەرقىي شىمال تەرەپ بىلەن ئاستاغىنا يولغا چىقتى. لېكىن، بۇ كارۋان ۋە ئۇنىڭ يۆنىلىشى ھەققىدىكى مەلۇمات ئاللىقاچان مەدىنىگە ئۇچۇپ كېلىپ بولغانىدى. ئۇنىڭ جەريانى مۇنداق بولدى: سەلت ئىبنى نۇئمان (ئۇ خېلى بۇرۇن مۇسۇلمان بولغانىدى) بىلەن نۇئەيم ئىبنى مەسئۇد ئەشجەئى (ئۇ تېخى مۇسۇلمان بولمىغان چىغى ئىدى) بىر ھاراق سورۇنىدا بىللە (ئۇ چاغدا تېخى ھاراق ھارام قىلىنمىغانىدى) بولۇپ قالدى. نۇئەيم ھاراقنى راسا ئىچىپ



مەس بولۇۋىدى، كارۋان توغرىسىدىكى تالاش-تارتىشلارنى ۋە ئۇنىڭ يۆنىلىشى ھەققىدىكى تەپسىلاتلارنى جۈپلەۋەتتى. بۇنى ئاڭلىغان سەلت ئىبنى نۇئمان ئىنتايىن چاپسان يول يۈرۈپ مەدىنىگە كېلىپ بۇنى پەيغەمبەر سەللەللاھۇ ئەلەيھى ۋەسەللەمگە خەۋەر قىلدى.

پەيغەمبەر سەللەللاھۇ ئەلەيھى ۋەسەللەم بۇنى ئۇققاندىن كېيىن دەرھال زەيد ئىبنى ھارسى كەلى رەزىيەللاھۇ ئەنھۇ باشچىلىقىدا 100 كىشىلىك قوشۇن تەشكىللەپ يولغا سالدى. زەيد رەزىيەللاھۇ ئەنھۇ ئىنتايىن جىددىي يول يۈرۈپ ئاخىر كارۋاننىڭ نەجدى زېمىنىدىكى قەردە دەپ ئاتىلىدىغان بىر سۇ بويىدا ئىكەنلىكىنى بايقىدى. دە، ئۇلارغا ئۇششۇمتۇت ھۇجۇم قىلىپ، كارۋاننى پۈتۈنلەي قولغا چۈشۈردى. سەفۋان قاتارلىق كارۋاننىڭ مەسئۇللىرى ھېچقانداق قارشىلىق كۆرسەتمەيلا تىكشۈۋەتتى.

زەيد ئىبنى ھارسى رەزىيەللاھۇ ئەنھۇ باشچىلىقىدىكى قوشۇن كارۋاننىڭ يول باشلىغۇچىسى فۇرات ئىبنى ھەببان (يەنە بىر سۆزدە ئۇنىڭدىن باشقا يەنە ئىككى كىشى)نى ئەسىر ئالدى. 100 مىڭ دىنار قىممىتىدىكى نۇرغۇن قاچا-قۇچا، ئالتۇن-كۈمۈشلەرنى ئولجا ئېلىپ مەدىنىگە قايتىپ كەلدى. پەيغەمبەر سەللەللاھۇ ئەلەيھى ۋەسەللەم غەنىمەتلەرنى تاپشۇرۇپ ئېلىپ، بەشتىن بىرىنى ئايرىۋالغاندىن كېيىن قوشۇن ئەزالىرىغا تەڭشەپ بەردى. فۇرات ئىبنى ھەببان پەيغەمبەر سەللەللاھۇ ئەلەيھى ۋەسەللەمنىڭ دالالىتى بىلەن مۇسۇلمان بولدى.

قەردە ۋەقەسى قۇرەيش تەرەپ ئۈچۈن ئېيتقاندا، بەدرى پاجىئەسىدىن قالسا ئەڭ ئېغىر، ئەڭ تالاپەتلىك بىر قېتىملىق يوقىتىش بولدى. بۇ ۋەقەدىن قۇرەيشلەر قاتتىق چۆچۈدى ۋە قايغۇ-ئەلەمگە پاتتى. ئۇلارنىڭ ئالدىدا پەقەت ئىككىلا يول قالغانىدى. بىرى، ئۇلار ئۆزلىرىنىڭ يولسىز تەكەببۇرلۇقى ۋە ياۋۇز نىيىتىدىن يېنىپ، مۇسۇلمانلار بىلەن ئەپ ۋە ئىناق ئۆتۈش يولىنى تاللاش؛ يەنە بىرى، كەڭ كۆلەمدە قاينۇرما ھۇجۇم قوزغاپ، ئۆزلىرىنىڭ تارىخىي شان-شەرىپى ۋە قەدىمىي ئىززەت-ئابىرۇپىنى قايتىدىن تىكلەش، شۇنداقلا مۇسۇلمانلارنىڭ ھەربىي كۈچىنى بىر قېتىم تەلتۈكۈس يوقىتىپ، ئۇلارنىڭ غەربتە قىزىل دېڭىز يولىنى، شەرقتە ئىراق يولىنى قامال قىلالغۇدەك ماغدۇرنى قويماسلىق ئىدى. ئەپسۇسلىنارلىقى، مەككە دائىرىلىرى بۇ قېتىم ئىككىنچى يولنى تاللاپ قالدى. ئۇلارنىڭ قىساس ئېلىش قىزغىنلىقى كۈنساين ئېشىپ، مۇسۇلمانلار بىلەن قاتتىق بىر ئېلىشىش ۋە ئۇلارنىڭ دىيارىغا باستۇرۇپ بېرىپ، پۈتۈنلەي خانىۋەيران قىلىۋېتىش ئىرادىسى تېخىمۇ كۈچەيدى. دېمەك، مانا بۇ بىر قاتار ئەھۋاللار قۇرەيشلەرنىڭ ئوھۇد ئۇرۇشىغا كەڭ كۆلەمدە تەييارلىق كۆرۈشىگە تۈرتكە بولدى.



## ئوھۇد غازىتى

### قۇرەيش دائىرىلىرىنىڭ ئۆچ ئېلىش ئۇرۇشىغا تەييارلىق كۆرۈشى

مەككىلىكلەر بەدرى پاجىئەسىدىكى ئېغىر تالاپەتكە، بولۇپمۇ مۇھىم ئادەملىرىدىن ۋاقتىسىز ئايرىلىپ قالغىنىغا خۇرسىنىپ، مۇسۇلمانلارغا قارىتا غەزەپ ئوتىدا كۆيمەكتە ئىدى. ئۇلاردىكى ئىنتىقام ئېلىش كەيپىياتى بارغانسېرى يۇقىرى پەللىگە كۆتۈرۈلدى، ھەتتا مەسئۇل دائىرىلەر مۇسبەت ئىگىلىرىنى ئۆلۈكلىرىگە يىغلاپ ئاۋاز كۆتۈرۈشتىن مەنئىي قىلدى ۋە قارشى نەزەپكە ئۆزلىرىنىڭ قايغۇ - ئەلەملىرىنى سەزدۈرمەسلىك ئۈچۈن ئەسەرلەرنىمۇ ئالدىراپ تۆلەپ قۇتقۇزۇپ كەلمەسلىكىنى تاپىلدى.

بەدرى ۋەقەسىدىن كېيىنلا قۇرەيشلەر مۇسۇلمانلارغا قارىتا كەڭ كۆلەملىك ئۆچ ئېلىش ئۇرۇشى قوزغاپ، پۇخادىن چىققۇدەك بىر ئىش تېرىش ئارقىلىق ئەنئىنى ئېلىشنى قارار قىلىشقاندى. شۇڭا، ئۇلار تېزلىك بىلەن ئۇرۇشقا تەييارلىق كۆرۈشكە تۇتۇش قىلدى.

ئىكرەمە ئىبنى ئەبى جەھل، سەفۋان ئىبنى ئۇمەييە، ئابدۇللا ئىبنى ئەبى رەبئە ۋە ئەبۇ سۇفيان ئىبنى ھەرب قاتارلىق قۇرەيش مۆتىۋەرلىرى بۇ ئۇرۇش تەييارلىقىغا ئەڭ زور تىرىشچانلىق كۆرسەتتى.

ئۇلارنىڭ بۇ جەھەتتە ئىشلىگەن تۇنجى خىزمىتى ئەبۇ سۇفيان قۇتقۇزۇپ كەلگەن، بەدرى پاجىئەسىگە سەۋەب بولغان ھېلىقى كارۋاننىڭ ماللىرىنى ئىئانگە تۇتۇش بولدى. ئۇلار مال ئىگىلىرىگە سۆزلەپ: «قۇرەيش خەلقىگە ئايانكى، مۇھەممەد بىزگە تىغ تەڭلىدى. ياراملىق ۋە قابىلىيەتلىك ئادەملىرىمىزنى ئۆلتۈرۈۋەتتى، شۇڭا بۇ ماللىرىڭلارنى ئۇنىڭدىن قىساس ئېلىش ئۇرۇشىغا ئىئانە قىلىڭلار. بۇ قېتىم ئۇنىڭدىن ئىنتىقامىمىزنى ئالالسىق ئەجەپ ئەمەس» دېدى. مال ئىگىلىرى مەسئۇل دائىرىلەرنىڭ چاقىرىقىغا ئاۋاز قوشتى. شۇنىڭ بىلەن ئۇلار بۇ ماللارنى سېتىپ ئۇرۇشقا كېرەكلىك قورال - ياراغ ۋە قاتناش ئەسلىھەلىرىنى سەپلىدى. نەتىجىدە 1000 تۈگە ۋە 50 مىڭ دىنار ئالتۇن تەل قىلىندى. بۇ ھەقتە ئاللاھ تەئالا تۆۋەندىكى ئايەتنى نازىل قىلدى: ﴿إِنَّ الَّذِينَ كَفَرُوا يُغْفِقُونَ أَمْوَالَهُمْ





لِيَصُدُّوا عَنْ سَبِيلِ اللَّهِ فَيَسْبِقُوْنَهَا ثُمَّ تَكُوْنُ عَلَيْهِمْ حَسْرَةً ثُمَّ يُغْلَبُوْنَ وَالَّذِيْنَ كَفَرُوْا اِلَىٰ جَهَنَّمَ يُحْشَرُوْنَ ﴿٣٦﴾  
 «شۇبھىسىزكى، كاپىرلار مال- مۈلۈكلەرنى (باشقىلارنى) ئاللاھنىڭ يولىدىن توشۇش ئۈچۈن سەرپ قىلىدۇ. سەرپ قىلىنغاندىن كېيىن ئۇلارنىڭ مال- مۈلۈكلىرى ئۇلارغا ھەسرەت ئېلىپ كىلىدۇ، ئاخىر ئۇلار يېڭىلىدۇ. كاپىرلار جەھەننەمگىلا ھەيدەپ كىرگۈزۈلىدۇ» (8:36).

ئۇلار يەنە باشقىلاردىنمۇ كەڭ كۆلەمدە ئىمانە توپلىدى. ئاققۇن ھەبەشلەردىن ۋە ئەرەب قەبىلىلىرىنىڭ كەنانە ۋە تەھامە ئايماقلىرىدىن مۇسۇلمانلارغا قارشى تۇرۇشنى خالايدىغانلارنىڭ ھەممىسى بىلەن ئالاقىلىشىپ ئىمانە يوللىرىنى كېڭەيتتى. ئۇلار بۇ ئۇرۇشقا تەييارلىق قىلىش ئۈچۈن ھەر خىل ئۇسۇللارنى قوللاندى، ھەتتا سەفۋان ئىبنى ئۇمەييە شائىر ئەبۇ ئىززە (بەدرى ئۇرۇشىدا ئەسىرگە چۈشۈپ قالغاندا پەيغەمبەر سەللەللاھۇ ئەلەيھى ۋەسەللەم تۆلەمسىز قويۇۋەتكەن ۋە ئۇنىڭدىن مۇسۇلمانلارغا قارشى ھەرقانداق ھەركەتكە قاتناشماسلىققا ئەھدى ئالغان) نى سېتىۋېلىپ، ئۇنىڭ شېئىرىيەت جەھەتتىكى تالانتىدىن پايدىلىنىپ ئەرەب قەبىلىلىرىنى مۇسۇلمانلارغا قارشى كۈشكۈرتۈشكە ۋە ئۇلارنىڭ ئۆچمەنلىكىنى قوزغاش خىزمىتىگە سالدى ۋە ئۇنىڭغا ئۇرۇشتىن كېيىن نۇرغۇن مال- دۇنيا بېرىپ باي قىلىۋېتىدىغانلىقىنى، بولمىغاندىمۇ قىزلىرىنىڭ كېيىنلىكىنى ياخشى ئورۇنلاشتۇرىدىغانلىقىنى ۋەدە قىلدى. ئەبۇ ئىززە ئۇنىڭ گېپىگە ئالدىنىپ، ھەرقايسى قەبىلە خەلقىنى ئۆزىنىڭ ھەجۋىي شېئىرلىرى ۋە ھېسسىياتلىق ئاھاڭلىرى بىلەن مۇسۇلمانلارغا قارشى تۇرۇشقا كۈشكۈرتتى. ئۇ بۇ قېتىم مۇسەبەتدار خەلقنىڭ يارىسىغا تۈز سېپىدىغان گەپ- سۆزلەر بىلەن ئۇلارنىڭ جەڭ قىزغىنلىقىنى يۇقىرى كۆتۈردى. بۇنىڭدىن باشقا يەنە مۇسافىئە ئىبنى ئابدۇمەنئۇق ئىسىملىك يەنە بىر شائىر كىشىمۇ مۇشۇ خىزمەتنى ئىشلىدى.

ئەبۇ سۇفيان سەۋىق (تالقان) غازىتىدا كۆزلىگەن مەقسىتىگە يەتەلمەيلا قالماستىن، بەلكى كۆپلىگەن تەمىناتىدىن ئايرىلىپ، نۇرغۇن چىقىمدار بۇلۇپ قايتىپ كەلگەن بولغاچقا، بۇ قېتىمقى ئۇرۇش تەييارلىقىغا ئالاھىدە كۈچىدى. يېقىندا زەيد ئىبنى ھارىس قوشۇنى ئېلىپ بارغان قەردە ۋەقەسى قۇرەيشلەرنىڭ ئىقتىسادىي كۈچىنىڭ جان- تومۇرىنى ئۇزۇپ تاشلىغان بولغاچقا، بۇ ئۇلارنىڭ دەرد- ئەلەم زېدىسىگە تۈز سېپىپ، ھەسرەت ئوتىنى تېخىمۇ ئۇلغايتىۋەتتى- دە، ئۇلار تەسۋىرلىگۈسىز ئاچچىق نادامەتكە قالدى. شۇنىڭ بىلەن قۇرەيشلەرنىڭ مۇسۇلمانلارغا قارشى قوزغايىدىغان ھەل قىلغۇچ ئۇرۇشقا تەييارلىق كۆرۈش خىزمەتلىرى جىددىي ئىشلەندى.





تەييارلىقلىرىنى باشتىن - ئاخىر كۆزىتىپ تۇرغانىدى. دۈشمەن مەككىدىن قوزغىلىپ يولغا چىققان ھامان، ئۇ پەيغەمبەر سەللەللاھۇ ئەلەيھى ۋەسەللەمگە جىددىي مەكتۇب يوللاپ، دۈشمەن ئەھۋالىنى تەپسىلىي خەۋەر قىلدى.

ئابباس رەزىيەللاھۇ ئەنھۇنىڭ ئەلچىسىمۇ مەسىلىگە جىددىي قاراپ، ئىنتايىن تېز سۈرئەت بىلەن يول يۈرۈپ، مەككە بىلەن مەدىنە ئوتتۇرىسىدىكى (500 كىلومېتىردەك) مۇساپىنى ئۈچ كۈندىلا بېسىپ، ئامانەتنى پەيغەمبەر سەللەللاھۇ ئەلەيھى ۋەسەللەمگە ساق - سالامەت يەتكۈزۈپ بەردى. پەيغەمبەر سەللەللاھۇ ئەلەيھى ۋەسەللەم بۇ چاغدا قۇبا مەسجىددا ئىدى. ئۇ خەتنى تاپشۇرۇپ ئالغاندىن كېيىن ئۇبەي ئىبنى كەئب رەزىيەللاھۇ ئەنھۇغا ئوقۇتقۇزۇپ مەزمۇنىدىن ۋاقىپلاندى ۋە ئۇنى ھېچ كىشىگە تىنماسلىقىنى تاپلاپ قويۇپ ئالدىراپ مەدىنىگە قايتتى. ئاندىن مۇھاجىر ۋە ئەنسارلارنىڭ پېشقەدەملىرى بىلەن بۇ ھەقتە پىكىرلەشتى ۋە مەسلىھەتلەشتى.

### مۇسۇلمانلارنىڭ ھەربىي ھالەتكە ئۆتۈشى

پۈتۈن مەدىنە ئومۇمىيۈزلۈك ھەربىي ھالەتكە ئۆتتى. ئەرلەر كېچە - كۈندۈز قوراللىق يۈردى، ھەتتا تۇيۇقسىز ۋەقەلەرگە تاقابىل تۇرۇش ئۈچۈن نامازلاردىمۇ قورالدىن ئايرىلمىدى.

ئەنسارلاردىن بىر بۆلۈك كىشىلەر (ئۇلارنىڭ ئىچىدە سەئەد ئىبنى مەئاز، ئۇسەيد ئىبنى ھۇزەير ۋە سەئەد ئىبنى ئۇبادە رەزىيەللاھۇ ئەنھۇملارمۇ بار ئىدى) تەشكىللىنىپ، پەيغەمبەر سەللەللاھۇ ئەلەيھى ۋەسەللەمنى قوغداش ۋەزىپىسىنى ئۆتىدى. ئۇلار كېچىلىرى پەيغەمبەر سەللەللاھۇ ئەلەيھى ۋەسەللەمنىڭ ئىشىك تۈۋىدە قوراللىق تۇرۇپ مۇھاپىزەتچىلىك قىلاتتى.

يەنە دۈشمەننىڭ ئۇشتۇمتۇت باستۇرۇپ كىرىپ مەدىنىدە ۋەقە پەيدا قىلىشىدىن ساقلىنىش ئۈچۈن، مەدىنىنىڭ ھەرقايسى كىرىش ئېغىزلىرىغا ۋە چېغىر يوللارغا چارلىغۇچى ۋە مۇھاپىزەتچىلەر قويۇلدى.

مۇسۇلمانلار چارلىغۇچى قىسمى (دۈشمەن ھەرىكىتىنى كۆزىتىش ئۈچۈن) مۇشرىكلار مەدىنىگە ھۇجۇم قىلغان تەقدىردە مېڭىش ئېھتىمالى بولغان بارلىق يوللارنى نۆۋەت بىلەن ئايلىنىپ چارلاپ تۇردى.

### مەككە قوشۇنى مەدىنە تەۋەسىگە يېتىپ كەلدى

مەككە قوشۇنى ئەسلىدىكى غەربىي چوڭ يولنى بويلاپ مېڭىپ داۋاملىق ئالغا ئىلگىرىلەپ ئەبۇ دېگەن يەرگە يېتىپ كەلگەندە، ھىندى بىنتى ئۇتبە (ئەبۇ



ئۇبەي ئىبنى سەلۇل (مۇناپىقلارنىڭ كاتتىۋېشى) قوشۇلدى. ئۇ بۇ يىغىنغا ئۆزىنىڭ خەزىج پېشۋالىرىنىڭ بىرى بولۇش سۈپىتى بىلەن قاتناشقاندى. ئېنىقكى، ئۇنىڭ پەيغەمبەر سەللەللاھۇ ئەلەيھى ۋەسەللەمنىڭ بۇ پىكىرىنى ئېغىزىدىن چىقىرىپ بولغۇچە دەرھال قوللاپ ئىپادە بىلدۈرىشى ھەرگىز ئۇنىڭ ھېلىقى پىكىرىنى ھەربىي ئىستراتېگىيە جەھەتتىن توغرا ۋە دانا پىكىر بولدى دەپ ئەمەس، بەلكى ئۆزىنى ئۇرۇشتىن قاچۇرۇپ قېلىش پۇرسىتىگە ئېرىشىۋېلىش ئۈچۈن شۇنداق قىلغانىدى. ئەمما، ئۇنىڭ ئوي-پىلانلىرىنى ھېچكىم بىلمەيتتى. ئاللاھ تەئالا ئابدۇللاھ ئىبنى ئۇبەي ۋە ئۇنىڭ ئادەملىرىنى مۇسۇلمانلار ئالدىدا (تۇنجى قېتىملىق ھىيلىسىدىلا) رەسۋا قىلىشنى، ئۇلارنىڭ ئېغىزىدا ئىسلامنى دەۋا قىلىپ، ئەمما دىللىرىدا كۇپرى ۋە مۇناپىقلىقنى يوشۇرۇپ يۈرۈۋاتقان رەزىللىك نىقابىنى ئېچىپ تاشلاشنى ۋە مۇسۇلمانلارنىڭ بېشىغا كۈن چۈشكەندە تون-سەللىلىرى ئىچىدە تېپىرلاپ قالدىغان زەھەرلىك يىلان-چايانلارنى مۇسۇلمانلارغا بىر قېتىم تونۇتۇپ قويۇشنى خالدى چىقى، ئويلىمىغان يەردىن بۇ پىكىر رەت قىلىنىپ كەتتى.

بەدى ئۇرۇشىدا جەڭگە قاتنىشىش پۇرسىتىدىن مەھرۇم قالغان بىر بۆلۈك پازىل ساھابىلەر پەيغەمبەر سەللەللاھۇ ئەلەيھى ۋەسەللەمگە دۈشمەننىڭ ئالدىغا چىقىپ ئۇرۇشۇش تەكلىپىنى بېرىپ قاتتىق چىڭ تۇردى، ھەتتا ئۇلارنىڭ ئىچىدىن بىرى سۆز قىلىپ: «ئى رەسۇلۇللاھ! بىز ئۇزۇندىن بېرى مۇشۇنداق بىر شەرەپلىك كۈننى ئارزۇ قىلىپ كېلىۋاتاتتۇق ۋە ئاللاھتىنمۇ تىلەپ يۈرەتتۇق. ئاخىر ئاللاھ بۇ كۈننى بىزگە مۇيەسسەر قىلىپتۇ، ئارزۇيىمىز ئەمەلگە ئاشىدىغان بولۇپتۇ. بىزنى دۈشمەننىڭ ئالدىغا باشلاپ چىققىن. ئۇلار بىزنى قورقتى دەپ قالمىسۇن» دېدى. مۇشۇرىكلارنىڭ ئالدىغا چىقىپ نەق مەيداندا بىر تەرەپ بولۇشنى ئارزۇ قىلىدىغان جەڭخۇمار ئەزىمەتلەر ئىچىدە پەيغەمبەر سەللەللاھۇ ئەلەيھى ۋەسەللەمنىڭ تاغىسى (بەدى ئۇرۇشىدا ئۆزىنىڭ قىلچىۋازلىقى بىلەن داڭ چىقارغان) ھەمزە ئىبنى ئابدۇلمۇتەئەل رەزىيەللاھۇ ئەنھۇمۇ بار ئىدى. ئۇ پەيغەمبەر سەللەللاھۇ ئەلەيھى ۋەسەللەمگە: «ساڭا قۇرئاننى نازىل قىلغان ئاللاھ بىلەن قەسەمكى، مەن ئۇلار بىلەن مەدىنە سىرتىدا قىلچ سوقۇشتۇرغۇچە ئېغىزىمغا ئۇۋاق سالمايمەن» دېدى.

پەيغەمبەر سەللەللاھۇ ئەلەيھى ۋەسەللەم كۆپ سانلىق جامائەتنىڭ پىكىرى ئالدىدا ئۆز رايىنى ئىزاھلاپ ئولتۇرمىدى. نەتىجىدە ئاخىرقى قارار مەدىنەدە دۈشمەننىڭ تېگىشى قىلىشنى كۈتۈپ ئولتۇرماي، مەيدانغا چىقىپ تىغمۇتغ مەردانە ئېلىشىپ بىر تەرەپ بولۇشقا تەيىن تاپتى.





2. ئەۋس ئەنسارلار قىسمى — بۇلارنىڭ ئەلىمىنى ئۇسەيد ئىبنى ھۇزەير رەزىيەللاھۇ ئەنھۇغا تۇتقۇزدى.
3. خەزرج ئەنسارلار قىسمى — بۇلارنىڭ ئەلىمىنى ھۇباب ئىبنى مۇنزىر رەزىيەللاھۇ ئەنھۇغا تۇتقۇزدى.

قوشۇن زەبەردەست 1000 كىشىدىن تەركىب تاپتى. ئۇلارنىڭ ئىچىدە 100 ساۋۇتلۇق (تۆمۈر كىيىملىك) ۋە 50 ئاتلىق بار ئىدى (يەنە بىر سۆزدە بىرمۇ ئاتلىق يوق ئىدى دىيىلگەن). مەدىنىدە ئۆز ئورنىدا جامائەتچىلىككە ناماز ئوقۇپ بېرىشكە ۋە شەھەر مەمۇرىيىتىگە ئابدۇللاھ ئىبنى ئۇممى مەكتۇم رەزىيەللاھۇ ئەنھۇنى بەلگىلىدى. ئاندىن قوشۇنغا قوزغىلىشقا بۇيرۇق بەردى. قوشۇن شىمال تەرەپكە قاراپ يولغا چىقتى. سەئەد ئىبنى ئۇبادە بىلەن سەئەد ئىبنى مەئاز رەزىيەللاھۇ ئەنھۇما ئىككىسى تولۇق قوراللىنىپ پەيغەمبەر سەللەللاھۇ ئەلەيھى ۋەسەللەمنىڭ يېنىدا ھەيۋەت بىلەن قەدەم تاشلاپ كېتىپ باراتتى.

قوشۇن مەدىنىدىن ئايرىلىپ سەنئەتۇلۇدا دېگەن جايدىن ئۆتۈۋىدى، خېلى يىراققا ئىسلام قوشۇنىدىن ئايرىم سەرخىل بىر قوشۇننىڭ شۇ يۆنىلىشتە قازا كۆرۈنۈش كېتىۋاتقانلىقى مەلۇم بولدى. پەيغەمبەر سەللەللاھۇ ئەلەيھى ۋەسەللەم: «بۇ كىملىر؟» دەپ سورىۋىدى، ئۇلارنىڭ خەزرج قەبىلىسىنىڭ ئىتتىپاقداشلىرى بولغان يەھۇدىيلار ئىكەنلىكى، مۇشرىكلارغا قارشى ئۇرۇشقا قاتناشماقچى ئىكەنلىكى خەۋەر قىلىندى. پەيغەمبەر سەللەللاھۇ ئەلەيھى ۋەسەللەم: «ئۇلار مۇسۇلمان بويىتمۇ؟» دەپ سورىۋىدى، ساھابىلەر: «ياق، ئۇلار مۇسۇلمان بولغىنى يوق» دېيىشتى. شۇنىڭ بىلەن ئۇ: «كاپىرلاردىن مۇشرىكلارغا قارشى پايدىلىنىشقا بولمايدۇ» دەپ ئۇلارنىڭ ئۇرۇشقا قاتنىشىشىغا قوشۇلمىدى.

### قوشۇننى كۆزدىن كەچۈرۈش

پەيغەمبەر سەللەللاھۇ ئەلەيھى ۋەسەللەم شىيخان دەپ ئاتىلىدىغان بىر يەرگە يېتىپ بارغاندا قوشۇننى توختۇتۇپ، ئۇلارنى بىر-بىرلەپ كۆزدىن كەچۈردى. يېشى كىچىك، جەڭ مەيدانىنىڭ جاپالىرىغا تاقەت قىلالمايدۇ دەپ قارىغانلىرىنى قايتۇرۇۋەتتى. قايتۇرۇلغانلار ئىچىدە ئابدۇللاھ ئىبنى ئۇمەر ئىبنى خەتتاب، ئۇسامە ئىبنى زەيد، ئۇسەيد ئىبنى زۇھەير، زەيد ئىبنى سابىت، زەيد ئىبنى ئەرقەم، ئەرابە ئىبنى ئەۋس، ئەمىرى ئىبنى ھەزمى، ئەبۇ سەئىد خۇدرىي، زەيد ئىبنى ھارس ئەنسارى ۋە سەئەد ئىبنى ھەبە (رەزىيەللاھۇ ئەنھۇم) قاتارلىقلار بار ئىدى. زىكر





پەيغەمبەر سەللەللاھۇ ئەلەيھى ۋەسەللەم دۈشمەنگە خېلى يېقىن بېرىپ قالغان بولۇپ، ھەر ئىككى تەرەپ بىر-بىرىنى ئېنىق كۆرەلەيتتى. دەل مۇشۇ يەرگە كەلگەندە مۇناپىق ئابدۇللاھ ئىبنى ئۇبەي ئىسيان كۆتۈرۈپ: «بىز قاچانغىچە ئۆزىمىزنى ئۆزىمىز ئۆلۈمگە تۇتۇپ بېرىپ يۈرمىز. ئاللاھنىڭ پەيغەمبىرى بولغان كىشىمۇ ئۆز پىكىرىدە چىڭ تۇرالماي، باشقىلارنىڭ گېپىگە كىرىپ كەتسە» دېگەننى باھانە قىلىپ قوشۇننىڭ ئۈچتىن بىر قىسمىنى (300دەك جەڭگە يارايدىغان كىشىنى) قايتۇرۇپ كەتتى.

شەك - شۈبھىسىزكى، ئۇنىڭ بۇنداق ھالقىلىق پەيتتە قوشۇندىن ئايرىلىپ ئۆزىنى چەتكە ئېلىشى ھەرگىز بۇ مۇناپىق ئېيتقاندا، پەيغەمبەر سەللەللاھۇ ئەلەيھى ۋەسەللەمنىڭ ئۆز پىكىرىدە چىڭ تۇرالماي باشقىلارنىڭ گېپىگە كىرىپ كەتكەنلىكىدىن بولغان ئەمەس. ئەگەر ئىش ئۇ دېگەندەك بولىدىغان بولسا، ئۇ ئىسلام قوشۇنى بىلەن مۇشۇ يەرگىچە ھەرگىز بىللە چىقمىغان بولاتتى، بەلكى قوشۇن مەدىنىدىن قوزغالغاندىلا قېپقالسا بولاتتى. بىراق، ئۇنىڭ مۇشۇ يەرگىچە ئىسلام قوشۇنىنىڭ ئالدىنقى سېپىگە تىزىلىپ چىقىپ، مۇشۇنداق ھالقىلىق پەيتتە كەلگەندە قوشۇنغا ئاسىيلىق قىلىپ جەڭ ئالدىدىن چېكىنىپ چىقىپ كېتىشتىكى مەقسىتى دۈشمەننىڭ كۆزىگە كۆرسىتىپ، قۇلقىغا ئاڭلىتىپ تۇرۇپ، مۇسۇلمانلار قوشۇنى ئىچىدە مالىمانچىلىق ۋە ئىدىيىۋى داۋالغۇش پەيدا قىلىش ئىدى. شۇنداق قىلغاندا ئىسلام قوشۇنىنىڭ كۆپ قىسمى پەيغەمبەر سەللەللاھۇ ئەلەيھى ۋەسەللەمنى تاشلاپ كېتىپ قالاتتى - دە، قالغانلارنىڭمۇ روھى سۇنۇپ ئىرادىسى بوشايتتى. ئەكسىچە، بۇنداق مەنزىرىنى كۆرگەن دۈشمەن تەرەپ قېنى - قىنىغا پاتماي قالاتتى - دە، نەتىجىدە بۇ ۋەزىيەت پەيغەمبەر سەللەللاھۇ ئەلەيھى ۋەسەللەمنى چىن دىلىدىن سۆيگۈچى سەمىمىي، ئاقكۆڭۈل ساھابىلەرنى يوقىتىشقا پايدىلىق بولاتتى. بۇلار يەر يۈزىدىن غايىب بولسا، مەدىنە تەۋەسىدىكى ھوقۇق - رىياسەت دېگەنلەر ئاشۇ مۇناپىق ۋە ئۇنىڭ ئادەملىرىنىڭ قولىغا قايتىپ كېلىشكە شارائىت ھازىرلىناتتى. ئەمەلىيەتتەمۇ بۇ مۇناپىق كۆزلىگەن مەقسىتىگە يەتكىلى تاسلا قالدى. ئۆز ۋاقتىدا ئەۋس قەبىلىسىدىن بەنى ھارىسە ئايىمىقى ۋە خەزرج قەبىلىسىدىن بەنى سەلەمە ئايىمىقى قاتارلىق ئىككى جەمەت كىشىلىرىمۇ چېكىنىپ قايتماقچى بولغانىدى. لېكىن، ئاللاھ تەڭالا بۇ ئىككى قەبىلە كىشىلىرىنى ئۆز پاناھىدا ساقلىدى. ئۇلار ئىدىيە جەھەتتە قاتتىق داۋالغۇپ، ئىچكى - تاشقى ئىغۋالارنىڭ ئازدۇرۇشى بىلەن پەيغەمبەر سەللەللاھۇ ئەلەيھى ۋەسەللەمنى تاشلاپ قايتىش ئىرادىسىگە كەلگەندىن كېيىن توختاپ قېلىشتى. بۇلار ھەققىدە ئاللاھ تەڭالا مۇنداق دەيدۇ: ﴿إِذْ هَمَّتْ طَّائِفَتَانِ مِنْكُمْ أَنْ تَفْشَلَا وَاللَّهُ وَلِيُّهُمَا وَعَلَى اللَّهِ فَلْيَتَوَكَّلْ





ئەبۇ خەيسەمە رەزىيەللاھۇ ئەنھۇ: «مەن باشلاپ چىقاي، ئى رەسۇلۇللاھ!» دەپ قوشۇننىڭ ئالدىغا ئۆتۈپ يول باشلاپ ماڭدى. ئۇ دۈشمەننىڭ بارگاھىنى كۈن پېتىش (سول تەرەپ)كە تاشلاپ ئوڭ قولى بېسىپ مېڭىپ، بەنى ھارسە ئايىمقى تەۋەسىدىكى تاشلىق ۋە ئېتىزلىقلار بىلەن ئوھۇد تېغىغا ئاسانلا چىققىلى بولىدىغان بىر چېغىر يولى بويلاپ ماڭدى.

قوشۇن بۇ يول داۋامىدا مەربەئە ئىبنى قەيزى (ئۇ كۆزى كور مۇناپىق ئىدى)نىڭ بېغىدىن كېسىپ ئۆتۈشكە توغرا كەلدى. ئۇ ئىسلام قوشۇنىنىڭ ھويلىسىغا كىرگەنلىكىنى سەزگەندىن كېيىن قاتتىق چالۋاقاپ، مۇسۇلمانلارنىڭ يۈزىگە توپا چېچىپ ئاھانەت قىلغىلى تۇردى. ئۇ مۇنداق دەيتتى: «ھەرقانچە رەسۇلۇللاھ (ئاللاھنىڭ پەيغەمبىرى) بولساڭمۇ بېغىغا كىرىشكە يول قويمايەن». بۇ گەپنى ئاڭلاپ بىر نەچچە كىشى ئۇنى ئۆلتۈرگىلى قىلچىلىرىنى سۇغۇرغاندى، پەيغەمبەر سەللەللاھۇ ئەلەيھى ۋەسەللەم: «ئۇنى ئۆلتۈرمەڭلار! ئۇ دېگەن دىلى كور، كۆزى قارىغۇ ئادەم ئىكەن» دېدى.

پەيغەمبەر سەللەللاھۇ ئەلەيھى ۋەسەللەم قوشۇن بىلەن بۇ يەردىن ئۆتۈپ ۋادىنىڭ مەدىنىگە يىراق چېتىدىكى ئوھۇد تېغى باغرىغا بېرىپ چۈشتى ۋە مۇشۇ يەرگە ئالدىنى، ئوھۇد تېغىغا كەينىنى قارىتىپ بارگاھ تىكتى. نەتىجىدە دۈشمەن قوشۇنى مۇسۇلمانلار بىلەن مەدىنە ئوتتۇرىسىدا پاسل بولۇپ تۇردى.

## مۇداپىئە پىلانى

بۇ يەردە پەيغەمبەر سەللەللاھۇ ئەلەيھى ۋەسەللەم قوشۇنى سەپەرۋەر قىلدى ۋە ئۇلارنى سەپكە تىزىپ جەڭگە تەييار تۇرغۇزدى. ئاندىن ئۇلارنىڭ ئارىسىدىن 50دەك ئوقياچى مەرگەننى تاللاپ، ئوقياچى قىسىم تەشكىللىدى ۋە ئالدىنقى يىلى بەدرى ئۇرۇشىغا قاتناشقان ئابدۇللاھ ئىبنى جۇبەير ئىبنى نۇئمان ئەنسارى رەزىيەللاھۇ ئەنھۇنى بۇ قىسىمنىڭ قوماندانى قىلىپ تەيىنلەپ، قەنات ۋادىسىنىڭ جەنۇب قىرغىقىغا — مۇسۇلمانلار قوشۇنى قوماندانلىق شتابىنىڭ شەرقىي جەنۇبىغا تەخمىنەن 150 مېتىر كېلىدىغان يەردىكى تاغ (تۆۋەندە بۇ تاغ ئوقياچىلار تېغى دەپ ئاتىلىدۇ) ئۈستىدىن ئورۇن ئېلىشقا بۇيرىدى. بۇنىڭدىن مەقسەت، پەيغەمبەر سەللەللاھۇ ئەلەيھى ۋەسەللەم ئوقياچىلار قىسىمىغا ئېيتقىنىدەك، دۈشمەن ئاتلىق قوشۇنىنىڭ ئارقىدىن ھۇجۇم قىلىپ زەربە بېرىشىنى توسۇش ئىدى. پەيغەمبەر سەللەللاھۇ ئەلەيھى ۋەسەللەم بۇ قىسىمنىڭ قوماندانى ئابدۇللاھ ئىبنى جۇبەير

رەزىيەللاھۇ ئەنھۇغا ئالاھىدە تاپىلاپ: «بىزنى ئوقيا كۈچى بىلەن دۈشمەن ئاتلىق قوشۇننىڭ زەربىسىدىن قوغدىغىن، ئۇلار ئارقا تەرىپىمىزدىن كېلەلمەسۇن، مەيلى غەلبە قىلايلى، مەيلى مەغلۇب بولايلى، سەن ئورۇنۇڭدىن ئايرىلمىغىن، بىز سەن تەرەپتىن خاتىرجەم بولايلى!» دېدى. ئاندىن ئوقياچىلارغا ئومۇمىيۈزلۈك بۇيرۇق قىلىپ: «سىلەر ئارقا تەرىپىمىزنى ئوبدان قوغداڭلار، ناۋادا بىز مەغلۇب بولۇپ كەتسەك ياردەمگە كەلمەڭلار، غەنىيەت ئالغىلى باشلىساق يىغىشىپ بېرەيلى دېمەڭلەر» دېدى. ئىمام بۇخارى رەھىمەھۇللاھنىڭ رىۋايىتىدە، پەيغەمبەر سەللەھۇ ئەلەيھى ۋەسەللەم ئۇلارغا: «گەرچە بىزنىڭ جەسەتلىرىمىزنى يىرتقۇچ قۇشلارنىڭ تىتىپ يېگەنلىكىنى كۆرسەڭلارمۇ، مەيلى غەلبە قىلىپ دۈشمەننىڭ گەجگىسىگە قىلىچ ئۇرساقمۇ، مەن ئادەم ئەۋەتمەيگۈچە ئورۇنۇڭلاردىن ئايرىلماڭلار» دېگەن دېيىلىدۇ. پەيغەمبەر سەللەھۇ ئەلەيھى ۋەسەللەم ئوقياچىلار قىسمىنى يۇقىرىقىدەك كەسكىن ھەم قەتئىي بۇيرۇقلار بىلەن ئىستراتېگىيىلىك ئورنى ئەنە شۇنداق مۇھىم بولغان بۇ تاغقا ئورۇنلاشتۇرۇش ئارقىلىق مۇشرىكلار ئاتلىق قوشۇننىڭ مۇسۇلمانلارغا ئارقىدىن ھۇجۇم قىلىپ، پىيادىلىكلەر قوشۇنى ئالدىدىن ھۇجۇم قىلىپ تەڭ قول سېلىش ۋە قورشاپ يوقىتىش خەۋپى بولغان بىردىنبىر چوڭ يوقۇقنى ئەتتى. ئاندىن قالغانلارنى قىسمىغا بۆلۈپ، ئوڭ قانات قىسمىغا مۇنزىر ئىبنى ئەمرى رەزىيەللاھۇ ئەنھۇنى، سول قانات قىسمىغا زۇبەير ئىبنى ئەۋۋام رەزىيەللاھۇ ئەنھۇنى قوماندان قىلىپ تەيىنلىدى. مىقداد ئىبنى ئەسۋەد رەزىيەللاھۇ ئەنھۇنى زۇبەير ئىبنى ئەۋۋام رەزىيەللاھۇ ئەنھۇغا ياردەمچى قىلىپ بەردى. زۇبەير ئىبنى ئەۋۋام رەزىيەللاھۇ ئەنھۇ باشچىلىقىدىكى قىسمىغا ئاساسلىقى خالىد ئىبنى ۋەلىد باشچىلىقىدىكى دۈشمەن ئاتلىق قوشۇنغا تاقابىل تۇرۇش ۋەزىپىسى يۈكلەندى. قوشۇن ئىچىدىن بىر بۆلۈك باتۇر-ئەزىمەتلەرنى تاللاپ ئالدىنقى سەپكە ئورۇنلاشتۇردى.

بۇ ھەقىقەتەنمۇ توغرا ۋە ئىنچىكە ئورۇنلاشتۇرۇش بولغانىدىكى، بۇنىڭدا پەيغەمبەر سەللەھۇ ئەلەيھى ۋەسەللەمنىڭ ھەربىي ئىشلارغا يېتەكچىلىك قىلىشتىكى قابىلىيىتى يەنە بىر قېتىم نامايان بولدى. ھەرقانداق ھەربىي ئالىم مەيلى ئۇنىڭ ئىقتىدارى قانچىلىك يۇقىرى بولۇشىدىن قەتئىينەزەر، بۇنىڭدىن پۇختا ۋە تەپسىلىي ئورۇنلاشتۇرۇش قىلالىشى ناتايىن. ئالايلى، پەيغەمبەر سەللەھۇ ئەلەيھى ۋەسەللەم جەڭ مەيدانىغا دۈشمەن قوشۇنىدىن خېلى كېيىن يېتىپ كەلگەن تۇرۇقلۇق، جەڭ قىلىشقا ئەڭ ئەپلىك جايىنى تاللاپ ئىگىلىدى. ئارقا ۋە ئوڭ تەرىپىنى ئېگىز تاغ تىزمىلىرى بىلەن ئەتتى. سول تەرەپتىكى يۈز بېرىش ئېھتىمالى بولغان تۈزلەڭلىك خەۋپى بوشلۇقنى ئوقياچىلار قىسمىنى ئورۇنلاشتۇرۇش بىلەن تولدۇردى. ئۆزىنىڭ



قوماندانلىق شتابى ئۈچۈن، تاساددىپىي مۇسۇلمانلارغا مەغلۇبىيەت يۈزلىنىپ قالسا، دۈشمەننىڭ قوغلاپ زەربە بەرگۈچى قىسمىنىڭ چاڭگىلىغا چۈشۈپ قالماي قېچىپ مۇداپىئەلىنىۋالغىلى بولىدىغان، ئەمما دۈشمەن تەرەپ بۇ جاينى ئىگىلىمەكچى بولسا ئېغىر تالاپەتكە ئۇچرايدىغان، ئورنى ئېگىز، ئىستراتېگىيىلىك بىر جاينى تاللاپ بېكىتتى. دۈشمەنلەرنى بولسا ئۇلار مۇسۇلمانلارغا غالىب كەلگەن تەقدىردىمۇ ئاسانلىقچە ئۇرۇش مېۋىسىنى قولغا چۈشۈرەلمەيدىغان، مەغلۇب بولغان تەقدىردە مۇسۇلمانلار قوغلاپ زەربە بەرگۈچى قىسمىنىڭ چاڭگىلىدىن قېچىپ قوتۇلالمايدىغان تۆۋەن بىر ئويمانلىقتا قالدۇردى. شۇنداقلا قوشۇننىڭ سان جەھەتتىكى ئازلىقىنى ساھابىلەر ئىچىدىكى ياراملىق باتۇر ئەزىمەتلەردىن بىر بۆلۈك كىشىلەرنى تاللاپ ئالدىنقى سەپكە ئورۇنلاشتۇرۇش ئارقىلىق تولۇقلىدى. مانا مۇشۇنداق قىلىپ، ھىجرىيىنىڭ 3- يىلى شەۋۋالنىڭ 7- كۈنى شەنبە سەھەر مەدىنە قوشۇنىنىڭ جەڭ تەييارلىقى ئاساسىي جەھەتتىن پۈتتى.

### پەيغەمبەر سەللەللاھۇ ئەلەيھى ۋەسەللەمنىڭ قوشۇنغا جەڭگىۋارلىق روھى بەخش ئەتكەنلىكى

پەيغەمبەر سەللەللاھۇ ئەلەيھى ۋەسەللەم قوشۇننى تاكى ئۆزى بۇيرۇق چۈشۈرمىگۈچە ئالدىراپ قول سېلىشتىن توسى. ئۇستىگە ئىككى ساۋۇتنى قوشلاپ كېيىپ، جەڭگىۋار قىياپەتتە قوشۇننىڭ ئالدىغا چىقىپ ئۇلارنى جەڭگە رىغبەتلەندۈردى ۋە ئەمەلىي كۈچ چىقىرىپ، دۈشمەنگە يولۇققاندا قەتئىي سۈباتلىق بولۇش ۋە جاسارەت كۆرسىتىشنى تەلەپ قىلدى. ئۇ قوشۇننىڭ جەڭگىۋارلىق روھىنى ئۇرغۇتۇپ، قولىدىكى يالتىراپ تۇرغان قىلىچنى پۇلاڭلىتىپ: «كىم بۇ قىلىچنى قولغا ئېلىپ، ئۇنىڭ ھەققىنى ئۆز جايىدا ئادا قىلالايدۇ؟» دېگەندى، بىرقانچە يىلەن (ئۇلارنىڭ ئىچىدە ئەلى ئىبنى ئەبى تالب، زۇبەير ئىبنى ئەۋۋام، ئۇمەر ئىبنى خەتتاب رەزىيەللاھۇ ئەنھۇمىلارمۇ بار ئىدى): «مەن، ئى رەسۇلۇللاھ!» دەپ ئالدىغا چىقتى. پەيغەمبەر سەللەللاھۇ ئەلەيھى ۋەسەللەم ئۇلارنىڭ ھېچقايسىغا تېخىچە ئىپادە بىلدۈرمىگەندى، ئەبۇ دۇجىانە (ئەسلى ئىسمى سىمىك ئىبنى خەرشەنە) رەزىيەللاھۇ ئەنھۇ سەپتىن چىقىپ: «ئى رەسۇلۇللاھ! بۇ قىلىچنىڭ قانداق ھەقىرى بار؟» دەپ سورىدى. پەيغەمبەر سەللەللاھۇ ئەلەيھى ۋەسەللەم: «تاكى دۈشمەن ئارقىغا چېكىنگۈچە توختىماي ئۇرىسەن، ئۇنىڭ ھەققى شۇ» دېۋىدى، ئۇ: «ئۇنداق بولسا ماڭا بەرگىن، ئۇنىڭ ھەققىنى مەن ئادا قىلاي»






باغلىق، ئەلەم يىقىلسا قوشۇن يىقىلىدۇ دېگەن گەپ بار. شۇنچا، ئەلەمنى چىڭ تۇتۇپ بىزنى خاتىرجەم قىلىڭلار ياكى ئۇنى بىزگە ئۆتكۈزۈپ بېرىڭلار، بىز سىلەرنى خاتىرجەم قىلايلى». ئەبۇ سۇفيان بۇ قېتىم چوتنى دەل جايىدا سوققاندى. ئابدۇددار جەمەتنىڭ ئادەملىرى ئۇنىڭ گېپىدىن قاتتىق غەزەپلىنىپ نارازى بولدى ۋە ئۇنىڭغا يوپۇرۇلۇپ: «تېخى بىز ئەلەمنى ساڭا تاپشۇرۇپ بېرىمىزمۇ؟ بىزنىڭ نېمە قىلىدىغانلىقىمىزنى ئۇرۇش بولغاندا كۆرگىن» دېيىشتى.

ئابدۇددار جەمەتنى ئۆز ۋەدىسىگە ھەقىقىي ئەمەل قىلدى. ئۇلار جەڭ راسا كەسكىنلىشىپ، ئاساسلىق يوقىتىش نىشانى قىلىنغان ئەھۋالدىمۇ، جان-جەھلى بىلەن چىڭ تۇرۇپ ئاخىر ھەممىسى يوقىتىلدى.

### قۇرەيش دائىرىلىرىنىڭ سىياسىي ھۇجۇم قوزغىغانلىقى

جەڭ چاقىمى چىقىلىش ئالدىدا قۇرەيش دائىرىلىرى مۇسۇلمانلار قوشۇنىنىڭ بىرلىكىنى پارچىلاش ۋە ئۇلارنىڭ سېپىدە بۆلگۈنچىلىك ۋە ئىناقسىزلىق پەيدا قىلىش ئۈچۈن بىر مەيدان سىياسىي ھۇجۇم قوزغىدى. دۈشمەننىڭ ئالىي رەھبىرى ئەبۇ سۇفيان ئىبنى ھەرب ئەنسارلارغا مەكتۇب يوللاپ: «بىزگە ئۆز پۇشتىمىز (پەيغەمبەر سەللەللاھۇ ئەلەيھى ۋەسەللەمنى دېمەكچى)نى تاپشۇرۇپ بېرىڭلار، بىز قايتىپ كېتەيلى، سىلەر بىلەن ئۇرۇشۇش نىيىتىمىز يوق» دېدى. لېكىن، تاغدەك مۇستەھكەم ئىمان ئالدىدا بۇنداق ھىيلە-نەيرەڭلەر نېمىگە كار قىلاتتى؟! ئەنسارلار ئەبۇ سۇفيانغا جاۋاب قايتۇرۇپ قاتتىق دەككىسىنى بەردى ۋە قۇلىقىغا ئاڭلىتىپ ئاھانەت قىلدى. سائەت نۆل يېقىنلىشىپ ئىككى تەرەپ دېۋەيلەپ كەلمەكتە ئىدى. قۇرەيش دائىرىلىرى ئالدىنقىغا ئوخشاش يەنە بىر مەيدان سىياسىي ھىيلە-نەيرەڭ ئويۇنى ئوينىدى. غالىچا، خائىن ئەبۇ ئامىر (ئەسلى ئىسمى ئابدۇئەمىرى ئىبنى سەيىق، جاھىلىيەتتە ئۇ راھىب دەپ ئاتىلاتتى. پەيغەمبەر سەللەللاھۇ ئەلەيھى ۋەسەللەم ئۇنى پاسىق دەپ ئاتىغان، ئۇ ئەنسارلارنىڭ ئەۋس قەبىلىسىدىن بولۇپ، جاھىلىيەتتە شۇ قەبىلىنىڭ قەبىلە باشلىقى ئىدى. مەدىنىدە ئىسلام دىنى ئومۇملىشىۋىدى، ئۇ بۇنىڭغا چىدىمىدى ۋە پەيغەمبەر سەللەللاھۇ ئەلەيھى ۋەسەللەمگە قارىتا ئاداۋەت ئېلان قىلىپ مەدىنىدىن چىقىپ كەتتى. ئاندىن ئۇدۇل مەككىگە بېرىپ قۇرەيش دائىرىلىرى بىلەن ئېغىز-بۇرۇن يالىشىپ، ئۇلارنى پەيغەمبەر سەللەللاھۇ ئەلەيھى ۋەسەللەمگە قارشى ئۇرۇش قوزغاشقا چاقىردى ھەمدە ئۇلارغا: «مېنىڭ قەۋمىم سىلەرنى باشلاپ چىققانلىقىمنى كۆرسە، چوقۇم مۇھەممەدنى



تاشلاپ بىز تەرەپكە ئۆتدۇ» دەپ ۋەدە قىلغانىدى. ئاندىن ئۇ تۇنجى بولۇپ ئاققۇن ھەبەشلەر ۋە مەككىلىك ياللانما ساياق ئەسكەرلەر قاتارىغا ئۆزىنى تىزىملىتىپ، مۇسۇلمانلارغا قارشى ئۇرۇشقا قاتناشقاندى (ئۇنلۇك توۋلىدى ۋە ئۆز قەۋمىگە تونۇشلۇق بېرىپ: «ئى ئەۋس جامائەسى! مەن ئەبۇ ئامىر بولمەن» دېدى. ئەۋس قەبىلىسىنىڭ ئادەملىرى ئۇنىڭغا: «ياخشىلىق كۆرمىگەيسەن، ئەي پاسىق!» دېيىشتى. ئۇ: «ئىست قەۋمىم! مەندىن قېلىپ قاتتىق بۇزۇلۇپسىلەر» دېدى (كېيىن ئۇرۇش راسا قىزغاندا، ئۇ ئالايىتەن ئۆز جەمەتىنى ئىزدەپ تېپىپ، شۇلارغا قىلچ تەڭلىدى ۋە تاش ئاتتى). مانا مۇشۇنداق قىلىپ قۇرەيش دائىرىلىرىنىڭ مۇسۇلمانلار سېپىگە تەپىرىقچىلىك سېلىش ئۈچۈن قوزغىغان ئىككىنچى مەيدان سىياسىي ھۇجۇمىمۇ بەربات بولدى.

قۇرەيشلەرنىڭ بۇ ھىيلە-نەيرەك ئويۇنلىرىنى ئوينىشى سان ۋە سۈپەت جەھەتتە مۇسۇلمانلاردىن كۆپ ئۈستۈن بولغىنى بىلەن يەنىلا قورقۇنۇچ ۋە ۋەھىمدىن يۈرەكلىرى پۇلاڭلاپ، خەۋپسىرەپ كەتكەنلىكىدىن دېرەك بېرەتتى.

### قۇرەيش ئايال ئەسكەرلىرىنىڭ جەڭ قىزغىنلىقىنى يۇقىرى كۆتۈرگەنلىكى

قۇرەيش ئايال ئەسكەرلىرى بۇ قېتىمقى ھەرىكەتتە ئۆز رولىنى تولۇق جارى قىلدۇردى. ئەبۇ سۇفياننىڭ ئايالى ھىندى بىنتى ئۇتبە بۇلارغا يېتەكچىلىك قىلاتتى. ئۇلار جەڭ سەپلىرىنى ئارىلاپ يۈرۈپ، غەزەل ئېيتىپ، ئۇسسۇل ئويناپ، داپ چېلىپ، ئەسكەرلەرنىڭ جەڭگىۋارلىق ئىرادىسىنى يۇقىرى كۆتۈردى ۋە ئۇرۇشقا قىزىقتۇرۇپ، قارام تەلۋىلەرنىڭ قەھىر-غەزىپىنى، قىلچىۋاز مۇبارىزچىلار<sup>①</sup>نىڭ قېنىنى قىزىتتى. ئۇلار بىردەم ئەلەمدارلارغا قارىتىپ:

ئابدۇددار يىگىتلىرى! ھوي، ھوي، ھوي، ھوي ... ..  
ئارقا سەپ ھىماتلىرى! ھوي، ھوي، ھوي، ھوي ... ..

يالتىراق شەمشەر بىلەن،  
ئېچىڭلار قىساس ئوتى! ھوي، ھوي، ھوي، ھوي ... ..

① جەڭ باشلىنىشتىن بۇرۇن ئىككى تەرەپ قوشۇنى ئوتتۇرىسىدا يەكەمۇ-يەك ئېلىشقۇچىلار.



دېگەن شېئىرلارنى ئوقۇسا، يەنە بىر دەم قوشۇننى جەڭگە قىزىقتۇرۇپ:

ئالغا باسساڭ سۆيەرمىز، ھوي، ھوي، ھوي ... ..  
 چۈشەك بولۇپ باغاشلاپ، ھوي، ھوي، ھوي ... ..  
 ئەگەر قاچساڭ قاچۇرمىز، ھوي، ھوي، ھوي ... ..  
 ئۇرۇپ، تېپىپ، كاجاتلاپ، ھوي، ھوي، ھوي ... ..

دېگەن شېئىرلارنى ئوقۇيتتى.

### تۇنجى جەڭ ئۇچقۇنى

ئىككى تەرەپ دېۋەيلەپ كېلىپ ئارىلىق يېقىنلىشىۋىدى، ھەر ئىككىلىسى قاتار سەپ تارتىپ تۇرۇشتى. دەل مۇشۇ پەيتتە سائەتنىڭ سىترېلكىسى ئۇرۇش پەيتىگە قەدەم قويدى - دە، مۇشرىكلارنىڭ ئەلەمدارى تەلھە ئىبنى ئەبى تەلھە مەيدانغا سەكرەپ چىقىپ، تۇنجى بولۇپ جەڭ پىلىكىگە ئوت ياقىتى. ئۇ قۇرەيش چەۋاندازلىرى ئىچىدە ئەڭ قارام، ئەڭ باتۇر دېگەن نام بىلەن تونۇلغان تەلۋە پالۋان ئىدى. مۇسۇلمانلار ئۇنى قوشۇن سەركىسى دەپ ئاتايىتى. تەلھە راسا كېلىشكەن بىر نار تۆڭكىگە مېنىپ، مۇبارىزە تەلەپ قىلىپ مەيدانغا چۈشتى. كىشىلەر ئۇنىڭ يۇقىرى شىجائىتىنى بىلگەچكە بىر ئاز تەپتارتقان چىغى، سەپ تىمتاسلىققا چۆمدى. لېكىن، سەپلەرنى ئارىلاپ ئالدىغا چىققان زۇبەير ئىبنى ئەۋۋام رەزىيەللاھۇ ئەنھۇ بۇ جىمجىتلىقنى بۇزدى. ئۇ تەلھەگە قارشى مەيدانغا چۈشۈپلا، يۈگۈرگەن يېنى يولۋاستەك سەكرەپ بېرىپ، ئۇنىڭ كەينىگە مىنۋالدى، ئاندىن ئۇنى ھەش - پەش دېگۈچە پومداقلاپ يەرگە يېقىتىپ، قىلىچ بىلەن كاللىسىنى ئۈزۈپ تاشلىۋەتتى. پەيغەمبەر سەللەللاھۇ ئەلەيھى ۋەسەللەم بۇ ئاجايىپ ئېلىشىشنى كۆرۈپ: «ئاللاھۇ ئەكبەر» دەپ توۋلىۋەتتى. مۇسۇلمانلارمۇ تەڭ: «ئاللاھۇ ئەكبەر» دەپ توۋلاشتى. مەيداندا پەلەككە يەتكەن گۈلدۇراس تەكبىر ساداسى ياڭرىدى. پەيغەمبەر سەللەللاھۇ ئەلەيھى ۋەسەللەم زۇبەير رەزىيەللاھۇ ئەنھۇنىڭ بۇ ھىممىتىگە ئاپىرىن ئوقۇپ: «ھەربىر پەيغەمبەرنىڭ قوغدىغۇچىسى بولىدۇ، مېنىڭ قوغدىغۇچۇم زۇبەير ئىبنى ئەۋۋام» دېدى.



## مۇشرىكلار ئەلىمىنىڭ ئەتراپىدا كەسكىن جەڭ بولغانلىقى ۋە ئەلەمدارلارنىڭ ھەممىسىنىڭ بىر-بىرلەپ يەر چىشلىگەنلىكى

تەلەمنىڭ ئۆلتۈرۈلۈشى بىلەن تەڭ ئۇرۇش ئوتى يامراپ كەتتى. جەڭ مەيدانىنىڭ ھەممە يېرىدە ئىككى تەرەپ كەسكىن تۇتۇشتى. ئۇرۇشنىڭ ئۆلۈش ۋە ئۆلتۈرۈش چاقى مۇشرىكلار ئەلىمىنىڭ ئەتراپىدا كۆپرەك ئايلاندى. ئابدۇددار جەمەتنىڭ ئادەملىرى ئۆزلىرىنىڭ باش سەركەردىسى تەلەم ئىبنى ئەبى تەلەم ئۆلتۈرۈلگەندىن كېيىن ئارقا-ئارقىدىن مەيدانغا چۈشۈپ، ئەلەمنى يىقىتماي كۆتۈرۈپ ئۆز بۇرچىنى ئادا قىلدى. ئەلەمنى تەلەمدىن كېيىن ئۇنىڭ قېرىندىشى ئوسمان ئىبنى ئەبى تەلەم كۆتۈردى. ئۇ مەيدانغا چۈشۈپ مۇنداق ئىككى مەسرا شېئىر ئوقۇدى:

ئەلەمدارلارغا مەجبۇرىيەت ئەلەمنى قەد كۆتۈرتمەكتۇر،  
زەپەر ئىلە قۇچۇپ غەلبە يا شەرەپ ئىلە ئۆلمەكتۇر.

ئۇنىڭغا قارشى ھەمزە ئىبنى ئابدۇلمۇتەئەل رەزىيەللاھۇ ئەنھۇ مەيدانغا چۈشۈپ، ھەش-پەش دېگۈچە ئۇنىڭ بىر قولىنى بىر قانچە يان قوۋۇرغىسى بىلەن بوقۇرۇپ، كىندىك تۇۋىڭىچە يېرىۋەتتى. نەتىجىدە ئۇنىڭ ئۆپكەسى ئاشكارا كۆرۈنۈپ قالدى. ئاندىن ئەلەمنى ئەبۇ سەئەد ئىبنى ئەبى تەلەم قولىغا ئېلىپ، ئېگىز كۆتۈرۈپ پۇلاڭلاتقىلى تۇردى. ئۇنىڭغا سەئەد ئىبنى ئەبى ۋەققاس رەزىيەللاھۇ ئەنھۇ راسا چەنلەپ بىر پاي ئوق ئۈزگەندى، ئوق گەجگىسىگە نەق تېگىپ ئۇنىڭ تىلىنى چىقىرىۋەتتى. ئۇ ئورنىدىن قوزغىلاپلا جان ئۈزدى (يەنە بىر رىۋايەتتە ئەبۇ سەئەد مەيدانغا چۈشۈپ مۇبارىزە تەلەپ قىلغان. ئۇنىڭغا قارىتا ئەلى ئىبنى ئەبى تەلەم رەزىيەللاھۇ ئەنھۇ چۈشۈپ، بىر-ئىككى قىلىچ سوقۇشتۇرۇپلا، ھايال قىلماي جەھەننەمگە ئۇزىتىۋەتكەن دېيىلىدۇ).

ئەبۇ سەئەد ئىبنى ئەبى تەلەم يەر چىشلىگەندىن كېيىن ئەلەمنى مۇسافىئ ئىبنى تەلەم ئىبنى ئەبى تەلەم كۆتۈردى. ئۇ ئەلەمنى قولىغا ئېلىشىغىلا ئاسم ئىبنى سابىت رەزىيەللاھۇ ئەنھۇ بىر پاي ئوق ئۈزۈپ، ئۇنىڭ پور تېرىكىنى ياچاق ئوقى بىلەن شاخلىتىپ قويدى-دە، ئۇمۇ موللاق ئاتتى. ئۇ يىقىلغان ھامان ئەلەمنى





ئۇنىڭ قېرىندىشى كىلاب ئىبنى تەلھە كۆتۈردى. ئۇنىڭغا زۇبەير ئىبنى ئەۋۋام رەزىيەللاھۇ ئەنھۇ چىققاندى، ئىككىيلەن ئازراق تىركىشىپ، ئاخىر زۇبەير رەزىيەللاھۇ ئەنھۇ غالىب كېلىپ، ئۇنىڭ بېشىنى ئۈزۈۋەتتى. ئاندىن ئەلەمنى مەزكۇر ئىككىيلەننىڭ ئۈچىنچى قېرىندىشى جەللاس ئىبنى تەلھە كۆتۈرگەندى، ئۇنىڭغا مۇسۇلمانلاردىن تەلھە ئىبنى ئۇبەيدۇللاھ رەزىيەللاھۇ ئەنھۇ چىقىپ بىر نەيزە ئۇرۇپ جېنىدىن جۇدا قىلدى (يەنە بىر رىۋايەتتە ئۇنى ئاسم ئىبنى سابىت رەزىيەللاھۇ ئەنھۇ ئوق بىلەن بىر تەرەپ قىلغان دېيىلىدۇ).

مانا بۇ ئالتە نەپەر ئەلەمدار بىر ئائىلە كىشىلىرى بولۇپ، ھەممىسى ئەبى تەلھە (ئەسلى ئىسمى ئابدۇللاھ ئىبنى ئوسمان ئىبنى ئابدۇددار)نىڭ ئەۋلادلىرى ئىدى. ئۇلار مۇشۇرىكلارنىڭ ئەلىمى ئەتراپىدا قاتار ياتقۇزۇۋېتىلدى. بۇ بىر ئائىلە كىشىلىرى تولۇق تۈگىگەندىن كېيىن ئەلەمنى ئابدۇددار جەمەتىدىن ئەرتە ئەبى ئىبنى شۇرەھبىل دېگەن كىشى كۆتۈردى. ئۇنى ئەلى ئىبنى ئەبى تالىب رەزىيەللاھۇ ئەنھۇ ئۆلتۈردى (يەنە بىر رىۋايەتتە ھەمزە ئىبنى ئابدۇلمۇتەلەب رەزىيەللاھۇ ئەنھۇ ئۆلتۈرگەن دېيىلىدۇ). ئاندىن ئەلەمنى شۇرەيھ ئىبنى قارىز كۆتۈرگەندى، ئۇنى قەزىمان (ئۇ گەرچە مۇناپىق بولسىمۇ، تەرەپپازلىق ئىدىيىسى بىلەن جەڭگە قاتناشقاندى) ئۆلتۈردى. ئۇنىڭدىن كېيىن ئەلەمنى ئەبۇ زەيد (ئەسلى ئىسمى ئەمىر ئىبنى ئابدۇمەنان) قولىغا ئېلىۋېتىلدى، ئۇنىمۇ قەزىمان ئۆلتۈردى. ئاندىن ئەلەمنى شۇرەھبىل ئىبنى ھاشىم (ئەبىدەرىينىڭ يەنە بىر ئوغلى) كۆتۈرگەندى، ئۇنىمۇ قەزىمان ئۆلتۈردى.

مانا بۇ ئەلەمدارلار جەمەتىدىن بولغان ئون كىشى بىرىسىمۇ قالدۇرۇلماي تولۇق يوقىتىلغاچقا، ئەلەمنى كۆتۈرىدىغانغا بۇ جەمەتتىن ئادەم چىقىمىدى. شۇنىڭ بىلەن مۇشۇ جەمەت كىشىلىرىنىڭ بىرىنىڭ سەۋۋاب ئىسىملىك بىر قارا تەنلىك قولى ئالدىغا چىقىپ ئەلەمنى تىك كۆتۈردى. ئۇ شۇنداق جاسارەت ۋە شىجائەت كۆرسەتتىكى، ئۇنىڭدىن ئىلگىرى ئۆلتۈرۈلگەن ئەلەمدار خوجايىنلىرىنىڭ ھېچقايسىسى بۇنىڭدەك سۇباتلىق ۋە چىدامچانلىق كۆرسەتمىگەندى. ئۇ ئەلەمنى كۆتۈرۈپ داۋاملىق ئۇرۇشتى. ھەتتا بىر چاغدا قولى كېسىپ تاشلىنىۋېتىپ، ئەلەم خادىسىنى بويى بىلەن مۇرىسىگە قىسىپ، ئەلەمنى يىقىلىشتىن قوغداپ تۇردى. شۇنداقتمۇ ئەجەل قىلچى ئاخىر ئۇنى ئارزۇسىغا يەتكۈزمىدى. ئەلەم خادىسى ئۇنىڭ بويىدىن ئاجراپ يىقىلدى. ئۇ ئۈستى - بېشىغا قىلچ چۈشۈۋاتسا: «ئەي ئاللاھ! بۇرچۇمنى ئادا قىلدىممۇ؟» دەيتتى. سەۋۋاب ئۆلتۈرۈلگەندىن كېيىن ئەلەم يەرگە تاشلىنىپ، ئۇنى كۆتۈرىدىغانغا ئادەم چىقماي، توپىغا مىلىنىپ پاتىپاراقچىلىقتا دەسسەلىپ كەتتى.





## ھەرقايسى نۇقتىلاردىكى جەڭ قاينىمى

ئۇرۇش چاقى مۇشرىكلارنىڭ ئەلىمى ئەتراپىدا جىددىي ئايلىنىۋاتقان پەيتتە، جەڭ مەيدانىنىڭ ھەرقايسى نۇقتىلىرىدىمۇ دەھشەتلىك سوقۇشۇشلار بولۇۋاتاتتى. ئىمان روھى مۇسۇلمانلارنىڭ سەپلىرىنى غالىب ئورۇنغا كۆتۈرگەنىدى. ئۇلار كۇپرى قوشۇنىنى سۈر- توقاي قىلىپ شۇنداق ئىچكىرىلەپ كىرىپ كەتتىكى، ئۇلۇغ كەلكۈنگە توغان كار قىلمىغاندەك دۈشمەن سەپلىرى ئۇلارنىڭ ئالدىدا ئوڭىنەي- توڭىنەي بولۇپ كەتتى.

ئۇلار: «ئەمىت، ئەمىت» دەيتتى. بۇ ئۇلارنىڭ ئوھۇد ئۇرۇشىدىكى مەخپىي بەلگىسى ئىدى.

ئەبۇ دۇجانە رەزىيەللاھۇ ئەنھۇ بېشىغا ھېلىقى قىزىل بەلبېغىنى ئوراپ، پەيغەمبەر سەللەللاھۇ ئەلەيھى ۋە سەللەمنىڭ قىلىچىنى قولغا ئېلىپ، ئۇنىڭ ھەققىنى ئادا قىلىش ئۈچۈن ھەقىقىي ئىرادە بىلەن جەڭ مەيدانىغا كىرىپ كەلدى. ئۇ دۈشمەن بىلەن باتۇرلۇق بىلەن ئۇرۇشۇپ، ھەتتا ئۇلارنىڭ سەپلىرىگە ئىچكىرىلەپ كىرىپ كەتتى. ئۇ ئالدىغا كەلگەنلا مۇشرىكنى ئۆلتۈرۈپ، مۇشرىكلار سېپىنى پاتىپپاراق قىلىۋەتتى.

زۇبەير ئىبنى ئەۋۋام رەزىيەللاھۇ ئەنھۇ مۇنداق دەيدۇ: مەن رەسۇلۇللاھ سەللەللاھۇ ئەلەيھى ۋە سەللەمدىن قىلىچىنى ماڭا بېرىشنى ئۆتۈنگەن بولساممۇ، ئۇنى ماڭا بەرمەي ئەبۇ دۇجانەگە بەرگەن چىغدا ئۇنىڭدىن ئاغرىنغانىدىم. كۆڭلۈمدە: «مەن ئۇنىڭ ھامما ئاچسى سەفییەنىڭ ئوغلى، قۇرەيشتىن تۇرسام، ئۇنىڭ ئۈستىگە ئۇنىڭ ئالدىغا قىلىچقا قول تەڭلەپ ئەبۇ دۇجانىدىن بۇرۇن بارغان تۇرسام، يەنىلا ئۇ قىلىچىنى ماڭا بەرمەي ئۇنىڭغا بەردى. ئەزىرايى خۇدا، ئۇنىڭ نېمە قىلىدىغانلىقىنى بىر كۆرمىسەم» دېدىم- دە، ئۇنىڭ ھەرىكىتىگە دىققەت قىلدىم. شۇنىڭ بىلەن ئۇ يېنىدىن ھېلىقى قىزىل بەلبېغىنى چىقىرىپ بېشىغا ئوردى. ئەنسالار بۇنى كۆرۈپ: «ئەبۇ دۇجانە ئۆلۈم سەللىسىنى بېشىغا ئوردى» دېيىشتى. ئۇ سەللىنى ئوراۋىتىپ مۇنداق ئىككى مىسرا شېئىر ئوقۇدى:

مەنكى دوستۇم ۋەدە ئالغان مەردتۇرمەن،  
تاغ باغرىدا ئەزىمەتلەر ئالدىدا.  
خۇدا- رەسۇل قىلىچىنى ئوينىتىپ،  
تۇرمىغايمەن ئارقا سەپتە، دالدىدا.



شۇنىڭ بىلەن ئۇ جەڭ مەيدانىغا ئېتىلىپ كىرىپ، ئۇدۇل كەلگەنلا مۇشرىكىنى جەھەننەمگە ئۇزىتىپ ماڭدى. مۇشرىكلار قوشۇنىدا بىزنىڭ يارىدارلىرىمىزغىمۇ رەھىم قىلماي قىلىچ ئۇرۇپ كېتىۋاتقان بىر كىشى كۆزگە چېلىقتى. كەسكىن جەڭ داۋامىدا بۇ ئىككى كىشى بىر-بىرىگە يېقىنلاپ قالدى. مەن شۇ ئان ئاللاھ تەئالادىن: «بۇ ئىككىسى بىر ئۇچراشقىدى» دەپ تىلىدىم. دېگەندەك بۇ ئىككىيلەن تۇتۇشۇپ قالدى-دە، بىر-بىرىگە بىر-ئىككىدىن قىلىچ ئۇرۇشتى. مۇشرىك كىشى ئەبۇ دۇجانىگە قىلىچ ئۇرغاندى، ئەبۇ دۇجانە قالغان بىلەن قوغداندى. نەتىجىدە قالغان ئۇنىڭ قىلىچىنى چىشلەۋېلىپ، ئەبۇ دۇجانىگە پۇرسەت يارىتىلدى. شۇنىڭ بىلەن ئەبۇ دۇجانە ئۇنىڭغا بىر قىلىچ ئۇرۇپ ئۇنى ئىككى پارچە قىلىۋەتتى.

ئاندىن دۈشمەن پىيادىلىكلەر قىسمىنىڭ ئىچكى قىسمىغا قىلىچ ئۇرۇپ ئىچكىرىلەپ كىرىپ كەتتى، ھەتتا بىر چاغدا قۇرەيش ئايال قوشۇنىنىڭ باشلىقى ھىندى بىننى ئۇتبىنىڭ يېنىغا بېرىپ قالدى. ئۇ كۆز ئالدىدا تىكلەشۋاتقان بۇ كىشىنىڭ ئايال كىشى چىقىپ قېلىشىنى ئويلىمىغانىدى.

ئەبۇ دۇجانە رەزىيەللاھۇ ئەنھۇ مۇنداق دەيدۇ: مەن ئوھۇد كۈنى بىر كىشىنىڭ بىز تەرەپتىن يارىدار بولغانلارنىڭ ھەممىسىنى قايتا قىلىچلاپ كېتىۋاتقانلىقىنى كۆردۈم. شۇنىڭ بىلەن ئۇنىڭغا ئېتىلىپ بېرىپ قىلىچ ئۇرماقچى بولغانىدىم، ئۇ چىرقىراپ تاشلىدى. قارىسام، ئۇ ئايال كىشى ئىكەن. شۇنىڭ بىلەن مەن رەسۇلۇللاھ سەللەللاھۇ ئەلەيھى ۋەسەللەمنىڭ قىلىچىنى ئايال كىشىنىڭ قېنى بىلەن بۇلغاشتىن نومۇس قىلدىم-دە، ئۇنىڭدىن قىلىچىمنى تارتتىم. بۇ خوتۇن ئەبۇ سۇفياننىڭ ئايالى ھىندى بىننى ئۇتبە ئىكەن.

زۇبەير ئىبنى ئەۋۋام رەزىيەللاھۇ ئەنھۇ مۇنداق دەيدۇ: مەن ئەبۇ دۇجانىنىڭ ھىندى بىننى ئۇتبىنىڭ بېشىغا قىلىچىنى راسا تەڭلەپ بولۇپ، ئۇنى ئاستا تارتىۋالغانلىقىنى كۆردۈم ۋە ئاللاھ ۋە ئاللاھنىڭ پەيغەمبىرى بىلەن دېدىم.

ھەمىزە ئىبنى ئابدۇلمۇتتەلىب رەزىيەللاھۇ ئەنھۇمۇ گويىا دەرغەزەپ بولغان يولۋاستەك تەڭداشسىز جاسارەت بىلەن ئۇرۇشتى. ئۇ مۇشرىكلار قوشۇنىنىڭ ئوتتۇرىغا بۆسۈپ كىرىپ، ئاجايىپ قارام، ئاجايىپ باتۇرلۇق بىلەن ئۇرۇشتىكى، جەڭدە ئۇنىڭ بىلەن تۇتۇشۇپ قالغان خېلى-خېلى باتۇرلارنىڭ بېشىمۇ ئۇنىڭ ئالدىدا گويىا ئۇششۇك تەگكەن غازاڭدەك تۆكۈلۈپ كەتتى. ئۇ مۇشرىكلارنىڭ ئەلەمدارلىرىنى يوقىتىشتا زور تۆھپىلەرنى قوشقىنىغا ئوخشاش، باشقا نۇقتىلاردىكى دۈشمەن سەركەردە سەرۋازلىرىغا قاقشاتقۇچ زەربىلەرنى بېرىۋاتقاندا، ئۇشتۇمتۇت يىقىلىپ چۈشتى. ھالبۇكى، ئۇ بۇ چاغدا مۇبارىزچىلارنىڭ ئالدىنقى سېپىدە ئۇرۇش





قىلىۋاتاتتى. ئۇ جەڭ مەيدانىدا تىغمۇنغ ئېلىشىپ، رەقىبى تەرىپىدىن مەغلۇب قىلىنىپ يېقىتىلغان بولماستىن، بەلكى ئاناقلق شەخسلەرنىڭ تۇن قاراڭغۇسىدىكى قىسمىنىڭ ئوخشاش قەستلەپ ئۆلتۈرۈلدى.

## ئاللاھنىڭ يولۋىسى، غازىلارنىڭ سەركىسى ھەمزە ئىبنى ئابدۇلمۇتەلىب رەزىيەللاھۇ ئەنھۇنىڭ قەستكە ئۇچرىشى

ھەمزە رەزىيەللاھۇ ئەنھۇنىڭ قاتلى ۋەھشىي ئىبنى ھەرب مۇنداق دېگەن: مەن ئەسلىدە جۇبەير ئىبنى مۇتەئىمىنىڭ قۇل-چاكىرى ئىدىم. جۇبەيرنىڭ تاغىسى تۇئەيمە ئىبنى ئەدى بەدرى ئۇرۇشىدا ئۆلتۈرۈلگەنىدى. شۇڭا، ئۇ كېيىنكى يىلى قۇرەيشلەر ئوھۇد ئۇرۇشىغا ئاتلانغاندا مېنى ئالايىتەن چاقىرتىپ: «ئەگەر بۇ قېتىم تاغام تۇئەيمەنىڭ بەدىلىگە مۇھەممەدنىڭ تاغىسى ھەمزە ئىبنى ئابدۇلمۇتەلىبنى ئۆلتۈرۈپ، ئۇنىڭ قىساسىنى ئېلىپ بېرەلسەڭ، سەن ئازاد» دەۋەتتى. مەن بىر نېگىر يىگىت بولۇش سۈپىتىم بىلەن نېگىرلارغا خاس نەيزىۋازلىق ماھارىتى بىلەن تونۇلغانىدىم، نەيزە ئۇرسام ھامان نەق تەگكۈزەتتىم. شۇڭا، مەن قۇرەيشلەر توپىغا قېتىلىپ چىقتىم. ئىككى تەرەپ ئۇچرىشىپ گىرەلەشمە جەڭ باشلىنىۋىدى، مەن چىقىپ ھەمزەنى كۆزىتىپ قارىغا ئېلىشقا باشلىدىم، ھەتتا ئۇ بىر چاغدا كىشىلەر ئارىسىدا گويا ئاق تۆگىدەكلا كۆرۈنۈپ قېلىۋىدى، بىر تۈپ دەرەخ (ياكى بىر قورام تاش) نىڭ كەينىگە ئۆتۈپ، ئۇنى قارىغا ئېلىپ ئولتۇردۇم. ئاللاھ بىلەن قەسەمكى، ئۇ ئالدىغا كەلگەننى ئۆلتۈرۈپ ماڭاتتى، ھېچ كىشى ئۇنىڭغا تاقابىل تۇرالمايۋاتاتتى. ئۇشتۇمتۇت ئۇنىڭ ئالدىغا سىبائ ئىبنى ئەرفەتە قىلىچ تەڭلەپ باردى. ھەمزە ئۇنى كۆرۈپ: «كېلە! ئى خەتنىچى قېرىنىڭ بالىسى!» دېدى-دە، ئېتىلىپ كېلىپ سىبائقا بىر قىلىچ ئۇرۇپلا ئۇنىڭ بېشىنى دومىلىتىۋەتتى. ئۇنىڭ تېنى دەلدەڭشىپ بىر-ئىككى قەدەم ئېلىپ يىقىلدى. مەن نەيزەمنى راسا چەنلەپ كۈچەپ ئاتتىم. نەيزە بېرىپ ئۇنىڭ سۆڭىكىگە نەق تەگدى، ھەتتا نەيزەنىڭ ئۇچى ئۇنىڭ ئالدى تەرىپىدىن چىقىپ قالدى. ئۇ بۇ چاغدا ماڭا ئېتىلىپ ھۇجۇم قىلغان بولسىمۇ، لېكىن بەرداشلىق بېرەلمەي يىقىلدى. مەن ئۇنى شۇ يېتى قويۇپ قويدۇم. ئۇ ئاخىر جان ئۇزدى. ئاندىن كېلىپ ئۇنىڭدىن نەيزەنى سۇغۇرۇۋالدىم-دە، بارگاھقا قايتىپ ياتتىم. ھەمزەدىن باشقا ھېچ كىشى بىلەن كارىم بولمىدى.



چۈنكى، مەن ھەمىزنى پەقەت قۇللۇقتىن قۇتۇلۇش ئۈچۈنلا ئۆلتۈرگەندىم. ئۇرۇش ئاخىرلىشىپ مەككىگە قايتىپ كېلىۋىدۇق، جۇبەير مېنى ئازاد قىلىۋەتتى.

## ۋەزىيەتنى كونترول قىلىش

ئاللاھ تەئالانىڭ يولۋىسى ھەمىزە ئىبنى ئابدۇلمۇتتەلىب رەزىيەللاھۇ ئەنھۇنىڭ شەھىد قىلىنىشى مۇسۇلمانلارغا قارىتا زور يوقىتىش بولغان بولسىمۇ، ئەمما مۇسۇلمانلار يەنىلا غەزەپنى كۈچكە ئايلاندۇرۇپ، جەڭ قىلىپ ۋەزىيەتنى تامامەن كونترول قىلدى. شۇ كۈنى ئەبۇ بەكرى، ئۇمەر ئىبنى خەتتاب، ئەلى ئىبنى ئەبى تالىب، زۇبەير ئىبنى ئەۋۋام، مۇسەب ئىبنى ئۇمەير، تەلھە ئىبنى ئۇبەيدۇللاھ، ئابدۇللاھ ئىبنى جەھش، سەئەد ئىبنى مەئاز، سەئەد ئىبنى ئۇبادە، سەئەد ئىبنى رەبئە ۋە ئەنەس ئىبنى نەزرى (رەزىيەللاھۇ ئەنھۇم) قاتارلىق كاتتا ساھابىلەر شۇنداق قاتتىق، شۇنداق باتۇرانە جەڭ قىلدىكى، ئۇلارنىڭ جاسارىتى ئالدىدا مۇشرىكلارنىڭ جەڭگىۋارلىقى سۇنۇپ، ئىرادىسى بوشاپ كەتتى.

## يۇمشاق ئەتنىڭ ئىللىق قوينىدىن قىلىچ-قالقان بىسىغا

شۇ كۈنى ئۆزىنىڭ ھايات-ماماتى بىلەن قىلچە ھېسابلاشمىغان جەسۇر ئوغلانلاردىن بىرى (پەرىشتىلەر غۇسۇل قىلدۇرۇپ قويغان) ھەنزەلە رەزىيەللاھۇ ئەنھۇمۇ بار ئىدى (ئۇنىڭ تولۇق ئىسمى ھەنزەلە ئىبنى ئەبى ئامىر. ئۇنىڭ ئاتىسى ئەبۇ ئامىر يۇقىرىدا تىلغا ئېلىنغان پاسىق راھىب ئەبۇ ئامىردۇر). شۇ كۈنلەردە ھەنزەلە تېخى يېڭىلا ئۆيلەنگەن بولۇپ، ئايالى بىلەن ئەمدىلا بىر تەككىگە باش قويغانىدى. ئۇ جەڭ تاراڭ-تۇرۇڭلىرىنى ئاڭلاپ، ئايالىنىڭ قوينىدىن سۇغۇرۇلۇپ چىققىنىچە ئالدىراپ جەڭ مەيدانىغا ئات چاپتۇرغان. ئۇ جەڭ مەيدانىدا مۇشرىكلار بىلەن قاتتىق ئۇرۇشۇپ، سەپلەرنى بۆسۈپ يول ئېچىپ ئىلگىرىلەپ، ئاخىر بىر چاغدا مۇشرىكلارنىڭ ئالىي باش قوماندانى ئەبۇ سۇفيان ئىبنى ھەربىنىڭ قېشىغا بېرىپ قالدى ۋە ئۇنى ئۆلتۈرەي دېگەندە ئاللاھ تەئالا ئۇنىڭغا شەھىدلىك مەرتىۋىسى ئاتا قىلدى. ئۇ ئەبۇ سۇفيانغا ھۇجۇم قىلىپ، ھەر تەرەپتىن قىستاپ باش ئەگدۈرەي دېگەندە، شەدداد ئىبنى ئەسۋەد (مۇشرىكلارنىڭ تەلۋە پالۋىنى) كۆرۈپ قېلىپ، ئۇنىڭغا قىلىچ ئۇرۇپ ئۆلتۈرۈۋەتتى.



ۋە ئىززەت ھۆرمىتىنى قايتا تىكلەش شېرىن خىياللىرى قاغا- قۇزغۇن بولۇپ ئۇچماقتا ئىدى.

ئىبنى ئىسھاق رەھىمەھۇللاھ مۇنداق دەيدۇ: بىر مەيدان كەسكىن جەڭدىن كېيىن ئاللاھ تەئالا مۇسۇلمانلارغا غەلبە ئاتا قىلدى ۋە ئۆز ۋەدىسىنى ئىشقا ئاشۇردى. مۇسۇلمانلار ئۇلارنى قىلىچ بىلەن بۇغداي ئورنىغاندەك ئوراپ، ئاخىر جەڭ مەيدانىدىن قوغلاپ چىقاردى. شەك- شۈبھىسىزكى، مۇسۇلمانلار مۇتلەق ئۈستۈنلۈك بىلەن غەلبە قىلغانىدى، مۇشرىكلار جان قايغۇسىغا چۈشكەنىدى.

ئابدۇللاھ ئىبنى زۇبەير (ئىبنى ئەۋۋام) رەزىيەللاھۇ ئەنھۇدىن رىۋايەت قىلغان ھەدىستە ئۇ: «ئاللاھ بىلەن قەسەمكى، مەن شۇ كۈنى مۇشرىك ئايال ئەسكەرلىرىنىڭ باشلىقى ھىندى بىنتى ئۇتبە ۋە ئۇنىڭ ھەمراھلىرىنىڭ بار- يوق نەرسىلىرىنىڭ ھەممىسىنى تاشلاپ، كىيىملىرىنى شىمايلاپ قېچىپ كېتىۋاتقاندا، پۇتلىرىدىكى بىلەيزۇك ۋە خالخال<sup>①</sup>لارنىڭ ئېچىلىپ پارقىراپ قالغانلىقىنى ۋە ئۇلارنىڭ ھېچ نەرسىگە قارىماي قېچىۋاتقانلىقىنى كۆرگەندىم» دېگەن.

«سەھىھ بۇخارى» دا بەررئە ئىبنى ئازىب رەزىيەللاھۇ ئەنھۇدىن رىۋايەت قىلغان ھەدىستە، بىز مۇشرىكلار بىلەن بىر مەيدان كەسكىن جەڭ قىلىۋىدۇق، ئۇلار تىككۈپتەشتى، ھەتتاكى مەن ئايال ئەسكەرلەرنىڭ يۈگۈرۈشىدىن پۇتلىرىدىكى خالخال بىلەيزۈكلەرنىڭ ئېچىلىپ قالغانلىقىنى كۆرگەندىم. مۇسۇلمانلار بىر تەرەپتىن قوغلاپ ئۆلتۈرۈپ، يەنە بىر تەرەپتىن ئەسىر ئېلىپ، ئولجىلارنى يىغىشقا باشلىغانىدى دېيىلگەن.

## ئوقياچىلار قىسمىنىڭ ئېغىر سەھۋەنلىكى

سان ۋە سۈپەت جەھەتتە رەقىبلىرىدىن كۆپ تۆۋەن تۇرىدىغان ئىسلام غازاتچى قوشۇنى مەككە قوشۇنى ئۈستىدىن مۇتلەق ئۈستۈنلۈك بىلەن غەلبە قىلىپ، بەدرى كۈنىدىكىدىن غەلبىسى زور، تەسىرى تېخىمۇ چوڭ يەنە بىر غەلبىنى تارىخ بېتىگە پۈتەي دەپ تۇرغاندا، ئوقياچىلار قىسمىدىكى كۆپ سانلىق كىشىلەر ئىنتايىن ئېغىر بىر سەھۋەنلىك ئۆتكۈزۈپ، ۋەزىيەتنى تۈپتىن ئۆزگەرتىۋەتتى ۋە مۇسۇلمانلارغا ئۇنتۇلغۇسىز شۇنداق ئېغىر مۇسەبەتلەرنى كەلتۈردىكى، ھەتتا جانابىي رەسۇلۇللاھ سەللەللاھۇ ئەلەيھى ۋەسەللەمنىڭ ھاياتىمۇ خەۋپكە ئۇچرىغىلى تاسلا قالدى.

① خالخال — قىز-خېنىملار پۇت-پاقالچاقلىرىغا سالىدىغان قول بىلەيزۈككە ئوخشاش ھالقا زىننەت بۇيۇمى.



قىلىچ تەڭلىدى. ئۇشتۇمتۇت يۈز بەرگەن بۇ قالايىمقانچىلىقتىن پايدىلىنىپ، مۇشرىك ئايال ئەسكەرلىرىدىن بىرى (ئېيىنىشلارغا قارىغاندا، ئۇ بەنى ھارس جەمەتىدىكى ئۆمرە بىنتى ئەلقەمە ئىكەن) ئالمان-تالمان يۈگۈرۈپ بېرىپ، مۇشرىكلارنىڭ ئاياغ-ئاستىدا دەسسەلىپ توپىغا مىلىنىپ كەتكەن ئەلەمنى كۆتۈرۈپ پۇلاڭلىتىشقا باشلىدى. شۇنىڭ بىلەن قېچىپ كېتىۋاتقان ياكى ۋەزىيەتتىن خەۋەردار بولۇپ قايتقان بىرقانچە مۇشرىك ئەسكىرى ئەلەم ئەتراپىغا جەم بولدى ۋە بىرلىشىپ كۈچ ئۇيۇشتۇردى. ئۆزئارا چاقىرىشىپ سەپ تەشكىللىدى، ھەتتا كۆزنى يۇمۇپ ئاچقۇچە بولغان ئارىلىقتا خېلى زور بىر توپ مۇشرىك قوشۇنى تەشكىللىنىپ، مۇسۇلمانلارغا قايتۇرما زەربە بېرىشكە ئۆتتى. نەتىجىدە مۇسۇلمانلار ئالدى-كەينى ھەر ئىككىلى تەرەپتىن قورشىلىپ ئىككى تاش ئارىلىقىدا سوقۇلۇشقا باشلىدى.

### پەيغەمبەر سەللەللاھۇ ئەلەيھى ۋەسەللەمنىڭ دۈشمەننىڭ قورشاپ يوقىتىش ھەرىكىتىگە تۇتقان مەيدانى

پەيغەمبەر سەللەللاھۇ ئەلەيھى ۋەسەللەم بۇ چاغدا بىرقانچە كىشى (توققۇز ساھابە) بىلەن قوشۇننىڭ كەينىدەرىك بولۇپ، مۇسۇلمانلارنىڭ جەڭ ئەھۋالى ۋە ئۇلارنىڭ مۇشرىكلارنى قوغلاپ يوقىتىش ئەھۋالىنى كۆزىتىۋاتقانىدى. ئۇشتۇمتۇت خالىد ئىبنى ۋەلىد ئاتلىق قوشۇنى بېسىپ كەلدى. بۇ چاغدا پەيغەمبەر سەللەللاھۇ ئەلەيھى ۋەسەللەمنىڭ ئالدىدا پەقەت ئىككىلا يول قالغانىدى:

بىرى، ئۇ ئۆزىنى ۋە يېنىدىكى توققۇز نەپەر كىشىنى ئېلىپ (تېزىدىن) بىخەتەر قولايلىق ماكانغا بېرىۋېلىپ، قورشاۋدا قالغانلارنى پېشانىسىگە پۈتۈلگەن قىسمەتكە تاشلىۋېتىپ ئۇلار بىلەن كارى بولماسلىق.

يەنە بىرى، ئۇ ئۆزىنىڭ خەۋپ-خەتەرگە يولۇقۇشقا قارىماي، ئەتراپتا نېمە قىلارنى بىلەلمەي گاڭگىراپ قېلىۋاتقان مۇسۇلمانلارنى چاقىرىپ، ئۆز ئەتراپىغا ئۇيۇشتۇرۇپ، تاغ باغرىدا قورشاۋدا قالغان مۇسۇلمانلارنىڭ يېنىغا يول ئېچىپ ئىلگىرىلەيدىغان كۈچلۈك بىر ئالدىنقى سەپ قالىقنى بەرپا قىلىش.

مانا مۇشۇنداق ھايات-ماماتلىق جىددىي پەيتتە پەيغەمبەر سەللەللاھۇ ئەلەيھى ۋەسەللەمنىڭ ئاللاھ تەئالادىن ئۆزىگە ھېچنېمىدىن قورقماس جەسۇر قىياپىتى ۋە تەڭداشسىز باتۇرانە شىجائىتى ئىنتايىن تەسىرلىك رەۋىشتە يەنە بىر قېتىم نامايان بولدى. ئۇ پۈتۈن كۈچى بىلەن: «عباد اللّٰه!»، «عباد اللّٰه!» (ئى



ئاللاھنىڭ بەندىلىرى! ئى ئاللاھنىڭ بەندىلىرى! دەپ توۋلىدى. ھالبۇكى، ئۇ بۇ ئاۋازنى مۇسۇلمانلار ئاڭلاپ بولغۇچە، مۇشرىكلارنىڭ ئاڭلاپ قالىدىغانلىقىنى ئاللىقاچان بىلەتتى. لېكىن، ئۇ مۇشۇنداق جىددىي ھەم ھالقىلىق پەيتتە خەتەرگە تەۋەككۈل قىلدى ۋە ئۇلارنى چاقىرىپ كۈچ تەشكىللەش ۋە قاپسىلىپ قالغانلارنى قۇتقۇزۇشقا ئاتلاندى.

راست دېگەندەك مۇشرىكلار پەيغەمبەر سەللەھۇنىيە ئەلەيھى ۋەسەللەھۇنىيە ئاۋازىنى تونۇپ قېلىپ، مۇسۇلمانلار ئاڭلاپ يېتىپ كەلگۈچە ئاللىبۇرۇن باستۇرۇپ كېلىپ بولدى.

### مۇسۇلمانلارنىڭ گاڭگىراپ قالغانلىقى

ئەمما، مۇسۇلمانلار تەرەپ دۈشمەن قوشۇنىنىڭ قورشاۋىغا چۈشۈپ قالغاندىن كېيىن قاتتىق گاڭگىراپ قېلىپ، بىر بۆلۈكلەرنىڭ ئەقىل-ھوشى ئۇچتى. ئۇلارنىڭ ئەس-يادى پەقەت ئۆز جېنىنى مۇھاپىزەت قىلىشلا بولۇپ، جەڭ مەيدانىنى تاشلاپ تىكىۋېتىش ئويىدا بولدى. ئۇنداق قىلغاندا قانداق ئاقىۋەتلەر كېلىپ چىقىدىغانلىقىنى يادىغىمۇ كەلتۈرمىدى. بۇنداقلارنىڭ بىر قىسمى ئۇدۇل مەدىنىگە قاراپ تىكىۋېتىشتى، ھەتتا مەدىنىگە كىرىپ ئاندىن توختىدى. يەنە بىر قىسىملىرى دەرھال تاغقا ئۆزىنى ئېلىپ پاناھلاندى. ئۈچىنچى بىر تۈركۈملىرى بولسا مۇشرىكلار قوشۇنىغا ئارىلىشىپ كەتتى. نەتىجىدە ئىككى تەرەپ قالايمىقانلىشىپ كەتكەنلىكتىن مۇسۇلمان-كاپىرنى ئايرىغىلى بولمىدى. بۇنىڭ بىلەن مۇسۇلمانلار ئارىسىدا ئانچە-مۇنچە بىر-بىرىنى ئۆلتۈرۈپ سېلىش ھادىسىسىمۇ كۆرۈلدى.

ئىمام بۇخارى رەھىمەھۇللاھ ئائىشە رەزىيەللاھۇ ئەنھادىن رىۋايەت قىلغان بىر ھەدىستە مۇنداق دېيىلگەن: ئوھۇد كۈنى مۇشرىكلار ئاشكارا مەغلۇب بولغانىدى، بۇ چاغدا ئىبلىس: «ئى ئاللاھنىڭ بەندىلىرى! ئارقاڭلارنى ... (يەنى كەينىڭلاردىن پەخەس بولۇڭلار)» دەپ توۋلىدى. شۇنىڭ بىلەن مۇسۇلمانلارنىڭ راسا ئالغا ئىلگىرىلەپ كېتىۋاتقانلىرى كەينىگە يېنىپ ئۆزلىرىنىڭ ئارقىسىدىن كېلىۋاتقان مۇسۇلمانلار بىلەن ئۇرۇشتى. بۇ چاغدا ھۈزەيفە رەزىيەللاھۇ ئەنھۇ ئاتىسى يەمانى رەزىيەللاھۇ ئەنھۇنى كۆردى-دە: «ئى مۇسۇلمان قېرىنداشلار! ئاتام! ئاتام!» دەپ توۋلىدى. ئائىشە رەزىيەللاھۇ ئەنھۇغا مۇنداق دەيدۇ: ئاللاھ بىلەن قەسەمكى، ئۇلار ئۇنىڭ گېپىگە قۇلاق سالماي ئاخىر ئۇنى ئۆلتۈرۈپ ئاندىن توختىدى. ھۈزەيفە (رەزىيەللاھۇ ئەنھۇ) ئۇلارغا: «ئاللاھ سىلەرگە مەغپىرەت قىلار» دەپ قويدى.



ئۇرۇھ رەزىيەللاھۇ ئەنھۇ مۇنداق دېگەن: ھۇزەيفە (رەزىيەللاھۇ ئەنھۇ) ۋاپات بولغانغا قەدەر، ئۇنىڭدا ياخشىلىقنىڭ ئەسرى زاپىل بولماي كەلدى<sup>①</sup>.

بۇ بىر بۆلۈك مۇسۇلمانلارنىڭ ئىچكى قىسمىدا قاتتىق چاۋالچاقلىق يۈز بېرىپ ئېغىر داۋالغۇش بولدى. نۇرغۇنلىرى تېخىرقاپ قاياققا مېڭىشنى بىلەلمىدى. مۇشۇنداق تۇرۇۋاتقان بىر پەيتتە «مۇھەممەد ئۆلدى» دەپ توۋلىغان ئاۋاز ئاڭلاندى. بۇنىڭ بىلەن بەزىلەرنىڭ چىقالماي قالغان جېنى نەچچە چىقىپ، روھىي قۇۋۋىتى سۇندى ياكى يوقىلىش گىردابىغا بېرىپ قالدى، ھەتتا ئۇلارنىڭ ئىچىدە ئايرىم بىر قىسىملىرى ئۇرۇش قىلىش نىيىتىدىن يېنىپ قورالنى تاشلاپ بىچارە بولۇپ ئولتۇردى. يەنە بەزىبىر قىسىملار دەرھال ئابدۇللاھ ئىبنى ئۇبەي (ئاسىيلىق قىلىپ قايتىپ كەتكەن مۇناپىقلارنىڭ كاتتۇپىشى) بىلەن ئالاقىلىشىپ، ئەبۇ سۇفياندىن ئامانلىق ئېلىپ بېرىشكە سۆزلىشىشنى ئويلىدى.

شۇ ۋاقىتتا بۇلارنىڭ يېنىغا ئەنەس ئىبنى نەزرى رەزىيەللاھۇ ئەنھۇ كېلىپ قالدى ۋە ئۇلارنىڭ قورالسىز بىچارە تۇرۇۋاتقىنىنى كۆرۈپ: «نېمىگە قاراپ تۇرىسىلەر؟» دېدى، ئۇلار: «رەسۇلۇللاھ ئۆلتۈرۈلۈپتۇ» دېيىشىۋىدى، ئۇ ئۇلارغا: «رەسۇلۇللاھتىن كېيىن ھايات قېلىپ نېمە قىلىسىلەر؟ تۇرۇڭلار رەسۇلۇللاھ ئۆلگەن يولدا سىلەرمۇ ئۆلۈڭلار» دېدى. ئاندىن يەنە: «ئى ئاللاھ! مەن بۇلارنىڭ (يەنى بۇ بىر قىسىم مۇسۇلمانلارنىڭ) قىلغانلىرىدىن ساڭا ئۆزرە ئېيتىمەن ۋە بۇلار (يەنى مۇشرىكلار) نىڭ قىلمىشلىرىدىن ھەم ئادا-جۇدامەن» دېدى-دە، يولغا راۋان بولدى. بۇ چاغدا ئۇنىڭغا سەئەد ئىبنى مەئاز رەزىيەللاھۇ ئەنھۇ ئۇچراپ: «نەگە؟ ئى ئەبۇ ئەمرى! (ئەنەس رەزىيەللاھۇ ئەنھۇنىڭ كۈنىيەت ئىسمى ئىدى)» دەپ سورىۋىدى، ئەنەس رەزىيەللاھۇ ئەنھۇ: «نەگە ئىدى، قارىمىسەن جەننەتنىڭ ھىد-پۇراقلىرى ئوھۇد تەرىپىدىن كېلىۋاتىدۇ» دەپ قويۇپ ئىلگىرىلەپ كەتتى ۋە باستۇرۇپ دېۋەيلەپ كېلىۋاتقان دۈشمەنلەرنىڭ ئالدىنى توسۇپ، ئۇرۇشۇپ-ئۇرۇشۇپ ئاخىر شەھىد قىلىۋېتىلدى. ئۇنى (جەڭ ئاخىرلاشقاندىن) كېيىن ھېچكىم تونۇيالماي، ئاخىر ئۇنىڭ ھەشىرىسى ئۇنىڭ بارمىقىدىكى بىر بەلگىسىدىن تونۇدى. ئۇنىڭدا نەيزە نەشتىرى، قىلىچ يارىسى ۋە ئوق جاراھىتى بولۇپ، 80 نەچچە يەر ئېغىر ۋە يېنىك زەخمىلەندۈرۈلگەنىدى.

سابىت ئىبنى دەھداھ رەزىيەللاھۇ ئەنھۇ ئۆز قەۋمىنى جەڭگە چاقىرىپ: «ئى ئەنسارلار جامائەسى! ئەگەر رەسۇلۇللاھ ئۆلۈپ كەتكەن بولسا، ئاللاھ تىرىك، ھەرگىز ئۆلمەيدۇ. سىلەر دىنىڭلار ئۈچۈن جەڭ قىلىشىڭلار كېرەك. ئاللاھ سىلەرنى

① يەنى ئاتىسىنىڭ ئۆز ئادەملىرى تەرىپىدىن بىخەستىلىك بىلەن ئۆلتۈرۈلگەنلىكىگە ھېچقانداق غەلۋە-غۇدۇرسىز سەۋر قىلدى.





چوقۇم زەپەر تاپقۇزغۇسى ۋە سىلەرگە غەلبە - نۇسرەت ئاتا قىلغۇسى» دېدى. بۇنىڭ بىلەن ئەنسارلاردىن بىرقانچە ئەزىمەت ئاۋاز قوشۇپ مەيدانغا چىقتى. سابىت رەزىيەللاھۇ ئەنھۇ بۇلار بىلەن بىرلىكتە خالىد ئىبنى ۋەلىدنىڭ ئاتلىق قوشۇنىغا ھۇجۇم قىلدى، ئۇرۇشۇپ - ئۇرۇشۇپ ئاخىر ئۇنى خالىد ئىبنى ۋەلىد نەيزە ئۇرۇپ شەھىد قىلىۋەتتى ۋە ئۇنىڭ ھەمراھلىرىمۇ بىر - بىرلەپ شەھىد قىلىۋېتىلدى.

مۇھاجىرلاردىن بىر كىشى جېنى ھەلقۇمغا كېلىپ قالغان، ئۆز قېنىغا مىلىنىپ ياتقان بىر ئەنسارنىڭ يېنىدىن ئۆتۈپ قالدى. مۇھاجىر ئۇنىڭغا: «ئى پالانى! رەسۇلۇللاھ ئۆلۈپ كېتىپتۇمۇش، ئۇنى ئۇقتۇڭمۇ؟» دېۋىدى، ئەنسارى بوغۇق ئاۋازدا: «رەسۇلۇللاھ ئۆلتۈرۈلگەن بولسا ئۆز بۇرچىنى ئادا قىلىپ ئۆلدى، ئەمدى سىلەر دىنىڭلار ئۈچۈن جەڭ قىلىشىڭلار لازىم» دېدى.

مانا مۇشۇنداق ئۆلۈمگە پىسەنت قىلمايدىغان ئىرادە ۋە تولۇپ تاشقان ئىشەنچ بىلەن مۇسۇلمانلارنىڭ روھىي قۇۋۋىتى ئەسلىگە كېلىشكە باشلىدى ۋە ئەقىل - ھوشى جايغا چۈشۈپ ئۆزىگە بولغان ئىشەنچىسى قايتا تىكلەندى. شۇنىڭ بىلەن ئۇلار تەسلىم بولۇش ياكى ئابدۇللاھ ئىبنى ئۇبەيى بىلەن ئالاقىلىشىش ئويىدىن ۋاز كېچىپ قوللىرىغا قورال ئالدى ۋە مۇشرىكلار توپىغا ھۇجۇم قىلىشقا باشلىدى.

ئۇلار قوماندانلىق شتاب تەرىپىگە يول ئېچىپ ئىلگىرىلەشكە ئورۇنلۇق ئاتقان پەيتتە «رەسۇلۇللاھ ئۆلۈپتۇ» دېگەن خەۋەرنىڭ يالغان ئىغۋا ئىكەنلىكى مەلۇم بولدى. بۇ خەۋەر ئۇلارنىڭ كۈچىگە كۈچ قوشتى چىقى، ئۇلار مىسلىسىز باتۇرلۇق ۋە ئاجايىپ جاسارەت بىلەن قان كېچىپ ئۇرۇشۇپ، ئاخىر مۇۋەپپەقىيەتلىك ھالدا قۇرشاۋدىن قۇتۇلۇپ، باش قوماندان (يەنى پەيغەمبەر سەللەللاھۇ ئەلەيھى ۋەسەللەم) ئەتراپىغا توپلىنىش ھەرىكىتىدە مۇۋەپپەقىيەت قازاندى.

بۇ يەردە يەنە پۈتۈن ئەس - يادى پەقەت پەيغەمبەر سەللەللاھۇ ئەلەيھى ۋەسەللەمدە قالغان ئۈچىنچى بىر تۈركۈم كىشىلەرمۇ بار ئىدى. ئۇلار دۈشمەننىڭ قورشاپ يوقىتىش ھەرىكىتى سېزىلگەن ھامان پەيغەمبەر سەللەللاھۇ ئەلەيھى ۋەسەللەمنىڭ قېشىغا قايتقان. بۇلارنىڭ ئالدىن قاتارىدا يەنىلا ئەبۇ بەكرى سىددىق، ئۇمەر ئىبنى خەتتاب، ئەلى ئىبنى ئەبى تالب رەزىيەللاھۇ ئەنھۇملار بار ئىدى. ئۇلار ئەسلىدە ئالدىنقى سەپتە دۈشمەنگە قوغلاپ زەربە بېرىۋاتقانلاردىن بولسىمۇ، پەيغەمبەر سەللەللاھۇ ئەلەيھى ۋەسەللەمنىڭ ھاياتى خەتەرگە ئۇچراش خەۋىپى پەيدا بولغاندا، ئۇلار دەرھال ئۇنىڭ قېشىغا قايتىپ مۇستەھكەم مۇداپىئە قورغىنى شەكىللەندۈردى.



## پەيغەمبەر سەللەللاھۇ ئەلەيھى ۋەسەللەمنى قوغداش چېڭى

ھەرقايسى ئورۇنلاردا جەڭ قىلىۋاتقان مۇجاھىدلار دۈشمەننىڭ قورشاپ يوقىتىش سىرتىمىدا بوغۇلۇپ، دۈشمەن ئاتلىق ۋە پىيادىلىك قوشۇنى ھۇجۇمىنىڭ تۈگىمىدە ئېزىلىۋاتقان بىر پەيتتە، پەيغەمبەر سەللەللاھۇ ئەلەيھى ۋەسەللەمنىڭ ئەتراپىدا جەڭ ئەڭ شىددەتلىك ۋە ئەڭ كەسكىن بولۇۋاتاتتى.

يۇقىرىدا مۇشرىكلار مۇسۇلمانلارنى قورشاۋغا ئالغاندا، پەيغەمبەر سەللەللاھۇ ئەلەيھى ۋەسەللەمنىڭ يېنىدا پەقەت توققۇز نەپەر كىشىلا بار ئىدى دېگەندۇق. پەيغەمبەر سەللەللاھۇ ئەلەيھى ۋەسەللەم مۇسۇلمانلارنى: «بۇياققا كېلىڭلار! مەن ئاللاھنىڭ پەيغەمبىرى مۇھەممەد بۇ يەردە» دەپ توۋلىۋىدى، ئۇنىڭ بۇ ئاۋازىنى مۇشرىكلار ئاۋۋال ئاڭلاپ قالدى. دە، دەرھال ئاتلىرىنىڭ تىزگىنىنى ئاۋاز تەرەپكە بۇراپ ھۇجۇم قىلدى. ئۇلار ساھابىلەر پەيغەمبەر سەللەللاھۇ ئەلەيھى ۋەسەللەمنىڭ ئەتراپىغا جەم بولۇپ بولغۇچە ئىشنى تۈگىتىش ئۈچۈن ئومۇمىيۈزلۈك باستۇرۇپ كەلدى. نەتىجىدە مۇشرىكلار بىلەن بۇ توققۇز نەپەر ساھابە ئوتتۇرىسىدا شۇنداق قاتتىق، شۇنداق دەھشەت ئۇرۇش بولدىكى، بۇ ئۇرۇشتا ساھابىلەرنىڭ پەيغەمبەر سەللەللاھۇ ئەلەيھى ۋەسەللەمنى نەقەدەر سۆيىدىغانلىقى، ئۇنىڭ ئۈچۈن قانچىلىك جان پىدا قىلىدىغانلىقى ۋە قانچىلىك جاسارەت ۋە شجائەت كۆرسىتىدىغانلىقى يەنە بىر قېتىم نامايان بولدى.

ئىمام مۇسلىم رەھىمەھۇللاھ ئەنەس ئىبنى مالىك رەزىيەللاھۇ ئەنھۇدىن رىۋايەت قىلىپ ئىيتتىكى، شۇ كۈنى (يەنى ئوھۇد كۈنى) پەيغەمبەر سەللەللاھۇ ئەلەيھى ۋەسەللەم ئەنسارلاردىن يەتتە، قۇرەيشتىن ئىككى، جەھىي توققۇز كىشى بىلەن بىر يەرگە قاپسىلىپ قالغانىدى. مۇشرىكلار باستۇرۇپ كەلدى. پەيغەمبەر سەللەللاھۇ ئەلەيھى ۋەسەللەم: «ئۇلارنى كىم توسىدۇ؟ ئۇنىڭغا جەننەت تەييار (ياكى ئۇ مېنىڭ جەننەتتىكى ھەمراھىم بولىدۇ دېدىمۇ)» دېۋىدى، ئەنسارلاردىن بىر كىشى ئالدىغا چىقىپ دۈشمەن بىلەن قاتتىق ئېلىشىپ ئاخىر شەھىد بولۇپ كەتتى. دۈشمەن يەنە باستۇرۇپ كەلدى. پەيغەمبەر سەللەللاھۇ ئەلەيھى ۋەسەللەم يەنە ئادەم چىقاردى. ئىش شۇنداق داۋاملىشىپ، ھەتتاكى يەتتەيلەننىڭ ھەممىسى بىر-بىرلەپ تۈگىدى.

بۇ چاغدا پەيغەمبەر سەللەللاھۇ ئەلەيھى ۋەسەللەم يېنىدىكى ھېلىقى (قۇرەيشلىك) ئىككى ھەمراھىغا: «قېرىنداشلىرىمىزغا ئىنساپ قىلمىدۇق» دېدى. بۇ يەتتە ئەزىمەتنىڭ ئەڭ كېيىنكىسى ئەمما ئىبنى يەزىد ئىبنى سەكەن رەزىيەللاھۇ ئەنھۇ بولۇپ، ئۇ دۈشمەن بىلەن ئۇرۇشۇپ-ئۇرۇشۇپ ئاخىر قاتتىق يارىلىنىپ يىقىلدى.



باش - كۆزنى قانغا بويىغان ۋە چىشىنى چاققان قەۋم قانداقمۇ نىجاتلىق تاپار؟  
 ھالبۇكى پەيغەمبەر ئۇلارنى نىجاتلىققا چاقىرىۋاتسا» دېدى. بۇ چاغدا ئاللاھ تەئالا  
 ﴿لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَإِنَّهُمْ ظَالِمُونَ﴾ «ھىچ ئىش سېنىڭ  
 ئىختىيارىڭدا ئەمەس، ئاللاھ يا ئۇلارنىڭ تەۋبىسىنى قوبۇل قىلىدۇ، يا ئۇلار زالىم  
 بولغانلىقى ئۈچۈن ئۇلارنى ئازابقا دۇچار قىلىدۇ» (3:128) دېگەن ئايەتنى نازىل  
 قىلدى.

ئىمام تەبەرانى رەھىمەھۇللاھنىڭ رىۋايىتىدە پەيغەمبەر سەللەللاھۇ ئەلەيھى  
 ۋەسەللەم شۇ كۈنى: «ئۆز پەيغەمبىرىنىڭ يۈز - كۆزنى قانغا بويىغان قەۋمگە  
 ئاللاھنىڭ غەزىپى قاتتىق بولىدۇ» دېگەن. ئاندىن بىردەم تۇرغاندىن كېيىن يەنە:  
 «ئى ئاللاھ! قەۋمىنىڭ گۇناھىنى مەغپىرەت قىلغىن، ئۇلار بىلمەيدۇ» دېگەن.

ئىمام مۇسلىم رەھىمەھۇللاھ رىۋايەت قىلغان بىر ھەدىستە، پەيغەمبەر  
 سەللەللاھۇ ئەلەيھى ۋەسەللەم شۇ ۋاقىتتا: «ئى پەرۋەردىگار! قەۋمىنىڭ  
 قىلمىشىنى كەچۈرگىن، ئۇلار بىلمەيدۇ» دېدى دېيىلگەن. قازى ئىيازنىڭ «شەفا»  
 ناملىق كىتابىدىمۇ پەيغەمبەر سەللەللاھۇ ئەلەيھى ۋەسەللەم: «ئى ئاللاھ! قەۋمىنى  
 ھىدايەت قىلغىن، چۈنكى بۇلار بىلمەي قىلدى» دېدى دېيىلگەن.

شەك - شۇبھىسىزكى، مۇشرىكلار پەيغەمبەر سەللەللاھۇ ئەلەيھى ۋەسەللەمنىڭ  
 ھاياتىنى مۇشۇ يەردە ئاخىرلاشتۇرۇشنى قەستلىگەن بولسىمۇ، لېكىن پەيغەمبەر  
 سەللەللاھۇ ئەلەيھى ۋەسەللەمنىڭ قۇرەيشلىك ھېلىقى ئىككى ساھابىسى (سەئەد  
 ئىبنى ئەبى ۋەققاس ۋە تەلھە ئىبنى ئۇبەيدۇللاھ رەزىيەللاھۇ ئەنھۇما) ئاجايىپ  
 قەھرىمانلىقلارنى كۆرسىتىپ ۋە مىسلىسىز جاسارەت ۋە شىجائەت بىلەن ئۇرۇشۇپ،  
 ئۇلار (پەقەت ئىككىلا ئادەم تۇرۇپ) مۇشرىكلارنىڭ مەقسىتىنى خام - خىيالغا  
 ئايلاندۇردى. بۇ ئىككى ئەزىمەت ئەڭ ماھىر مەرگەنلەردىن بولغاچقا، مۇشرىكلارغا  
 ئۈزۈلدۈرمەي ئوق ئۈزۈپ، ئاخىر ئۇلارنى پەيغەمبەر سەللەللاھۇ ئەلەيھى  
 ۋەسەللەمنىڭ ئەتراپىدىن چېكىندۈردى.

سەئەد ئىبنى ئەبى ۋەققاس رەزىيەللاھۇ ئەنھۇنىڭ ئالدىغا پەيغەمبەر  
 سەللەللاھۇ ئەلەيھى ۋەسەللەم ئۆز سادىقىنى تاشلاپ: «ئاتە سەئەد! ساخا ئاتا - ئانام  
 پىدادۇر» دەيتتى. بۇ ئۇنىڭ نەقەدەر تالانتلىق يېتىشكەن مەرگەن ئىكەنلىكىنى  
 كۆرسىتىدۇ. چۈنكى، پەيغەمبەر سەللەللاھۇ ئەلەيھى ۋەسەللەم سەئەد رەزىيەللاھۇ  
 ئەنھۇدىن ئۆزگە ھېچ كىشىگە ئاتا - ئانىسىنى جەملەپ پىدا بولسۇن دېمىگەندى.

ئەمما، تەلھە ئىبنى ئۇبەيدۇللاھ رەزىيەللاھۇ ئەنھۇغا كەلسەك، ئىمام نەسەئى  
 رەھىمەھۇللاھ جابىر رەزىيەللاھۇ ئەنھۇدىن نەقىل قىلغان ھەدىستە، مۇشرىكلارنىڭ  
 پەيغەمبەر سەللەللاھۇ ئەلەيھى ۋەسەللەمنىڭ ئەتراپىغا ئولتۇرغانلىقى ۋە ئۇنىڭ



ئۇبەيدۇللاھنىڭ بولۇپ كەتكەن، دەيتتى. ئەبۇ بەكرى رەزىيەللاھۇ ئەنھۇ يەنە ئۇنىڭ ھەققىدە مۇنۇ شېئىرنى ئوقۇغان:

ئى تەلھە ئۇبەيدۇللاھ! ساڭا تەيياردۇر جنان<sup>①</sup>،  
ھۆر - پەرى قىلىپ تەييار، كەتتىغۇ ئېسەن - ئامان.

بۇ قىيىن شارائىت ۋە ھالقىلىق پەيتتە ئاللاھ تەئالا پەيغەمبەرگە ئۆزىنىڭ غەيبىي ياردىمىنى نازىل قىلدى. «سەھمە مۇسلىم» ۋە «سەھمە بۇخارى» دا سەئەد ئىبنى ئەبى ۋەققاس رەزىيەللاھۇ ئەنھۇدىن نەقىل قىلىنغان ھەدىستە مۇنداق كەلگەن: مەن ئوھۇد ئۇرۇشى جەريانىدا رەسۇلۇللاھ بىلەن ھەمقام بولۇپ، ناھايىتى شىددەت بىلەن ئۇرۇشۇۋاتقان ئاق كىيىملىك ئىككى كىشىنى (يەنە بىر رىۋايەتتە جىبرىئىل ۋە مىكائىلنى دېيىلگەن) كۆردۈم. مەن ئۇلارنى بۇرۇنمۇ كېيىنمۇ كۆرمىدىم.

## ساھابىلەر پەيغەمبەر سەللەللاھۇ ئەلەيھى ۋەسەللەمنىڭ يېنىغا توپلاندى

يۇقىرىقى قاباھەتلىك پاجىئەلەر كۆزنى يۇمۇپ ئاچقۇچە ناھايىتى تېز سۈرئەتتە يۈز بېرىپ بولدى. ۋەھالەنكى، پەيغەمبەر سەللەللاھۇ ئەلەيھى ۋەسەللەمنىڭ (ئالدىنقى سەپتە جەڭ قىلىۋاتقان) ساپ دىل، سەھمىي ۋە ئاق كۆڭۈل ساھابىلىرى ۋەزىيەتنىڭ ئۆزگىرىشىنى كۆرگەنمۇ (پەملىگەنمۇ) ياكى پەيغەمبەر سەللەللاھۇ ئەلەيھى ۋەسەللەمنىڭ ئاۋازىنى ئاڭلىغانمۇ؟ ھەرھالدا ئۇلار پەيغەمبەر سەللەللاھۇ ئەلەيھى ۋەسەللەمگە بىرەر پېشكەللىك يېتىپ قېلىشتىن ئەنسىرەپ، دەرھال ئۇنىڭ بار يېرىگە يېتىپ كەلگەندى. بىراق، ئۇلار پەيغەمبەر سەللەللاھۇ ئەلەيھى ۋەسەللەمنىڭ قېشىغا يېتىپ كەلگەندە ئۇنىڭ يارىلىنىدىغان يەرلىرى ئاللىقاچان يارىلىنىپ، ئەنسىرلاردىن ئالتە كىشى شەھىد بولۇپ يىقىلىپ، يەتتىنچىسىمۇ قاتتىق يارىلىنىپ ئۆز قېنىغا مىلىنىپ بېھوش ھالەتتە ياتاتتى. سەئەد ئىبنى ئەبى ۋەققاس رەزىيەللاھۇ ئەنھۇ بىلەن تەلھە ئىبنى ئۇبەيدۇللاھ رەزىيەللاھۇ ئەنھۇ مۇشرىكلار بىلەن جان تىكىپ ئېلىشىۋاتاتتى. ئۇلار يېتىپ كەلگەندىن كېيىن پەيغەمبەر سەللەللاھۇ ئەلەيھى ۋەسەللەمنىڭ ئەتراپىغا ئۆزىنىڭ تېنى ۋە قورال - ياراغلىرى

① جنان — جەننەتنىڭ يەنە بىر خىل ئاتىلىشى.



مىدىرلاپ قالدى. مىخ پارچىلىرى يۈزىدىن ئېلىۋېتىلگەندىن كېيىن پەيغەمبەر سەللەللاھۇ ئەلەيھى ۋەسەللەم: «قېرىندىشىڭلارنى يۆلەڭلار، ئۇ ئۆز بۇرچىنى ئادا قىلدى» دېدى. شۇنىڭ بىلەن بىز پەيغەمبەر سەللەللاھۇ ئەلەيھى ۋەسەللەمنى قويۇپ تەلھە (رەزىيەللاھۇ ئەنھۇ) نىڭ قېشىغا بېرىپ، ئۇنى يۆلەپ جاراھەتلىرىنى تاغدۇق. ھالبۇكى، ئۇنىڭ ئون نەچچە يېرى ئوخشاشمىغان دەرىجىدە يارىلانغانىدى (مانا بۇمۇ تەلھە رەزىيەللاھۇ ئەنھۇنىڭ شۇ كۈنى نەقەدەر جاسارەت ۋە شىجائەت كۆرسەتكەنلىكىنى بىلدۈرىدۇ).

مۇشۇ جىددىي پەيتتە پەيغەمبەر سەللەللاھۇ ئەلەيھى ۋەسەللەمنىڭ ئەتراپىغا بىر بۆلۈك مۇسۇلمان ئەزىمەتلەر توپلاندى. جۈملىدىن ئەبۇ دۇجانە، مۇسئەب ئىبنى ئۇمەير، ئەلى ئىبنى ئەبى تالب، سەھل ئىبنى ھۇنەيف، مالىك ئىبنى سىنان (ئەبۇ سەئىد خۇدرىينىڭ دادىسى)، ئۇمۇ ئەمبارە (ئەسلى ئىسمى نەسبە بىننى كەئەب مازىنى)، قەتادە ئىبنى نۇئمان، ئۇمەر ئىبنى خەتتاب، ھاتەب ئىبنى ئەبى بەلتەئە ۋە ئەبۇ تەلھە (رەزىيەللاھۇ ئەنھۇم) قاتارلىقلار ...

## مۇشرىكلارنىڭ ھۇجۇمى بارغانسېرى كۈچەيدى

مۇشرىكلارنىڭ سانى كۆپىيىشىگە ئەگىشىپ، ئۇلارنىڭ ھۇجۇمىمۇ كۈچەيدى ۋە بارغانسېرى مۇسۇلمانلارنى قىستاپ كەلدى، ھەتتا بىر چاغدا پەيغەمبەر سەللەللاھۇ ئەلەيھى ۋەسەللەم قاچقۇن پاسىق ئەبۇ ئامىر كولاپ ئۈستىنى يېپىپ قويغان ئورەك (قايقان) گە چۈشۈپ كېتىپ، تىزى قېقىلىپ بەردى. بۇنى كۆرۈپ ئەلى رەزىيەللاھۇ ئەنھۇ دەرھال ئۇنىڭ قولىدىن تارتتى. تەلھە ئىبنى ئۇبەيدۇللاھ رەزىيەللاھۇ ئەنھۇ بېقىنىدىن يۆلىدى. شۇنداق قىلىپ ئۇنى ئورنىدىن تۇرغۇزۇپ ئېلىپ ماڭدى. نافع ئىبنى جۇبەير رەزىيەللاھۇ ئەنھۇ مۇنداق دېگەن: مەن مۇھاجىرلاردىن بىر كىشىنىڭ مۇنداق دېگەنلىكىنى ئاڭلىغان: مەن ئوھۇد ئۇرۇشىغا قاتناشقاندىم. ئاشۇ قىزىق جەڭ نۇقتىلىرىنىڭ بىرىدە رەسۇلۇللاھقا ھەر تەرەپتىن ئوق يېغىۋاتقانلىقىنى كۆردۈم. لېكىن، بۇ ئوقلارنىڭ ھەممىسى تولۇق پاچاقلاپ تاشلىناتتى. يەنە ئابدۇللاھ ئىبنى شەھاب زوھرىينىڭ شۇ كۈنى: «مۇھەممەد نەدە؟ ئۇنى تاپىدىغان بولسام ... يا ئۇ ئۆلدى، يا مەن ...» دەپ چۇقان كۆتۈرۈپ يۈرگەنلىكىنى كۆردۈم. ۋەھالەنكى، پەيغەمبەر سەللەللاھۇ ئەلەيھى ۋەسەللەم ئۇنىڭ يېنىدىلا ئۆزى يالغۇز تۇرۇۋاتاتتى. ئۇ شۇنداق دېگەچ رەسۇلۇللاھنىڭ يېنىدىن ئۆتۈپ كەتتى. كېيىن سەفۋان ئىبنى





مەرگەن بولۇپ، رەسۇلۇللاھ سەللەللاھۇ ئەلەيھى ۋەسەللەم ئۇنىڭ ئاتقان ئوقىنىڭ زايا كەتمىگەنلىكىنى كۆرۈپ مەمنۇن بولاتتى دېيىلگەن.

ئەبۇ دۇجانە رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ ئالدىدا نىك تۇرۇپ ئۆزىنىڭ دۈمبىسىنى قالدۇرغان، پەيغەمبەر سەللەللاھۇ ئەلەيھى ۋەسەللەمنى دۈشمەننىڭ ئوقىدىن قوغدىغان. ئوق ئۇنىڭ ئۈستى - باشلىرىغا قار - يامغۇردەك يېغىۋاتقان بولسىمۇ، ئۇ مىدىر - مىدىر قىلماي چىڭ تۇرغان.

ھاتىب ئىبنى ئەبى بەلتەئە رەزىيەللاھۇ ئەنھۇ ئۆتتە ئىبنى ئەبى ۋەققاس (پەيغەمبەر سەللەللاھۇ ئەلەيھى ۋەسەللەمنىڭ مۇبارەك چىشلىرىنى تۆكۈۋەتكەن) نى قوغلاپ يۈرۈپ، ئاخىر ئۇنى كېلىشتۈرۈپ بىر قىلىچ ئۇرۇپ كالىسىنى دومىلىتىۋەتكەن. ئاندىن ئۇنىڭ ئېتى ۋە قىلىچىنى غەنىمەت ئېلىپ قايتىپ كەلگەن. سەئىد ئىبنى ئەبى ۋەققاس رەزىيەللاھۇ ئەنھۇنىڭ (بۇ) قېرىندىشىنىڭ كالىسىنى ئۆز قولى بىلەن بەكمۇ ئالغۇسى بار ئىدى. بىراق، ئۇ بۇ ئارزۇسىغا يېتەلمىدى. بەلكى، ئۇنىڭ مەقسىتىنى ھاتىب ئىبنى ئەبى بەلتەئە رەزىيەللاھۇ ئەنھۇ ئەمەلگە ئاشۇردى.

سەھل ئىبنى ھۈنەيف رەزىيەللاھۇ ئەنھۇمۇ كۆزگە كۆرۈنگەن باتۇر - ئەزىمەتلەرنىڭ بىرى ئىدى. ئۇ پەيغەمبەر سەللەللاھۇ ئەلەيھى ۋەسەللەمگە تا ئۆلگۈچە ئېلىشىشقا قول بەرگەن. بۇ قېتىم ئۇ مۇشرىكلارنىڭ ھۇجۇمىنى توسۇشتا پەۋقۇلئاددە قەھرىمانلىق كۆرسەتتى.

ئاشۇ جىددىي ئېلىشىش بولۇۋاتقان پەيتتە، پەيغەمبەر سەللەللاھۇ ئەلەيھى ۋەسەللەم قولىغا قورال ئېلىپ دۈشمەننى ئوققا تۇتتى. قەتادە ئىبنى نۇمان رەزىيەللاھۇ ئەنھۇ رىۋايەت قىلدۇكى، شۇ كۈنى پەيغەمبەر سەللەللاھۇ ئەلەيھى ۋەسەللەم ئۇنىڭ ياچىقىنى ئېلىپ دۈشمەنگە ئوق ئاتقاندى. پەيغەمبەر سەللەللاھۇ ئەلەيھى ۋەسەللەم ئۇنى قاتتىق بەتلەنگەنلىكتىن ياچاق كامىنى سۇنۇپ كەتكەن. شۇنىڭ بىلەن قەتادە رەزىيەللاھۇ ئەنھۇ بۇ ياچاقنى ئېلىپ قويۇپ، خېلى كېيىنگىچە ساقلىغان. شۇ كۈنى يەنە ئۇنىڭ بىر كۆزى يارىلىنىپ، كۆزىنىڭ گۆھىرى سىرتىغا چىقىپ قالغاندى. پەيغەمبەر سەللەللاھۇ ئەلەيھى ۋەسەللەم ئۇنىڭ بۇ كۆزىنى ئۆز جايىغا سېلىپ قويۇۋىدى، ئۇنىڭ بۇ كۆزى ئەڭ چىرايلىق ھەم روشەن كۆرىدىغان كۆز بولۇپ قالدى.

شۇ كۈنى يەنە ئابدۇراھمان ئىبنى ئەۋۇف رەزىيەللاھۇ ئەنھۇ ئىنتايىن جەسۇرلۇق بىلەن ئۇرۇشتى، ھەتتا ئۈستى باشلىرى ئېغىر يارىلىنىپ، چىشلىرى تۆكۈلۈپ كوماك بولۇپ قالدى. بەدىنىنىڭ 20 نەچچە يېرى يارىلاندى، پۈتى ئېغىرراق زەخمىلەنگەچكە، كېيىن ئاقساق (توكۇر) بولۇپ ساقايىدى.



ھەممەيلەننىڭ ئارىسىدا پۇر كەتتى. مانا مۇشۇ پەيتتە پەيغەمبەر سەللەللاھۇ ئەلەيھى ۋەسەللەمىدىن بىرئاز يىراق جايلاردا قورشاۋدا قالغان ساھابىلەردىن نۇرغۇنلىرىنىڭ ئىرادىسى بوشاپ، مەنئى روهى يىمىرىلدى، جەڭگىۋارلىقى سوۋۇدى، ھەتتا ئۇلارنىڭ ئىچكى قىسمىدا ئېغىر چاۋالچاقلىق يۈز بېرىپ، قالايمىقانچىلىق ۋە داۋالغۇش كۆرۈلدى، سەپلەر بۇزۇلدى. بىراق، بىرلا ياخشى يېرى، ئىبنى قەسەننىڭ بۇ ئېلاننىڭ قىسمەن ئىجابىي رولىمۇ بولدى. مۇشرىكلار: «مەقسىتىمىزگە يەتتۇق» دەپ ئويلاپ، ھۇجۇم شىددىتىنى ئاستىلىتىپ، نۇرغۇنلىرى قورال-ياراغلارنىڭ تىغ ئۇچىنى مۇسۇلمان شەھىدلەرنىڭ جەسەتلىرىنى چېپىپ پارچىلاشقا قاراتتى.

## پەيغەمبەر سەللەللاھۇ ئەلەيھى ۋەسەللەمنىڭ ئۇرۇشى داۋاملاشتۇرۇپ ۋەزىيەتنى ئوڭشاشى

مۇسەب ئىبنى ئۇمەير رەزىيەللاھۇ ئەنھۇ مۇسبەتكە ئۇچرىغاندىن كېيىن، پەيغەمبەر سەللەللاھۇ ئەلەيھى ۋەسەللەم بايراقنى ئەلى ئىبنى ئەبى تالب رەزىيەللاھۇ ئەنھۇغا تاپشۇردى. شۇنىڭ بىلەن ئۇ قاتتىق ئۇرۇشتى ۋە شۇ يەردىكى باشقا ساھابىلەرمۇ تەڭداشسىز قەھرىمانلىقلارنى كۆرسەتتى ۋە قاتتىق ئېلىشىپ مۇداپىئەدە تۇردى.

نەتىجىدە پەيغەمبەر سەللەللاھۇ ئەلەيھى ۋەسەللەم يېقىن يەردە قاپسىلىپ قالغان قوشۇننىڭ يېنىغا يول ئېچىپ ئىلگىرىلىيەلدى. پەيغەمبەر سەللەللاھۇ ئەلەيھى ۋەسەللەم ئۇلارنىڭ قېشىغا يېتىپ بېرىۋىدى، ئۇنى (تۇنجى قېتىم) كەت ئىبنى مالىك رەزىيەللاھۇ ئەنھۇ كۆرۈپ تونۇۋالدى. دە، خۇشاللىقنى باسالماي: «ئى مۇسۇلمانلار! خۇش خەۋەر... مانا رەسۇلۇللاھ ھايات ئىكەن» دەپ توۋلىۋەتتى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇنىڭغا (مۇشرىكلار ئۇنىڭ بار يېرىنى ئۇقۇپ قالمىسۇن ئۈچۈن) جىم تۇرۇشنى ئىشارەت قىلدى. ئەمما، بۇ ئاۋاز مۇسۇلمانلارنىڭ ھەممىسىگە يەتتى. نەتىجىدە ئۇنىڭ ئەتراپىغا مۇسۇلمانلار تەرەپ-تەرەپتىن يىغىلىشقا باشلىدى. كۆزنى يۇمۇپ ئاچقۇچە 30دەك ساھابە توپلاندى. بۇلار توپلىنىپ بولغاندىن كېيىن پەيغەمبەر سەللەللاھۇ ئەلەيھى ۋەسەللەم مۇنتىزىم ۋە تەرتىپلىك ھالدا تاغ باغرى تەرەپكە چېكىنىشكە باشلىدى. ئۇ چېكىنىش داۋامىدا مۇشرىكلارنىڭ قورشاپ زەربە بەرگۈچى قىسمىنىڭ ئوتتۇرىسىدىن يول ئېچىپ ئىلگىرىلدى. بۇ چاغدا مۇشرىكلار ھۇجۇمنى كۈچەيتىپ، چېكىنىش يولىنى قاتتىق توسىغان بولسىمۇ، لېكىن ئۇلار ئىسلام يولۋاسلىرىنىڭ شىددەتلىك ھۇجۇمى ئالدىدا كەلكۈنگە ئۇچرىغان ئەخلەتتەك سۈپۈرۈلۈپ كەتتى.






«مۇھەممەد قېنى؟ بۈگۈن يا ئۇ ئۆلدى، يا مەن ئۆلمەن» دەپ قاتتىق ئەزۋەيلەپ قوغلاپ كەلدى. بۇ چاغدا كىشىلەر: «ئى رەسۇلۇللاھ! ئۇنىڭغا بىرىمىز چۈشەيلىمۇ؟» دېگەندى، پەيغەمبەر سەللەللاھۇ ئەلەيھى ۋەسەللەم: «توختاڭلار، ئۇنى ماڭا قويۇڭلار» دېدى. ئۇبەي ئىبنى خەلفى تېخىمۇ ئەزۋەيلەپ يېقىنلاپ كېلىۋىدى، پەيغەمبەر سەللەللاھۇ ئەلەيھى ۋەسەللەم ھارس ئىبنى سەمەت رەزىيەللاھۇ ئەنھۇنىڭ نەيزىسىگە قول ئۇزاتتى ۋە ئۇنى قولغا ئېلىپ شۇنداق قاتتىق سىلكىنىپ قوزغالدىكى، ئەتراپتا يېقىنراق تۇرغانلارمۇ گويا تۆگە گۈپشۈنسە يۈك ئۇچقاندەك توزۇپ كېتىشتى. ئۇبەي ئىبنى خەلفى كىيىۋالغان ساۋۇت (تۆمۈر كىيىم) بىلەن باش قالىقى ئارىلىقىدىكى يۈچۈقتىن ئۇنىڭ بويۇن سۆڭىكى دەل كۆرۈندى. شۇڭا، پەيغەمبەر سەللەللاھۇ ئەلەيھى ۋەسەللەم ھېلىقى بوشلۇققا ئۇدۇللاپ بىرلا نەيزە ئۇرۇۋىدى، ئۇ بۇ نەيزىنىڭ زەربىسىدىن ئېتىدىن نەچچە دومىلاپ يېقىلىپ، نەچچە تۇرۇپ، ناھايىتى ئالاقزادىلىك ئىلكىدە قاچتى. شۇنىڭ بىلەن ئۇ قۇرەيش بارگاھىغا قايتىپ كېلىپ (ۋەھالەنكى، ھېلىقى نەيزە زەربىسى ئۇنىڭ بويىنى ئازراقلا زىدە قىلغان بولۇپ، قېنىمۇ توختاپ قالغانىدى): «ئەزىرايى خۇدا، مۇھەممەد مېنى ھامان ئۆلتۈرىدىغان بولدى، مۇھەممەد مېنى ئۆلتۈرىدىغان بولدى» دەپ جۈبۈشكە باشلىدى. ئۇلار ئۇبەيگە: «بىرئاز قورقۇپ كېتىپسەن، خالاس. ئاللاھ بىلەن قەسەمكى، جاراھىتىڭ ھەرگىز ئېغىر ئەمەس» دېگەن بولسىمۇ، ئۇ: «مۇھەممەد ماڭا مەككىدىكى ۋاقتىدا سېنى ھامان ئۆلتۈرىمەن» دېگەندى<sup>①</sup>. شۇڭا جەزم قىلىمەنكى، ئەگەر ئۇ ماڭا قاتتىقراق بىرنى تۈكۈرسىمۇ ئۆلتۈرىدۇ» دېدى. دەرھەقىقەت ئاللاھ تەئالانىڭ دۈشمىنى بۇ مەلئۇن ئۇرۇشتىن قايتىشتا سەرب دېگەن يەرگە كەلگەندە ھالاك بولۇپ يىقىلدى.

ئەبۇ ئەسۋەد رەھىمەھۇللاھنىڭ ئۇرۇۋە رەھىمەھۇللاھتىن نەقىل قىلغان بىر سۆزىدە مۇنداق دېيىلگەن: ئۇ يول بويى كالىدەك مۆشرەپ، ئاللا- توۋا چاقىرىپ ماڭغان ۋە ناھايىتى خۇرسىنىپ: «ئەزىرايى خۇدا، ئەگەر مېنىڭ ھازىرقى دەرد- ئەلەملىرىم زىلمەجاز ئەھلىگە تاشلانسا، ئۇلارنىڭ ھەممىسى ھالاك بولغان بولاتتى» دېگەن.

① ئۇنىڭ تەپسىلاتى مۇنداق: پەيغەمبەر سەللەللاھۇ ئەلەيھى ۋەسەللەم مەككىدىكى ۋاقتىدا مەزكۇر ئۇبەي ئىبنى خەلفى بىلەن ئۇچرىشىپ قالاتتى-دە، ئۇ پەيغەمبەر سەللەللاھۇ ئەلەيھى ۋەسەللەمگە: «ئى مۇھەممەد، مېنىڭ ماۋۇ ئېتىمغا كۈنىگە بىر ئىسكەت قوناق بېرىپ يېقىۋاتمەن، ئۇنى مىنىپ سېنى ئۆلتۈرەرمەن دەيمەن» دەيتتى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەممۇ ئۇنىڭغا: «ئىنشا ئاللاھ، سېنى مەن ئۆلتۈرىمەن» دەپ قوياتتى.



ئوھۇد غازىتى جەڭ خەرىتىسى



## تەلھە رەزىيەللاھۇ ئەنھۇنىڭ پەيغەمبەر سەللەللاھۇ ئەلەيھى ۋەسەللەمنى يۆلگەنلىكى

پەيغەمبەر سەللەللاھۇ ئەلەيھى ۋەسەللەم تاغ جىلغىسىغا چېكىنىش داۋامىدا چوڭ بىر قورام تاش ئۇنىڭ يولىغا توغرا تۇرۇۋالدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم تاشتىن ئاتلاپ ئۆتمەكچى بولۇۋىدى، ئەمما ماجالى يەتمىدى. چۈنكى، ئۇ شۇ مەزگىللەردە بىرئاز سەمىرىپ، ئۇستىخانلىرى ئېغىرلىشىپ قالغانىدى. ئۇنىڭ ئۈستىگە ئۇ قوش ساۋۇت كىيىۋالغان بولغاچقا، ئۇ بۇنىڭ بىلەنمۇ راسا قولۇشالمايۋاتاتتى. ئەڭ يامان بولغىنى ئۇ ئىبنى قەمئەننىڭ ھۇجۇمىدا خېلى ئېغىر يارىلانغانىدى. شۇنىڭ بىلەن تەلھە ئىبنى ئوبەيدۇللاھ رەزىيەللاھۇ ئەنھۇ دەرھال كېلىپ ئۇنىڭ ئالدىدا تىزلىنىپ ئولتۇرۇپ بەردى - دە، پەيغەمبەر سەللەللاھۇ ئەلەيھى ۋەسەللەم ئۇنىڭ دولىسىغا دەسسەگەنچە تاش ئۈستىگە چىقىپ ئاتلاپ ئۆتۈپ كەتتى ۋە: «تەلھەگە (جەننەت) ۋاجىب بولدى، تەلھەگە (جەننەت) ۋاجىب بولدى» دېدى.

### مۇشرىكلار قوزغىغان ئاخىرقى ھۇجۇم

پەيغەمبەر سەللەللاھۇ ئەلەيھى ۋەسەللەم تاغ جىلغىسىدىكى قوماندانلىق شتابقا يېتىپ بېرىۋالغاندىن كېيىن، مۇشرىكلار ئەڭ ئاخىرقى بىر قېتىم كەڭ كۆلەملىك ھۇجۇم قوزغاپ، مۇسۇلمانلارنىڭ قالدۇق كۈچلىرىنى تازىلاپ يوقاتماقچى بولدى. ئىبنى ئىسھاق رەھىمەھۇللاھ مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم بىر چاغدا ئۆزىنى جىلغىغا ئېلىپ تۇرۇشىغا ئۇشتۇمتۇت تاغ ئۈستىدە (خالد ئىبنى ۋەلىد ۋە ئەبۇ سۇفيان ئىبنى ھەرب باشچىلىقىدا) بىر بۆلۈك كىشىلەر پەيدا بولدى. پەيغەمبەر سەللەللاھۇ ئەلەيھى ۋەسەللەم بۇلارنى كۆرۈپ: «ئى ئاللاھ! ئۇلار بىزدىن ئۈستۈن تۇرسا بولمايتتى» دەپ تىلىدى. بۇلارغا قارشى ئۆمەر ئىبنى خەتتاب رەزىيەللاھۇ ئەنھۇ ۋە مۇھاجىرلاردىن بىر بۆلۈك كىشىلەر ھۇجۇم قوزغاپ، ئاخىر ئۇلارنى تاغدىن قوغلاپ چۈشۈردى.

«مەغازىلئۇمەۋى» دېگەن كىتابتا زىكرى قىلىنىشىچە، بىر چاغدا مۇشرىكلار تاغ ئۈستىدە پەيدا بولغان. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم سەئەد رەزىيەللاھۇ ئەنھۇغا: «ئۇلارنى قورقۇتقىن (يەنى چېكىندۈرگىن)» دېگەن. سەئەد رەزىيەللاھۇ ئەنھۇ ئۇنىڭغا: «مەن يالغۇز ئۇلارنى قانداق چېكىندۈرىمەن؟»





مەنسىتمەيدىغان ئىرادىسىنىڭ بارلىقىنى ئەكسى ئەتتۈرىدىغان مۇنداق ئىككى ۋەقە يۈز بەردى:

1. كەئب ئىبنى مالىك رەزىيەللاھۇ ئەنھۇ مۇنداق دەيدۇ: مەن ئوھۇد ئۇرۇشى ئاخىرلىشاي دېگەندە مۇشرىكلارنىڭ مۇسۇلمان شەھىدلەرنى پارچىلاپ، ئىنسان قېلىپىدىن چىققان ۋەھشىيانە قىلمىشنى سادىر قىلىۋاتقانلىقىنى كۆردۈم-دە، ئورنۇمدىن تۇرۇپ جەڭ مەيدانىنىڭ ئۇ چېتىگە ئۆتتۈم. ئۇ يەردە بىر مۇشرىك مۇسۇلمان شەھىدلەرنى ئارىلاپ يۈرۈپ ئۇلارغا: «پۇتى چېتىلغان قويدەك تەييار يېتىڭلار» دېگەچ ئۇلارنىڭ ساۋۇت-دۇبۇلغىلىرىنى يىغىۋېتىپتۇ. ئۇنىڭدىن يىراق بولمىغان يەردە بىر مۇسۇلمان دۇبۇلغىسىنى يۈزىگە تاشلاپ، ئۇنىڭ كېلىشىنى كۈتۈپ يېتىپتۇ. شۇڭا مەن ئۇنىڭ كەينىگە كەتتۈم، ھەر ئىككى تەرەپنى كۆزەتتىم. قارىماققا مۇشرىك تەرەپ مۇسۇلماندىن كۆپ ئۈستۈن كۆرۈنەتتى. مەن ئۇلاردىن نەزىرىمنى ئۈزۈپ قاراپ تۇردىم، ھەتتا بىر چاغدا ئۇلار ئاخىر تۇتۇشۇپ قالدى ۋە مۇسۇلمان ھېلىقى قاۋۇل، بەستىلىك كەلگەن مۇشرىكنى بىر قىلىچ ئۇرۇپلا ساغرىسىغىچە پىچىپ، ئىككى پارچە قىلىپ تاشلىۋەتتى. ئاندىن يۈزىنى ئېچىپ: «قانداقراق ئى كەئەب! مانا مەن ئاكاڭ قارىغاي ئەبۇ دۇجانە» دېدى.

2. ئۇرۇش ئاخىرلاشقاندىن كېيىن بىر مۇنچە مۇسۇلمان ئاياللار جەڭ مەيدانىغا يېتىپ كەلدى. ئەنەس رەزىيەللاھۇ ئەنھۇ ئۇلارنىڭ ئەھۋالىنى ئەسلىپ مۇنداق دېگەن: مەن ئائىشە (ئەبۇ بەكرىنىڭ قىزى) ۋە ئۇمۇمۇ سۇلەيم (رەزىيەللاھۇ ئەنھۇما)لەرنىڭ پۇت-قوللىرىنى شىمايلاپ، سۇ تۇلۇملىرىنى يۈدۈپ سۇ ئەكەپ يازىلانغان ۋە ھالدىن كەتكەنلەرنىڭ ئېغىزىغا سۇ تېمىتىۋاتقانلىقىنى، سۇ تۈگىسە يەنە بېرىپ ئەكەپ يارىدارلارنى سۇغىرىۋاتقانلىقىنى كۆردۈم. ئۇمەر ئىبنى خەتتاب رەزىيەللاھۇ ئەنھۇ مۇنداق دېگەن: ئۇمۇمۇ سەلت (ئايال) ئوھۇد كۈنى بىزگە تۇلۇمدا يۈدۈپ سۇ توشۇپ بېرەتتى.

مانا بۇ باتۇر ئانىلار ئىچىدە ئۇمۇمۇ ئەيمەن رەزىيەللاھۇ ئەنھۇمۇ بار ئىدى. ئۇ ئەسلىدە مەدىنىدە قالغان بولۇپ، قىسمەن مۇسۇلمانلارنىڭ مەدىنىگە قېچىپ كىرىۋاتقانلىقىنى كۆرۈپ قاتتىق ئېچىندى ۋە ئۇلارنىڭ يۈزىگە توپا چىچىپ: «مېڭىش، تېزدىن ئۆيۈڭگە كىرىپ يىپ، يىڭنە ۋە يىك-چاقلارنى قولۇڭغا ئېلىش! قىلىچنى بىزگە بەر، ئۇرۇشقا بىز چىقىمىز» دەپ ئەيىبلىدى. ئاندىن ئۇ ئىنتايىن تېز سۈرئەت بىلەن يول يۈرۈپ ئوھۇد تېغى جەڭ مەيدانىغا يېتىپ كەلدى ۋە مۇسۇلمان ئاياللار بىلەن بىرلىكتە يارىدار ۋە ھالىسىزىلارنى سۇغىرىش ئىشىنى باشلىۋەتتى. ئۇشتۇمتۇت ئۇنىڭغا ھەبىيان ئىبنى ئەرقە ئىسىملىك بىر (كاپىر)





ئىچىپ مۇھەممەد ئىبنى مەسلەمە (رەزىيەللاھۇ ئەنھۇ) گە خەيرلىك بىلەن دۇئا قىلدى. ئاندىن ئۇنىڭ يارىلانغان ئەزالىرى قاتتىق ئاغرىپ كەتكەنلىكتىن، پېشىن نامىزىنى ئولتۇرۇپ ئوقۇدى ۋە مۇسۇلمانلارمۇ ئولتۇرۇپ ئىقتىدا قىلدى.

## ئەبۇ سۇفياننىڭ ئۇرۇش ئاخىرلاشقاندىن كېيىنكى مەسخىرە كۈلكىسى ۋە ئۆمەر رەزىيەللاھۇ ئەنھۇ بىلەن جاۋابلاشقىنى

مۇشربىكلارنىڭ قايتىشى تەييارلىقى پۈتكەندىن كېيىن، ئەبۇ سۇفيان تاغقا چىقىپ ئۈنلۈك ئاۋازدا: «مۇھەممەد بارمۇ؟» دەپ توۋلىدى، مۇسۇلمانلار ئۇنىڭغا جاۋاب قايتۇرماي جىمجىت تۇرۇشتى. شۇنىڭ بىلەن ئۇ: «ئىبنى ئەبى قۇھاپە (ئەبۇ بەكرى رەزىيەللاھۇ ئەنھۇنىڭ كۈنىتى) بارمۇ؟» دەپ توۋلىدى. كۆپچىلىك يەنە جىمجىت تۇرۇشتى. ئاندىن يەنە: «ئۆمەر ئىبنى خەتتابچۇ؟» دەپ توۋلىغانىدى، ھېچ سادا چىقىمىدى (ئەسلىدە پەيغەمبەر سەللەللاھۇ ئەلەيھى ۋەسەللەم ئۇلارنى ئەبۇ سۇفيانغا جاۋاب قايتۇرۇشتىن توسقانىدى).

ئەبۇ سۇفيان ۋە ئۇنىڭ ئادەملىرى ئىسلام مۇشۇ ئۈچ كىشى بىلەن بەرپا بولۇپ تۇرىدۇ دېگەننى بىلگەچكە، ئۇنىڭ ئاۋۋال مۇشۇلارنى سورىشى مۇقەررەر ئىدى. بۇ چاغدا ئەبۇ سۇفيان: «ھە... ياخشى! بۇلارنىڭ ھەممىسى تۈگەپتۇ» دېدى. بۇنى ئاڭلىغان ئۆمەر رەزىيەللاھۇ ئەنھۇ ئۆزىنى تۇتالماي: «ئى خۇدانىڭ دۈشمىنى! سەن تىلغا ئالغانلارنىڭ ھەممىسى تېخى ھايات. ئاللاھ سېنىڭ ئەدىپىڭنى بېرىدىغانلارنى يەنىلا ھايات قويدى» دەپ جاۋاب قايتۇردى. ئاندىن ئەبۇ سۇفيان: «سەلەمنىڭ ئۆلۈكلىرىڭلار پارچىلاپ تاشلىنىپتۇ. مەن بۇنداق قىلىشقا بۇيرىمىغان ھەم قاينۇرۇپمۇ كەتمىدىم» دېدى ۋە ئۈنلۈك ھالدا: «ئۇلۇ ھوبۇل (بۇتنىڭ ئىسمى)، ئۇلۇ ھوبۇل» (ياشا ھوبۇل، ياشا ھوبۇل) دېيىشكە باشلىدى. پەيغەمبەر سەللەللاھۇ ئەلەيھى ۋەسەللەم بۇنى ئاڭلاپ: «ئۇنىڭغا جاۋاب قايتۇرمامسىلەر؟» دېدى، ساھابىلەر: «نېمە دەپ جاۋاب قايتۇرىمىز؟» دېگەندەك پەيغەمبەر سەللەللاھۇ ئەلەيھى ۋەسەللەمگە قاراشتى. پەيغەمبەر سەللەللاھۇ ئەلەيھى ۋەسەللەم: «ئاللاھ ئالىي ھەم ئۇلۇغ دەپ جاۋاب بېرىڭلار» دېدى.

ئاندىن يەنە ئەبۇ سۇفيان: «بىزگە ئۇززا<sup>①</sup> ئىلاھ بار، سىلەرگە ئۇززا ئىلاھ يوق» دېگەندى، پەيغەمبەر سەللەللاھۇ ئەلەيھى ۋەسەللەم: «ئۇنىڭغا جاۋاب

① ئۇززا — ئەرەبلەرنىڭ تائىقتىكى بۇتى بولۇپ، جاھىلىيەتتە ئۇلارنىڭ چوقۇنىدىغان ئەڭ چوڭ ئىلاھلىرىنىڭ بىرى ھېسابلىناتتى.



«سەن دۈشمەننىڭ ئارقىسىدىن چىقىپ، ئۇلارنىڭ نېمە ئىش قىلىۋاتقىنىنى ۋە نېمە ئىش قىلماقچى بولۇۋاتقانلىقىنى نازارەت قىلغىن، ئۇلار ئاتنى يانغا ئېلىپ، تۆگىگە مىنىپ ماڭغان بولسا ئۇدۇل مەككىگە ماڭغان بولىدۇ. ناۋادا ئاتلىرىغا مىنىشىپ، تۆگىلىرىنى بىكار ھەيدەپ مېڭىشقان بولسا، چوقۇم مەدىنىنى نىشانلاپ ماڭغان بولىدۇ. ئاللاھ بىلەن قەسەمكى، ئەگەر ئۇلار مەدىنىگە ماڭغان بولسا، كەينىدىن قوغلاپ كىرىپ ئاخىرقى نەپەسكىچە ئېلىشىمەن» دەپ، ئۇنى مۇشرىكلاردىن خەۋەر ئۇقۇپ كېلىشكە ئەۋەتتى. ئەلى رەزىيەللاھۇ ئەنھۇ مۇنداق دەيدۇ: شۇنىڭ بىلەن مەن مۇشرىكلارنىڭ كەينىدىن چىقىپ ئۇلارنىڭ ھەرىكىتىنى كۆزەتتىم. ئۇلار ئاتلىرىنى يېتىلەپ، تۆگىلىرىگە مىنىپ مەككىگە قاراپ يۈرۈپ كېتىشتى.

### شەھىدلەر ۋە يارىدارلارنىڭ ئىز-دېرىكىنى ئېلىش

قۇرەيش كاپىرلىرى ئوھۇد تەۋەسىدىن چىقىپ كەتكەندىن كېيىن، مۇسۇلمانلار شەھىدلەر ۋە يارىدارلارنىڭ ئىز-دېرىكىنى ئېلىشقا باشلىدى. زەيد ئىبنى سابىت رەزىيەللاھۇ ئەنھۇ مۇنداق دەيدۇ: شۇ كۈنى رەسۇلۇللاھ سەللەللاھۇ ئەلەيھى ۋەسەللەم مېنى سەئەد ئىبنى رەبىئە (رەزىيەللاھۇ ئەنھۇ) نى ئىزدەشكە ئەۋەتتى ۋە ئۇنى كۆرسەڭ مەندىن سالام دېگەن ھەمدە ئۇنىڭغا: «رەسۇلۇللاھ سەندىن «قانداقراق؟» دەپ سورايدۇ دېگەن» دېدى. شۇنىڭ بىلەن مەن جەسەتلەر ئارىسىنى ئارىلاپ يۈرۈپ ئاخىر ئۇنى تاپتىم. ۋەھالەنكى، ئۇ ئاخىرقى نەپەسكە چۈشۈپ قالغانىكەن. ئۇنىڭ بەدىنىدىن نەيزە ئۇرۇلغان، قىلىچ كەسكەن ۋە ئوق تەگكەن جاراھەت بولۇپ 70 نەچچە يەر ئوخشاشمىغان دەرىجىدە يارىلانغانىكەن. ئۇنىڭغا دېدىمكى: «ئى سەئەد! رەسۇلۇللاھ ساڭا سالام يوللىدى ۋە ئېيتتىكى، ئەھۋالنىڭ قانداقراق؟ ماڭا ئېيتقىن». سەئەد (رەزىيەللاھۇ ئەنھۇ) ناھايىتى تۆۋەن ئاۋازدا: «رەسۇلۇللاھقىمۇ سالام بولسۇن، ئۇنىڭغا ئېيتىپ قويغىنكى: «ئى رەسۇلۇللاھ، مەن جەننەتنىڭ ھىدىنى پۇراۋاتىمەن». قەۋمىم ئەنسارلارغا يەتكۈزۈپ قويغىنكى: «سېلىرنىڭ كۆزۈڭلار مەدىنىنى تۇرىدىكەن، رەسۇلۇللاھ بىرەر يېشكەللىككە يولۇقۇپ قالسا، قىيامەت كۈنى ئاللاھنىڭ ئالدىدا ئۆزۈڭلارنى ئاقلاشقا يۈزۈڭلار قالمايدۇ» دېدى. دە، شۇ ھامان جان ئۆزدى.

ساھابىلەر يەنە يارىدارلار ئارىسىدا ئۆسەيرەم رەزىيەللاھۇ ئەنھۇ (كالتا شەمشەر، ئەسلى ئىسمى ئەمرى ئىبنى سابىت) نى تاپتى. ئۇمۇ جان ئۇزۇش ئالدىدا تۇرۇۋاتاتتى. مۇسۇلمانلار ئۇنى بۇنىڭدىن ئىلگىرى كۆپ قېتىم ئىسلامغا دەۋەت



قىلغان بولسىمۇ، ئۇ رەت قىلىپ كەلگەنىدى. شۇڭا، ئۇلار ئۆزئارا غۇلغۇلا قىلىشىپ: «ئۇسەيرەمنى بۇ يەرگە نېمە ئېلىپ كەلگەندۇ؟ بىز ئۇنى مەدىنىدە تاشلاپ چىققاندا، ئۇنىڭ بۇ دىنغا ئىنكارى خېلى كۈچلۈك ئىدى» دېيىشتى. ئاندىن ئۇنىڭدىن سوراپ كۆردى: «سېنى بۇ يەرگە نېمە ئېلىپ كەلدى؟ ئۆز خەلقىڭنى دەپ چىقىنغۇ ياكى ئىسلام دىنىغا قىزىقىپ، ئۇنى قوغداش ئۈچۈن چىقىنغۇ؟». ئۇسەيرەم: «ئەلۋەتتە ئىسلامغا بولغان رىغبىتىم مېنى بۇ يەرگە ئېلىپ چىقتى. مەن ئاللاھقا ۋە ئاللاھنىڭ پەيغەمبىرىگە ئىمان كەلتۈردۈم، ئاندىن رەسۇلۇللاھنىڭ سېپىدە تۇرۇپ جەڭ قىلدىم، ئاخىر مۇشۇ ھالغا كېلىپ ياتتىم» دېدى. دە، گېپى ئاخىرلاشماي تۇرۇپلا جان ئۈزدى. بۇ ئەھۋال پەيغەمبەر سەللەللاھۇ ئەلەيھى ۋەسەللەمگە خەۋەر قىلىنىۋىدى، ئۇ: «ئۇ (ئۇسەيرەم) ئەھلى جەننىتى» دېدى. ئەبۇ ھۇرەيرە رەزىيەللاھۇ ئەنھۇ مۇنداق دېگەن: ئۇ ئىككى رەكئەت ناماز ئوقۇپ، ئاللاھقا باش قويۇپ سەجدە قىلىپ باقمىغانىدى.

يارىدارلار ئارىسىدا يەنە قەزىمان ئۇچرىتىلدى. ئۇ (جەڭ مەيدانىدا ئاجايىپ قەھرىمانلىق بىلەن ئۇرۇشۇپ يەتتە ياكى سەككىز مۇشرىكنى يەر چىشلەتكەندىن كېيىن) يارىلىنىپ يىقىلغانىدى. شۇڭا، مۇسۇلمانلار ئۇنى بەنى زۇفەر دىيارىغا يۆتكىدى ۋە ئۇنىڭغا ئىسلام يولىدا تارتقان دەرد-ئەلەمنىڭ ئەجرى-مۇكاپاتى بىلەن بېشارەت بېرىۋىدى، ئۇ: «مەن دېگەن ئۆز خەلقىمنىڭ ۋە ئۆز ۋەتىنىمنىڭ شان-شەرىپىنى دەپ ئۇرۇشتۇم، شۇنى دېمىسەم ھەرگىز ئۇرۇشمايتتىم» دېدى ۋە شۇ ئارىلىقتا ئاغرىققا چىدىماي ئۆزىنى بوغۇزلىۋالدى. پەيغەمبەر سەللەللاھۇ ئەلەيھى ۋەسەللەمنىڭ يېنىدا قەزىمان تىلغا ئېلىنسا، ئۇ: «ئۇ ئەھلى دوزىخى» دەيتتى.

مۆھتەرەم كىتابخان! مانا بۇ مىللەتچىلىك ياكى يۇرتتۇزلىق ۋەياكى ئاللاھ تەئالانىڭ دىنىنى ھاكىمىيەت بېشىغا چىقىرىشتىن باشقا ھەرقانداق بىر مەسلىك ئىگىلىرى بىلەن بىر سەپتە تۇرۇپ ئۇرۇشقانلارنىڭ ئاقىۋىتىدۇر. گەرچە ئۇلار ئىسلام تۇغى ئاستىدا ئۇرۇشۇپ ئۆلگەن بولسىمۇ ...، ھەتتاكى پەيغەمبەر سەللەللاھۇ ئەلەيھى ۋەسەللەم ۋەياكى ساھابە كىراملار تەشكىللىگەن ھەربىي سەپلەردە بولسىمۇ شۇنداق بولۇپرىدۇ، ئەلۋەتتە.

بۇنىڭ ئەكسىچە شەھىدلەر ئارىسىدا بەنى سۇئەبە يەھۇدىيلەردىن بىر كىشىنىڭ جەستى بايقالدى. ئۇ ئۆز قەۋمىگە: «ئى يەھۇدىيلەر جامائەسى! ئاللاھ بىلەن قەسەم قىلالايمەن، سىلەر بىلىسىلەر، مۇھەممەدكە ياردەم بېرىش زىممەتلىرىڭىز مەجبۇرىيەت» دېگەن. ئۇلار جاۋاب بېرىپ: «دېگىنىڭ راست، لېكىن بۈگۈن كۈنگە شەنبە» دېيىشكەن. شۇڭا، ئۇ قىلچ ۋە باشقا ياراغلىرىنى



ئېلىپ: «ئەگەر مەن جەڭدە مۇسبەتكە ئۇچرىسام، مېنىڭ بارلىق مال-مۈلكۈم مۇھەممەدكە مەنسۇپ، ئۇ بۇ مېلىمنى ئۆزى خالىغانچە تەسەررۇپ قىلسۇن» دەپ قويۇپ تاڭ سەھەردە ئاتلىنىپ جەڭ مەيدانىغا چىقىپ ئۇرۇشۇپ، ئاخىر مۇشرىكلار تەرىپىدىن ئۆلتۈرۈپ تاشلانغان. ئۇنىڭ ھەققىدە پەيغەمبەر سەللەللاھۇ ئەلەيھى ۋەسەللەم: «مۇخەيرىق يەھۇدىيلارنىڭ ياخشىسى» دەيتتى.

### شەھىدلەرنىڭ جەملىنىپ دەپنە قىلىنىشى

پەيغەمبەر سەللەللاھۇ ئەلەيھى ۋەسەللەم شەھىدلەرگە بىر-بىرلەپ قاراپ چىقتى. ئاندىن مۇنداق دېدى: «مەن بۇلارغا گۇۋاھمەن، كىمكى ئاللاھنىڭ يولىدا يارىلىنىدىكەن، ئاللاھ ئۇنى قىيامەت كۈنى يارىسى قان تۆككەن ھالدا تىرىلدۈرىدۇ. قاننىڭ رەڭگى قىزىل، ئەمما ئۇنىڭدىن ئىپارنىڭ ھىدى پۇراپ تۇرىدۇ». ساھابىلەرنىڭ بەزىسى بەختسىزلىككە ئۇچرىغان ئۇرۇق-تۇغقان، يار-بۇرادەرلىرىنى مەدىنىگە يۆتكەپ كەتكەندى. پەيغەمبەر سەللەللاھۇ ئەلەيھى ۋەسەللەم شەھىدلەرنى ئۆز جايىغا قايتۇرۇپ، تېرە-تۆمۈر دېگەندەك قوشۇمچە كىيىملىرىنى سالدۇرۇۋېتىپ، ئەسلى كىيىمى بىلەنلا، يۇيۇپ-تارىماي يىقىلغان يېرىگە دەپنە قىلىشقا بۇيرىدى. ئىككى-ئۈچ كىشى بىر قەبرىگە قويۇلدى. ھەتتا بىر كېپەنگە ئىككى كىشىنى ئېلىشىمۇ توغرا كەلدى. بۇ چاغدا پەيغەمبەر سەللەللاھۇ ئەلەيھى ۋەسەللەم: «ئۇلارنىڭ قايسىسى قۇرئاننى كۆپرەك يادقا بىلىدۇ؟» دەپ سوراپتتى. ئۇلار: «پالانى» دەپ بىرىنى كۆرسەتسە، شۇنى لەھەتكە بۇرۇن قوياتتى ۋە: «قىيامەتتە مەن بۇلارغا گۇۋاھچى بولىمەن» دەيتتى. ئابدۇللاھ ئىبنى ئەمرى ئىبنى ھەرام بىلەن ئەمرى ئىبنى جەمۇھ رەزىيەللاھۇ ئەنھۇما ئوتتۇرىسىدا قويۇق دوستلۇق مۇناسىۋىتى بولغاچقا، بۇ ئىككى دوست بىر قەبرىگە قويۇلدى. ساھابىلەر يەنە جەسەتلەر ئارىسىدا ھەنزەلە (ئىبنى ئامىر) رەزىيەللاھۇ ئەنھۇنىڭ جەسىتىنى تاپالماي كۆپ ئىزدىدى. ئاخىر بىر چاغدا ئۇنى بىر تۆپىلىكتىن بەدىنىدىن سۇ تامچىلاپ تۇرغان ھالەتتە ئۇچراتتى. پەيغەمبەر سەللەللاھۇ ئەلەيھى ۋەسەللەم ئۇلارغا ھەنزەلە رەزىيەللاھۇ ئەنھۇنى پەرىشتىلەر غۇسۇل قىلدۇرۇپ قويغانلىقىنى خەۋەر قىلدى. ئاندىن كېيىن: «ئۇنىڭ ئەھۋالىنى ئۇنىڭ ئەھلىيىسىدىن سوراپ بېقىڭلار» دېدى. كىشىلەر ئۇنىڭ ئەھلىيىسىدىن سورىغاندى، ئۇ: «ھەنزەلە جىناپەتتە ئىدى، ئۇ جەڭ چاقىرىقىنى ئاڭلىغاندىن كېيىن غۇسۇل قىلىشقا ئۈلگۈرەلمەي چىقىپ كەتكەن» دېدى. شۇ ۋەجىدىن ھەنزەلە «غەسىلۇلمەلائىكە» (پەرىشتىلەر غۇسۇل قىلدۇرۇپ قويغان





رەزىيەللاھۇ ئەنھۇنىڭ رىۋايىتىدىمۇ شۇنىڭغا ئوخشاش بايانلار بار. ئۇنىڭدا يەنە، بۇ چاغدا رەسۇلۇللاھ سەللەللاھۇ ئەلەيھى ۋەسەللەم بىزگە: «ئۇ كىيىم بىلەن ئۇنىڭ بېشىنى يۆگەڭلار، پۇتىغا ئىزخىر پاختىلى سېلىڭلار» دېدى دېيىلگەن.

## پەيغەمبەر سەللەللاھۇ ئەلەيھى ۋەسەللەمنىڭ پەرۋەردىگار تەئالاغا سانا ئېيتىپ دۇئا قىلغانلىقى

ئىمام ئەھمەد رەھىمەھۇللاھ نەقىل قىلغان بىر ھەدىستە مۇنداق دېيىلگەن: ئوھۇد كۈنى ئۇرۇش ئاخىرلىشىپ مۇشرىكلار ئۆز يولىغا راۋان بولۇۋىدى، پەيغەمبەر سەللەللاھۇ ئەلەيھى ۋەسەللەم ساھابىلىرىگە: «سەپكە كېلىڭلار، مەن ئاللاھقا سانا ئېيتىۋالاي» دېدى. شۇنىڭ بىلەن ئۇلار پەيغەمبەر سەللەللاھۇ ئەلەيھى ۋەسەللەمنىڭ كەينىگە سەپ بولۇپ تۇردى. پەيغەمبەر سەللەللاھۇ ئەلەيھى ۋەسەللەم: «ئى ئاللاھ! جىمى ھەمدۇسانا ساڭا مەنسۇپتۇر، ئى ئاللاھ! سەن كەڭ قويۇۋەتكەننى يىغىپ قورغۇچى يوقتۇر، سەن يىغىۋالغاننى قويۇۋەتكۈچى يوقتۇر. سەن ئازدۇرغاننى ھىدايەت قىلغۇچى يوقتۇر، سەن ھىدايەت قىلغاننى ھېچ كىشى ئازدۇرمايدۇ. سەن بەرمىگەننى بەرگۈچى يوقتۇر، سەن بەرگەننى كىشى توسالمايدۇ. سەن يىراق قىلغاننى يېقىن قىلغۇچى يوقتۇر، سەن يېقىن قىلغاننى ھېچ كىشى يىراقلاشتۇرمايدۇ. ئى ئاللاھ! بىزگە بەرىكەتلىرىڭنى، رەھىمىتىڭنى، پەزىلى - كەرەمىتىڭنى ۋە رىزقى ئىنئامىڭنى كەڭ يايغىن (ئامىن!). ئى ئاللاھ! مەن سەندىن تۈزىمايدىغان، يوقالمايدىغان مۇقىم نېئىمەت تىلەيمەن. ئى ئاللاھ! مەن سېنىڭدىن قىيىن كۈنلەردە ياردەم بېرىشىڭنى، خەۋپ - خەتەرلەردىن ئامان قىلىشىڭنى تىلەيمەن. ئى ئاللاھ! مەن سەندىن بىزگە ئاتا قىلغان ۋەياكى ئاتايتىدىن ساقىت قىلغان نەرسىلەرنىڭ يامانلىقىدىن پاناھ تىلەيمەن. ئى ئاللاھ! بىزگە ئىماننى ياخشى كۆرسەتكەن، دىللىرىمىزنى ئىمان بىلەن زىننەتلىگەن، بىزگە كۆپىرىنى، پىسقى - فۇجۇرنى ۋە گۇناھ - مەئسىيەتلەرنى سەت (يامان) كۆرسەتكەن ۋە بىزلەرنى تەۋپىق - ھىدايەت تاپقۇچىلاردىن قىلغىن (ئامىن!). ئى ئاللاھ! بىزنى ۋاپات قىلدۇرساڭمۇ مۇسۇلمان ھالەتتە ۋاپات قىلدۇرغىن، ھايات قويىساڭمۇ مۇسۇلمان ھالەتتە ھايات قويغىن. بىزنى رەسۋايى جاھان بولمىغان، زىيان تارتىمىغان ۋە پىتنە - پاسانلارغا مۇپتىلا قىلمىغان ھالەتتە سالىھ (ياخشى)لارغا يېتىشتۈرگىن. ئى ئاللاھ! سېنىڭ پەيغەمبىرىڭنى ئىنكار قىلغان، سېنىڭ ھەق يولۇڭدىن توسقان كاپىرلارغا لەنەت قىلغىن، سېنىڭ غەزىپىڭنى ۋە ئازابىڭنى شۇلارغا قىلغىن. ئى





پەيغەمبەر سەللەللاھۇ ئەلەيھى ۋەسەللەم مەدەنىگە قايتىپ كېلىۋىدى، سەئەد ئىبنى مەئاز رەزىيەللاھۇ ئەنھۇنىڭ ئانىسى پەيغەمبەر سەللەللاھۇ ئەلەيھى ۋەسەللەمنىڭ ئالدىغا يۈگۈرۈپ چىقتى. بۇ چاغدا سەئەد رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ ئېتىنىڭ چۆلۈرىنى تۇتۇپ كېتىۋاتاتتى. سەئەد رەزىيەللاھۇ ئەنھۇ ئانىسىنى كۆرۈپ: «ئى رەسۇلۇللاھ! ئانام» دېۋىدى، پەيغەمبەر سەللەللاھۇ ئەلەيھى ۋەسەللەم: «ئۇنى قارشى ئالمىز» دېدى ۋە ئۇنىڭغا توختاپ تۇردى. ئۇ خوتۇن يېقىنلاپ كېلىۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا ئوغلى ئەمرى ئىبنى مەئاز رەزىيەللاھۇ ئەنھۇ توغرىلىق تەسەللى بەردى. ئۇ خوتۇن: «ئى رەسۇلۇللاھ! سېنىڭ ساق - سالامەت قايتىپ كەلگىنىڭنى كۆرۈپ بارلىق مۇسەبەتنى ھېچنېمە سانمىدىم» دېدى. ئاندىن پەيغەمبەر سەللەللاھۇ ئەلەيھى ۋەسەللەم ئوھۇد جەڭ مەيدانىدا شەھىد بولغانلارنىڭ ئائىلە تاۋابىئاتلىرىغا دۇئا قىلدى. ئۇ مۇنداق دېدى: «ئى سەئەدنىڭ ئاپىسى! سىزگە ۋە بارلىق شەھىدلەرنىڭ ئەھلى ئەۋلادلىرىغا خۇش خەۋەر كى، ئۇلارنىڭ مۇسەبەتكە ئۇچرىغان ھەممە قېرىنداشلىرى بىر يەرگە جەم بولۇشتى ۋە ھەممىسى ئۆز ئەھلىگە شاپائەت قىلىدىغان مەرتىۋىگە ئېرىشتى». سەئەد رەزىيەللاھۇ ئەنھۇنىڭ ئاپىسى بۇنى ئاڭلاپ: «بىز رازى بولدۇق، ئى رەسۇلۇللاھ! بۇنى ئاڭلاپ تۇرۇپ ئۇلارغا يەنە كىممۇ يىغلسۇن؟» دېدى. ئاندىن ئۇ يەنە: «ئى رەسۇلۇللاھ! شەھىدلەرنىڭ ئەھلى بالا - چاقىلىرىغا دۇئا قىلسىلا» دېگەندى، پەيغەمبەر سەللەللاھۇ ئەلەيھى ۋەسەللەم: «ئى ئاللاھ! مۇسەبەت ئىگىلىرىنىڭ قەلبىدىن غەم - قايغۇلىرىنى كەتكۈزگىن، ئۇلارنىڭ مۇسەبەت، دەرد - ئەلەمنى يېنىكلەتكىن، ۋارىسلىرىغا ياخشى ئىزباسار ئاتا قىلغىن» دېدى.

### پەيغەمبەر سەللەللاھۇ ئەلەيھى ۋەسەللەم مەدەنىدە

پەيغەمبەر سەللەللاھۇ ئەلەيھى ۋەسەللەم شۇ كۈنى (ھىجرەتنىڭ 3 - يىلى شەۋۋالنىڭ 7 - كۈنى شەنبە) كەچ زاۋال بىلەن مەدەنىگە يېتىپ كەلدى. ئۇ ئۆيىگە يېتىپ كېلىپلا قىزى فاتىمە رەزىيەللاھۇ ئەنھۇغا قىلىچىنى ئۇزىتىپ: «قىزىم! بۇنىڭدىكى قانلارنى يۇيۇۋەت، ئۇ بۈگۈن ماڭا بەك ئەسقاتتى» دېدى. ئۇنىڭغا يەنە ئەلى ئىبنى ئەبى تالىب رەزىيەللاھۇ ئەنھۇمۇ قىلىچىنى ئۇزىتىپ: «بۇنى ھەم يۇيۇۋېتىڭ، ئەزىزىم! بۇ ماڭا بۈگۈن بەك ئەسقاتتى» دېگەندى، پەيغەمبەر سەللەللاھۇ ئەلەيھى ۋەسەللەم ئۇنىڭغا: «سەن بۈگۈن ئۇرۇشتا سۇباتلىق بىلەن جەڭ قىلىپ ئەسقاتقىنىڭدەك سەھل ئىبنى ھۇنەيف ۋە ئەبۇ دۇجانىلەر مۇ بەك ئەسقاتتى» دېدى.





قەدەر كىرىپ كەلمىدى. ئۇ كېچىدىن بېرى ناۋادا مۇشەركلار جەڭ مەيدانىدا قولغا كەلتۈرگەن غەلبە ۋە ئۈستۈنلۈكتىن تولۇق پايدىلانالمىغانلىقىنى ھېس قىلىپ، ئالدىراپ مەككەگە قايتقانلىقىغا پۇشايىمان قىلىشىپ قالسا، مەدىنىگە قايتا ھۇجۇم قىلىش ئۈچۈن يولدىن يېنىپ كېلىشى مۇمكىنلىكى توغرىسىدا ئويلىنىدى. شۇڭا، ئۇ كۆپ ئويلىنىپ، ئاخىر مەككە قوشۇنىغا قارىتا «قوغلاپ زەربە بېرىش ھەرىكىتى» قوزغاش قارارىغا كەلدى.

تارىخشۇناسلار شۇنداق خۇلاسىلىدىكى، پەيغەمبەر سەللەللاھۇ ئەلەيھى ۋەسەللەم كېيىنكى كۈنى ئەتىگەن تاڭ سەھەردە (يەنى ھىجرىيىنىڭ 3 - يىلى شەۋۋالنىڭ 8 - كۈنى يەكشەنبە سەھەردە) مۇسۇلمانلارغا ئېلان چىقىرىپ، ئۇلارنى دۈشمەنگە قوغلاپ زەربە بېرىشكە چاقىردى. ئۇ ئاتلىنىش ئالدىدا: «بىز بىلەن پەقەت ئوھۇد ئۇرۇشىغا قاتناشقانلارلا چىقسۇن» دېگەندى، دەرھال ئابدۇللاھ ئىبنى ئۇبەي: «مەن چىقىمەنمۇ؟ يا رەسۇلۇللاھ!» دېدى. پەيغەمبەر سەللەللاھۇ ئەلەيھى ۋەسەللەم ئۇنىڭ تەلىپىنى: «بولمايدۇ» دەپ ئۈزۈۋەتتى. مۇسۇلمانلار ئومۇمىيۈزلۈك ھەرىكەتكە كېلىپ، يارا-جاراھەتلىرىنى تېخىپ، ھەر تەرەپتىن يىغىۋاتقان خەۋپ-خەتەر ۋەھمىسىگە پىسەنت قىلماي ئۇنىڭ چاقىرىقىغا ئاۋاز قوشتى ۋە ھەممىسى بىردەك قىلىپ: «سۆزۈڭنى ئاڭلايمىز ھەم ئىتائەت قىلىمىز» دېيىشتى. بۇ قېتىم جابىر ئىبنى ئابدۇللاھ رەزىيەللاھۇ ئەنھۇ كېلىپ: «ئى رەسۇلۇللاھ! مەن سەن قوزغىغان ھەرقانداق ھەرىكەتكە قاتنىشىشنى چىن دىلىمدىن ئارزۇ قىلاتتىم. بىراق، بۇ قېتىم ئاتام مېنى قىزلىرىغا قاراشقا قالدۇرۇپ قويغانىدى. شۇڭا، ئوھۇد غازىتىغا قاتنىشالمىدىم. ماڭا ئىزنى قىلساڭ سەن بىلەن بىرگە چىقسام» دېگەندى، پەيغەمبەر سەللەللاھۇ ئەلەيھى ۋەسەللەم ئۇنىڭغا رۇخسەت قىلدى.

ئاندىن پەيغەمبەر سەللەللاھۇ ئەلەيھى ۋەسەللەم مۇسۇلمانلارنى باشلاپ مەدىنىدىن يولغا چىقتى. ئۇلار داۋاملىق ئالغا ئىلگىرىلەپ ھەمرا ئۆلئەسەد (مەدىنىدىن 15 كىلومېتىردىن كۆپرەك كېلىدۇ) دېگەن جايغا بېرىپ چۈشۈپ مۇشۇ يەرگە قارارگاھ تىكتى ۋە گازارما تەسىس قىلدى.

دەل مۇشۇ پەيتتە، پەيغەمبەر سەللەللاھۇ ئەلەيھى ۋەسەللەمنىڭ قېشىغا مەجىد ئىبنى ئەبى مەجىد خۇزائى كېلىپ مۇسۇلمان بولدى (ئىيىتىشلارغا قارىغاندا، ئۇ بۇ يەردە مۇسۇلمان بولمىغان، بەلكى ئۇ شېرىك ئەقىدىدە بولسىمۇ، لېكىن بەنى ھاشىم جەمەتى بىلەن خۇزائە قەبىلىسى ئوتتۇرىسىدىكى كونا ئىتتىپاقداشلىق مۇناسىۋەت ئۇنى پەيغەمبەر سەللەللاھۇ ئەلەيھى ۋەسەللەمگە ساداقەتمەنلىك بىلدۈرۈشكە ئۈندىگەن) ۋە: «ئى مۇھەممەد! ئاللاھ بىلەن قەسەمكى، ساڭا كەلگەن بۇ كېلىشمەسلىك بىزگە بەكمۇ ئېغىر كەلدى. ئاللاھ ساق-سالامەتلىك ئاتا



جاۋاب بەردى. شۇنىڭ بىلەن ئەبۇ سۇفيان: «ھوي مەئبەد! نېمە دەيدىغانسىن؟» دەپ چۆچۈپ كەتتى.

بۇ چاغدا مەئبەد يەنىمۇ ئىلگىرىلىگەن ھالدا (ھۇجۇم قوزغاپ): «ئەزىزلىرىم، خۇدا، سەن مۇشۇ يەردىن قوزغىلىپ بولغۇچە، ئاللىقاچان ئاتلىق قوشۇنلارنىڭ سىمىنى كۆرۈپ قالسىن (ياكى مۇشۇ دۆۋىلەرنىڭ كەينىدىن ئاتلىق ئەسكەرلەرنىڭ قارىسىنى كۆرۈپ قالسىن)» دېدى. ئەبۇ سۇفيان: «بىز تېخى مەدىنىگە ھۇجۇم قىلىپ ئاخىرقى غەلبىنى قولغا كەلتۈرۈشنى ئويلىشىۋاتاتتۇق» دېگەندى، مەئبەد: «ئۇنداق خىيالدا بولما، مەن ساڭا كۆيۈنۈپ شۇنداق دەۋانمەن» دېدى.

بۇنى ئاڭلاپ مەككە قوشۇنىنىڭ ئىرادىسى بوشاپ، بەدەنلىرىنى تىترەك باشتى. يۈرەكلىرى ئېغىپ، پۇتلىرى سىقىرىشقا باشلىدى. شۇڭا، ئۇلار كۆپ باش قاتۇرۇپ ئولتۇرمايلا خاتىرجەملىك پەقەت مەككەگە قاراپ داۋاملىق قوشۇن چېكىندۈرگەندىلا ھاسىل بولىدىكەن دېگەننى تونۇپ يەتتى. لېكىن، ئەبۇ سۇفيانمۇ ئىسلام قوشۇنىغا قارىتا سىياسىي ھۇجۇم قوزغاپ، ئۇلارنىڭ قوغلاپ زەربە بېرىش ھەرىكىتىنى توسغىلى بولمىغاندىمۇ قانلىق توقۇنۇشقا تەۋەككۈل قىلىشتىن ساقلىنىشقا دەۋەت قىلماقچى بولدى. ئۇلار تېخى رەۋھادىن ئايرىلمىغان ئىدى. ئەرەبلەرنىڭ ئابدۇلقەيس قەبىلىسىنىڭ بىر سودا كارۋىنى رەۋھاغا كېلىپ چۈشتى. بۇ چاغدا ئەبۇ سۇفيان ئۇلار بىلەن ئۇچرىشىپ: «مېنىڭ بىر ئاماننىمىنى مۇھەممەدكە يەتكۈزۈپ قويايلىمىسەن، ناۋادا مەككەگە بېرىپ قالساڭلار مەن سىلەرنى قۇرۇق ئۈزۈم بىلەن تارتۇقلايمەن» دېدى. ئۇلار ماقۇل بولۇۋىدى، ئەبۇ سۇفيان: «ئۇنداق بولسا، مۇھەممەدكە ئېيتىپ قويۇڭلاركى، بىز كەينىمىزگە يېنىپ ئۇنى ۋە ئۇنىڭ ئادەملىرىنى تۈگىتىپ يوقىتىش قارارىغا كەلدۇق» دېدى ۋە شۇ ھامان قوشۇننى ھەرىكەتلەندۈرۈپ مەككەگە قاراپ يۈرۈپ كەتتى. شۇنىڭ بىلەن كارۋان بىر بېسىپ، ئىككى بېسىپ ئاخىر پەيغەمبەر سەللەللاھۇ ئەلەيھى ۋەسەللەم چۈشكەن ئۆتەڭدىن ئۆتتى ۋە ئۇلارغا ئەبۇ سۇفياننىڭ ئېيتقانلىرىنى يەتكۈزۈپ: «مەككىلىكلەر سىلەرگە قارشى ئادەم توپلاۋېتىپتۇ، ئۇلاردىن ھېزىي بولۇڭلار» دېيىشتى. بۇ گەپ ئۇلار (مۇسۇلمانلار) نىڭ ئىمانىنى زىيادە قىلدى. ئۇلار: «بىزگە ئاللاھ كۇپايە، (ئۇ ئاللاھ) ئەجەب ياخشى ۋەكىل» دېيىشتى. نەتىجىدە ئۇلار ئاللاھنىڭ پەزىلى بىلەن قايتتى، ئۇلارغا ھېچ يامانلىق يەتمىدى. ئۇلار ئاللاھنىڭ رازىلىقىغا ئەگەشتى، ئاللاھ كاتتا پەزىلى ئىگىسىدۇر.

پەيغەمبەر سەللەللاھۇ ئەلەيھى ۋەسەللەم ھەمراۋلەئەسەدئە ئۈچ كۈن (يەكشەنبە كېلىپ، دۈشەنبە، سەيشەنبە ۋە چارشەنبە، يەنى ھىجرىيىنىڭ 3 - يىلى شەۋۋالنىڭ 9 - ، 10 - ۋە 11 - كۈنلىرى) تۇرۇپ، ئاندىن مەدىنىگە قايتتى.






ئۈچ كۈندىن ئارتۇق تۇرۇپ، قۇرەيشلەر ئۈچۈن ماتېرىيال ۋە ئاخبارات توپلاپ تاكى ئىسلام قوشۇنىنىڭ ئالدى مەدىنىگە قايتىپ كەلگەندىلا ئاندىن ئاستاغىنە تىكىۋەتتى. شۇڭا، پەيغەمبەر سەللەللاھۇ ئەلەيھى ۋەسەللىم ئەھۋالدىن خەۋەر تاپقاندىن كېيىن، زەيد ئىبنى ھارسى ۋە ئەمىمىر ئىبنى ياسىر رەزىيەللاھۇ ئەنھۇمالارنى مۇئاۋىينى قوغلاشقا بۇيرىدى. بۇ ئىككىيلەن ئۇنىڭ كەينىدىن قوغلاپ يېتىپ، ئاخىر ئۆلتۈرۈۋېتىپ قايتىپ كەلدى.

مۇشۇنىڭدىن قارىغاندا، ھەمراھلىقىمۇ ئاز غازىتى ئايرىم مۇستەقىل بىر غازات بولماستىن، بەلكى ئوھۇد غازىتىنىڭ بىر قىسمى ۋە تولۇقلىمىسى، بەلكى ئوھۇد غازىتى بايىنىڭ بىر بېتى دېيىشكە بولىدۇ.

خوش، مانا بۇلار ئوھۇد غازىتىنىڭ ئالدىنقى تەييارلىق باسقۇچى ۋە تەپسىلىي جەرياندىۇر. تەتقىقاتچىلار بۇ غازاتنىڭ تارىخى ئارقا كۆرۈنۈشى توغرىسىدا كۆپ ئىزدەندى. زادى بۇ مەغلۇبىيەتمۇ ياكى يوق؟ ھەرھالدا ئۇرۇشنىڭ ئاخىرقى باسقۇچلىرىدا قۇرەيش تەرەپ مۇتلەق ئۈستۈنلۈكنى ئىگىلىگەنلىكىدە گەپ يوق. چۈنكى، ئۇلار مۇسۇلمانلارنى جەڭ مەيدانىدىن قوغلاپ چىقاردى. ئۆلۈم-يېتىم ۋە شىكەستلىك مۇسۇلمانلاردا ئېغىر ھەم پاجىئەلىك بولدى. بىر بۆلۈك مۇسۇلمانلار ھەقىقەتەن شىكەستە يېدى. ئۇرۇش پەللىسىدە مەككە دائىرىلىرىنىڭ مەنپەئەتى ئاساسى جەھەتتىن ئۈستۈن تۇردى، ۋەھاكەزالار... لېكىن بۇ يەردە بىزنى مۇشرىكلار تامامەن ئۈستۈنلۈكنى ئىگىلىدى دېيىشتىن توسۇيدىغان مۇنداق بىر قانچە تۈرلۈك ئاساسلار بار.

1. مەككە قوشۇنىنىڭ مۇسۇلمانلار بارگاھىنى ئىشغال قىلىۋالالمىغانلىقى ئېنىق.

2. مەدىنە قوشۇنىنىڭ مۇتلەق كۆپ قىسمى (جەڭ سەپلىرى ئىنتايىن قالايمىقان ۋە چاۋاچاقلىشىپ كەتكەن ئەھۋالدىمۇ) جان قۇتقۇزۇپ قېچىش يولىنى تۇتماستىن، بەلكى جان پىدالىق بىلەن ئۇرۇشۇپ، ئاخىر قارارگاھقا توپلىنىۋالدى. جەڭ ئەھۋالى مۇسۇلمانلارنى جەڭ مەيدانىدىن تەلتۆكۈسى قوغلاپ چىقىرىش دەرىجىسىگە يەتمىدى (بەلكى پەيغەمبەر سەللەللاھۇ ئەلەيھى ۋەسەللىم تەرەپ بىر تەرەپتىن ئۇرۇشۇپ، يەنە بىر تەرەپتىن چىكىنىپ تەرتىپلىك ھالدا بارگاھقا بېرىۋالدى). مۇسۇلمانلار تەرەپتىن بىرمۇ ئادەم دۈشمەن قولىغا ئەسەرگە چۈشۈپ قالماستىن، مۇشرىك تەرەپ مۇسۇلمانلارنىڭ ماللىرىدىن ھېچ نەرسىنى غەنىمەت ئالالمىدى ۋە يەنە ئۇلار مۇسۇلمانلارنىڭ بارگاھىغا ئۈچىنچى باسقۇچلۇق ھۇجۇمنى قوزغاپ، ئەڭ ئاخىرقى غەلبىنى قولىغا كەلتۈرۈشكە جۈرئەت قىلالمىدى. ئەڭ مۇھىمى ئۇلار جەڭ مەيدانىدا (شۇ دەۋرلەردىكى غالب كەلگۈچى تەرەپنىڭ ئادىتى



بويىچە) ئۈچ - تۆت كۈن تۇرۇپ ئۆز كۈچىنى نامايان قىلىپ ئاندىن قايتماستىن، بەلكى شىكەستە يېگەن تەرەپ جەڭ مەيدانىدىن ئايرىلىپ بولغۇچە، ئۇلار ئالدىراپ - تېنەپ جەڭ مەيدانىدىن ئايرىلىپ بولدى. تېخىمۇ ئەجەپلىنەرلىك يېرى شۇكى، ئۇلار مەدەنىدىكى ئاياللار ۋە بالىلارنى ھەمدە مال - مۈلۈك ۋە باغ - ۋارنلارنى تالان - تاراج قىلىش ئۈچۈن باستۇرۇپ كىرىشكە جۈرئەت قىلالىدى. ھالبۇكى، ئۇلار مەدەنىگە بىرقانچە قەدەم ئالسىلا كىرەلەيتتى. ئۇنىڭ ئۈستىگە مەدەنى پۈتۈن ھەربىي كۈچ ۋە باشقا مۇداپىئە توسالغۇلاردىن خالىي ئىدى.

مۇشۇلارنىڭ ھەممىسى بىزگە شۇنى چۈشەندۈرىدۇكى، قۇرەيش تەرەپ قورشاپ يوقىتىش ھەرىكىتىدە ئىسلام قوشۇنىنى نەلتۈكۈس يوقىتىش مەقسىتىگە ئاساسىي جەھەتتىن يېتەلمىدى، بەلكى مۇسۇلمانلارغا زور چىقىم ۋە ئېغىر تالاپەت يەتكۈزۈش پۇرسىتىگە ئېرىشتى، خالاس (مۇسۇلمانلار يولۇققان بۇنداق ئېغىر تالاپەتلەرگە جەڭدە غالىب كەلگەن تەرەپ ئادەتتە كۆپ ئۇچرايدۇ). مۇشۇلارنى نەزەردە تۇتقاندا، مۇشرىكلارنىڭ بۇ قېتىمقى غەلبىسىنى غەلبە ۋە نۇسرەت دېگىلى بولمايدۇ، ئەلۋەتتە.

يەنە كېلىپ ئەبۇ سۇفياننىڭ ئالدىراپ - تېنەپ قوشۇن چېكىندۈرۈپ يانغانلىقى ئۇنىڭ ئۈچىنچى مەيدان ئۇرۇشى پارتلىسا، مەغلۇبىيەتنىڭ ئۆز ئادەملىرىگە يۈزلىنىپ قېلىشىدىن ئەنسىرەۋاتقانلىقىنى ئۇقتۇرىدۇ. بىز يەنە ئەبۇ سۇفياننىڭ ھەمراھلىقىدا غازىتىدىكى پوزىتسىيىسىگە قارايدىغان بولساق، يۇقىرىقى ھۆكۈمىمىزنىڭ توغرىلىقىغا تېخىمۇ زور ئىشەنچ بىلەن جەزم قىلالايمىز.

قىسقىسى، بۇ غازات (يەنى ئوھۇد غازىتى) ھەر ئىككى تەرەپ نۇسرەت ۋە تالاپەتتىن ئۆز نېسىۋىسىنى ئالغان، بارگاھىنى قارشى تەرەپنىڭ ئىشغال قىلىشىغا تاشلاپ بېرىپ جەڭ مەيدانىدىن قاچماي، بەلكى ھەر ئىككىلىسى ئۇرۇشتىن يالتايغان بىر قېتىملىق ئاخىرى چىقىمىغا ئۇرۇش بولۇپ، بۇنداق ئۇرۇشنى كەسكىن بىر تەرەپ بولمىغان ئۇرۇش دېيىشكە بولىدۇ.

مانا بۇ ھۆكۈمىمىزگە ئاللاھ تەئالانىڭ مۇنۇ ئايىتى دەلىل بولالايدۇ: ﴿وَلَا تَهِنُوا فِي ابْتِغَاءِ الْقَوْمِ إِن تَكُونُوا تَأْلَمُونَ فَإِنَّهُمْ يَأْلَمُونَ كَمَا تَأْلَمُونَ وَتَرْجُونَ مِنَ اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا﴾ «دۇشمەننىڭ ئارقىسىدىن قوغلاشقا سۇسلۇق قىلماڭلار. ئەگەر سىلەر قىينالساڭلار، ئۇلارمۇ خۇددى سىلەرگە ئوخشاش قىينىلىدۇ. سىلەر ئۇلار ئۈمىد قىلمايدىغان نەرسىنى (يەنى شەھىد بولۇشنى، ساۋابىنى ۋە غەلبىسىنى) ئاللاھتىن ئۈمىد قىلىسىلەر. ئاللاھ ھەممىنى بىلگۈچىدۇر، ھېكمەت بىلەن ئىش قىلغۇچىدۇر» (4:104). بۇ ئايەتتە ئاللاھ تەئالا ھەر ئىككى تەرەپ يارىلىنىشى ۋە دەرد - ئەلەم چېكىشتە بىر - بىرىگە ئوخشاپ كېتىدىغانلىقىنى، ھەر ئىككى تەرەپنىڭ ئەھۋالى



بىر- بىرىدىن كۆپ پەرقلەنمەيدىغانلىقىنى ۋە ھېچقايسى تەرەپنى غالىب كەلگۈچى تەرەپ دېگىلى بولمايدىغانلىقىنى ئۇقتۇردۇ.

## «قۇرئان كەرىم» بۇ ئۇرۇش ھەققىدە بايانات ئېلان قىلدى

«قۇرئان كەرىم» نىڭ بۇ قېتىمقى ئۇرۇش توغرىسىدىكى ئايەتلىرى ئۇرۇشنىڭ ھەرقايسى مۇھىم جەڭ نۇقتىلىرىنى باسقۇچلارغا بۆلگەن ھالدا قەدەممۇ- قەدەم تەسۋىرلەپ نازىل بولدى. ئاۋۋال بۇ قېتىمقى ئۇرۇشتىكى تولدۇرغۇسىز زىياننى كەلتۈرۈپ چىقارغان ئامىللارغا نىسبەتەن تەپسىلىي ئىزاھات بەردى. ئاندىن مۇئەمىن- مۇسۇلمانلارنىڭ مۇشۇنداق ھەل قىلغۇچ مەيدانلاردا زىممىسىگە يۈكلەنگەن شەرەپلىك ھەم ئېغىر ۋەزىپىگە نىسبەتەن، بولۇپمۇ ئۆزلىرىنىڭ ئىنسانلار ئارىسىدىكى ئەڭ ياخشى ئۈمىد (مىللەت) بولۇش سۈپىتى بىلەن باشقا مىللەتلەردىن ئالاھىدە پەرقى بولغان بۇ ئۈمىدەتتە بولۇشقا تېگىشلىك ئۇلۇغۋار غايە ۋە يۈكسەك ئېسىل پەزىلەتلەرگە زىت بولغان ۋە تېخىچە ساقلىنىۋاتقان ئاجىزلىقلارنى كۆرسىتىپ ئۆتتى. شۇنداقلا «قۇرئان كەرىم» يەنە مۇناپىقلارنىڭ بۇ غازاتقا تۇتقان پوزىتسىيىسى ھەققىدە توختىلىپ، ئۇلارنىڭ رەزىل ئەپتى- بەشىرىسىنى ئېچىپ تاشلىدى ھەمدە مۇناپىقلار ۋە ئۇلارنىڭ يەھۇدىي (سۈيىقەست ۋە ھىيلە- مىكرىچى) مەسلەكداشلىرى تارقاتقان پىتنە- ئىغۋا ۋە شەك- شۈبھىلەرنىڭ ئايرىم ساندىكى ئىمانى ئاجىزلارنىڭ ئىدىيىسىگە كۆرسەتكەن يامان تەسىرنى تازىلاش بىلەن بىرگە، بۇ مۇناپىقلارنىڭ كۆڭلىدە ئاللاھقا ۋە ئاللاھنىڭ پەيغەمبىرىگە يوشۇرۇن ساقلاپ كەلگەن ئاداۋەت ۋە ئۆچمەنلىكلىرىنى پاش قىلدى. ئاخىردا بۇ ئۇرۇشتىكى ئىلاھىي ئورۇنلاشتۇرۇش ۋە كەلگۈسى ئۇلۇغۋار نىشانلارغا ئىشارەت بەردى.

بۇ ئۇرۇشنى چۆرىدىگەن ھالدا يەنە سۈرە ئال ئىمراندىن 60 ئايەت نازىل بولغان، ئاللاھ تەئالا ئۇنى ﴿وَإِذْ عَدَوْتَ مِنْ أَهْلِكَ تُبَوِّئُ الْمُؤْمِنِينَ مَقَاعِدَ لِلْقِتَالِ وَاللَّهُ سَمِيعٌ عَلِيمٌ﴾ (ئى مۇھەممەد!) ئۆز ۋاقتىدا سەن ئەتىگەندە ئۆيۈڭدىن (ئوھۇدقا) چىقىپ مۇئەمىنلەرنى ئۇرۇش سەپلىرىگە ئورۇنلاشتۇردۇڭ، ئاللاھ (سۆزۈڭلارنى) ئاڭلاپ تۇرغۇچىدۇر، (ئەھۋالڭلارنى) بىلىپ تۇرغۇچىدۇر» (3:121) دېگەن ئايەت بىلەن ئۇرۇش تەييارلىقىنىڭ بىرىنچى باسقۇچىدىكى خىزمەتلەرنى تىلغا ئېلىشتىن باشلاپ، ئاخىرنى بۇ ئۇرۇشنىڭ كەلگۈسى ئىجابىي نەتىجىلىرى ۋە ياخشى ئاقىۋەتلىرىنى ناھايىتى مەزمۇنلۇق ۋە ئىخچام سۆز- ئىبارىلەر بىلەن خۇلاسەلەپ ئاياغلاشتۇردى.





بىرلەشتۈرۈشنى تەقەززا قىلغان. ئالايلى، مۇناپىقلارنىڭ نىفاق كېسىلى بۇ ۋەقەدىن ئىلگىرى مۇسۇلمانلارغا نامەلۇم ئىدى. بۇ ۋەقە يۈز بېرىۋىدى، بۇ كېسەلگە گىرىپتار بولغان مەرەزىلەر سۆز-ھەرىكىتى ۋە ئەمەلى پوزىتسىيىسى ئارقىلىق دىلدىكى يوشۇرۇن ئىللەتلەرنى ئاشكارىلىدى ۋە گەپ ئەگىتىپ ئىككى بىسلىق قىلىپ ئىپادىلەيدىغان زەھەرخەندە سۆزلىرىنى تەپتارتماستىن ئوچۇق ئاشكارا ئوتتۇرىغا قويۇپ چار سالدىغان بولدى. بۇنىڭ بىلەن مۇسۇلمانلار ئۆزلىرىنىڭ ئىچكى قىسمىدا، ھەتتا تام ئېلىشما قوشنىلىرى ئارىسىدا ئۆزلىرىگە چىش-تىرنىقى بىلەن ئۆچمەنلىك قىلىدىغان دۈشمەنلەرنىڭ بارلىقىنى بىلىۋالدى. مۇسۇلمانلار ئەمدى ئۇلارغا نىسبەتەن ھەر ۋاقىت، ھەر زامان ئېھتىياتچان يول تۇتىدىغان ۋە ئۇلارنىڭ سۈيىقەست ۋە ھىيلە-مىكىرلىرىدىن ھەزەر ئەيلەيدىغان ۋە ھوشيار تۇرىدىغان بولدى.

3. بەزى جەڭ مەيدانلىرىدا غەلبە-نۇسرەتنى كېچىكتۈرگەندە، كىشىلەرنىڭ ئىرادىسى سىنىلىدۇ ۋە بۇنىڭ بىلەن ئۆز ئۆزىنى چوڭ چاغلاق كېتىش خاھىشىنى تۈزەتكىلى بولىدۇ. ئالايلى، بۇ قېتىم مۇئىمىن-مۇسۇلمانلار ئېغىر مۇسەبەتكە مۇپتىلا قىلىنىۋىدى، ھەقىقىي مۇئىمىنلەر سەۋر قىلدى، مۇناپىقلار ئاللا-توۋا چاقىرىپ، قاتتىق ئالاقىزادە بولۇپ تىكۋەتتى.

4. ئاللاھ تەئالا ئۆزىنىڭ مۇئىمىن بەندىلىرى ئۈچۈن راھەت-پاراغەت دىيارى بولغان جەننەتتە ئالىي مەرتىۋە ۋە مەنزىلەرنى تەييارلىغانىدى. ئەمما، ئۇ مەرتىۋىلەرگە ئېرىشىش ئۈچۈن ئۇلارنىڭ ياخشى ئەمەللىرى كەملىك قىلاتتى. شۇڭا، ئاللاھ تەئالا ئۇلارنى ئاشۇ مەرتىۋىلەرگە لايىقلاشتۇرۇش ئۈچۈن جاپاسى كۆپ، ئەمما ساۋابى ئارتۇق ئەمەللىرىنى بەجا كەلتۈرۈشكە ئورۇنلاشتۇردى، يەنى شەھىدلىق مەقامى ئەۋلىيا (ئاللاھ تەئالاغا ئەڭ يېقىن دوستلۇق) لىق مەرتىۋىسىنىڭ ئەڭ ئالىي دەرىجىسى ئىدى. ئاللاھ تەئالا بۇ ئىش ئارقىلىق ئۇلارغا شۇ مەقامنى ئىلتىپات قىلدى.

5. ئاللاھ تەئالا ئۆز دۈشمەنلىرىنى ھالاك قىلىشنى ئىرادە قىلدى. شۇڭا، ئۇلارنىڭ ھالاكتىگە سەۋەبچى بولىدىغان كۈپرىلىق، تاجاۋۇزچىلىق ۋە ئاللاھ تەئالانىڭ ئەۋلىيا (سەمىمىي، سادىق ۋە دوست) بەندىلىرىگە ئازار-كۈلپەت يەتكۈزۈش قاتارلىق يامان قىلمىشلارنى قىلىشقا ئىمكان بەردى. بۇ ئارقىلىق مۇئىمىن-مۇسۇلمانلارنى گۇناھىدىن پاكلىدى، كاپىرلارنى ھالاكەت غارىغا تىقىپ ئىزىنى ئۆچۈردى.



## ئوھۇد غازىتى بىلەن ئەھزاب<sup>①</sup> غازىتى ئارىلىقىدىكى ھەربىي ھەرىكەتلەر

ئوھۇد غازىتىدىكى مەغلۇبىيەتنىڭ سىياسىي ۋە ئىجتىمائىي تەسىرى مۇسۇلمانلارغا نىسبەتەن ئىنتايىن يامان بولدى. ئۇلارنىڭ كىشىلەر نەزىرىدىكى غالىب ئورنى ئېتىباردىن ساقىت بولدى ۋە ئەل قەلبىدىكى دەبدەبە - ھەيۋىتى قۇرۇق دەۋاغا ئايلىنىپ قالاي دېدى. ئىچكى - تاشقى قىيىنچىلىقلار كۈنسىرى ئېشىپ باردى. قىسقىسى، مەدەنىي شەھىرى خەۋپ - خەتەر ئىچىدە قالدى. بۇ ۋاقىتقا قەدەر ئۇۋىسىدا جىم ياتقان يەھۇدىي يىلان - چايانلىرى ۋە (ئۇلارنىڭ شايكىلىرى بولغان) مۇناپىقلار، ھەتتا بەدەۋى (قاراقچى) ئەرەبلەر يەنە ئاشكارا دۈشمەنلىشىش مەيدانىغا ئۆتتى ۋە ھەرقايسىسى ئۆز ئالدىغا ھەرىكەت قىلىپ، مۇسۇلمانلارغا تېگىش قىلماقچى بولدى. ھەتتا بەزىلىرىنىڭ تېخىمۇ خورىكى ئۆسۈپ، مۇئىمىن - مۇسۇلمانلارنى تەلتۆكۈس يوقاتماقچى ۋە تۈپ يىلتىزىدىن قۇرۇتۇپ تاشلىماقچى بولۇشتى.

بۇ ئۇرۇشقا ئىككى ئاي بولماي تۇرۇپ بەنى ئەسەد قەبىلىسى مەدەنىگە ھۇجۇم قوزغاش كويىدا بولدى. ئارقىدىنلا ئەزەل ۋە قارە قەبىلىلىرى تىل بىرىكتۈرۈپ ھىجرىيىنىڭ 4 - يىلى سەپەر ئېيىدا بىر سۈيىقەست پىلانلاپ، ساھابىلەردىن ئون كىشىنىڭ ئۆلتۈرۈلۈشىگە سەۋەب بولدى. مۇشۇ ئاينىڭ ئۆزىدە يەنە بەنۇ ئامىر قەبىلىسى چوڭ بىر سۈيىقەستچىلىك ھەرىكىتى ئېلىپ بېرىپ، بىراقلا 70 ساھابىنىڭ ئېچىنىشلىق ئۆلتۈرۈلۈشىنى كەلتۈرۈپ چىقاردى. بۇ ۋەقە تارىختا «بىئىرى مەئۇنە پاجىئەسى» دەپ ئاتالدى. بەنى نەزىر يەھۇدىيلىرىمۇ مۇشۇ جەرياندا ئىزچىل ئاداۋەتلىشىپ ۋە ئۆچەكشىپ تۇردى، ھەتتا شۇ يىلى رەبىئۇلئەۋۋەلدە پەيغەمبەر سەللەللاھۇ ئەلەيھى ۋەسەللەمنى ئۆلتۈرۈشنى مەقسەت قىلغان بىر سۈيىقەستنى پىلانلىدى. بەنۇ غەتفان قەبىلىسىنىڭمۇ خورىكى ئۆسۈپ،

① ھىجرىيىنىڭ 5 - يىلى مەككە دائىرىلىرى باشچىلىقىدا پۈتۈن ھىجاز تۈزلەڭلىكى تەۋەلىكىدىكى ئەرەب قەبىلىلىرى بىرلەشمە قوشۇن تەشكىللەپ، مەدەنىگە بىرلىكتە ھۇجۇم قىلغان ئۇرۇش بولۇپ، بۇ ئۇرۇش ئەھزاب (كۆپ قەبىلە بىرلەشمە قوشۇنى) ئۇرۇشى دەپ ئاتالغان.





مۇشۇ يىلى (يەنى ھىجرىيىنىڭ 4 - يىلى) جەمادىيەلئەۋۋەلدە مەدىنىگە ھۇجۇم قىلىشقا تەييار بولدى. قىسقىسى، مۇسۇلمانلارنىڭ ئەل نەزىرىدىكى غالىب ئورنى ئوھۇد ئۇرۇشىدا قولدىن كەتكەن بولغاچقا، ئۇلار مەدىنىدە ھەر تەرەپتىن خەۋپ - خەتەر ئوقىغا نىشان بولۇپ قالدى.

لېكىن، ئۇلۇغ يولباشچىمىز مۇھەممەدۇن رەسۇلۇللاھ سەللەللاھۇ ئەلەيھى ۋەسەللەمنىڭ ئاشۇ جىددىيلىشىپ كەتكەن ۋەزىيەتكە قارىتا قوللانغان دانا تەدبىرلىرى ۋە يۈرگۈزگەن توغرا سىياسەتلىرى بۇ خەۋپ - خەتەر كۆلەڭگىلىرىنىڭ بەھەيۋەت دولقۇنلىرىنى قاينىغان قازانغا سۇ قۇيغاندەكلا پەسەيتمەكتە ۋە مۇسۇلمانلارغا قايتىدىن ئۇستۇنلۇك ۋە غەلبە نۇسرەت ئاتا قىلماقتا ئىدى.

پەيغەمبەر سەللەللاھۇ ئەلەيھى ۋەسەللەمنىڭ بۇ ھەقتە ئالغان تۇنجى قەدىمى ھەمراھلىقىدەكە قوزغىغان «قوغلاپ زەربە بېرىش ھەرىكىتى» بولدى. ئۇ بۇ ھەرىكەت ئارقىلىق ئىسلام قوشۇنىنىڭ نام - شۆھرەتىنى زور دەرىجىدە قوغداپ قالدى ۋە ئۇلارنىڭ سىياسىي ھەيۋىسىنى ئاساسىي جەھەتتىن ئەسلىگە كەلتۈرۈپ، يەھۇدىيلار ۋە مۇناپىقلارنى ساراسىمدە قالدۇردى. ئارقىدىنلا بىرقانچە ھەربىي ھەرىكەتلەرنى قوزغاپ، مۇسۇلمانلارنىڭ شان - شەۋكىتىنى قايتىدىن تىكلدى، بەلكى تېخى ئىلگىرىكىدىن زور دەرىجىدە يۇقىرى كۆتۈردى. ئۇنىڭ تەپسىلاتىنى تۆۋەندىكى قۇرلاردىن كۆرۈۋالغايىز!

### ئەبۇ سەلىمە قوشۇنى

ئوھۇد ئۇرۇشى تىراڭبىسىدىن كېيىن مۇسۇلمانلارغا قارشى ھەرىكەت ئېلىپ بارغانلارنىڭ تۇنجىسى ئەسەد ئىبنى خۇزەيمە جەمەتى بولدى. مەدىنىدە تەرەپ ئىگىلىگەن ئاخباراتتىن قارىغاندا، خۇزەيلىدىن ئىككى ئوغلى تەلھە ۋە سەلىمەلەر ئۆز جەمەتى ئەسەد ئىبنى خۇزەيمىدىن ۋە باشقا جەمەتلەردىن ئادەم تەشكىللەپ، پەيغەمبەر سەللەللاھۇ ئەلەيھى ۋەسەللەمگە قارشى ئاتلانغانلىقى مەلۇم بولدى.

شۇڭا، پەيغەمبەر سەللەللاھۇ ئەلەيھى ۋەسەللەم دەرھال ھەرىكەتكە كېلىپ، مۇھاجىر ۋە ئەنسارلاردىن بولۇپ 150 كىشىلىك قوشۇن تەشكىللىدى. قوشۇنغا ئەبۇ سەلىمە رەزىيەللاھۇ ئەنھۇنى ئەمىر قىلىپ تەيىنلەپ ئۇنىڭغا بىر تۇغ قاداپ بەردى. ئەبۇ سەلىمە قوشۇنى بەنى ئەسەد قەبىلىسى ئۆز تەۋەلىكىدىن قوزغالغۇچە باستۇرۇپ بېرىپ ھۇجۇم قوزغىدى. بەنى ئەسەد خەلقى تۇلۇمدىن توقماق







چىققانداك ئۇشتۇمتۇت يۈز بەرگەن بۇ بالايى - ئاپەتتىن ئالاقزادە بولۇپ، تېغىرقاپ تەرەپ - تەرەپكە چېچىلىپ كەتتى. مۇسۇلمانلار ئۇلارنىڭ نۇرغۇن تۆگە ۋە قوي چارۋىلىرىنى غەنىيەت ئېلىپ، ئامان - ئېسەن مەدىنىگە قايتتى. ئارىدا ئۇرۇش يۈز بەرمىدى. بۇ قوشۇن ھىجرىيىنىڭ 4 - يىلى مۇھەررەمنىڭ ھىلال (يىغى) ئېيى كۆرۈنگەن كۈنلەردە ئەۋەتىلگەنىدى. قوشۇن قايتىپ كەلگەندىن كېيىن ئەبۇ سەلىمە رەزىيەللاھۇ ئەنھۇنىڭ ئوھۇد ئۇرۇشىدا يارىلانغان جاراھىتى يامانلىشىپ كېتىپ ئۇزاق ئۆتمەي ئۆلۈپ كەتتى.

### ئابدۇللاھ ئىبنى ئەننىس يۈرۈشى

مۇشۇ ئاي (يەنى ھىجرىيىنىڭ 4 - يىلى مۇھەررەم) نىڭ 5 - كۈنى خالىد ئىبنى سۇفيان ھۈزەلىيىنىڭ مۇسۇلمانلارغا قارشى قوشۇن توپلاۋاتقانلىقى توغرىسىدىكى خەۋەر مەدىنىگە يېتىپ كەلدى. شۇڭا، پەيغەمبەر سەللەللاھۇ ئەلەيھى ۋەسەللەم ئابدۇللاھ ئىبنى ئەننىس رەزىيەللاھۇ ئەنھۇنى ئۇنى ئۇچۇقتۇرۇۋېتىشكە ئەۋەتتى. ئابدۇللاھ ئىبنى ئەننىس رەزىيەللاھۇ ئەنھۇ يولغا چىقىپ 18 كۈندىن كېيىن مۇھەررەمنىڭ 23 - كۈنى شەنبە مەدىنىگە قايتىپ كەلدى. ئۇ ۋەزىپىسىنى مۇۋەپپەقىيەتلىك ئورۇنلاپ، خالىدنى ئۆلتۈرۈپ كالىسىنى بىرگە ئېلىپ كەلدى. ئۇ خالىدنىڭ بېشىنى پەيغەمبەر سەللەللاھۇ ئەلەيھى ۋەسەللەمنىڭ ئالدىغا تاشلىۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا بىر ھاسا تايماقنى بېرىپ: «بۇ قىيامەت كۈنى ئىككىمىزنىڭ ئوتتۇرىسىدىكى تونۇشۇش بەلگىسى بولسۇن» دېدى. ئابدۇللاھ رەزىيەللاھۇ ئەنھۇ بۇ ھاسىنى ساقلاپ يۈرۈپ ئۆمرى ئاخىرلاشقاندا ۋارىسلىرىغا بۇ ھاسىنى جەستى بىلەن بىللە دەپنە قىلىشقا تەۋسىيە قىلدى.


### رەجەئ ۋە قەسى

مۇشۇ يىلى (يەنى ھىجرىيىنىڭ 4 - يىلى) سەپەر ئېيىدا پەيغەمبەر سەللەللاھۇ ئەلەيھى ۋەسەللەمنىڭ يېنىغا ئەرەبلەرنىڭ ئەزەل ۋە قارە قەبىلىلىرىدىن بولۇپ بىر تۈركۈم كىشىلەر كەلدى. ئۇلار ئۆزلىرىنىڭ مۇسۇلمان بولغانلىقىنى بىلدۈرۈشۈپ پەيغەمبەر سەللەللاھۇ ئەلەيھى ۋەسەللەمدىن ئۇلارغا دىننى تەلىم بېرىدىغان ۋە قۇرئان ئوقۇشنى ئۆگىتىدىغان ئادەم قوشۇپ قويۇشنى ئۆتۈندى. شۇڭا، پەيغەمبەر



سەللەللاھۇ ئەلەيھى ۋەسەللەم ئۇلارغا ئالتە نەپەر (ئىبنى ئىسھاق رەھىمەھۇللاھنىڭ رىۋايىتىدە ۋە «سەھىھ بۇخارى» دا ئون نەپەر) كىشىنى قوشۇپ قويدى ۋە ئۇلارغا مەرسەد ئىبنى ئەبى مەرسەد غەنەۋى رەزىيەللاھۇ ئەنھۇنى، ئىبنى ئىسھاق رەھىمەھۇللاھنىڭ رىۋايىتىدە ۋە «سەھىھ بۇخارى» دا ئاسم ئىبنى سابىت رەزىيەللاھۇ ئەنھۇ (ئۆمەر ئىبنى خەتتاب رەزىيەللاھۇ ئەنھۇنىڭ قېيىنئاتىسى) نى ئەمىر قىلىپ تەيىنلىدى. ئۇلار مەزكۇر دەۋەت پىدا ئىيلرىنى ئېلىپ رەجە (ھىجاز تەۋەلىكىدىكى رابىغ بىلەن جىددە ئارىلىقىدا بولۇپ، ھۇزەيل قەبىلىسىدىكىلەرنىڭ سۇ مەنبەئىنىڭ نامى ئىدى) دېگەن يەرگە بارغاندا بىردىنلا نىيىتىنى بۇزۇپ، ھۇزەيل قەبىلىسىنىڭ بەنى لەھيان ئايىمىنى بۇلارنى ئۆلتۈرۈشكە چاقىردى. شۇنىڭ بىلەن ئۇلاردىن يۈزدەك قوراللىق ئادەم چىقىپ پىدا ئىيلارنىڭ ئىزىغا چۈشتى ۋە ئىز قوغلاپ كېلىپ ئاخىر يېتىشىۋېلىپ ئۇلارنى قورشىۋالدى (پىدا ئىيلار بۇ چاغدا ئېگىز بىر قىياغا چىقىۋالغانىدى) ۋە ھىيلە ئىشلىتىپ: «ئەگەر تەسلىم بولۇپ قىردىن چۈشسەڭلار سىلەردىن بىرمۇ ئادەمنى ئۆلتۈرمەسلىكىگە ئەھدۇپەيمان بېرىمىز» دېيىشتى. بۇ چاغدا پىدا ئىيلار باشلىقى ئاسم ئىبنى سابىت رەزىيەللاھۇ ئەنھۇ كاپىرلارنىڭ ئەھدىسىگە ئەل بولۇپ قىردىن چۈشمەي قارشىلىق بىلدۈرگەنىدى، ئۇلار قىرنى ئوققا تۇتۇپ، مۇسۇلمانلاردىن يەتتە كىشىنى شەھىد قىلىۋەتتى. پەقەت خۇبەيب رەزىيەللاھۇ ئەنھۇ، زەيد ئىبنى دەسەنە رەزىيەللاھۇ ئەنھۇ ۋە يەنە بىر ئادەملا قېپقالدى. دۈشمەنلەر يەنە بىر قېتىم نەيرەئۇزلىق قىلىپ، ئۇلارغا قاتتىق ئەھدۇپەيمان بەرگەنىدى، بۇ ئۈچ كىشى ئۇلارنىڭ ئالدىغا چۈشتى. لېكىن، بۇ كاپىرلار ئۇلارغا بەرگەن ئەھدۇپەيمانلىرىنى چۆرۈپ تاشلاپ ئۇلارنى ياچاق زەيلىرى بىلەن چەمبەرچەس باغلىۋەتتى. بۇ چاغدا ھېلىقى ئۈچىنچى كىشى: «مانا بۇ ئەھدىگە تۇرمىغانلىق بولماي نېمە؟» دەپ ماڭغىلى ئۈنىمىدى. كاپىرلار ئۇنى ئۇرۇپ، دۈشكەلەپ سۆرەپ مېڭىشقا زورلىغان ئىدى، ئۇ ئۇلارنىڭ تەلپىگە كۆنىمىدى. شۇڭا، ئۇلار بۇ كىشىنى قىلىچلاپ ئۆلتۈرۈۋېتىپ، خۇبەيب ۋە زەيد ئىبنى دەسەنە رەزىيەللاھۇ ئەنھۇمانى ھەيدەپ كەتتى. كېيىن ئۇلارنى مەككىگە ئاپىرىپ قۇللار بازىرىدا ساتتى. بۇ ئىككى ئەزىمەت بەدرى ئۇرۇشىدا مەككىلىكلەرنىڭ يۇقىرى قاتلام ئەمەلدارلىرىدىن بىر قانچىنى دوزاخقا ئۇزاتقاندى. شۇڭا، ئۇلار خۇبەيب رەزىيەللاھۇ ئەنھۇنى سېتىۋېلىپ ئۇنى ھەپسىگە ئالدى. ئاندىن خېلى ئۇزاقتىن كېيىن ئۇنى ھەرەمنىڭ ئىچىدىن (ھەرەمنىڭ سىرتىدىكى) تەنئەم دېگەن جايغا ئېلىپ چىقىپ دارغا ئاسماقچى بولۇۋىدى، خۇبەيب رەزىيەللاھۇ ئەنھۇ: «مېنىڭ پۇت-قولۇمنى بوشتىۋەتسەڭلار، مەن ئىككى رەكئەت ناماز ئوقۇۋالسام» دېدى. شۇنىڭ بىلەن ئۇلار ئۇنى بوشتىپ قويۇپ قاراپ تۇرۇشتى.





خۇبەيپ رەزىيەللاھۇ ئەنھۇ يەتتىنچە قىلىپ ئىككى رەكئەت ناماز ئوقۇدى. نامازدىن سالام بېرىپ بولغاندىن كېيىن، ئۇلارغا: «ئاللاھ بىلەن قەسەمكى، ئەگەر مەن سىلەرنىڭ «ئۆلۈمدىن قورقۇپ ئۇزۇن ئوقۇدى» دېيىشىڭلاردىن قورقمىسام ئىدىم، ئەلۋەتتە ئۇزۇنراق ئوقۇغان بولاتتىم» دېدى ۋە: «ئى ئاللاھ، ئۇلارنىڭ سانىنى ئالغىن، ئۇلارنىڭ چوڭ-كىچىك ھەممىسىنى يوقاتقىن، بىرىنىمۇ قالدۇرمىغىن» دېدى. ئاندىن تۆۋەندىكى بېيىتلارنى ئوقۇدى:

يىغلىدى بارچە دۈشمەنلەر ئەتراپىمغا ھەر ياندىن،  
بولۇپ توپ-توپ جەمەت-ئايماق، قەبىلە تاغ-باياۋاندىن.  
تاماشا بولدى ياۋلەرگە، يىغلىدى ئەر-ئايال خۇش ھال،  
ئورۇن ئالغان چېغىمدا مەن جازا مەيدانىدا باردىن.  
خۇدايىمغا تۇتاي ئەرزىم شىكايەت ياكى بار دەردىم،  
بۇدۇر دۈشمەنگە خۇي-پەيلى، ئۇزۇلدۇم قارشى ئىمكاندىن.  
ئۇلۇغ تەڭرىم ئاتا قىلغىن ماڭا سەۋر-سۇباتلىقنى،  
تېنىمنى تىتىسىمۇ پارچە، يىلىنماسەن قورقۇپ ئەجنەبى خاندىن.  
ئۇلار تەڭلىدى مەنگە كۇفرى يا ئۆلۈم تەييار،  
تېنىم يىغلىدى ياشسىز جۇغۇلداپ ئۇشۇ كۇفراندىن.  
پەقەت ئىمان بىلەن ئۆلسەم بولدى، يوقكى پەرۋايم،  
شەھىد بولۇپ يىقىلسام سول تەرەپ ياكى ئوڭ ياندىن.  
خۇدانىڭ يولىدا ئۆلدۈم، ئەگەر ئۇ خالىسا شەكسىز،  
ئورۇن ئالغاي بۇ قىيىنلىغان ۋۇجۇدۇم باغۇ رىزۋاندىن<sup>①</sup>.

بۇ چاغدا ئەبۇ سۇفيان ئۇنىڭدىن: «ناۋادا بىز مۇھەممەدنى تۇتۇپ كېلىپ سېنىڭ ئورنۇڭدا جازالساق، سەن ئائىلەڭگە قايتىپ ئامان-ئېسەن ياشاشنى خالامسەن؟» دەپ سورىغانىدى، خۇبەيپ رەزىيەللاھۇ ئەنھۇ كەسكىن قىلىپ: «ياق، ئاللاھ بىلەن قەسەمكى، مەن ئائىلەمگە ئامان-ئېسەن قايتىپ بېرىش بەدىلىگە رەسۇلۇللاھنىڭ بىر تال تىكەن بىلەن ئازار يېيىشنى خالىمايمەن» دېدى. شۇنىڭ بىلەن ئۇلار خۇبەيپ رەزىيەللاھۇ ئەنھۇنى دارغا ئاستى ۋە ئۇنىڭ جەستىنى ساقلاشقا ئادەم ئورۇنلاشتۇرۇپ قويۇپ مەككىگە قايتىشتى. ئەمىرى ئىبنى ئۇمەييە زەمەرى

① مەزكۇر شېئىر ئۇستاز مۇھەممەد سالىھ داموللا ھاجىمنىڭ «مۇھەممەد ئەلەيھىسسالامنىڭ تەرجىمىھالى» ۋە «سەھھ بۇخارى جەۋھەرلىرى» دېگەن تەرجىمە ئەسىرىدىكى تېكىستكە ئاساسەن ئۆزلەشتۈرۈپ كۆچۈرمە قىلىندى — ت.



كېچىلەپ كېلىپ قاراۋۇللارغا تۇيدۇرماي خۇبەيب رەزىيەللاھۇ ئەنھۇنىڭ جەسىتىنى داردىن بوشتىنىپ ئېلىپ چۈشۈپ دەپنە قىلىۋەتتى. خۇبەيب رەزىيەللاھۇ ئەنھۇنى ئۆلتۈرۈش ئىشىغا ئاساسلىقى ئۇقبە ئىبنى ھارسى ئىگىدارچىلىق قىلدى. چۈنكى، ئۇ ئۇنىڭ ئاتىسى ھارسىنى بەدرى ئۇرۇشىدا ئۆلتۈرگەندى.

سەھم ھەدىستە مۇنداق دېيىلدى: خۇبەيب رەزىيەللاھۇ ئەنھۇ ئۆلتۈرۈلۈش ئالدىدا ئىككى رەكئەت ناماز ئوقۇشنى تۇنجى بولۇپ سۈننەت قىلىپ قالدۇرغان كىشىدۇر. باشقىلار ئۇنىڭ مەككىدە ئەسىرلىكنە تۇرۇۋاتقان مەزگىلدە يېڭى ئۈزۈلگەن ھۆل ئۈزۈمنى يەۋاتقانلىقىنى كۆرگەن. ۋەھالەنكى، شۇ كۈنلەردە مەككىدە قۇرۇق خورمىمۇ تېپىلمايتتى.

زەيد ئىبنى دەسىينە رەزىيەللاھۇ ئەنھۇنى بولسا سەفۋان ئىبنى ئۇمەييە سېتىۋېلىپ، ئاتىسى ئۇمەييە ئىبنى خەلەفنىڭ قىساسى ئۈچۈن ئۆلتۈرۈۋەتتى. قۇرەيش دائىرىلىرى ئاسم ئىبنى سابت رەزىيەللاھۇ ئەنھۇنىڭ قانداق ئادەم ئىكەنلىكىنى ئۇقۇپ بېقىش ئۈچۈن (چۈنكى، ئۇ بەدرىدە ئۇلار نەڭداشسىز پەلۋان دەپ ئاتايدىغان بىر كىشىنى ئۆلتۈرگەندى)، ئۇنىڭ بىرەر ئەزاسىنى كېسىپ كېلىشكە ئادەم ئەۋەتتى. شۇ ئان ئاللاھ تەئالا ئاسم رەزىيەللاھۇ ئەنھۇنىڭ جەسىتىگە بىر توپ ھاشارات (سىرىق ھەرە)لارنى ئەۋەتىپ، قۇرەيش ئەلچىلىرىنى ئۇنىڭ جەسىتىگە يېقىن كەلتۈرمىدى. شۇنىڭ بىلەن ئۇلار قۇرۇق قول قايتىشتى. كاپىرلار ئاسم رەزىيەللاھۇ ئەنھۇنى قىردىن چۈشۈشكە ئۈندىگەندە، ئۇ ئاللاھ تەئالاغا كاپىرلارنىڭ قولىنى تۇتماسلىققا ئەھدى بەرگەن ۋە ئۆزىگىمۇ كاپىرلارنى يېقىن يولاتماسلىقىنى تىلىگەندى. ئۇمەر ئىبنى خەتتاب رەزىيەللاھۇ ئەنھۇنىڭ ئەھۋالىنى ئۇققاندا: «ئاللاھ تەئالا بۇ مۇئمىن بەندىسىنى ھايات ۋاقتىدا مۇھاپىزەت قىلغىنىدەك، ۋاپاتىدىن كېيىنمۇ ئۆز پاناھىدا ساقلاپتۇ» دېگەن.

### بىرى مەئۇنە پاجىئەسى

رەجە ۋەقەسى يۈز بەرگەن ئاينىڭ ئۆزىدە ئۇنىڭدىنمۇ ئېغىر ھەم ئۇنىڭدىنمۇ ئېچىنىشلىق يەنە بىر پاجىئە يۈز بەردى. ئۇ تارىختا بىرى مەئۇنە پاجىئەسى دەپ ئاتالدى. ۋەقە مۇنداق يۈز بەرگەندى: شۇ كۈنلەردە يەنە نەيزىۋازلار پادىشاھى دەپ نام ئالغان ئەبۇ بەررا (تولۇق ئىسمى ئامىر ئىبنى مالىك، بەنى ئامىر قەبىلىسىدىن) مەدىنىگە كېلىپ، پەيغەمبەر سەللەللاھۇ ئەلەيھى ۋەسەللەم بىلەن كۆرۈشتى. كۆرۈشۈش جەريانىدا پەيغەمبەر سەللەللاھۇ ئەلەيھى ۋەسەللەم ئۇنى





بولغان ئەبۇ بەررائنىڭ پاناھلىقىنى كۆزدە تۇتۇپ، ئۇنىڭ چاقىرىقىغا ئاۋاز قوشمىدى. مەلئۇن ئامىر بۇنىڭ بىلەن توختىماي بەنى سۇلەيمىنى جەڭگە (ياردەمگە) چاقىرغانىدى، ئۇلاردىن ئۇسەييە، رەئىل ۋە زەكۋان ئايماقلىرى قوزغىلىپ كېلىپ، دەۋەت ئۆمىكىنى قورشىۋالدى ۋە ئۇلارنى ئۇرۇشقا مەجبۇرلاپ قاتتىق جەڭ بولدى. مۇسۇلمانلار تەرەپتىن پەقەت كەئەب ئىبنى زەيد ئىبنى نەججار رەزىيەللاھۇ ئەنھۇدىن باشقىسى پۈتۈنلەي شەھىد قىلىۋېتىلدى. ئۇ ئۆلۈكلەر ئارىسىدا ھايات قالغان بولۇپ، خېلى ئۇزاق ئۆمۈر كۆرگەندىن كېيىن خەندەك ئۇرۇشىدا شەھىد بولدى.

شۇ كۈنلەردە ئەمىر ئىبنى ئۇمەييە ئىبنى زەمىرى بىلەن مۇنزىر ئىبنى ئۇقبە ئىبنى ئامىر شۇ ئەتراپتا مۇسۇلمانلارنىڭ پادىلىرىنى بېقىۋاتاتتى. تۇساتتىن ئۇلار بىر توپ يىرتقۇچ قۇشلارنىڭ كۆكتە پەرۋاز قىلىپ كېلىپ، بىر جايدىن ئەگىپ كېتەلمەي قالغانلىقىنى كۆردى. دە، ئەھۋالنى ئۇقۇپ بېقىشى ئۈچۈن كېلىپ، مۇنزىر مۇشرىكلار بىلەن تۇتۇشۇپ قېلىپ ئاخىر شەھىد قىلىۋېتىلدى. ئەمىر ئىبنى ئۇمەييە زەمىرى ئەسىرگە چۈشۈپ قالدى. مەلئۇن ئامىر ئەمىر ئىبنى ئۇمەييەنىڭ مۇزەر جەمەتىدىن ئىكەنلىكىنى ئۇققاندىن كېيىن، ئۇنىڭ كوكۇلا چېچىنى قىرقىۋېتىپ، ئانىسى ئۈچۈن ئازاد قىلىپ قويۇۋەتتى. شۇنىڭ بىلەن ئەمىر ئىبنى ئۇمەييە زەمىرى ئاشۇ 70 قارىنىڭ بەھۇدە بەختسىزلىككە يولۇققانلىقىدەك ئېغىر مۇسبەت خەۋىرىنى ئېلىپ، پەيغەمبەر سەللەللاھۇ ئەلەيھى ۋەسەللەمنىڭ يېنىغا كەلدى. ئۇلارنىڭ بۇنداق بىراقلا يوقىتىلىشى مۇسۇلمانلارغا ئوھۇد تىراگېدىيىسىنى قايتا ئەسلىتىپ، بەلكى ئۇنىڭدىنمۇ ئېغىر قايغۇ - ئەلەمگە پاتقۇزدى. چۈنكى، ئوھۇد ئۇرۇشىدا بولسا، 70 مۇجاھىد ئاشكارا جەڭ مەيدانىدا باتۇرانە ئېلىشىپ، مەردلەرچە شەھىد بولغانىدى. ئەمما، بۇلار رەزىللىك ئالدام خالتىسىغا كىرىپ قېلىپ، بەھۇدە كېتىپ قالدى. ئەمىر ئىبنى ئۇمەييە قايتىشى يولىدا قەرەره دېگەن يەردىكى كارىز بېشىغا كېلىپ، بىر دەرەخ تۈۋىدە سايداپ ئولتۇرۇۋاتاتتى، بەنى كىلاب قەبىلىسىدىن ناتونۇش ئىككى ئادەم كېلىپ بۇ دەرەخ تۈۋىگە چۈشتى. ئۇلار ئۇخلاپ قالغاندىن كېيىن ئەمىر ئىبنى ئۇمەييە «قېرىنداشلىرىمنىڭ ئىنتىقامىنى ئالدىم» دەپ ئويلاپ، ئۇلارنى ئۆلتۈرۈۋېتىپ يېنىپ كەلدى. ئەسلىدە بۇلاردا پەيغەمبەر سەللەللاھۇ ئەلەيھى ۋەسەللەمنىڭ ئۇلارغا يېزىپ بەرگەن ئامانلىق مەكتۇبى نامىسى بار ئىكەن. ئەمىر بۇنى ئۇقمىغانىدى. ئۇ پەيغەمبەر سەللەللاھۇ ئەلەيھى ۋەسەللەم بىلەن كۆرۈشۈپ، يولدا يۈز بەرگەن ۋەقەنى ئېيتىپ بېرىۋىدى، پەيغەمبەر سەللەللاھۇ ئەلەيھى ۋەسەللەم: «ئۇلارنى مېنى تۆلەم تۆلىسۇن دەپ ئۆلتۈرۈپ قويۇپسەن» دېدى ۋە شۇ كۈندىن باشلاپ، ئۇلارنىڭ تۆلىمى ئۈچۈن مۇسۇلمانلاردىن ۋە ئىتتىپاقداش يەھۇدىيلاردىن مەبلەغ توپلاشقا كىرىشىپ كەتتى.





ئىس قوۋۇش، سۇيىقەستچىلىك، ئالدامچىلىق ۋە ئىغۋاگەرچىلىكنىلا ئوخشىتالايدىغانلىقى ئۈچۈن، مۇسۇلمانلار بىلەن تۈزۈلگەن كېلىشىم ۋە ئەھدۇپەيمانلارغا ئاشكارا خىلاپلىق قىلىشقا جۈرئەت قىلالماي، ئاستىرتىن زىيان سېلىش ۋە سۇيىقەست قىلىش مەقسىتىدە ھەر خىل ھىيلە-نەيرەڭلەرنى ئوينىتىپ، پۇرسەت تاپسىلا دىللىرىدىكى يوشۇرۇن ئاداۋەت زەھەرلىرىنى چىچىپ يۈرەتتى ۋە بۇ ئارقىلىق كۆڭلىنى تەسكىن تاپقۇزۇۋاتاتتى. بولۇپمۇ ئۇلار بەنى قەينۇقا ۋە قەسىدىن كېيىن ۋە ئۇلارنىڭ ئوت قۇيرۇقى كاتتىۋېشى كەئەب ئىبنى ئەشرەفى يوشۇرۇن ئۆلتۈرۈۋېتىلگەندىن كېيىن ئۆز ھورىغا جىمىقىپ، سىڭگەن نېنىنى يەپ، تىنچلىق يولىنى تۇتقانىدى. لېكىن، ئوھۇد ئۇرۇشىدىن كېيىن ئۇلارنىڭ بىردىنلا خورىكى ئۆسۈپ، ئوچۇقتىن-ئوچۇق مۇسۇلمانلار بىلەن ئۆچەكشىشكە باشلىدى. مۇناپىقلار ۋە مەككىلىك مۇشرىكلار بىلەن مەخپىي ئالاقىلىشىپ، ئېغىز-بۇرۇن يالاشتى. مۇسۇلمانلارغا قارىتا ئەكسىيەتچىل ھەرىكەتلەرنى تېزلىتىپ بەردەست بەردەست سەللەللاھۇ ئەلەيھى ۋەسەللەم ئۇلارنىڭ بۇ قىلمىشلىرىغا قارىتا قاتتىق ئۆزىنى تۇتۇۋېلىش ۋە سەۋر قىلىش پوزىتسىيىسىنى تۇتقان بولسىمۇ، لېكىن ئۇلار رەجە ۋە بىئى مەئۇنە پاجىئەلىرىدىن كېيىن تېخىمۇ ئەزەۋەيلەپ، يۈرەكلىرىنى قاپتەك قىلىپ مەيدانغا چىقتى. ئاخىر ئۆز پۇتلىرىغا ئۆزلىرى پالتا ئۇرۇپ، پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈش سۇيىقەستى (ئەمەلگە ئاشمىغان)نى پىلانلىدى.

ئۇنىڭ تەپسىلاتى مۇنداق: ھېلىقى بەنى كىلاب قەبىلىسىدىن ئۆلتۈرۈۋېتىلگەن ئىككى كىشىنىڭ تۆلىمى ئۈچۈن، پەيغەمبەر سەللەللاھۇ ئەلەيھى ۋەسەللەم بىرقانچە ساھابىسى بىلەن بەنى نەزىر قەبىلىسىگە ئىئانە توپلاشقا چىققانىدى. بۇ تۆلەمدىن مۇسۇلمانلار بىلەن يەھۇدىيلار ئوتتۇرىسىدا تۈزۈلگەن كېلىشىمنىڭ روھى بويىچە ئۇلارغىمۇ مەلۇم ئۇلۇش يۈكلەنەتتى.

پەيغەمبەر سەللەللاھۇ ئەلەيھى ۋەسەللەم ئۇلارغا بۇ ھەقتە گەپ قىلىۋىدى، ئۇلار بىردەك: «بولدۇ، ئى ئەبۇلقاسىم! بىز سەن دېگەندەك قىلىمىز، سەن مۇشۇ يەردە ئولتۇرۇپ تۇرغىن، بىز بېرىپ يېتەرلىك مەبلەغ غەمەلەپ كېلەيلى» دېيىشتى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇلارنىڭ كېلىشىنى كۈتۈپ، بىر يەھۇدىيىنىڭ تېمىنىڭ تۈۋىدە ئولتۇردى. پەيغەمبەر سەللەللاھۇ ئەلەيھى ۋەسەللەم بىلەن ئەبۇ بەكرى، ئۇمەر، ئەلى ۋە ئۇلاردىن باشقا بىرقانچە ساھابە (رەزىيەللاھۇ ئەنھۇم) بىللە چىققانىدى. ئۇلارمۇ پەيغەمبەر سەللەللاھۇ ئەلەيھى ۋەسەللەمنىڭ قېشىغا بېرىپ ئولتۇرۇشتى. يەھۇدىيلار پەيغەمبەر سەللەللاھۇ ئەلەيھى ۋەسەللەمنىڭ يېنىدىن ئايرىلىپ ئۆزئارا پىچىرلاشتى. قىسقىسى، شەيتان ئۇلارغا پىشانىسىگە پۈتۈلگەن







كېلىشتى. يەھۇدىيلارنىڭ باشلىقى ھۇيەي ئىبنى ئەختەب ئابدۇللاھ ئىبنى ئۇبەيىنىڭ قۇتراتقۇلىقىغا ئىشىنىپ كېتىپ، پەيغەمبەر سەللەللاھۇ ئەلەيھى ۋەسەللەمگە ئوچۇقتىن ئوچۇق: «بىز يۇرت-ماكانلىرىمىزنى ساغما تاشلاپ چىقىپ كەتمەيمىز، قولۇڭدىن كەلگىنىنى قىلغىن، بىز تەييار» دەپ خەۋەر كىرگۈزدى.

شەك-شۈبھىسىزكى، ھازىرقى ۋەزىيەت مۇسۇلمانلارغا نىسبەتەن تولىمۇ جىددىي ھەم خەۋپلىك ئىدى. چۈنكى، ئۇلارغا ئۆز تارىخىدىكى بۇنداق ھەر تەرەپتىن خەۋپ-خەتەرنىڭ سېسىق ھىدى پۇراپ كېلىۋاتقان بىر پەيتتە ئۆز رەقىبلىرى بىلەن قانلىق تۇتۇشۇپ قېلىشى ياخشى ئاقىۋەت كەلتۈرمەيدىغاندەك قىلاتتى. چۈنكى، پۈتۈن ئەرەبلەر بىر تام بولۇپ مۇسۇلمانلارغا قارشى تۇرۇۋاتقانلىقى ۋە ئۇلارنىڭ دەۋەت پىدائىيلىرىنى قەستلەپ ئۆلتۈرگەنلىكى ھەممىگە ئايان ئىدى. ئۇنىڭ ئۈستىگە بەنى نەزىر يەھۇدىيلىرى ھەربىي كۈچ جەھەتتە خېلىلا كۈچلۈك بولۇپ، ئۇلارنى تەسلىم قىلىش ئېھتىمالدىن كۆپ يىراق ئىدى. قىسقىسى، ئۇلارغا ئۇرۇش ئوتى ئېچىش نۇرغۇن ئاۋارىچىلىقلارنى كەلتۈرەتتى. لېكىن، بىرى مەئۇنە پاجىئەسى ۋە ئۇنىڭ ئالدى-كەينىدە يۈز بەرگەن كولىكتىپ (رەجە ۋە قەسگە ئوخشاش) ۋە شەخس (پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈش سۈيىقەستىگە ئوخشاش)لەرگە قارىتىلغان تېررورلۇق ۋە قەستلەپ ئۆلتۈرۈش ھادىسىلىرى مۇسۇلمانلارنىڭ بۇ جىنايى قىلمىشلارغا قارىتا قاراپ تۇرسا بولمايدىغانلىقىنى ئۇقتۇراتتى. قىسقىسى، ھازىرقى ۋەزىيەت جىنايەتچى ئۇنسۇرلاردىن ئىنتىقام ئېلىشنىڭ زۆرۈرلىكىنى جىددىي تەلەپ قىلىۋاتاتتى. شۇڭا، مۇسۇلمانلار ئاقىۋەتنىڭ قانداق بولۇشىدىن قەتئىينەزەر، بەنى نەزىر يەھۇدىيلىرى پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈشىنى پىلانلىغانىكەن، ئۇلار بىلەن تىغمۇتىغ ئېلىشىپ، ئۆز پەيغەمبەرگە سۈيىقەست قىلىش نىيىتىدە بولغانلارنىڭ ئەدەپ-جازاسىنى بېرىش قارارىغا كەلدى.

پەيغەمبەر سەللەللاھۇ ئەلەيھى ۋەسەللەم ھۇيەي ئىبنى ئەختەبىنىڭ جاۋابىنى ئاڭلاپ: «ئاللاھۇ ئەكبەر» دېدى. مۇسۇلمانلارمۇ: «ئاللاھۇ ئەكبەر» دەپ توۋلاشتى. ئاندىن ئۇلار بىلەن نەق مەيداندا ئېلىشىپ ئاشكارا بىر تەرەپ بولۇش ئۈچۈن ئاتلاندى ۋە ئۆز ئورنىدا مەدەنىدە ئابدۇللاھ ئىبنى ئۇممۇ مەكتۇم رەزىيەللاھۇ ئەنھۇنى قالدۇردى. ئەلەمنى ئەلى ئىبنى ئەبى تالىب رەزىيەللاھۇ ئەنھۇغا تۇتقۇزدى. ئاندىن يولغا چىقىپ بەنى نەزىر مەھەللىسىگە يېتىپ بېرىپلا ئۇلارنى مۇھاسىرگە ئېلىۋەتتى. بەنى نەزىر يەھۇدىيلىرى ئاشكارا ئېلىشىشتىن قورقۇپ، قەلئە ۋە قورغانلىرىغا چىقىۋېلىپ، مۇسۇلمانلارغا ئوق ۋە تاشلارنى ئېتىپ قارشىلىق كۆرسىتىشكە باشلىدى. قەلئە ئەتراپىغا جايلاشقان خورمىزارلىق ۋە





سەللەللاھۇ ئەلەيھى ۋەسەللەم ئۇلارغا ئۆزىنى ۋە خوتۇن - بالىلىرىنى (قورال - ياراغلىرىدىن باشقا) ۋە تۆگىگە قاچىلىغىلى بولىدىغان نەرسە - كېرەكلىرىنى ئېلىپ چىقىپ كېتىش شەرتى بىلەن سېپىل دەرۋازىسىنى بوشاتتى. ئۇلار پەيغەمبەر سەللەللاھۇ ئەلەيھى ۋەسەللەمنىڭ شەرتىگە كۆنۈپ قەلئەدىن چۈشتى. كېشەك، دېرىزە ۋە ئىشىك جاھازىلىرىنى ئېلىپ چىقىپ كېتىش ئۈچۈن ئۆزلىرىنىڭ ئۆيلىرىنى ئۆز قولى بىلەن يىقىپ، بۇزۇشقا باشلىدى، ھەتتا بەزىلىرى ئۆيلىرىنىڭ سىنجى - بالىرىغىچە كۆتۈرۈۋېلىشتى. ئاندىن خوتۇن - بالىلىرىنى ئېلىپ، 600 تۆگىگە نەرسە كېرەكلىرىنى ئارتىپ مەدىنىدىن چىقىپ كەتتى. ئۇلارنىڭ كۆپ قىسمى، بولۇپمۇ ھۇيەي ئىبنى ئەختەب ۋە سەلام ئىبنى مۇشكەم قاتارلىق كاتتىۋاشلار خەبەرگە كۆچتى. بىر بۆلۈكلىرى شام (ھازىرقى سۈرىيە)غا قاراپ يول ئالدى. ئۇلاردىن پەقەت ئىككىلا كىشى (يامن ئىبنى ئەمىرى ۋە ئەبۇ سەئىد ئىبنى ۋەھەب)لا مۇسۇلمان بولغان بولۇپ، ماللىرىنى ئۆز جايىدا ساقلاپ قالدى.

پەيغەمبەر سەللەللاھۇ ئەلەيھى ۋەسەللەم بەنى نەزىر يەھۇدىيلىرىنىڭ بارلىق قورال - ياراغلىرىنى يىغۋالدى ۋە مال - مۈلۈك ۋە ئۆي - ئىمارەتلىرىنى ئۆتكۈزۈۋالدى. نەتىجىدە ھەربىي ئەسلىمە قاتارىدا 50 دانە ساۋۇت، 50 دانە مىس قالپاق ۋە 340 دانە نەيزە - قىلىچ قولغا چۈشتى.

بەنى نەزىر يەھۇدىيلىرىدىن تارتىۋېلىنغان ماللار، يەر - زېمىن ۋە ئۆي - ئىمارەتلىرىنىڭ ھەممىسى مەخسۇس پەيغەمبەر سەللەللاھۇ ئەلەيھى ۋەسەللەمنىڭ ئىگىدارچىلىقىدا بولدى. پەيغەمبەر سەللەللاھۇ ئەلەيھى ۋەسەللەم ئۇنى ئۆزى خالاپ، ئىختىيارى ھالدا تەسەررۇپ قىلاتتى. ئۇ ماللاردىن بەشتىن بىرىنى ئايرىش كەتمىدى. چۈنكى، ئاللاھ تەئالا ئۇ ماللارنى پەيغەمبەر سەللەللاھۇ ئەلەيھى ۋەسەللەمگە مېھنەتسىز ئاتا قىلغانىدى. ئۇنىڭغا مۇسۇلمانلارنىڭ ئات چاپتۇرۇش ۋە نەيزە سوقۇشتۇرۇشى ھاجەت بولمىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇ ماللارنى مەدىنىگە ئەڭ بۇرۇن كۆچۈپ كەلگەن مۇھاجىرلارغا مەخسۇس بۆلۈپ بەردى. پەقەت ئەنسارلاردىن ئىككىلا كىشى - ئەبۇ دۇجانە ۋە سەھل ئىبنى ھۇنەيفە رەزىيەللاھۇ ئەنھۇمالارنىڭ ئالاھىدە قىيىنچىلىقى بولغاچقا بۇلارغىمۇ بەردى. پەيغەمبەر سەللەللاھۇ ئەلەيھى ۋەسەللەم بەنى نەزىر ماللىرىنى يىللىق مەھسۇلات كىرىمىدىن ئۆز ئائىلىسى ئۈچۈن بىر يىل يەتكۈدەك مىقدارنى ئايرىۋالغاندىن كېيىن، قالغان قىسمىنى خۇدا يولىدا جىھاد تەييارلىقى ئۈچۈن قورال - ياراغ ۋە ئات - ئۇلاغ چىقىمغا ئىشلەتتى.

بەنى نەزىر غازىتى ھىجرىيىنىڭ 4 - يىلى رەبئۇلئەۋۋەلدە (مىلادىيە 625 - يىلى ئاۋغۇستتا) ئېلىپ بېرىلدى.





چاپتۇرۇپ تازىلاش ئېلىپ بېرىپ، ئۇلارنىڭ دىلىغا قورقۇنۇچ ئۇرۇقنى تېرىپ قويۇپ كەلمەكچى بولدى.

تاغ قىرلىرىدا ۋە چۆل-جەزىرلەردە قاراقچىلىق ۋە بۇلاڭچىلىققا ئادەتلىنىپ كەتكەن بۇ ياۋايىلار مۇسۇلمانلارنىڭ ئاتلىرىنىڭ كىشىگەن ئاۋازىنى ئاڭلاپلا، قورقۇپ يۈرىكى قېپىدىن چىقتى. شۇنىڭ بىلەن تاغ قىرلىرى ۋە ئېكىنزارلىقلارغا مۆكۈنۈپ پاناھلىنىۋالدى. بۇ ئارقىلىق مۇسۇلمانلار مەدىنىگە پاراكەندىچىلىك سېلىش ئېھتىمالى بولغان ئاشۇ قەبىلىلەرگە تەنبە بەردى ۋە ئۇلارنىڭ ھېس-نۇيغۇلىرىغا ۋەھىمە خۇرۇچلىرىنى چېچىپ قويۇپ، ئەكسىيەتچىلىكنىڭ يامان ئاقىۋىتىگە ئاگاھلاندىرۇش سىگنالى بەرگەندىن كېيىن ئامان-ئېسەن مەدىنىگە قايتتى.

تەرجىمىھال ۋە تارىخشۇناسلار مۇسۇلمانلارنىڭ ھىجرىيىنىڭ 4-يىلى رەبىئۇسسانى ياكى جەمادىيە ئەۋۋەلدە مۇشۇ مەقسەت (يەنى قاراقچى ۋە بولاڭچى بەدەۋىيلەرنىڭ ئەدىپىنى بېرىش مەقسىتى) تەنەجدى تەرەپتە ئېلىپ بارغان يەنە بىر غازاتنى تىلغا ئېلىشىدۇ ۋە بۇ غازاتنى زاتۇررىقاۋ غازاتى دەپ ئاتىشىدۇ. دۇرۇس، مۇشۇ مەزگىلدە مەلۇم بىر غازاتنىڭ ئېلىپ بېرىلغانلىقى ئېنىق. بۇنىڭدا شەك-شۈبھى يوق. بۇنى مەدىنىنىڭ شۇ ۋاقىتتىكى سىياسىي ۋەزىيىتى ھەققىدە تەنەقەززا قىلاتتى. چۈنكى، پەيغەمبەر سەللەللاھۇ ئەلەيھى ۋەسەللەم ئوھۇد ئۇرۇشى ئاخىرلاشقاندا ئەبۇ سۇفيان بىلەن بەدىردە ئۇچرىشىغا ۋەدىلەشكەن ۋاقىت يېقىنلاپ قالغانىدى. بۇنداق ئەھۋالدا مەدىنىگە ئەتراپى رايونلىرىدىكى بەدەۋى قاراقچىلارنى خورىكى ئۆسۈك ۋە پاراكەندىچىلىك سېلىش ئېھتىماللىقى يۇقىرى ھالەتتە قويۇۋېتىپ، مەدىنىنى ئادەمسىز تاشلاپ قويۇپ مۇشۇنداق چوڭ ئۇرۇشقا چىقىپ كېتىش ئۇرۇش دەۋرى ھەربىي ئىستراتېگىيىسىگە قەتئىي ئۇيغۇن كەلمەيتتى. بەلكى، تېخى بەدىرى سەھنىسىدە ئىلگىرىكى ھەرقانداق چاغدىكىدىن تېخىمۇ زور ۋە دەھشەتلىك ئۇرۇش بولۇش ئېھتىمالى بولغان بۇنداق چوڭ ھەربىي يۈرۈشكە ئاتلىنىش ئالدىدا، ئۇلارنىڭ ھەيۋىسىنى يەرگە ئۇرۇپ، ۋەزىيەتنى مۇقىملاشتۇرۇش تولىمۇ زۆرۈر ئىدى، ئەلۋەتتە.

ئەمما، مېنىڭ (ئاپتور) قارىشىمچە، پەيغەمبەر سەللەللاھۇ ئەلەيھى ۋەسەللەم ھىجرىيىنىڭ 4-يىلى رەبىئۇسسانى ياكى جەمادىيە ئەۋۋەلدە قوزغىغان بۇ غازاتنىڭ زاتۇررىقاۋ غازاتى بولۇشى ناتايىن، چۈنكى زاتۇررىقاۋ غازاتىغا ئەبۇ ھۈرەيرە ۋە ئەبۇ مۇسا ئەشئەرى رەزىيەللاھۇ ئەنھۇمالارمۇ قاتناشقان. ۋەھالەنكى، ئەبۇ ھۈرەيرە رەزىيەللاھۇ ئەنھۇ خەيىر غازاتىدىن بىرقانچە كۈن ئىلگىرى مۇسۇلمان بولغان، شۇنىڭدەك ئەبۇ مۇسا ئەشئەرى رەزىيەللاھۇ ئەنھۇمۇ پەيغەمبەر سەللەللاھۇ ئەلەيھى ۋەسەللەم بىلەن تۇنجى قېتىم خەيىردە ئۇچراشقان. ئۇنداقتا زاتۇررىقاۋ غازاتى





يالاپ ئېلىپ كېتىلۋاتقان ئەسەردەك تېنىنى قورقۇنچ بېسىپ، بىر خىل ۋەھىمە بىلەن جۇغۇلداپ نىترەيتتى. ئۇ مەرزەھرانغا چۈشكەندىن كېيىن تېخىمۇ ئەندىشىگە چۈشۈپ كەيپىياتى يامانلاشتى ۋە ئىرادىسى بوشاپ، بىر ئامال قىلىپ قايتىشنىڭ چارىسىنى ئىزدىدى. شۇڭا، ئۇ ئادەملىرىگە: «ئى قۇرەيش جامائەسى! ئۇرۇش دېگەننى مەمۇرىچىلىق ۋە مولچىلىق يىللاردا قىلىدىغان ئىش ئىدى. ئۇ چاغدا ئات - تۆگىلەرنى يايلىتىپ، سۈت - قايماقلارنى ئىچىپ، روھلۇق جەڭ قىلغىلى بولاتتى. بۇ يىل بىز بىلەن قېرىشقاندا قەھەتچىلىك - قۇرغاقچىلىق يىل بولۇپ قالدى. مەن مۇشۇ يەردىن قايتساقمىكىن دەيمەن» دېدى.

ئەھۋالدىن قارىغاندا قوشۇن ئەزالىرىنىمۇ قورقۇنچ ۋە ۋەھىمە ئەسىر قىلىپ بولغاندەك قىلاتتى. چۈنكى، ئەبۇ سۇفياننىڭ ھېلىقى نۇتۇقى بارلىق مۇشرىكلارغا «قېرى كالىغا پىچاق خۇش ياققاندا» يېقىپ كەتتى. ئۇلار ئەبۇ سۇفياننىڭ ئاشۇ پىكىرى بىلەنلا قايتىپ كېتىشتى. ھېچقانداق قارشى سادا ياكى ئۇرۇشۇش قىزغىنلىقى ئوتتۇرىغا قويۇلمىدى.

ئەمما، مۇسۇلمانلار تەرەپ بەردىدە سەككىز كۈن تۇرۇپ، دۈشمەننىڭ يېتىپ كېلىشىنى كۈتتى. شۇ جەرياندا تىجارەت ئۈچۈن بىرگە ئېلىۋالغان ماللىرىنى سېتىپ، كۆپ پايدا ئېلىپ (ئۇلار بىر دەرھەملىك مالنى ئاز بولغاندا ئىككى دەرھەمگە ساتقاندى)، ئاندىن مەدىنىگە قايتتى. ئۇلار بۇ قېتىمقى ھەرىكەت ئارقىلىق، ئەھۋال سېزىلگەن ھامان ھەرىكەتكە ئۆتۈش، باش كۆتۈرگەن ھامان قول سېلىشتەك سىياسىي ئۈستۈنلۈكنى قولغا كەلتۈردى. كىشىلەرنىڭ قەلبىدىكى شان - شەۋكىتى مەزمۇت بېكىدى ۋە ۋەزىيەتنى كونترول قىلىشتا مۇداپىئەدە تۇرۇشتىن ھۇجۇمغا ئۆتۈش دەرىجىسىگە تەرەققىي قىلدى.

بۇ غازات تارىختا «بەدرى كېلىشىمى غازىتى» ياكى «ئىككىنچى بەدرى غازىتى» ۋە ياكى «بەدرى كىچىك غازىتى» دېگەن ناملار بىلەن ئاتالدى.

## دۈمەتۈلجەندەل غازىتى

پەيغەمبەر سەللەللاھۇ ئەلەيھى ۋەسەللەم بەدرىدىن قايتىپ كەلدى. بۇ چاغدا مەدىنە ۋە ئۇنىڭ ئەتراپىدىكى رايونلاردا تىنچلىق ۋە مۇقىملىق ئومۇملىشىپ، پۈتۈن تەۋەلىك خاتىرجەم بولدى. بۇنىڭ بىلەن پەيغەمبەر سەللەللاھۇ ئەلەيھى ۋەسەللەمگە ئەرەب زېمىنى چېگراسىنىڭ ئەڭ يىراق چەت جايلىرىغىچە قوشۇن تارتىپ بېرىپ، مۇسۇلمانلارنىڭ ۋەزىيەتنى تېخىمۇ چوڭقۇرلاپ كونترول قىلىپ، ئىسلام







ئالايلى، ئەينى ۋاقىتتا تىپىرلاپ قالغان مۇناپىقلار ئەمدىلىكتە بىردىنلا ھوردىغا جىمىقىپ يۇۋاشلىشىپ قالدى. يەھۇدىيلارنىڭ بىر قەبىلىسىنى (يەنى بەنى نەزىرنى) سۈرگۈن قىلىش ئىشى مۇۋەپپەقىيەتلىك تاماملىنىۋىدى، يەنە بىرسى (يەنى بەنى قۇرەيزە يەھۇدىيلرى) قوشنىدارچىلىق ھەققىگە ۋە مۇناسىۋەتلىك كېلىشىم ۋە ئەھدۇپەيمانلارغا ۋاپا قىلىدىغانلىقىنى بىلدۈرۈشۈپ ئوبدانلاپ كەتتى. قاراچى - بۇلاشچى بەدەۋىيلەرمۇ تىنجىدى، ھەتتا ئەڭ چوڭ دۈشمەن قۇرەيش دائىرىلىرىمۇ مۇسۇلمانلارغا ھۇجۇم قىلىشتىن يالتايدى. دېمەك، مۇسۇلمانلارغا ئىسلام دەۋىتىنى قانات يايدۇرۇش ۋە پۈتۈن ئالەملەرنىڭ پەرۋەردىگارى ئاللاھۇ زۇلجەلالنىڭ ئەلچىلىكىنى ئۆز لايىقىدا يەتكۈزۈش ئۈچۈن مۇۋاپىق شەرت - شارائىت ھازىرلاندى.



## ئەھزاب غازىتى

يېقىنقى بىر يىلدىن كۆپرەك ۋاقىتتىن بېرى ئېلىپ بېرىلغان ھەربىي ھەرىكەتلەردە قوللىنىلغان ماددىي ۋە مەنىۋى چارە-تەدبىرلەر ئارقىلىق ئاراننىڭ ۋەزىيىتى ئوبدان تىنچلىنىپ قالغانىدى. ئەمىنلىك ۋە خاتىرجەملىك ئاساسىي جەھەتتىن ئۈستۈنلۈكنى ئىگىلىگەندى. ئەپسۇسكى، (ئۆز تارىخىنىڭ بەتلەرنى ئالدامچىلىق، سۈيىقەستچىلىك، خىيانەت، بۇزغۇنچىلىق، ئىغۋاگەرچىلىك ۋە كەزىزلىق قارا داغلىرى بىلەن بويۇتەتكەن) ئاشۇ يەھۇدىيلار ئازغۇنلۇق ئۇيقۇسىدىن يەنىلا ئويغانمىدى. ئۇلارغا ياخشىلىق ياراشمىدى. ئۇلار ئالدامچىلىق ۋە سۈيىقەست قىلىش سەۋەبىدىن تارتقان ئازاب-ئۇقۇبەتلىرىدىن ئاچچىق ساۋاق ۋە ئىبرەتمۇ ئالمىدى. نەتىجىدە ئۇلار (بولۇپمۇ بەنى نەزىر كاتتىۋاشلىرى) خەيىرگە كۆچۈپ بارغاندىن كېيىن، مۇسۇلمانلار بىلەن مۇشربىكلار ئوتتۇرىسىدا بولۇۋاتقان جىددىي توقۇنۇشلارنىڭ نەتىجىسىگە تۆت كۆزى بىلەن قاراپ تۇردى. دەۋر ئېقىمى مۇسۇلمانلارنىڭ مەنپەئەتكە قاراپ يۈزلىنىپ، ئۇلارنىڭ سىياسىي نوپۇز دائىرىسى كۈنساين كېڭىيىشكە ۋە ھاكىمىيەت ئاساسى بارغانسېرى پۇختىلىنىشقا باشلىۋىدى، ئۇلار ھەسەت خۇمدانلىرىدا دۈملىنىپ، زەھەر قوقاسلىرىغا كۆمۈلگەندەك بولۇپ كېتىشتى. ئۇلار مۇسۇلمانلارغا قارىتا يېڭىباشتىن باشقىچە بىر خىل سۈيىقەست پىلانلاشقا كىرىشتى ھەمدە ئۇلارنى تەلتۆكۈس يوقىتىدىغان چوڭ بىر زەربىگە تەييارلىق كۆرۈشكە تۇتۇشۇپ كەتتى. يەھۇدىيلار ئەمدى مۇسۇلمانلار بىلەن بىۋاسىتە قارىشىشقا مادارى يەتمەيدىغان بولغاچقا، ئاشۇ رەزىل مەقسىتى ئۈچۈن ئاجايىپ قورقۇنچلۇق ۋە ئاجايىپ قەبىھ مۇنداق بىر پىلاننى تۈزۈپ چىقتى.

خەيىرلىك يەھۇدىيلارنىڭ كاتتىۋاشلىرى ۋە بەنى نەزىر يۇقىرى قاتلام ئەمەلدارلىرىدىن بولۇپ يىگىرمىدەك ئادەم ئۆمەك سۈپىتىدە تەشكىللىنىپ مەككەگە باردى. ئۇلار مەككە مۇشربىكلىرىنى پەيغەمبەر سەللەللاھۇ ئەلەيھى ۋەسەللەمگە قارشى ئۇرۇش قوزغاشقا چاقىردى ۋە ئۇلار بىلەن سىياسىي دوستلۇق ۋە ھەمكارلىق ئورنىتىپ، ئۆزلىرىمۇ بىۋاسىتە جەڭگە قاتنىشىدىغانلىقىنى ۋەدە قىلدى. قۇرەيش تەرەپ دەرھال ماقۇل بولدى. ئۆتكەن يىلى بەدرىدە ئۇچرىشىش ۋەدىسىگە خىلاپلىق قىلغان قۇرەيش دائىرىلىرى بۇ قېتىمقى زەربىدە كۆپرەك رول ئويناش ئارقىلىق، شۇ چاغدا دەخلىگە ئۇچرىغان ئار-نومۇسنى ئاقلىماقچى بولدى.





ئۆمەك ئەزالىرى قۇرەيش دائىرلىرىنى ئىندەككە كەلتۈرۈپ بولغاندىن كېيىن، ئۇدۇل غەتفان قەبىلىسىگە چىقىپ ئۇلارنىمۇ مۇشۇ نىشانغا ئۇندىگەندى، غەتفان تەرەپ خۇشاللىق بىلەن قوبۇل قىلدى. ئاندىن بۇ ئۆمەك مۇشۇ ئەتراپتىكى تەرەپ قەبىلىلىرىدە تەرەپ-تەرەپكە چېپىپ، يۇقىرى-تۆۋەن قاتراپ يۈرۈپ، مۇسۇلمانلارغا قارشى جامائەت پىكىرى توپلىدى. قىسقىسى، مانا مۇشۇنداق ھىيلە-نەيرەڭلەر بىلەن يەھۇدىي سىياسىيونلىرى ۋە قوماندان ئەمەلدارلىرى كۇپرى كۈچلىرىنى پەيغەمبەر سەللەللاھۇ ئەلەيھى ۋەسەللەمگە قارشى بىرلەشتۈرۈپ تەشكىللەشتە مۇۋەپپەقىيەت قازاندى.

ئۇزاق ئۆتمەي ھەرقايسى تەرەپ ۋەدىسىگە ئاساسەن مەدىنىگە قاراپ يولغا چىقتى. قۇرەيش ۋە كەنانە قەبىلىلىرى ھەمدە ئۇلارنىڭ ئىتتىپاقداشلىرى بولۇپ 4000 كىشى (ئەبۇ سۇفياننىڭ قوماندانلىقىدا) جەنۇبتىن شىمالغا قاراپ ئاتلاندى. ئۇلار مەرىزەھرانغا كەلگەندە بەنى سۇلەيم قەبىلىسى قوشۇلدى. شەرقتىن غەتفان قەبىلىلىرىدىن بەنى فەزارە (ئۇيەينە ئىبنى ھىسنى باشچىلىقىدا)، بەنى مۇررە (ھارس ئىبنى ئەۋۇف باشچىلىقىدا) ۋە بەنى ئەشجەئە قاتارلىق جەمەت ۋە ئايماقلار (مىسەر ئىبنى رەخىيلە باشچىلىقىدا) غەربكە قاراپ ماڭدى. شۇنىڭدەك بەنى ئەسەد ۋە باشقىلارمۇ قوزغالدى.

شۇنداق قىلىپ، ھەرقايسى قەبىلە ۋە ئايماقلارنىڭ قوشۇنلىرى توپ-توپ بولۇپ، بەلگىلەنگەن مۇددەت ئىچىدە مەدىنىگە قاراپ يول ئالدى. ئەمدىكى ئىش مەدىنىدە قالغاندى. بىرقانچە كۈندىن كېيىن مەدىنە ئاھالىسىنىڭ (چوڭ-كىچىك، ئەر-ئايال، قېرى-ياش) ئومۇمىي سانىدىن ئۈچ ھەسسە ئېشىپ كېتىدىغان 12 مىڭدىن كۆپرەك (شۇ دەۋرگە نىسبەتەن) ناھايىتى زور قوراللىق قوشۇن مەدىنە ئەتراپىدا قارا چۈمۈلە كەبى مىغىلداپ پەيدا بولاتتى. ناۋادا بۇ بىرلەشمە قوشۇن مەدىنىگە بىراقلا ھۇجۇم قىلىپ كىرىدىغان بولسا، مۇسۇلمانلارنىڭ بۇ يەردىكى مەۋجۇد دىيىتىگە مۆلچەردىكىدىن كۆپ خەۋپ-خەتەر كەلتۈرەتتى ۋە ئۇلارنىڭ چوڭ-كىچىك، قېرى-ياش ھەممىسى قىرغىن قىلىنىپ، يۇرت-ماكان ۋە باغ-ۋارانلىرى تەلتۆكۈس خانىۋەيران قىلىنىشىمۇ ئېھتىمالغا ناھايىتى يېقىن ئىدى.

بىراق، مەدىنە رەھبەرلىك قاتلىمىمۇ سەگەك ھەم يىراقنى كۆرەر رەھبەرلىك بولۇپ، ئۆزىنىڭ سەزگۈر ئۈگە بارماقلىرى بىلەن دۈشمەننىڭ تومۇرىنى ۋاقتىدا تۇتۇپ، كېسەلگە توغرا دىئاگنوز قويۇپ، ۋەزىيەتنى ئالدىن مۆلچەرلەپ، ئەتراپنى دىققەت بىلەن كۆزىتىپ تۇرۇۋاتاتتى. شۇڭا، بۇ جاھالەت شايكىلىرى ئۆز ماكانلىرىدىن تېخى قوزغالمىستا، مەدىنە تەرەپ ئاللىقاچان ئۆز ئاخباراتچىلىرى ئارقىلىق بۇ مىسلىسىز خەۋپ-خەتەر توغرىلىق جىددىي مەلۇمات تاپشۇرۇۋالغانىدى.







پەيغەمبەر سەللەللاھۇ ئەلەيھى ۋەسەللەم ئاخباراتنى تاپشۇرۇۋالغاندىن كېيىن دەرھال يۇقىرى دەرىجىلىكلەر كېڭەيتىلگەن ھەربىي كېڭەش يىغىنى چاقىردى. يىغىندا «قانداق قىلغاندا مەدىنىنى دۈشمەننىڭ ھۇجۇمىدىن قوغداپ قالغىلى بولىدۇ؟» دېگەن ھەقتە يىغىن قاتناشچىلىرى بىلەن كەڭ-كۈشادە پىكىر ئالماشتۇردى. نەتىجىدە يىغىن قاتناشچىلىرى بىلەن رەھبەرلىك قاتلىمى ئوتتۇرىسىدا جىددىي مۇزاكىرە ۋە قىزغىن غۇلغۇلا ئېلىپ بېرىلىش ئارقىلىق، كاتتا ساھابە سەلمان فارىسى رەزىيەللاھۇ ئەنھۇ ئوتتۇرىغا قويغان تەكلىپ-لايىھىسى ماقۇللاندى. ئۇ مۇنداق دېگەندى: «ئى رەسۇلۇللاھ! بىز ئىراندا مۇبادا دۈشمەننىڭ مۇھاسىرىسىدە قالدۇرغاندەك بولساق، ئارىغا خەندەك (ئاكوپ) كولىۋالاتتۇق. مۇشۇ يەردىمۇ شۇنداق قىلساق». سەلمان فارىسى رەزىيەللاھۇ ئەنھۇ ئوتتۇرىغا قويغان بۇ پىلان ئەرەبلەر بۇنىڭدىن ئىلگىرى كۆرۈپ باقمىغان ناھايىتى ئوبدان تەدبىر-لايىھە بولغانىدى. شۇڭا، پەيغەمبەر سەللەللاھۇ ئەلەيھى ۋەسەللەم مۇشۇ تەكلىپنى قوللىنىشنى قوبۇل تاپتى-دە، دەرھال تۇتۇش قىلىپ، ھەر ئون ئادەمگە 40 گەز (نەخمەنەن 30 مېتىردەك)دىن خەندەك (ئاكوپ) كولاشنى ئورۇنلاشتۇردى.

مۇسۇلمانلار قول-قولچە، ناھايىتى قىزغىن كەيپىيات بىلەن خەندەك كولاشقا كىرىشىپ كەتتى. پەيغەمبەر سەللەللاھۇ ئەلەيھى ۋەسەللەم مۇشۇ ئۇلارغا ئىلھام ۋە مەدەت بېرىپ ئۇلارنىڭ خەندەك كولاش ھەرىكىتىگە باشتىن-ئاخىر ئۆزى بىۋاسىتە قاتناشتى. «سەھىھ بۇخارى»دا بايان قىلىنغان بىر ھەدىستە سەھىل ئىبنى سەئەد رەزىيەللاھۇ ئەنھۇنىڭ مۇنداق دېگەنلىكى بايان قىلىنغان: بىز رەسۇلۇللاھ سەللەللاھۇ ئەلەيھى ۋەسەللەم بىلەن خەندەكتە كېچە-كۈندۈز بىللە بولاتتۇق. بەزىلەر خەندەك كولىسا، بىز توپىسىنى يۇدۇپ توشۇۋىتتۇق. بۇ چاغدا رەسۇلۇللاھ سەللەللاھۇ ئەلەيھى ۋەسەللەم مۇنداق دەيتتى:

ئى ئاللاھ! ئاخىرەت ھاياتى — ھايات،  
مۇھاجىر، ئەنسارغا قىلغىن ئىلتىپات.

ئەنەس رەزىيەللاھۇ ئەنھۇدىن رىۋايەت قىلىنغان ھەدىستە مۇنداق دېيىلگەن:  
رەسۇلۇللاھ سەللەللاھۇ ئەلەيھى ۋەسەللەم ھەر كۈنى تاڭ سەھەردە خەندەك ئىش ئورنىغا چىقاتتى. بۇ چاغدا مۇھاجىرلار ۋە ئەنسارلار ھەممەيلى بىرلىكتە سەھەرنىڭ قەھرىتان سوغاقلرىغا قارىماي، جىددىي ئاكوپ كولايتتى. ئۇلارنىڭ ياردەملىشىدىغان قۇل-چاكىرى ياكى مەدىكارى يوق ئىدى. رەسۇلۇللاھ سەللەللاھۇ ئەلەيھى ۋەسەللەم ئۇلارنىڭ ئاچلىق دەرد-ئەلىمى ئۈستىگە ئەمگەك ئازابى تارتىۋاتقانلىقىنى كۆرۈپ:





ئى ئاللاھ! ئاخىرەت ھاياتى — ھايات،  
مۇھاجىر، ئەنسارغا قىلغىن ئىلتىپات.

دېگەندى، ساھابىلەر رەسۇلۇللاھ سەللەللاھۇ ئەلەيھى ۋەسەللەمگە:

بىزكى بەيئەت قىلغان مەرد،  
مۇھەممەدكە، جىھادقا.  
ھۆر ئەقىدە ياشاش چۈن،  
يا شەرەپلىك ماھاتقا.

دەپ جاۋاب قايتۇردى.

يەنە «سەھىھ بۇخارى»دا بەررا ئەبىنى ئازىب رەزىيەللاھۇ ئەنھۇدىن رىۋايەت قىلىنغان ھەدىستە مۇنداق دېيىلگەن: مەن رەسۇلۇللاھ سەللەللاھۇ ئەلەيھى ۋەسەللەمنىڭ خەندەكتىن توپا توشۇپ، ھەتتا ئۇنىڭ مۇبارەك ئەتلىرى توپا-چاڭلار بىلەن قاپلىنىپ كەتكەنلىكىنى كۆردۈم. ۋەھالەنكى، رەسۇلۇللاھ سەللەللاھۇ ئەلەيھى ۋەسەللەمنىڭ كۆكرەك قىسمىدا قويۇق تۈكلەر بار ئىدى. مەن ئۇنىڭ توپا توشۇۋېتىپ ئابدۇللاھ ئەبىنى رەۋاھە (رەزىيەللاھۇ ئەنھۇ)نىڭ مۇنۇ شېئىرىنى مۇڭلۇق ئاھاڭدا ئوقۇۋاتقانلىقىنى ئاڭلىغانىدىم:

رەببىمىز! سەن بولمىساڭ تاپماس ئىدۇق ھىدايەت،  
بىلمەس ئىدۇق نېمىدۇر؟ زاكات، ناماز، روزا، ئىبادەت.  
ئاتا قىلغىن بىزلەرگە خاتىرجەملىك، سائادەت،  
ئېلىشقاندا ياۋ بىلەن سەۋر - سۇبات جاسارەت.  
بوزەك قىلدى مۇشرىكلار تۇتۇپ بىزگە ئاداۋەت،  
دەننىمىزدىن ياندۇرسا، قىلماسىمىز ھېچ ئىتائەت.

... ..

ئۇ يەنە مۇنداق دېگەن: رەسۇلۇللاھ سەللەللاھۇ ئەلەيھى ۋەسەللەم يۇقىرىقى شېئىرنىڭ ئاخىردىكى:

بوزەك قىلدى مۇشرىكلار تۇتۇپ بىزگە ئاداۋەت،  
دەننىمىزدىن ياندۇرسا قىلماسىمىز ھېچ ئىتائەت.





دېگەن مىسرالەرنى ناھايىتى مۇتلەق ئاھاڭدا ئەڭ يۇقىرى پەللىگە كۆتۈرەتتى .  
 مۇسۇلمانلار مۇشۇنداق چەيدەسلىك ۋە جۇشقۇن روھ بىلەن ئىشلەيتتى .  
 ۋەھالەنكى ، ئۇلار شۇ ھالىتىدە قاتتىق ئاچلىق ئازابىنى تارتىۋاتاتتى .  
 ئەنەس رەزىيەللاھۇ ئەنھۇ مۇنداق دېگەن : خەندەك كولىغۇچىلارغا بىرەر  
 چاڭگال ئارپا كەلتۈرۈلۈپ ، بۇزۇلغان ياغ بىلەن تاماق قىلىنىپ قويۇلاتتى - دە ،  
 ئۇلارنىڭ قورسىقى تولىمۇ ئاچ بولغانلىقتىن ئۇنى تېتىماي يۇتۇۋېتەتتى . ھالبۇكى ،  
 ھېلىقى تاڭامنىڭ بەتبۇي ھىدى كىشىنى بىزار قىلاتتى .

ئەبۇ نەلھە رەزىيەللاھۇ ئەنھۇ مۇنداق دېگەن : بىز رەسۇلۇللاھ سەللەللاھۇ  
 ئەلەيھى ۋەسەللەمگە ئاچلىق دەردىنى شىكايەت قىلىپ ، قورسىقىمىزغا تېڭىۋالغان  
 بىردىن تاشنى ئېچىپ كۆرسەتكەندۇق ، ئۇ قورسىقىنى ئېچىپ ئىككى تاشنى  
 قوشلاپ تېڭىۋالغانلىقىنى كۆرسەتتى .

خەندەك كولاش جەريانىدا پەيغەمبەر سەللەللاھۇ ئەلەيھى ۋەسەللەمنىڭ  
 بەرھەق ، راست پەيغەمبەرلىكىنى ئىسپاتلايدىغان بىرقانچە مۆجىزە ۋە ئالامەتلەر  
 كۆرۈلگەن . جابر ئىبنى ئابدۇللاھ رەزىيەللاھۇ ئەنھۇ بىر كۈنى پەيغەمبەر  
 سەللەللاھۇ ئەلەيھى ۋەسەللەمنىڭ چىرايىدا ئاچلىق ئالامەتلىرىنى كۆرۈپ ، دەرھال  
 ئۆپىگە بېرىپ بىر پاقىلانى سويدى ۋە ئايالغا بۇيرۇپ ، بىر ساء (سائە) — ھەجىم  
 ئۆلچەم بىرلىكى بولۇپ ، بىر ساء ئارپا تەخمىنەن ئىككى كىلوگرام كېلىدۇ) ئارپىنى  
 ياغۇنچاق بىلەن ئەزدۈردى . ئاندىن پەيغەمبەر سەللەللاھۇ ئەلەيھى ۋەسەللەمنىڭ  
 قېشىغا كېلىپ ساھابىلەردىن بىرقانچە يىلەننى ئېلىپ ، ئۇنىڭ ئۆپىگە بېرىپ كېلىشىنى  
 ئاستاغىنە ئېيتقاندى ، پەيغەمبەر سەللەللاھۇ ئەلەيھى ۋەسەللەم خەندەك  
 كولاۋاتقانلارنىڭ ھەممىسىگە ئېلان قىلىپ ، چوڭ - كىچىك ھەممەيلەننى ئېلىپ  
 باردى . ئۇلار 1000 دەك ئادەم ئىدى . ئۇلار شۇ تاماقتىن تەناۋۇل قىلىشىپ  
 قورساقلىرى تويدى . لېكىن ، گۆش قازىنى ئەسلى پىتى پىتقلاپ قايناۋاتاتتى ،  
 قاچىدىكى ئارپا خېمىرىمۇ 1000 كىشىگە نان ياسىلىپ بولغاندىن كېيىن ، يەنىلا  
 ئەسلىدىكىدىن كۆپ جىمىمىغاندى .

نۇئمان ئىبنى بەشىر رەزىيەللاھۇ ئەنھۇنىڭ ھەمىشىسى ئاتىسى ۋە  
 قېرىندىشىنىڭ غزالىنىشى ئۈچۈن قۇرۇق خورما ئېلىپ كەلگەندى . ئۇ پەيغەمبەر  
 سەللەللاھۇ ئەلەيھى ۋەسەللەمنىڭ يېنىدىن ئۆتكەندە ، پەيغەمبەر سەللەللاھۇ ئەلەيھى  
 ۋەسەللەم ئۇنىڭدىن خورمىنى سورىدى ۋە ئۇنى ماتا رەخت ئۈستىگە تاشلاپ چاچتى .  
 ئاندىن خەندەك ئەھلىنى چاقىردى . ئۇلار كېلىپ خورمىدىن يېيىشكە باشلىدى . خورما  
 داستىخاندا كۆپىيىپ ئاۋۇپلا تۇراتتى ، ھەتتا خەندەك كولاۋاتقانلارنىڭ ھەممىسى  
 تويۇپ قايتتى . ھالبۇكى ، ھېلىقى خورما داستىخان ئەتراپىغا چىچىلىپ تۇراتتى .







ئالىمىدەك، بۇنداق زور قوشۇننىڭ مەدىنىگە بىراقلا ھۇجۇم قىلىپ باستۇرۇپ كىرەلىشى پەقەت شىمال تەرەپتىنلا مۇمكىن دېگەننى پەرەز قىلغانىدى. شۇڭا، ئۇ خەندەك ئورنىنى مەدىنىنىڭ شىمال قىسمىغا كولاشنى بېكىتكەنىدى.

مۇسۇلمانلار خەندەك قېزىش ئىشىنى ناھايىتى جىددىي ئېلىپ باردى. ئۇلار پۈتۈن بىر كۈن توپا قېزىپ، توشۇپ، كەچ كىرگەندە ئاندىن ئۆيلىرىگە قايتاتتى. شۇنداق قىلىپ ئاشۇ مىسلىسىز زور (شۇ دەۋرنىڭ ئۇرۇش ئەھۋالى بويىچە — ت.) قوشۇن مەدىنى تەۋەسىگە قەدەم باسقۇچە خەندەك قۇرۇلۇشىمۇ ئەسلىدىكى تەلەپ بويىچە پۈتۈپ چىقتى.

دەل شۇ كۈنلەردە قۇرەيش دائىرىلىرى 4000 كىشىلىك مۇشرىكلار قوشۇنىنى باشلاپ كېلىپ زىئابە<sup>①</sup> بىلەن جارىف<sup>②</sup> ئارىلىقىدىكى روۋمە دېگەن جاينىڭ سەل كۆلچىكى بويىغا چۈشتى. غەتقان ۋە ئۇلارغا تەۋە قەبىلىلەردىن 6000 مۇشرىك نەجدى تەرەپتىن سەلدەك ئېقىپ كېلىپ، ئوھۇد تېغى تەۋەسىدىكى نىقما قۇيرۇقى دېگەن يەرگە ئورۇنلاشتى.

مۇسۇلمانلار بۇ كۆپ قەبىلە ئىتتىپاقداش قوشۇنىنىڭ مەدىنى ئەتراپىدا قۇرتتەك مىغىلداپ پەيدا بولغانلىقىنى كۆرۈپ: ﴿هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ﴾ «بۇ (يەنى قىيىن ئەھۋالدا قالغاندا دۈشمەن ئۈستىدىن غەلبە ئاتا قىلىش) ئاللاھ ۋە ئۇنىڭ پەيغەمبىرى بىزگە ۋەدە قىلغان ئىشتۇر. ئاللاھ ۋە ئۇنىڭ پەيغەمبىرى راست ئېيتتى» دېيىشتى (33:22).


ئەمما، مۇناپىقلار ۋە ئىمانى ئاجىزلار دۈشمەننىڭ قارىسىنى كۆرۈپلا يۈرەكلىرى ئېغىپ ئالاقزادە بولۇپ كېتىشتى ۋە: ﴿مَا وَعَدَنَا اللَّهُ وَرَسُولُهُ إِلَّا غُرُورًا﴾ «ئاللاھ ۋە ئۇنىڭ پەيغەمبىرى بىزلەرگە قۇرۇق ۋەدىلەرنى قىلىپتىكەن» دېيىشىپ كەتتى (33:12).

دۈشمەن يېتىپ كەلگەندە پەيغەمبەر سەللەللاھۇ ئەلەيھى ۋەسەللەمۇ مۇسۇلمانلاردىن 3000 كىشىنى ئەگەشتۈرۈپ چىقىپ سەئى تېغى باغرىغا چۈشۈپ مۇداپىئەدە تۇردى. خەندەك ئاكوپى پەيغەمبەر سەللەللاھۇ ئەلەيھى ۋەسەللەم بىلەن دۈشمەن ئوتتۇرىسىنى ئايرىپ تۇراتتى.

ئۇلارنىڭ جەڭ ماردىشى «دۈشمەن ھامان مەغلۇب بولىدۇ!» ئىدى. پەيغەمبەر سەللەللاھۇ ئەلەيھى ۋەسەللەم ئۆز ئورنىدا مەدىنىدە ئابدۇللا ئىبنى ئۇمۇ مەكتۇم رەزىيەللاھۇ ئەنھۇنى قالدۇرۇپ، ئاياللار ۋە بالىلارنى شەھەر قەلئەسىگە يىغىۋېتىشكە بۇيرىغانىدى.

① جاي نامى.

② جاي نامى.



مۇشرىكلار مەدىنىگە باستۇرۇپ كىرمەكچى بولۇپ دېۋەيلەپ كېلىشىۋىدى، تۈپتۈز ھەم تىك كەتكەن خەندەك ئاكوپى گويىا كەلگەننى شوراپ كېتىدىغان سۈرلۈك ئەجدىھادەك ئاغزىنى چوڭ ئېچىپ تۇرغان ھالەتتە كۆرۈنىدى. شۇنىڭ بىلەن ئۇلار مۇسۇلمانلارنى مۇھاسىرىگە ئېلىپ ياتماقتىن باشقا ئامال تاپالمىدى. چۈنكى، ئۇلار ئۆز ماكانلىرىدىن يولغا چىققاندا بۇ خىل جەڭ تاختىكىسىغا قارىتا تەييارلىقسىز چىققاندى (ئالدىنقى باپتا دېيىلگەندەك). بۇنداق جەڭ تاختىكىسىنى ئەرەبلەر بۇنىڭدىن ئىلگىرى كۆرۈپ باقمىغاچقا، ئۇنىڭ ئاقابىل تۇرۇش چارىلىرىنى جەڭ ھېسابىغا كىرگۈزمىگەندى.

ئۇلار خەندەك تونىلىدىن بۆسۈپ ئۆتمەكچى بولۇپ ئاجىز ھالقىلارنى پايلاپ خەندەك بويىدا ئات چاپتۇرۇشقا باشلىدى. مۇسۇلمانلار ئۇلارنىڭ ھەرىكەت نىشانىنى دىققەت بىلەن كۆزىتىپ قايسى تەرەپكە ئات چاپتۇرسا، شۇ تەرەپكە يېتىپ بېرىپ مۇشرىكلارنىڭ خەندەكتىن بۆسۈپ ئۆتمەسلىكى ياكى خەندەككە توپا توشقۇزۇپ يول ياسىۋالماسلىقى ئۈچۈن قار-يامغۇدەك ئوق ياغدۇرۇپ، ئۇلارنى خەندەك لېۋىگە يېقىن كەلتۈرمىدى. ئاخىر قۇرەيش چەۋەندازلىرىدىن بىر بۆلۈكلەر مۇھاسىرە نەتىجىسىنى جىمجىتلىق بىلەن كۈتۈپ تۇرۇشنى خالىمىغان چېغى (چۈنكى، ئىشلارنىڭ ئۆزىچە ھەل بولۇشىنى كۈتۈش قورقۇنچاق توخۇ يۈرەكلەرنىڭ ئىشى ئىدى)، بىر تۈركۈم تەلۋىلەر ئات چاپتۇرۇشقا باشلىدى. ئۇلارنىڭ ئىچىدە ئەمىرى ئىبنى ئەبىدۇۋد، ئىكرەمە ئىبنى ئەبى جەھل ۋە زىرار ئىبنى خەتتاب قاتارلىق باتۇر-پالۋانلارمۇ بار ئىدى. ئۇلار خەندەكنىڭ سەل تارراق قېزىلغان بىر يېرىگە ئاتلىرىنى چاپتۇرۇپ كېلىپ سەكرىتىپ ئۆتكۈزۈپ، سەلى تېغى بىلەن خەندەك ئارىلىقىدىكى تۈزلەڭلىكتە ئات چاپتۇرۇپ جەۋلان قىلىپ كۈچ كۆرسىتىشكە باشلىدى. بۇ چاغدا ئۇلارغا قارشى ئەلى ئىبنى ئەبى تالىب رەزىيەللاھۇ ئەنھۇ مۇسۇلمانلاردىن بىر نەچچە نەپەر ئەزىمەتنى باشلاپ چىقىپ، ئۇلارنى ھەر تەرەپتىن قورشاپ، ئاخىر ئۆزلىرى ئات سەكرىتىپ ئۆتكەن تار نۇقتىغا قىستاپ ئاپاردى. بۇ يەردە مۇشرىكلار تەرەپتىن ئەمىرى ئىبنى ئەبىدۇۋد مۇسۇلمانلارغا يەكەمۇيەك ئېلىشىش تەلپىنى قويغاندى، ئۇنىڭغا قارشى ئەلى ئىبنى ئەبى تالىب رەزىيەللاھۇ ئەنھۇ مەيدانغا چۈشۈپ ئەمىرنىڭ ئۇغۇزىنى ئېچىشتۈرىدىغان بىر گەپنى قىلدى. شۇنىڭ بىلەن ئۇ ئېتىدىن سەكرەپ چۈشۈپ قىلچىنى قىنىدىن سۇغارغانچە ئاتنىڭ پۈت-قولىنى چېپىپ بويىنىنى ئۈزۈۋەتتى (چۈنكى ئەمىرى قۇرەيش ئىچىدە ئەڭ جەسۇر پالۋان ھېسابلىناتتى). ئاندىن ئەلى رەزىيەللاھۇ ئەنھۇغا پەشۋا ئېتىپ قىلچىلاشتى. ئاخىر ئەلى رەزىيەللاھۇ ئەنھۇ رەقىبىنى قىلچ بىلەن ئۇرۇپ يىقىتتى. باشقىلار چېكىنگەن يېتى قېچىپ خەندەككە





ئۆزىنى ئېنىشى. ئۇلارنىڭ قورقۇنچىسى شۇ دەرىجىگە يەتتىكى، باش سەركەردە ئىكرەمە ئىبنى ئەبى جەھل ئەمىر ئىبنى ئەبىدۇدنىڭ كاللىسىنىڭ ئالدىغا دومۇلاپ كەلگەنلىكىنى كۆرۈپ، نەيزىسىنى ئېلىۋېلىشقىمۇ ئۈلگۈرەلمەي قېچىپ ئۆزىنى خەندەككە ئاتتى. مۇشرىكلار مۇھاسىرىنى راسا كۈچەيتكەن ئاشۇ كۈنلەردە، خەندەكتىن بۆسۈپ ئۆتۈش ياكى توپا توشقۇزۇپ يول بەرپا قىلىشقا كۆپ قېتىم ئورۇنۇپ كۆردى. لېكىن، مۇسۇلمانلارمۇ بوش كەلمەي قەھرىمانلارچە كۈرەش قىلىپ، ئۇلارغا قار-يامغۇردەك ئوق ياغدۇرۇپ ۋە قارشىلىق كۆرسىتىپ، ئاخىر ئۇلارنى مەقسىتىگە يەتكۈزۈۋەتتى.

مۇشۇنداق جىددىي ۋە كەسكىن جەڭ بىلەن مەشغۇل بولۇپ كەتكەنلىكتىن، پەيغەمبەر سەللەللاھۇ ئەلەيھى ۋەسەللەمنىڭ ۋە باشقا مۇسۇلمانلارنىڭ بىرقانچە ۋاقىت نامىزى قازا بولۇپ كەتتى. «سەھىھ بۇخارى» ۋە «سەھىھ مۇسلىم» دا جابىر رەزىيەللاھۇ ئەنھۇدىن نەقىل قىلىنغان بىر ھەدىستە مۇنداق دېيىلگەن: خەندەك كۈنى ئۆمەر ئىبنى خەتتاب (رەزىيەللاھۇ ئەنھۇ) رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كېلىپ قۇرەيش كاپىرلىرىنى تىللاپ كەتتى ۋە: «ئى رەسۇلۇللاھ، مەن شۇلار بىلەن بولۇپ كېتىپ تېخىغىچە ناماز ئوقۇيالمىدىم، ۋەھالەنكى كۈن كىرىپ كەتكىلى تاسلا قاپتۇ» دېگەندى، رەسۇلۇللاھ سەللەللاھۇ ئەلەيھى ۋەسەللەم: «ئەبىرايى خۇدا، مەنمۇ ھەم تېخىغىچە ئوقۇيالمىدىم» دېدى. شۇنىڭ بىلەن بىز رەسۇلۇللاھ سەللەللاھۇ ئەلەيھى ۋەسەللەم بىلەن بىرلىكتە تۆۋەنگە چۈشۈپ تاھارەت ئالدۇق. رەسۇلۇللاھ سەللەللاھۇ ئەلەيھى ۋەسەللەممۇ تاھارەت ئالدى، ئاندىن ئەسىر نامىزىنى ئوقۇدى. ئۇنىڭغا ئۇلاپلا ناماز شامىنى ئوقۇدى. ھالبۇكى، بۇ چاغدا ئاللىبۇرۇن كۈن يېتىپ بولغانىدى.

بۇ نامازلارنىڭ قازا بولۇپ كەتكەنلىكىگە پەيغەمبەر سەللەللاھۇ ئەلەيھى ۋەسەللەمنىڭ كۆڭلى ناھايىتى بىئارام بولدى، ھەتتا ئۇ ناماز ئوقۇشتىن مەشغۇل قىلىپ قويغان مۇشرىكلارغا دۇئا يېزىپ قىلدى. «سەھىھ بۇخارى» دا ئەلى ئىبنى ئەبى تالىب رەزىيەللاھۇ ئەنھۇدىن نەقىل قىلىنغان ھەدىستە مۇنداق دېيىلگەن: رەسۇلۇللاھ سەللەللاھۇ ئەلەيھى ۋەسەللەم خەندەك ئۇرۇشى كۈنى: «ئاللاھ مۇشرىكلارنىڭ ئۆي-ئىمارەتلىرى ۋە گۆر-قەبرىلىرىنى ئوتقا توشقۇزىۋەتسۇن، ئۇلار بىزنى تاكى كۈن پاتقانغا قەدەر سەلاتۇلۇۋىستا<sup>①</sup>دىن مەشغۇل قىلدى» دېدى. ئىمام ئەھمەد ۋە ئىمامى شافىئە رەھىمەھۇمەللاھلارنىڭ «مۇسەئىد» دېگەن كىتابلىرىدا، مۇشرىكلار شۇ كۈنى رەسۇلۇللاھ سەللەللاھۇ ئەلەيھى ۋەسەللەمنى

① ئوتتۇرىدىكى ناماز دېگەن مەنىدە بولۇپ، ئۇنىڭدىن ئەسىر نامىزى كۆزدە تۇتۇلىدۇ.





پېشىن، ئەسىر، شام ۋە خۇپنەن نامازلىرىدىن توسۇپ قويغان، شۇنچا ئۇ بۇ نامازلارنى بىر يوللا ئوقۇغان دېيىلگەن.

ئىمام نەۋەۋى رەھىمەھۇللاھ مۇنداق دەيدۇ: بۇ رىۋايەتلەرنىڭ مەزمۇنى بىرلەشتۈرۈشنىڭ يولى شۇكى، مۇھاسىرە بىرقانچە كۈن داۋام قىلغان بولۇپ، بەزى كۈنلىرى ئەسىر نامىزىلا قازا بولۇپ كەتكەن بولسا، يەنە بەزى كۈنلىرى پۈتۈن بىر كۈنلۈك ناماز قازا بولۇپ كەتكەن.

مۇشۇنىڭدىن مەلۇم بولدىكى، مۇشرىكلارنىڭ خەندەكتىن بۆسۈپ ئۆتۈشكە ئورۇنۇشى ۋە مۇسۇلمانلارنىڭ ئۆزلۈكسىز قارشىلىق كۆرسىتىپ ئۇلارغا قاينارما زەربە بىرىشى بىرقانچە كۈن داۋاملاشقان، لېكىن خەندەك تونىلى ئوتتۇرىدا پاسل بولۇپ، ئىككى تەرەپنى بىر-بىرىدىن ئايرىپ تۇرغاققا ئارىدا بىۋاسىتە ئۇرۇش ۋە قانلىق توقۇنۇش يۈز بەرمىگەن، بەلكى ئىككى تەرەپ بىر-بىرىنى يىراقتىن ئوققا تۇتۇش، كۈچ كۆرسىتىش ۋە ھەيۋە قىلىش بىلەنلا چەكلەنگەن.

دۇرۇس، بۇ قېتىمقى ئېتىشىشتا ھەر ئىككى تەرەپتىن بارماق بىلەن سانغىلى بولغۇدەك بىرقانچە كىشى چىقىم بولدى. مۇسۇلمانلار تەرەپتىن ئالتە كىشى شەھىد بولدى. مۇشرىكلار تەرەپتىن ئون كىشى يەر چىشىلىدى. ئۇلارنىڭ ئىچىدە بىر ياكى ئىككى كىشىلا قىلىچ بىلەن بىر تەرەپ قىلىندى.

ئاشۇ تىرىكشىش داۋامىدا سەئەد ئىبنى مەئاز رەزىيەللاھۇ ئەنھۇغا ئوق تېگىپ، ئۇنىڭ كۆك قان تۇمۇرى ئۇزۇۋېتىلدى. ئۇنى قۇرەيشلەردىن ھىببان ئىبنى ئەرەقە ئىسىملىك بىرى ئاتقاندى. بۇ چاغدا سەئەد ئىبنى مەئاز رەزىيەللاھۇ ئەنھۇ دۇئا قىلىپ: «ئى ئاللاھ! سەن بىلسەنكى، مەن ئۈچۈن سېنىڭ پەيغەمبىرىڭنى يالغانغا چىقىرىپ، ئانا يۇرتىدىن قوغلاپ چىقارغان خەلق بىلەن جىھاد قىلىشتىنمۇ ياخشى ئىش بولمىسا كېرەك. ئى ئاللاھ! مەن ئويلايمەنكى، ئېھتىمال سەن بىز بىلەن مۇشرىكلار ئوتتۇرىسىدىكى ئۇرۇشنى مۇشۇ قېتىمقى ئۇرۇش بىلەن ئاخىرلاشتۇردۇڭ بولغاي، ناۋادا ئالدىمىزدا قۇرەيش كاپىرلىرى بىلەن ئاز-تولا ئۇرۇش بولىدىغان بولسا مېنى ھايات قويغىن، سېنىڭ يولۇڭدا جىھادنى داۋاملاشتۇراي. ئەمما، ئۇلار بىلەن بولىدىغان ئۇرۇشنى توختاتقان بولساڭ، بۇ جاراھەتنى ئاقتۇرۇۋەتكىن ۋە مۇشۇنىڭ بىلەن مېنى دەرگاھىڭغا ئېلىپ كەتكىن» دېگەن. ئۇ دۇئاسىنىڭ ئاخىردا يەنە: «ئى ئاللاھ! بەنى قۇرەيزە يەھۇدىيلىرىنىڭ ئاقىۋىتىنى ئۆز كۆزۈم بىلەن كۆرمىگۈچە مېنى جىنىمدىن ئايرىمىساڭ» دېگەن.

خوش، مۇسۇلمانلار جەڭ مەيدانىنىڭ ئالدىنقى سېپىدە مانا مۇشۇنداق ئېغىر ھەم جىددىي قېيىنچىلىقلارغا بەرداشلىق بېرىپ، ھايات-ماماتلىق ئۈستىدە ئېلىشىۋاتقان پەيتلەردە سۇيقەستچى، مەككار يەھۇدىي يىلان-چايانلىرى






ئۆزلىرىنىڭ ئۇۋا - كامىرلىرىدا تاقەتسىز تىپىرلاپ، زەھەر نەشتەلىرىنى ئۆز تېنىگە سانجىشى (يەنى ئۆز پۇتغا ئۆزى پالنا ئۇرۇش) نىڭ كويىدا توختىماي ھەرىكەت قىلىۋاتاتتى.

بەنى نەزىر يەھۇدىيلەرنىڭ باش تاغۇت كاتتىۋېشى ھۇيەي ئىبنى ئەختەب كېچىلەپ بەنى قۇرەيزە مەھەللىسىگە كەلدى. ئۇ كوچا - دوقمۇشلاردىن ناھايىتى پەخەسلىك بىلەن ئۆتۈپ، ئاخىرى كەئەب ئىبنى ئەسەد قۇرەيزى<sup>①</sup> نىڭ دەرۋازىسى ئالدىغا كېلىپ توختىدى ۋە ئۇنىڭ ئىشىكىنى قاقتى. كەئەب تۇن نىسپىدە كەلگەن بۇ مېھماننىڭ سەرگەردان ھۇيەي ئىبنى ئەختەب ئىكەنلىكىنى بىلگەندىن كىيىن، ئۇنىڭغا دەرۋازىنى ئاچمىدى. ھۇيەي ئىبنى ئەختەب ئۇنىڭغا داۋاملىق گەپ قىلىپ يۈرۈپ ئاخىرى ئىشىكىنى ئاچتۇردى ۋە: «ئى كەئەب! مەن ساڭا يەر جاھاننىڭ ئىززەت - ئابرويىنى ئېلىپ كەلدىم ۋە سەلدەك ئېقىپ كېلىۋاتقان زور قوشۇن بىلەن كەلدىم. مەن قۇرەيشلەرنىڭ ئاتارمەن - چاپارمەنلىرىنىڭ جىمىسىنى ئېلىپ كېلىپ روۋمە دېگەن جايدىكى كۆل بويىغا چۈشۈردۈم ۋە غەتفان قەبىلىسىنىمۇ بارلىق ئاتارمەن - چاپارمەنلىرى بىلەن قوزغاپ كېلىپ، ئوھۇد تاغ باغرىدىكى زەنبى نىقىماغا چۈشۈردۈم. ئۇلارنىڭ ھەممىسى ماڭا تاكى مۇھەممەد ۋە ئۇنىڭ ئادەملىرىنى تۈپ يىلتىزىدىن قۇرۇتۇپ يوقاتىمىغىچە بۇ يەردىن كەتمەسلىكىگە ئەھدى بەردى» دېدى. كەئەب ئۇنىڭ سۆزىنى ئاڭلىغاندىن كىيىن: «ئى ئىبنى ئەختەب، ئەزىزىمى خۇدا، سەن ماڭا يەر جاھاننىڭ ئىززىتىنى ئەمەس، بەلكى يەر جاھاننىڭ خارلىقىنى ۋە گۈلدۈرى بار، يامغۇرى يوق قارا بۇلۇتنى ئېلىپ كەپسەن. ئى ھۇيەي! مېنىڭ بىلەن كارىڭ بولمىسۇن، مۇھەممەد ماڭا ساداقەت ۋە ۋاپا كۆرسەتتى» دېدى.

لېكىن، مەككە ھۇيەي ئىبنى ئەختەب كەئەبنىڭ ئېغىزىدىن كىرىپ، بۇرىندىن چىقىپ يۈرۈپ، ئاخىر ئۇنىڭغا ئاللاھنىڭ نامىدىن ئەھدۇپەيمان بېرىپ: «ناۋادا قۇرەيش ۋە غەتفان قوشۇنلىرى نەتىجىسىز قايتىپ كېتىپ، مۇھەممەدنى بىر تەرەپ قىلىۋېتەلمەسە، مەن قورغانغا سەن بىلەن بىللە كىرىپ باشقا كەلگەننى تەڭ كۆرىمەن» دېدى. شۇنىڭ بىلەن كەئەب ئىبنى ئەسەد پەيغەمبەر سەللەللاھۇ ئەلەيھى ۋەسەللەم بىلەن تۈزگەن ئەھدى ۋە كېلىشىملەرنى يىرتىپ تاشلاپ مۇسۇلمانلار بىلەن بولغان مۇناسىۋەتنى ئۈزۈپ قارشىلاشماقچى ۋە مۇشرىكلار بىلەن بىللە ئۇرۇش سېپىگە قېتىلماقچى بولدى.

① ئۇ قۇرەيزە يەھۇدىيلەرنىڭ كاتتىۋېشى ھەمدە كېلىشىم ۋە توختامنامىلەرگە قول قويغۇچى ۋەكىل خاراكتېرلىك كىشى ئىدى. ئۇ پەيغەمبەر سەللەللاھۇ ئەلەيھى ۋەسەللەم بىلەن ناۋادا دۈشمەننىڭ خىرىسىغا دۇچ كەلسە، ئۆزئارا ياردەم بېرىش كېلىشىمى ئىمزالىغان.







بەنى قۇرەيزە يەھۇدىيلەرى ئۇرۇشى ئالدىدىكى تەييارلىق خىزمەتلىرىنى ئەمەلىي ئىشلىدى. ئىبنى ئىسھاق رەھىمەھۇللاھ مۇنداق دەيدۇ: سەفییە بىنتى ئابدۇلمۇتەئەل رەزىيەللاھۇ ئەنھا (پەيغەمبەر سەللەللاھۇ ئەلەيھى ۋەسەللەمىنەڭ ھاممىسى) ھەسسان ئىبنى سابىت (رەزىيەللاھۇ ئەنھۇ) قەلئەسىنىڭ ئۈستىدە تۇرۇۋاتاتتى. ھەسسان ئىبنى سابىت رەزىيەللاھۇ ئەنھۇمۇ شۇ يەردە ئاياللار ۋە بالىلار بىلەن بىللە ئىدى. سەفییە رەزىيەللاھۇ ئەنھا مۇنداق دېگەن: شۇ ئەسنادا بىز تۇرۇۋاتقان قەلئە ئەتراپىغا بىر يەھۇدىي پەيدا بولۇپ، ئۇن-تىنسىز تىپىرلاپ، ئۇياق-بۇياقلارغا چېپىشقا باشلىدى. ئۇ چاغلاردا بەنى قۇرەيزە يەھۇدىيلەرى بىزگە ئۇرۇش ئېلان قىلغان بولۇپ، پەيغەمبەر سەللەللاھۇ ئەلەيھى ۋەسەللەم بىلەن بولغان مۇناسىۋەتنى ئۈزگەندى. بىز بىلەن ئۇلار ئوتتۇرىسىدا ھېچقانداق مۇداپىئە توسۇقى مەۋجۇد ئەمەس ئىدى. پەيغەمبەر سەللەللاھۇ ئەلەيھى ۋەسەللەم ۋە بارلىق مۇسۇلمانلار دۈشمەن ئالدىنقى سېپىگە ئاتلىنىپ كەتكەن بولۇپ، ناۋادا بىرەرسى بىزگە تېگىش قىلىپ قالسا، پەيغەمبەر سەللەللاھۇ ئەلەيھى ۋەسەللەم ئالدىنقى سەپنى تاشلاپ قايتىپ كىرەلمەيتتى. شۇڭا، مەن ھەسسان ئىبنى سابىت (رەزىيەللاھۇ ئەنھۇ)قا: «ئى ھەسسان، قارا! ئاۋۇ يەھۇدىي قەلئە ئەتراپىنى چۆڭگىلەپ قالدى. قەسەم قىلىمەنكى، ئەگەر بۇ يەھۇدىي بىزنىڭ مۇداپىئەسىز ئىكەنلىكىمىزنى بىلىپ قالسا، ئۆز ئادەملىرىگە خەۋەر قىلمايدۇ دېگىلى بولمايدۇ. ھالبۇكى، رەسۇلۇللاھ ۋە ساھابىلەر ئالدىنقى سەپتە. شۇڭا، سەن دەرھال چۈشۈپ ئۇنى ئۆلتۈرۈۋەتكىن» دېسەم، ئۇ: «ئاللاھ بىلەن قەسەمكى، سەن بىلىسەن، بۇنداق قىلىش مېنىڭ مەسئۇلىيىتىم ئەمەس» دەپ جاۋاب بەردى. شۇنىڭ بىلەن مەن بېلىمنى باغلاپ قولۇمغا چوماقنى ئالدىم-دە، قەلئەدىن تۆۋەنگە چۈشۈپ ئۇنى پايلاپ تۇردۇم. بىر چاغدا پۇرسەت كېلىۋىدى، ئۇنى ئارقا-ئارقىدىن چوماقلاپ، ئاخىرى ئۆلتۈرۈۋەتتىم. ئاندىن قەلئەگە يېنىپ چىقىپ: «ئى ھەسسان، ھېلىقى يەھۇدىيىنى مەن چۈشۈپ بىر تەرەپ قىلىۋەتتىم. سەن چۈشۈپ ئۇنىڭ نەرسە-كېرەكلىرىنى ئېلىپ چىققىن. ئۇ ئەر كىشى بولغاچقا، مېنىڭ يېقىن بېرىشىم ئەپسىز ئىكەن» دېسەم، ھەسسان (رەزىيەللاھۇ ئەنھۇ): «مېنىڭ ئۇ يەھۇدىيىنىڭ نەرسە-كېرەكلىرىگە ھاجىتىم يوق» دەپ ئۈنمىدى.

ھەقىقەتەنمۇ پەيغەمبەر سەللەللاھۇ ئەلەيھى ۋەسەللەمىنەڭ ھاممىسى (سەفییە رەزىيەللاھۇ ئەنھا)نىڭ بۇ ئاجايىپ جاسارىتىنىڭ مۇسۇلمانلارنىڭ خۇتۇن-قىزلىرىنى ۋە نارەسە گۆدەك بالىلىرىنى دۈشمەننىڭ قەستىدىن مۇھاپىزەت قىلىشتا غايەت زور ئىجابىي رولى بولغانىدى. ئىگىلىنىشىچە، يەھۇدىيلار بۇ قەلئە ۋە قورغانلار (ئادەتتىكىچە مۇداپىئەدىنمۇ تامامەن خالىي تۇرۇقلۇق) ئىسلام قوشۇنىنىڭ كۈچلۈك







مىغىلداپ تۇرماقتا. مۇسۇلمانلارنىڭ ئۇلارنى تاشلاپ قايتىپ كىرىش ئىمكانىيىتى قەتئىي يوق ئىدى. مۇشۇنداق ئەھۋال ئاستىدا بەنى قۇرەيزە يەھۇدىيلەرنى ئارقىدىن زەربە بېرىپ قالسا، ئۇلارنىڭ ھۇجۇمىنى توسايدىغان ھېچقانداق مۇداپىئە تەدبىرى يوق ئىدى. ئۇنىڭ ئۈستىگە ئاياللار ۋە بالىلار ئاشۇ ۋاپاسىز ئالداھىچى مەھكەرلەرغا يېقىن جايدا ھېچقانداق مۇداپىئەسىز ۋە مۇھاپىزەتچىسىز ھالەتتە تۇرۇۋاتاتتى. قىسقىسى ئۇلار ئاللاھ تەئالا ئېيتقاندىكى ئەھۋالدا قالغانىدى: ﴿إِذْ جَاءُوكُمْ مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونَا \* هُنَالِكَ ابْتُلِيَ الْمُؤْمِنُونَ وَزُلْزِلُوا زِلْزَالًا شَدِيدًا﴾ «ئەينى ۋاقىتتا ئۇلار يۇقىرى تەرىپىڭلاردىنمۇ، تۆۋەن تەرىپىڭلاردىنمۇ (ھۇجۇم قىلىپ) كەلگەن ئىدى. بۇ چاغدا كۆزۈڭلار چەكچىيىپ قالغان، يۈرىڭلار ئاغزىڭلارغا قاپلىشىپ قالغان، ئاللاھ ھەققىدە تۈرلۈك گۇمانلاردا بولغان ئىدىڭلار. بۇ يەردە مۇئمىنلەر سىنالغان ۋە (بېشىغا كەلگەن كۈننىڭ قاتتىقلىقىدىن گۇيا ئۇلارنى يەر سىلكىگەندەك) قاتتىق تەۋرىنىشكە ئۇچرىغان ئىدى» (11 — 10: 33). بۇ چاغدا بەزى مۇناپىقلارنىڭ كېسىلى ئاشكارىلىنىشقا باشلىدى، ھەتتا ئۇلارنىڭ بەزىسى: «مۇھەممەد بىزگە كىسرا (ئىران پادىشاھلىقى) ۋە قەيسەر (رۇم پادىشاھلىقى) نىڭ خەزىنە يامبۇلىرىنى يەيدىغانلىقىمىز توغرىسىدا ۋەدە بېرەتتى، ئەمدى بۈگۈن بىرىمىز قورقماي ھاجەتكىمۇ بارالمايدىغان بولدۇق» دەپ جۆيلىسە، يەنە بەزىلىرى ئاممىنى ۋەھىمگە سېلىپ: «ئۆيلىرىمىز دۈشمەنگە ئوچۇق قالدى، شۇڭا بىزنىڭ ئۆيىمىزگە چىقىپ كۆزدىن كەچۈرۈپ كىرىشىمىزگە رۇخسەت قىلساڭ. چۈنكى، ئۆيلىرىمىز مەدىنىنىڭ خېلى سىرتىدا» دەپ قايتىشنى ئىلتىماس قىلدى، ھەتتا بەنۇ سەلەمە ئايىمقى جەڭ مەيدانىدىن چېكىنىش تەرەددۇتىنى قىلىپ يۈردى. بۇلار ھەققىدە ئاللاھ تەئالا مۇنۇ ئايەتنى نازىل قىلدى: ﴿وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَا وَعَدَنَا اللَّهُ وَرَسُولُهُ إِلَّا غُرُورًا \* وَإِذْ قَالَتْ طَائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا وَيَسْتَأْذِنُ فَرِيقٌ مِّنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِن يُرِيدُونَ إِلَّا فِرَارًا﴾ «ئەينى ۋاقىتتا مۇناپىقلار ۋە (دىللىرىدا مۇناپىقلىق كېسىلى بارلار): «ئاللاھ ۋە ئۇنىڭ پەيغەمبىرى بىزلەرگە قۇرۇق ۋەدىلەرنى قىلىپتىكەن، دېيىشەتتى. ئەينى ۋاقىتتا ئۇلاردىن يەنە بىر گۇرۇھ ئادەم: «ئى يەسەربلىكلەر! بۇ يەردە تۇرماي قايتىڭلار!» دېيىشەتتى. ئۇلاردىن يەنە بىر گۇرۇھ ئادەم: «بىزنىڭ ئۆيلىرىمىز ھەقىقەتەن ئوچۇقچىلىقتا دېيىشىپ، پەيغەمبەردىن رۇخسەت سوردىتتى. بۇلارنىڭ ئۆيلىرى ئوچۇقچىلىقتا ئەمەس، ئۇلار پەقەت قېچىشنىلا ئويلايدۇ» (13 — 12: 33).

پەيغەمبەر سەللەللاھۇ ئەلەيھى ۋەسەللەم بەنى قۇرەيزە يەھۇدىيلەرنىڭ ئەھدىنى بۇزۇپ ئەھزاب (كۆپ قەبىلە بىرلەشمە) قوشۇنىغا قوشۇلۇۋالغانلىقى





شۇ ئەسنادا ئاللاھۇ ئەززە ۋە جەللە (ئۇنىڭغا ھەمدۇسانا ئېيتىمىز) ئۆز دەرگاھىدىن شۇنداق ئەپچىل ۋە شۇنداق دانا بىر تەدبىرنى ئورۇنلاشتۇرۇپ ئەۋەتتىكى، ئۇنىڭ بىلەن دۈشمەنلەر توپى مات قىلىندى، بىرلىكى پارچىلاندى ۋە ئۇرۇش قىزغىنلىقى سوۋۇپ جەڭگىۋارلىقى يوقالدى.

ئاللاھ تەئالانىڭ بۇ ھەقتىكى ئورۇنلاشتۇرۇشى مۇنداق بولدى: شۇ ئەسنادا غەتفان قەبىلىسىدىن نۇئەيم ئىبنى مەسئۇد ئىبنى ئامىر ئەشجىئى ئىسمىلىك بىر كىشى پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ: «ئى رەسۇلۇللاھ! مەن بۈگۈندىن ئېتىبارەن مۇسۇلمان بولدۇم. مېنىڭ مۇسۇلمان بولغانلىقىمنى خەلقىم تېخى ئۇقمايدۇ، شۇڭا مېنى ئۆزۈڭ خالاپ بىر ئىشقا بۇيرىغىن» دېدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «ئۇنداق بولسا سەن بەك مۇھىم ئادەم. شۇڭا، سەن بىر ئىلاج قىلىپ دۈشمەننى چېكىندۈرۈشنىڭ ئامالىنى قىلغىن، چۈنكى جەڭ دېگەن ھىيلە-نەيرەڭ دېمەكتۇر» دېدى. شۇنىڭ بىلەن ئۇ پەيغەمبەر سەللەللاھۇ ئەلەيھى ۋەسەللەمنىڭ يېنىدىن چىققانچە ئۇدۇل بەنى قۇرەيزە يەھۇدىيلەرنىڭ قېشىغا باردى (ئۇ ئۆز ۋاقتىدا بەنى قۇرەيزە يەھۇدىيلەرى بىلەن ئىجىل ئۆتەتتى) ۋە ئۇلارنىڭ ئىچىدىكى مۇھىم كىشىلەر بىلەن كۆرۈشۈپ:

— مېنىڭ سىلەر بىلەن بولغان دوستلۇقىمنى، بولۇپمۇ مېنىڭ سىلەر بىلەن بولغان مۇناسىۋىتىمنىڭ قۇيۇقلىقىنى بىلىسىلەر، شۇنداقمۇ؟ — دېۋىدى، ئۇلار:  
— شۇنداق، بىلىمىز، — دېيىشتى. نۇئەيم:

— مۇنداق بىر ئىشنى ئويلاپ باقتىڭلارمۇ، بىلمەيمەن؟ قۇرەيشلىكلەرنىڭ ئەھۋالى سىلەرنىڭكىگە قەتئىي ئوخشىمايدۇ. يۇرت-ماكان سىلەرنىڭ، مال-مۈلۈك، بالا-چاقا ۋە قىز-خوتۇنلىرىڭلار مۇشۇ يەردە، بۇ يەردىن باشقا جايغا كۆچۈپ كېتەلمەيسىلەر. قۇرەيشلەر بىلەن غەتفانلار مۇھەممەد ۋە ئۇنىڭ ئادەملىرىنى يوقاتماق ئۈچۈن كېلىۋىدى، سىلەر ئۇلارغا ھەمدەمدە بولۇپ ياردەم بەردىڭلار، قۇرەيش ۋە غەتفانلارنىڭ مال-مۈلۈك، بالا-چاقا، يۇرت-ماكانلىرى يىراق-يىراق جايلاردا قالدى. ئۇلار ھازىر پۇرسەت كۈتۈپ تۇرۇۋاتىدۇ، تەلەپ كەلسىڭۇ كەلدى، ناۋادا كەلمەي قالسا، ئۇلار سىلەرنى مۇھەممەدكە تاشلاپ بېرىپ يۇرت-ماكانلىرىغا تىكىۋېتىدۇ-دە، ئاندىن مۇھەممەد ئىنتىقامىنى سىلەردىن ئالىدۇ، — دېۋىدى، يەھۇدىيلار:

— ئى نۇئەيم! سېنىڭچە بىز قانداق قىلىمىز؟ — دەپ تەقەززالىق بىلەن سوراشتى. شۇنىڭ بىلەن نۇئەيم ئۇلارغا:

— مېنىڭچە، قۇرەيشلەر سىلەرگە رەنە قويمىغۇچە ئۇرۇشقا قاتناشماڭلار، — دەپ جاۋاب بەردى. ئۇلار:





— ناھايىتى دانا يول كۆرسەتتىڭ، — دەپ قېلىشتى. نۇتەيم بەنى قۇرەيزە يەھۇدىيلەرنىڭ قېشىدىن چىقىپ ئۇدۇل قۇرەيش دائىرلىرىنىڭ يېنىغا باردى ۋە ئۇلارغا:

— مېنىڭ سىلەرگە بولغان دوستلۇقۇمنى ۋە سەمىمىي ساداقىتىمنى ئوبدان بىلىسىلەر، شۇنداقمۇ؟ — دىگەندى، ئۇلار:

— شۇنداق، ئوبدان بىلىمىز، — دېيىشتى. شۇنىڭ بىلەن ئۇ:

— مۇنداق ئىش، بەنى قۇرەيزە يەھۇدىيلەرى مۇھەممەد ۋە ئۇنىڭ ئادەملىرى بىلەن بولغان ئەھدىلىرىنى بۇزغانلىقىغا پۇشايمان قىلىشىپ، سىلەرنىڭ ئىچىڭلاردىن نوپۇزلۇق كىشىلىرىڭلاردىن بىرقانچە يىلەننى رەنىگە ئېلىپ مۇھەممەدكە تۇتۇپ بېرىپ، بۇزۇلغان مۇناسىۋىتىنى ئەسلىگە كەلتۈرۈۋېلىشقا پۈتۈشۈپتۇ. شۇڭا، ئۇلار تەرەپتىن ئەلچى كېلىپ رەنە سورىسا ئالدىراپ بېرىپ قويماڭلار! — دەپ قويدى. ئاندىن بۇ يەردىن چىقىپ غەتفان قەبىلىسىنىڭ كاتتىۋاشلىرى بىلەن كۆرۈشتى ۋە ئۇلارغىمۇ شۇنىڭغا ئوخشاش بىر گەپلەرنى دېدى.

ئەتسى شەنبە (يەنى ھىجرىيەنىڭ 5 - يىلى شەۋۋالنىڭ مەلۇم بىر كۈنى) ئاخشىمى گۇگۇم چۈشۈۋىدى، قۇرەيشلەر قۇرەيزە يەھۇدىيلەرىغا ئادەم ئەۋەتىپ: «بىز بۇ جايدا تۇرۇۋېرەلمەيمىز، چۈنكى ئۇلارغىمىز ئۆلۈپ كېتىشكە باشلىدى. ئۆتۈك - ئاياغلىرىمىز يىرتىلىشقا باشلىدى. شۇڭا، بۈگۈن ھەرىكەتكە كەلسەڭلار، مۇھەممەد بىلەن تىغمۇتىغ ئېلىشىپ بىر تەرەپ بولايلى» دېدى. بۇنىڭغا قارىتا يەھۇدىيلار جاۋاب قايتۇرۇپ: «بۈگۈن كۈنگە شەنبە، سىلەر بىلىسىلەر، بۇرۇن بىز خەلقنى شەنبە كۈنىدە ئىش چىقارغانلارنىڭ بېشىغا نېمە كۈنلەر كەلمىدى؟ ئۇنداق بولمىغاندىمۇ سىلەر بىزگە مۇھىم كىشىلىرىڭلارنى رەنىگە قويغۇچە سىلەر بىلەن بىرگە جەڭگە قاتنىشالمايمىز» دەپ شەرت قويدى. ئەلچىلەر يەھۇدىيلارنىڭ بەرگەن جاۋابىنى ۋە ئوتتۇرىغا قويغان شەرتلىرىنى ئېلىپ كېلىۋىدى، قۇرەيش ۋە غەتفان دائىرىلىرى: «ئەزىرايى خۇدا، نۇتەيم بىزگە راست ئېيتىپتەكەن» دېيىشىپ قالدى. شۇنىڭ بىلەن ئۇلار يەھۇدىيلارغا قايتا ئەلچى ئەۋەتىپ: «ئەزىرايى خۇدا، بىز سىلەرگە بىرمۇ ئادەمنى رەنىگە قويمايمىز، لېكىن سىلەر توپلىنىپ كەلسەڭلار، مۇھەممەد بىلەن تىغمۇتىغ ئېلىشىپ بىر تەرەپ بولساق» دېدى. بۇنى ئاڭلىغان قۇرەيزە تەرەپ: «ئەزىرايى خۇدا، نۇتەيم راست ئېيتىپتەكەن» دېيىشىپ قالدى. نەتىجىدە ئىككى تەرەپ بىر - بىرىدىن گۇمانلىنىپ قالدى. بۆلۈنۈش ۋە ئىختىلاپلار دۈشمەن كۈچلىرىنىڭ ھەرقايسى سەپلىرىدە كەڭ كۆلەمدە يامراپ كەتتى. نەتىجىدە مۇشرىكلارنىڭ ئىرادىسى بوشاپ، جەڭ قىزغىنلىقى سوۋۇشقا باشلىدى.





مۇسۇلمانلار بۇ جەرياندا ئاللاھ تەئالاغا: «ئى ئاللاھ! ئەيىبىمىزنى ياپقىن، قورقۇنچىمىزنى كۆتۈرۈۋەتكىن» دەپ ئىلتىجا قىلىپ دۇئادىن بوشاشمايتتى. پەيغەمبەر سەللەللاھۇ ئەلەيھى ۋەسەللەمۇ ئەھزاب قوشۇنىغا قارىتا ئالاھىتە دۇئا قىلىپ: «ئى ئاللاھ! كىتاب (قۇرئان)نى نازىل قىلغۇچى ئاللاھ! ھېسابنى تېز ئالغۇچى ئاللاھ! ئەھزاب قوشۇنىنى مەغلۇب قىلغىن، ئى ئاللاھ! ئۇلارنى مەغلۇب قىلغىن ۋە ئۇلارنىڭ ئارىسىغا تەۋرىنىش سالغىن» دەپ توختىماي تىلەيتتى.

ئاللاھ تەئالا ئۆز پەيغەمبىرىنىڭ ۋە مۇئەممىن مۇسۇلمانلارنىڭ دۇئاسىنى ھەقىقەتەن ئىجابەت قىلدى. مۇشرىكلار سېپىگە تەپىرىقە ۋە زىددىيەت ئۇچقۇنى تۇتىشىپ، ئىچىدىن ئۆزئارا پارچىلىنىشى تېزلىشىپ، ئۇنىڭ ئۈستىگە ئاللاھ تەئالا ئۇلارغا شامال - بوراندىن ئىبارەت ئۆزىنىڭ غايىب قوشۇنىنى ئەۋەتتى. شىددەتلىك بوران ئۇلارنىڭ چىدىر - بارگاھلىرىنى ئۆرۈپ تاشلاپ، قازان - قومۇچلىرىنى دۈم كۆمتۈرۈۋەتتى، تاناب - ئارقانلىرىنى ئۈزۈپ، چىدىر - بارگاھلىرىنى قومۇرۇپ تاشلىۋەتتى. يەنە بىر نەرسە ئىبارەت ئاللاھ تەئالا ئۇلارغا پەرىشتىلەرنى ئەۋەتىپ، قەلبلىرىگە قورقۇنچ ۋە ۋەھىمە سالدى.

پەيغەمبەر سەللەللاھۇ ئەلەيھى ۋەسەللەم سوغۇق قاتتىق بولغان ئاشۇ بىر كېچىسى دۈشمەننىڭ ئەھۋالىنى ئۇقۇپ كېلىش ئۈچۈن ھۈزەيفە ئىبنى يەمانى رەزىيەللاھۇ ئەنھۇنى ئەۋەتكەندى. ئۇ بېرىپ دۈشمەننىڭ ناھايىتى بىئاراملىق ئىچىدە قايتىش تەييارلىقى قىلىۋاتقانلىقىنى بايقىدى. شۇنىڭ بىلەن ئۇ دەرھال قايتىپ كېلىپ، پەيغەمبەر سەللەللاھۇ ئەلەيھى ۋەسەللەمنى ۋاقىپلاندىرۇۋىدى، ئۇ بۇ خەۋەردىن ئىنتايىن خۇشئۇد بولغان ھالدا كېچىنى بىدار ئۆتكۈزدى. ئەتىسى ئەتىگەن قارىسا، ئاللاھ تەئالا دۈشمەنلەرنى ھېچقانداق نەتىجىسىزلا كەلگەن يولى بىلەن قايتۇرۇۋېتىپتۇ ۋە پەيغەمبەر سەللەللاھۇ ئەلەيھى ۋەسەللەمنى قانلىق توقۇنۇشتىن ساقلاپتۇ.

ئاللاھ تەئالاغا ھەمدۇسانالار بولسۇن، ئۇ ئۆز ۋەدىسىنى ئىشقا ئاشۇردى. ئۆزىنىڭ قوشۇنىنى غالىب قىلدى. بەندىسى (مۇھەممەدۇن رەسۇلۇللاھ سەللەللاھۇ ئەلەيھى ۋەسەللەم)گە ياردەم قىلدى. ئەھزاب (كۆپ قەبىلە ئىتتىپاقداش) قوشۇنىنى ئۆزى يالغۇز تارمار قىلدى. نەتىجىدە پەيغەمبەر سەللەللاھۇ ئەلەيھى ۋەسەللەم غەمدىن خالاس بولۇپ مەدەنىگە قايتتى.

ئەھزاب ئۇرۇشى (سەھىھ رىۋايەتكە ئاساسلانغاندا) ھىجرىيىنىڭ 5 - يىلى شەۋۋالدا يۈز بەرگەن. مۇشرىكلار مۇسۇلمانلارنى بىر يېرىم ئاي چامىسىدا مۇھاسىرىگە ئېلىپ تۇرغان. تارىخىي مەنبەلەرنىڭ ھەرقايسى تەرەپلىرىنى بىرلەشتۈرۈپ كۆرگىنىمىزدە، مۇھاسىرە شۇ يىلى شەۋۋالدا باشلىنىپ زۇلقەئەدە





ئاخىرلاشقان. ئىبنى سەئەد رەھىمەھۇللاھنىڭ رىۋايىتىدە، پەيغەمبەر سەللەللاھۇ ئەلەيھى ۋە سەللەم خەندەك جەڭ مەيدانىدىن زۇلقەئدىنىڭ 23 - كۈنى چارشەنبە قايتىپ كىرگەن دېيىلىدۇ.

دېمەك، ئەھزاب ئۇرۇشى قانلىق ئۇرۇش بولمىغانىدى. بەلكى، ئۇ كەسكىن بىر مەيدان سىياسىي ئۇرۇش بولغان بولۇپ، ئۇنىڭدا تىلغا ئالغۇدەك ئۆلۈش - ئۆلتۈرۈش ۋەقەلىرى يۈز بەرمىگەن بولسىمۇ، لېكىن ئۇ ئىسلام تارىخىدا مۇشرىكلارنىڭ ئىچكى جەھەتتىن پارچىلىنىشى بىلەن ئاخىرلاشقان، ئەڭ كەسكىن، ۋەقەلىكى ئەڭ جىددىي ئۇرۇشلارنىڭ بىرى بولۇپ قالدى. ئۇ مۇشرىك ئەرەب كۈچلىرىدىن ھەرقانداق بىر كۈچ مەدىنىدە ئۆسۈۋاتقان بۇ يۇمىران كۆچمەننى يۇلۇۋېتەلمەيدۇ دېگەننى جاھان ئەھلىگە تونۇتتى. چۈنكى، ئەرەبلەر ھەرقانچە كۈچسىمۇ ئەھزاب ئۇرۇشىدا توپلانغاندەك قايتا توپلىنالمايتتى. شۇ جەھەتتىن پەيغەمبەر سەللەللاھۇ ئەلەيھى ۋە سەللەم ئەھزاب قوشۇنى چېكىنگەندە: «ئەمدى بىز ئۇلارغا ھۇجۇم قىلىمىز، ئۇلار بىزگە ھۇجۇم قىلالمايدۇ. بىز قوشۇن تارتىپ بارىمىز، ئۇلار قوشۇن تارتىپ كېلەلمەيدۇ» دېگەندى.



## بەنى قۇرەيزە غازىتى

پەيغەمبەر سەللەللاھۇ ئەلەيھى ۋەسەللەم مەدىنىگە قايتىپ كىرگەن كۈنى چۈش ۋاقتىدا (مۇئەننەلەرنىڭ ئانىسى) ئۇمۇمۇ سەلىمە رەزىيەللاھۇ ئەنھانىڭ ئۆيىدە يۇيۇنۇۋاتاتتى. جىبرىئىل ئەلەيھىسسالام كېلىپ: «ئى مۇھەممەد! قورال - ياراغلىرىڭنى قويدىڭمۇ؟ پەرىشتە - مەلائىكىلەر تېخى ياراغلىرىنى قويغىنى يوق، مەن ھازىر شۇ (مۇشۇنىڭ) لارنى قوغلاپ زەربە بېرىپ كېلىشىم. شۇڭا، سەن دەرھال مۇسۇلمانلارنى باشلاپ بەنى قۇرەيزەگە يۈرۈش قىلغىن، مەن ئالدىڭدا بېرىپ ئۇلارنىڭ قورغان - قەلئەلىرى ئىچىدە تەۋرىنىش پەيدا قىلىپ، دىللىرىغا قورقۇنۇچ - ۋەھىمە سېلىپ تۇرىمەن» دېدى ۋە ئۆز قوشۇنىنى (يەنى پەرىشتىلەرنى) باشلاپ يۈرۈپ كەتتى.

شۇڭا، پەيغەمبەر سەللەللاھۇ ئەلەيھى ۋەسەللەم پەرمان چىقىرىپ: «كىمكى ئاڭلىق ۋە ئىتائەتمەن مۇسۇلمان بولىدىكەن، ناماز ئەسىر (ناماز دىگەر) نى بەنى قۇرەيزە مەھەللىسىدە ئوقۇسۇن» دېدى. ئاندىن ئەلەمنى ئەلى ئىبنى ئەبى تالىب رەزىيەللاھۇ ئەنھۇغا تۇتقۇزۇپ، بەنى قۇرەيزىگە ئالدىن ماڭدۇرۇۋەتتى. مەدىنىدە ئۆز ئورنىغا ئابدۇللاھ ئىبنى ئۇمۇمۇ مەكتۇم رەزىيەللاھۇ ئەنھۇنى قالدۇردى. ئەلى ئىبنى ئەبى تالىب رەزىيەللاھۇ ئەنھۇ بىر بۆلۈك قوشۇن بىلەن ئاتلىنىپ، ئۇلارنىڭ قەلئەسىگە يېقىن بىر جايغا كېلىپ چۈشۈۋىدى، ئۇلار تەرەپتىن مۇسۇلمانلارنى ھاقارەتلەيدىغان قەبىھ تىل - ئاھانەتلەر ئاڭلاندى.

ئارقىدىنلا پەيغەمبەر سەللەللاھۇ ئەلەيھى ۋەسەللەم مۇھاجىر ۋە ئەنسايلاردىن تەشكىللەنگەن چوڭ قوشۇننى باشلاپ بەنى قۇرەيزە مەھەللىسىگە يېتىپ چىقىپ، شۇ تەۋەلىكتىكى «ئانا» (عانا) دەپ ئاتىلىدىغان بىر قۇدۇق بويىغا چۈشتى. بۇ قېتىم مۇسۇلمانلار پەيغەمبەر سەللەللاھۇ ئەلەيھى ۋەسەللەمنىڭ پەرمانىنى بەجا كەلتۈرۈشكە شۇ دەرىجىدە ئالدىرىدىكى، ئۇلار ئۇنىڭ جەڭ چاقىرىقىنى ئاڭلىغان ھامان ھېچنېمىگە قارىماي قۇرەيزە تەرەپكە قاراپ ئاقتى، ھەتتا ناماز ئەسىرنىڭ ۋاقتى يول ئۈستىدە كىرىپ قالغان بولسىمۇ، بىر بۆلۈك كىشىلەر پەيغەمبەر سەللەللاھۇ ئەلەيھى ۋەسەللەمنىڭ بۇيرۇقى بويىچە ئۇنى بەنى قۇرەيزىدە ئوقۇشىمىز كېرەك دەپ جىددىي يول يۈرۈپ، ئاخىر خۇپتەن نامىزىدىن كېيىن







ئىتتىپاقداشلىرى بىلەن ئالاقىلىشىپ باقمىچى بولدى. شۇڭا، ئۇلار پەيغەمبەر سەللەللاھۇ ئەلەيھى ۋەسەللەمگە: «بىزگە ئەبۇ لۇبابىنى ئەۋەتسەڭ، ئۇنىڭ بىلەن مەسلىھەتلىشىۋالساق» دەپ ئەلچى كىرگۈزدى. ئەبۇ لۇبابە رەزىيەللاھۇ ئەنھۇ بەنى قۇرەيزە يەھۇدىيلەرنىڭ ئۇزاق يىللىق ئىتتىپاقىدىشى ئىدى. ئۇنىڭ مال-مۈلۈك ۋە بالا چاقىلىرى شۇلارنىڭ تەۋەلىكىدە تۇراتتى. يەھۇدىيلار ئەبۇ لۇبابە رەزىيەللاھۇ ئەنھۇنى كۆرۈپ ھەممىسى ئورۇنلىرىدىن تۇرۇپ ھۆرمەت بىلدۈرۈشتى. ئاياللار ۋە بالىلار ئۇنىڭ ئالدىغا كېلىپ يىغلاپ، پۇت-قوللىرىغا ئېسىلىپ، قاتتىق تەڭلىككە سالدى. ئاخىر بۇ يىغا-زاردىن ئۇنىڭ دىلى ئېرىپ كەتتى چىغى، ئۇلار: «ئى ئەبۇلۇبابە، سېنىڭچە بىز مۇھەممەدنىڭ ھۆكۈم چىقىرىشىغا رازى بولساق بولامدۇ؟» دەپ سورىغانىدى، ئەبۇ لۇبابە رەزىيەللاھۇ ئەنھۇ: «بولدۇ، رەسۇلۇللاھ (سەللەللاھۇ ئەلەيھى ۋەسەللەم) نىڭ ھۆكۈمىگە رازى بولساڭلار مانا مۇنداق بولىدۇ» دەپ ئۆزىنىڭ بوغۇزىغا ئىشارەت قىلدى. بۇ ئۇنىڭ پەيغەمبەر سەللەللاھۇ ئەلەيھى ۋەسەللەم سىلەرنى ئۆلۈمگە ھۆكۈم قىلىدۇ دېگىنى ئىدى. شۇڭا ئۇ ئۆزىنىڭ ئاللاھقا ۋە ئاللاھنىڭ پەيغەمبىرىگە ئاسىيلىق قىلىپ سالغانلىقىنى سېزىپ، خىجالەتتىن پەيغەمبەر سەللەللاھۇ ئەلەيھى ۋەسەللەمنىڭ قېشىغا قايتماي ئۇدۇل مەدىنىگە كىرىپ كەتتى ۋە مەسجىدۇننەبەۋىگە كىرىپ ئۆزىنى بىر تۇۋرۇككە مەھكەم باغلاپ، پەيغەمبەر سەللەللاھۇ ئەلەيھى ۋەسەللەم ئۆز قولى بىلەن يەشمىگۈچە ئۆز ئۆزىنى يەشمەسلىككە ۋە قۇرەيزە زېمىنىغا ئەبەدىي قەدەم باسماسلىققا قەسەم قىلدى. پەيغەمبەر سەللەللاھۇ ئەلەيھى ۋەسەللەم ئۇنى كېچىكىپ قالدى دەپ تۇراتتى. ئۇنىڭ خەۋىرىنى مەدىنىدىن ئاڭلاپ: «ئۇ ئۇدۇل مېنىڭ يېنىمغا كەلگەن بولسا، مەن ئۇنىڭغا ئەلۋەتتە مەغپىرەت تىلەيتتىم، لېكىن ئۇ قىلىدىغىنىنى قىلىپ بولۇپتۇ. ئەمدى ئۇنىڭغا ئاللاھ تەۋبە ئاتا قىلمىغۇچە مەن يەشمەيمەن» دېدى. قۇرەيزە يەھۇدىيلەرى ئەبۇ لۇبابىنىڭ ئىشارىتىگىمۇ دىققەت قىلماي، پەيغەمبەر سەللەللاھۇ ئەلەيھى ۋەسەللەمنىڭ ئۇلارنىڭ ئۈستىدىن قانداق ھۆكۈم چىقىرىدىغانلىقىنى بىر كۆرۈپ باقماق ئۈچۈن ئۇنىڭ ھۆكۈمىگە رازى بولۇشنى قارار قىلشتى. ۋەھالەنكى، ئۇلارنىڭ قەلئە-قورغانلىرى ئازادە ھەم پۇختا بولۇپ، سۇ ۋە ئاش-ئوزۇقلار شۇنىڭ ئىچىدە بولغاچقا خېلى ئۇزۇن مۇددەتلىك مۇھاسىرىگىمۇ بەرداشلىق بېرەلەيتتى. ئەكسىچە مۇسۇلمانلار ئەھزاب (دۈشمەن ئىتتىپاقداش قوشۇنى) ئۇرۇشى باشلانغاندىن بېرى، ئىزچىل دالادا ۋەزىپە ئۆتەۋاتقان بولغاچقا، قەھرىتان سوغۇق ۋە ئاچلىق دەردىدىن ھالىسىزماقتا ئىدى.

بىراق، بەنى قۇرەيزە ئۇرۇشىمۇ يەنىلا ئىدىيىۋى سىياسىي ئۇرۇش بولغان بولغاچقا، ئاللاھ تەئالانىڭ ئۇلارنىڭ قەلبىگە قورقۇنۇچ ۋە ۋەھىمە سېلىشى بىلەن



دېمەي كېتىۋاتاتتى. ئۇلار ئۇنىڭغا كۆپ يالۋۇرۇپ كېتىشتى. ئۇ: «مەن سەئەدكە ئاللاھنىڭ ھۆكۈمىنى ئېلان قىلىشتا ھېچ كىشىنىڭ تاپا-تەنسىدىن قورقماسلىقىنىڭ ۋاقتى يېتىپ كەلدى» دەپ قويدى. ئۇلارنىڭ بەزىلىرى ئۇنىڭ بۇ گېپىنى ئاڭلاپلا مەدىنىگە قايتىپ كىشىلەرگە قۇرەيزە يەھۇدىيلەرنىڭ ئۆلۈم خەۋىرىنى يەتكۈزدى.

سەئەد رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ بارگاھىغا يېقىنلاپ كېلىۋىدى، پەيغەمبەر سەللەللاھۇ ئەلەيھى ۋەسەللەم ساھابىلەرگە: «باشلىقلىقلار ئۈچۈن ئورنۇڭلاردىن تۇرۇڭلار» دېدى. ئۇلار سەئەد رەزىيەللاھۇ ئەنھۇنى (ئېشەكتىن) چۈشۈرۈپ: «ئى سەئەد! بۇ قەۋملەر سېنىڭ ھۆكۈم چىقىرىشىڭغا ماقۇل بولۇشتى» دېگەندى، ئۇ: «ئۇلار ئۈستىدىن ھۆكۈم چىقارسام راستىنلا كۈچكە ئىگە بولامدۇ؟» دەپ سورىدى، ئۇلار: «ھەئە» دەپ جاۋاب بېرىشىۋىدى، ئۇ يەنە: «باشقا مۇسۇلمانلارغىچۇ؟» دەپ سورىدى. كىشىلەر: «بىزگىمۇ شۇنداق» دېۋىدى، ئۇ: «بۇ يەردىكىلەرگىچۇ؟» دېدى پەيغەمبەر سەللەللاھۇ ئەلەيھى ۋەسەللەم بار نەرەنى كۆرسىتىپ. پەيغەمبەر سەللەللاھۇ ئەلەيھى ۋەسەللەم بۇنى چۈشىنىپ: «ماڭمۇ شۇنداق» دېدى. شۇنىڭ بىلەن ئۇ: «ئۇنداق بولسا، مەن ئۇلارنىڭ ئەرلىرىنى ئۆلتۈرۈشكە، ئاياللىرىنى ۋە بالىلىرىنى ئەسىر ئېلىپ قۇل قىلىشقا، مال-مۈلۈك ۋە ئۆي-زېمىنلىرىنى مۇسادىرە قىلىپ غەنىمەت ئېلىشقا ھۆكۈم قىلمەن» دېدى. پەيغەمبەر سەللەللاھۇ ئەلەيھى ۋەسەللەم ئۇنىڭ چىقارغان ھۆكۈمدىن سۆيۈنۈپ: «ئى سەئەد! ئۇلار ئۈستىدىن يەتتە قات ئاسمان ئۈستىدىكى ئاللاھنىڭ ھۆكۈمى بىلەن ئوخشاش ھۆكۈم چىقاردىڭ» دېدى.

سەئەد ئىبنى مەئاز رەزىيەللاھۇ ئەنھۇنىڭ بەنى قۇرەيزە يەھۇدىيلىرى ئۈستىدىن چىقارغان بۇ ھۆكۈمى ئىنتايىن ئادىل، ئۆز لايىقىدا ۋە ئىنساپ بىلەن چىقىرىلغان ھۆكۈم نامە بولغانىدى. چۈنكى، ئۇلار مۇسۇلمانلارنىڭ بېشىغا قاتمۇقات ئېغىرچىلىقلار يۈزلەنگەن قىيىن پەيتتە، مۇسۇلمانلاردىن يۈز ئۆرۈپ، كېلىشىمنى بۇزۇپ، دۈشمەن تەرەپكە ئۆتۈۋالدى. يەنە بىر جەھەتتىن يوشۇرۇن ھەرىكەت پىلانلاپ مۇسۇلمانلار بىلەن ئۇرۇشۇش ئۈچۈن 1500 دانە قىلىچ، 2000 دانە نەيزە، 300 دانە ساۋۇت ۋە 500 دانە دۈبۈلغا ۋە قالغان قاتارلىق ھەربىي ھازىرلىقلارنى تەييارلىغانىكەن. ئۇلار تەسلىم بولغاندىن كېيىن مۇسۇلمانلار بۇ ئەسلىھەلەرنى تولۇق يىغۋالدى.

ھۆكۈم ئېلان قىلىنىپ بولغاندىن كېيىن، پەيغەمبەر سەللەللاھۇ ئەلەيھى ۋەسەللەم بەنى قۇرەيزە يەھۇدىيلىرىنى بەنى نەججار ئايىمقىدىن بىنتى ھارسى دېيىلىدىغان بىر خوتۇننىڭ قورۇسىغا قاماپ قويۇشقا بۇيرىدى ۋە مەدىنە بازىرىغا ئورا-خەندەك كولاتقۇزدى. ئاندىن پەرمان قىلىپ ئۇلارنى بۆلەك-بۆلەكلەرگە



بۆلۈپ مەدەنىگە يالاپ ئېلىپ كېلىپ، قىلچ بىلەن بېشى ئېلىنغاندىن كېيىن، ئاكوپ - گوداڭلارغا دومىلىتىۋېتىلدى.

تېخىغىچە جازا ئىجراسىنى كۈتۈۋاتقان بەزى يەھۇدىيلار باشلىقى كەئەب ئىبنى ئەسەدتىن: «سېنىڭچە بىزنى قانداق قىلىدىغاندۇ؟» دەپ سوراپ قالدى. بۇ چاغدا كەئەب ناھايىتى ئاچچىقلىغان ھالدا: «ھەي... سىلەرنى، ھەممىشە بىلمەس بولۇۋالامسىلەر؟ قاراڭلار توۋلاۋاتقانلار جىمپ قېلىۋاتىدۇ، كەتكەنلەر كەلمەيۋاتىدۇ. ئاللاھ بىلەن قەسەمكى، سىلەرگە ھۆكۈم قىلىنغىنى ئۆلۈم» دەپ جاۋاب بەردى. بەنى قۇرەيزە يەھۇدىيلىرى 600دىن 700گە قەدەر ئىدى. ئۇلارنىڭ ھەممىسى تولۇق ئۆلتۈرۈلدى.

مانا مۇشۇنداق قىلىپ سۇيىقەست، ئالدامچىلىق ۋە خىيانەتكارلىقنىڭ يىلان - چايانلىرى تۇپ يىلتىزىدىن قۇرۇتۇپ تاشلاندى. ئۇلار مۇسۇلمانلارنىڭ ھاياتىدىكى ئەڭ قىيىن سائەت - مىنۇتلاردا ئوتتۇرىدىكى ناھايىتى پۇختا تۈزۈلگەن ئەھدۇبەيمەنلارنى يىرتىپ تاشلاپ، ئەھزاب (دۈشمەن ئىتتىپاقداش) قوشۇنىغا سېتىلغان بەدبەختلەر ئىدى. ئۇلار بۇ قىلمىشلىرى ئۈچۈن ئۆلۈم جازاسى بېرىلىشىگە تېگىشلىك ئۇرۇش جىنايەتچىلىرىگە ئايلانغانىدى.

ئۆلۈمگە ھۆكۈم قىلىنغانلار ئىچىدە بەنى نەزىر يەھۇدىيلىرىنىڭ باش ھاززۇل شەينىنى ۋە ئەھزاب ئۇرۇشىنى قوزغىغۇچى - باش ئۇرۇش جىنايەتچىسى (سەفىيە رەزىيەللاھۇ ئەنھانىڭ ئاتىسى) ھۇيەي ئىبنى ئەختەبمۇ بار بولۇپ، ئۇمۇ خەندەك بويغا يالاپ ئېلىپ كېلىندى. ئۇ ئەھزاب ئۇرۇشى مەزگىلىدە بەنى قۇرەيزە قەبىلىسىنىڭ باشلىقى كەئەب ئىبنى ئەسەدنى پەيغەمبەر سەللەللاھۇ ئەلەيھى ۋەسەللەمگە ۋاپاسزلىق قىلىشقا كۈشكۈرتكىلى كېچىلەپ كەلگەندە، ئۇنىڭغا بەرگەن «ناۋادا قۇرەيش ۋە غەتفانلار مۇھەممەدنى يوقۇتالماي قايىتىپ كېتىپ قالسا، مەن سەن بىلەن ھايات - ماماتتا بىللە بولىمەن» دېگەن ۋەدىسىگە ئاساسەن، بۇلارنىڭ قورغىنىغا كىرىپ مۆكۈنۈۋالغانىدى. ئۇ قولى گەجگىسىگە ئارقان بىلەن قېيىشتۇرۇپ باغلانغان ھالدا جازا مەيدانىغا ئېلىپ كېلىنىۋىدى (ئۇنىڭ ئۈستىدە مۇسۇلمانلارغا ئەن ھالدا ئولجا چۈشۈپ قالمىسۇن دەپ بارماقتەكتىن قىلىپ پارچە - پارچە يىرتىۋېتىلگەن قىممەت پۇللۇق بىر يۈرۈش كىيىمىمۇ بار ئىدى)، ئۇ پەيغەمبەر سەللەللاھۇ ئەلەيھى ۋەسەللەمگە: «ئى مۇھەممەد! بىلىپ قالغىنىكى، مەن ھەرگىز سەن بىلەن ئاداۋەتلەشكىنىمگە پۇشايمان قىلمايمەن، لېكىن كىمكى ئاللاھ بىلەن كۈچ سىناشسا، ئۇ چوقۇم ئۆزى مەغلۇب بولىدىكەن» دېدى. ئاندىن يەنە: «ئى خالايق! كېرەك يوق، ئاللاھنىڭ ئەمرىگە نەچارە، ئاللاھ بەنى ئىسرائىلغا پۈتكەن تەقدىر ۋە رەسۋاچىلىق، بۇنىڭغا



نەچارە؟» دېدى. ئاندىن ئۇ خەندەك لېۋىدە ئولتۇرغۇزۇلۇپ قىلىچ بىلەن بېشى ئېلىندى.

يەھۇدىي ئاياللىرىدىن بىرى شۇ ئارىدا خەلاد ئىبنى سۇۋەيد رەزىيەللاھۇ ئەنھۇنىڭ ئۈستىگە قەلئەدىن تاش تاشلاپ ئۆلتۈرۈۋەتكەنلىكتىن، قىساس ئۈچۈن ئۆلۈمگە بۇيرۇلدى.

پەيغەمبەر سەللەللاھۇ ئەلەيھى ۋەسەللەم قۇرەيزە يەھۇدىيلىرىنىڭ ئوغۇللىرىدىن ئەۋرىتىشكە تۈك ئۈنۈمگەنلەرنى ئۆلتۈرۈشكە، تۈك ئۈنۈمگەنلەرنى قالدۇرۇشقا بۇيرىغانىدى. بۇ قېتىمقى تەكشۈرۈشتە ئەۋرىتىشكە تۈك ئۈنۈمگەنلىكتىن قالدۇرۇلغانلار ئىچىدە ئەتىيەنۇل قۇرەيزىمۇ بار ئىدى. ئۇ كېيىن مۇسۇلمان بولغان ۋە پەيغەمبەر سەللەللاھۇ ئەلەيھى ۋەسەللەمنىڭ سۆھبىتىگە ئائىل بولۇپ ساھابىلىق پەزىلەتكە مۇشەررەپ بولغان.

سابىت ئىبنى قەيس (رەزىيەللاھۇ ئەنھۇ) دېگەن كىشى يەھۇدىي ئەسىرلىرىدىن زۇبەير ئىبنى باتا ۋە ئۇنىڭ بالا-چاقا ۋە مال-مۈلۈكلىرىنى پەيغەمبەر سەللەللاھۇ ئەلەيھى ۋەسەللەمدىن تىلىگەندى، پەيغەمبەر سەللەللاھۇ ئەلەيھى ۋەسەللەم ئۇلارنى شۇنىڭغا ھەدىيە قىلدى (چۈنكى زۇبەيرنىڭ سابىتقا قىلغان مەلۇم بىر ياخشىلىقى بار ئىدى). شۇنىڭ بىلەن سابىت ئىبنى قەيس رەزىيەللاھۇ ئەنھۇ زۇبەيرگە: «رەسۇلۇللاھ ماڭا سېنى ۋە سېنىڭ بارلىق تەئەللۇقاتىڭنى ھەدىيە قىلىۋەتتى. ئەمدى ئۇ نەرسىلەرنىڭ ھەممىسى ئۆزۈڭنىڭ بولۇپ قالسۇن» دېگەندى، زۇبەير ئىبنى باتا ئۆز قەۋمىنىڭ بىر پۈتۈن ئۆلتۈرۈلگەنلىكىنى ئۇقۇپ: «ئى سابىت، مېنىڭ ئۆز ۋاقتىدا ساڭا قىلغان ياخشىلىقىمنىڭ ھۆرمىتى ئۈچۈن مېنى دوستلىرىمغا قېتىۋەتسەڭ» دەپ تۇرۇۋالدى، شۇڭا ئۇمۇ دوستلىرىغا قېتىپ جەھەننەمگە يولغا سېلىۋېتىلدى. سابىت ئىبنى قەيس رەزىيەللاھۇ ئەنھۇ زۇبەيرنىڭ بالىلىرىدىن ئابدۇرەھمان ئىبنى زۇبەيرنى ئېلىپ قالغانىدى، ئۇ كېيىن مۇسۇلمان بولۇپ ياخشى ساھابىلەردىن بولۇپ كەتتى.

يەنە مۇسۇلمانلاردىن ئۇمۇ مۇنزىر (تولۇق ئىسمى سەلما بىنتى قەيس، بەنى نەججار ئايمىقىدىن) دېگەن خوتۇن رىپائە ئىبنى سەمۋال قۇرەيزىنى پەيغەمبەر سەللەللاھۇ ئەلەيھى ۋەسەللەمدىن تىلىۋالغانىدى، پەيغەمبەر سەللەللاھۇ ئەلەيھى ۋەسەللەم ئۇنى ئۇمۇ مۇنزىرگە ھەدىيە قىلىۋەتتى. شۇڭا، ئۇمۇ ھايات قالدى ۋە كېيىن مۇسۇلمان بولۇپ ياخشى سۆھبەتكە ئائىل بولدى.

يەھۇدىيلار تەسلىم بولۇپ قەلئەدىن چۈشۈشنىڭ ئالدىنقى كېچىسى ئۇلاردىن بىر بۆلۈك كىشىلەر مۇسۇلمان بولغانىدى، ئۇلارمۇ ئۆزلىرىنىڭ ھاياتى ۋە مال-مۈلكىنى بىخەتەر ساقلاپ قالدى. شۇ كېچىسى يەنە ئەمرى ئىسمىلىك بىر يەھۇدىي





پەيغەمبەر سەللەللاھۇ ئەلەيھى ۋەسەللەم مۇنداق دېگەن: «رەھمان (مېھىر - شەپقەتلىك ئاللاھ) نەئالانىڭ ئەرشى سەئەد ئىبنى مەئازنىڭ ۋاپاتى ئۈچۈن تەۋرىنىپ كەتتى». ئىمام تىرمىزى رەھىمەھۇللاھ ئەنەس رەزىيەللاھۇ ئەنھۇدىن رىۋايەت قىلغان بىر ھەدىستە مۇنداق دېيىلگەن: سەئەد ئىبنى مەئاز رەزىيەللاھۇ ئەنھۇنىڭ جىنازىسى ئېلىپ مېڭىلىۋىدى، مۇناپىقلار: «سەئەدنىڭ جىنازىسى ئەجەب يېنىكقۇ؟» دېيىشتى. بۇ چاغدا پەيغەمبەر سەللەللاھۇ ئەلەيھى ۋەسەللەم: «ئۇنى پەرىشتىلەر كۆتۈرۈپ كېتىۋاتىدۇ» دېدى.

بەنى قۇرەيزە مۇھاسىرىسى جەريانىدا مۇسۇلمانلاردىن خەلاد ئىبنى سۇۋەيد ئىسىملىك بىر كىشى شەھىد بولدى. ئۇنى يەھۇدىيلاردىن بىر خوتۇن ئۇنىڭ بىخۇدلىقىدىن پايدىلىنىپ تاش تاشلاپ ئۆلتۈرۈۋەتتى ۋە يەنە مۇھاسىرە جەريانىدا ئۇكاشە ئىبنى مەھسەن رەزىيەللاھۇ ئەنھۇنىڭ قېرىندىشى ئەبۇ سىنان ئىبنى مەھسەن رەزىيەللاھۇ ئەنھۇ قازا قىلدى.

ئەمدى ئەبۇ لۇبابە رەزىيەللاھۇ ئەنھۇنىڭ ئىشىغا كەلسەك، ئۇ ئاشۇ ئالتە كۈن ئىچىدە مەسجىدنىڭ بىر تۈۋرۈكىگە باغلاقمۇ تۇردى. ئۇنىڭ ئايالى ھەر ناماز ۋاقتىدا كېلىپ ئۇنى يېشىپ قويۇپ، نامازدىن كېيىن يەنە مەھكەم تېڭىپ قويۇپ كېتەتتى. ئالتە كۈندىن كېيىن بىر كۈنى سەھەر ۋاقتىدا ئۇنىڭ تەۋبىسى قوبۇل قىلىنغانلىقى توغرىسىدا ۋەھىي نازىل بولدى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇمۇ سەلىمە رەزىيەللاھۇ ئەنھۇنىڭ ئۆيىدە ئىدى. شۇنىڭ بىلەن ئۇ ئىشىك ئالدىغا چىقىپ: «ئى ئەبۇ لۇبابە، خۇش خەۋەر، ئاللاھ سېنىڭ تەۋبەڭنى قوبۇل قىلىپتۇ» دېگەندى، كىشىلەر ئالدىراپ ئۇنى يېشىۋەتمەكچى بولۇشتى. بۇ چاغدا ئۇ: «مېنى رەسۇلۇللاھ ئۆز قولى بىلەن يېشىپ قويۇپ بولمايدۇ» دەپ ئۇنىمىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇنى باھادىقا چىققاندا يېشىپ قويۇپ ئۆتۈپ كەتتى.

بەنى قۇرەيزە غازىتى ھىجرىيىنىڭ 5 - يىلى زۇلقەئدە ئېيىدا ئېلىپ بېرىلدى، مۇھاسىرە 25 كۈن داۋاملاشتى. ئاللاھ تەئالا ئەھزاب غازىتى ۋە قۇرەيزە غازىتى ھەققىدە ئەھزاب سۇرىسىدىن بىرقانچە ئايەتنى نازىل قىلىپ، ئۇنىڭدا مۇئمىن - مۇسۇلمانلار بىلەن مۇناپىق - كاپىرلارنىڭ ئەھۋالىنى بۇ ئىككى غازاتتىكى مۇھىم ۋەقەلىكلەرنىڭ بايانغا بىرلەشتۈرۈپ شەرھىلىدى ۋە سۈرە ئاخىرىدا ئەھزاب (دۇشمەن ئىتتىپاقداش) قوشۇنىنىڭ ھەمدە ئەھلى كىتاب (يەنى يەھۇدىي)لارنىڭ سۇيىقەستىنىڭ شەرھىلىنىشى مەغلۇب بولغانلىقىنى بايان قىلدى.





## بەنى قۇرەيزە غازىتىدىن كېيىنكى ھەربىي ھەرىكەتلەر

### سەلام ئىبنى ئەبىلھۇقەيقنىڭ ئۆلتۈرۈلۈشى

سەلام ئىبنى ئەبىلھۇقەيق (كۈنىتى ئەبۇ رافىئە)مۇ يەھۇدىيلار ئىچىدىكى مۇسۇلمانلارغا قارشى ئەھزاب ئۇرۇشىنى قوزغاشقا زور ھەسسە قوشقان ۋە مۇشرىكلار قوشۇنىنى نۇرغۇن مال-مۈلۈك ۋە ماددىي تەمىنات بىلەن تەمىنلىگەن ئۇرۇش جىنايەتچىلىرىنىڭ غوللۇق كاتتىۋېشى بولۇپ، پەيغەمبەر سەللەللاھۇ ئەلەيھى ۋەسەللەمگە قارىتا ئۆچمەنلىكى ناھايىتى كۈچلۈك بەدبەخت ئىدى. شۇڭا، بەنى قۇرەيزە غازىتى ئاياغلاشقان ھامان ئەنسارلارنىڭ خەزىج قەبىلىسىدىكىلەر ئۇنى ئۇجۇقتۇرۇۋېتىشكە پەيغەمبەر سەللەللاھۇ ئەلەيھى ۋەسەللەمدىن ئىزنى سورىدى. چۈنكى، كەئەب ئىبنى ئەشرەف دېگەن يەھۇدىي ئەۋس قەبىلىسىدىن بىرقانچە ئەزىمەتنىڭ قولى بىلەن يوقىتىلغان ئىدى. بۇلارمۇ سەلام ئىبنى ئەبىلھۇقەيقنى يوقىتىپ، ئۆزلىرىدىكى بۇ بوشلۇقنى تولدۇرماقچى بولدى. شۇڭا، ئۇلار بۇ تەلەپنى ئوتتۇرىغا قويغانىدى. پەيغەمبەر سەللەللاھۇ ئەلەيھى ۋەسەللەم ئۇنى ئۆلتۈرۈشكە ئىجازەت قىلدى، بىراق ھەرىكەت جەريانىدا ئاياللار ۋە بالىلارنى ئۆلتۈرۈشتىن توستى. شۇنىڭ بىلەن خەزىج قەبىلىسىنىڭ بەنى سەلمە جەمەتىدىن بەش كىشى پىدائىي بولۇپ يولغا چىقتى. ئابدۇللاھ ئىبنى ئەتىك رەزىيەللاھۇ ئەنھۇ بۇ ئەترەتكە ئەمىر قىلىپ تەيىنلەندى.

پىدائىيلار يولغا چىقىپ خەيبەر تەرەپكە يۈرۈپ كەتتى. چۈنكى، ئەبى رافىئەنىڭ قەلئەسى خەيبەر تەرەپىگە جايلاشقانىدى. ئۇلار شەھەرگە يېقىنلاپ بارغاندا كۈن پېتىپ گۈڭۈم چۈشۈپ قالدى. كىشىلەر مال-پادىلىرىنى ھەيدەپ شەھەر دەرۋازىسىدىن كەينى-كەينىدىن ئۈزۈلمەي كىرىپ كېتىۋاتاتتى. بۇ چاغدا ئابدۇللاھ ئىبنى ئەتىك رەزىيەللاھۇ ئەنھۇ ھەمراھلىرىغا: «مۇشۇ يەردە تۇرۇپ تۇرۇڭلار، مەن بېرىپ دەرۋازىئەنگە يالۋۇرۇپ باقاي، ئىچكىرىسىگە كىرىۋالالسىم ئەجەب ئەمەس» دېدى. دە، دەرۋازىغا يېقىن كېلىپ ھاجەت قىلغان بولۇپ كىيىمگە چۈمكىنىپ





ئولتۇرۇۋالدى. كىشىلەر توختىماي كىرىپ كېتىۋاتاتتى. بىر چاغدا دەرۋازىۋەن ئۇنى چاقىرىپ: «ھەي كىشى، كىرەر بولساڭ چاپسان بول، مەن دەرۋازىنى تاقايىمەن» دەپ قالدى. ئابدۇللاھ ئىبنى ئەتىك رەزىيەللاھۇ ئەنھۇ مۇنداق دەيدۇ: شۇنىڭ بىلەن مەن قەلئە ئىچكىرىسىگە كىرىپلا بىر جايغا مۆكۈنۋالدىم. كىشىلەر كىرىپ بولۇۋىدى، دەرۋازىۋەن ئىشىكىنى تاقاپ قۇلۇپلىغاندىن كېيىن ئاچقۇچنى بىر قوزۇققا ئېلىپ قويدى. ئۇ يەنە مۇنداق دەيدۇ: بىر ئازدىن كېيىن مەن ھېلىقى ئاچقۇچلارنى قولۇمغا ئېلىۋالدىم. دە، دەرۋازىنىڭ قۇلۇپ-تاقاقلىرىنى ئېچىۋەتتىم. ئەبۇ رافىئە ئاشۇ قەلئەنىڭ ئۈستۈنكى قەۋىتىدە تۇرۇۋاتقان بولۇپ، ئۇنىڭ ئۆيىدە ھەر كۈنى كەچتە بىر ھازاغچە كەچلىك پاراك قىزىتتى. مەن ئۇنىڭ ئۆلپەتداشلىرى تارقاپ ئۆزلىرىنىڭ ئۇۋىلىرىغا كىرىپ كېتىپ بولغاندىن كېيىن، ئاندىن ئۈستۈنكى قەۋەتكە چىقتىم ۋە ھەربىر ئىشىكىنى ئېچىپ كىرسەم ئۇنى ئىچى تەرەپتىن تاقاپ ماڭدىم. كۆڭلۈمدە: «ناۋادا بۇلار مېنى سېزىپ قالسا، ئۇنى ئۆلتۈرۈپ بولغۇچە قولغا چۈشۈپ قالماي» دەيتتىم. مەن ئاخىرى ئەبۇ رافىئەنىڭ ھەرەمخانىسىغا يېتىپ باردىم. ئۇ خوتۇن-بالىلىرى ئارىسىدا خورەك تارتىپ ئۇخلاۋاتاتتى. ئۆي قاراڭغۇ بولغانلىقتىن ئۇلارنىڭ قايسىسى ئەبۇ رافىئە ئىكەنلىكىنى بىلگىلى بولمايتتى. شۇڭا، مەن: «ئەبۇ رافىئە» دەپ چاقىردىم، ئۇ: «كىم بۇ؟ كىم دەيمەن؟» دەپ ئاۋاز چىقاردى. شۇنىڭ بىلەن مەن ئاۋاز چىققان نەزەپكە ئېتىلىپ بېرىپ قىلىچ ئۇردۇم. لېكىن، قاتتىق جىددىيلىشىپ كەتكەنلىكتىن قىلىچنى دەل جايغا تەڭگۈزەلمەپتىمەن. ئەبۇ رافىئە ۋارقىراپ كەتتى. مەن سىرتقا چىقىپ ئازراق تۇردۇم ۋە يەنە قايتىپ كىرىپ: «نېمە بولدى، ئى ئەبۇ رافىئە، نېمانچە ۋارقىرايسەن؟» دېسەم، ئۇ: «ۋاي بەچچىغەرنىڭ بالىسى، ماڭا بايام بىرسى قىلىچ ئۇردى» دەپ دادلىنىپ كەتتى. شۇنىڭ بىلەن مەن ئۇنىڭغا يەنە بىر قىلىچ ئۇرۇپ نىمجان قىلىۋەتتىم. ئەمما، ئۇ ئۆلمىدى. ئاندىن قىلىچنى كۈچەپ ئۇنىڭ قورسىقىغا تىقتىم، قىلىچ دۈمبىسىگە ئۆتتى. شۇ چاغدا ئۇنى ئۆلتۈرەلگەنلىكىمگە ئىشەندىم. دە، كەينىمگە يانغانچە ئىشىكلەرنى بىر-بىرلەپ ئېچىپ، ئاخىرى شۇتا تۇۋىنگە يېتىپ كەلدىم. مەن چۈشۈۋېتىپ يەرگە چۈشۈپ بولدۇم دەپ ئويلاپ پۈتۈمنى بىر يەرگە قويۇۋېدىم، يىقىلىپ كېتىپ پۈتۈم سۇنۇپ كەتتى. كېچە ئىنتايىن ئوچۇق ئايدىڭ ئىدى. پۈتۈمنى بېشىمدىكى سەللە بىلەن تېڭىپ مېڭ تەسلىكتە دەرۋازا ئالدىغا چىقىپ ئولتۇردۇم ۋە: «بۇ يەردىن ئەبى رافىئە ئۆلدىمۇ، يوق؟ ئۇقۇپراق چىقىپ كېتەي» دېدىم. بىر چاغدا تۈن نىسپىدىن ئېشىپ ئاندا-ساندا خوراز چىلىۋىدى، قەلئە قۇۋۇقلىرىدىن قىيا-چىيالار كۆتۈرۈلدى ۋە: «ھىجاز ئەھلىنىڭ ئاتاقلىق سودىگىرى ئەبى رافىئە قەستكە ئۇچراپتۇ» دەپ ئېلان بېرىلدى. شۇنىڭ بىلەن مەن بىر ئامال







جىددى يول يۈرۈپ، بەنى بەكرى ئىبنى كىلاب قەبىلىسىنىڭ بىر ئايىمىقى ئولتۇرۇشلۇق جايغا يېتىپ بېرىپ ئۇلارغا ئۇشتۇمتۇت ھۇجۇم قوزغىدى. ئۇلار بەدەر تىكىۋەتتى، مۇسۇلمانلار ئۇلارنىڭ نۇرغۇن تۆگە ۋە قوي چارۋىلىرىنى غەنىيەت ئېلىپ مۇھەررەمنىڭ ئاخىرقى كۈنلىرى مەدىنىگە قايتىپ كەلدى. ئۇلار يول ئۈستىدە بەنى ھەنىفە قەبىلىسىنىڭ باشلىقى سۇمامە ئىبنى ئۇسسالىنى تۇتۇۋېلىپ بىرگە ھەيدەپ كەلدى. سۇمامە ئەسلىدە مۇسەيلىمە كەزەبىنىڭ بۇيرۇقى بىلەن پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈشنى مەقسەت قىلىپ غەيرى كىيىنىپ، قىياپىتىنى ئۆزگەرتىپ مەدىنىگە قاراپ كېلىۋاتقاندا، مۇسۇلمانلارنىڭ قولىغا چۈشۈپ قالغانىدى. ئۇلار سۇمامەنى ئەكېلىپلا مەسجىدنىڭ بىر تۈۋرۈكىگە باغلىۋەتتى. پەيغەمبەر سەللەللاھۇ ئەلەيھى ۋەسەللەم ئۇنىڭ ئالدىغا چىقىپ: «سەندە نېمە بار؟ ئى سۇمامە!» دېگەندى، سۇمامە: «ياخشىلىق بار ئى مۇھەممەد! ئۆلتۈرۈۋەتسەڭ جان ئىگىسىنى ئۆلتۈرۈۋېتىسەن، ئىنئام قىلساڭ تەشەككۈر ئىگىسىگە ئىنئام قىلسەن. مال-دۇنيا دېسەڭ دېگىنىڭنى بېرىمەن» دەپ جاۋاب بەردى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى شۇ پىتى قويۇپ نامازغا كىرىپ كەتتى. نامازدىن كېيىن پەيغەمبەر سەللەللاھۇ ئەلەيھى ۋەسەللەم ئۇنىڭ يېنىدىن يەنە ئۆتۈپ ئالدىنقى قېتىمدىكىدەك سوئال سورىغانىدى، سۇمامە يەنە ئوخشاشلا جاۋاب بەردى. ئۈچىنچى قېتىمدىمۇ شۇنداق بولدى. شۇڭا، پەيغەمبەر سەللەللاھۇ ئەلەيھى ۋەسەللەم (يۇقىرىقى بىر قاتار سۆزلىشىشلەردىن كېيىن): «سۇمامەنى بوشتىپ قويۇڭلار» دېدى. ساھابىلەر ئۇنى يېشىپ قويۇۋىدى، ئۇ مەسجىدكە يېقىن جايدىكى بىر خورمىزارلىققا بېرىپ غۇسۇل تاھارەت ئالدى. ئاندىن قايتىپ كېلىپ شەھادەت ئېيتىپ مۇسۇلمان بولدى ۋە: «ئاللاھ بىلەن قەسەمكى، يەر يۈزىدە مەن ئەڭ ئۆچ كۆرىدىغان ئادەم سەن ئىدىڭ، ئەمدى سەن مەن ئەڭ ياخشى كۆرىدىغان ئادەمگە ئايلاندىڭ. سەن ئېلىپ كەلگەن دىن يەر يۈزىدە مەن ئەڭ ئۆچ كۆرىدىغان دىن ئىدى، ئەمدى ئۇ مەن ئەڭ ياقتۇرىدىغان دىنغا ئايلاندى. سېنىڭ قوشۇنلىرىڭ مېنى تۇتۇپ كەلدى. مەن ئەسلىدە ئۆمرىگە ماڭغانىدىم» دېدى. پەيغەمبەر سەللەللاھۇ ئەلەيھى ۋەسەللەم ئۇنى تەبرىكلىدى ۋە ئۆمرە قىلىپ كېلىشكە بۇيرىدى. سۇمامە مەككەگە يېتىپ كېلىۋىدى، قۇرەيشلەر ئۇنىڭغا: «مۇرتەد بولۇپسەن، ئى سۇمامە!» دەپ ئېسىلىۋالدى. بۇ چاغدا ئۇ: «ياق، مۇرتەد بولمىدىم، بەلكى مەن مۇھەممەد سەللەللاھۇ ئەلەيھى ۋەسەللەمگە ئەگىشىپ مۇسۇلمان بولدۇم. قەسەم قىلىمەنكى، ئۇ (يەنى پەيغەمبەر سەللەللاھۇ ئەلەيھى ۋەسەللەم) رۇخسەت قىلمىغۇچە سىلەرگە يەمامەدىن بۇغداينىڭ بىر تال دېنىنى ماڭغۇزمايمەن» دەپ جاكارلىۋەتتى. يەمامە





ۋەسەللەم ئۇ يەردە ساھابىلىرىگە رەھمەت تىلىدى ۋە دۇئا قىلدى. بۇنىڭدىن خەۋەر تاپقان بەننى لەھيان خەلقى تاغ-قىيالارغا ۋە چۆل-جىرالارغا قېچىپ كەتتى. ئۇلاردىن بىرىمۇ ئادەم قولغا چۈشمىدى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇلارنىڭ زېمىنىدا ئىككى كۈن تۇرۇپ تەرەپ-تەرەپكە چارلىغۇچىلارنى ئەۋەتكەن بولسىمۇ نەتىجىسى بولمىدى. شۇڭا، ئۇ ئۇسپان دېگەن جايغا يېتىپ بېرىپ، ئۇ يەردە قۇرەيش دائىرىلىرىغا ئۆزىنىڭ شان-شەۋكىتى ۋە ھەيۋەت-جاسارىتىنى كۆرسىتىپ قويۇش ئۈچۈن ئون كىشىلىك ئاتلىق قوشۇننى كۇرا ئۇلغەمىم دېگەن جايغا چارلاشقا ئەۋەتتى. ئۇلار ۋەزىپىنى ئورۇنداپ قايتىپ كەلگەندىن كېيىن مەدىنىگە قايتتى. بۇ قېتىم پەيغەمبەر سەللەللاھۇ ئەلەيھى ۋەسەللەمنىڭ مەدىنىدىن ئايرىلغان ۋاقتى 14 كۈن بولدى.

## قوشۇن ئەۋەتىش ۋە ھەربىي يۈرۈشلەرنىڭ تېزلىتىلىشى

پەيغەمبەر سەللەللاھۇ ئەلەيھى ۋەسەللەم بەننى لەھيان غازىتىدىن قايتىپ كەلگەندىن كېيىن، قوشۇن ۋە پىداكىيلارنى ئەۋەتىش ئىشىنى تېزلىتىپ تۈۋەندىكى قۇرلار ئاشۇ ھەرىكەتلەرنىڭ كىچىكلىتىلگەن تەشۋىرلىرىدۇر.

1. ئۇكاشە ئىبنى مەسەن قوشۇنى — ھىجرىيىنىڭ 6 - يىلى رەبىئۇلئەۋۋەل ياكى رەبىئۇسسانىدا غۇمىرى دېگەن جايغا ئەۋەتىلگەن.

ئۇكاشە رەزىيەللاھۇ ئەنھۇ 40 ئادەم بىلەن (بەننى ئەسەدنىڭ سۈيى) غۇمىرى<sup>①</sup> دېگەن جايغا يېتىپ باردى. بۇ چاغدا دۈشمەن ئاللىبۇرۇن قېچىپ كەتكەنىدى. شۇنىڭ بىلەن مۇسۇلمانلار دۈشمەننىڭ 200 تۆگىسىنى غەنىمەت ئېلىپ مەدىنىگە قايتىپ كەلدى.

2. مۇھەممەد ئىبنى مەسەلەمە قوشۇنى — مۇشۇ ئىككى ئاينىڭ بىرىدە زىلقەدسە دېگەن جايغا ئەۋەتىلدى.

مۇھەممەد ئىبنى مەسەلەمە رەزىيەللاھۇ ئەنھۇ مۇسۇلمانلاردىن ئون كىشى بىلەن يولغا چىقىپ بەننى سۇئەبەنىڭ دىيارى زىلقەدسە دېگەن جايغا يېتىپ باردى. بۇ چاغدا دۈشمەن تەرەپ مۆكۈنىۋالغانىدى (ئۇلار 100 كىشى ئىدى). ئىبنى مەسەلەمە رەزىيەللاھۇ ئەنھۇنىڭ قوشۇندىكىلەر ئۇخلاپ قېلىۋىدى، دۈشمەن باستۇرۇپ كېلىپ ئىبنى مەسەلەمە رەزىيەللاھۇ ئەنھۇدىن باشقا ھەممىنى شەھىد قىلىۋەتتى. ئۇ ئېغىر يارىلانغان بولسىمۇ قېچىپ قۇتۇلدى.

① غۇمىرى — ئەسەد قەبىلىسىنىڭ سۇمەنبىنىڭ نامى.





(ئۆلەشتۈرۈپ بېرىلگەن) ئاز-كۆپ، چوڭ-كىچىك ھەممىسىنى قايتۇرۇپ بەردى. ئەبۇئاس بۇ ماللار بىلەن مەككەگە قايتىپ بېرىپ ئامانەتنى ئۆز ئىگىلىرىگە تەگكۈزۈپ بەرگەندىن كېيىن، ئۆزىنىڭ مۇسۇلمان بولغانلىقىنى جاكارلىدى ۋە شۇ ھامان مەدىنىگە ھىجرەت قىلىپ كەلدى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇنىڭغا (قىزى) زەينەبىنى ئۈچ يېرىم يىلدەك ۋاقىتتىن كېيىن، بۇرۇنقى نىكاھى بىلەن قېتىپ بەردى.

سەھىھ ھەدىستە، پەيغەمبەر سەللەللاھۇ ئەلەيھى ۋەسەللەم ئۇنى ئەبۇئاسقا بۇرۇنقى نىكاھى بىلەن قېتىپ بەرگەن دېيىلگەن. چۈنكى، بۇ ۋاقىتتا مۇسۇلمان ئاياللارنىڭ كاپىر ئەرلەرگە ھارام قىلىنغانلىقى (يەنى ئوتتۇرىدىكى نىكاھ ئاجراپ كېتىدىغانلىقى — ت.) توغرىسىدىكى ئايەت تېخى نازىل بولمىغانىدى. ئەمما، پەيغەمبەر سەللەللاھۇ ئەلەيھى ۋەسەللەم ئۇنى يېڭى نىكاھ بىلەن قېتىپ قويغان ياكى ئۈچ يېرىم يىلدىن كېيىن ئەمەس، بەلكى ئالتە يىلدىن كېيىن بۇرۇنقى نىكاھى بىلەنلا قېتىپ قويغان دېگەن ھەدىسلەر سەھىھ ئەمەس. شۇنداقلا، سەنەد (نەقىل جەريانى) جەھەتتىمۇ ئىشەنچلىك ئەمەستۇر. بۇنداق زەئىپ (سەنەدى ئاجىز) ھەدىسلەرگە يۆلىنىۋالدىغانلارنىڭ ئەجەبلىنەرلىك يېرى شۇكى، ئۇلار ئەبۇئاسنى ھىجرىنىڭ 8-يىلى يىل ئاخىرلىرىدا مەككە ئىشغالىيىتىدىن سەل ئىلگىرىراق مۇسۇلمان بولغان دېيىشىدۇ. ئاندىن بۇ گېپىنى يەنە بۇزۇپ، زەينەب رەزىيەللاھۇ ئەنھا ھىجرىنىڭ 8-يىلى يىل بېشىدا ئالەمدىن ئۆتكەن دېيىشىدۇ. بىز بۇ ھەقتە «بۇلۇغۇلمەرام»غا يازغان شەرھىمىز دە توختالغاندۇق، بۇ يەردە ئۇنى تەكرارلاپ ئولتۇرمايمىز.

مۇسا ئىبنى ئۇقبە رەھىمەھۇللاھ بۇ ۋەقە (يەنى ئەبۇئاس كارۋىنىنىڭ قولغا چۈشۈپ قېلىش ۋەقەسى) ئەبۇ بەسىر رەزىيەللاھۇ ئەنھۇ ۋە ئۇنىڭ پارتىزان ھەمراھلىرى تەرىپىدىن ئېلىپ بېرىلغان ھەرىكەتتە يۈز بەرگەن دېگەنگە مايىل بولدى، لېكىن بۇ قاراش مەيلى سەھىھ (سەنەدى كۈچلۈك)، مەيلى زەئىپ (سەنەدى ئاجىز) ھەدىسكە ئۇيغۇن كەلمەيدۇ.

6. يەنىلا زەيد ئىبنى ھارس قوشۇنى — ھىجرىنىڭ 6-يىلى جەمادىيەلئاخىردا تەرەقى ياكى تەرەق دېگەن جايغا ئەۋەتىلدى.

زەيد ئىبنى ھارس رەزىيەللاھۇ ئەنھۇ بۇ قېتىم 15 ئادەم بىلەن ئاتلىنىپ، بەنى سۇئەبە دىيارىغا يېتىپ بارغاندا، بۇ يەردىكى بەدەۋىلەر بەدەر تىكۋەتتى. ئۇلار پەيغەمبەر سەللەللاھۇ ئەلەيھى ۋەسەللەم ئۆزى قوشۇن تارتىپ كەلگەن بولۇشى مۇمكىن دەپ قورقۇشۇپ كەتكەن ئىدى. نەتىجىدە زەيد ئىبنى ھارس رەزىيەللاھۇ ئەنھۇ ئۇلارنىڭ 20 تۆگىسىنى غەنىمەت ئېلىپ تۆت كۈندىن كېيىن قايتىپ كەلدى.







7. يەنىلا زەيد ئىبنى ھارىس قوشۇنى — ھىجرىيىنىڭ 6 - يىلى رەجەب ئېيىدا ۋادىلقۇراغا ئەۋەتىلدى.

زەيد رەزىيەللاھۇ ئەنھۇ بۇ قېتىم 12 ئادەم بىلەن ۋادىلقۇراغا دۈشمەننىڭ ھەرىكىتىنى كۆزىتىش ئۈچۈن ئەۋەتىلگەنىدى. ئۇلار ئاتلىنىپ ۋادىلقۇراغا يېتىپ بارغاندا ۋادىلقۇرا ئاھالىسى ئۇلارغا ھۇجۇم قىلىپ توققۇز كىشىنى ئۆلتۈرۈۋەتتى. ئۈچ كىشى قېچىپ قۇتۇلدى. ئۇلارنىڭ بىرىسى زەيد ئىبنى ھارىس رەزىيەللاھۇ ئەنھۇ ئىدى.

8. خەبىتى قوشۇنى — بەزىلەر بۇ قوشۇننى ھىجرىيىنىڭ 8 - يىلى رەجەب ئېيىدا ئەۋەتىلگەن دېيىشىدۇ، لېكىن قوشۇننىڭ پائالىيەت ئەھۋالىدىن قارىغاندا، بۇ قوشۇننىڭ چوقۇم ھۈدەيبىيە ۋەقەسى (يەنى ھىجرىيىنىڭ 6 - يىلى يىل ئاخىرى)دىن ئىلگىرى ئېلىپ بېرىلغانلىقىنى كۆرۈۋالغىلى بولىدۇ.

جابر رەزىيەللاھۇ ئەنھۇ مۇنداق دەيدۇ: بىزنى پەيغەمبەر سەللەللاھۇ ئەلەيھى ۋەسەللەم 300 ئادەم بىلەن قۇرەيشلەرنىڭ كارۋىنىنى توسۇشقا ئەۋەتتى ۋە ئەبۇ ئۇبەيدە ئىبنى جەرراھ (رەزىيەللاھۇ ئەنھۇ)نى ئەمىر لەشكەر قىلىپ بەلگىلىدى. بىز يول ئۈستىدە ئېغىر ئاچارچىلىققا يولۇقۇپ، ھەتتا خەبىتى دەرىخىنىڭ ياپراقلىرىنى يېيىشكە مەجبۇر بولدۇق. شۇڭا، بۇ يۈرۈش خەبىتى يۈرۈشى دەپ ئاتالدى. بىر كىشى ئۈچ تۆگە سويۇپ قوشۇننى ئوزۇقلاندۇردى، ئاندىن يەنە ئۈچىنى سويدى، ئارقىدىن يەنە ئۈچىنى سويدى، ئاندىن يەنە سويماقچى بولۇۋىدى، ئۇنى ئەبۇ ئۇبەيدە (رەزىيەللاھۇ ئەنھۇ) توسۇپ قويدى. شۇ ئارىدا بىز دېڭىز بويىدىن ئەنئەنە دەپ ئاتىلىدىغان بىر سۇ ھايۋىنىنى ئۇچرىتىپ، ئۇنىڭدىن يېرىم ئايىدەك يىدۇق ۋە ياغلاندۇق، ھەتتا ئەتىلىرىمىز مايلىشىپ سەمىرىپ قالدۇق. ئەبۇ ئۇبەيدە (رەزىيەللاھۇ ئەنھۇ) ئۇ ھايۋاننىڭ ئەگرى قوۋۇرغىسىدىن بىرىنىڭ ئىككى بېشىنى كۆمۈپ تۇرغۇزۇپ، قوشۇن ئىچىدە بويى ئېگىز ئادەمنى تاللاپ تۆگىگە مىندۈرۈپ، ھېلىقى قوۋۇرغا ئاستىدىن ئۆتكۈزۈپ كۆردى. قايتىشتا ئۇنىڭ گۆشلىرىدىن ئوزۇقلۇق ئېلىۋالدۇق. مەدىنىگە قايتىپ كېلىۋىدۇق، پەيغەمبەر سەللەللاھۇ ئەلەيھى ۋەسەللەمگە ئەھۋالنى سۆزلەپ بەرسەك: «ئۇ (ئەنئەنە) ئاللاھ سىلەر ئۈچۈن چىقىرىپ بەرگەن رىزىق ئىكەن، سىلەردە ئۇنىڭدىن بىرەر نەرسە بارمۇ؟ بىزگىمۇ بېرىنچىلار» دېدى. شۇنىڭ بىلەن بىز پەيغەمبەر سەللەللاھۇ ئەلەيھى ۋەسەللەمگە ئۇ گۆشتىن ئەۋەتىپ بەردۇق.

يۇقىرىدىكى ۋەقەنىڭ تەپسىلاتىدىن قارىغاندا، مەزكۇر قوشۇننىڭ ھۈدەيبىيە ۋەقەسىدىن بۇرۇن ئەۋەتىلگەنلىكى مەلۇم بولىدۇ، چۈنكى مۇسۇلمانلار ھۈدەيبىيە ۋەقەسىدىن كېيىن (يەنى ھۈدەيبىيە ئەھدىنامىسى ئىمزالانغاندىن كېيىن)، قۇرەيش تەرەپىنىڭ ھەرقانداق كارۋىنغا چىقىلىشقا ئورۇنمىغان.



## بەنى مۇستەلەق غازىتى

ھىجرىيىنىڭ 6 - يىلى شەئبان.

بۇ غازات گەرچە دائىرىسى كەڭ، ئۇرۇش مۇشەققىتى ئېغىر، ھەربىي ئورۇنلاشتۇرۇلۇشى مۇرەككەپ چوڭ غازات بولمىسىمۇ، لېكىن مۇسۇلمانلار جەمئىيىتىدە داۋالغۇش ۋە مۇقىمسىزلىق پەيدا قىلغان مۇناپىقلارنىڭ شەرمەندىلەرچە رەسۋالىقنى ئاشكارىلاپ، مۇسۇلمانلار جەمئىيىتىگە ئاليجانابلىق، ئېسىللىك ۋە ئىپپەت - نومۇسلۇق پەزىلەتلەرنى ئاتا قىلغان، ئىسلام شەرىئىتى تەئزىر (جىنايى ئىشلار چارىسى) نىڭ يولغا قويۇلۇشىغا سەۋەب بولغان، ۋەقەلىكى جىددىي، جەريانى مۇرەككەب ۋە ئەھمىيىتى زور بىر غازاتتۇر.

بىز ئاۋۋال غازاتنى قوزغاشنىڭ سەۋەبى ۋە ئۇنىڭ تەپسىلىي جەريانىنى سۆزلەپ ئۆتكەندىن كېيىن، غازاتتا يۈز بەرگەن ۋەقەلىكلەرگە نەزەر سالايلى!

غازاتنى قوزغاشنىڭ سەۋەبى — بەنى مۇستەلەق قەبىلىسىنىڭ باشلىقى ھارىس ئىبنى زىرار پۈتۈن قەبىلىدىكىلەرنى، شۇنىڭدەك باشقا قېرىنداش قەبىلىلەردىن ئۇنى قوللايدىغانلارنى بىرلەشتۈرۈپ مەدىنىگە ھۇجۇم قىلماقچى بولۇۋېتىپتۇ دېگەن خەۋەر پەيغەمبەر سەللەللاھۇ ئەلەيھى ۋەسەللەمگە ئاڭلاندى. شۇڭا، پەيغەمبەر سەللەللاھۇ ئەلەيھى ۋەسەللەم بۇ خەۋەرنى ئېنىقلاش ئۈچۈن بۇرەيدە ئىبنى ھەسپ ئەسلىمىي رەزىيەللاھۇ ئەنھۇنى ئەۋەتتى. بۇرەيدە رەزىيەللاھۇ ئەنھۇ ئۇ يەرگە بېرىپ ھارىس ئىبنى زىرار بىلەن كۆرۈشتى ۋە ئەھۋالنى ئۇققاندىن كېيىن قايتىپ كېلىپ پەيغەمبەر سەللەللاھۇ ئەلەيھى ۋەسەللەمگە مەلۇم قىلدى. بۇنىڭ بىلەن پەيغەمبەر سەللەللاھۇ ئەلەيھى ۋەسەللەم بەنى مۇستەلەق خەلقى ھەققىدىكى خەۋەرنىڭ ھەقىقەتەن راست ئىكەنلىكىگە جەزم قىلغاندىن كېيىن، ساھابىلەرگە جىددىي ئۇرۇش چاقىرىقى چىقىرىپ، مۇشۇ ئاي (شەئبان) نىڭ 2 - كۈنى مەدىنىدىن يولغا چىقتى. بۇ قېتىم بۇرۇنقى غازاتلارغا قاتناشمىغان بىر بۆلۈك مۇناپىقلارمۇ چىققاندى. مەدىنىدە ئۆز ئورنىدا زەيد ئىبنى ھارىس رەزىيەللاھۇ ئەنھۇنى قالدۇردى. يەنە بىر سۆزدە ئەبۇ زەر رەزىيەللاھۇ ئەنھۇنى، ئۈچىنچى بىر سۆزدە سۈمەيلە ئىبنى ئابدۇللاھ رەزىيەللاھۇ ئەنھۇنى قالدۇرغان دېيىلگەن.

مۇشۇ ئەسنادا ھارىس ئىبنى زىرار مۇسۇلمانلار قوشۇنىنىڭ ئەھۋالىنى ئىگىلەش ئۈچۈن بىر جاسۇسنى پايلاقچىلىققا ئەۋەتكەن ئىكەن. مۇسۇلمانلار ئۇنى





جۇۋەيرىيە رەزىيەللاھۇ ئەنھا ئۆز خەلقىگە نىسبەتەن ئەڭ بەرىكەتلىك ئايال بولۇپ قالدى.

خوش، ئەمدى بىز بۇ غازاتتا يۈز بەرگەن ۋەقەلىكلەرگە كېلىدىغان بولساق، بۇ ۋەقەلەرنىڭ باش قوزغاتقۇچىسى يەنىلا نىپاقنىڭ خېمىر تۇرۇشى ۋە مۇناپىقلارنىڭ كاتتىۋېشى ئابدۇللاھ ئىبنى ئۇبەي ئىبنى سەلۇل ۋە ئۇنىڭ قولچۇماقچى شايكىلىرى بولغاچقا، ئۇلارنىڭ بۇنىڭدىن ئىلگىرى مۇسۇلمانلار جەمئىيىتىدە پەيدا قىلغان قۇتراتقۇلۇق ۋە ئىغۋاگەرچىلىك جىنايىتى ھەرىكەتلىرىنى قىسقىچە تونۇشتۇرۇپ ئۆتكەندىن كېيىن، ئاندىن نۆۋەتتىكى ۋەقەدىكى تەپسىلاتقا ئۆتمەز.

## مۇناپىقلارنىڭ بەنى مۇستەلەق غازىتىدىن ئىلگىرىكى مەيدانلاردا ئوينىغان رولى

ئالدىنقى بابلاردا مۇناپىقلارنىڭ كاتتىۋېشى ئابدۇللاھ ئىبنى ئۇبەي ئىسلام دىنىغا ۋە مۇسۇلمانلارغا قارىتا قاتتىق ئۆچمەنلىك ساقلاپ كېلىۋاتاتتى، بولۇپمۇ پەيغەمبەر سەللەللاھۇ ئەلەيھى ۋەسەللەمگە قارىتا بەك قاتتىق ئۆچمەنلىك قىلاتتى، چۈنكى مەدىنە تەۋەسىدىكى ئەۋس ۋە خەزرج ئەرەبلىرى ئۇنى ئۆزلىرىگە ئالىي ھوقۇقلۇق شاھىنشاھ قىلماقچى بولغان بولۇپ، ئۇنىڭغا پادىشاھلىق تاج كىيگۈزۈش ئۈچۈن ئۇنچە - مەرۋايىت توپلاۋاتقان بىر پەيتتە، مەدىنىگە ئىسلام دىنى تارقىلىپ خەلقنىڭ كۆزىنى ئاچقان ۋە ئىسلام بايرىقى ئاستىغا بىرلەشتۈرۈپ، ئۇنى بولغۇسى شاھلىقتىن مەھرۇم قويغان، شۇڭا ئۇ پەيغەمبەر سەللەللاھۇ ئەلەيھى ۋەسەللەمنى مېنىڭ بولغۇسى شاھلىق ھوقۇقىمنى تارتىۋالدى دەپ قاراپ، ئۇنىڭغا يوشۇرۇن ئۆچمەنلىك ساقلاپ يۈرەتتى دېگەننى بىرقانچە يەردە تىلغا ئېلىپ ئۆتكەندۇق.

ئۇنىڭ بۇ خىل ئۆچمەنلىك سۇيىقەستى ۋە گىنە - ئاداۋەت زەھەر خەندىلىكى، ئۇ يالغاندىن مۇسۇلمان بولغانلىقىنى جاكارلاشنىڭ ئالدى - كەينىلىرىدە خېلى كۆپ يەردە ئاشكارە بولۇپ قالغانىدى. بىر قېتىم پەيغەمبەر سەللەللاھۇ ئەلەيھى ۋەسەللەم ياۋىداق ئېشەككە مىنىپ سەئەد ئىبنى ئۇبادە رەزىيەللاھۇ ئەنھۇنىڭ كېسىلىنى كۆرگىلى كېتىۋېتىپ، يول ئۈستىدە بىر سورۇندىن ئۆتتى. ئۇ سورۇندا ئابدۇللاھ ئىبنى ئۇبەيمۇ بار ئىدى. ئۇ پەيغەمبەر سەللەللاھۇ ئەلەيھى ۋەسەللەمنى كۆرۈپلا چاپنىنىڭ پىشى بىلەن ئېغىز - بۇرنىنى ئېتىپ: «بىزگە ئازار بەرمەڭلار» دېدى. پەيغەمبەر سەللەللاھۇ ئەلەيھى ۋەسەللەم توختاپ مەجلىس ئەھلىگە قۇرئان تىلاۋەت قىلىپ بېرىۋىدى، ئۇ يەنە بىلجىرلاپ: «سەن بىزنىڭ سورۇنلىرىمىزغا بۇنداق





چىقىپ كەتتى. ئەنسايلاردىن بىر كىشى ئۇنىڭغا مەسجىد دەۋازىسى ئالدىدا ئۇچراپ: «ھەي سېنى، بۇ نېمە قىلغىنىڭ؟ كەينىڭگە يانغىن، رەسۇلۇللاھ ساڭا مەغپىرەت تىلىسۇن» دېگەندى، ئۇ: «ماڭا ئۇنىڭ مەغپىرەت تىلىشىنىڭ كېرىكى يوق» دەپ قويۇپ كەينىگىمۇ قارىماي كېتىپ قالدى.

ئۇنىڭ يەنە بەنى نەزىر يەھۇدىيلىرى بىلەن بۇرۇندىن تارتىپ ناھايىتى قوبۇق باردى-كەلدىسى بار ئىدى. ئۇلارنى مۇسۇلمانلار مۇھاسىرىگە ئالغان كۈنى، ئۇ مۇسۇلمانلارغا قارشى ئۇلار بىلەن تىل بىرىكتۈرۈپ: «ئەگەر (يۇرتۇڭلاردىن) چىقىرىلساڭلار، بىز چوقۇم سىلەر بىلەن بىللە چىقىپ كېتىمىز. سىلەرگە ئۇرۇش ئىچىلسا، چوقۇم سىلەرگە ياردەم قىلىمىز» دېدى.

شۇنىڭدەك يەنە ئەھزاب (كۆپ قەبىلە ئىتتىپاقداش قوشۇنى) ئۇرۇشى مەزگىلىدە ئابدۇللاھ ئىبنى ئۇبەي ۋە ئۇنىڭ شايكىلىرى مۇئەمىنلەر ئارىسىغا زىددىيەت ۋە پىتتە-پاساد ئۇرۇقىنى چېچىش ۋە ئۇلارنىڭ دىللىرىغا قورقۇنچ ۋە ۋەھىمە تاشلاشتەك ئىغۋاگەرچىلىك قىلمىشلىرى بىلەن شوغۇللاندى. سۈرە ئەھزابنىكى ﴿وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ مَا وَعَدَنَا اللَّهُ وَرَسُولُهُ إِلَّا غُرُورًا \* وَإِذْ قَالَتْ طَائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا وَيَسْتَأْذِنُ فَرِيقٌ مِّنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِن يُرِيدُونَ إِلَّا فِرَارًا﴾ «ئەينى ۋاقىتتا مۇناپىقلار ۋە (دىللىرىدا مۇناپىقلىق كېسىلى بارلار): «ئاللاھ ۋە ئۇنىڭ پەيغەمبىرى بىزلەرگە قۇرۇق ۋەدىلەرنى قىلىپتەكەن» دېيىشەتتى. ئەينى ۋاقىتتا ئۇلاردىن يەنە بىر گۇرۇھ ئادەم: «ئى يەسرەبلىكلەر! بۇ يەردە تۇرماي قايتىڭلار!» دېيىشەتتى. ئۇلاردىن يەنە بىر گۇرۇھ ئادەم: «بىزنىڭ ئۆيلىرىمىز ھەقىقەتەن ئوچۇقچىلىقتا» دېيىشىپ، پەيغەمبەردىن رۇخسەت سوردىتتى. بۇلارنىڭ ئۆيلىرى ئوچۇقچىلىقتا ئەمەس، ئۇلار پەقەت قېچىشىنىلا ئويلايدۇ» (13 — 33:12) دېگەن ئايەتتىن تاكى ﴿يَحْسِبُونَ الْأَخْرَابَ لَمْ يَذْهَبُوا وَإِن يَأْتِ الْأَخْرَابُ يَوَدُّوا لَوْ أَنَّهُمْ بَادُونَ فِي الْأَعْرَابِ يَسْأَلُونَ عَنْ أَنبِيَائِهِمْ وَاَلَوْ كَانُوا فِيكُمْ مَا قَاتَلُوا إِلَّا قَلِيلًا﴾ «ئەگەر ئىتتىپاقداش قوشۇن قايتا كەلسە، ئۇلار (قىردا) ئەتراپلارنىڭ (يەنى قىر ئەرەبلىرىنىڭ) يېنىدا تۇرۇپ، سىلەرنىڭ خەۋەرلىرىڭلارنى ئۇققاچ (تىنچ يېتىشىنى) ئارزۇ قىلىدۇ. ئۇلار (ئۇرۇش ۋاقتىدا) ئاراڭلاردا بولغان تەقدىردىمۇ، (قورققانلىقتىن) جەڭگە (رىيا قىلىپ) ئاندا-ساندا قاتناشقان بولاتتى» (20:33) دېگەن ئايەتلەرگىچە بايان قىلىنغان ئەھۋاللار ئۇلارنىڭ ئەمەلىيىتى ئىدى.

لېكىن، يەھۇدىيلار، مۇناپىقلار ۋە مۇشرىكلاردىن ئىبارەت ئىسلام دۈشمەنلىرىنىڭ ھەممىسى ئىسلام دىنىنىڭ بۇ تەۋەلىكتە شۇنچە تېز غالىب ئورۇنغا چىقىپ قىلىشى، ھەرگىز ئۇنىڭ ماددىي جەھەتتىكى ئۈستۈنلىكى، قورال-ياراغلارنىڭ سەرخىللىقى ۋە قوشۇننىڭ سانى ۋە سۈپىتىنىڭ كۆپ ھەم ئىلغار







1. رەسۇلۇللاھ سەللەللاھۇ ئەلەيھى ۋەسەللەمنىڭ بۇ ئايالى ئۇنىڭ بەشىنچى خوتۇنى بولۇپ قالدى. ۋەھالەنكى، «قۇرئان كەرىم» بىر ئەرنىڭ نۆتتىن زىيادە خوتۇنلۇق بولۇشىغا رۇخسەت قىلمىغان تۇرسا، ئۇنىڭغا قانداقسىگە بەش خوتۇنلۇق بولۇشقا يول چىقىپ قاپتۇ؟

2. زەينەب بىنتى جەھشى رەزىيەللاھۇ ئەنھا ئۇنىڭ (بېقىۋالغان) ئوغلى نىكاھىغا ئېلىپ قويۇۋەتكەن خوتۇن تۇرسا، (بىز) ئەرەبلەرنىڭ ئەنئەنىۋى ئۆرپ-ئادىتى بويىچە ئۇنىڭ بىلەن نىكاھلىنىش ئەڭ قەبھ گۇناھى كەبىرە ئەمەسمۇ؟ ئۇلار بۇ ھەقتە نۇرغۇن تەتۈر تەشۋىقاتلارنى ۋە سۆز-چۆچەكلەرنى توقۇپ، «مۇھەممەد زەينەبى ئۇ دىققەتسىز تۇرغان ھالىتىدە كۆرۈپ قېلىپ، ئۇنىڭ نازاكەتلىك گۈزەل قامىتى ۋە ھۆسىنى جامالدىن خۇددى يوقىتىپ، ئۇنىڭغا ئاشقى بىقارار بولۇپ قاپتۇ. ئۇنىڭ (بېقىۋالغان) ئوغلى زەيد ئىبنى ھارىس بۇ ئەھۋالنى ئۇقۇپ، ئاتىسى ئۈچۈن ئايالىنى قويۇپ بېرىپتۇ» دېگەندەك رەزىل ئەپسانىنى ئويدۇرۇپ تارقىتتى. ئۇلار بۇ ئويدۇرما تىزىمىنى شۇنداق قاتتىق كۈچەپ تارقىتىدىكى، ئۇنىڭ قىسمەن يامان تەسىرى بەزى ئىمانى ئاجىز كىشىلەرنىڭ ئېڭىغا چوڭقۇر سىڭىپ كەتتى، ھەتتا بەزى تەپسىر ۋە ھەدىس كىتابلىرىمۇ دەۋرىمىزگە قەدەر ئاشۇ يامان نىيەت بىلەن توقۇپ چىقىرىلغان ئويدۇرمىدىن خالىي بولالمىدى. ئاخىر ئاللاھ تەئالا «قۇرئان كەرىم» دە روشەن ئايەتلەرنى نازىل قىلىپ، كىشىلەرنىڭ دىللىرىدىكى شەك-شۈبھى كېسەللىرىنى داۋالايدىغان شىپالىق رېتسىپلارنى بايان قىلدى.

ئاللاھ تەئالا بۇ خىل پىتنە-ئىغۋا ۋە سۆز-چۆچەكلەرنىڭ ناھايىتى كەڭ دائىرىدە تارقالغانلىقىنى ئېلان قىلىپ سۈرە ئەھزابى تۆۋەندىكى ئايەت بىلەن باشلىدى: ﴿يَا أَيُّهَا النَّبِيُّ اتَّقِ اللَّهَ وَلَا تُطِعِ الْكَافِرِينَ وَالْمُنَافِقِينَ إِنَّ اللَّهَ كَانَ عَلِيمًا حَكِيمًا﴾ «ئى پەيغەمبەر! ئاللاھقا تەقۋادارلىق قىلىشنى (داۋاملاشتۇرغىن)، كاپىرلارغا ۋە مۇناپىقلارغا ئىتائەت قىلمىغىن. ئاللاھ ھەقىقەتەن (بەندىلەرنىڭ ئەمەللىرىنى) بىلىپ تۇرغۇچىدۇر، (ئۇلارنىڭ ئىشلىرىنى) ھېكمەت بىلەن باشقۇرغۇچىدۇر» (33:1).

خوش، يۇقىرىقىلار مۇسۇلمانلار ئارىسىدىكى ئىككى يۈزلىمىچى خائىن مۇناپىقلارنىڭ بەنى مۇستەلھاق غازىتىدىن ئىلگىرىكى بۇزغۇنچىلىق قىلمىشلىرىنىڭ يەڭكىللىرىدۇر. پەيغەمبەر سەللەللاھۇ ئەلەيھى ۋەسەللەم بۇ يولسىزلىقلارنىڭ ھەممىسىگە سەۋر ۋە كەڭ قورساقلىق بىلەن مۇئامىلە قىلىپ ئۆتكۈزۈۋېتىپ كەلگەندى. كەڭ مۇسۇلمانلار ئاممىسىمۇ بۇلارنىڭ شەررىدىن ھامان پەخەس تۇراتتى ياكى چىشىنى چىشلەپ ئۆزىنى بېسىۋالاتتى. چۈنكى، بۇ مۇناپىقلار ئاللاھ تەئالانىڭ تۆۋەندىكى كالامنىڭ مەزمۇنى بويىچە ھەممىگە مەلۇملۇق مۇناپىقلاردىن







بولۇپ كەتكەندى: ﴿أَوَلَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ وَلَا هُمْ يَذَكَّرُونَ﴾ «ئۇلار ئۆزلىرىنىڭ ھەر يىلى بىر قېتىم ياكى ئىككى قېتىم سىنىلىدىغانلىقىنى (يەنى ئۇلار توغرىسىدا ۋەھىي نازىل بولۇپ، سىرلىرىنىڭ پاش قىلىنىدىغانلىقىنى) بىلمەمدۇ؟ ئاندىن ئۇلار تەۋبە قىلمايدۇ (يەنى نىپاقتىن قايتمايدۇ)، ئىبرەتمۇ ئالمايدۇ» (9:126).

### مۇناپىقلارنىڭ بەنى مۇستەلەق غازىتىدا ئوينىغان رولى

بەنى مۇستەلەق غازىتى يۈرۈشىگە مۇناپىقلار ئاللاھ تەئالا ئىيتقاندىكى: ﴿لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَأَوْضَعُوا خِلَالَكُمْ يَبْغُونَكُمُ الْفِتْنَةَ وَفِيكُمْ سَمَّاعُونَ لَهُمْ وَاللَّهُ عَلِيمٌ بِالظَّالِمِينَ﴾ «ئەگەر ئۇلار سىلەر بىلەن بىرلىكتە چىققان بولسا، ئاراڭلاردا پەقەت پىنتە - پاساتنى كۆپەيتەتتى. ئاراڭلارغا بۆلگۈنچىلىك سېلىش ئۈچۈن چوقۇم سۇخەنچىلىك بىلەن شۇغۇللىناتتى» (9:47) مەقسەتتە مۇسۇلمانلار سېپىگە قوشۇلۇپ بىرگە چىققاندى. ئۇلار بۇ غازات جەريانىدا ئۆزلىرىنىڭ زەھەرلىك سېسىق نەپەسلىرىنى چىقىشقا مۇنداق ئىككى يوقۇق تاپتى. نەتىجىدە ئۇلار مۇسۇلمانلارنىڭ ئىچكى قىسمىدا ئېغىر داۋالغۇش پەيدا قىلدى ۋە پەيغەمبەر سەللەللاھۇ ئەلەيھى ۋە سەللەمنىڭ ئوبرازىغا ئېغىر شانائەت كەلتۈردى. تۆۋەندىكى قۇرلار ئۇلارنىڭ بۇ قىلمىشىنىڭ تەپسىلاتىدۇر.

### مۇناپىقلارنىڭ: «مەدىنىگە قايتساق، ئەڭ ئەزىز ئادەم (ئابدۇللاھ ئىبنى ئۇبەي ۋە مۇناپىقلار ئۆزلىرىنى دېمەكچى) ئەڭ خار ئادەمنى (يەنى پەيغەمبەر سەللەللاھۇ ئەلەيھى ۋە سەللەمنى ۋە سەللەمنى ۋە مۇئىمىنلەرنى) مەدىنىدىن چىقىرىۋېتىدۇ» دېگەنلىكى

پەيغەمبەر سەللەللاھۇ ئەلەيھى ۋە سەللەم جەڭ ئاياغلاشقاندىن كېيىنمۇ تېخىچە مۇرەسسە (سۇنىڭ نامى) بويىدىن ئايرىلمىغاندى. قوشۇننىڭ سۇ توشۇغۇچىلىرى كېلىپ - كېتىپ جىددىي سۇ توشۇۋاتاتتى. سۇ توشۇغۇچىلار ئىچىدە ئۇمەر ئىبنى خەتتاب رەزىيەللاھۇ ئەنھۇنىڭ جەھجاھۇل غىفارى ئىسمىلىك بىر خىزمەتكارى بار بولۇپ، ئۇ سىنان ئىبنى ۋەبىل جۇھەنى بىلەن نۆۋەت تالىشىپ ئۇرۇشۇپ





قالدى. نەتىجىدە سىنان: «ئەنسا بولساڭ كەل!» دەپ توۋلىدى. جەھجاھ:  
«مۇھاجىر بولساڭ كەل!» دەپ ياردەمگە ئادەم چاقىردى. پەيغەمبەر سەللەللاھۇ  
ئەلەيھى ۋەسەللەم بۇنى ئاڭلاپ: «جاھىلىيەتچە تەرەپپازلىق دەۋالىرىنى يەنە  
كۆتۈرۈپ چىقامسىلەر؟ ئۇ سۇنى تۆكۈۋېتىڭلار، ئۇ سېسىق ئىكەن» دېدى.  
ئابدۇللاھ ئىبنى ئۇبەي بۇ جېدەل - ماجىرانىڭ تەپسىلاتىنى ئاڭلاپ خاپا بولۇپ،  
بىر توپ خەزىرىلەك كىشىلەر ئالدىدا (ئۇلارنىڭ ئىچىدە ئىمانلىق يىگىت زەيد  
ئىبنى ئەرقەم رەزىيەللاھۇ ئەنھۇمۇ بار ئىدى): «ئۇلار (مۇھاجىرلارنى دېمەكچى -  
ت.) شۇنداق قىلىدۇمۇ تېخى؟! بىز ئۇلارنى يۇرتىمىزغا چۈشۈردۇق، ئۆي -  
ماكانلىرىمىزغا باشلىدۇق. ئەمدى ئۇلار بىزنى ئۇرغۇدەك بوپتۇمۇ؟! ياخشىلىققا  
يامانلىق، دېگەن شۇ. ئەزىرايى خۇدا، بىز مەدىنىگە قايتىپ بارغان ھامان ئۇلارنى  
مەدىنىدىن چوقۇم قوغلاپ چىقىرىمىز» دېدى. ئاندىن يەنە ئەتراپىدىكىلەرگە تاپا  
قىلىپ: «بۇ خورلۇقنىڭ ھەممىسىگە ئۆزۈڭلار سەۋەبچى، ئۇلارنى يۇرتۇڭلارغا  
چۈشۈردۈڭلار، ماللىرىڭلارنى تەڭ بۆلۈشتۈڭلار. قەسەم قىلىمەنكى، ئۇلارغا ھېچ  
نەرسە بەرمىگەن بولساڭلار، ئەلۋەتتە باشقا يەرلەرگە كېتىشەتتى» دېدى.

زەيد ئىبنى ئەرقەم رەزىيەللاھۇ ئەنھۇمۇ بۇ گەپنى تاغىسىغا ئېيتتى. تاغىسى كېلىپ  
پەيغەمبەر سەللەللاھۇ ئەلەيھى ۋەسەللەمنى ۋاقىپلاندى. بۇ چاغدا پەيغەمبەر  
سەللەللاھۇ ئەلەيھى ۋەسەللەمنىڭ يېنىدا ئۆمەر ئىبنى خەتتاب رەزىيەللاھۇ ئەنھۇمۇ  
بار ئىدى. ئۇ بۇنى ئاڭلاپ: «ئى رەسۇلۇللاھ! ئەبىد ئىبنى بىشرىنى بۇيرىغىن، بۇ  
مۇناپىقنى يۇغۇشتۇرۇۋەتسۇن» دېگەندى، پەيغەمبەر سەللەللاھۇ ئەلەيھى ۋەسەللەم:  
«كىشىلەر سۆز تارقىتىپ، مۇھەممەد ئۆز ئادەملىرىنى ئۆلتۈرۈپتۇ دېسە قانداق  
بولدۇ، ئى ئۆمەر؟! ھەرگىز ئۇنداق قىلغىلى بولمايدۇ. لېكىن، سەن دەرھال  
قوزغىلىش بۇيرۇقى ئېلان قىلغىن» دېدى. بۇ ئادەتتە يول يۈرۈش ناھايىتى بىئەپ  
ۋاقت ئىدى. پەرمانغا ئاساسەن قوشۇن ئائىلاج يولغا چىقتى. بۇ چاغدا ئۆسەيد  
ئىبنى ھۇزەير رەزىيەللاھۇ ئەنھۇمۇ پەيغەمبەر سەللەللاھۇ ئەلەيھى ۋەسەللەمنىڭ ئالدىغا  
كېلىپ سالام بەردى ۋە ئۇنىڭدىن بۇنداق غەيرى ۋاقىتتا ئاتلىنىش بۇيرۇقى  
بېرىشنىڭ سەۋەبىنى سورىغانىدى، پەيغەمبەر سەللەللاھۇ ئەلەيھى ۋەسەللەم: «سەن  
ھېلىقى جەمەتدەشكىڭنىڭ نېمە دېگىنىنى ئۇقىدىڭمۇ؟» دېدى، ئۆسەيد رەزىيەللاھۇ  
ئەنھۇمۇ: «ئۇ نېمە دەپتۇ؟» دېۋىدى، پەيغەمبەر سەللەللاھۇ ئەلەيھى ۋەسەللەم: «ئۇ  
مەدىنىگە قايتقاندا خار ئادەم (يەنى مۇھاجىر)لەرنى قەتئى قوغلاپ چىقىرىمەن  
دەپتۇغۇ؟» دېدى. ئۆسەيد رەزىيەللاھۇ ئەنھۇمۇ: «ئى رەسۇلۇللاھ! بەلكى سەن  
خالساڭ ئۇنى مەدىنىدىن قوغلاپ چىقىرايلىسەن. ئەزىرايى خۇدا، ئۇ ھەقىقەتەن  
خار - زەبۇندۇر، سەن ئەزىزدۇرسەن» دېدى. ئاندىن يەنە: «ئى رەسۇلۇللاھ!







مەدەنىيەتكە يېتىپ كېلىپ ئاتىسى ئابدۇللاھ ئىبنى ئۇبەيى كىرىپ كېلىۋىدى، ئۇنىڭغا قىلىچ تەڭلەپ: «ئاللاھ بىلەن قەسەم قىلىمەنكى، رەسۇلۇللاھ سېنى مەدەنىيەتكە كىرىشكە رۇخسەت قىلمىغۇچە، مەن سېنى كىرگۈزمەيمەن. چۈنكى، رەسۇلۇللاھ ئەزىز، سەن بولساڭ ھەقىقىي خار» دەپ ئۇنى توختىتىپ تۇردى. پەيغەمبەر سەللەللاھۇ ئەلەيھى ۋەسەللەم كېلىۋىدى، ئۇنىڭغا ئىزنى قىلدى ۋە ئاندىن مەدەنىيەتكە كىرەلدى. ئابدۇللاھ ئىبنى ئۇبەيىنىڭ بۇ ئوغلى: «ئى رەسۇلۇللاھ! ناۋادا ئۇنىڭ ئۆلتۈرۈلۈشىنى خالاپ قالساڭ، مېنى بۇيرىغىن. ئەزىزىم خۇدا! ئۇنىڭ بېشىنى ئالدىڭغا ئۆزۈم ئېلىپ كېلىمەن» دېدى.

### ئائىشە رەزىيەللاھۇ ئەنھاغا چاپلانغان تۆھمەت

بەنى مۇستەلىق غازىتى جەريانىدا يەنە ئائىشە رەزىيەللاھۇ ئەنھاغا تۆھمەت چاپلاش ۋە قەسى يۈز بەردى. ۋە قەنىڭ نەپىسلىتى مۇنداق ئىدى: پەيغەمبەر سەللەللاھۇ ئەلەيھى ۋەسەللەم بۇ غازاتتا چەك تاشلاش ئارقىلىق ئاياللىرىدىن ئائىشە بىنتى ئەبى بەكرى رەزىيەللاھۇ ئەنھامانى بىللە ئېلىپ چىققانىدى. پەيغەمبەر سەللەللاھۇ ئەلەيھى ۋەسەللەم بۇنىڭ ئالدىدىمۇ شۇنداق قىلاتتى. قوشۇن غازاتتىن قايتىپ كېلىۋېتىپ بىر جايدا كېچىلىك قۇنالغۇغا چۈشكەن ئىدى. ھەزرىتى ئائىشە رەزىيەللاھۇ ئەنھا ھاجەت ئادا قىلىش ئۈچۈن كاجۇسىدىن چىقىپ قايتىشىدا ھەمىشىرىسىدىن ئارىيەت ئالغان بىر مۇنچىنى يىتتۈرۈپ قويدى. شۇنىڭ بىلەن ئۇ دەرھال ھېلىقى مۇنچاقنى ئىزدەشكە كىرىشپ كەتتى. بىر چاغدا ئۇنىڭ كاجۇسىنى كۆتۈرىدىغانلار كېلىپ ئائىشە رەزىيەللاھۇ ئەنھانى كاجۇدا بار دەپ ئويلاپ كاجۇنى تۈگىگە ئارتتى - دە، قوشۇن بىلەن يۈرۈپ كەتتى. ھەزرىتى ئائىشە رەزىيەللاھۇ ئەنھا يىنىك بولغاچقا، كاجۇنىڭ ئىچىدە بار - يوقلۇقى كاجۇنى كۆتۈرگۈچىلەرنىڭ خىيالىغىمۇ كەلمىگەنىدى. چۈنكى، ئائىشە رەزىيەللاھۇ ئەنھا ئۇ چاغلاردا تېخى كېچىك، نېپىز قىز بولۇپ، ئېغىرلىقى مەلۇم بولمىغان ئىدى. ئۇنىڭ ئۈستىگە ئۇنىڭ كاجۇسىنى بىرقانچە كىشى ھەمقام بولۇپ كۆتۈرگەن بولغاچقا، ئۇنىڭ ئېغىر - يىنىكلىكى ھېچقايسىسىغا بىلىنمىگەنىدى. ناۋادا ئۇنى بىر ياكى ئىككى ئادەم كۆتۈرگەن بولسىدى، ئەلۋەتتە بىلگىلى بولاتتى. شۇنداق قىلىپ ئائىشە رەزىيەللاھۇ ئەنھا مۇنچىنى تېپىپ قوشۇن چۈشكەن جايغا كەلسە، قوشۇننىڭ سايىسىمۇ كۆرۈنمىدى. شۇڭا، ئۇ ئۇلار مېنى پات پۇرسەتتە چوقۇم ئىزدەپ كېلىدىغۇ دەپ ئويلاپ، قوشۇن چۈشكەن جايدا ئولتۇرۇپ تۇردى. ئاللاھ





تەئالا ئۆز ئىشىغا ھامان غالب تۇرۇشى، ئۇ ئەر شەئەلا ئۈستىدە ئىشلارنى خالىغانچە تەسەۋرۇپ ۋە تەدبىر قىلغۇچىدۇر. ئائىشە رەزىيەللاھۇ ئەنھا ئولتۇرۇپ - ئولتۇرۇپ بىر چاغدا كۆزى ئۇيقۇغا كەتتى. ئۇ ئاكى سەفۋان ئىبنى مۇئەتتەل رەزىيەللاھۇ ئەنھۇنىڭ: «إِنَّا لِلَّهِ وَإِنَّا إِلَيْهِ رَاجِعُونَ» دېگەن ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرىگاھىغا قايتىمىز، رەسۇلۇللاھنىڭ ئايالىغۇ بۇ؟» دېگەن ئاۋازى بىلەن تەڭ ئويغاندى.

سەفۋان ئىبنى مۇئەتتەل رەزىيەللاھۇ ئەنھۇ ئالدىنقى مەزىلدە ئۇخلاپ قېلىپ كېيىنرەك ئويغۇنۇپ، قوشۇننىڭ كەينىدىن يېتىپ كەلگەنىدى. ئۇ ئائىشە رەزىيەللاھۇ ئەنھانى مەستۇرە بولۇشنىڭ ئالدىدا كۆرگەن بولغاچقا، يىراقتىن بىر كۆرۈپلا تونۇۋالدى - دە: «إِنَّا لِلَّهِ وَإِنَّا إِلَيْهِ رَاجِعُونَ» دەپ تەننىم بەردى. ئاندىن تۆگىسىنى چۆكتۈرۈپ ئائىشە رەزىيەللاھۇ ئەنھاغا ئىشارەت قىلدى. سەفۋان رەزىيەللاھۇ ئەنھۇ ئائىشە رەزىيەللاھۇ ئەنھاغا بىر ئېغىز مۇ گەپ قىلمىدى، ئائىشە رەزىيەللاھۇ ئەنھامۇ ئۇنىڭ «إِنَّا لِلَّهِ وَإِنَّا إِلَيْهِ رَاجِعُونَ» دېگەن سۆزىنىلا ئاڭلىدى. شۇنىڭ بىلەن ئائىشە رەزىيەللاھۇ ئەنھا سەفۋاننىڭ تۆگىسىگە مىندى. سەفۋان رەزىيەللاھۇ ئەنھۇ تۆگىسىنى يېتىلەپ يولغا راۋان بولدى. ئاخىرى بىر چاغدا قوشۇننىڭ كەينىدىن يېتىپ كەلدى. بۇ چاغدا قوشۇن چۈشلۈك دەم ئېلىشقا قوبۇل قىلىنغانىدى. كۆپچىلىك ئەھۋالنى كۆرۈپ ھاڭ - تاڭ قېلىشتى. بىبەك كىشىلەر ھەرقايسىسى ئۆز ئالدىغا گەپ قىلىشتى ۋە ئېغىزىغا كەلگەننى جۆپلىدى. دەل بۇ چاغدا پەسكەش مەلۇن ئابدۇللاھ ئىبنى ئۇبەيىنىڭ كۆڭلى - كۆكسى يايىپ، گۈل - قەقەلىرى ئېچىلىپ كەتتى. مۇناپىقلىقنىڭ ۋە ھەسەتخورلۇقنىڭ بۇس - بۇخاراتلىرىنى كەڭ - كۈشادە تىنىپ، قوشۇننىڭ ساپ ھاۋاسىنى بولغۇۋەتتى ۋە بەدىئەمنى كۆزى كۆرگەندەك تۇقۇپ، بىرگە ئوننى قوشۇپ يېيىشقا باشلىدى. ئۇنىڭ شايكىلىرى تۆھمەتكە ئائىت گەپ - سۆزلەرنى توقۇپ يەتكۈزۈپ، ئۇنى خام ماتېرىيال بىلەن تەمىنلەپ ئۇنىڭغا ياخشىچاق بولۇشقا باشلىدى. قوشۇن مەدىنىگە يېتىپ كەلگەندىن كېيىن، ئۇلار بۇ يالغان - ياۋىداق سۆز - چۆچەكلەرنى مەدىنىگە پۇر كەتكۈزۈۋەتتى. پەيغەمبەر سەللەللاھۇ ئەلەيھى ۋەسەللەم ئۆزىنى تۇتۇۋېلىپ سەۋر قىلىپ بىرقانچە كۈننى ئۆتكۈزدى. ئاندىن كېيىن (ۋەھبى توختاپ قالغاچقا) ساھابىلەردىن بىرقانچە كىشىگە ئائىشەدىن ئايرىلىپ كېتىش توغرىسىدا مەسلىھەت سالدى. ئەلى رەزىيەللاھۇ ئەنھۇ ئۇنىڭدىن ئايرىلىپ كېتىپ باشقىدىن ئۆيلىنىشكە گەپ ئەگىتىپراق مەسلىھەت بەردى. ئەھمما، ئوچۇق ئېچىپ دېمىدى. ئۇسامە رەزىيەللاھۇ ئەنھۇ ۋە باشقىلار ئۇنى ساقلاۋېرىشنى، دۈشمەننىڭ ئىغۋاسىغا قۇلاق سالماسلىقىنى ئېيتتى.





شۇنىڭ بىلەن پەيغەمبەر سەللەللاھۇ ئەلەيھى ۋەسەللەم مۇنبەرگە چىقىپ سۆز قىلىپ، ئابدۇللاھ ئىبنى ئۇبەي قاتارلىقلارنىڭ پەيغەمبەر سەللەللاھۇ ئەلەيھى ۋەسەللەمنىڭ ئائىلىسىگە بەدىئام چاپلاشقا نېمە ئاساسى بارلىقىنى سۈرۈشتە قىلىدىغانلىقىنى ئېيتتى. بۇ چاغدا ئۇسەيد ئىبنى ھۇزەير (ئەۋس قەبىلىسىنىڭ باشلىقى) رەزىيەللاھۇ ئەنھۇ ئۆزىنىڭ ئابدۇللاھ ئىبنى ئۇبەينى ئۆلتۈرۈۋېتىش ئويى بارلىقىنى ئېيتتى. بۇنى ئاڭلاپ سەئەد ئىبنى ئۇبادە رەزىيەللاھۇ ئەنھۇ (ئابدۇللاھ ئىبنى ئۇبەينىڭ قەبىلىسى بولغان خەزرج قەبىلىسىنىڭ باشلىقى) نىڭ قەبىلىۋازلىقى تۇتۇۋېلىپ، ئىككىيلەن تاكالىشىپ قېلىپ مەسجىدنىڭ ئىچىدىلا ئىككى قەبىلە تۇتۇشۇپ كەتكىلى تاسلا قالدى. بۇ چاغدا پەيغەمبەر سەللەللاھۇ ئەلەيھى ۋەسەللەم مۇنبەردىن چۈشۈپ ئىككى تەرەپكە ھاي بېرىپ، ئۇلارنى جىم قىلدى ۋە ئۆزىمۇ جىم بولۇپ ھۇجرىسىغا كىرىپ كەتتى.

ئائىشە رەزىيەللاھۇ ئەنھا سەپەردىن قايتىپ كىرىپلا ئاغرىپ يېتىپ قالغانىدى. ئۇنىڭ كېسىلى بىر ئايغىچە سوزۇلدى. ئۇ بۇ جەرياندا پەيغەمبەر سەللەللاھۇ ئەلەيھى ۋەسەللەمنىڭ ئۇنىڭغا ئىلگىرى كېسەل بولۇپ يېتىپ قالغان چاغلىرىدا كۆرسىتىدىغان كۆيۈنۈش ۋە ھېسداشلىقلىرىنىڭ سۇسلىشىپ قالغانلىقىنى بايقىغاندىن باشقا، ئۇنىڭ ئۈستىدە جەمئىيەتتە نارالغان بەدىئام ۋە سۆز-چۆچەكلەردىن قىلچە خەۋەرسىز ئىدى. ئائىشە رەزىيەللاھۇ ئەنھا بىر ئاز ياخشىلىنىپ ئورنىدىن تۇرغۇدەك بولۇۋىدى، بىر كېچىسى مېستەھ ئىبنى ئۇسەسەننىڭ ئانىسى ئۇمۇمۇ مېستەھ رەزىيەللاھۇ ئەنھانىڭ ھەمراھلىقىدا سىرتقا ھاجەتكە چىقتى. ئۇ يەردە ئۇمۇمۇ مېستەھ رەزىيەللاھۇ ئەنھا ئۆز كىيىمىگە پۇتلىشىپ يېقىلىپ چۈشۈپ ئوغلغا دۇئا ئېيىدە قىلغانىدى، ئائىشە رەزىيەللاھۇ ئەنھا ئۇنىڭ ئۆز ئوغلغا ئورۇنسىز دۇئا ئېيىدە قىلغانلىقىغا نارازى بولدى. بۇ چاغدا ئۇ: «ئۇلارنىڭ قىلىپ يۈرگەن گەپلىرىنى ئاڭلىمىدىڭمۇ؟» دېدى ۋە ئائىشە رەزىيەللاھۇ ئەنھاغا ئەھۋالنى سۆزلەپ بەردى. شۇنىڭ بىلەن ئائىشە رەزىيەللاھۇ ئەنھا ئەتىسى ئەتىگەن ئۆيىگە قايتىپ ئاتا-ئانىسىدىن ئەھۋالنى ئېنىقراق ئۇقۇش ئۈچۈن پەيغەمبەر سەللەللاھۇ ئەلەيھى ۋەسەللەمدىن ئائىلىسىگە بېرىپ-كېلىشكە رۇخسەت سورىدى ۋە ئاتا-ئانىسىنىڭكىگە بېرىپ ئەھۋالنى ئۇقتى-دە، بۇقۇلداپ يىغلاشقا باشلىدى. ئۇ شۇ كۈنى ۋە ئەتىسى ئىككى كېچە كۆز يۇمماي يىغلاپ چىقتى، ھەتتا ئۇ يىغلاۋېرىپ ئۆز كۆزىدىن ئەنسىرەپ قالدى.

ئائىشە رەزىيەللاھۇ ئەنھانىڭ ئەھۋالى ئەنە شۇنداق قايغۇ-ئەلەم ئىلكىدە ئۆتۈۋاتقان كۈنلەرنىڭ بىرىدە، پەيغەمبەر سەللەللاھۇ ئەلەيھى ۋەسەللەم ئۇنى يوقلاپ بېرىپ ئۇنىڭ يېنىدا ئولتۇرۇپ تەشەھھۇد (ھەمدۇسانا ۋە شەھادەت)







جىنايەت سادىر قىلغۇچىلارنىڭ گۇناھىنى يەڭگىللىتىش ئۈچۈن ئىدى. ھالبۇكى، ئاللاھ تەئالا بۇ قېتىمقى جىنايەت سادىر قىلغۇچىلارنىڭ كاتتىۋاشلىرىغا ئېغىر ئازاب بارلىقىنى ئېيتتى ياكى ئۇنىڭ ئۆلتۈرۈلۈشىنى توسۇپ قالغان سىياسىي ۋە ئىجتىمائىي مەسلىھەت بۇ قېتىم ئۆز رولىنى جارى قىلدۇرغان بولۇشى مۇمكىن.

شۇنداق قىلىپ مەدەنىي ئاسمىنى بىر ئايدەك قاپلىۋالغان پىتەنە-پاسات، غەللە-غۇدۇرلار ۋە ئۆسەك سۆز-چۆچەك قارا تۇمانلىرى تەرەپ-تەرەپكە تاراپ، ھاۋا ئېچىلىپ كۆڭۈللەر تەسكىن تاپتى. مۇناپىقلارنىڭ كاتتىۋېشى ئابدۇللاھ ئىبنى ئۇبەي شۇنداق رەسۋا بولدىكى، شۇنىڭدىن كېيىن ئۇ ئەل ئارىسىدا پەقەت بېشىنى كۆتۈرەلمەيدىغان بولۇپ قالدى. ئىبنى ئىسھاق رەھىمەھۇللاھ مۇنداق دېگەن: مۇشۇ ۋەقەدىن كېيىن ھېلىقى بەدبەخت بىرەر ۋەقە سادىر قىلسا، ئۇنىڭ دەككىسىنى ئۇنىڭ ئۆز ئادەملىرى بېرىدىغان بولغان. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇمەر رەزىيەللاھۇ ئەنھۇغا: «قانداق ئى ئۇمەر! ناۋادا ئۇنى ئۆلتۈرۈۋېتىۋېلى دېگەن چىغىڭدا ئۆلتۈرۈۋەتكەن بولساق نارازىلىق كۆپ بولاتتى، مانا ئەمدى ئۆلتۈرۈۋېتىشىڭمۇ ھاجىتى قالمىدى» دېدى. بۇ ۋاقىتتا ئۇمەر رەزىيەللاھۇ ئەنھۇ: «ئەزىرايى خۇدا، ئەمدى بىلىدىمكى، رەسۇلۇللاھنىڭ ئەمرى-پەرمانى مېنىڭ ئويلىغانلىرىمدىن كۆپ ھېكمەتلىك ھەم خەيرلىك ئىكەن» دېدى.





## مۇرەيسى غازىتىدىن كېيىن ئەۋەتىلگەن قوشۇن ۋە ھەربىي يۈرۈشلەر

1. ئابدۇراھمان ئىبنى ئەۋف قوشۇنى — ھىجرىيىنىڭ 6 - يىلى شەئباندا دۈمەتۇلجەندەلدىكى بەنى كەلب دىيارىغا ئۇلارنى ئىسلامغا دەۋەت قىلىشقا ئەۋەتىلدى.

پەيغەمبەر سەللەللاھۇ ئەلەيھى ۋەسەللەم قوشۇن يولغا چىقىش ئالدىدا ئابدۇراھمان ئىبنى ئەۋف رەزىيەللاھۇ ئەنھۇنى ئالدىغا ئەكىلىپ ئولتۇرغۇزۇپ، ئۆز قولى بىلەن ئۇنىڭغا سەللە ئوراپ كىيگۈزدى. ئاندىن ئۇنىڭغا ھەربىي ئىشلاردىكى ئەڭ ئادىل تەرتىپلەرنى تاپىلاپ: «ئەگەر ئۇلار ساخا قارشىلىقسىز ئىتائەت بويۇنلىرىنى ئەگسە، ئۇلارنىڭ باشلىقىنىڭ قىزىغا ئۆيلەنگەن» دېدى. ئابدۇراھمان رەزىيەللاھۇ ئەنھۇ ئۇ يەرگە يېتىپ بېرىپ ئۈچ كۈن تۇرۇپ ئۇلارنى ئىسلامغا دەۋەت قىلغانىدى، ئۇلار بىردەك مۇسۇلمان بولۇپ ئىتائەت قولىرىنى سۈندى. شۇنىڭ بىلەن ئابدۇراھمان رەزىيەللاھۇ ئەنھۇ تۇمازىر بىنتى ئەسبەغ (ئۇلارنىڭ قەبىلە باشلىقىنىڭ قىزى) گە ئۆيلەندى. ئۇ ئەبۇ سەلمە ئىبنى ئابدۇراھماننىڭ ئانىسىدۇر. تۇمازىرنىڭ ئاتىسى ئەسبەغ ئۇلارنىڭ ئىچىدىكى تولۇق ھوقۇقلۇق سەردار ئىدى.

2. ئەلى ئىبنى ئەبى تالب قوشۇنى — ھىجرىيىنىڭ 6 - يىلى شەئباندا فەدەك<sup>①</sup>تىكى بەنى سەئەد (ئىبنى بەكرى) قەبىلىسىگە ئەۋەتىلدى.

سەۋەبى، ئۇ يەردە بىر بۆلۈك كىشىلەر مۇسۇلمانلارغا قارشى يەھۇدىيلارغا ھەمدەمدە بولۇۋېتىپتۇ دېگەن خەۋەر پەيغەمبەر سەللەللاھۇ ئەلەيھى ۋەسەللەمگە ئاڭلانغانىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇلارغا ئەلى رەزىيەللاھۇ ئەنھۇ باشچىلىقىدا 200 كىشىنى ئەۋەتتى. بۇ قوشۇن كېچىسى يول يۈرۈپ، كۈندۈزى يوشۇرۇنۇپ مېڭىپ ئاخىرى يول ئۈستىدە ئۇلارنىڭ بىر جاسۇسىنى قولغا چۈشۈردى. ئۇنىڭ ئاشكارىلىشىچە، بەنى سەئەد خەلقى ئۇنى خەيبەرگە خەيبەر خورمىسىدىن مەلۇم ئۆلۈشكە ئېرىشىش شەرتى بىلەن

① جاي نامى.



3. ئەبى بەكرى سىددىق ياكى زەيد ئىبنى ھارس قوشۇنى — ھىجرىيىنىڭ 6 - يىلى رامزاندا ۋادىلقۇراغا ئەۋەتىلدى.

سەۋەبى، ئۇ يەردىكى بەنى فەزارە ئايمىقى پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈشنى پىلانلىغان ئىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇلارغا ئەبۇ بەكرى سىددىق رەزىيەللاھۇ ئەنھۇنى ئەۋەتتى. سەلمە ئىبنى ئەكۋەد رەزىيەللاھۇ ئەنھۇ مۇنداق دەيدۇ: مەن ئەبۇ بەكرى (رەزىيەللاھۇ ئەنھۇ) نىڭ قوشۇنىدا بىرگە چىققاندىم. بىز ئۇ يەرگە يېتىپ بارغان كۈنى سەھەر بامدات نامىزنى ئوقۇپ بولۇپلا ئۇلارغا ئومۇميۈزلۈك ھۇجۇم قوزغاپ، بىر سۇ بويىغا سۈرگۈن قىلىپ باردۇق. ئەبۇ بەكرى (رەزىيەللاھۇ ئەنھۇ) ئۇ يەردە بىر بۆلۈك قارشىلىق كۆرسەتكەنلەرنى ئۆلۈمگە بۇيرىدى. مەن ئاياللار ۋە بالىلار ئارىلاش بىر تۈركۈم كىشىلەرنىڭ قېچىپ تاغدىن ئېشىپ كەتكىلىۋاتقانلىقىنى كۆردۈم. دە، دەرھال ئۇلارنىڭ ئالدىغا ئوق ئۈزۈپ ئۇلارنى توختاتتىم. بۇلارنىڭ ئىچىدە ئۇممۇ قىرە ئىسىملىك بىر خوتۇننىڭ ناھايىتى گۈزەل ۋە ساھىبجامال بىر قىزى بار ئىكەن. مەن ئۇلارنى ھەيدەپ كېلىۋىدىم، ئەبۇ بەكرى (رەزىيەللاھۇ ئەنھۇ) ھېلىقى قىزنى ماڭا ئىلتىپات قىلىۋەتتى. مەن ئۇنىڭ تېخى يۈزىنىمۇ ئاچمىغاندىم، رەسۇلۇللاھ سەللەللاھۇ ئەلەيھى ۋەسەللەم ئۇنى مەندىن سورىۋېلىپ، مەككىدە مۇشۇرىكلارنىڭ قولىدا قىيىنلىۋاتقان مۇسۇلمان ئەسىرلەرگە ئالماشتۇردى.

ئۇممۇ قىرە (ئايال) پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈشكە تەييارلىق قىلىۋاتقان 30 كىشىنى قورال-ياراغ ۋە باشقا تەمىنات بىلەن تەمىنلىگەن ھازارۇل خوتۇن ئىدى. شۇڭا، ئۇ بۇ قېتىم تېگىشلىك جاجىسىنى يېدى. ھېلىقى 30 ئادىمىمۇ ساق قالمىدى.

4. كۇرۇز<sup>①</sup> ئىبنى جابىرىل فەھرى قوشۇنى — بۇ قوشۇن مۇشۇ يىلى شەۋۋالدا ئۇرەينە (قەبىلە ئىسمى) لىك بىر ئوچۇم كىشىلەرگە قوغلاپ زەربە بېرىشكە ئەۋەتىلدى.

① كۇرۇز ئىبنى جابىرىل فەھرى بەدرى غازىتىنىڭ ئالدىدا مەدىنە يايلىقىغا ھۇجۇم قوزغاپ، سەفۇان غازىتىنى قوزغاشقا سەۋەب بولغان كىشىدۇر. ئۇ خېلى كېيىن مۇسۇلمان بولۇپ،








ۋەھالەنكى، رەجىئە پاجىئەسى ھىجرىيىنىڭ 4 - يىلى سەپەردە يۈز بەرگەن. تارىخچىلار بۇ ئىككى سەپەرنى ئارىلاشتۇرۇۋەتكەنمۇ ياكى ھەر ئىككى سەپەر ھىجرىيىنىڭ 4 - يىلى سەپەر ئېيىدا ئېلىپ بېرىلغانمۇ، بۇ ماڭا (ئاپتونورغا) ئېنىق ئەمەس. ئەللامە مەنسۇر فورى رەھىمەھۇللاھ بۇ ھەرىكەتنى ھەربىي ھەرىكەت ياكى قوراللىق تىرىكشىش يۈز بەرگەن ۋەقە دېيىشكە قوشۇلمىدى.

خوش، مانا بۇلار ئەھزاب غازىتى ۋە بەنى قۇرەيزە غازىتىدىن كېيىن ئەۋەتىلگەن قوشۇنلار ۋە ئېلىپ بېرىلغان ھەربىي ھەرىكەتلەرنىڭ تەپسىلاتىدۇر. ھېچقايسىسىدا ئېغىر ئۆلۈم - يېتىم ياكى قوراللىق ئېلىشىش بولمىدى، يۈز بەرگەنلىرىمۇ ئاددىي تىرىكشىشلەر ئىدى. خۇلاسە قىلىپ ئېيتقاندا، مەزكۇر ھەربىي ھەرىكەتلەرنىڭ ھەممىسى ھازىرغا قەدەر ئۆز خۇددىنى تاپمايۋاتقان مۇغەمبەر دۈشمەن كۈچلەرنى ۋەياكى قاراقچى بەدەۋىلەرنى قورقۇتۇپ ھورغا جىمىقتۇرۇپ قويۇش ئۈچۈن ئېلىپ بېرىلغان پەسىل خاراكىتىلىك چارلار كۆزىتىش ھەرىكىتى ۋەياكى ئۇلارنى ئەدەپلەش ھەرىكىتىدىن ئىبارەت ئىدى. ئەينى چاغدىكى كۆنكىرىت شەرت - شارائىتلارغا نەزەر سالىدىغان بولساق، ئەھزاب غازىتىدىن كېيىنلا دەۋر يۆنىلىشىدە زور ئۆزگىرىشلەرنىڭ بولغانلىقىنى، ئىسلام دۈشمەنلىرىنىڭ مەنۋى كۈچى بارا - بارا خوراپ، ئىسلام دەۋىتىنى توسۇش ۋە ئۇنىڭ شان - شەۋكىتىنى يەرگە ئۇرۇش يامان نىيىتىدىن قەدەممۇ قەدەم ۋاز كېچىشكە باشلىغانلىقىنى كۆرۈۋالالايمىز. مانا بۇ يەكۈنمىز ئىككى تەرەپ ئوتتۇرىسىدا ھۈدەيبىيە سۈلھىسىنىڭ ئىمزالانغانلىقى بىلەن ئىسپاتلىنىدۇ. چۈنكى، سۈلھى تۈزۈش ۋە كېلىشىم ئىمزالاش دېگەنلىك مۇشرىكلارنىڭ ئۇزاقتىن بېرى يوقىتىش ئۈچۈن قان كېچىپ جەڭ قىلىپ كېلىۋاتقان ئاشۇ ئىسلامنىڭ ھەربىي ۋە سىياسىي ئورنىنى ئېتىراپ قىلىش دېگەنلىكتۇر. شۇنداقلا، بۇ دىننىڭ ئاللاھ تەئالانىڭ زېمىنىدىن قانۇنلۇق ھالدا ئورۇن ئالغانلىقىنى تارىخ سەھىپىسىگە پۈتكەنلىكتۇر، ئەلۋەتتە.



## ھۈدەيبىيە ۋە قەسى

### ھۈدەيبىيە ئۆمرىنىڭ سەۋەبى

ھىجرىنىڭ 6 - يىلى زۇلقەئدە .

يېقىندىن بۇيانقى ئەرەب يېرىم ئارىلىدىكى ئۆزگىرىشلەر مۇسۇلمانلارغا پايدىلىق تەرەپكە قاراپ ئالغا باسقانىسى، چوڭ پەتھى بېشارەتلىرى ۋە ئىسلام دەۋىتى سەمەرىلىرى بارا - بارا ئاشكارا كۆرۈلۈشكە باشلىدى. بولۇپمۇ، ئالتە يىل مابەينىدە مۇشرىكلار تەرىپىدىن چەكلەپ قويۇلغان مۇسۇلمانلارنىڭ دىنىي ئىبادەتلىرىنى مەسجىدلىھەرەم (كەئبە) دا ئادا قىلىش ھوقۇقىنى ئەسلىگە كەلتۈرۈش ئالدىن تەييارلىق خىزمىتى بىر - بىرلەپ ئىشلىنىشكە باشلىدى.

بىر كۈنى پەيغەمبەر سەللەللاھۇ ئەلەيھى ۋەسەللەم چۈشىدە ئەسھابىلىرى بىلەن مەسجىدلىھەرەمگە كىرىپ كەئبىنىڭ ئاچقۇچىنى قولغا ئالدى ۋە ھەممەيلى بىرلىكتە بەيتۇللاھنى تاۋاپ قىلىپ ئۆمرە قىلىشتى ۋە ئۆزئارا باشلىرىنى چۈشۈرۈپ ئىھرامدىن چىقتى. پەيغەمبەر سەللەللاھۇ ئەلەيھى ۋەسەللەم بۇ چۈشۈشنى ساھابىلەرگە ئېيتىپ بېرىۋىدى، ئۇلار خۇشال بولۇپ كەتتى ۋە بۇ يىل چوقۇم مەككەگە كىرەلەيدىكەنمىز دەپ ئويلىدى. پەيغەمبەر سەللەللاھۇ ئەلەيھى ۋەسەللەم ساھابىلەرگە ئۆزىنىڭ ئۆمرىگە چىقىدىغانلىقىنى ئۇقتۇرۇۋىدى، كىشىلەر جىددىي سەپەر سەرەمجانلىرىنى تەقلەپ تەييار بولدى.

### ئۆمرە ھەج چاقىرىقى

پەيغەمبەر سەللەللاھۇ ئەلەيھى ۋەسەللەم مەدىنە ۋە ئۇنىڭ ئەتراپىدىكى يېزا - قىشلاق ئاھالىلىرىنى ئۆمرە ھەجگە چىقىشقا چاقىرغانىدى. سەھرا بەدەۋىلىرىنىڭ كۆپىنچىسى ۋاقتىدا ئۆلگۈرۈپ كېلەلمىگەنلىكى ئۈچۈن، ئۇلارغا ساقلىماي كىيىم - كېچەكلىرىنى يۇيغۇزۇپ، مەدىنەدە ئۆز ئورنىدا ئابدۇللاھ ئىبنى ئۇممۇ مەكتۇم رەزىيەللاھۇ ئەنھۇنى (يەنە بىر رىۋايەتتە نۇمەيلى تۇللەيس رەزىيەللاھۇ ئەنھۇنى)



قالدۇرۇپ، ھىجرىيىنىڭ 6 - يىلى زۇلقەئدىنىڭ 1 - كۈنى دۈشەنبە سەھەر 1400 ياكى 1500 ساھابە بىلەن مەدىنىدىن يولغا چىقتى. ئاياللىرىدىن ئۇمۇمۇ سەلىمە رەزىيەللاھۇ ئەنھانى ئېلىۋالدى. ئادەتتە مۇساپىر سەپەردە (كۈتۈلمىگەن ۋەقەدىن ساقلىنىش ئۈچۈن) ئېلىۋالدىغان قىنىغا سېلىنغان قىلچىتىن باشقا ھېچقانداق ھەربىي ياراغ ئالمىدى.

## مۇسۇلمانلار مەككىگە قاراپ قوزغالدى

پەيغەمبەر سەللەللاھۇ ئەلەيھى ۋەسەللىم مۇسۇلمانلار بىلەن مەككىگە قاراپ ئاتلىنىپ زۇلھۇلەيفىگە بارغاندا، كىشىلەرگە ئۆزىنىڭ ئۇرۇشۇش ئۈچۈن چىقىمغانلىقىنى بىلدۈرۈپ قويۇش ئۈچۈن، ھەدىيە (ھەجىدە قۇربانلىق قىلىدىغان ماللار) گە قىلادە (بەلگە) ئاستى ۋە تۆگىسىنىڭ لوكسىدىن ئازراق كېسىپ ئۇنىڭغا ئەن<sup>①</sup> سالدى. ئاندىن شۇ يەردە ئۆمرىگە ئىھرام باغلىدى ۋە خۇزائە قەبىلىسىدىن بىر كىشىنى قۇرەيش توغرىلىق ئەھۋال ئىگىلەشكە ئالدىدا ماغدۇرۇۋەتتى. بىر چاغدا پەيغەمبەر سەللەللاھۇ ئەلەيھى ۋەسەللىم ئۇسپان<sup>②</sup> غا يېتىپ بېرىۋىدى، ھېلىقى ئادەم قايتىپ كېلىپ: «كەئەب ئىبنى لۇئەي جەمەتى ساخا ھەبەشلەرنى يىغىپ قوشۇن تەشكىللەۋىتىپتۇ. ئۇلار سەن بىلەن ئۇرۇشۇپ بەيتۇللاھقا كىرىشىڭنى توسماقچى ئىكەن» دېدى. بۇنى ئاڭلاپ پەيغەمبەر سەللەللاھۇ ئەلەيھى ۋەسەللىم ساھابىلەر بىلەن مەسلىھەتلەشتى. ئۇ: «بىز مەككە مۇشرىكلارغا ياردەمدە بولغانلارنىڭ يۇرت مەھەللىسىگە ھۇجۇم قىلىپ زەربە بېرىلەلمۇ؟ ئەگەر ئۇلار قارشىلىق كۆرسەتمەي تەسلىم بولسا غەم قايغۇ ئىچىدە ئەسىرگە چۈشىدۇ. ناۋادا قارشىلىق كۆرسەتسە ئۇلارنىڭ بېشىنى ئاللاھ ئۆزى كەسكەن بولىدۇ، ياكى بەيتۇللاھقا ئۇدۇل يول ئېچىپ ئىلگىرىلەۋېرەمدۇق؟ ئالدىمىزنى توسقانلارنى شۇ چاغدا بىر تەرەپ قىلارمىز...» دېدى.

بۇ چاغدا ئەبۇ بەكرى رەزىيەللاھۇ ئەنھۇ: «ئاللاھ ۋە ئاللاھنىڭ پەيغەمبىرى ئوبدان بىلىدۇ. بىز ئۆمرە قىلغىلى كەلدۇق. بىر كىشى بىلەن ئۇرۇشقىلى كەلمىدۇق. لېكىن، بىزنى بەيتۇللاھتىن توسقانلار بىلەن ئۇرۇشايلى، بولمىسا...»

① چۈنكى، مەككىدە قۇربانلىق قىلىنىدىغان ماللاردىن ئازراق قان ئېقىتىپ، بۇ ماللار جەڭدە ئىشلىتىلىدىغان قاتناش قورالى ئەمەس، بەلكى مەككىدە قۇربانلىق قىلىنىدىغان ھەدىيە دېگەننى ئۇقتۇرۇش ئۈچۈن ئەن سېلىپ قويىدىغان ئادەت بار ئىدى.

② يەر نامى.



بىلەن مۇسۇلمانلارنى باشلاپ سەنىيەتۈلمىرار يولىدىكى زەھىرۇلھەمىش (دېگەن جاي) نىڭ ئوتتۇرىسىدىن كېسىپ ئۆتۈپ، مەككىنىڭ نۆۋەن تەرىپىدىكى ھۈدەيىبىيە تۈزلەڭلىكىگە بارىدىغان بىر چېغىر يولغا ماڭدى. خالىد ئىبنى ۋەلىد مۇسۇلمانلارنىڭ يۆنىلىشىنى ئۆزگەرتىپ ئالغا ئىلگىرلەۋەرگەنلىكىنى كۆرۈپ، قۇرەيشلەرنى ئاگاھلاندۇرۇش ئۈچۈن مەككىگە قاراپ ئات چاپتۇردى.

پەيغەمبەر سەللەللاھۇ ئەلەيھى ۋەسەللەم داۋاملىق يول يۈرۈپ سەنىيەتۈلمىرارغا بارغاندا، نۇبۇقسىز ئۇنىڭ تۆگىسى چۆكىۋالدى. كىشىلەر قانچە ئوقۇپ ھەيدەپ باققان بولسىمۇ تۆگە ئورنىدىن تۇرغىلى ئۈنمىدى. بەزىلەر: «قەسۋا» (پەيغەمبەر سەللەللاھۇ ئەلەيھى ۋەسەللەمنىڭ ئاق تۆگىسىنىڭ نامى) ھېرىۋالدى، قەسۋا ھېرىۋالدى» دېيىشكەنىدى، پەيغەمبەر سەللەللاھۇ ئەلەيھى ۋەسەللەم: «قەسۋا ھېرىۋالدى. بۇ ھېرىپ قالىدىغان تۆگىمۇ ئەمەس، بەلكى ئۇنى ئەسھابۇلفىلىننىڭ پىللىرىنى توختىتىپ قويغان ئاللاھ توختىتىپ قويدى» دېدى. ئاندىن مۇنداق دېدى: «ئاللاھ بىلەن قەسەم قىلىمەنكى، ئۇلار ماڭا بەيتۇللاھنى ئۇلۇغلايدىغان ھەرقانداق بىر شەرتنى تەڭلىسە ئۇنى چوقۇم قوبۇل قىلىمەن». ئاندىن ئۇ تۆگىسىنى دېۋىتكەندى، تۆگە سەكرەپ ئورنىدىن تۇردى. پەيغەمبەر سەللەللاھۇ ئەلەيھى ۋەسەللەم ئىختىيارىي ھالدا يول يۈرۈپ ئاخىرى ھۈدەيىبىيىنىڭ ئەڭ چەت تەرىپىدىكى سۈيى ئاز بىر قۇدۇق يېنىغا كېلىپ چۈشتى. مۇسۇلمانلار قۇدۇقنىڭ سۈيىنى ئاز-ئازدىن ئۇرۇشلاپ ئېلىشقان بولسىمۇ، قۇدۇقنىڭ سۈيى تېزلا تۈگەپ كەتتى. شۇنىڭ بىلەن ئۇلار پەيغەمبەر سەللەللاھۇ ئەلەيھى ۋەسەللەمگە تەشەنناق دەردىنى شىكايەت قىلىشقانىدى، پەيغەمبەر سەللەللاھۇ ئەلەيھى ۋەسەللەم يېنىدىكى ساداقىنى بىر تال ئوقنى چىقىرىپ قۇدۇققا تاشلاشقا بۇيرىدى. ئاللاھ بىلەن قەسەمكى، ھېلىقى ئوق قۇدۇققا تاشلانغان ھامان سۇ بۇلدۇقلاپ چىقىشقا باشلىدى، كىشىلەر مۇ سۇغا قاندى.

## بۇدەيىل ئىبنى ۋەرقا ئارىغا چۈشتى

پەيغەمبەر سەللەللاھۇ ئەلەيھى ۋەسەللەم ھۈدەيىبىيىگە چۈشۈپ بىر ئاز ئارام ئالغاندىن كېيىن، خۇزائە قەبىلىسىدىن بۇدەيىل ئىبنى ۋەرقا بىر قانچە ئادەمنى باشلاپ كەلدى. خۇزائە قەبىلىسى تىھامە ئاھالىلىرى ئىچىدە پەيغەمبەر سەللەللاھۇ ئەلەيھى ۋەسەللەمنىڭ سادىق ئىتتىپاقداشلىرى ئىدى. ئۇ مۇنداق دېدى: «كەئەب ئىبنى لۇئەي جەمەتى ھەر خىل ئېغىر-يېنىك قوراللارنى ئېلىپ ھۈدەيىبىيە سۈيىنىڭ








كېلىۋىدى، پەيغەمبەر سەللەللاھۇ ئەلەيھى ۋەسەللەم: «بۇ كىشى قۇربانلىق ماللارنى ئۇلۇغلايدىغان قەۋملەردىن، ئۇنىڭ ئالدىغا تۆگىلەرنى ھەيدەپ قويۇڭلار» دېدى. ساھابىلەر پەيغەمبەر سەللەللاھۇ ئەلەيھى ۋەسەللەمنىڭ دېگىنىدەك قىلدى ۋە لەببەيكە ۋە تەكبىر ئېيتىپ ئۇنى قارشى ئالدى. بۇنى كۆرگەن ھەلىس تەئەججۇپلىنىپ: «سۇبھانەللاھ (ئاللاھ ئەيىپ نۇقساندىن پاك مۇنەززەھتۇر)، بۇلارنى بەيتۇللاھنى تاۋاپ قىلىشتىن توسۇش لايىق ئەمەسكەن» دېدى ۋە پەيغەمبەر سەللەللاھۇ ئەلەيھى ۋەسەللەم بىلەن ئۇچراشقاندىن كېيىن ئادەملىرىنىڭ قېشىغا قايتىپ: «قۇربانلىق تۆگىلەرگە قىلادە ئېسىپ قۇيۇلغانلىقىنى ۋە ھەممىسىگە ئەن سېلىپ بەلگە قىلىنغانلىقىنى كۆردۈم. مېنىڭچە ئۇلارنى ھەج قىلىشتىن توسۇشقا بولمايدۇ» دېگەندى، بۇ سۆز ئۈچۈن ئۇ قاتتىق تەنقىدكە ئۇچرىدى.

بۇ چاغدا سەقىق قەبىلىسىدىن ئۇرۇ ۋە ئىبنى مەسئۇد سەقەفى: «بۇ ئادەم سىلەرگە دانا تەكلىپ بېرىپتۇ. ئۇنى قوبۇل قىلىشقا ئەرزىيدۇ. ماڭا ئىجازەت بەرسەڭلار ئۇنىڭ قېشىغا بېرىپ كەلسەم» دېۋىدى، ئۇلار: «بېرىپ كەل» دېيىشتى. ئۇرۇ ۋە كېلىپ پەيغەمبەر سەللەللاھۇ ئەلەيھى ۋەسەللەم بىلەن سۆھبەتلەشتى. سۆھبەت جەريانىدا پەيغەمبەر سەللەللاھۇ ئەلەيھى ۋەسەللەم ئۇنىڭغا بۇدەيلىگە ئېيتقان سۆزلىرىنى قايتا تەكرارلىدى. بۇنى ئاڭلاپ ئۇرۇ: «ئى مۇھەممەد، ئۆز قەۋم-جەمەتىڭنى قىرىپ تاشلاي دەمسەن؟ ئەرەبلەردىن ئۆز پۇشتى-جەمەتىنى خانىۋەيران قىلغان بىر ئادەمنى ئاڭلىغانمۇسەن؟ ناۋادا مەغلۇبىيەت ساڭا يۈزلەنسچۇ؟ ئەزىرايى خۇدا، ئادەملىرىڭنىڭ چىرايىدىن كۆرۈنۈپ تۇرىدۇكى، ئۇلارنىڭ ھەممىسى ساياق ئادەملەردەك قىلىدۇ. ئۇلار سېنى تاشلاپ قاچارمىكى؟» دېگەندى، ئەبۇ بەكرى رەزىيەللاھۇ ئەنھۇ: «لات (بۇتنىڭ نامى) ئاناڭنىڭ جىگدىسىنى ئەم، ۋابال تەگكۈر! سېنىڭچە بىز رەسۇلۇللاھنى تاشلاپ قاچىدىغاندەك كۆرۈنەمدىكەنمىز؟» دەپ ئاچچىقلاندى. ئۇرۇ: «ئەگەر مەندە ساڭا تېخىغىچە قايتۇرۇش پۇرسىتى بولمىغان ياخشىلىقنىڭ بولمىغان بولسىدى، ئەلۋەتتە مۇۋاپىق جاۋاب قايتۇراتتىم» دېدى ۋە پەيغەمبەر سەللەللاھۇ ئەلەيھى ۋەسەللەم بىلەن كەسكىن جاۋابلىشىپ سۆزلەشكىلى تۇردى. ئۇ ھەدىسلا پەيغەمبەر سەللەللاھۇ ئەلەيھى ۋەسەللەمنىڭ ساقلىغا قول ئۇزارتاتتى. پەيغەمبەر سەللەللاھۇ ئەلەيھى ۋەسەللەمنىڭ يېنىدا مۇغرى ئىبنى شۇئەبە رەزىيەللاھۇ ئەنھۇ قولدا قىلىچ، بېشىدا دۇبۇلغا كىيگەن ھالدا مۇھاپىزەتتە تۇرۇۋاتاتتى. قاچانكى، ئۇرۇ پەيغەمبەر سەللەللاھۇ ئەلەيھى ۋەسەللەمنىڭ ساقلىغا قول ئۇزارتسا، مۇغرى ئۇنىڭ قولغا قىلىچنىڭ پايىنىكى بىلەن نوقۇپ: «تارت قولۇڭنى» دەيتتى. ئۇرۇ پېشىنى كۆتۈرۈپ: «بۇ كىم؟» دەپ سورىدى. كىشىلەر: «مۇغرى ئىبنى شۇئەبە»





دېگەندى، ئۇ: «ۋاي ئالدامچى خائىن، سېنىڭ تېرىپ قويغان خىيانىتىڭ ئۈچۈن ھازىرمۇ بەدەل تۆلەۋاتمەن» دېدى. مۇغىرە رەزىيەللاھۇ ئەنھۇ مۇسۇلمان بولۇشنىڭ ئالدىدا بىرقانچە ئادەمگە ھەمراھ بولۇپ سەپەرگە چىققان ۋە بىر يەرگە كەلگەندە ئۇلارنىڭ ھەممىسىنى ئۆلتۈرۈۋېتىپ، مال-مۈلۈكلىرىنى ئېلىپ قېچىپ كەتكەن، ئاندىن مەدەنىگە كېلىپ مۇسۇلمان بولغانىدى. پەيغەمبەر سەللەللاھۇ ئەلەيھى ۋە سەللەم ئۇنىڭ ئەھۋالىنى ئۇققاندىن كېيىن: «سېنىڭ مۇسۇلماندارچىلىقىڭنى قوبۇل قىلىمەن، ئەمما ئېلىپ كەلگەن مېلىڭنى مەن تونۇمايمەن» دېگەن (مۇغىرە رەزىيەللاھۇ ئەنھۇ مەزكۇر ئۇرۇشنىڭ بىر نۇسخىسىدا قېرىندىشىنىڭ ئوغلى ئىدى).

شۇنىڭ بىلەن بىرگە ئۇرۇھ يەنە ساھابىلەرنىڭ ئۆزئارا ئىتتىپاقى ۋە ئۇلارنىڭ پەيغەمبەر سەللەللاھۇ ئەلەيھى ۋە سەللەم بىلەن بولغان مۇناسىۋىتىگە ئالاھىدە دىققەت قىلدى ۋە ئۆز ئادەملىرىنىڭ يېنىغا قايتىپ: «ئى جامائەت، مەن ئاتاقلىق پادىشاھلار ۋە كاتتا ئەر بابىلارنىڭ قېشىغا ئەلچى بولۇپ بارغان. قەيسەر، كىسرا ۋە نەجاشىلارنىڭ ھوزۇرىدا بولغانىدىم. ئاللاھ بىلەن قەسەمكى، مەن مۇھەممەدنىڭ ئادەملىرىنىڭ ئۇنىڭغا ھۆرمەت قىلغىنىدەك بۇ شاھلارنىڭ ھېچقايسىسىرىگە ھۆرمەت قىلىنغانلىقىنى بىلمەيمەن. ئەزىرايى خۇدا، ئۇلار ئۇنىڭ تۈكۈرگەن تۈكۈرىكىنىمۇ قەتئىي يەرگە چۈشۈرمەيدىكەن، ئۇ تۈكۈرگىلى تەمشەلسە، نەچچە ئون كىشى ئالغانلىرىنى تەڭلەپ يۈز-كۆزلىرىگە تەبەررۇك قىلىپ سۈرتۈۋالدىكەن، بىرەر ئىشقا بۇيرىسا بەس-بەس بىلەن ئورۇنداشقا ئالدىرايدىكەن. تاھارەت ئالماقچى بولسا، كىشىلەر تاھارەت سۈيىنى تالىشىپ نۆۋەتلىشىدىكەن، ھەتتا ئۇنى ھۆرمەتلىگەنلىكىدىن ئۇنىڭغا تىكىلىپ قارىمايدىكەن. ئۇ سىلەرگە ئوبدان تەكلىپ بېرىپتۇ، ئۇنىڭ تەكلىپىنى قوبۇل كۆرۈڭلار» دېدى.

### ئاللاھ ئۇلارنى سىلەرگە قول سېلىشتىن توستى

قۇرەيش تەرەپتىن بىرقانچە ئۇرۇشخۇمار ئەسەبى تەنتەك ياش باشلىقلىرىنىڭ سۈلھى تۈزۈشكە مايىل بولۇۋاتقانلىقىنى كۆرۈپ، سۈلھى كېلىشىمنىڭ ئىمزالىنىشىغا توسالغۇ پەيدا قىلىدىغان مۇۋاپىق بىر تەدبىر ئۈستىدە ئويلىنىدى. ئاخىر ئۇلار كېچىلەپ چىقىپ مۇسۇلمانلار بارگاھىغا ھۇجۇم قىلىپ ئۇرۇش پىلتىسىگە ئوت يېقىش ئىرادىسىگە كەلدى ۋە مۇشۇ مەقسەتتە ئۇلاردىن 70 ~ 80دەك نادان ياش تەشكىللىنىپ تەنئىم تېغىنى بويلاپ كېلىپ مەخپىي رەۋىشتە مۇسۇلمانلار بارگاھىغا





تېگىش قىلماقچى بولدى. بىراق، ئۇلار ئويلىمىغان يەردىن مۇسۇلمانلار مۇھاپىزەتچى قوشۇننىڭ قوماندانى مۇھەممەد ئىبنى مەسلەمە رەزىيەللاھۇ ئەنھۇ تەرىپىدىن سېزىلىپ قالدى. ئۇ ئۇلارنىڭ ھەممىسىنى تىرىك قولغا چۈشۈرۈپ چەمبەرچەس باغلىۋەتكەندى. پەيغەمبەر سەللەللاھۇ ئەلەيھى ۋەسەللەم بۇنىڭدىن خەۋەر تاپقاندىن كېيىن سۈلھى كىلىشىم ئىشلىرىغا توسالغۇ بولمىسۇن ئۈچۈن، ئۇلارنىڭ گۇناھىنى كەچۈرۈم قىلىپ ئۆز يولىغا قويۇۋەتتى. ئاللاھ تەئالا بۇ ھەقتە مۇنداق دېدى: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِطَّنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ وَكَانَ اللَّهُ بِمَا تَعْمَلُونَ بَصِيرًا﴾ «ئاللاھ ئۇلارنى سەلەرگە قول سېلىشتىن توسىتى ھەمدە ئۇلار ئۈستىدىن غەلبە قىلغىنىڭلاردىن كېيىن، مەككىنىڭ ئىچىدە (يەنى ھۈدەيبىيەدە) سەلەرنى ئۇلارغا قول سېلىشىڭلاردىن توسىتى. ئاللاھ قىلغان ئىشىڭلارنى كۆرۈپ تۇرغۇچىدۇر» (48:24).

## ئوسمان ئىبنى ئەففان رەزىيەللاھۇ ئەنھۇ قۇرەيش تەرەپكە ئەلچى بولۇپ باردى

بۇ چاغدا پەيغەمبەر سەللەللاھۇ ئەلەيھى ۋەسەللەم قۇرەيش تەرەپكە ئۆزىنىڭ مەيدانىنى ۋە بۇ قېتىمقى سەپىرىنىڭ ئاساسىي نىشانىنى ئۇقتۇرۇپ قويۇش ئۈچۈن مەككىگە ئەلچى كىرگۈزۈشنى ئويلىدى. شۇڭا، ئۇ ئۆمەر ئىبنى خەتتاب رەزىيەللاھۇ ئەنھۇنى چاقىرىپ مەككىگە كىرگۈزمەكچى بولغانىدى، ئۆمەر رەزىيەللاھۇ ئەنھۇ: «ئى رەسۇلۇللاھ، ئەگەر مەن مەككىدە زەربىگە ئۇچرىسام بەنى كەئەب جەمەتىدىن ماڭا ھېسداشلىق قىلىدىغان ئادەم يوق. شۇڭا، سەن ئوسمان ئىبنى ئەففاننى ئەۋەتكىن، ئۇنىڭ ئۇرۇق-تۇغقانلىرىنىڭ ھەممىسى مەككىدە، ئەلچىلىكىمۇ ئوبدان قاملاشتۇرىدۇ» دەپ ئۆزرە ئېيتتى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئوسمان رەزىيەللاھۇ ئەنھۇنى چاقىرىپ ئۇنى قۇرەيش تەرەپكە ئەلچىلىككە ئەۋەتىدىغانلىقىنى ئۇقتۇردى ۋە: «قۇرەيش تەرەپكە بىزنىڭ ئۇرۇشقىلى كەلمىگەنلىكىمىزنى، پەقەت ئۆمەر ھەج قىلىش ئۈچۈنلا كەلگەنلىكىمىزنى ئۇقتۇرغىن ۋە ئۇلارنى ئىسلامغا چاقىرغىن» دېدى ھەمدە ئۇنى مەككىدىكى بارلىق مۇئمىن ئەر-ئاياللار بىلەن كۆرۈشۈپ، ئۇلارغا پەتھى بېشارىتىنى يەتكۈزۈشكە ۋە ئۇ يەردىكى كىشىلەر ئىمانىنى يوشۇرۇپ يۈرمىسۇن ئۈچۈن، ئۇلارغا ئاللاھنىڭ بۇ دىنى مەككە تۇپرىقىدا ھامان ئۈستۈنلۈككە ئىگە قىلىدىغانلىقىنى خەۋەر قىلىشقا بۇيرىدى.





بەيئەت قىلدى. ئۇ بىر كۈندە ئۈچ قېتىم، يەنى ئەنگەندە بىر، چۈشتە بىر ۋە كەچتە بىر قېتىم بەيئەت بېرىپ ئۆلگىچە ئېلىشىدىغانلىقىنى تەكىتلىدى. پەيغەمبەر سەللەللاھۇ ئەلەيھى ۋەسەللەم ئوڭ قولىنى سول قولى بىلەن تۇتۇپ: «مانا بۇ ئوسمان ئۈچۈن» دېدى. كېيىنچە ئوسمان رەزىيەللاھۇ ئەنھۇ كېلىپ ئۆزى قايتا بەيئەت بەردى. بۇ قېتىمقى بەيئەتتىن جەددى ئىبنى قەيس ئىسىملىك بىر مۇناپىقلا ئايرىلىپ قالغانىدى.

پەيغەمبەر سەللەللاھۇ ئەلەيھى ۋەسەللەم بۇ بەيئەتنى شۇ يەردىكى بىر دەرەخ تۈۋىدە ئالغانىدى. ئۇمەر رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ قولىنى تۇتۇپ تۇرۇۋاتاتتى. مەئقەل ئىبنى يەسار رەزىيەللاھۇ ئەنھۇ شۇ دەرەخنىڭ بىر نوتىسىنى تۇتۇپ كىشىلەرنىڭ بەيئەتنى پەيغەمبەر سەللەللاھۇ ئەلەيھى ۋەسەللەمگە يەتكۈزەتتى. مانا بۇ ئاللاھ تەئالا ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا﴾ «ئاللاھ مۇئمىنلەردىن ھەقىقەتەن رازى بولدى، (ئى مۇھەممەد!) ئۆز ۋاقتىدا ئۇلار (ھۇدەيبىيەدە) دەرەخ (سايىسى) ئاستىدا ساڭا بەيئەت قىلدى. ئاللاھ ئۇلارنىڭ دىلىدىكىنى (يەنى راستلىق بىلەن ۋاپانى) بىلدى. ئاللاھ ئۇلارغا (ئۇلار بەيئەت قىلىۋاتقاندا) تەمكىنلىك چۈشۈرۈپ بەردى ۋە ئۇلارنى يېقىن غەلبە (يەنى خەيپەرنىڭ پەتھى قىلىنىشى) بىلەن ۋە ئۇلار ئالدىغان غەنىيەتلەر بىلەن مۇكاپاتلىدى» (48:18) دېگەن ئايەتتە زىكرى قىلغان رىزۋان بەيئەتدۇر.

### سۈلھى (كېلىشىم) نىڭ ئىمزالىنىشى ۋە ئۇنىڭ ماددىلىرى

ئوسمان ئىبنى ئەففان رەزىيەللاھۇ ئەنھۇنىڭ ئەلچىلىكىدىن قۇرەيش تەرەپ ۋەزىيەتنىڭ جىددىيلىكىنى تونۇپ يەتتى چېغى، ئۇلار دەرھال سۇھەيل ئىبنى ئەھرنى سۈلھى تۈزۈشكە ئەۋەتتى. ئۇلار سۇھەيلگە ئەربەلەر «مۇھەممەد بۇ يىل زورلۇق كۈچى بىلەن مەككىگە كىرىپتۇ» دېگەندەك سۆز-چۆچەكلەرنى تارقىتىشىدىن ساقلىنىش ئۈچۈن، ئۇنىڭ بۇ يىل قايتىپ كېتىشىنى چوقۇم كېلىشىمگە كىرگۈزۈشنى تاپىلدى. سۇھەيل يېتىپ كېلىۋىدى، پەيغەمبەر سەللەللاھۇ ئەلەيھى ۋەسەللەم ئۇنى كۆرۈپ: «ئىشىڭلار يەڭگىلەشتى، ئۇلار سۇھەيلنى ئەۋەتكىنىگە قارىغاندا چوقۇم سۇھەيلنى تاللاپتۇ» دېدى. سۇھەيل كېلىپ پەيغەمبەر سەللەللاھۇ ئەلەيھى ۋەسەللەم بىلەن ئۇزۇن سۆھبەتلەشتى. سۆھبەتتىن كېيىن ئىككى تەرەپ سۈلھى كېلىشىمنىڭ تۆۋەندىكى ماددىلىرىغا ئورتاق بىرلىككە كېلىشتى:





دېدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «مېنى گەرچە ئىنكار قىلساڭلارمۇ مەن يەنىلا ئاللاھنىڭ بەرھەق پەيغەمبىرىدۇرمەن» دېدى. -يۇ، ئەلى رەزىيەللاھۇ ئەنھۇنى سۇھەيلىنىڭ دېگىنىدەك يېزىشقا ۋە كېلىشىمىدىكى رەسۇلۇللاھ» دېگەن سۆزنى ئۆچۈرۈۋېتىشكە بۇيرىدى. ئەلى رەزىيەللاھۇ ئەنھۇ: «مەن بۇ سۆزنى مەڭگۈ ئۆچۈرمەيمەن» دەپ تۇرۇۋالغانىدى، پەيغەمبەر سەللەللاھۇ ئەلەيھى ۋەسەللەم ھېلىقى سۆزنى ئۆز قولى بىلەن ئۆچۈردى. ئاندىن ئەلى رەزىيەللاھۇ ئەنھۇ يېزىشنى داۋاملاشتۇرۇپ ھۆججەتنى پۈتكۈزدى. كېلىشىمگە ئىمزا قويۇش ئاياغلاشقاندىن كېيىن خۇزائە قەبىلىسى پەيغەمبەر سەللەللاھۇ ئەلەيھى ۋەسەللەمنىڭ ھىمايىسىگە كىرىدىغانلىقىنى جاكارلىدى (ئۇلار كىتابىمىزنىڭ بېشىدا ئىيتىقنىمىزدەك، ئابدۇلمۇتەئەللىنىڭ دەۋرىدىن تارتىپ بەنى ھاشىم جەمەتىنىڭ ئىتتىپاقداشلىرى ئىدى. بۇ قېتىمقىسى ئەمدى ئاشۇ كونا ئەھدىنى پۇختىلاش بولدى). بەنى بەكرى قەبىلىسى قۇرەيشلەرنىڭ ھىمايىسىگە كىردى.

### ئەبۇ جەندەل رەزىيەللاھۇ ئەنھۇنىڭ قايتۇرۇلۇشى

سۇلھى ھۆججىتى پۈتۈلۈۋاتقان پەيتتە، قۇرەيش ۋەكىلى سۇھەيل ئىبنى ئەھرىنىڭ ئوغلى ئەبۇ جەندەل كوزا- كىشەنلىرىنى سۆرەپ مەككىنىڭ تۆۋەن تەرىپىدىن چىقىپ كېلىپ مۇسۇلمانلار ئارىسىغا ئۆزىنى ئاتتى. سۇھەيل بۇنى كۆرۈپ: «مانا بۇ قايتۇرۇشقا تېگىشلىك تۇنجى ئادەم» دېدى. پەيغەمبەر سەللەللاھۇ ئەلەيھى ۋەسەللەم: «بىز تېخى سۇلھى ھۆججىتىنى پۈتۈشۈپ بولمىدۇققۇ؟» دېگەندى، سۇھەيل: «ئۇنداقتا مەن سەن بىلەن ھېچقانداق كېلىشىم ئىمزالايمەن» دەپ تۇرۇۋالدى. پەيغەمبەر سەللەللاھۇ ئەلەيھى ۋەسەللەم: «ئۇنى ماڭا قالدۇرغىن» دېگەندى، سۇھەيل: «ئۇنى ساڭا مەڭگۈ قالدۇرالمىمەن» دېدى. پەيغەمبەر سەللەللاھۇ ئەلەيھى ۋەسەللەم قايتا- قايتا تەلەپ قىلغان بولسىمۇ سۇھەيل ئۇنىمىدى. سۇھەيل ئوغلىنىڭ يۈز- كۆزلىرىگە ھەدەپ ئۇراتتى ۋە ئۇنى مەككىگە قايتۇرۇپ كېتىش ئۈچۈن گەجگىسىدىن سۆرەيتتى. ئەبۇ جەندەل رەزىيەللاھۇ ئەنھۇ جېنىنىڭ بارىچە توۋلاپ: «ئى مۇسۇلمان قېرىنداشلار، مېنى دىنىمدىن ياندۇرىدىغان كاپىرلارغا قايتۇرۇپ بېرەمسىلەر؟!» دەيتتى. بۇ چاغدا پەيغەمبەر سەللەللاھۇ ئەلەيھى ۋەسەللەم: «ئى ئەبۇ جەندەل! سەۋر قىلغىن، نارازى بولمىغىن، ئاللاھ ساڭا ۋە ساڭا ئوخشاش زۇلۇم قىلىنغان مۇسۇلمانلارغا پات يېقىندا چوقۇم ئەمىنلىك ۋە چىقىش يولى ئانا قىلىدۇ. بىز ئۇلار بىلەن سۇلھى








مۇددەتتىن بۇرۇن ئالدۇرغانلارغا روزا تۇنۇش، سەدىقە بېرىش ۋە ياكى باشقا پائالىيەتلەرنى قوشۇپ ئادا قىلىش بىلەن كەپپارەت ئادا قىلىشنى يولغا قويدى.

## مۇھاجىر ئاياللارنى قايتۇرۇپ بېرىش تەكلىپىنىڭ رەت قىلىنىشى

ئارقىدىنلا بىرقانچە مۇئمىن ئايال يېتىپ كەلدى. ئۇلارنىڭ كەينىدىن ئۇلارنىڭ ئىكە - چاقىلىرى كېلىپ ھۈدەيبىيە شەرتنامىسىگە ئاساسەن، بۇ خوتۇن - قىزىلارنى ئۆز ئىگىلىرىگە قايتۇرۇپ بېرىشنى تەلەپ قىلدى. لېكىن، ئۇلارنىڭ بۇ تەلپى شەرتنامىنىڭ مۇشۇ توغرىدىكى «بىز تەرەپتىن ھەرقانداق بىر ئەر سىلەر تەرەپكە قېچىپ بارسا، گەرچە مۇسۇلمان بولسىمۇ ئۇنى شەرتسىز قايتۇرۇپ بېرىسىلەر» دېگەن ماددىسىدا ئايال كىشى قەتئىي تىلغا ئېلىنمىغان دېگەن پاكىت بىلەن رەت قىلىندى. ئاللاھ تەئالا بۇ ھەقتە: ﴿يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مِهَاجِرَاتٍ فَاثْمَجُنُوهُنَّ اللَّهُ أَعْلَمُ بِإِيمَانِهِنَّ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ وَآتُوهُنَّ مَا أَنْفَقُوا وَلَا جُنَاحَ عَلَيْكُمْ أَنْ تَنْكِحُوهُنَّ إِذَا آتَيْتُمُوهُنَّ أَجْرَهُنَّ وَلَا تُمْسِكُوا بِعِصَمِ الْكُوفَرِ﴾ «ئى مۇئمىنلەر! سىلەرگە مۇئمىن ئاياللار ھىجرەت قىلىپ كەلسە، ئۇلارنى سىناپ كۆرۈڭلار. ئۇلارنىڭ ئىمانىنى ئاللاھ ئوبدان بىلىدۇ. ئەگەر ئۇلارنى (سىنىغاندىن كېيىن ھەقىقىي) مۇئمىنە دەپ تونۇساڭلار، ئۇلارنى كاپىرلارغا قايتۇرۇپ بەرمەڭلار. ئۇلار كاپىرلارغا ھالال ئەمەس، كاپىرلارمۇ ئۇلارغا ھالال ئەمەس. كاپىر ئەرلىرىنىڭ ئۇلارغا بەرگەن مەھرىنى قايتۇرۇپ بېرىڭلار. ئۇلارنىڭ مەھرىلىرىنى بېرىپ نىكاھىڭلارغا ئالساڭلار سىلەرگە ھېچ گۇناھ بولمايدۇ. كاپىر ئاياللارنى ئەمىرلىڭلاردا ساقلىماڭلار» (60:10) دېگەن ئايەتنى نازىل قىلدى.

شۇنىڭدىن كېيىن، پەيغەمبەر سەللەللاھۇ ئەلەيھى ۋەسەللەم ھىجرەت قىلىپ كەلگەن مۇئمىن ئاياللارنى ئاللاھ تەئالانىڭ مۇنۇ ئايىتىگە ئاساسەن ئىمتىھان قىلاتتى: ﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْتِكَ عَلَىٰ أَنْ لَا يُشْرِكَنَّ بِاللَّهِ شَيْئًا وَلَا يَسْرِقَنَّ وَلَا يَزْنِينَ وَلَا يَقْتُلَنَّ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّ فِي مَعْرُوفٍ قَبِيحَةٍ﴾ «ئى پەيغەمبەر! مۇئمىن ئاياللار ساڭا كېلىپ، ئاللاھقا ھېچ نەرسىنى شېرىك كەلتۈرمەسلىكىگە، توغرىلىق قىلماسلىققا، زىنا قىلماسلىققا، بالىلىرىنى (جاھىلىيەت دەۋرىدىكىدەك قىز بالىلىرىنى نوھۇستىن ياكى كەمبەغەللىكتىن قورقۇپ) ئۆلتۈرمەسلىكىگە، باشقىلارنىڭ بالىسىنى يالغاندىن ئەرلىرىنىڭ بالىسى قىلىۋالماستىققا، سەن بۇيرۇغان ياخشى ئىشلاردىن باش تارتماستىققا بەيئەت قىلسا، (يۇقىرىقى شەرتلەر ئاساسدا) ئۇلارغا بەيئەت قىلغىن» (60:12).



ئۇلارنىڭ ئىچىدىن مۇشۇ شەرتلەرگە كۆنگەنلىرىگە پەيغەمبەر سەللەھۇ ئەلەيھى ۋە سەللەم: «سېنىڭ بەيئىتىڭنى قوبۇل قىلدىم» دەيتتى ۋە ئۇلارنى مۇشرىكلارغا قايتۇرۇپ بەرمەيتتى .

مۇسۇلمانلار يۇقىرىقى ئايەتنىڭ ھۆكۈمى بويىچە نىكاھدىكى كاپىر خوتۇنلىرىنى تالاق قىلىۋەتتى . ئۇمەر رەزىيەللاھۇ ئەنھۇمۇ شۇ كۈنى مۇشرىك ھالەتتە تۇرۇۋاتقان ئىككى خوتۇننى قويۇۋەتكەن . ئۇلارنىڭ بىرىنى مۇئاۋىيە ، يەنە بىرىنى سەفۋان ئىبنى ئۇمەييە نىكاھىغا ئالغان .

### كېلىشىمنىڭ ماددىلىرى نېمەلەرنى ئۇقتۇرىدۇ؟

مانا بۇلار ھۇدەيبىيە سۇلھىسى (كېلىشىمى) نىڭ تەپسىلاتىدۇر . بۇ كېلىشىم نامە ماددىلىرىنى ئۇنىڭ تارىخى ئارقا كۆرۈنۈشلىرى بىلەن بىرلەشتۈرۈپ تەھلىل قىلالايدىغان ھەرقانداق بىر كىشى ، بۇ شەرتنامىنىڭ ئىمزالىنىشىنىڭ مۇسۇلمانلارغا نىسبەتەن غايەت زور غەلبە ۋە چوڭ مۇۋەپپەقىيەت بولغانلىقىغا شەك قىلمايدۇ . چۈنكى ، قۇرەيشلەر بۇنىڭدىن ئىلگىرى مۇسۇلمانلارنى ئېتىراپ قىلمايتتى . بەلكى ، تېخى مۇسۇلمانلارنى يىلتىزىدىن يوقىتىش ئۇلارنىڭ ئاساسىي پىلانى ۋە تۈپ نىشانى ئىدى . مۇسۇلمانلارنىڭ ھامان بىر كۈن گۇمراڭ بولۇشىنى تۆت كۆزى بىلەن كۈتەتتى . ئۇلار ئۆزلىرىنىڭ ئەرەب يېرىم ئارىلىدىكى دىنىي داھىي ۋە سىياسىي رەھبەر بولۇش سۈپىتى بىلەن پۈتۈن كۈچىنى ئىشقا سېلىپ ، ئىسلام دىنىنىڭ ئەرەب جەمئىيىتىدە ئومۇملىشىپ قېلىشىغا جان - جەھلى بىلەن قارشى تۇرۇپ كەلگەن تۇرۇقلۇق ، ئەمدى بۇ قېتىم ئۇلارنىڭ سۈلھىگە مايىل بولغانلىقىنىڭ ئۆزى ئۇلارنىڭ مۇسۇلمانلارنىڭ سىياسىي ئورنىنى ئېتىراپ قىلغانلىقىنى ۋە قۇرەيشنى مەركەز قىلغان بارلىق كۈچى گۇماشتىلىرىنىڭ مۇسۇلمانلارغا قارىتا قارشىلىق كۆرسىتىش ئىقتىدارىدىن قالغانلىقىنى ئۇقتۇراتتى . كېلىشىمنىڭ ئۈچىنچى ماددىسى قۇرەيش تەرەپ ئۆزلىرى دەۋا قىلىپ يۈرگەن سىياسىي ئورنى ۋە دىنىي رەھبەرلىك ھوقۇقىنى ئەمدى ئۇنتۇپ قالغانلىقىنى ، ئۇلارنىڭ ھازىر ئۆزىنىلا ئويلايدىغان بولۇپ قالغانلىقىنى ، بۇنىڭدىن كېيىن پۈتكۈل جەمئىيەت ، ھەتتا پۈتۈن ئەرەب ئارىلى ئىسلامنى قوبۇل قىلىپ كەتسىمۇ ، قۇرەيشلەرنىڭ ھېچقانداق يول بىلەن ئارىلاشمايدىغانلىقىنى كۆرسىتىدۇ . بۇ قۇرەيشلەرگە نىسبەتەن زور مەغلۇبىيەت ، مۇسۇلمانلارغا نىسبەتەن چوڭ غەلبە ، ئەلۋەتتە .



بۇنىڭدىن مەلۇم بولىدىكى، مۇسۇلمانلار دۈشمەن كۈچلەر بىلەن قانلىق ئېلىشىش ئارقىلىق ئاخىر يېتىدىغان نىشان ھەرگىز قارشى تەرەپنىڭ مال-دۇنيالىرىنى بۇلاپ-تالاپ تالان-تاراج قىلىش، ئادەملەرنى ئۆلتۈرۈپ قىرغىن قىلىش ۋە ياكى ئۇلارغا ئىسلام دىنىنى مەجبۇرى تېڭىپ قوبۇل قىلىشقا زورلاش بولماستىن، بەلكى مۇسۇلمانلارنىڭ بۇ ئۇرۇشلاردا قانلىق بەدەللەرنى تۆلەشتىكى بىردىنبىر مەقسىتى كىشىلەر ئۈچۈن دىن تالاشتا ۋە ئېتىقادىي تونۇشنى بىرلىككە كەلتۈرۈشتە «خالغان ئادەم ئىمان ئېيتسۇن، خالغان ئادەم كاپىر بولسۇن» دېگەن پىرىنسىپ بويىچە، ھېچقانداق بىر زالىم كۈچ ئۇلارنىڭ ئىرادىسىگە توسالغۇ بولمايدىغان مۇكەممەل ھۆرلۈك ۋە ئەركىن تالاش مۇھىتى ئاتا قىلىش ئىدى. ۋەھالەنكى، بۇ نىشان شۇنداق مۇكەممەل رەۋىشتە ئاشقا ئاشتىكى، بۇنداق مۇۋەپپەقىيەتكە ئادەتتە كۈچ-قۇدرەتلىك ھەربىي قوشۇنلار بىلەنمۇ ئېرىشىش مۇمكىن بولمايتتى. مۇسۇلمانلار بۇ قېتىمقى سۈلھى ئارقىلىق ناھايىتى زور ئىلگىرىلەشلەرگە ئېرىشتى. ئالايلى، مۇشۇ كېلىشىم ئىمزالانغاندىن كېيىن مەككە مۇسۇلمانلار قوشۇنىنىڭ سانى 3000دىن ئاشمايتتى، ئىككى يىلدىن كېيىن مەككە پەتھىسى (ئىسغالىيىتى) يۈرۈشىدە ئىسلام قوشۇنىنىڭ ئومۇمىي سانى 10 مىڭدىن كېشىپ كەتتى.

كېلىشىمنامىنىڭ ئىككىنچى ماددىسى يەنىلا مۇشۇ قېتىم مۇسۇلمانلار قولغا كەلتۈرگەن ئاشۇ غەلبىنىڭ تولۇقلىمىسى ھېسابلىنىدۇ. چۈنكى، ئەڭ دەسلەپ ئۇرۇشنى مۇسۇلمانلار باشلىغان ئەمەس، بەلكى قۇرەيش كاپىرلىرى مۇسۇلمانلارغا زورلاپ تاختاندى. ئاللاھ تەئالا بۇ ھەقتە: ﴿وَهُمْ يَدْعُوكُمْ أَوْلَ مَرْءَةٍ﴾ «ئۇلار تۇنجى بولۇپ سىلەرگە ئوت ئاچتى» (9:13) دەيدۇ. مۇسۇلمانلار قوزغىغان چوڭ-كىچىك ھەربىي ھەرىكەتلەردىن مەقسەت، قۇرەيشلەرنى زومىگەرلىك ۋە ئاللاھ تەئالانىڭ يولىدىن توسۇش قىلمىشىدىن ھوشنى يىغدۇرۇپ، مۇسۇلمانلار بىلەن تەڭلىك ۋە باراۋەرلىك ئورنىتىش ئارقىلىق، ھەممەيلەن ئۆزى تاللىغان يولدا مېڭىش شارائىتىنى ھازىرلاشتىن ئىبارەت ئىدى. مانا ئون يىللىق ئۇرۇش توختىتىش كېلىشىمىگە ئىمزا قويۇش دېگەنلىك، ئۇلار ئاشۇ ئورۇنسىز چوڭچىلىقلىرىنى ۋە ئىسلامىي دەۋەتكە يولسىزلىق بىلەن ئارىلىشىش قىلمىشلىرىنى ئۆز قوللىرى بىلەن چەكلىگەنلىك ئىدى. قىسقىسى، بۇ ئۇلارنىڭ چاغلىماي كاپات ئېتىپ تەستەك يېگەنلىكى ۋە ئۆزى چىققان دەرەختىن چۈشەلمەي قالغانلىقىنىڭ مىسالى بولدى.

كېلىشىمنامىنىڭ بىرىنچى ماددىسى قۇرەيشلەرنىڭ مۇسۇلمانلارنى مەسجىد ھەرەمدىن توسۇشقا خاتىمە بېرىلگەنلىكىدۇر. بۇمۇ ھەم قۇرەيشلەر ئۈچۈن مەغلۇبىيەت، ئەلۋەتتە. چۈنكى، قۇرەيش تەرەپ بۇ ماددىدا مۇسۇلمانلارنى بۇ





## مۇسۇلمانلارنىڭ قايغۇرۇشى ۋە ئۆمەر رەزىيەللاھۇ ئەنھۇنىڭ نارازىلىقى

خوش، مانا بۇلار ھۈدەيىيە سۈلھىسىدىكى ئاساسلىق ماددىلارنىڭ تەكىتىگە يوشۇرۇنغان ئەسرار ۋە ھەقىقەتلەر ئىدى. لېكىن، مۇنداق ئىككى ئىش مۇسۇلمانلارنى غەم-قايغۇغا غەرق قىلىۋەتتى. ئۇنىڭ بىرى، پەيغەمبەر سەللەللاھۇ ئەلەيھى ۋەسەللەم ساھابىلەرگە: «بىز پات-پۇرسەتتە بەيتۇللاھقا بېرىپ ھەج تاۋاپ قىلىمىز» دەپ ئۇقتۇرغان. ئەجەب، ئۇ ئەمدى بەيتۇللاھقا كىرمەي قايتماقچى بولۇپ قالدىغۇ؟! يەنە بىرى، ئۇ ئاللاھ تەئالانىڭ بەرھەق پەيغەمبىرى تۇرسا، ھەققانىيەت ئۈچۈن كۈرەش قىلىۋاتسا، ۋەھالەنكى ئاللاھ تەئالانىڭ ئۆز دىنىنى ھامان غالىب قىلىشقا ۋەددىسى بولسا، نېمە ئۈچۈن پەيغەمبەر سەللەللاھۇ ئەلەيھى ۋەسەللەم قۇرەيش تەرەپىنىڭ يولسىز شەرتلىرىنى قوبۇل قىلىدۇ؟ نېمە ئۈچۈن سۈلھىدە تەڭسىزلىككە يول قويدۇ؟ مانا بۇ ئىككى سوئال شەك-شۈبھىسىزكى، غەم-قايغۇغا ئەسىر بولۇشلىرىنىڭ ئاساسىي مەنبەسى ئىدى. مۇشۇ ئىش ئۈچۈنلا مۇسۇلمانلارنىڭ روھى چۈشۈپ، سۈلھى ماددىلىرىنىڭ تېگىگە يوشۇرۇنغان غەلبىلەرنى ئويلىماي، ئەكسىچە قايغۇ-ھەسرەت كىشەنلىرىگە باغلاندى. ساھابىلەر ئىچىدە ھەممىدىن بەك قايغۇرۇپ ئازاب تارتقان كىشى ئۆمەر ئىبنى خەتتاب رەزىيەللاھۇ ئەنھۇ بولسا كىرەك. ئۇ پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ: «ئى رەسۇلۇللاھ! بىز ھەق (يول) ئۈستىدە، ئۇلار باتىل (يول) ئۈستىدە ئەمەسمۇ؟» دەپ سورىدى. پەيغەمبەر سەللەللاھۇ ئەلەيھى ۋەسەللەم: «ھەئە، ئەلۋەتتە شۇنداق» دەپ جاۋاب بېرىۋىدى، ئۇ: «بىزدىن ئۆلگەنلەر جەننەتتە، ئۇلاردىن ئۆلگەنلەر دوزاختا بولىدۇ، شۇنداقمۇ؟» دېدى. پەيغەمبەر سەللەللاھۇ ئەلەيھى ۋەسەللەم: «ھەئە، شۇنداق» دېۋىدى، ئۇ: «ئەمەسمە نېمىدەپ دىنىمىز ھەققىدە خورلۇققا (ئېغىر شەرتلەرگە) يول قويمىز؟ نېمىشقا ئاللاھنىڭ بىز بىلەن مۇشرىكلار ئوتتۇرىسىنى كەسكىن بىر تەرەپ قىلىشنى كۈتمەي تۇرۇپ قايىتىپ كېتىمىز؟» دەپ پەيغەمبەر سەللەللاھۇ ئەلەيھى ۋەسەللەم بىلەن زاكونلاشتى. بۇ چاغدا پەيغەمبەر سەللەللاھۇ ئەلەيھى ۋەسەللەم: «ئى ئۆمەر! مەن ئاللاھنىڭ پەيغەمبىرى، مەن ئۇنىڭغا ئاسىيلىق قىلالمايمەن. ئاللاھ ماڭا نۇسرەت ئاتا قىلغۇچى، ئۇ مېنى ھەرگىز تاشلىۋەتمەيدۇ» دېدى. ئۆمەر رەزىيەللاھۇ ئەنھۇ: «سەن بىزگە بەيتۇللاھقا بېرىپ ھەج تاۋاپ قىلىمىز دېگەنتىڭمۇ؟» دېۋىدى، پەيغەمبەر سەللەللاھۇ ئەلەيھى ۋەسەللەم: «توغرا، مەن ساڭا مۇشۇ يىل چوقۇم ھەج تاۋاپ قىلىمىز دېگەنمىدىم؟» دەپ سورىدى.







قىنىدىن سۇغۇرۇپ: «راستكەن، ھەقىقەتەن قۇيۇچى بەلەن قىلىچ ئىكەن» دېدى. بۇ چاغدا ئەبۇ بەسىر رەزىيەللاھۇ ئەنھۇ: «ئەكبەل! مەن كۆرۈپ باقاي» دېگەندى، ئۇ قىلىچنى ئەبۇ بەسىر رەزىيەللاھۇ ئەنھۇغا تۇتقۇزۇپ قويدى. شۇنىڭ بىلەن ئۇ گاج ئۇرۇپلا ئۇنى موللاق ئەتكۈزۈۋەتتى. يەنە بىرى قېچىپ مەدىنىگە يېنىپ بېرىپ ئۇدۇل مەسجىدكە كىردى. پەيغەمبەر سەللەللاھۇ ئەلەيھى ۋەسەللەم ئۇ كىشىنىڭ روھىي ھالىتىنى كۆرۈپ: «بۇ ئادەم چوقۇم بىرەر پىشكەللىككە يولۇقۇپتۇ» دېدى. ئۇ پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ: «مېنىڭ ھەمراھىم ئۆلتۈرۈلدى، مەنمۇ تاسلا قالدىم» دېدى. ئارقىدىنلا ئەبۇ بەسىر رەزىيەللاھۇ ئەنھۇ كېلىپ: «ئى رەسۇلۇللاھ! ئاللاھ سېنى ۋەدەڭگە ۋاپا قىلدۇردى. سەن مېنى ئۇلارغا تاپشۇرۇپ بەردىڭ، ئاندىن ئاللاھ مېنىمۇ قۇتقۇزدى» دېدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «ۋاي ۋابال تەگكۈر! يەنە بىر ئادىمى بولغان بولسا ئۇرۇش قوزغار ئىكەن» دېدى.

ئەبۇ بەسىر رەزىيەللاھۇ ئەنھۇ بۇنى ئاڭلىغاندىن كېيىن، رەسۇلۇللاھ (سەللەللاھۇ ئەلەيھى ۋەسەللەم) مېنى ئۇلارغا ھامان قايتۇرۇپ بېرىدىكەن دەپ قاراپ، مەدىنىدىن چىقىپ كەتتى ۋە قىزىل دېڭىز بويىدىن سەيفۇلبەھرى دېگەن يەرگە كېلىپ چۈشتى. ئارقىدىنلا ئەبۇ جەندەل ئىبنى سۇھەيل رەزىيەللاھۇ ئەنھۇ قېچىپ چىقىپ ئۇنىڭغا قوشۇلدى. شۇنداق قىلىپ مەككىدىن مۇسۇلمان بولۇپ قېچىپ چىققانلا كىشى ئەبۇ بەسىر رەزىيەللاھۇ ئەنھۇنىڭ سېپىگە قېتىلىپ، ئاخىرى ئۇ يەردە كۈچى خېلى زور بىر قوشۇن تەشكىللىنىپ قالدى. ئۇلار مەككىدىن شامغا ماڭغان قۇرەيش كارۋىنى بايقالسىلا ئالدىنى توسۇپ ئادەملىرىنى ئۆلتۈرۈپ، ماللىرىنى ئولجا ئالغىلى تۇردى. شۇنىڭ بىلەن قۇرەيشلەر پەيغەمبەر سەللەللاھۇ ئەلەيھى ۋەسەللەمگە ئاللاھنى ۋە تۇغقانلىق سىيە - رەھىمنى ئارىغا سېلىپ تۇرۇپ: «سېنىڭ يېنىڭغا بارغان ھەرقانداق كىشى ئامان بولسا» دەپ خەت يازدى. شۇڭا، پەيغەمبەر سەللەللاھۇ ئەلەيھى ۋەسەللەم ئادەم ئەۋەتىپ ئۇلارنى مەدىنىگە قايتۇرۇپ كەلدى.

## قۇرەيشلىك بىرقانچە ئەزىمەتنىڭ مۇسۇلمان بولۇشى

ھۈدەيبىيە سۇلھىسىدىن كېيىن ھىجرىيەنىڭ 7 - يىلى يىلىنىڭ بېشىدىلا<sup>①</sup>


① مەزكۇر ساھابىلەر مۇسۇلمان بولغان يىلىنى بېكىتىشتە ئوخشاش بولمىغان قاراشلار بار. كۆپىنچە تارىخچىلار بۇلارنى ھىجرىيەنىڭ 8 - يىلى مۇسۇلمان بولغان دەيدۇ. لېكىن، ئەمىرى ئىبنى ئاس رەزىيەللاھۇ ئەنھۇنىڭ نەجاشىنىڭ ھوزۇرىدا مۇسۇلمان بولغانلىقى ئېنىق. خالىد







ئەمرى ئىبنى ئاس، خالىد ئىبنى ۋەلىد ۋە ئوسمان ئىبنى تەلھە (رەزىيەللاھۇ ئەنھۇم) قاتارلىق قۇرەيشلىك ئۈچ ئەزىمەت مۇسۇلمان بولۇپ كەلدى. ئۇلار پەيغەمبەر سەللەللاھۇ ئەلەيھى ۋە سەللەمۇننەسەتەننە ئالدىغا ھازىر بولۇۋىدى، ئۇ: «مەككە بىزگە يۈرەك پارىلىرىنى تاشلاپتۇ» دېدى.



بىلەن ئوسمان ئىبنى تەلھە رەزىيەللاھۇ ئەنھۇمالار ئەمرى ئىبنى ئاس رەزىيەللاھۇ ئەنھۇ ھەبەشىستاندىن قايتىپ كەلگەندىن كېيىن مۇسۇلمان بولغان. ئىپتىلىشىچە، ئەمرى ئىبنى ئاس رەزىيەللاھۇ ئەنھۇ ھەبەشىستاندىن قايتقاندىن كېيىن مەككەگە كىرمەي، ئۇدۇل مەدىنىنى نىشانلاپ ماڭغان. خالىد بىلەن ئوسمان رەزىيەللاھۇ ئەنھۇمالارمۇ مۇشۇ مەقسەتتە مەدىنىگە ماڭغان بولۇپ، ئۇلار يول ئۈستىدە ئۇچرىشىپ قالغان ۋە ئۈچى بىرلىكتە پەيغەمبەر سەللەللاھۇ ئەلەيھى ۋە سەللەمۇننەسەتەننە ئالدىغا بېرىپ مۇسۇلمان بولغان. بۇنىڭدىن قارىغاندا، بۇلار ھىجرىيەنىڭ 7- يىلى يىل باشلىرىدا مۇسۇلمان بولغان بولىدۇ.

## ئىككىنچى باسقۇچ — يېڭى بۇرۇلۇش

ھۇدەيبىيە سۇلھىسى ئىسلام تارىخىدىكى يېڭى بىر بۇرۇلۇشنىڭ باشلىنىش نۇقتىسى بولۇپ قالدى. ئالايلى، قۇرەيش مۇشرىكلىرى ئىسلام دىنىغا قارىتا ئەڭ كۈچلۈك ۋە ئەڭ ئەشەددىي دۈشمەن ئىدى. ئۇلارنىڭ جەڭ مەيدانىدىن چېكىنىشى بىلەن دۈشمەن ئۈچ بىرلەشمە (يەنى قۇرەيش، غەتفان ۋە يەھۇدىيلار) قوشۇنىنىڭ قاننىدىن ئەڭ كۈچلۈك بىر قانات سۇندۇرۇپ تاشلاندى. ئەسلىدە قۇرەيشلەر بۇددىزم (بۇتپەرەسلىك) نىڭ ئەرەب يېرىم ئارىلىدىكى ۋەكىللىرى ۋە ئارالدىكى پۈتۈن بۇتپەرەسلىرنىڭ دىنى داھىيلىرى بولغاچقا، بىردىنلا پۈتۈن ئارالدىكى بۇددىستلارنىڭ خورىكى جىمىپ، تاجاۋۇزچىلىق ۋە زوراۋانلىق قىزغىنلىقى زور دەرىجىدە سوۋۇدى. بۇ ۋەجىدىن، مۇشۇ سۇلھى (كېلىشىمنامە) ئىمزالانغاندىن كېيىن، غەتفان بەدەۋى قاراقچىلىرى تەرىپىدىن بىرەر چوڭ مالىمانچىلىق پەيدا قىلىش ئەھۋالى كۆرۈلمىدى. ئۇلار تەرىپىدىن كېلىپ چىققان ئەكسىيەتچىلىك ھەرىكەتلىرىنىڭ مۇتلەق كۆپ قىسمى پەقەت يەھۇدىيلارنىڭ كۈشكۈرتىشىدىن بولدى، خالاس.

يەھۇدىيلار يەسرەب (مەدىنە مۇنەۋۋەر) تىن سۈرگۈن قىلىنغاندىن كېيىن ئۆزلىرىگە خەيبەرنى ئىغۋاگەرچىلىك ۋە سۇيىقەستچىلىك ئۇۋىسى قىلىپ تاللىغانىدى. ئۇلارنىڭ چوڭ كاتتىۋاش شەيتانلىرى مۇشۇ مەككارلىق ئۇۋىسىدا تۇخۇم توغۇپ چۆچىلەپ، پىتنە-پاسات ئوتلىرىنى يامرىتىپ، مەدىنە ئەتراپىدىكى بەدەۋى ئەرەبلەرنى پەيغەمبەر سەللەللاھۇ ئەلەيھى ۋەسەللەمنى ۋە مۇسۇلمانلارنى يوقىتىشقا مۇمكىن بولمىغاندىمۇ، ئۇلارنى بىرەر تالاپەتكە ئۇچرىتىشقا كۈشكۈرتۈپ، كېچە-كۈندۈز تىنماي تىپىرلىماقتا ئىدى. شۇڭا، پەيغەمبەر سەللەللاھۇ ئەلەيھى ۋەسەللەمنىڭ ھۇدەيبىيە سۇلھىسىنى ئىمزالاپ قايتىپ كەلگەندىن كېيىنلا باسقان تۇنجى قەدىمى ئاشۇ بەدەۋىلەرنىڭ پەردە ئارقىسىدىكى يەھۇدىي مەككارلىق ئۇۋىسىغا ھۇجۇم قوزغاپ، ئۇنى چۇۋۇپ تاشلاش بولدى.

قىسقىسى، ھۇدەيبىيە سۇلھىسىدىن كېيىن باشلانغان بۇ دەۋر خاراكتېرلىك يېڭى بۇرۇلۇش، مۇسۇلمانلارنى ئىسلام دەۋىتىنى كەڭ قانات يايدۇرۇش ۋە كەڭ كۈشادە يەتكۈزۈش ئۈچۈن ياخشى بىر پۇرسەت بىلەن تەمىن ئەتتى. نەتىجىدە





## ھەرقايسى ئەل پادىشاھ ۋە ئەمىرلىرىگە مەكتۇب يوللاش

ھىجرىيە 6 - يىلىنىڭ ئاخىرلىرى ئىدى. پەيغەمبەر سەللەللاھۇ ئەلەيھى ۋەسەللەم ھۈدەيبىدىن قايتىپ كېلىپلا ئەتراپتىكى قوشنا ئەللەرنىڭ پادىشاھ ۋە ئەمىرلىرىگە مەكتۇب يوللاپ، ئۇلارنى ئىسلامغا دەۋەت قىلىش ئىشىنى باشلىۋەتتى. پەيغەمبەر سەللەللاھۇ ئەلەيھى ۋەسەللەم مەكتۇب يوللىماقچى بولۇۋىدى، پادىشاھ - ئەمىرلەرنىڭ مۆھۈر بېسىلمىغان مەكتۇبلارنى قوبۇل قىلمايدىغانلىقى ئوتتۇرىغا قويۇلدى. شۇڭا، ئۇ كۈمۈشتىن بىر مۆھۈر ياستىپ، ئۇنىڭغا «مۇھەممەد رەسۇلۇللاھ» (ئاللاھنىڭ ئەلچىسى مۇھەممەد) دېگەن خەتنى ئويدۇردى (مۆھۈرنىڭ خېتى تۆۋەندىن يۇقىرىغا ئۈچ قاتار قىلىپ يېزىلغان بولۇپ، «مۇھەممەد» دېگەن خەت مۆھۈر يۈزىنىڭ تۆۋەن قۇرغىغا، «رەسۇل» دېگەن خەت ئوتتۇر قۇرغىغا ۋە «ئاللاھ» دېگەن خەت ئەڭ يۇقىرى قۇرغىغا تۆۋەندىكى شەكىلدە ئويۇلغانىدى) ھەمدە مۇشۇ مەقسەتتە، ساھابىلەردىن بىلىملىك ھەم پەم - پاراسەتلىك بىر تۈركۈم كىشىلەرنى تاللاپ، ئاشۇ پادىشاھلارغا ئەلچىلىككە ئەۋەتتى.



ئەللامە مەنسۇر فورى رەھىمەھۇللاھ پەيغەمبەر سەللەللاھۇ ئەلەيھى ۋەسەللەم بۇ ئەلچىلەرنى خەيبەر غازىتىغا ئاتلىنىشنىڭ ئالدىدا، يەنى ھىجرىيەنىڭ 7 - يىلى مۇھەررەمنىڭ بېشىدا يولغا سالغان دەپ مۇتلەقەشتۈردى. تۆۋەندە ئاشۇ مەكتۇبلارنىڭ تولۇق تېكىستلىرىنى ۋە ئۇنىڭ نەتىجىلىرىنى بايان قىلىمىز.



## 1. ھەبەشسىستان پادىشاھى نەجاشىغا مەكتۇب يوللاش

مەزكۇر نەجاشىنىڭ ئەسلى ئىسمى ئەسھەمە ئىبنى ئەبجەر بولۇپ، پەيغەمبەر سەللەللاھۇ ئەلەيھى ۋە سەللەم ئۇنىڭغا ھىجرىيە 6 - يىلىنىڭ ئاخىرلىرى ياكى 7 - يىلى مۇھەررەمنىڭ بېشىدا ئەمرى ئىبنى ئۇمەييەنۇز زەمەرى رەزىيەللاھۇ ئەنھۇدىن مەكتۇب يوللىدى. ئىمام تەبەرى رەھىمەھۇللاھ بۇ قېتىمقى مەكتۇبىنىڭ تولۇق تېكىستىنى زىكرى قىلغانىدى، لېكىن ئۇ زىكرى قىلغان تېكىستنىڭ مەزمۇنىغا دىققەت بىلەن نەزەر سالغاندا، ئۇنىڭ پەيغەمبەر سەللەللاھۇ ئەلەيھى ۋە سەللەم ھۇدەبىيىدىن كېيىن يوللىغان مەكتۇبىنىڭ تېكىستى بولماستىن، بەلكى ئۇ مەككىدىكى چېغدا جەئفەر ۋە ئۇنىڭ ھەمراھلىرى ھەبەشسىستانغا ھىجرەت قىلغاندا شۇلاردىن يوللىغان مەكتۇبىنىڭ تېكىستى ئىكەنلىكى مەلۇم بولىدۇ. چۈنكى، ئىمام تەبەرى رەھىمەھۇللاھ زىكرى قىلغان مەكتۇبىنىڭ تېكىستىدە ئاشۇ مۇھاجىرلار توغرىلىق مۇنداق بايانلار قىستۇرۇلغان:

«سىز تەرەپكە تاغانىڭىز ئوغلى جەئفەر ۋە ئۇنىڭدىن باشقا بىر بۆلۈك مۇھاجىر مۇسۇلمانلارنى ئەۋەتتىم، ئۇلار يېتىپ بارسا شەپقەت كۆزىڭىز بىلەن قاراپ قويغايسىز، يەكلەپ زۇلۇم-سىتەم قىلمىغايسىز، ۋە سەلام».

ئىمام بەيھەقى رەھىمەھۇللاھ ئىبنى ئىسھاق رەھىمەھۇللاھتىن پەيغەمبەر سەللەللاھۇ ئەلەيھى ۋە سەللەمىنىڭ بۇ قېتىم نەجاشىغا يوللىغان مەكتۇبىنىڭ تولۇق تېكىستىنى تۆۋەندىكىدەك نەقىل قىلدى:

بۇ ئاللاھنىڭ پەيغەمبىرى مۇھەممەدنىڭ ھەبەشسىستاننىڭ چوڭى ئەسھەمە نەجاشىغا يوللىغان مەكتۇبىدۇر،  
ھىدايەت يولىغا ئەگىشىپ، ئاللاھقا ۋە ئاللاھنىڭ پەيغەمبىرىگە ئىمان ئېيتقان، ئاللاھتىن باشقا ھېچبىر ئىلاھنىڭ يوق ئىكەنلىكىگە، ئاللاھنىڭ يەككە-يېگانە، شېرىكى يوق، خوتۇن ۋە بالىدىن بىھاجەت ئىكەنلىكىگە، مۇھەممەدنىڭ ئاللاھنىڭ ئەلچىسى ۋە بەندىسى ئىكەنلىكىگە ئىمان ئېيتقان كىشىلەرگە سەلام! مەن سېنى مۇسۇلمان بولۇشقا دەۋەت قىلىمەن، مەن ئاللاھنىڭ بەرھەق پەيغەمبىرىدۇرمەن، مۇسۇلمان بولساڭ ئامان بولسىەن.



«ئى ئەھلى كىتاب! پەقەت ئاللاھقا ئىبادەت قىلىش، ئاللاھقا ھېچ نەرسىنى شېرىك كەلتۈرمەسلىك ۋە ئاللاھنى قويۇپ بىر-بىرىمىزنى ئىلاھ قىلىۋالماسلىقتەك ھەممىمىزگە ئورتاق بولغان بىر سۆزگە (يەنى ئورتاق بىر ئەقدە) گە ئەمەل قىلايلى دېگىن، ئەگەر ئۇلار يۈز ئۆرسە (يەنى بۇنى قويۇل قىلمىسا)، بىزنىڭ مۇسۇلمان ئىكەنلىكىمىزگە گۇۋاھ بولۇڭلار دەڭلار» (3: 64).

ئەگەر بۇنىڭدىن باش تارتىساڭ خەلقنىڭ ئىچىدىكى بارلىق خىرىستىئانلارنىڭ گۇناھى ساڭا يۈكلىنىدۇ.

ئاتاقلىق دىنىي ئۆلىما، تەتقىقاتچى، دوكتور ھۈمەيدۇللا (پارىژ) يېقىندا بايقالغان مۇنداق بىر مەكتۇبىنىڭ تېكىستىنى ئېلان قىلدى. ئىبنى قەييۇم رەھىمەھۇللاھ بۇ تېكىستنى ئازراق ئۆزگىرىش بىلەن نەقىل قىلغانىدى. جانابى دوكتور ھۈمەيدۇللاھ بۇ تېكىستنى تەتقىق قىلىش ئۈچۈن ناھايىتى كۆپ ئەجىرلەرنى سىڭدۈرۈپ، ھازىرقى زامان كەشپىياتلىرىدىنمۇ پايدىلىنىپ، مەزكۇر تېكىستنى مۇنداق رەۋىشتە بايان قىلدى:

ناھايىتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

ئاللاھنىڭ پەيغەمبىرى مۇھەممەدىن ھەبەشىستاننىڭ چوڭى نەجاشىغا:

ھىدايەت يولىغا ئەگەشكەنلەرگە سالام! سالامدىن سۆڭرە، مەن ئاللاھنى شۇنداق مەدھىيەلەيمەنكى، ئۇنىڭدىن باشقا ھېچ ئىلاھ يوقتۇر، ئاللاھ بارلىق كائىناتنىڭ ئىگىسىدۇر، ئەيىب-نۇقساندىن پاك. مۇنەززەھتتۇر، ئىنسانىيەتكە سالامەتچىلىك بېغىشلىغۇچىدۇر، مۇئىمىنلەرنى ئازابتىن خالاس قىلغۇچىدۇر، بىرلا ۋاقىتتا ھەممە شەيئىنى تەڭلا نازارەت قىلغۇچىدۇر ۋە گۇۋاھلىق بېرىمەنكى مەريەم ئوغلى ئىيسا (ئەلەيھىسسالام) ئاللاھنىڭ روھى ۋە كەلىمە (سۆزى) سىدۇركى، ئاللاھ ئۇنى ياتلىق بولۇشتىن ۋاز كەچكەن ئىپپەتلىك، تېگى پاك مەريەمگە ئىلقا (تاشلاش) قىلدى، شۇنىڭ بىلەن ئۇ ئىيساغا ئېغىر ئايان بولدى، ئاللاھ ئۆز قولى بىلەن ئادەم ئاتىنى ياراتقاندا، ئىيسانى ئۆز روھى كەلىمىسى بىلەن ياراتتى، مەن سېنى شېرىكى يوق بىر ئاللاھقا ئىشىنىشكە، ئۇنىڭ ئىتائىتىگە







ئىبنى ئەبى تالب رەزىيەللاھۇ ئەنھۇنىڭ قولىدا مۇسۇلمان بولۇپ، پەيغەمبەر سەللەللاھۇ ئەلەيھى ۋەسەللەمگە ئۆزىنىڭ مۇسۇلمان بولغانلىقىنى ئۇقتۇرۇپ خەت يازدى. ئۇنىڭ خېتىنىڭ تېكىستى تۆۋەندىكىدەك ئىدى:

ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

ئاللاھنىڭ پەيغەمبىرى مۇھەممەدكە ئەسپەمە نەجاشىدىن سالام! ئى رەسۇلۇللاھ، ساڭا ئاللاھنىڭ سالامى، رەھمىتى ۋە بەرىكەتى بولسۇنكى، ئۇنىڭدىن باشقا ئىلاھ-مەئبۇد بەرھەق يوقتۇر، سالامدىن كېيىن، ئى رەسۇلۇللاھ، ماڭا سېنىڭ ئىيسا ئەلەيھىسسالام ھەققىدە يوللىغان مەكتۇبىڭ تەگدى، ئاسمان-زېمىننىڭ پەرۋەردىگارى بىلەن قەسەمكى، ئىيسا سەن تەۋسىپلىگەندىن كەم-زىيادە ئەمەستۇر، ئۇ بەئەينى سەن دېگەندەك، بىز ئەۋەتكەن مەكتۇبىڭدىن ۋاقىپلاندىق، تاغاكىنىڭ ئوغلىنى ھۆرمەتلىدىق ۋە ئۇنىڭ ئىززىتىنى ياخشى قىلدۇق، گۇۋاھلىق بېرىمەنكى، سەن ئاللاھنىڭ بەرھەق پەيغەمبىرىدۇرسەن، ساڭا بەيئەت قىلدىم ۋە تاغاكىنىڭ ئوغلىغا بەيئەت قىلدىم، ئۇنىڭ ئالدىدا پۈتۈن ئالەملەرنىڭ پەرۋەردىگارىغا ئىمان ئېيتىپ مۇسۇلمان بولدۇم، ۋەسسالام!

پەيغەمبەر سەللەللاھۇ ئەلەيھى ۋەسەللەم نەجاشىدىن جەئفەر رەزىيەللاھۇ ئەنھۇ ۋە ئۇنىڭ شۇ يەردىكى ھەمراھلىرىنى مەدىنىگە يولغا سېلىپ قويۇشنى تەلپ قىلغانىدى، نەجاشى ئۇلارنى ئەمرى ئىبنى ئۇمەييەتۇز زەمەرى رەزىيەللاھۇ ئەنھۇ بىلەن مەخسۇس ئىككى كېمە تەييارلاپ يولغا سېلىپ قويدى. شۇنىڭ بىلەن ئەمرى رەزىيەللاھۇ ئەنھۇ ئۇلارنى پەيغەمبەر سەللەللاھۇ ئەلەيھى ۋەسەللەمنىڭ قېشىغا باشلاپ كەلدى. بۇ چاغدا پەيغەمبەر سەللەللاھۇ ئەلەيھى ۋەسەللەم خەيپەردە ئىدى. مەزكۇر نەجاشى ھىجرىيىنىڭ 9 - يىلى رەجەب تەبۇك غازىتىدىن كېيىنلا ئالەمدىن ئۆتكەن. پەيغەمبەر سەللەللاھۇ ئەلەيھى ۋەسەللەم ئۇ ۋاپات قىلغان كۈنى ئەسھابىلەرگە ئۇنىڭ ۋاپات بولغانلىقىنى خەۋەر قىلغانىدى ۋە ئۇنىڭ غائبانە نامىزىنى چۈشۈرگەنىدى. نەجاشى ئالەمدىن ئۆتكەندىن كېيىن ئۇنىڭ ئورنىغا باشقا بىر پادىشاھ تەختكە چىقىۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا يەنە قايتا مەكتۇب يوللىدى. ئۇ مۇسۇلمان بولدىمۇ يوق، بۇ بىزگە نامەلۇمدۇر.







كېلىۋاتقان دىنىمىز بار، ئۇنى تاشلىيالمىمىز. بىراق ئۇنىڭدىنمۇ ياخشىراق بولسا...» دېۋىدى، بۇ چاغدا ھاتەب: «بىز سېنى ئىسلامغا دەۋەت قىلىمىزكى، ئاللاھ ئۇنى قۇۋۋەتلىگۈچىدۇر، ئۇنىڭدىن باشقا ھېچقانداق دىننى قوبۇل قىلمايدۇ. بۇ پەيغەمبەر (يەنى مۇھەممەد سەللەللاھۇ ئەلەيھى ۋەسەللەم) كىشىلەرنى ئاشۇ دىنغا چاقىردى. ئۇلارنىڭ ئىچىدە بۇ دىنغا ھەممىدىن بەك قارشى چىققىنى قۇرەيشلەر بولدى، ئەڭ دۈشمەنلىك قىلغىنى يەھۇدىيلار ۋە ئىلمىي مۇئامىلىدە بولغىنى ناسارا (خرىستىئان)لار بولدى» دېدى.

ئۇ يەنە: «مۇسا ئەلەيھىسسالامنىڭ ئىيسا ئەلەيھىسسالام بىلەن بەرگەن بېشارىتى ئىيسا ئەلەيھىسسالامنىڭ مۇھەممەد سەللەللاھۇ ئەلەيھى ۋەسەللەم بىلەن بەرگەن بېشارىتىگە ئوپىوخشاشتۇر. بىزنىڭ سېنى قۇرئانغا دەۋەت قىلىشىمىز سېنىڭ ئەھلى تەۋرات (يەنى يەھۇدىيلار)نى ئىنجىلغا دەۋەت قىلغىنىغا ئوخشاشتۇر. ھەرقانداق بىر پەيغەمبەر قايسى خەلققە ئەلچىلىككە ئەۋەتلىسە، ئۇلار شۇ پەيغەمبەرنىڭ ئۈمىتى بولىدۇ ۋە ئۇنىڭغا ئىنائەت قىلىش مەجبۇرىيىتى بولىدۇ. سەنمۇ مۇشۇ پەيغەمبەرنىڭ زامانىدىكى ئابىيلارنىڭ بىرى. بىز سېنى مەسھ (ئىيسا ئەلەيھىسسالام)نىڭ دىنىدىن توسمايمىز، بەلكى ئۇنىڭ توغرا تەرىپىنى تۇتۇشقا بۇيرۇيمىز» دەپ سۆزىنى ئاياغلاشتۇردى. مۇقەۋقىس: «مەن بۇ پەيغەمبەرنىڭ ئىشلىرىغا نەزەر سېلىپ كۆردۈم. ئۇ يامان ئىشلارغا بۇيرىماپتۇ، ياخشى ئىشلاردىن ھېچقايسىسىنى توسماپتۇ. ئۇ ئازغۇن سېھىرگەر ۋە ياكى جىنكەش كاھىن ئەمەس ئىكەن. ئۇنىڭدا يوشۇرۇن غائىب ئىشلارنى ۋە مەخپىي - يېپىق سىرلارنى ئاللاھقا مۇناجات قىلىش بىلەن رىئال ئەمەلىيەتكە ئايلاندۇرۇشتەك پەيغەمبەرگە خاس مۆجىزىلەرنى سەزدىم. مەن يەنە ياخشىراق ئويلاپ كۆرەي» دېدى - دە، پەيغەمبەر سەللەللاھۇ ئەلەيھى ۋەسەللەمنىڭ خېتىنى قولغا ئېلىپ ئىمزا قىلغاندىن كېيىن، پىل سۆڭىكىدىن ياسالغان ئېسىل بىر قاقچىغا سېلىپ ئېغىزىنى ئېتىپ، يېنىدىكى بىر چۆرىگە بەردى ۋە ئەرەبچە يازالايدىغان بىر مەزىنى چاقىرتىپ پەيغەمبەر سەللەللاھۇ ئەلەيھى ۋەسەللەمگە مۇنداق مەكتۇب يازدى:

ناھايىتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

قىتىلەرنىڭ چوڭى مۇقەۋقىستىن مۇھەممەد ئىبنى ئابدۇللاھقا سالام!  
سالامدىن كېيىن مەلۇم بولغانىكى، يوللىغان مەكتۇبىڭنى ئوقۇپ،  
ئۇنىڭدا نېمىگە دەۋەت قىلغانلىقىڭدىن ۋاقىپلاندىم، مەن پەيغەمبەر  
كېلىدىغانلىقىنى بىلەتتىم، ئەمما شامدىن چىقىدۇ دەپ ئويلايتتىم،







پەيغەمبەر سەللەللاھۇ ئەلەيھى ۋەسەللەم بۇ مەكتۇبىنى ئەۋەتىش ئۈچۈن ئابدۇللاھ ئىبنى ھۇزافە سەھىمى رەزىيەللاھۇ ئەنھۇنى تاللىدى. ئابدۇللاھ رەزىيەللاھۇ ئەنھۇ بۇ مەكتۇبىنى ئاپىرىپ بەھرەيىنىنىڭ چوڭمغا تاپشۇرۇپ بەردى. بەھرەيىنىنىڭ چوڭى ئۆز ئادەملىرى ئارقىلىق كىسراغا يوللاپ بەردىمۇ؟ ياكى ئابدۇللاھ ئىبنى ھۇزافە رەزىيەللاھۇ ئەنھۇنىڭ ئۆزىنى ئەۋەتتىمۇ؟ بىزگە ئېنىق ئەمەس. قانداقلا بولمىسۇن، ھەرھالدا مەكتۇب كىسرانىڭ قولىغا تېگىپ پارسچىغا ئۆرۈپ ئوقۇپ بېرىلىۋىدى، ئۇ مەكتۇبىنى يىرتىپ تاشلاپ: «مېنىڭ پۇقرالىرىمدىن ئاددىي بىر پۇقرا قانداقسىگە ئۆزىنىڭ ئىسمىنى مېنىڭ ئىسمىمدىن بۇرۇن تىلغا ئېلىشقا پىتىنپتۇ؟!» دەپ چالۋاقاپ كەتتى. پەيغەمبەر سەللەللاھۇ ئەلەيھى ۋەسەللەم كىسرانىڭ بۇ مەكتۇبقا تۇتقان پوزىتسىيىسىنى ئاڭلاپ: «ئاللاھ ئۇنىڭ خاندانلىقىنى ۋەيران قىلىۋېتىدۇ» دېگەندى. راستىنلا ئۇنىڭ سەلتەنتى ئۇزۇنغا بارماي گۇمران بولدى. كىسرا بۇ مەكتۇبقا قارىتا ئۆزىنىڭ يەمەندە تۇرۇشلۇق ۋالىيسى بازانغا خەت يېزىپ، جەسۇر، چەبەس ئادەمدىن ئىككىنى ئەۋەتىپ، ھىجاز تەۋەسىدىن چىققان ئاشۇ ئادەم (پەيغەمبەر سەللەللاھۇ ئەلەيھى ۋەسەللەمنى دىمەكچى — ت.)نى ھۇزۇرۇمغا تاپشۇرۇپ بەرگەيسەن دەپ بۇيرىدى. شۇنىڭ بىلەن بازان يېنىدىكى ئادەملىرىدىن راسا يېتىشكەن ئىككى نەۋكەرنى تاللاپ، خەت بىلەن پەيغەمبەر سەللەللاھۇ ئەلەيھى ۋەسەللەمنىڭ قېشىغا ئەۋەتتى. ئۇ خېتىدە پەيغەمبەر سەللەللاھۇ ئەلەيھى ۋەسەللەمگە مەزكۇر ئىككى كىشىگە قارشىلىق كۆرسەتمەي، ئىرانغا بېرىپ خان بىلەن كۆرۈشۈشكە بۇيرىغانىدى. نەۋكەرلەر مەدەنىگە كېلىپ پەيغەمبەر سەللەللاھۇ ئەلەيھى ۋەسەللەم بىلەن ئۇچراشقاندىن كېيىن، ئۇلارنىڭ بىرسى: «شاھىنشاه (يەنى پادىشاھى ئالەم) كىسرا ئالىيلىرى پادىشاھىمىز بازانغا مەكتۇب ئەۋەتىپ، سېنى ئۇنىڭ ھوزۇرىغا ئەۋەتىپ بېرىشكە پەرمان قىلغانىكەن، شۇڭا بازان بىزنى سېنى ئىرانغا ئاپىرىپ كىسراغا تاپشۇرۇپ بېرىشكە ئەۋەتتى» دېدى ۋە نۇرغۇن تەھدىت گەپلەرنى قىلدى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇلارنى: «ئەتە كۆرۈشەيلى» دەپ چىقىرىۋەتتى. دەل شۇ سائەت، شۇ مىنۇتلاردا ئىران ئارمىيىسى رۇم ئارمىيىسى تەرىپىدىن پاجىئەلىك مەغلۇبىيەتكە يولۇقۇش بىلەن تەڭ كىسرا خان جەمەتنىڭ ئىچكى قىسمىدا كىسراغا قارشى قانلىق توپىلاڭ يۈز بېرىپ، كىسرانىڭ ئوغلى شىرۋەيھ ئاتىسىغا قارشى سىياسىي ئۆزگىرىش قوزغاپ، ئۇنى ئۆلتۈرۈپ، بارلىق ھوقۇق ۋە سەلتەنتىنى ئۆز قولىغا ئالدى. بۇ ئەھۋال ھىجرىيىنىڭ 7 - يىلى جەمادىيەلئۇلا (5 - ئاي) نىڭ 10 - كۈنى سەيشەنبە كېچە يۈز بەرگەن بولۇپ، پەيغەمبەر سەللەللاھۇ ئەلەيھى ۋەسەللەم بۇنىڭدىن ۋەھىيى ئارقىلىق خەۋەر





ھىدايەت يولىغا ئەگەشكەنلەرگە سالام! مۇسۇلمان بولغىن، ئامان بولسەن. مۇسۇلمان بولغىن، ئاللاھ ساڭا ئىككى ھەسسە ساۋاب (بىرى ئىيسا ئەلەيھىسسالامغا ئىمان كەلتۈرگەنلىكىنىڭ، يەنە بىرى مۇھەممەد سەللەللاھۇ ئەلەيھى ۋەسەللەمگە ئىمان كەلتۈرگەنلىكىنىڭ ساۋابى) بېرىدۇ. ئەگەر ئىسلامدىن يۈز ئۆرسەڭ، بارلىق خەلقىڭنىڭ گۇناھى ساڭا يۈكلەندۇ.

«ئى ئەھلى كىتاب! پەقەت ئاللاھقا ئىبادەت قىلىش، ئاللاھقا ھېچ نەرسىنى شېرىك كەلتۈرمەسلىك ۋە ئاللاھنى قوبۇپ بىر-بىرىمىزنى ئىلاھ قىلىۋالماستىقتەك ھەممىمىزگە ئورتاق بولغان بىر سۆزگە (يەنى ئورتاق بىر ئەقىدە) گە ئەمەل قىلىلى دېگەن، ئەگەر ئۇلار يۈز ئۆرسە (يەنى بۇنى قوبۇل قىلمىسا)، بىزنىڭ مۇسۇلمان ئىكەنلىكىمىزگە گۇۋاھ بولۇڭلار دەرگاھ» (3: 64).

پەيغەمبەر سەللەللاھۇ ئەلەيھى ۋەسەللەم بۇ مەكتۇبىنى يەتكۈزۈپ بېرىشكە دىيە ئىبنى خولەيفەتۇل كەلىبى رەزىيەللاھۇ ئەنھۇنى تاللىدى ۋە ئۇنى ئاۋۋال مەكتۇبىنى بۇسرا ۋالىيسىغا تاپشۇرۇپ بېرىشكە، بۇسرا ئىبنى ئالىسنى مەكتۇبىنى قەيسەرگە يەتكۈزۈپ بېرىشكە ھاۋالە قىلىپ قويۇشقا بۇيرىدى.

ئىمام بۇخارى رەھىمەھۇللاھ ئىبنى ئابباس رەزىيەللاھۇ ئەنھۇمدىن رىۋايەت قىلغان يەنە بىر ھەدىستە، ئەبۇ سۇفياننىڭ ئۇنىڭغا ئېيتىپ بېرىشىچە، ھېلىقى ئون يىللىق ئۇرۇش توختىتىش كېلىشىمى ئىمزالانغان مەزگىلدە ئەبۇسۇفيان شاھدا تىجارەتتە بولۇۋاتقاندا، رۇم پادىشاھى ھىرەقلى ئۇنى قۇرەيش سودىگەرلىرى بىلەن چاقىرتىپ قوبۇل قىلغان. يەنى، ئۇلار ئىبلىياۋ (ئېروسالەم، يەنى بەيتۇلمۇقەددەس)دىكى چاغدا<sup>①</sup> پادىشاھ قەيسەر ھىجازدىن كەلگەن ئەرەب سودىگەرلىرى بىلەن كۆرۈشكەن ۋە ئۇلارنى ئۆز مەجلىسىگە چاقىرتىپ ئولتۇرغۇزغان، ئۇنىڭ ئەتراپىدا رۇم دۆلىتىنىڭ يۇقىرى دەرىجىلىك دۆلەت ئەركانلىرى ئولتۇرغان. ئەبۇ سۇفيان مۇنداق دېگەن: پادىشاھ سورۇن ئەھلىگە دىققەت بۇيرۇقى بەرگەندىن كېيىن، تىلماچ ئارقىلىق:

① 629- يىلى (يەنى ھىجرىيىنىڭ 7- يىلى) رۇم خانى قەيسەر ئىران بىلەن بولغان ئۇرۇشتا ئاللاھ تەئالانىڭ ئۇنىڭغا نۇسرەت ئاتا قىلغانلىقىغا تەشەككۈر ئېيتىش يۈزىسىدىن ئىبلىياۋ (بەيتۇلمۇقەددەس)غا كېلىپ، ئىرانلىقلار ئۇرۇشتا مەغلۇپ بولغاندىن كېيىن قايتۇرۇپ بەرگەن كرىستىنى ئەسلى جايىغا قويۇش مۇراسىمىغا قاتناشقان ۋە مۇشۇ قېتىم ئەرەب سودىگەرلىرى بىلەن كۆرۈشكەن.





(ئەبۇ سۇفيان: «ماڭا مۇشۇ سۆزنى قوشۇپ قويۇشنى باشقا بىر كەلىمە سۆزگە ئىمكان بولمىدى» دېگەن.)

— ئۇنىڭ بىلەن ئۇرۇش قىلىدىغانلارمۇ؟

— ھەئە، ئۇرۇش قىلدۇق.

— قايسىلار يەڭدىغانلار؟

— ئوخشاش بولمىدى. بەزىدە ئۇ يەڭدى، بەزىدە بىز يەڭدۇق.

— ئۇ سىلەرنى نېمىلەرگە بۇيرۇۋاتىدۇ؟

— ئۇ بىزنى يەككە-يېگانە بىر ئاللاھقا ئىبادەت قىلىشقا، ئاللاھقا ھېچ نەرسىنى شېرىك كەلتۈرمەسلىككە، ئانا-بوۋىمىزنىڭ ناتوغرا يوللىرىنى چۆرۈپ تاشلاشقا، ناماز ئوقۇشقا، سەدىقە بېرىشكە، راستچىل، ئىپپەتلىك بولۇشقا ۋە ئۇرۇق-تۇغقانلارغا سىيلە-رەھىم قىلىشقا بۇيرۇۋاتىدۇ.

گەپ مۇشۇ يەرگە كەلگەندە قەيسەر تىلماچ ئارقىلىق ئەبۇ سۇفيانغا مۇنداق دېدى: «سەندىن ئۇنىڭ نەسبىنى سورىسام، ئۇنى ئېسىل نەسەبلىك دېدىڭ. توغرا، پەيغەمبەرلەر ئېسىل نەسەبلىك بولىدۇ. ئىلگىرى ئاراڭلاردا پەيغەمبەرلىك دەۋاسى قىلغان كىشىنىڭ يوقلىقىنى ئېيتتىڭ، ئەگەر پەيغەمبەرلىك دەۋاسى قىلغان كىشى بولغان بولسا، مۇھەممەد شۇنى دوراپ چىققان كىشى ئىكەن دەيتتىم. ئۇنىڭ ئەجدادلىرىدا بىرەرسى پادىشاھ بولغانمۇ؟ دېسەم، ياق دېدىڭ. شۇنداق بولسا، ئەجدادىنىڭ شاھلىق تەختىگە ۋارىسلىق قىلماقچى بوپتۇ دەيتتىم. ئۇنى بۇرۇن يالغانچىلىق بىلەن قارىلانمىغان دېدىڭ. ئۇ كىشىلەرگە يالغان ئېيتىمىغانمەن، ئاللاھقا ئەلۋەتتە يالغاننى توقۇمايدۇ. ئۇنىڭغا تۆۋەن تەبىقىدىكىلەر ئەگىشىپتۇ. ئىنتايىن توغرا، پەيغەمبەرلەرگە تۆۋەن تەبىقىدىكىلەر ئەگىشىدۇ. ئۇنىڭ ئەگەشكۈچىلىرى كۆپىيىۋاتىدۇ دەيسەن. ئىمان ئەھلى ئەنە شۇنداق كۆپىيىپ بارىدۇ. ئۇنىڭ ئەگەشكۈچىلىرى ئىچىدىن يېنىۋالغانلار يوق دېدىڭ. شۇنداق، ئىماننىڭ ھالاۋىتى كىشىلەر قەلبىگە سىڭگەنسىرى، ئۇلارنىڭ مەيدانى مۇستەھكەملىنىدۇ. ئۇنى بۇنىڭدىن ئىلگىرى ۋەدىسىگە خىيانەت قىلمىدى دەيسەن. پەيغەمبەرلەر ئەزەلدىنلا خىيانەتتىن خالىي كىشىلەردۇر. ئۇ نېمىلەرگە بۇيرۇيدۇ؟ دېسەم، ئاللاھقا ئىبادەت قىلىشقا، ئۇنىڭغا شېرىك كەلتۈرمەسلىككە، بۇتقا چوقۇنماسلىققا، ناماز ئوقۇشقا، سەدىقە بېرىشكە ۋە ئىپپەتلىك بولۇشقا بۇيرۇيدۇ دەيسەن. ئەگەر دېگەنلىرىڭ راست بولسا، ئۇ مەن تۇرۇۋاتقان مۇشۇ زېمىنلارنى پات ئارىدا ئىگىلەيدۇ. مەن ئۇنىڭ چوقۇم چىقىدىغانلىقىنى بىلەتتىم، ئەھمما سىلەردىن چىقىدۇ دەپ ئويلىمايتتىم. ئەگەر ئۇنىڭ بىلەن ئۇچرىشىشقا ئىمكان بولسا، چوقۇم ئۇچرىشىشقا تىرىشمەن. ناۋادا ھازىر ئۇنىڭ ھوزۇرىدا بولىدىغان بولسام، ئۇنىڭ پۇت-قولغا سۇ قويايتتىم.»







تارىخچىلارنىڭ كۆپ قىسمى بۇ قوشۇن ھۇدەيبىيە شەرتنامىسىنى ئىمزالاشتىن بۇرۇن ئەۋەتىلگەن دېيىشىدۇ. بۇنداق قاراش قاپقارا خاتالىق. چۈنكى، قەيسەرگە مەكتۇب يوللاش ئىشى ھۇدەيبىيە شەرتنامىسىدىن كېيىن بولغان. شۇ جەھەتتىن ئىبنى قەييۇم رەھىمەھۇللاھ مۇنداق دېدى: بۇ قوشۇن (يەنى زەيد ئىبنى ھارىس قوشۇنىنىڭ جۇزام قەبىلىسىگە ئەۋەتىلىشى) نىڭ ھۇدەيبىيە سۈلھىسىدىن كېيىن ئەۋەتىلگەنلىكىدە شەك يوق.

## 5. مۇنزىر ئىبنى ساۋىغا مەكتۇب يوللاش


پەيغەمبەر سەللەللاھۇ ئەلەيھى ۋەسەللەم بەھرەينىڭ باش ۋالىيسى مۇنزىر ئىبنى ساۋىغا مەكتۇب يوللاپ، ئۇنى ئىسلامغا دەۋەت قىلدى ۋە بۇ مەكتۇبىنى ئەلاد ئىبنى ھەزرىمى رەزىيەللاھۇ ئەنھۇدىن ئەۋەتتى. مۇنزىر مەكتۇبىنى تاپشۇرۇپ ئالغاندىن كېيىن پەيغەمبەر سەللەللاھۇ ئەلەيھى ۋەسەللەمگە:

ئى رەسۇلۇللاھ! مەكتۇبىڭنى تاپشۇرۇپ ئېلىپ بەھرىن خەلقىگە يەتكۈزدۈم، ئۇلارنىڭ بىر قىسمى بۇ چاقىرىققا ئاۋاز قوشۇپ مۇسۇلمان بولدى، يەنە بىر قىسمىنىڭ ئىدىيىسى تېخى ھەل بولمىدى، مېنىڭ تەۋەلىكىمدە مەجۇسىي (ئانەشپەرەس) لار ۋە يەھۇدىيلار بار، بۇلار توغرىسىدا نېمە قىلىشمنى بۇيرۇيسەن؟

دەپ جاۋابنامە يازدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇنىڭغا يەنە مۇنداق مەكتۇب يازدى:

ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

ئاللاھنىڭ پەيغەمبىرى مۇھەممەدتىن مۇنزىر ئىبنى ساۋىغا سالام! مەن ئاللاھقا ھەمدۇسانا ئېيتىمەنكى، ئۇنىڭدىن باشقا ئىلاھ يوقۇر ۋە گۇۋاھلىق بېرىمەنكى، مۇھەممەد ئاللاھنىڭ بەندىسى ۋە ئەلچىسىدۇر، سالامدىن كېيىن مەلۇم بولغايكى، مەن ساڭا ئاللاھنى ئەسلىتىمەن، كىمكى سەممىي-سادىق بولىدىكەن، ئۆزىگە پايدىلىق، كىمكى مېنىڭ ئەلچىلىرىمگە ئىتائەت قىلسا ۋە ئۇلارنىڭ بۇيرۇقىغا



بويىسۇنسا، ماڭا ئىتائەت قىلغان بولىدۇ، ھەركىم ئۇلارغا سەممىي - ساداقەتلىك بولسا، ماڭا سادىق بولغان بولىدۇ، مېنىڭ ئەلچلىرىم سېنىڭ ياخشى تەرىپىڭنى قىلىپ كەپتۇ، مەن سېنى خەلقىڭ ئۈچۈن شەفىي (ۋەكىل) قىلدىم، مۇسۇلمان بولغانلارغا چىقىلما، مەن ئاسىي گۇناھكارلارنىڭ گۇناھىنى كەچۈردۈم، سەنمۇ كەچۈرگىن، سەن بىزگە سادىق بولساڭلا، سېنى ئەمىلىڭدىن بوۋىتىمىز، ئۆز دىنىدا قالغان يەھۇدىي ۋە مەجۇسىيلەردىن جىزىيە (قوغداش كاپالەت ھەققى) ئېلىنسا بولىدۇ، ۋە سىلام،

## 6. يەمامەنىڭ باش ۋالىيسى ھەۋزە ئىبنى ئەلىگە مەكتۇب يوللاش

پەيغەمبەر سەللەللاھۇ ئەلەيھى ۋە سەللەم يەمامەنىڭ باش ۋالىيسى ھەۋزە ئىبنى ئەلىگە مۇنداق مەكتۇب يوللىدى:

ناھايىتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

ئاللاھنىڭ پەيغەمبىرى مۇھەممەدىن ھەۋزە ئىبنى ئەلىگە ۋە ھىدايەت يولىغا ئەگەشكەنلەرگە سىلام!  
سالامدىن كېيىن، شۇنى بىلىشكە كېرەككى، مېنىڭ دىنىم ئادىمىزات بار يەرنىڭ ھەممىسىگە تارقىلىدۇ، مۇسۇلمان بولساڭ ئامان بولسىن ۋە سېنى يەنىلا ۋالىيلىق ئورنىڭدا قالدۇرىمەن.

پەيغەمبەر سەللەللاھۇ ئەلەيھى ۋە سەللەم بۇ مەكتۇبىنى يەتكۈزۈش ئۈچۈن سەلت ئىبنى ئەمرى رەزىيەللاھۇ ئەنھۇنى تاللىدى. سەلت رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋە سەللەمنىڭ مۆھۈرى بېسىلغان بۇ مەكتۇبىنى ئايرىپ ھەۋزىگە تاپشۇرۇپ بېرىۋىدى، ھەۋزە ئۇنى قىزغىن قارشى ئېلىپ ئۆز لايىقىدا ئىززەت ئىكرام قىلدى ۋە پەيغەمبەر سەللەللاھۇ ئەلەيھى ۋە سەللەمنىڭ مەكتۇبىنى ئوقۇتۇپ ئاڭلىدى. ئاندىن پەيغەمبەر سەللەللاھۇ ئەلەيھى ۋە سەللەمنىڭ مەكتۇبىغا جاۋاب قايتۇرۇپ: «سېنىڭ دەۋەت قىلغانلىرىڭ ناھايىتى ئەھمىيەتلىك ياخشى ئىشلار ئىكەن، پۈتۈن ئەرەبلەر مەندىن تەپتىرتىدۇ، شۇڭا مېنى ئىشىڭغا شېرىك



قىلساڭ ساڭا ئەگىشمەن» دەپ يازدى ھەمدە نۇرغۇن سوۋغا - سالام ۋە ھەجەردە ئىشلەنگەن رەخت بىلەن تارتۇق يوللىدى.

سەلت رەزىيەللاھۇ ئەنھۇ ھېلىقى نەرسە - كېرەكلەرنى ئېلىپ پەيغەمبەر سەللەللاھۇ ئەلەيھى ۋەسەللەمنىڭ قېشىغا كېلىپ ئەھۋالنى يەتكۈزۈۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭ خېتىنى ئوقۇپ كۆرۈپ: «ئۇ مەندىن بىر پارچە يەر سورىسىمۇ بەرمەيمەن. ئۇنىڭ ئۆزىمۇ ۋە ھاكىمىيىتىمۇ ۋەيران بولىدۇ» دېدى. شۇنىڭدىن خېلى كېيىن پەيغەمبەر سەللەللاھۇ ئەلەيھى ۋەسەللەم مەككە پەتھىسىدىن قايتىپ كەلگەن چېغى ئىدى، جىبرىئىل ئەلەيھىسسالام ئۇنىڭغا ھەۋزەنىڭ ئۆلگەنلىك خەۋىرىنى يەتكۈزدى. شۇ چاغدا پەيغەمبەر سەللەللاھۇ ئەلەيھى ۋەسەللەم: «يېقىندا يەمامدە پەيغەمبەرلىك دەۋاسى قىلىدىغان بىر كەزىز مەيدانغا كېلىدۇ، ئاندىن ئۇ مەن ئالەمدىن ئۆتكەندىن كېيىن يوقىتىلىدۇ» دېدى. بىرەيلەن: «ئى رەسۇلۇللاھ! ئۇنى كىم ئۆلتۈرىدۇ؟» دەپ سورىغان ئىدى، پەيغەمبەر سەللەللاھۇ ئەلەيھى ۋەسەللەم: «سەن ۋە سېنىڭ ھەمراھلىرىڭ» دەپ جاۋاب بەردى. كېيىن راست شۇنداق بولدى.

## 7. دىمەشقىنىڭ ۋالىيسى ھارس ئىبنى ئەبى شىمىرگە مەكتۇب يوللاش

پەيغەمبەر سەللەللاھۇ ئەلەيھى ۋەسەللەم دىمەشقىنىڭ ۋالىيسى ھارسقا تۆۋەندىكى مەزمۇندا مەكتۇب يوللىدى:

ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

ئاللاھنىڭ پەيغەمبىرى مۇھەممەدىن ھارس ئىبنى ئەبى شىمىرگە:

ھىدايەت يولىغا ئەگەشكەنلەرگە، ئاللاھقا ئىمان ئېيتقانلارغا ۋە ئاللاھنى ئېتىراپ قىلغانلارغا سالام!

سالامدىن سوڭرە، مەن سېنى شېرىكى يوق، يەككە - يېگانە بىر ئاللاھقا ئىمان كەلتۈرۈشكە چاقىرىمەن، شۇنداق قىلساڭ ئورنىڭ ساقلىنىپ قالىدۇ.



ئەۋەتكەن ئەلچىسىدۇرمەن» دېدىم. ئۇ ماڭا: «قېرىندىشىم جەيفەر ياشتا ۋە ھوقۇقتا مەندىن چوڭ تۇرىدۇ، شۇڭا مەن سېنى ئۇنىڭ بىلەن ئۇچراشتۇراي. مەكتۇبىڭنى ئۇ ئۆزى ئوقۇپ كۆرسۇن» دېدى. ئاندىن ئۇ: «سەن نېمىگە دەۋەت قىلسەن؟» دەپ سورىدى. مەن ئۇنىڭغا: «ئاللاھنى بىر، يەككە-يىگانە، شېرىكى يوق دەپ بىلىشكە، ئاللاھتىن باشقا (يالغان) مەئبۇدلارنى چۆرۈپ تاشلاشقا، مۇھەممەد سەللەللاھۇ ئەلەيھى ۋەسەللەمنى ئاللاھنىڭ بەندىسى ۋە ئەلچىسى دەپ گۇۋاھلىق بېرىشكە دەۋەت قىلمەن» دېدىم. ئۇ ماڭا: «ئى ئەمىرى، سەن خەلقنىڭ ئىچىدە خېلى نوبۇزلۇق ئادەم، ئېيتقىنە، سېنىڭ ئاتاڭ قانداق قىلدى؟ ئۇنى بىز ئۆزىمىزگە ئۈلگە قىلايلى» دېدى. مەن: «ئۇ ئىمان كەلتۈرمەي ئۆلۈپ كەتتى. مەن ھازىر ئۇنى ئىمان ئېيتىپ مۇسۇلمان بولغان بولسەن دەيمەن. مەنمۇ يېقىنغا قەدەر ئاتامغا ئوخشاش تونۇشتا ئىدىم، يېقىندا ئاللاھ مېنى ھىدايەت قىلىپ مۇسۇلمان بولدۇم» دېدىم. ئەمدى مەندىن: «ئۇنىڭغا سەن قاچاندىن بېرى ئەگەشتىڭ؟» دەپ سورىدى، مەن: «ئۇزاق بولمىدى» دەپ جاۋاب بەردىم. ئۇ يەنە مەندىن قەيەردە مۇسۇلمان بولغانلىقىمنى سورىغانىدى، مەن نەجاشىنىڭ ھوزۇرىدا مۇسۇلمان بولغانلىقىمنى ۋە نەجاشىنىڭ مۇسۇلمان بولغانلىقىنى ئېيتسام، ئۇ: «نەجاشىنىڭ خەلقى ئۇنىڭ ھاكىمىيىتىنى قانداق قىلدى؟» دېدى. مەن: «ئۇنىڭ خەلقى ئۇنى ئۆز ئورنىدا قالدۇردى ۋە ئۇنىڭغا ئەگەشتى» دېسەم، ئۇ: «باش پوپلار ۋە راھىبلارنىڭ ھەممىسى ئەگەشتىمۇ؟» دەپ سورىدى. مەن: «ھەئە، ئۇلارمۇ ئەگەشتى» دەپ جاۋاب بېرىۋىدىم، ئەمدى: «ئى ئەمىرى، ئوبدان ئويلاپ سۆزلىگىن، ئادەمگە يالغانچىلىقتىن قەبىھ رەسۋاچىلىق يوق» دېدى. مەن: «قەتئىي يالغان ئېيتىمىدىم، يالغان ئېيتىشنى دىنىمىزدا قەتئىي راۋا كۆرمەيمىز» دېدىم. ئاندىن ئۇ: «پادىشاھ ھىرەقلى نەجاشىنىڭ مۇسۇلمان بولغانلىقىنى ئۇقماي بولسا كېرەك» دېدى. مەن: «ئەلۋەتتە ئۇققاندۇ» دېدىم. ئۇ: «بۇنى قانداق بىلسەن؟» دەپ سورىدى. مەن: «نەجاشى ئەسلىدە ھىرەقلىگە ئولپان تاپشۇرۇپ تۇرىدىكەن. ئۇ مۇسۇلمان بولۇپ پەيغەمبەر سەللەللاھۇ ئەلەيھى ۋەسەللەمگە ئەگەشكەندىن كېيىن: «ئەزىرا ئى خۇدا! ئۇ (يەنى ھىرەقلى) مەندىن بىر تىيىن سورىسىمۇ بەرمەيمەن» دەپ قەسەم قىپتۇ. بۇ گەپ ھىرەقلىنىڭ قۇلقىغا يەتكەن ئىكەن، قېرىندىشى نىياق ئۇنىڭغا: «نەچچە ۋاقىتتىن بېرى ساڭا ئەل بولۇپ، ئولپان تاپشۇرۇپ كەلگەن بىر قۇلۇڭ ئەمدىلىكتە بىراقلا ئىتائەتتىن چىقىپ، سېنىڭ دىنىڭنى تاشلاپ يېڭى بىر دىنغا مايىل بولۇپ كەتسە، ئۇنى ئۆز مەيلىگە قويۇۋەتسەڭ توغرا بولامدۇ؟» دېگەن ئىكەن، ھىرەقلى: «كىشى ئۆزىگە بىر دىننى تاللاپ ئۇنىڭغا قىزىقىپ كەتسە، مەن توسۇپ نېمە قىلاتتىم. قەسەم قىلمەنكى، ھوقۇق-مەنەسەپنى دېمىسەم، مەنمۇ ئۇنىڭ قىلغىنىنى قىلار ئىدىم» دەپ رەددىيە





بەرگەنمىش» دېۋىدىم، ئۇ: «ئى ئەمرى! ئىيتقانلىرىڭ راستمۇ؟» دەپ سورىدى. مەن: «ئەزىرايى خۇدا، راست بولمايچۇ» دېدىم. ئەمدى: «مۇھەممەد نېمىلەرگە بۇيرۇيدۇ، نېمىلەردىن توسدۇ، ماڭا ئىيتىپ بەرگىن؟» دېدى. مەن دېدىمكى: «ئۇ ئاللاھقا ئىتائەت قىلىشقا بۇيرۇيدۇ ۋە ئۇنىڭغا ئاسىيلىق قىلىشتىن توسدۇ. ياخشى ئىشلارنى قىلىشقا، سىيلە-رەھىمنى ئۇلاشقا بۇيرۇيدۇ. زۇلۇم سېلىش، باشقىلارنىڭ ھەققىگە تاجاۋۇز قىلىش، زىنا قىلىش، ھاراق ئىچىش، تاش-تەكەن، بۇت-ھەيكەللەرگە ۋە كرىست تىلمۇدلارغا چوقۇنۇشتىن توسدۇ». ئەمدى بۇنى ئاڭلاپ: «ئۇنىڭ دەۋەت قىلغانلىرى نېمىدېگەن ياخشى، ئەگەر قېرىندىشىم ماقۇل كۆرسە ئۇنىڭ ئالدىغا بېرىپ مۇسۇلمان بولۇپ كەلگەن بولاتتۇق. لېكىن، ئۇ مۇھەممەدكە تەۋە بولۇپ ھوقۇقنىڭ تۆۋەنلەپ كېتىشىگە كۆزى قىيمايدۇ» دېدى. مەن ئۇنىڭغا: «ئەگەر قېرىندىشىڭ مۇسۇلمان بولسا، رەسۇلۇللاھ سەللەللاھۇ ئەلەيھى ۋەسەللەم ئۇنى ئۆز مەنسىپىدە قالدۇرىدۇ-دە، ئۇ بايلاردىن زاكات ئېلىپ، كەمبەغەللەرگە تارقىتىپ بېرىپ، ھۆكۈم سۈرسە بولۇۋېرىدۇ» دېگەندىم، ئۇ: «ئى ئەمرى! بۇ ياخشى قائىدە ئىكەن، سەدىقە-زاكات دېگەن نېمە؟» دەپ سورىدى. شۇنىڭ بىلەن مەن ئۇنىڭغا رەسۇلۇللاھ سەللەللاھۇ ئەلەيھى ۋەسەللەم بېكىتكەن ئىسلام دىنىنىڭ ئىقتىسادىي مال-مۈلۈكلەردە بولىدىغان ئۆشەر ۋە زاكات مەجبۇرىيەتلىرىنى چۈشەندۈرۈپ، تۆگە ھەققىدە توختىلىۋىدىم، ئەمدى ئىبنى جۇلەندى: «ئى ئەمرى، يايلاققا بېقىلىۋاتقان چارۋىلىرىمىزدىنمۇ زاكات ئېلىنمىدۇ؟» دەپ سورىدى. مەن: «ھەئە، ئەلۋەتتە ئېلىنىدۇ» دېدىم. ئۇ: «ئاللاھ بىلەن قەسەمكى، مېنىڭ خەلقىمنىڭ يۇرت-مەھەللە مەنزىللىرى كەڭ ھەم تارقاق، چارۋىلىرى كۆپ، بۇنىڭغا ئىتائەت قىلمىقى تەس» دېدى.

ئەمرى ئىبنى ئاس رەزىيەللاھۇ ئەنھۇ مۇنداق دەيدۇ: شۇنداق قىلىپ مەن ئۇنىڭ ئۆيىدە بىرقانچە كۈن تۇردۇم، ئۇ قېرىندىشى جەيفەرگە مېنىڭ كۈندىلىك ئەھۋالىمنى، ئىيتقان سۆزلىرىمنى يەتكۈزۈپ تۇردى. جەيفەر بىر كۈنى مېنى چاقىرتىپتۇ. شۇڭا، مەن ئۇنىڭ يېنىغا باردىم. ئۇنىڭ ئادەملىرى مېنى توسماقچى بولۇۋىدى، ئۇ ماڭا كىرىشكە ئىجازەت بېرىپ ئىشارەت قىلدى. مەن كىرىپ جەيفەرنىڭ قېشىدا ئولتۇرۇشقا تەمىشلىۋىدىم، ئۇلار مېنى ئولتۇرغۇزىدى. ئۇنىڭغا قارىسام، ئۇ: «گېيىڭ بولسا دېگىن» دېدى. مەن ئۇنىڭغا رەسۇلۇللاھ سەللەللاھۇ ئەلەيھى ۋەسەللەمنىڭ مۆھۈرى بېسىلغان مەكتۇبىنى ئۈزۈۋىدىم، جەيفەر مەكتۇبىمنى ئېچىپ ئوقۇپ ئاخىرلاشتۇرۇپ قېرىندىشىغا بەردى. ئۇمۇ مەكتۇبىنى ئېلىپ ئوقۇدى. ئۇ مەكتۇبىدىن خېلىلا تەسىرلەنگەندەك قىلاتتى. ئۇ مۇنداق دېدى: «ئى ئەمرى، قۇرەيشلەر قانداق قىلدى؟». مەن ئۇنىڭغا جاۋابەن: «ئۇلار مۇھەممەد



سەللەللاھۇ ئەلەيھى ۋەسەللەمگە ئەگەشتى. يەنى ئۆز ئىختىيارى بىلەن ئۇنىڭ دىنىغا كىردى ۋە ياكى قىلىچ بىلەن ئىتائەتكە كەلدى» دېدىم. جەيفەر: «ئۇنىڭ يېنىدا قانداق ئادەملەر بار؟» دەپ سورىدى. مەن: «ئادەملەر ئىسلامغا مايىل بولۇپ كەتتى. ئۇلار ئىسلام دىنىنى باشقا دىنلاردىن ئەۋزەل بىلمەكتە. ئاۋام خەلق ھازىر ئاللاھنىڭ ئۇلارغا ھىدايەت ئاتا قىلىشى ۋە ئۆزلىرىنىڭ ئەقىل-پاراسەتلىرىنى ئىشلىتىپ تەپەككۈر قىلىش بىلەن ئۆتمۈشىنىڭ ئازغۇنلۇق ۋە گۇمراھلىقتا ئۆتۈپ كەتكەنلىكىنى ھېس قىلىشماقتا، ئەمدى ھازىر مۇشۇ ئەتراپتا سەنلا قېپقالدىڭ. بۈگۈن سەنمۇ مۇسۇلمان بولۇپ ئۇنىڭغا تەبىئىي بولمىساڭ، ئەتە ئۇنىڭ ئاتلىق قوشۇنى سېنىڭ باغ-ۋاران ۋە ئۆي-ماكانلىرىڭ ئەتراپىدا پەيدا بولىدۇ. مۇسۇلمان بولساڭ ئامان بولسەن، رەسۇلۇللاھ سەللەللاھۇ ئەلەيھى ۋەسەللەم سېنى ئۆز مەنسىپىڭدە قالدۇرىدۇ. ئاتلىق قوشۇن دېگەنلەرنى كۆرمەيسەن» دېدىم. ئۇ ماڭا: «بىر كۈنلۈك مۆھلەت بەرگىن، ئەتە ئەتىگەن ئۇچرىشايلى» دېدى.

شۇنىڭ بىلەن مەن جەيفەرنىڭ يېنىدىن چىقىپ ئۇنىڭ قېرىندىشى ئەبىدىنىڭ يېنىغا باردىم. ئۇ ماڭا: «ئى ئەمىرى، مەن ئۇ (جەيفەر) نىڭ ھوقۇقىغا تارتىشىپ قالمىسىلا چوقۇم مۇسۇلمان بولۇشىغا ئىشىنىمەن» دېدى. ئەتىسى ئەتىگەن ئۇنىڭ يېنىغا كېلىۋىدىم، ئۇلار مېنى كىرگۈزمىدى. شۇڭا يەنە قايتىپ ئۇنىڭ قېرىندىشى ئەبىدىنىڭ يېنىغا بېرىپ جەيفەر بىلەن ئۇچرىشالمىغانلىقىمنى ئېيتتىم. ئەبىدى مېنى قېرىندىشى جەيفەر بىلەن كۆرۈشتۈردى.

ئۇ مۇنداق دېدى: «مەن سېنىڭ دەۋەت قىلغان ئىشلىرىڭ توغرىسىدا كۆپ ئويلىنىدىم. بىر ئادەمنىڭ ئەسكىرىي كۈچىنى كۆرمەي تۇرۇپ قولۇمدىكى ھوقۇقۇمنى ئۇنىڭغا ئۆتكۈزۈپ بەرسەم، سۇنى كۆرمەي كىيىم سالىدىغان قابىلىيەتسىز ئادەم بولۇپ قالغۇدەكەن. ئۇنىڭ قوشۇنى يېتىپ كەلگەن تەقدىردىمۇ كۆرگۈلۈكنى كۆرىدۇ» دېدى. شۇڭا، مەن ئۇنىڭغا ئەتە يولغا چىقىدىغانلىقىمنى ئېيتتىم. ئۇ مېنىڭ راستلا قايتماقچى بولغانلىقىمغا جەزم قىلغاندىن كېيىن، قېرىندىشى ئەبىدى بىلەن بىردەم ئايرىم پىكىرلىشىپ مۇنداق دېيىشىپتۇ: «بىز مۇھەممەد بىلەن قارشىلىشىپ پايدا تاپالمىغۇدەكەمىز، مۇھەممەد مەكتۇب ئەۋەتكەن ئەللەرنىڭ كۆپ قىسمى ئۇنىڭغا ئىتائەت بۇيۇنلىرىنى ئېگىپتۇ». شۇنىڭ بىلەن ئەتىسى ئەتىگەندە ئۇ ماڭا ئادەم ئەۋەتىپ ئاكا-ئۇكا ئىككىلىسى ئىسلامنى قوبۇل قىلىدىغانلىقىلىرىنى بىلدۈرۈپ، رەسۇلۇللاھ سەللەللاھۇ ئەلەيھى ۋەسەللەمگە مۇتابئەت قىلدى. مېنىڭ زاكات ۋە ئۇلار ئارىسىدىكى ھەق-تەلەپ دەۋا ئىشلىرىنى شەرىئەت بويىچە ئايرىشىمغا شارائىت ھازىرلاپ بەردى ۋە قارشىلىق قىلغانلارغا مەن تەرەپتە تۇرۇپ ياردەم قىلدى.







پەيغەمبەر سەللەللاھۇ ئەلەيھى ۋە سەللەمۇننە ۋە سەللەمۇننە تەرجىمىھالى

قىسىمىنىڭ جەريانىدىن قارىغاندا، بۇ مەكتۇبىنىڭ ئۇلارغا ئەۋەتىلگەن ۋاقتى باشقا پادىشاھ ۋە ۋالىيلارغا مەكتۇب ئەۋەتىلگەن ۋاقتتىن كۆپ كېيىن ئىكەنلىكى، بولۇپمۇ مەككە ئىشغال قىلىنغاندىن كېيىن ئەۋەتىلگەنلىكى مەلۇم بولىدۇ. شۇنداق، مانا مۇشۇ مەكتۇبلارنى ئەۋەتىش ئارقىلىق پەيغەمبەر سەللەللاھۇ ئەلەيھى ۋە سەللەمۇننە ۋە سەللەمۇننە ئۆزىنىڭ دەۋەت ساداسىنى شۇ مەزگىلدىكى جاھان ھۆكۈمرانلىرىنىڭ كۆپ قىسمىغا يەتكۈزدى. ئۇلارنىڭ ئىچىدە ئىمان ئېيتىپ مۇسۇلمان بولغانلىرىمۇ، بويۇن تولغاپ كاپىر ھالەتتە قالغانلىرىمۇ بولدى. لېكىن، بۇ سادا ئاشۇ كاپىر بەتەختلەرنىڭ پۈتۈن ئەس-يادىنى قاپلىدى، ئۇلارغا پەيغەمبەر سەللەللاھۇ ئەلەيھى ۋە سەللەمۇننە نامى - شەرىپىنى ۋە دىنىي مەسلىھەت نىشانىنى ئۇقتۇردى.




## ھۈدەيىبىيە سۈلھىسىدىن كېيىنكى ھەربىي ھەرىكەتلەر — غابە غازىتى ياكى زىقەرەد غازىتى

بۇ غازات پەيغەمبەر سەللەللاھۇ ئەلەيھى ۋەسەللەم بىلەن قارشىلىشىش مەيدانىدا چىڭ تۇرۇپ، بۇلاڭچىلىق ۋە قاراڭچىلىق جىنايەتلىرى بىلەن شۇغۇللىنىۋاتقان بەنى فەزارىلىك بىر ئوچۇم جىنايەتچىلەر گۇرۇھىغا قارشى ئېلىپ بېرىلغان قوغلاپ زەربە بېرىش ھەرىكىتىدۇر. بۇ غازات ھۈدەيىبىيە سۈلھىسىدىن كېيىن، خەيىبەر غازىتىدىن ئىلگىرى ئېلىپ بېرىلغان.

ئىمام بۇخارى رەھىمەھۇللاھ مەزكۇر بابنىڭ تەرجىمىسىدە بۇ غازاتنى خەيىبەر غازىتىدىن ئۈچ كۈن ئىلگىرى تەشكىللەنگەن دەپ زىكرى قىلدى. ئىمام مۇسلىم رەھىمەھۇللاھ سەلىمە ئىبنى ئەكۋە رەزىيەللاھۇ ئەنھۇنىڭ ھەدىسىنى نەقىل كەلتۈرۈپ، يۇقىرىقى قاراشنى كۈچەيتتى. كۆپ قىسىم تارىخشۇناسلار بۇ غازات خەيىبەر غازىتىدىن خېلى ئىلگىرى ئېلىپ بېرىلغان دەپ قارىدى. ئەمما، «سەھىھ بۇخارى» نىڭ رىۋايىتى توغرىغا ئەڭ يېقىندۇر.

مۇشۇ غازاتنىڭ باش قەھرىمانى سەلىمە ئىبنى ئەكۋە رەزىيەللاھۇ ئەنھۇدىن نەقىل قىلىنغان سۆز شۇكى، پەيغەمبەر سەللەللاھۇ ئەلەيھى ۋەسەللەم سەدىقە تۆڭگىلىرىنى رىباھ ئىسىملىك چاكرىدىن يايلاققا باققىلى ئەۋەتكەنىدى. مەن رىباھ بىلەن ئەبۇ تەلھەمنىڭ ئېتىغا مىنىپ چىققانىدىم. ئەتىسى تاڭ سەھەردە ئابدۇرەھمان ئەلفەزارى پەيغەمبەر سەللەللاھۇ ئەلەيھى ۋەسەللەمنىڭ سەدىقە تۆڭگىلىرىگە ھۇجۇم قىلىپ، پادىچىنى ئۆلتۈرۈۋېتىپ، تۆڭگىلەرنىڭ ھەممىسىنى بۇلاپ ھەيدەپ كېتىپتۇ، شۇڭا مەن: «ئى رىباھ! سەن بۇ ئاتنى مىنىپ دەرھال ئەبۇ تەلھەمگە ئاپىرىپ بەرگىن ۋە پەيغەمبەر سەللەللاھۇ ئەلەيھى ۋەسەللەمگە ئەھۋالنى خەۋەر قىلغىن» دېدىم. ئاندىن بىر چوققىغا چىقىپ مەدىنىگە قاراپ: «يا سەبا ... ھاھ! ...»<sup>①</sup> دەپ ئۈچ قېتىم توۋلىدىم، ئاندىن ئۇلارنىڭ ئىزىغا چۈشۈپ، ئۇلارنى قوغلاپ كەينىدىن ئوققا تۇتۇپ مۇنداق قوشاق ئوقۇدۇم:

① يا سەباھ — دۈشمەن ھۇجۇم قىلدى، پەخەس بولۇڭلار دېگەن مەنىدە.



مەنكى ئەكۋە ئوغلەمەن،  
سەرۋازلارنىڭ بالىسى .  
ياغار بۈگۈن بېشىغا،  
رەزىل ياۋنىڭ بالاسى ...

ئاللاھ بىلەن قەسەمكى، مەن ئۇلارنى توختىماي ئوققا تۇتۇپ كاشلا قىلىپ تۇردۇم. دۈشمەن كەينىگە يېنىپ قوغلىسا دەرەخ تۈۋىگە مۆكۈنۈۋالاتتىم - دە، ئاندىن ئۇنىڭغا ئوق ئۇزۇپ توپا چىشىلتەتتىم، ھەتتا بىر چاغدا ئۇلار بىر تاغنىڭ جىلغا - قاپتاللىرىغا كىرىۋىدى، مەن ھېلىقى تاغنىڭ ئۈستىگە چىقىپ ئۇلارغا تاش دومىلىتىشقا باشلىدىم. مانا مۇشۇنداق قىلىپ ئۇلار بۇلاپ كەتكەن تۈگىلەرنىڭ بىرىنى قويماي سالدۇرۇۋېلىپ كەينىگە قايتۇرۇۋەتتىم. ئۇلار ئاخىر تۈگىگە قارىماي تىكىۋېتىشتى. ئاندىن يەنە ئۇلارنىڭ كەينىدىن ئوق ئۇزۇپ قوغلاشقا باشلىدىم، ھەتتا ئۇلار بولالماي يېنىكرەك يول يۈرۈش ئۈچۈن 30 قۇردىن ئوشۇقراق كىيىم - كېچەك ۋە 30 دانە نەيزە - چوماقلارنى تاشلاپ كەتتى. ئۇلار تاشلىغانلا نەرسىگە پەيغەمبەر سەللەھۇ ئەلەيھى ۋەسەللەم ۋە ساھابىلەر بىلۋالسۇن ئۈچۈن تاش - توقماقلار بىلەن بەلگە قويۇپ ماڭدىم، ھەتتا بىر چاغدا ئۇلار تاغ ئىچىدە بىر قاپتال ئېغىزىغا كېلىپ غزالىنىشقا ئولتۇرۇۋىدى، مەن شۇ تاغنىڭ چوققىسىغا ئۆرلىدىم. بۇ چاغدا ئۇلاردىن تۆت كىشى تاغقا يامشىپ چىقتى، شۇڭا مەن ئۇلارغا: «مېنى بىلىشمەسەن؟ مەن دېگەن سەلىمە ئىبنى ئەكۋە بولىمەن. مەن كىمىنىڭ پىيىگە چۈشسەم، ئۇنى تۇتماي قويمايمەن، ئەمما ھېچ كىشى مېنى قوغلاپ تۇتالمايدۇ» دېدىم. شۇنىڭ بىلەن ئۇلار ئاستاغىنى تاغدىن چۈشۈپ كېتىشتى. شۇ تاپتا مەن نېخى ئورنىدىن قوزغالمىغاندىم، پەيغەمبەر سەللەھۇ ئەلەيھى ۋەسەللەمنىڭ ئاتلىق ۋە پىيادىلىك قوشۇنى ئېدىرلىقلار ئارىسىدا پەيدا بولدى. ئەڭ دەسلەپ ئەخرەمنى كۆردۈم. ئۇنىڭ كەينىدىن ئەبۇ قەتادە پەيدا بولدى. ئارقىسىدىن مىقداد ئىبنى ئەسۋەد ئىز قوغلاپ چىپىپ كەلدى. ئەخرەم كېلىپ ئابدۇرەھمان فەزارى بىلەن تۇتۇشۇپ قالدى. ئەخرەم ئابدۇرەھماننىڭ ئېتىغا قىلىچ ئۇرۇپ يېقىتقانىدى، ئابدۇرەھمان ئۇنىڭغا نەيزە ئۇرۇپ ئۆلتۈرۈۋەتتى. ئاندىن ئەخرەمنىڭ ئېتىغا مىنىپ قاقماقچى بولۇۋىدى، ئۇنىڭغا قەتادە يېتىشىۋېلىپ كەينىدىن نەيزە ئۇرۇپ يېقىتتى، بۇنى كۆرۈپ قارقاچىلار بەدەر تىكىۋېتىشتى. بىز ئۇلارنىڭ كەينىدىن قوغلاشقا باشلىدۇق. مەن پىيادە يۈگۈرەيتتىم. ئاخىرى ئۇلار پۈتۈن بىر كۈن ئاچ - ئۇسسۇز بولغانلىقتىن كۈن يېتىش ئالدىدا زىقەرەد دەپ





ئاتىلىدىغان بىر سۇ بويىغا كېلىپ چۈشتى. مەن ئۇلارنىڭ ئارقىسىدىن ئىز بېسىپ كېلىپ سۇغا يېقىن كەلتۈرۈمدىم. ئۇلار بىر تېمىم سۇ ئىچەلسە قانداق دەيسىز؟ پەيغەمبەر سەللەللاھۇ ئەلەيھى ۋەسەللەم ۋە باشقا مۇسۇلمانلار گۈگۈم چۈشكەندىن كېيىن يېتىپ كەلدى. مەن دېدىمكى: «ئى رەسۇلۇللاھ! ئۇلار ھازىر ئاچ، ئۇسسۇز. ماڭا 100 ئادەم قوشساڭ، ئۇلارنىڭ ئات-ئۇلاغلىرىنى تارتىۋېلىپ، قارشىلاشقانلىرىنىڭ بېشىنى ئېلىپ كەلگەن بولسام». پەيغەمبەر سەللەللاھۇ ئەلەيھى ۋەسەللەم ماڭا: «ئى ئىبنى ئەكۋە! ھېلىمۇ كۆپ جاسارەت كۆرسەتتىڭ، ئەمدى بولدى قىلغىن» دېدى. ئاندىن يەنە: «ئۇلار ئەمدى غەتقانغا بېرىپ توختايدۇ» دېدى. ئاندىن پەيغەمبەر سەللەللاھۇ ئەلەيھى ۋەسەللەم بۇ قېتىمقى قوغلاپ زەربە بېرىش ھەرىكىتىنى خۇلاسىلاپ: «بۈگۈنكى چەۋەندازلىرىمىزنىڭ ياخشىسى ئەبۇ قەتادەدۇر، پىيادىلىكلەرنىڭ ياخشىسى سەلمە ئىبنى ئەكۋەدۇر» دېدى ۋە ماڭا غەنىيەتتىن ئىككى ئۇلۇش (بىرى پىيادىلىكلەرنىڭ، يەنە بىرى ئاتلىقلارنىڭ) بەردى. ئاندىن مېنى ئەزىبا (پەيغەمبەر سەللەللاھۇ ئەلەيھى ۋەسەللەمنىڭ تۆگىسى) نىڭ كەينىگە مىندۈرۈپ مەدىنىگە قايتتى.

پەيغەمبەر سەللەللاھۇ ئەلەيھى ۋەسەللەم بۇ غازاتتا مەدىنىدە ئۆز ئورنىغا ئابدۇللاھ ئىبنى ئۇممۇ مەكتۇم رەزىيەللاھۇ ئەنھۇنى قالدۇرغان ۋە جەڭ ئەلىمىنى مىقداد ئىبنى ئەمرى رەزىيەللاھۇ ئەنھۇغا تۇتقۇزغانىدى.



## خەيبەر ۋە ۋادىلىقۇرا غازىتى

ھىجرىيىنىڭ 7 - يىلى مۇھەررەم .

خەيبەر ئەينى چاغدا مەدىنە مۇنەۋۋەرنىڭ شىمالىدىن 60 ياكى 80 مىل (بىر مىل 1650 مېتىر) يىراقلىققا جايلاشقان، قەلئە ۋە ئىستىھكاملارغا ئىگە، دېھقانچىلىق ۋە باغۋەنچىلىكنى ئاساس قىلغان چوڭ شەھەر ئىدى. ئۇ ھازىر ھاۋا كىلىماتى دېگەندەك ياخشى بولمىغان بىر كەنتتۇر.

### غازات قوزغاشنىڭ سەۋەبى

ھۈدەيبىيە سۇلھىسىدىن كېيىن، پەيغەمبەر سەللەللاھۇ ئەلەيھى ۋەسەللەم دۈشمەن ئۈچ بىرلەشمە قاننىدىن ئەڭ كۈچلۈك بىر قاناتتىن خاتىرجەم بولۇۋىدى، قالغان ئىككى قانات دۈشمەن (يەنى يەھۇدىيلار ۋە نەجدى قاراچى بەدەۋىلىرى)دىن ھېساب ئالماقچى بولدى. شۇنداق قىلغاندا، مەزكۇر رايوننىڭ تىنچ - ئامانلىقىنى ۋە خاتىرجەملىكىنى مۇكەممەل رەۋىشتە ئىشقا ئاشۇرغىلى بولاتتى. مۇسۇلمانلارمۇ ئۇزۇنغا سوزۇلغان بۇ قانلىق توقۇنۇشلاردىن قول يىغىپ، ئاللاھنىڭ ئەلچىلىكىنى يەتكۈزۈش ۋە دىنىي دەۋەت ئېلىپ بېرىش ئىشلىرى ئۈچۈن ئېشىنالايتتى.

خەيبەر ئۇزاقتىن بېرى سۇيىقەستچىلىك ۋە مەككارلىقنىڭ ئۇۋىسى، قوراللىق توپىلاشنىڭ تايانچ بازىسى، ئىغۋاگەرچىلىك ۋە مالىمانچىلىقنىڭ مەنبەسى بولۇپ كەلگەچكە، مۇسۇلمانلار ھەممىدىن ئاۋۋال دىققەت - ئېتىبارنى مۇشۇ يەرگە مەركەزلەشتۈرۈشكە تېگىشلىك ئىدى.

خەيبەرنى مۇنداق تونۇشتۇردىمىزدا، خەيبەرلىك (يەھۇدىي)لەرنىڭ مۇسۇلمانلارغا قارشى ئەھزاب (كۆپ قەبىلە بىرلەشمە) قوشۇنىنى تەشكىللەشتە پىلتە بولغانلىقى، ئەھزاب ئۇرۇشى داۋامىدا بەنى قۇرەيزە يەھۇدىيلارنى ئەھدىگە ۋاپاسزلىق قىلىشقا ۋە كېلىشىمگە خىيانەت قىلىشقا كۈشكۈرتكەنلىكى، ئاندىن يەنە مۇناپىقلار (يەنى مۇسۇلمانلار ئارىسىدىكى بەشىنچى باشقارما جاسۇسلىرى) بىلەن ھەمدە غەتفان ۋە بەدەۋىلەر (يەنى دۈشمەن بىرلەشمە كۈچلىرىنىڭ ئۈچىنچى قاننى) بىلەن يوشۇرۇن





ئالاقلاشقانلىقى، ھەتتا ئۆزلىرىمۇ بىۋاسىتە ئۇرۇشقا قاتناشقانلىقى كۆزدە تۇتۇلدى. ئۇلار بۇ ھەرىكەتلىرى ئارقىلىق مۇسۇلمانلارنى كۆپلىگەن تالاپەتلەرگە ئۇچراتتى، ھەتتا تېخىمۇ ھەددىدىن ئېشىپ پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈش پىلانىنى تۈزۈشتى. ئەينى چاغدا مۇسۇلمانلار بۇ يولسىزلىقلارغا قارىتا ئارقىمۇئارقا قوشۇن تارتىشقا ۋە سەلام ئېنى ئەبلەھۇقەيىق ۋە ئۇسەير ئېنى زارىمگە ئوخشاش سۇيىقەستچىلەرنىڭ كاتتىۋاشلىرىنى يوشۇرۇن ئۇجۇقتۇرۇۋېتىشكە مەجبۇر بولغانىدى. لېكىن، مۇسۇلمانلارنىڭ زىممىسىگە يۈكلەنگەن مەجبۇرىيەت بىر ياكى ئىككى ئوت قۇيرۇقى بەتبەختنى يوقىتىش بىلەنلا ئادا تاپمايتتى. بەلكى، تېخىمۇ كەڭ كۆلەملىك ۋە تېخىمۇ ئومۇمىيۈزلۈك ھەرىكەت قوللىنىش كېرەك ئىدى. بىراق، ئەينى چاغدا مۇسۇلمانلار زىممىسىدىكى بۇ مەجبۇرىيەتنى ئادا قىلىشنى كۆپ كېچىكتۈردى. سەۋەبى، ئۇلارنىڭ كۆز ئالدىدا يەھۇدىيلارنىڭ كۈچىدىن نەچچە ھەسسە زور، جەڭگىۋارلىقى يۇقىرى، ئاداۋىتى كۈچلۈك، باش ئەگمەس ئەسەبى دۈشمەن (يەنى قۇرەيش كاپىرلىرى) دېۋەيلەپ تۇرماقتا ئىدى. بۇ قېتىم ئۇلار ئالدىنقى سەپتىن چېكىنىپ يۈز تۇرانە قارشىلىشىشتىن ئۆزىنى چەتكە ئېلىۋىدى، ئەمدى مۇسۇلمانلارغا ھېلىقى پەردە ئارقىسىدا تۇرۇپ جىنايەت سادىر قىلىۋاتقان جىنايەتچى ئۇنسۇرلاردىن ئىنتىقام ئالدىغان شارائىت پىشپ يېتىلدى. يەنى، ئۇلار بىلەن ھېساب - كىتاب قىلىدىغان كۈن ئاخىر يېتىپ كەلدى.

### خەبەرگە يۈرۈش قىلىش

ئېنى ئىسھاق رەھىمەھۇللاھ مۇنداق دېگەن: پەيغەمبەر سەللەللاھۇ ئەلەيھى ۋەسەللەم ھۈدەبىيىدىن قايتىپ كېلىپ مەدىنىدە زۇلھەججە ۋە مۇھەررەمدىن ئازراق تۇرۇپ مۇشۇ ئاي (يەنى مۇھەررەم) نىڭ ئاخىرلىرىدا خەبەرگە يۈرۈش قىلدى. مۇپەسسىرلەر بۇنى ئاللاھ تەئالا نىڭ ﴿وَعَدَكُمْ اللَّهُ مَعَانِمَ كَبِيرَةً تَأْخُذُونَهَا فَعَجَلَكُمْ هَذِهِ﴾ «ئاللاھ سىلەر ئالدىغان نۇرغۇن غەنىمەتلەرنى ۋەدە قىلدى. بۇنى (يەنى خەبەرنىڭ غەنىمەتىنى) ھەممىدىن بۇرۇن ئاتا قىلدى» (48:20) دېگەن ئايىتى ئارقىلىق بەرگەن ۋەدەسىنىڭ ئەمەلىيلىشىشى ئىدى دېيىشىدۇ.

### ئىسلام قوشۇنىنىڭ سانى

ئالدىنقى يىلى ھۈدەبىيە غازىتىدا مۇناپىقلار ۋە ئىمانى ئاجىزلار پەيغەمبەر سەللەللاھۇ ئەلەيھى ۋەسەللەم بىلەن بىللە چىقماي يېتىۋالغان بولغاچقا، پەيغەمبەر







يوللاپ: «مۇھەممەد سىلەرنى نىشانلاپ يۈرۈپ كەتتى. پەخەس بولۇڭلار، ئەمما قاتتىق قورقۇپ كەتمەڭلار، چۈنكى سىلەر سان ۋە سۈپەتتە ئۇنىڭدىن كۆپ ئۈستۈن. مۇھەممەدنىڭ ئادەملىرىنىڭ قوراللىرى ئاددىي، سانى چەكلىك، ساياق ئادەملەردۇر» دېدى. خەيىبەرلىكلەر ئاخباراتنى تاپشۇرۇپ ئالغاندىن كېيىن، دەرھال ھەرىكەتلىنىپ كەننە ئىبنى ئەبىلھۇقەيق بىلەن ھەۋزە ئىبنى قەيسنى غەتفان قەبىلىسىگە ياردەم سوراشقا ئەۋەتتى. چۈنكى، ئۇلار خەيىبەر يەھۇدىيلىرىنىڭ قەدىناسى ئىتتىپاقداشلىرى ۋە مۇسۇلمانلارغا قارشى ئېغىز-بۇرۇن يالىشىدىغان يالاقچى دوستلىرى ئىدى. ئۇلار بۇ قېتىم مۇسۇلمانلار ئۈستىدىن غالب كېلەلمەسە، خەيىبەر مېۋە مەھسۇلاتىنىڭ يېرىمىنى غەتفان قەبىلىسىگە بېرىشنى ۋەدە قىلىشتى.

## خەيىبەر يولى

پەيغەمبەر سەللەللاھۇ ئەلەيھى ۋەسەللەم خەيىبەر سەپىرىدە ئىسسىر (يەنە بىر سۆزدە ئىسسىر) تاغ تىزمىلىرىنى بويلاپ مېڭىپ، سەھبە (جاي نامى) تىن ئۆتۈپ رەجە (جاي نامى) كە كېلىپ چۈشتى. بۇ يەر بىلەن غەتفانلىقلارنىڭ ئوتتۇرىسىدا جەمئىي بىر كېچە-كۈندۈزلۈك يول قالاتتى. دەل شۇ كۈنلەردە غەتفانلىقلارمۇ جەڭ تەييارلىقلىرىنى پۈتكۈزۈپ يەھۇدىيلارغا ياردەم بېرىش ئۈچۈن خەيىبەرگە قاراپ كېلىۋاتاتتى. ئۇلار ئوتتۇرا يولغا كەلگەندە كەينى تەرەپتە ئۇشتۇمتۇت چۇقان-سۆرەن ئاڭلاندى. شۇنىڭ بىلەن ئۇلار بۇ ئاۋازنى مۇسۇلمانلار ئاڭلى-تاۋابىئاتلىرىمىزغا ۋە مال-مۈلۈكلىرىمىزگە ھۇجۇم قىپتۇ دەپ ئويلاپ، دەرھال كەينىگە يېنىپ ئۆز مەھەللىسىنى قوغداشنىڭ كويىدا بولدى ۋە پەيغەمبەر سەللەللاھۇ ئەلەيھى ۋەسەللەم بىلەن خەيىبەرلىكلەرنىڭ ئىشىغا ئارىلاشماسلىقىنى قارار قىلدى.

ئاندىن پەيغەمبەر سەللەللاھۇ ئەلەيھى ۋەسەللەم قوشۇنغا يول باشلاپ مېڭىۋاتقان ئىككى يول باشلىغۇچىنىڭ بىرى (ئۇنىڭ ئىسمى ھەسەل ئىدى) نى چاقىرتىپ، خەيىبەرگە شىمال (يەنى شام) تەرەپتىن كىرگىلى بولىدىغان ئەڭ مۇۋاپىق يول بىلەن باشلاپ مېڭىشنى تەلەپ قىلدى. شۇنداق قىلغاندا غەتفانلىقلارنىڭ خەيىبەر ئىشىغا ئارىلىشىشىنىڭ ئالدىنى ئالغىلى بولاتتى ھەمدە خەيىبەر يەھۇدىيلىرىنىڭ شامغا قېچىۋېلىشىنى توسۇپ قالغىلىمۇ بولاتتى. بۇ چاغدا ئۇلارنىڭ بىرى: «مەن باشلاپ ماڭاي ئى رەسۇلۇللاھ!» دەپ قوشۇننىڭ ئالدىغا كىرىپ ماڭدى. بىر چاغدا ئۇ تۆت يولغا بۆلىنىدىغان بىر ئاچال يول ئېغىزىغا كېلىپ توختىدى ۋە: «ئى رەسۇلۇللاھ! بۇ يوللارنىڭ ھەممىسىدىن مەقسەتكە









رەسۇلۇللاھ سەللەللاھۇ ئەلەيھى ۋەسەللەم: «بۇ كىم؟» دەپ سورىدى. كىشىلەر: «ئامىر ئىبنى ئەكۋە» دېگەندى، رەسۇلۇللاھ سەللەللاھۇ ئەلەيھى ۋەسەللەم: «ئاللاھ ئۇنىڭغا رەھىمەت قىلسۇن» دېدى. بۇ چاغدا جامائەتچىلىكتىن بىر كىشى: «ئى رەسۇلۇللاھ، ئۇنىڭغا ۋاجىپ قىلدىڭ (يەنى شەھىدلىق شەرىپىنى تىلىدىڭ)، بىزنى ئۇنىڭ سۆھبىتىدىن بەھرىمەن قىلساڭ بولماسمىدى؟!» دېدى. چۈنكى، ئۇلار رەسۇلۇللاھ سەللەللاھۇ ئەلەيھى ۋەسەللەم ھەرقانداق ئادەمگە ئايرىم دۇئا قىلسا، ئۇنى شەھىدلىك تاپىدۇ دەپ بىلەتتى. دېگەندەك ئاللاھنىڭ ئىلتىپاتى بىلەن ئۇ مۇشۇ غازاتتا شەھىدلىككە ئېرىشتى.

2. سەپەر داۋامىدا مۇسۇلمانلار قوشۇنى بىر ئويمانلىققا يىقىنلاپ كەلگەندە ھەممىسى ئۈنلۈك سادا بىلەن: «ئاللاھۇ ئەكبەر، لا ئىلاھە ئىللاھۇ ۋەللاھۇ ئەكبەر» دەپ ئاۋاز كۆتۈرگەندى، پەيغەمبەر سەللەللاھۇ ئەلەيھى ۋەسەللەم: «ئۆزۈڭلەرگە ھاي بېرىڭلار (يەنى ئورۇنسىز ۋارقىرىماڭلار)، چۈنكى سىلەر گاس - گاجىغا ۋەياكى يوق غائىب نەرسىگە ئەمەس، بەلكى ھەمىشە سىلەردىن ئايرىلمايدىغان، سۆزۈڭلارنى ئاڭلاپ تۇرغۇچى ئاللاھقا دۇئا قىلىسىلەر» دېدى.

3. خەبەرگە يېقىن جاي سەھابىغا بارغاندا پەيغەمبەر سەللەللاھۇ ئەلەيھى ۋەسەللەم مۇسۇلمانلار بىلەن ئەسىر نامىزىنى ئوقۇدى. ئاندىن نامازدىن كېيىن غىزالىنىش ئۈچۈن ئوزۇق - تۈلۈكلەرنى چاقىرغاندى، پەيغەمبەر سەللەللاھۇ ئەلەيھى ۋەسەللەمنىڭ ئالدىغا پەقەت تالقانلا كەلتۈرۈلدى. شۇڭا، ئۇ تالقاننى بۇيرۇپ نەمەنتىپ ئازراق يېدى، باشقىلارمۇ يېدى. ئارقىدىن ناماز شام ۋاقتى بولۇۋىدى، پەيغەمبەر سەللەللاھۇ ئەلەيھى ۋەسەللەم ئېغىزىنى چايقىۋىتىپ نامازغا تۇردى، ساھابىلەرمۇ شۇنداق قىلدى، قايتا تاھارەت ئالدى. ئۇنىڭدىن كېيىن خۇپتەن نامىزىنى ئوقۇدى.

### ئىسلام قوشۇنى خەبەر قەلئەلىرى بويىدا

مۇسۇلمانلار ئەتىسى ئەتىگەن ئۇرۇش باشلىنىدىغان ئاخىرقى كېچىنى خەبەرگە يېقىن بىر جايدا ئۆتكۈزدى. يەھۇدىيلار بۇنى سەزمىگەندى. پەيغەمبەر سەللەللاھۇ ئەلەيھى ۋەسەللەم بىرەر قەۋمنىڭ يۇرتىغا كېچە بېرىپ قالسا، تاڭ ئاتىمغۇچە تېگىش قىلمايتتى. مۇسۇلمانلار ئەتىسى تاڭ ئاتقان ھامان بامدات نامازنى بۇرۇنراق ئوقۇپ شەھەرگە قاراپ ئاتلاندى. بىردەمدىن كېيىن تاڭ سۈزۈلۈپ ئالەم يورۇۋىدى، خەبەر ئاھالىلىرى پالتا - كەتمەن، تاغار - زەھىبلىرىنى





جەمىي شەيئەلەرنىڭ يامانلىقىدىن پاناھ تىلەيمىز» دېدى. ئاندىن «ئاللاھنىڭ ئىسمى بىلەن ئالغا بېسىڭلار!» دېدى.

## جەڭ تەييارلىقى ۋە خەبەر قەلئەلىرى

ئەتىسى ئەتكەن تېگىش قىلىمىز دېگەن كۈنى كەچلىكى پەيغەمبەر سەللەللاھۇ ئەلەيھى ۋەسەللەم سۆز قىلىپ: «مەن ئەتە ئەلەمنى شۇنداق بىر كىشىگە تۇتقۇزىمەنكى، ئۇ ئاللاھنى ۋە ئاللاھنىڭ پەيغەمبىرىنى سۆيىدۇ، ئاللاھ ۋە ئاللاھنىڭ پەيغەمبىرىمۇ ئۇنى سۆيىدۇ» دېدى. ئەتىسى تاڭ ئېتىشى بىلەن تەڭ ھەممە كىشى پەيغەمبەر سەللەللاھۇ ئەلەيھى ۋەسەللەمنىڭ ئەتراپىدا چۆرگەلەپ قېلىشتى. ھەممە ئادەم شۇ كىشى بولۇشنى ئارزۇ قىلاتتى. ئۇشتۇمتۇت پەيغەمبەر سەللەللاھۇ ئەلەيھى ۋەسەللەم: «ئەلى ئىبنى ئەبى تالىب قېنى؟» دەپ قالدى. كىشىلەر: «ئۇنىڭ كۆزى ئاغرىپ قاپتۇ» دېيىشكەندى، پەيغەمبەر سەللەللاھۇ ئەلەيھى ۋەسەللەم: «ئۇنى تېپىپ كېلىڭلار» دېدى. ئەلى رەزىيەللاھۇ ئەنھۇ كېلىۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭ كۆزىگە تۈكۈرۈپ قويدى ۋە ئۇنىڭ ئۈچۈن دۇئا قىلدى. نەتىجىدە ئۇنىڭ كۆزى سەللىمازا ساقىيىپ قۇسۇرسىز بولۇپ كەتتى. ئاندىن پەيغەمبەر سەللەللاھۇ ئەلەيھى ۋەسەللەم ئەلەمنى ئۇنىڭغا بېرىۋىدى، ئۇ: «ئى رەسۇلۇللاھ! مەن ئۇلار بىلەن تاكى ئۇلار بىزدەك (مۇسۇلمان) بولغانغا قەدەر ئۇرۇشمەن» دېدى. پەيغەمبەر ئەلەيھىسسالام: «ئۇنداق بولسا، سەن شۇ يېتى بېرىپ ئۇلارنىڭ مەنزىلىگە چۈشكىن، ئاندىن ئۇلارنى ئىسلامغا دەۋەت قىلغىن ۋە ئۇلارنىڭ زىمىسىگە ۋاجىپ بولغان ئاللاھنىڭ ھەقىرىتىنى ئۇقتۇرۇپ قويغىن. قەسەم قىلىمەنكى، ئاللاھنىڭ سەن ئارقىلىق بىرەر ئادەمنى ھىدايەت قىلغىنى سەن ئۈچۈن نەچچە مىڭ قىزىل تۆگىدىن ياخشى» دېدى.

خەبەر چوڭ جەھەتتىن ئىككى بۆلەككە بۆلۈنگەن بولۇپ، بىرىنچى بۆلەكتە بەش قورغان بار ئىدى، ئۇلار:

1. نائىم قورغىنى.
2. سەئەب ئىبنى مەئاز قورغىنى.
3. زۇبەير قەلئەسى قورغىنى.
4. ئۇبەي قورغىنى.
5. نەزار قورغىنى.

ئاۋۋالقى ئۈچ قورغان خەبەرلىك نەتات رايونىغا، كېيىنكى ئىككى قورغان شەيىق رايونىغا جايلاشقاندى.



ئەمما، ئىككىنچى بۆلىكى كەتئىبە (ھەربىي رايون) دەپ ئاتالغان بولۇپ، ئۇنىڭغا ئۈچ قورغان جايلاشقاندى:

1. قەمۇس قورغىنى (بۇ بەنى نەزىر قەبىلىسىدىن بولغان ئەبىلھۇقەيىنىڭ قورغىنى ئىدى).
2. ۋەتئىبە قورغىنى .
3. سەلالىم قورغىنى .

خەبىيەردە يەنە بۇ سەككىز قورغاندىن باشقا چوڭ - كىچىك قەلئە ۋە قورغانلار بار بولۇپ، ھەربىي كۈچى ۋە مۇداپىئە ئىستىھكامى جەھەتتە ئالدىنقى سەككىز قورغانغا يەتمەيتتى. شۇڭا، ئۇرۇشنىڭ ئېغىر چاقى بىرىنچى بۆلەكتىكى قورغانلاردا كۆپرەك ئايلاندى. ئەمما، ئىككىنچى بۆلەكتىكى ئۈچ قورغان ھەربىي قىسىملار كۆپ ۋە مۇداپىئەسى كۈچلۈك بولسىمۇ قارشىلىق كۆرسەتمەيلا تەسلىم بولدى.

### ئۇرۇشنىڭ باشلىنىشى ۋە نائىم قورغىنىنىڭ پەتھى قىلىنىشى

بۇ قورغانلار ئىچىدە مۇسۇلمانلار تۇنجى تېڭىش قىلغان قورغان نائىم قورغىنى بولدى. مەزكۇر قورغاننىڭ ھەربىي ئىستراتېگىيەلىك ئورنى ئىنتايىن مۇھىم بولغاچقا، يەھۇدىيلار ئۇنى جان تىكىپ قوغدىدى. شۇنداقلا بۇ قورغان يەنە يەھۇدىيلارنىڭ «مىڭگە تېتىيدىغان باتۇر» دېگەن نامى بار مىللىي قەھرىمانى مەرھەب پالۋاننىڭ باشقۇرۇشىدىكى قورغان ئىدى.

ئەلى ئىبنى ئەبى تالىب رەزىيەللاھۇ ئەنھۇ قوشۇننى باشلاپ بۇ قورغاننى مۇھاسىرىگە ئالدى ۋە ئۇلارنى مۇسۇلمان بولۇش (يەنى تەسلىم بولۇش)قا چاقىردى. يەھۇدىيلار مۇسۇلمانلارنىڭ دەۋىتىنى كەسكىن رەت قىلىپ، مۇغەمبەرلىك بىلەن مەيدانغا چىقىشتى. ئۇلار بىلەن ئۇلارنىڭ باش سەركەردىسى مەرھەب پالۋانمۇ بىللە ئىدى. مەرھەب جەڭ مەيدانىغا چىقىپ يەكەمۇيەك ئېلىشىشنى تەلەپ قىلدى.

سەلىمە ئىبنى ئەكۋەد رەزىيەللاھۇ ئەنھۇ مۇنداق دەيدۇ: بىز خەبىيەرگە يېتىپ بېرىۋىدۇق، ئۇلارنىڭ باشلىقى مەرھەب قىلىچىنى پۇلاڭلىتىپ مەيدانغا چۈشۈپ تۆۋەندىكى شېئىرنى ئوقۇدى:

خەبىيەر ئارا نامم مەشھۇر مەرھەب پەھلىۋان،  
 جەڭگىۋارمەن ماھارەتلىك، تەڭ كېلەلمەس ناتاۋان.  
 ئۇرۇش ئوتى قىزغاندا ئۇچقۇندىن يامان،  
 مەرد بولساڭ چۈش بۇياققا ئېلىشايلى بىر مەيدان.





شۇنىڭ بىلەن ئۇنىڭغا قارشى تاغام ئامىر رەزىيەللاھۇ ئەنھۇ مەيدانغا چۈشۈپ تۆۋەندىكى شېئىرنى ئوقۇدى:

بىلىپ قويغىن خەبەرلىك نامىنى — ئامىر ،  
سېنىڭدەككە تەبىئىيەت پەھلىۋان (سادىر).  
ئوغۇل بولساڭ چۈش مەيدانغا تۈزكۈرى كاپىر ،  
ئۆلتۈرەرەمەن يا ئۆلەرەمەن شەھىد بوپ ئاخىر .

ئىككىسى بىر - ئىككىدىن قىلىچ سوقۇشتۇردى - دە ، ئۇشتۇمتۇت مەرھەبىنىڭ قىلىچى تاغام ئامىرنىڭ قالقىنىغا تەگدى . ئامىر رەزىيەللاھۇ ئەنھۇ قالقانىنىڭ تېگىدىن قىلىچ ئۇزىتىپ يەھۇدىيىنىڭ پۇتىغا سالماقچى بولۇۋىدى ، ئۇنىڭ قىلىچى يەھۇدىيىنىڭ پۇتىغا تەگمەي ، ئايلىنىپ كېلىپ ئۆز پۇتىنىڭ تىز لىپىكىگە تېگىپ كېتىپ ، ئاخىرى شەھىد بولدى . ئۇنىڭ ھەقىقەتدە پەيغەمبەر سەللەللاھۇ ئەلەيھى ۋەسەللەم : «ئۇنىڭغا ئىككى ھەسسە ساۋاب بېرىلىدۇ» دېدى ۋە ئىككى بارمىقىنى جەملىدى . ئۇ يەنە مۇنداق دېدى : «ئۇ ھەقىقەتەنمۇ ئىسمى جىسمىغا لايىق مۇجاھىد ئىدى . ئۇنداق ئەرەب يەر يۈزىدە ئاز تېپىلىدۇ» .

مەلۇم بولۇشىچە ، مەرھەب شۇنىڭدىن كېيىن يەنە بىر قېتىم مۇبارىزىگە كۈچ تەلەپ قىلىپ «خەبەر ئارا نامم مەشھۇر مەرھەب پەھلىۋان» دېگەن جەڭ ماركىسىنى ئوقۇپ مەيداندا ئۇياقتىن - بۇياققا مېڭىشقا باشلىغان . شۇنىڭ بىلەن ئۇنىڭغا قارشى ئەلى ئىبنى ئەبى تالىب رەزىيەللاھۇ ئەنھۇ مەيدانغا چۈشكەن . سەلىمە ئىبنى ئەكۋەد رەزىيەللاھۇ ئەنھۇ مۇنداق دەيدۇ : شۇنىڭ بىلەن ئەلى رەزىيەللاھۇ ئەنھۇ :

ئانام شۇنداق ئاتاپدۇر نامىنى ھەيدەر<sup>①</sup> ،  
ياۋ مەن بىلەن ئېلىشسا يولۋاس ئىكەن دەر .  
ئەل قىساسنى زۇلپىقاردا ئالمىسام مەن خەر ،  
ئى خۇدانىڭ دۈشمىنى ... ئاللاھۇ ئەكبەر .

دېگەچ مەيدانغا چۈشتى - دە ، چۈشكەن پېتى مەرھەبىنىڭ بېشىغا بىر قىلىچ ئۇرۇپ ئۇنى جەھەننەمگە ئۇزىتىۋەتتى . ئاندىن ئۇنىڭ قوماندا ئىلىقىدا نا ئىم قورغىنى پەنھى قىلىندى . ئەلى رەزىيەللاھۇ ئەنھۇ ئۇلارنىڭ قەلئەسىنى مۇھاسىرىگە

① ھەيدەر — تاغ يولۋىسى دېگەن مەنىدە .







ئىبنى ئىسھاق رەھىمەھۇللاھنىڭ رىۋايىتىدە، ئەسلىم قەبىلىسىنىڭ بەنى سەھىمى ئايىمىقى پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ: «ئى رەسۇلۇللاھ، ھېرىپ چارچىدۇق، قورساقلىرىمىز ئاچتى، ئوزۇقلىرىمىز تۈگىدى» دېگەندى، پەيغەمبەر سەللەللاھۇ ئەلەيھى ۋەسەللەم دۇئاغا قول كۆتۈرۈپ: «ئى ئاللاھ! سەن بۇلارنىڭ ئەھۋالىنى بىلگۈچىدۇرسەن، بېرەي دىسەم مەندە يوقلىقنى بىلسەن، شۇڭا بۇلارغا يەھۇدىي قورغانلىرى ئىچىدىكى بايلىقى مول، ئاش - ئوزۇقلىرى كۆپ بىر قورغاننى پەتھى قىلىپ بەرگىن» دېدى دېيىلگەن. راست دېگەندەك ئەتسى ئەتىگەنلىك ھۇجۇمدىلا سەئب قورغىنى پەتھى قىلىندى. خەيبەردە سەئب قورغىنىدىكىدەك ئاش - ئوزۇقلىرى مول، ياغ - مايلىرى كۆپ قورغان يوق ئىدى.

پەيغەمبەر سەللەللاھۇ ئەلەيھى ۋەسەللەم دۇئادىن كېيىن مۇسۇلمانلارنى مۇشۇ قورغاننى ئېلىشقا چاقىرىق قىلغانىدى، بەنى ئەسلىم خەلقى ھۇجۇم نەيزىسىنىڭ ئۇچى بولۇپ ماڭدى. قورغان ئالدىدا يەككە يەككە ئېلىشىشلار ۋە قىر - چاپلار راسا قىزدى. ئاخىر شۇ كۈنى كەچ كۈن پېتىنىڭ سەلپەل ئالدىدراق بۇ قورغان پەتھى قىلىندى. مۇسۇلمانلار بۇ قورغاندا بىرقانچە دانە مانچاناق<sup>①</sup>، توپ ۋە دەببىابە<sup>②</sup> لەرنى قولغا چۈشۈردى. ئىبنى ئىسھاق رەھىمەھۇللاھ نەقىل قىلغان ھەدىستە تىلغا ئېلىنغان ئاشۇ ئاچلىق تۈپەيلى، قوشۇن ئىچىدىن ئايرىم كىشىلەر يەرلىك ئېشەكلەرنى سويۇپ قازانغا سېلىپ ئوت ياققاندى، پەيغەمبەر سەللەللاھۇ ئەلەيھى ۋەسەللەم بۇنىڭدىن خەۋەر تاپقاندىن كېيىن ئېلانچى چىقىرىپ يەرلىك ئېشەكلەرنى يېيىشتىن توستى.

## زۇبەير قەلئەسىنىڭ ئىشغال قىلىنىشى

نائىم ۋە سەئب قورغانلىرى ئىشغال قىلىنغاندىن كېيىن، نەتات رايونى قورغانلىرىدىكى يەھۇدىيلارنىڭ ھەممىسى زۇبەير قەلئەسىگە بېكىنىۋالدى. بۇ قەلئە تاغ چوققىسىغا جايلاشقان ناھايىتى مۇستەھكەم قەلئە بولۇپ، قەلئە ئەتراپى مۇسۇلمانلارغا نىسبەتەن ھۇجۇم قىلىشقا بىئەپ، دۈشمەنگە نىسبەتەن مۇداپىئەلىنىشكە ئەپلىك ئىدى. مەيلى ئاتلىق، مەيلى پىيادىلىك ھېچكىم ئۇنىڭغا يېقىن بارالمايتتى. رەسۇلۇللاھ سەللەللاھۇ ئەلەيھى ۋەسەللەم بۇ قەلئەنى مۇھاسىرىگە ئېلىپ ئۈچ كۈن

① مانچاناق — دۈشمەن ئىستىھكاملىرىغا يىراقتىن توپ (تاش) ئاتىدىغان ئۈسكۈنە.

② دەببىابە — ئىچىگە كىرىپ بېرىپ قورغاننى تېشىدىغان ۋەياكى قورغان دەرۋازىسىغا ئوت قۇيىدىغان ھەربىي ئەسلىھە. بۇلار شۇ دەۋرنىڭ تانكا-برونىۋىكىلىرى ئىدى.







تۇردى. ئۈچ كۈندىن كېيىن بىر يەھۇدىي ئەل بولۇپ كېلىپ: «ئى مۇھەممەد! سەن ئۇلارنى بىر ئاي مۇھاسىرىگە ئېلىپ ياتساڭمۇ پەرۋا قىلىشمايدۇ، چۈنكى ئۇلارنىڭ يەر ئاستى سۈيى ۋە بۇلاقلىرى بار. ئۇلار كېچىسى چىقىپ سۇ قاچىلاپ ئەكىرىۋېلىپ قەلئەدە بېكىنىپ يېتىۋېرىدۇ. ئەگەر ئۇلارنىڭ سۇ يولىنى ئۈزۈپ تاشلىيالساق، ئاندىن ئۇلار سىرتقا چىقىدۇ» دېدى. شۇنىڭ بىلەن پەيغەمبەر سەللەھۇ ئەلەيھى ۋەسەللەھم ئۇلارنىڭ ئىچىملىك سۈيىنى ئۈزۈپ تاشلىغانىدى، يەھۇدىيلار قەلئەدىن چۈشۈپ قاتتىق تەرسالىق بىلەن قارشىلىق كۆرسەتتى. نەتىجىدە مۇسۇلمانلار تەرەپتىن بىر قانچە كىشى شەھىد بولدى، يەھۇدىيلاردىن ئونغا يېقىن بەدبەخت جەھەننەمگە ئۇزىتىلدى، ئاندىن بۇ قەلئەمۇ پەتھى قىلىندى.

### ئۇبەي قەلئەسىنىڭ ئىشغال قىلىنىشى

زۇبەير قەلئەسى ئىشغال قىلىنغاندىن كېيىن، يەھۇدىيلار ئۇبەي قەلئەسىگە يۆتكىلىپ، بۇ يەردە مۇداپىئەدە تۇرۇۋالدى. مۇسۇلمانلار ئۇلارنى قاتتىق مۇھاسىرىگە ئېلىپ، قەلئەدىن چۈشۈشكە قىستىغانىدى، بۇلاردىن ئىككى سەرۋاز نوچى ئارقا-ئارقىدىن مەيدانغا چۈشۈپ يەكەمۇيەك ئېلىشىنى تەلەپ قىلدى. ئەمما، مۇسۇلمان ئەزىمەتلەر ئۇلارنى جەھەننەمگە يولغا سېلىۋەتتى. يەھۇدىيلاردىن ئىككىنچى قېتىم مەيدانغا چۈشكەن دۈشمەننىڭ ئەدىپىنى بەرگەن كىشى مۇسۇلمانلارنىڭ ئاتاقلىق پالۋىنى قىزىل سەللىك باتۇر-ئەزىمەت ئەبۇ دۇجانە (يەنى سىماك ئىبنى خەرشەنەتۇل ئەنسارى) رەزىيەللاھۇ ئەنھۇ ئىدى. ئۇ مەزكۇر مۇبارىزىچىنى بىر تەرەپ قىلىپ بولۇپلا، يولۋاستەك ئېتىلىپ قەلئەگە بېسىپ كىردى. ئۇنىڭغا ئەگىشىپ باشقا مۇسۇلمانلارمۇ كىردى. نەتىجىدە قورغان ئىچىدە بىرەر سائەتتەك كەسكىن جەڭ بولغاندىن كېيىن، يەھۇدىيلار بۇ قەلئەنى تاشلاپ، بىر-بىرلەپ چېكىنىپ چىقىپ، مۇشۇ رايوننىڭ ئەڭ كەينىدىكى قەلئە — نەزار قورغىنىغا يۆتكىلىپ مۇداپىئەدە تۇردى.

### نەزار قورغىنىنىڭ ئىشغال قىلىنىشى

نەزار قورغىنى مۇشۇ تەۋەلىكتىكى قورغانلار ئىچىدە ھەممىدىن مۇستەھكەم، ھەممىدىن پۇختا بىنا قىلىنغان قورغان ئىدى. شۇڭا، ئۇلار مۇسۇلمانلارنى بۇ





قەلئەگە ھەرقانچە قىلىسىمۇ كىرەلمەيدۇ دەپ قاراپ، ئاساسلىق چوڭ قەلئەلىرى قولىدىن كەتكەن بولسىمۇ، ئاياللار ۋە بالىلارنى مۇشۇ قەلئەگە يىغىپ مۇداپىئەدە تۇردى. مۇسۇلمانلار بۇ قەلئەنى قاتتىق مۇھاسىرىگە ئالدى ۋە ھەرتەرەپتىن بېسىمنى كۈچەيتتى. لېكىن قورغاننىڭ تاغ ئۈستىگە جايلىشىشتەك ئالاھىدىلىكى مۇسۇلمانلارنى باستۇرۇپ كىرىشتىن توسۇپ قويدى. يەھۇدىيلارمۇ قاتمۇقات مۇھاسىرىنى بۆسۈپ چىقىشقا پىئىنالىمىدى، پەقەت مۇسۇلمانلارنى ئوققا تۇتۇپ، تاش ئېتىپ قارشىلىق كۆرسىتىپ تۇردى. دېمەك، نەزار قورغىنىنى ئېلىش قىيىن ئەھۋالغا چۈشۈپ قالغانلىقتىن، پەيغەمبەر سەللەللاھۇ ئەلەيھى ۋەسەللەم مۇسۇلمانلارنى مانچاناق ۋە دەبىبابە قاتارلىق ئېغىر نىپىتىكى قوراللارنى ئىشقا سېلىشقا بۇيرۇدى. ئېيتىلىشىچە، مۇسۇلمانلار بۇ ئەسلىھەلەر بىلەن دۈشمەن ئىستىھكاملىرىنى توپقا تۇتۇپ، مەزكۇر قورغاننىڭ تام-تورۇسلىرىدىن چوڭ-كىچىك شورا-سۇڭگۈچلەرنى ئاچقان ۋە شۇ يەردىن باستۇرۇپ كىرىپ قورغان ئىچىدە كەسكىن جەڭ قىلغان. ئاخىر دۈشمەن تەرەپ پاجىئەلىك مەغلۇب بولۇپ تەسلىم بولغان. چۈنكى، ئۇلار ئالدىنقى سېپىللاردىن خوتۇن-بالىلىرىنى بىرگە ئېلىپ ئاستا-ئاستا چېكىنىپ قېچىۋالغىنىغا ئوخشاش، بۇ قەلئەدىن ئۇنداق ئاسان قېچىۋالالمىغان، قاچقانلارمۇ خوتۇن-بالىلىرىنى مۇسۇلمانلارغا تاشلاپ بېرىپ، جېنىنى ئېلىپ قاچقان.

مۇداپىئەلىنىش شارائىتى ھەممىدىن مۇستەھكەم بولغان بۇ قورغاننىڭ ئىشغال قىلىنىشى بىلەن خەيىر شەھىرىنىڭ بىرىنچى چوڭ بۆلىكى پۈتۈنلەي مۇسۇلمانلارنىڭ قولىغا ئۆتتى. بۇ چوڭ بۆلەك نەتات ۋە شەيىق رايونى بۆلىكى ئىدى. بۇ بۆلەكتە يەنە يۇقىرىقى قورغانلاردىن باشقا چوڭ-كىچىك بىرقانچە قورغان ۋە ئىستىھكاملار بار ئىدى. بىراق، يەھۇدىيلار ئەڭ مۇستەھكەم ۋە ئەڭ بىخەتەر بۇ قورغانلىرىنىڭ قولىدىن كېتىشى بىلەن باشقا قورغانلارنى ئۆزلىكىدىن بوشتىپ بېرىپ، خەيىر شەھىرى ئىككىنچى بۆلەك رايونىغا قېچىپ بېرىۋالدى.

## خەيىر شەھىرى ئىككىنچى بۆلەك رايونىنىڭ ئېلىنىشى

خەيىر بىرىنچى بۆلەك، يەنى نەتات ۋە شەيىق رايونى ئىشغال قىلىنىپ بولغاندىن كېيىن، پەيغەمبەر سەللەللاھۇ ئەلەيھى ۋەسەللەم قوشۇنى خەيىرنىڭ ئىككىنچى بۆلەك رايونى، يەنى كەتتىبە (ھەربىي رايون) قورغىنى، ۋەتتىبە (ساي رايونى) قورغىنى ۋە سالالىم (بەنى نەزىرنىڭ كاتتىسى ئەبىلھۇقەيىقنىڭ) قورغىنى





قويۇش ئالدىدا پەيغەمبەر سەللەللاھۇ ئەلەيھى ۋەسەللەم ئىبنى ئەبىلھۇقەيفكە: «ئەگەر مەندىن ھەرقانداق بىر نەرسىنى يوشۇرساڭلار، سىلەردىن ئاللاھنىڭ ۋە رەسۇلۇللاھنىڭ سىلەرگە بەرگەن ئەھدىسى ئۈزۈلدى» دەپ ئاگاھلاندۇردى. ئۇلار شەرتلەرنىڭ ھەممىسىگە كۆنۈپ كېلىشىمگە ئىمزا قويدى<sup>①</sup>. بۇ كېلىشىمنىڭ ئىمزالانغان بىلەن خەيىبەر قورغانلىرىنىڭ ئىگىلىك ھوقۇقى پۈتۈنلەي مۇسۇلمانلارنىڭ قولىغا ئۆتتى. دېمەك، خەيىبەرنى ئىشغال قىلىش غەلبىلىك تاماملاندى.

## ئەبىلھۇقەيفنىڭ ئىككى ئوغلى كېلىشىمگە خىلاپلىق قىلغانلىقى ئۈچۈن ئۆلۈمگە بۇيرۇلدى

كېلىشىمنامىدە يۇقىرىقىدەك سەمىمىي - سادىق بولۇش قاتتىق تەكىتلەنگەن بولسىمۇ، ئەبىلھۇقەيفنىڭ ئىككى ئوغلى نۇرغۇن مال - مۈلۈكنى يوشۇرۇۋالدى. ئۇنىڭ ئىچىدە ھۇيەي ئىبنى ئەختەبىنىڭ بەنى نەزىر يەھۇدىيلرى مەدىنىدىن سۈرگۈن قىلىنغاندا خەيىبەرگە يۆتكەپ كەلگەن ئەتىۋارلىق زىبۇ - زىننەت، ئالتۇن - كۈمۈشلىرىمۇ بار ئىدى.

ئىبنى ئىسھاق رەھىمەھۇللاھ مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم كەنانە تۇر رەبىئى چاقىرىپ (بەنى نەزىرنىڭ خەزىنە ماللىرى شۇنىڭ قولىدا ئىدى)، ئۇنىڭدىن ئاشۇ خەزىنەنىڭ نەدە ئىكەنلىكىنى سورىغاندى، ئۇ: «خەزىنەنىڭ ئورنىنى قەتئىي بىلمەيمەن» دەپ تۇرۇۋالدى. بۇ چاغدا يەھۇدىيلاردىن بىر ئادەم: «مەن كەنانەنىڭ ھەر كۈنى ئەتكەن مۇشۇ خارابىلىقنى چۆرگەلەپ يۈرگەنلىكىنى كۆرگەندىم» دەپ گۇۋاھلىق بەردى. شۇڭا، پەيغەمبەر سەللەللاھۇ ئەلەيھى ۋەسەللەم كەنانىگە: «ناۋادا ئاشۇ ماللارنى سېنىڭدىن تېپىۋالساق كالاڭنى ئالسام بولامدۇ؟» دەپ سورىغاندى، كەنانە: «بولدى» دەپ جاۋاب بەردى. پەيغەمبەر سەللەللاھۇ ئەلەيھى ۋەسەللەم بۇ خارابىلىقنى قېزىشقا بۇيرىدى. نەتىجىدە ئۇ يەردىن بەنى نەزىر ماللىرىنىڭ بىر بۆلۈكى تېپىۋېلىندى. ئاندىن ئۇنىڭدىن قالغان قىسمى سورالغاندى، ئۇ مەسىلىنى تاپشۇرغىلى ئۇنىمىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇنى زۇبەير رەزىيەللاھۇ ئەنھۇغا بېرىپ: «ئۇنى ئەدەپلىگىن<sup>②</sup>»، ئۇ يوشۇرۇپ قويغان

① ئىمام ئەبۇ داۋۇد رەھىمەھۇللاھنىڭ رىۋايىتىدە، پەيغەمبەر سەللەللاھۇ ئەلەيھى ۋەسەللەم بۇ كېلىشىمدە، ناۋادا يەھۇدىيلار خەيىبەردىن چىقىپ كەتمەكچى بولسا، تۈگىلىرى كۆتۈرگەندە نەرسە - كېرەك ئارتىپ چىقىپ كەتسە بولىدۇ دەپ پۈتۈشكەن دېيىلگەن.  
② قىيىن - قىستاققا ئالغىن دېگەن مەنىدە.





چۈنكى، خەبەر غەنىمەتلىرى 1800 ئۇلۇش قىلىپ تەقسىم قىلىنغانىدى. مۇنداق بولۇشى، بۇ غەنىمەتلەر ئاللاھ نەئالانىڭ ھۇدەيبىيە غازىتىغا قاتناشقان مۇجاھىد مۇسۇلمانلارغا ئىلتىپات قىلغان ھەدىيىسى بولۇپ، ئۇلاردىن بۇ قېتىمقى جەڭگە قاتناشقان ياكى قاتناشمىغانلىرى بولسۇن، ھەممىسىگە نېسۋە تېگىشى كېرەك ئىدى. ھۇدەيبىيە مۇجاھىدلىرى 1400 كىشى بولۇپ، 200 ئاتلىق بار ئىدى. شۇڭا ھەربىر ئاتقا ئىككى ئۇلۇش، ئىككىسىگە بىر ئۇلۇش، جەمئىي ھەربىر ئاتلىق ئۈچ ئۇلۇش نېسۋە ئالدى. قالغانلار بىر ئۇلۇشتىنلا نېسۋىگە ئىگە بولدى.

خەبەر غەنىمەتلىرىنىڭ موللۇقىنى شۇنىڭدىن بىلىۋالغىلى بولىدۇكى، ئىمام بۇخارى رەھىمەھۇللاھ ئىبنى ئۇمەر رەزىيەللاھۇ ئەنھۇمادىن نەقىل قىلغان ھەدىستە: «بىز خەبەرنى ئالغاندىن كېيىن ئاندىن ئاش- تاماققا تويۇنغاندۇق» دېيىلگەن. يەنە ئائىشە رەزىيەللاھۇ ئەنھا: «خەبەر قولغا كېلىۋىدى، ئەمدى خورمىغا تويىدىغان بولۇدۇق دېدۇق» دېگەن. نېمىلا بولمىسۇن، پەيغەمبەر سەللەللاھۇ ئەلەيھى ۋەسەللەم خەبەردىن قايتىپ كەلگەندىن كېيىن، مۇھاجىرلار ئەنسارلار بۇرۇن ئۇلارغا ئۆتۈنۈپ بەرگەن خورمىلىق ۋە باغ- ۋارانلارنى ئەنسارلارغا قايتۇرۇپ بەردى. چۈنكى، ئەمدى مۇھاجىرلارنىڭمۇ يەر- زېمىنلىرى بار بولغانىدى.

### جەئفەر ئىبنى ئەبى تالىب رەزىيەللاھۇ ئەنھۇ ۋە ئەشئەرىيەلەرنىڭ قايتىپ كېلىشى

بۇ غازاتنىڭ غەنىمەتلىرىنى تەقسىم قىلىش ھارپىسىدا، پەيغەمبەر سەللەللاھۇ ئەلەيھى ۋەسەللەمنىڭ تاغىسى (ئەبۇ تالىب) نىڭ ئوغلى جەئفەر رەزىيەللاھۇ ئەنھۇ ۋە ئۇنىڭ ھەمراھلىرى ھەبەشىستاندىن قايتىپ كەلدى. ئۇنىڭ بىلەن بىللە ئەبۇ مۇسا رەزىيەللاھۇ ئەنھۇ ۋە ئۇنىڭ باشقا ئەشئەرىي ھەمراھلىرىمۇ بار ئىدى. ئەبۇ مۇسا رەزىيەللاھۇ ئەنھۇ مۇنداق دەيدۇ: بىز رەسۇلۇللاھ سەللەللاھۇ ئەلەيھى ۋەسەللەمنىڭ پەيغەمبەر بولۇپ چىققانلىقىنى ئاڭلىغاندۇق. ئۇ چاغدا بىز يەمەندە ئىدۇق. شۇنىڭ بىلەن بىز (مەن ۋە ئىككى قېرىندىشىم بىرلىكتە) جەمەتىمىزدىن 50 نەچچە كىشى بىلەن بۇ تەرەپكە ھىجرەت قىلىپ چىقتۇق. بىز بىر كېمىگە ئولتۇرغاندۇق، بۇ كېمە بىزنى ھەبەشىستان (نەجاشىينىڭ تەۋەلىكى) غا ئاپىرىپ قويدى. ئۇ يەردە بىز جەئفەر ۋە ئۇنىڭ ھەمراھلىرى بىلەن ئۇچراشتۇق. ئۇ بىزگە: «رەسۇلۇللاھ بىزنى مۇشۇ يەردە تۇرۇشقا ئەۋەتتى. شۇڭا، سىلەرمۇ بىز بىلەن تۇرۇپ تۇرۇڭلار» دېدى. شۇنىڭ بىلەن بىز ئاشۇلار بىلەن بىر مۇددەت







سەللەللاھۇ ئەلەيھى ۋەسەللەم ئۇنى كۆرۈپ: «بارغىن، ئۇنىڭدىن باشقا بىرسىنى تاللىغىن» دېدى. پەيغەمبەر سەللەللاھۇ ئەلەيھى ۋەسەللەم سەفەيىنى مۇسۇلمان بولۇشقا دەۋەت قىلغاندى، ئۇ ئىمان ئېيتىپ مۇسۇلمان بولدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى ئازاد قىلىۋېتىپ، ئۇنىڭ ھۆرلىكىنى ئۇنىڭغا تويۇق قىلىپ بېرىپ، ئۇنى ئەمرىگە ئالدى. قايتىشتا سەددۇسەھبا دېگەن يەرگە كەلگەندە ھالال بولۇۋىدى (يەنى ھەيزدىن پاكلىنىۋىدى)، ئۇمۇ سۇلەيم رەزىيەللاھۇ ئەنھا ئۇنى ياساندۇرۇپ پەيغەمبەر سەللەللاھۇ ئەلەيھى ۋەسەللەمگە قېتىپ قويدى. پەيغەمبەر سەللەللاھۇ ئەلەيھى ۋەسەللەم شۇ كېچىسى سەفەيى رەزىيەللاھۇ ئەنھا بىلەن بىر تەككىگە باش قويدى. ئەتسى ئەتگەن جامائەتچىلىككە خورما ھالۋىسى قىلىپ توي زىياپىتى بەردى ۋە يول بويى ئۈچ كېچىنى سەفەيى رەزىيەللاھۇ ئەنھا بىلەن بىرگە ئۆتكۈزدى. پەيغەمبەر سەللەللاھۇ ئەلەيھى ۋەسەللەم سەفەيى رەزىيەللاھۇ ئەنھانىڭ چىرايىدا تاپاق زەربىسىدىن بولغان كۆكنى كۆرۈپ: «ئۇ نېمە ئىششۇ؟» دەپ سورىغاندى، ئۇ: «ئى رەسۇلۇللاھ، سىلەر بىزگە ھۇجۇم قىلىش ھارپىسىدا بىر چۈش كۆردۈم، چۈشۈمدە ئاسماندىكى ئاي ئورنىدىن قوزغىلىپ كېلىپ مەن بىلەن بىر تەككىگە باش قويغۇدەك. ئەزىرايى خۇدا، مەن بۇ چۈشۈمنىڭ ھازىرقى سەن بولۇپ قېلىشىڭنى ھەرگىز ئويلىمىغانىدىم. مەن ئۇ چۈشنى ئېرىم كەنەنگە ئېيتىپ بېرىۋىدىم، ئۇ: «مەندىن باش كۆتۈرگەن ئاشۇ پادىشاھنى ئارزۇ قىلىپ شۇنداق چۈش ياسىدىڭ» دەپ مېنى ئۇرغان» دېدى.

## زەھەرلەنگەن قوينىڭ كاشىلىسى

پەيغەمبەر سەللەللاھۇ ئەلەيھى ۋەسەللەم خەيپەرنى ئىشغال قىلىپ ھەربىي ھەرىكەتلەردىن خاتىرجەم بولۇپ ئولتۇرغان كۈنلەرنىڭ بىرىدە، سەلام ئىبنى مۇشكەمنىڭ ئايالى زەينەب (ھازىرنىڭ قىزى) بىر قوينى زەھەرلەپ پىشۇرۇپ «ھەدىيە» دەپ كۆتۈرۈپ كەلدى. ئۇ خوتۇن پەيغەمبەر سەللەللاھۇ ئەلەيھى ۋەسەللەمنىڭ قويى سىنىغا ئامراق ئىكەنلىكىنى ئۇقۇپ، شۇ يەرگە زەھەرنى كۆپرەك سېلىپ ۋە باشقا يەرلىرىنىمۇ زەھەرلەپ ئېلىپ كەلگەنكەن. قوي پەيغەمبەر سەللەللاھۇ ئەلەيھى ۋەسەللەمنىڭ ئالدىدا قويۇلۇۋىدى، ئۇ قوينىڭ سىنىنى ئاجرىتىۋېلىپ ئېغىزىغا بىر چىشلەم سېلىپ ئازراق چايناپلا تۈكۈرۈۋەتتى ۋە: «بۇ ئۇستىخان ماڭا ئۆزىنىڭ زەھەرلەنگەنلىكىنى خەۋەر قىلدى» دېدى. ئاندىن ئۇنى چاقىرتىپ سوراق قىلغاندى، ئۇ ئېتىراپ قىلدى. پەيغەمبەر سەللەللاھۇ ئەلەيھى









دىللىرىغا قۇرقۇنچ چۈشۈپ، پەيغەمبەر سەللەللاھۇ ئەلەيھى ۋەسەللەمگە ئەلچى ئەۋەتىپ خەيىبەرلىكلەرگە ئوخشاشلا فەدەك مەھسۇلاتىنىڭ يېرىمىنى تاپشۇردىغانلىقىنى ئېيتتى. پەيغەمبەر سەللەللاھۇ ئەلەيھى ۋەسەللەم ئۇلارنىڭ ئىلتىماسىنى قۇبۇل قىلىپ، ئۇلار بىلەن كېلىشىم ئىمزالدى. مۇسۇلمانلار فەدەكنى ئۇرۇش قىلماي ئالغان بولغاچقا، ئۇنىڭ كىرىمى مەخسۇس پەيغەمبەر سەللەللاھۇ ئەلەيھى ۋەسەللەمنىڭ تەسەررۇپ قىلىشىدا بولدى. ئۇنى پەيغەمبەر سەللەللاھۇ ئەلەيھى ۋەسەللەم ئۆز ئائىلىسى ۋە مۇسۇلمانلارنىڭ ئومۇمىي ئىشلىرى ئۈچۈن ئىشلەتتى.

### ۋادىلىقۇرا

پەيغەمبەر سەللەللاھۇ ئەلەيھى ۋەسەللەم خەيىبەرنىڭ ئىشلىرىدىن بوشىنىپلا مۇسۇلمانلارنى باشلاپ ۋادىلىقۇراغا يۈرۈپ كەتتى. چۈنكى، ئۇ يەردىمۇ يەھۇدىيلار ۋە قىسمەن ئەرەبلەر ئارىلىشىپ ئولتۇراقلاشقان بولۇپ، ئۇلار ئۆزئارا بىرلىشىپ، مۇسۇلمانلارغا قارشى ھەربىي سەپ بولۇپ ئويۇشقاندى. شۇڭا، مۇسۇلمانلار ئۇ يەرگە يېتىپ بېرىۋىدى، دۈشمەن تەرەپ تولۇق تەييارلىق بىلەن تۇرغاچقا، مۇسۇلمانلارنى قار-يامغۇردەك ئوققا تۇتتى. ئېتىشىش جەريانىدا پەيغەمبەر سەللەللاھۇ ئەلەيھى ۋەسەللەمنىڭ چاكىرى (قولى) مۇدەئەم ئۆلۈپ كەتتى. كىشىلەر: «خۇش مۇبارەك ئەھلى جەننىتى بولغىنىغا، مۇبارەك» دېيىشكەندى، پەيغەمبەر سەللەللاھۇ ئەلەيھى ۋەسەللەم: «يوقسۇ، ئۇنداق بولمايدۇ، ئاللاھ بىلەن قەسەم قىلىمەنكى، ئۇ خەيىبەردە تەقسىماتقا كىرمىگەن ئەھۋالدا چۆنتىكىگە سېلىۋالغان تون چاپان ئۇنىڭغا ئوت ياقىدۇ» دېدى. كىشىلەر بۇنى ئاڭلاپ بىرى بىر تال تانا، يەنە بىرى بىر تال ياكى ئىككى تال بوغۇچ كۆتۈرۈپ كېلىپ ئومۇمغا تاپشۇردى. پەيغەمبەر سەللەللاھۇ ئەلەيھى ۋەسەللەم: «بىر دانە ئوت بوغۇچ ياكى ئىككى دانە ئوت بوغۇچ»<sup>①</sup> دەيتتى. ئاندىن پەيغەمبەر سەللەللاھۇ ئەلەيھى ۋەسەللەم قوشۇننى جەڭگە سەپەرۋەر قىلدى ۋە قىسىملارغا بۆلۈپ سەپ تۈزدى. جەڭ تۇغىنى سەئەد ئىبنى ئۇبادە رەزىيەللاھۇ ئەنھۇغا تۇتقۇزدى. قىسىملارنىڭ ئەلەملىرىدىن بىرنى ھۇباب ئىبنى مۇنزىر رەزىيەللاھۇ ئەنھۇغا، يەنە بىرنى سەھل ئىبنى ھەنىف رەزىيەللاھۇ ئەنھۇغا ۋە يەنە بىرنى ئاباد ئىبنى بىشىرى رەزىيەللاھۇ ئەنھۇغا تۇتقۇزدى. ئاندىن

① چۈنكى، ئاشۇ بىر-ئىككى تال بوغۇچلار ئومۇمغا تاپشۇرۇلۇپ تەقسىماتقا كىرمىگەن تەقدىردە، ئاشۇ بوغۇچلار ئوتقا ئايلىنىپ ئىگىسىگە ئازاب-ئوقۇبەت كەلتۈرەتتى.





بولدۇ، ئۇلار مۇسۇلمانلارغا باج تاپشۇرىدۇ. ئۇلار ئەھدىگە ۋاپا قىلىسلا  
ئىززەت - ھۆرمىتى دەخلىگە ئۇچرىمايدۇ، يۇرت - ماكانلىرىدىن قوغلاپ  
چىقىرىلمايدۇ. كېچە پۇرسەت، كۈندۈز ھېساب - كىتاب<sup>①</sup> (ۋەسسالام).

### مەدىنىگە قايتىش

سۇلھىدىن كېيىن پەيغەمبەر سەللەللاھۇ ئەلەيھى ۋەسەللەم مەدىنىگە قاراپ يول  
ئالدى. يول ئۈستىدە بىر كۈنى كېچە بىر ۋاقىتقىچە يول يۈرۈپ، ھەتتا كېچە  
ئاخىرلىشاي دېگەندە ئاندىن ئۇخلاش ئۈچۈن بىر قونالغۇغا كېلىپ چۈشتى ۋە  
بىلال رەزىيەللاھۇ ئەنھۇغا: «سەن بۈگۈن ئۇخلىماي بىزنى بامداتقا ئويغاتقىن»  
دەپ تاپىلدى. بىلال تۆگىسىنىڭ توقۇمىغا يۆلىنىپ ئۇخلىماي ئولتۇرغان بولسىمۇ،  
ئاخىر بىر چاغدا كۆزى ئىختىيارسىز ئۇيقىغا كېتىپ قالدى، ھەتتا قۇياش نۇرى  
ئۇلارنىڭ يۈزىگە چۈشكەنگە قەدەر ئۇلاردىن بىر مۇ ئادەم ئويغانمىدى. بۇ چاغدا  
ئەڭ بالدۇر ئويغانغان كىشى يەنىلا پەيغەمبەر سەللەللاھۇ ئەلەيھى ۋەسەللەم بولدى.  
ئۇ ئويغىنىپلا بۇ يەردىن قوزغىلىپ باشقا بىر ۋادىغا چىققاندىن كېيىن ناماز  
ئوقۇدى. بەزى تارىخچىلار بۇ ۋەقە باشقا بىر سەپەردە يۈز بەرگەن دېيىشىدۇ.  
خىيىر غازىتىنىڭ تەپسىلاتىغا ئىنچىكىلەپ نەزەر سالغىنىمىزدا، پەيغەمبەر  
سەللەللاھۇ ئەلەيھى ۋەسەللەم بۇ غازاتتىن ھىجرىيىنىڭ 7 - يىلى سەپەرنىڭ  
ئاخىرلىرى رەبىئۇلئەۋۋەلنىڭ باشلىرى قايتىپ كەلگەنلىكى مەلۇم بولدى.

### ئەبىيان ئىبنى سەئەد قوشۇنى

پەيغەمبەر سەللەللاھۇ ئەلەيھى ۋەسەللەم بەدەۋى ئەرەبلەر ئۆزلىرىنىڭ  
بۇلاڭچىلىق ۋە قاراقچىلىق ھەرىكەتلىرى ئۈچۈن، مۇسۇلمانلارنىڭ بىخۇدلىشىشىنى  
كۈتۈپ مەدىنە ئەتراپىدا پايلاپ يۈرۈۋاتقان بىر پەيتتە، ھەرەم ئايلىرى ئۆتۈپ  
كەتكەندىن كېيىنمۇ يەنىلا بىپەرۋالىق قىلىپ مەدىنىنى ئەسكىرىي كۈچتىن خالىي  
قويۇش ھەرگىز ئاقىلانلىك بولمايدىغانلىقىنى ھەرقانداق بىر ھەربىي

① بۇ ماقال - تەمسىل بولۇپ، قالغان ئىشلار ئەمەلىي ئىپادەلەرغا قاراپ بەلگىلىنىدۇ دېگەن  
مەنىنى بىلدۈرىدۇ — ت.



مۇتەخەسسسىنىمۇ ئوبدانراق بىلەتتى. شۇڭا، ئۇ خەيپەرگە يېتىپ بارغان ھامان نەجدى نەرەپتىكى بۇلاڭچىلىق ۋە قاراقچىلىققا ئادەتلەنگەن قىر ئەربىلەرگە زەربە بېرىش ئۈچۈن ئەبىان ئىبنى سەئەد رەزىيەللاھۇ ئەنھۇ باشچىلىقىدا قوشۇن ئەۋەتكەندى. ئەبىان رەزىيەللاھۇ ئەنھۇ ئۆز ۋەزىپىسىنى مۇۋەپپىقىيەتلىك ئادا قىلىپ، ئۇدۇل خەيپەرگە قايتىپ، پەيغەمبەر سەللەللاھۇ ئەلەيھى ۋەسەللەم بىلەن شۇ يەردە ئۇچراشتى. بۇ چاغدا خەيپەر ئېلىنىپ بولغانىدى. بۇ قوشۇننىڭ شۇ يىلى سەپەر ئېيىدا ئەۋەتىلگەن بولۇشى ئېھتىمالغا كۆپ يېقىن. بۇ قوشۇننىڭ ئەۋەتىلىشى توغرىسىدا «سەھىھ بۇخارى»دىمۇ ھەدىسلەر نەقىل قىلىنغان.



## ھىجرىيىنىڭ 7- يىلى ئېلىپ بېرىلغان غازاتلار ۋە ئەۋەتىلگەن قوشۇنلار

### زاتۇررىقاۋ غازىتى

پەيغەمبەر سەللەللاھۇ ئەلەيھى ۋەسەللەم دۈشمەن ئۈچ بىرلەشمە قاننىدىن ئەڭ كۈچلۈك ۋە ئەڭ جاھىل قاننىدىن ئىككى چوڭ قانات (يەنى قۇرەيش مۇشرىكلىرى ۋە خەيبەرنى بازا قىلغان يەھۇدىي مەككارلىرى)نى تەلتۆكۈس سۇندۇرۇپ تاشلىغاندىن كېيىن، ئۈچىنچى قانات دۈشمەنگە، يەنى نەجدى تۈزلەڭلىكىدە چېپىپ يۈرۈپ، پۇرسەت تاپسلا قاراقچىلىق، بۇلاڭچىلىق ۋە ئوغرىلىق جىنايەتلىرى بىلەن شۇغۇللىنىۋاتقان قارا قورساق بەدەۋىيلەرنىڭ ئەدىپىنى بېرىشكە ئاتلاندى. بۇ بەدەۋىيلەر مەلۇم بىر كەنتتە ياكى بىر شەھەردە ئولتۇراقلاشمىغان ۋە ياكى مەلۇم بىر تەۋەلىككە تەۋە بولۇپ، مەلۇم بىر سىياسى كۈچ ئۇلارنى ئىدارە قىلمىغان ۋە ياكى بىرەر قەلئە ياكى سېپىلىنى ماكان تۇتۇپ، شۇ جايدىن چىقىپ ھەرىكەت قىلمىغان بولغاچقا، ئۇلارغا زەربە بېرىش ۋە ئۇلارنىڭ ھەرىكىتىنى تىزگىنلەش مەككىلىكلەر ۋە خەيبەرلىكلەرنى تىزگىنلەشكە قارىغاندا كۆپ قىيىنغا توختايتتى. بۇنىڭ ئۈچۈن پەقەت «يىراقتىن تور سېلىپ، يېقىندىن قارىغا ئېلىش» تەدبىرىنى قوللانغاندىلا، ئاندىن ئانچە - مۇنچە مەقسەتكە يەتكىلى بولۇشى مۇمكىن ئىدى. شۇڭا، پەيغەمبەر سەللەللاھۇ ئەلەيھى ۋەسەللەم بۇلارغا قارىتا بىردە ئارقاننى ئۇزۇن قويۇۋىتىش، يەنە بىردە ھۇجۇم قىلىپ ئەدىپىنى بېرىش تاكتىكىسىنى قوللاندى.

كۈچ كۆرسىتىپ ھەيۋە قىلىپ قويۇش ئۈچۈنمۇ (ياكى ئاشۇ قاراقچىلارنىڭ مەدىنىگە ھۇجۇم قىلىش ئۈچۈن توپلىشىۋاتقانلىق خەۋىرى ئاڭلانغانلىقى ئۈچۈنمۇ) ھەرھالدا پەيغەمبەر سەللەللاھۇ ئەلەيھى ۋەسەللەم بۇ قېتىم ئۇلارغا قارىتا بىر قېتىملىق ھەربىي ھەرىكەت قوزغىدى. بۇ ھەرىكەت تارىختا زاتۇررىقاۋ غازىتى دەپ ئاتالدى. تارىخچىلارنىڭ كۆپ قىسمى بۇ غازات ھىجرىيىنىڭ 4- يىلى ئېلىپ بېرىلغان دەيدۇ. لېكىن، ئەبۇ مۇسا ئەشئەرى ۋە ئەبۇ ھۈرەيرە رەزىيەللاھۇ ئەنھۇمالارنىڭ بۇ غازاتقا قاتناشقانلىقى مەزكۇر غازاتنىڭ خەيبەر غازىتىدىن كېيىن





مەندىن كىم قۇتقۇزۇپ قالالايدۇ؟» دەپتۇ، رەسۇلۇللاھ سەللەللاھۇ ئەلەيھى ۋەسەللەم: «ئاللاھ توسۇپ قالدۇ» دەپ جاۋاب بېرىپتۇ. بىر چاغدا رەسۇلۇللاھ سەللەللاھۇ ئەلەيھى ۋەسەللەمنىڭ بىزنى توۋلىغان ئاۋازى ئاڭلاندى. بىز كەلسەك ئۇنىڭ ئالدىدا بىر بەدەۋى يۆكۈنۈپ بىچارە ھالەتتە ئولتۇرۇپتۇ. رەسۇلۇللاھ سەللەللاھۇ ئەلەيھى ۋەسەللەم ۋەقەنىڭ جەريانىنى سۆزلەپ بېرىپ مۇنداق دېدى: مەن ئۇخلاۋاتتىم، تۇساتتىن بۇ ئادەم كېلىپ قىلچىمنى قىنىدىن سۇغارغاندەك قىلدى. ئويغىنىپ قارىسام، ئۇ بېشىدا قىلچىمنى يالغىچ تۇتۇپ تۇرۇپتۇ. ئۇ مەندىن: «سېنى كىم قۇتقۇزۇپ قالالايدۇ؟» دېگەندى، مەن: «ئاللاھ قۇتقۇزدۇ» دېدىم. مانا بۇ ھازىر ئولتۇرۇۋاتىدۇ. ئاندىن رەسۇلۇللاھ سەللەللاھۇ ئەلەيھى ۋەسەللەم ئۇنىڭغا باشقا گەپ - سۆز قىلمىدى.

يەنە بىر رىۋايەتتە شۇنىڭ بىلەن نامازغا تەكبىر ئوقۇلدى. پەيغەمبەر سەللەللاھۇ ئەلەيھى ۋەسەللەم غاراتچىلارنى ئىككى بۆلەككە بۆلۈپ، بىر بۆلەك بىلەن ئىككى رەكئەت ناماز ئوقۇدى. ئۇلار كەينىگە چېكىنىپ ھەربىي ھالەتكە ئۆتۈۋىدى، يەنە بىر بۆلەك كېلىپ پەيغەمبەر سەللەللاھۇ ئەلەيھى ۋەسەللەم بىلەن ئىككى رەكئەت ناماز ئوقۇدى. نەتىجىدە پەيغەمبەر سەللەللاھۇ ئەلەيھى ۋەسەللەمنىڭ نامىزى تۆت رەكئەت، جامائەتچىلىكنىڭ ئىككى رەكئەتتىن بولۇپ تاماملاندى دېيىلگەن.

ئەبۇ ئەۋانە رەھىمەھۇللاھنىڭ رىۋايىتىدە، پەيغەمبەر سەللەللاھۇ ئەلەيھى ۋەسەللەم ھېلىقى گەپنى قىلغاندىن كېيىن، ئۇ بەدەۋىينىڭ قولى تىترەپ قىلىچ يەرگە چۈشۈپ كەتكەن. شۇنىڭ بىلەن قىلچىنى پەيغەمبەر سەللەللاھۇ ئەلەيھى ۋەسەللەم قولىغا ئېلىپ: «ئەمدى سېنى مەندىن كىم قۇتقۇزۇپ قالالايدۇ؟» دېگەندە، ئۇ: «ماخا ياخشىلىق قىلساڭ» دەپ يالۋۇرغان. پەيغەمبەر سەللەللاھۇ ئەلەيھى ۋەسەللەم: «شەھادەت ئېيتىپ مۇسۇلمان بولامسەن؟» دېگەندە، بەدەۋىي: «مەن ساخا قارشى ئۇرۇش قىلماسلىققا ۋە ئۇرۇش قىلغانلارغا ھەممىسى بولماسلىققا ئەھدى بەرسەم» دەپ تۇرۇۋالغان. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى ئۆز يولىغا قويۇۋەتكەن. ئۇ ئۆز خەلقىنىڭ ئالدىغا بېرىپ: «مەن ئەڭ ياخشى ئادەمنىڭ ھوزۇرىدىن كەلدىم» دەپ پەيغەمبەر سەللەللاھۇ ئەلەيھى ۋەسەللەمنىڭ ياخشى تەرىپىنى قىلغان.

ئىمام بۇخارى رەھىمەھۇللاھ مۇسەددەتتىن، ئۇ ئەبى ئەۋانەدىن، ئۇ ئەبۇ بەشرىدىن نەقىل قىلغان ھەدىستە، ئۇ بەدەۋىينىڭ ئىسمى غەۋرەس ئىبنى ھارسى ئىكەن. ئىبنى ھىجرى رەھىمەھۇللاھ مۇشۇ قىسىمدە بۇ ئادەمنىڭ ئىسمى دوئۇسۇر ئىدى، ئۇ مۇسۇلمان بولغان دېگەن. لېكىن، ئۇنىڭ گېپىدىن قارىغاندا، بۇ ئىككىسى ئىككى ئىشتەك قىلدۇ. توغرىسىنى ئاللاھ تەئالا ئۆزى بىلەر.







ھەرقايسى ئەللەرگە ۋە ئەتراپتىكى مەملىكەتلەرگە تېگىش قىلىش ئۈچۈن ھەربىي ھازىرلىق تەييارلاشقا پۇختا ئاساس سېلىندى. چۈنكى، دۆلەت ئىچى شارائىتى ئىسلام دىنىنىڭ ۋە مۇسۇلمانلارنىڭ مەنپەئەتىگە قاراپ يۈزلەنگەندى.

پەيغەمبەر سەللەللاھۇ ئەلەيھى ۋەسەللەم بۇ غاراتتىن قايتىپ كېلىپ، شۇ يىلى شەۋۋال ئېيىغا قەدەر مەدىنىدە مۇقىم تۇرۇپ، بىرقانچە قوشۇننى تەشكىللەپ زۆرۈر بولغان جايلارغا ئەۋەتتى. تۆۋەندىكى شۇنىڭغا ئائىت ئەھۋاللار پۈتۈلگەن قۇرلاردۇر.

1. غالىب ئىبنى ئابدۇللاھ لەيلى قوشۇنى — ھىجرىيىنىڭ 7 - يىلى سەپەر ئېيىدا قەدىد دېگەن جايدىكى بەنى مۇلەۋۋەھە قەبىلىسىگە ھۇجۇم قىلىشقا ئەۋەتىلدى. بەنى مۇلەۋۋەھە خەلقى بەشىر ئىبنى سۇۋەيد رەزىيەللاھۇ ئەنھۇنىڭ ھەمراھلىرىنى ئۆلتۈرۈۋەتكەندى. شۇڭا، بۇ قوشۇن ئۇلارنىڭ ئىنتىقامىنى ئېلىشقا ئەۋەتىلدى. قوشۇن قەدىدقا يېتىپ بېرىپ، دۈشمەنگە كېچىلەپ ھۇجۇم قوزغاپ، قارشىلىق كۆرسەتكەنلەرنى ئۆلتۈرۈپ، نۇرغۇن قوي - كالا چارۋىلىرىنى ئولجا ئېلىپ ھەيدەپ كەلدى. ئۇلارنىڭ كەينىدىن زور بىر تۈركۈم دۈشمەن قوغلاپ كېلىپ يېقىنلاپ قالغاندا، تۇساتتىن قاتتىق يامغۇر يېغىپ كېتىپ ئىككى تەرەپ ئوتتۇرىسىنى چوڭ كەلكۈن ئايرىۋەتتى - دە، نەتىجىدە مۇسۇلمانلار مۇۋەپپەقىيەتلىك ھالدا چېكىنىۋالدى.

2. ھەسەمى قوشۇنى — ھىجرىيىنىڭ 7 - يىلى جەمادىيە ئۇخرادا ئەۋەتىلدى. ئۇنىڭ تەپسىلاتى پادىشاھلارغا مەكتۇب يوللاش ھەققىدىكى بايانلاردا زىكرى قىلىندى.

3. ئۇمەر ئىبنى خەتتاب قوشۇنى — ھىجرىيىنىڭ 7 - يىلى شەئبان ئېيىدا تۇرىبە دېگەن جايدا ئەۋەتىلدى. ئۇمەر رەزىيەللاھۇ ئەنھۇ 30 كىشى بىلەن كېچىسى يول يۈرۈپ، كۈندۈزى يوشۇرۇنۇپ مېڭىپ، ئاخىرى ھەۋزىنىغا يېتىپ باردى. ھەۋزىن ئاھالىسى ئەھۋالدىن ئاللىبۇرۇن خەۋەر تاپقان بولۇپ، ئۇمەر رەزىيەللاھۇ ئەنھۇ يېتىپ بارغاندا يۇرت - مەھەللىرىنى تاشلاپ قېچىپ كەتكەندى. شۇڭا، ئۇمەر رەزىيەللاھۇ ئەنھۇ ئۇلارنىڭ مەنزىلىگە يېتىپ بېرىپ بىرمۇ ئادەمنى ئۇچرىتالماي مەدىنىگە قايتىپ كەلدى.

4. بىشىر ئىبنى سەئەد ئەنسارى قوشۇنى — ھىجرىيىنىڭ 7 - يىلى شەئبان ئېيىدا فەدەك تەۋەلىكىدىكى بەنى مۇررە ئايمىقىغا تېگىش قىلىش ئۈچۈن 30 ئادەم بىلەن ئەۋەتىلدى. ئۇ نىشانغا يېتىپ بېرىپ دۈشمەننىڭ نۇرغۇن قوي - تۆگە چارۋىلىرىنى ھەيدەپ ماڭدى. كەچ كىرگەندە دۈشمەن قوغلاپ كېلىپ، ئۇلارنى ئوققا تۇتۇپ ئىككى تەرەپ قاتتىق ئېلىشتى. ئاخىرى بىشىر رەزىيەللاھۇ ئەنھۇ ۋە







8. ئەبى ھەدرەدىلئەسلەمى قوشۇنى — مۇشۇ يىلى مەلۇم بىر ئايدا غابە دېگەن جايغا ئەۋەتىلدى. ۋەقەنىڭ جەريانى شۇكى، جەشەم ئىبنى مۇئاۋىيە جەمەتىدىن بىر كىشى غابە دېگەن جايغا بىر تۈركۈم ساياق - قاققۇنلارنى باشلاپ كېلىپ، قەيس قەبىلىسىنى مۇسۇلمانلارغا قارشى توپلاۋاتقانلىقى ئاڭلاندى. شۇڭا، پەيغەمبەر سەللەللاھۇ ئەلەيھى ۋەسەللەم ئەبۇ ھەدرە ئەسلەمى رەزىيەللاھۇ ئەنھۇنى ئىككى كىشى بىلەن ئۇ يەرگە ئەۋەتتى. ئەبۇ ھەدرە رەزىيەللاھۇ ئەنھۇ ناھايىتى دانا ھەربىي تەكتىكلەرنى ئىشلىتىپ، دۈشمەنگە قاقشاتقۇچ زەربىلەرنى بەردى ۋە نۇرغۇن مال - چارۋىلارنى غەنىمەت ئېلىپ قايتىپ كەلدى.



## ھۈدەيبىيە ئۆمرىسىنىڭ قازاسى

ئىمام ھاكىم رەھىمەھۇللاھ مۇنداق دەيدۇ: ھەدىس رىۋايەتلىرىنىڭ خۇلاسىسى بىردەك شۇنى كۆرسەتتىكى، شۇ يىلى، يەنى ھىجرىيىنىڭ 7 - يىلى زولقەئدە كىرىپ كېلىۋىدى، پەيغەمبەر سەللەللاھۇ ئەلەيھى ۋەسەللەم ساھابە كىراملارنى ئالدىنقى يىلىدىكى ھەج ئۆمرىسىنىڭ قازاسىنى قىلىشقا بۇيرىدى ۋە ھۈدەيبىيىگە قاتناشقان ھەرقانداق ئادەمنىڭ قېپقالماسلىقىنى تاپىلدى. شۇڭا، ساھابىلەردىن ھازىرغا قەدەر شەھىد بولۇپ كەتكەنلەردىن باشقا ھەممىسى ئاتلاندى. شۇنىڭدەك يەنە ئۆمرە قىلغۇسى بارلارمۇ بىرگە چىقتى. نەتىجىدە مۇسۇلمانلارنىڭ سانى ئاياللار ۋە بالىلارنى ھېسابقا ئالمىغاندا 2000 غا يەتتى. پەيغەمبەر سەللەللاھۇ ئەلەيھى ۋەسەللەم مەدىنىدە ئۆز ئورنىغا ئۇۋەيىف ئىبنى ئەبارەھىم غىفارى رەزىيەللاھۇ ئەنھۇنى قالدۇردى. قۇربانلىق ئۈچۈن 60 تۆگە ئېلىۋالدى. ئۇلارغا ناھىيە ئىبنى جۇندۇب ئەسلىمى رەزىيەللاھۇ ئەنھۇنى مەسئۇل قىلدى ۋە زۇلھۇلەيفىگە چىقىپلا ئۆمرىگە ئىھرام باغلاپ «لەببەيكە» ئېيتىپ تەكبىر ساداسىنى ياغرىتىپ ماڭدى. مۇسۇلمانلارنىڭ تەكبىر ئاۋازى پەلەكنى لەرزىگە سالاتتى. پەيغەمبەر سەللەللاھۇ ئەلەيھى ۋەسەللەم قۇرەيشلەرنىڭ ئەھدىگە ۋاپاسزلىق قىلىشىدىن ئەنسىرەپ قورال-ياراغ ۋە جەڭ ئەسلىھەلىرىنى تولۇق ئېلىۋالغانىدى. يەتتىچ دېگەن يەرگە بارغاندا قالغان، دۇبۇلغا، ئوقيا ۋە نەيزە قاتارلىق جەڭ ئەسلىھەلىرىنى قالدۇرۇپ، ئۇنىڭغا ئەۋس ئىبنى خەۋلى ئەنسارى رەزىيەللاھۇ ئەنھۇنى مەسئۇل قىلىپ 200 ئادەم بىلەن قويۇپ قويدى. مەككىگە ئادەتتە مۇساپىرلار بىرگە ئېلىپ مېڭىشقا بولىدىغان قىلچىنى غىلاپ ئىچىدە، پىچاق - خەنجەرلەرنى قاپچۇقلىرى بىلەن بىرگە ئېلىپ كىردى. پەيغەمبەر سەللەللاھۇ ئەلەيھى ۋەسەللەم مەككىگە كىرگەندە قەسۋا دېگەن تۆگىسىگە مىندى. مۇسۇلمانلار قىلچىلىرىنى ئېسىپ پەيغەمبەر سەللەللاھۇ ئەلەيھى ۋەسەللەمنىڭ ئەتراپىنى ھىم ئوراپ تەكبىر ئېيتىپ ماڭاتتى.

مۇشرىكلار مۇسۇلمانلارنىڭ ھەرىكىتىنى كۆزىتىشى ئۈچۈن مەككىنىڭ شىمالىدىكى قەئىقئان تېغىغا چىقىپ قاراپ تۇرۇشتى. ئۇلار ئۆزئارا: «بۈگۈن يەسەب (مەدىنە) نىڭ تۆۋەن ھاۋاسىدا تېنى ئاجىزلاپ كەتكەن ئادەملەرنىڭ تاۋاپ



ئەھۋالنى كۆرىمىز» دېيىشكەندى. شۇڭا، پەيغەمبەر سەللەللاھۇ ئەلەيھى ۋەسەللەم ساھابىلەرنى ئالدىنقى ئۈچ قېتىمدا تېز يۈگۈرۈپ مېڭىشقا، ئىككى رۇكنى ئوتتۇرىسىدا ھەللىسىدە مېڭىشقا بۇيرىدى. پەيغەمبەر سەللەللاھۇ ئەلەيھى ۋەسەللەمنىڭ ساھابىلەرنى تاۋاپنىڭ ھەممىسىنى تېز يۈگۈرۈپ ئادا قىلىشقا بۇيرىمىسىدا ئومۇمنىڭ ئەھۋالىنى نەزەردە تۇتۇلغانىدى. پەيغەمبەر سەللەللاھۇ ئەلەيھى ۋەسەللەم بۇ ئارقىلىق مۇشرىكلارغا ئۆزىنىڭ كۈچ-قۇۋۋەت ۋە جاسارىتىنى كۆرسىتىپ قويماقچى بولدى. شۇنىڭدەك يەنە ئىستىباغ قىلىشقا، يەنى ئوڭ مۇرىسىنى ئوچۇق قويۇپ رىدانىڭ ئىككى تەرىپىنى سول مۇرىسىدىن چىقىرىپ تاشلاپ مېڭىشقا بۇيرىدى. بۇ ئەنئەنىۋى يوسۇندا ھەج تاۋاپ قىلغانلىقىنى بىلدۈرەتتى. پەيغەمبەر سەللەللاھۇ ئەلەيھى ۋەسەللەم مەككەگە ھەجۇن دېگەن جاينىڭ ئۇدۇلىدىكى داۋاندىن ھەيۋەت بىلەن كىرىپ كەلدى (بۇ چاغدا مۇشرىكلار يولنىڭ ئىككى قاسنىقىدا قاتار تۇرۇپ ھەج قوشۇنىنى كۆزىتىۋاتاتتى). قوشۇن توختىماي تەلپىيە ئېيتىپ ماڭاتتى. ئاخىر كېلىپ پەيغەمبەر سەللەللاھۇ ئەلەيھى ۋەسەللەم قولدىكى ھاسا بىلەن بەيتۇللاھنىڭ رۇكىنىنى بوسە قىلدى ۋە تاۋاپ قىلدى. مۇسۇلمانلارمۇ تاۋاپ قىلدى. ئابدۇللاھ ئىبنى رەۋاھە رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ ئالدىدا قىلچىنى شىمايلاپ مېڭىپ تۆۋەندىكى مىسرالارنى ئوقۇيتتى:

كۇپپارنىڭ كۈچۈكلىرى يول بوشات، يولنى بوشات،  
 يول بوشات رەسۇلۇللاھ دىنى ئەيلەر دىلنى شاد.  
 قىلدى نازىل تەڭرى نۇرنى «قۇرئان كەرىم» نامدا،  
 ئورنىتار ئۇ دىلغا مەشئەل، ئوقۇلسا ھەر ۋاق پاتمۇپات.  
 ئى خۇدا - تەڭرىم! مېنىڭ سۆزۈڭگە كامىلدۇر ئىمان،  
 پۇر ھىدايەت ئۇندا تاپتىم ياخشىلىقنى قاتمۇقات.  
 دەل ئۇرارىمىز باشىگە — ھەق كەلام ئىنكارىگە،  
 ئۇشۇ يولدا ئەڭ شەرەپلىك ھەق كۈرەش ھايات - مامات.  
 ئايرىلار قاقباش چوقا ئىسكىلت ئەشكالدىن،  
 دوستىنى تاشلار قايش قايفۇ ئىچرە بولۇپ يات.

ئەنەس رەزىيەللاھۇ ئەنھۇنىڭ ھەدىسىدە مۇنداق دېيىلگەن: بۇ چاغدا ئۇمەر رەزىيەللاھۇ ئەنھۇ: «ئى ئىبنى رەۋاھە! رەسۇلۇللاھنىڭ ئالدىدا (يەنە بىر سۆزدە ئاللاھنىڭ ھەرىمىدە) مۇشۇنداق شېئىر - قوشاقلارنى ئوقۇمىسەن؟» دېگەندە،





بۇ ئۆمرە — قازا ئۆمرىسى دەپ ئاتالدى. چۈنكى، ئۇ ئالدىنقى يىلىدىكى ھۈدەيىيە ئۆمرىسىنىڭ قازاسى ئىدى. يەنە بەزىلەر بۇ ئۆمرىنى كېلىشىم ئۆمرىسى دەپ ئاتىدى. چۈنكى، بۇ ئالدىنقى يىلى ھۈدەيىيە تۈزۈلگەن كېلىشىم ئەھدىنامىسىگە ئاساسەن ئادا قىلىنغان ئۆمرە ھەج ئىدى. يەنە بۇ ئۆمرە سۈلھى ئۆمرىسى ۋە قىساس ئۆمرىسى دېگەن ناملار بىلەنمۇ ئاتالدى.

### بۇ ئۆمرىدىن كېيىن ئەۋەتىلگەن قوشۇنلار:

1. ئىبنى ئەبىلئەۋجا قوشۇنى — پەيغەمبەر سەللەللاھۇ ئەلەيھى ۋەسەللەم ئۇنى ھىجرىيىنىڭ 7 - يىلى زۇلھەججىدە 50 ئادەم بىلەن بەنى سۇلەيم خەلقىنى ئىسلامغا دەۋەت قىلىش ئۈچۈن ئەۋەتكەنىدى، ئۇلار: «سەلەرنىڭ دىنىڭلارغا ھاجىتىمىز يوق» دەپ قوشۇن بىلەن قاتتىق ئۇرۇشتى. بۇ ئۇرۇشتا قوشۇن باشلىقى ئەبىلئەۋجا رەزىيەللاھۇ ئەنھۇ يارىلاندى. ئۇلاردىن ئىككى ئادەم ئەسىر ئېلىندى.

2. غالب ئىبنى ئابدۇللاھ قوشۇنى — ھىجرىيىنىڭ 8 - يىلى سەپەر ئېيىدا 200 ئادەم بىلەن فەدەكتىكى (ئالدىنقى يىلى) بىشىرى ئىبنى سەئەد قوشۇنى ئوڭۇشسىزلىققا ئۇچرىغان جايغا ئەۋەتىلدى. قوشۇن ئۇلاردىن بىرقانچە ئادەمنى ئۆلتۈردى ۋە نۇرغۇن چارۋىلارنى غەنىيەت ئېلىپ قايتتى.

3. زاتى ئەتلەھ قوشۇنى — ھىجرىيىنىڭ 8 - يىلى رەبئۇلئەۋۋەلدە بەنى قۇزائە خەلقىنىڭ مۇسۇلمانلارغا ھۇجۇم قىلىش ئۈچۈن قوشۇن توپلاۋاتقانلىق خەۋىرى ئاڭلانغانىدى. شۇڭا، پەيغەمبەر سەللەللاھۇ ئەلەيھى ۋەسەللەم ئۇلارغا كەتت ئىبنى ئۇمەير رەزىيەللاھۇ ئەنھۇنى 15 ئادەم بىلەن ئەۋەتتى. قوشۇن دۈشمەن بىلەن ئۇچرىشىپ ئۇلارنى ئىسلامغا چاقىرغانىدى، ئۇلار ئىسلامغا ئاۋاز قوشمايلا قالماي، بەلكى ئوق ئېتىپ قوشۇن ئەزالىرىنى پۈتۈنلەي شەھىد قىلىۋەتتى. پەقەت بىرلا كىشى ئۆلۈكلەر ئارىسىدا ھايات قالدى.

4. زاتى ئىرقى قوشۇنى — ھىجرىيىنىڭ 8 - يىلى رەبئۇلئەۋۋەلدە بەنى ھەۋازىن خەلقىگە ئەۋەتىلدى. بەنى ھەۋازىن خەلقى دۈشمەن كۈچلەرگە ئىزچىل ياردەم ۋە مەدەت بېرىپ كەلگەنىدى. شۇڭا، پەيغەمبەر سەللەللاھۇ ئەلەيھى ۋەسەللەم شۇجاء ئىبنى ۋەھاب ئەسەدى رەزىيەللاھۇ ئەنھۇنى 25 ئادەم بىلەن ئۇلارغا ھۇجۇم قىلىشقا ئەۋەتتى. قوشۇن دۈشمەننىڭ نۇرغۇن چارۋا-ماللىرىنى غەنىيەت ئالدى ۋە ھېچقانداق قارشىلىققا ئۇچرىمىدى.





## مۇتە ئۇرۇشى

بۇ ئۇرۇش مۇسۇلمانلارنىڭ پەيغەمبەر سەللەللاھۇ ئەلەيھى ۋەسەللەم ھايات ۋاقتىدا ئېلىپ بارغان ئەڭ چوڭ قوراللىق ئېلىشىشى ۋە ئەڭ ئېغىر قانلىق توقۇنۇشى ھېسابلىنىدۇ. شۇنداقلا، دۇنيا خرىستىئان مەملىكەتلىرىنى پەتھى قىلىشنىڭ ئالدىنقى تەييارلىقى ۋە بېشارەت سىگنالى بولۇپمۇ ھېسابلىنىدۇ. ۋەقە ھىجرىيەنىڭ 8 - يىلى جەمادىيە ئەۋۋەل (مىلادىيە 629 - يىلى 8 - ئاي ياكى 9 - ئايلارغا توغرا كېلىدۇ) دە يۈز بەرگەن.

مۇتە شامنىڭ بەلقاد دېگەن يېرىگە يېقىن كەنت بولۇپ، ئۇنىڭ بىلەن بەيتۇلمۇقەددەسنىڭ ئارىلىقىدا ئىككى كۈنلۈك سەپەر مۇساپىسى بار ئىدى.

## ئۇرۇش ھارپىسى

مۇتە ئۇرۇشىنىڭ يۈز بېرىش جەريانى مۇنداق بولغان: پەيغەمبەر سەللەللاھۇ ئەلەيھى ۋەسەللەم ئۆزىنىڭ بۇسرا ۋالىيىسىغا يوللىغان مەكتۇبىنى ھارس ئىبنى ئۇمەير ئەزدى رەزىيەللاھۇ ئەنھۇ ئارقىلىق ئەۋەتكەنىدى. ئەلچى شام زېمىنىغا قەدەم باسقان كۈنى شۇرەھبىل ئىبنى ئەمرىل غىفارى (ئۇ شۇۋاقتا رۇملۇقلارنىڭ شام زېمىنىغا قويغان قورچاق ۋالىيسى ئىدى) ئۇنىڭ ئالدىنى توسۇپ چەمبەرچەس باغلىۋەتتى ۋە ئۆز قولى بىلەن چېپىپ تاشلىدى.

ئەلۋەتتە، ئەلچى ۋە ۋاكالىتچىلەرنى ئۆلتۈرۈش ئەڭ قەبىھ جىنايەت ھېسابلىنىدۇ، بەلكى ئەلچىنى ئۆلتۈرۈش ئاشكارا جەڭ ئېلان قىلغانلىقىمۇ بېسىپ چۈشىدۇ.

نېمىلا بولمىسۇن بۇ خەۋەر پەيغەمبەر سەللەللاھۇ ئەلەيھى ۋەسەللەمگە ئاڭلىنىۋىدى، ئۇ ئىنتايىن قايغۇردى ۋە غەمگە پانتى. شۇڭا، ئۇ دەرھال 3000 كىشىلىك قوشۇن تەشكىللەپ، ئۇرۇش تەييارلىقىنى پۈتكۈزدى. بۇ ئەھزاب ئۇرۇشىدىن كېيىن مۇسۇلمانلار تەشكىللىگەن ئەڭ زور قوشۇن ئىدى.




## قوشۇن سەركەردىلىرى ۋە پەيغەمبەر سەللەللاھۇ ئەلەيھى ۋەسەللەمنىڭ ئۇلارغا قىلغان تەۋسىيىسى

پەيغەمبەر سەللەللاھۇ ئەلەيھى ۋەسەللەم بۇ قوشۇنغا زەيد ئىبنى ھارس رەزىيەللاھۇ ئەنھۇنى ئەمىر قىلىپ تەيىنلىدى ۋە: «زەيد ئۆلۈپ كەتسە جەئفەر ئەمىر بولسۇن، جەئفەرمۇ ئۆلۈپ كەتسە ئابدۇللاھ ئىبنى رەۋاھە ئەمىر لەشكەر بولسۇن» دېدى ۋە ئۆز قولى بىلەن تۇغ قاداپ زەيد ئىبنى ھارس رەزىيەللاھۇ ئەنھۇغا تۇتقۇزدى. ئەلەمنىڭ رەئىسى ئاق ئىدى. قوشۇن يولغا چىقىش ئالدىدا پەيغەمبەر سەللەللاھۇ ئەلەيھى ۋەسەللەم ئۇلارغا: «سەلەر ھارس ئىبنى ئۇمەير ئەزدى ئۆلتۈرۈلگەن جايغىچە بېرىپ، شۇ يەردىكىلەرنى ئىسلامغا دەۋەت قىلىڭلار. ئۇلار قوبۇل قىلسا ئۆز تەلىپى، ناۋادا قوبۇل قىلمىسا ئاللاھتىن مەدەت ۋە ياردەم تىلەپ ئۇرۇش قىلىڭلار» دەپ تەۋسىيە قىلدى. ئۇ يەنە جېكىلەپ: «ئاللاھنىڭ ئىسمى بىلەن ئاللاھ يولىدا ئاللاھنى ئىنكار قىلغانلار بىلەن ئۇرۇش قىلىڭلار، ئەھدىگە خىيانەت قىلماڭلار، ئۆلۈكلەرنى پارچىلاپ تاشلىماڭلار، بالىلار، ئاياللار ۋە ھالدىن كەتكەن قېرى-چۆرىلەرنى، چېركاۋلاردا ئىبادەت بىلەن مەشغۇل بولۇۋاتقان ئابد-زاھىدلارنى ئۆلتۈرمەڭلار. مېۋىلىك دەل-دەرەخلەرنى كەسمەڭلار، قەلئە ۋە قۇرۇلۇشلارنى بۇزۇپ چاقماڭلار» دېدى.

## قوشۇننىڭ مۇسۇلمانلار بىلەن خوشلاشقىنى ۋە ئابدۇللاھ ئىبنى رەۋاھە رەزىيەللاھۇ ئەنھۇنىڭ يىغىسى

قوشۇن يولغا چىقىش ئالدىدا پۈتۈن مەدىنە ئاھالىسى جەم بولۇپ، قوشۇن ئەزالىرىغا خەيرلىك بىلەن دۇئا قىلىشتى ۋە ئۇلارغا سالام-سەھەت تىلدى. بۇ چاغدا قوشۇن سەركەردىلىرىدىن بىرى بولغان ئابدۇللاھ ئىبنى رەۋاھە رەزىيەللاھۇ ئەنھۇ يىغلاپ تاشلىدى. كىشىلەر ئۇنىڭدىن: «نېمىگە يىغلايسىن؟» دەپ سورىغاندى، ئۇ: «ئاللاھ بىلەن قەسەم قىلمەنكى، دۇنيانىڭ مۇھەببىتىدىن ۋەياكى سىلەردىن ئايرىلىشقا كۆزۈم قىيىمغانلىقتىن يىغلىغىنىم يوق، پەقەت مەن پەيغەمبەر سەللەللاھۇ ئەلەيھى ۋەسەللەمنىڭ قۇرئاندىكى دوزاخنى ئەسلىتىدىغان مۇنۇ ئايەتنى تىلاۋەت قىلغانلىقىنى ئاڭلىغانىدىم: ﴿وَإِنَّ مِنْكُمْ لَمَنْ آوَاكُمْ وَأَبْدَلُوا يَدَهُمْ كَيْدًا وَعَدْتُهُمْ عَهْدًا ضَيْغَامًا﴾ (سەلەرنىڭ) ئىچىڭلاردىن دوزاخقا بارمايدىغان بىرەر كىشىمۇ قالمايدۇ. بۇ پەرۋەردىگارىڭنىڭ ئۆزگەرمەس ھۆكۈمدۇر» (19: 71)، مەن دوزاخقا بېرىپ بولغاندىن كېيىن قانداق



يېنىشىمنى بىلمەيمەن» دېدى. شۇڭا، مۇسۇلمانلار ئۇلارغا: «سىلەرگە ئاللاھ ھەمراھ بولغاي! ئاللاھ سىلەرنىڭ زەپەر قۇچۇپ كېلىشىڭلارنى ئاسان قىلغاي» دېيىشتى. قوشۇن قوزغالدى. ئابدۇللاھ ئىبنى رەۋاھە رەزىيەللاھۇ ئەنھۇ تۆۋەندىكى مىسىرالارنى مۇڭلۇق ئاھاڭدا ئوقۇپ ماڭاتتى:

لېكىن مەن تىلەيمەن ئاللاھ تامان يۈزلىنىپ،  
قاتتىق قوللۇق بولۇشنى ياۋ پۇشتىغا ئەتلىنىپ.  
نەيزە ئۇرسام مەردانە مەرگەن كەبى چەن بىلەن،  
تۆمۈر شاخلىق پور كۆتەك يەرگە چۈشكەي مېخلىنىپ.  
شەھىد بولسام دېگەنلەر قەبرەم باشى كەلگەنلەر،  
خۇدا رازى غازى سەن، ئەل قەلبىدە ئەسلىنىپ.

قوشۇن مەدىنىدىن قوزغىلىپ چىقىۋىدى، پەيغەمبەر سەللەللاھۇ ئەلەيھى ۋەسەللەممۇ ئۇلارنى ئۈزىتىپ سەنىيەتۇلۇندا دېگەن يەرگىچە چىقتى ۋە مۇشۇ يەردە توختاپ قوشۇن بىلەن خوشلاشتى.

### قوشۇننىڭ نىشانغا قاراپ ئىلگىرلىگەنلىكى ۋە كۈتۈلمىگەن ئەھۋالغا دۇچ كەلگەنلىكى

قوشۇن شىمالغا قاراپ داۋاملىق ئالغا ئىلگىرىلەپ ھىجازنىڭ شىمال قىسمىغا تۇتىشىدىغان شام (سۈرىيە) زېمىنىدىن مەئان دېگەن يەرگە بارغاندا، ئىگىلىگەن ئاخباراتتىن مەلۇم بولدىكى، رۇم پادىشاھى ھىرەقلى 100 مىڭ كىشىلىك قوشۇن بىلەن رۇمدىن يولغا چىقىپ بەلقائىنىڭ مەئاب دېگەن يېرىگە كېلىپ چۈشۈپتۇ ۋە يەرلىك لەخمى، جۇزام، بەلقىن، بەھراۋ ۋە بەللى قاتارلىق ئەرەب قەبىلىلىرىدىن يەنە 100 مىڭ كىشىلىك ياللانما قوشۇن قوشۇلۇپتۇ دېگەن خەۋەر جەزملەشتى.

### مەئاندىكى ھەربىي كېڭەش

مۇسۇلمانلار مەدىنىدىن يولغا چىققاندا بۇ يىراق ئەلدە مۇنچە كۆپ سان - ساناقسىز دۈشمەن بىلەن ئۇشتۇمتۇت توتۇشۇپ قالارنى ئۆزىنىڭ ھەربىي ئىستراتېگىيە پىلانغا كىرگۈزمىگەندى. ئەمدىلىكتە بولسا 3000 كىشىلىك بۇ ئاددىي قوشۇن سان - ساناقسىز ئاشۇ (200 مىڭ كىشىلىك) زور قوشۇنغا ئاقىۋەتنى





ئويلىمايلا قاراملىق بىلەن ھۇجۇم قىلىشى كېرەكمۇ؟ ياكى قايتىپ كېتىشى كېرەكمۇ؟ ... مۇسۇلمانلار نېمە قىلارنى بىلەلمەي مەئاندا ئىككى كۈن تۇرۇپ، كۆز ئالدىدىكى ئەھۋاللارنى مۇزاكىرە قىلدى ۋە ئۇرۇشنىڭ كېيىنكى ئاقىۋىتىنى تەسەۋۋۇر قىلدى. ئاخىر ئۇلار ھەر تەرەپلىمە كېڭەشكەندىن كېيىن، پەيغەمبەر سەللەللاھۇ ئەلەيھى ۋەسەللەمگە خەت يېزىپ دۈشمەننىڭ ئەھۋالىنى خەۋەر قىلايلى، ئۇ بىزگە ھەربىي كۈچ بىلەن ياردەم بېرەر ياكى ئۆزى چاغلان بىر ئىشقا پەرمان قىلار، بىز شۇنى ئىجرا قىلارمىز دېيىشتى. لېكىن، قوشۇن رەھبەرلىرىدىن بىرى بولغان ئابدۇللا ئىبنى رەۋاھە رەزىيەللاھۇ ئەنھۇ بۇ پىكىرگە قوشۇلمىدى. ئۇ كۆپچىلىكنى ئىلھاملاندۇرۇپ: «ئى مۇسۇلمانلار جامائەسى! ھازىر سىلەرگە ياقمايۋاتقنى دەل سىلەر ئىزلەپ چىققان ھېلىقى ئاللاھنىڭ يولىدا شەھىد بولۇش ئەمەسمۇ؟ بىز دۈشمەن بىلەن قورال-ياراغقا، ھەربىي كۈچىمىزگە ۋەياكى سان سۈپىتىمىزگە تايىنىپ ئۇرۇشمايمىز، بەلكى ئاللاھ بىزنى ھۆرمەتكە سازاۋەر قىلغان مۇشۇ دىنىمىزغا تايىنىپ ئۇرۇشمىز. جەڭگە ئاتلىنايلى! بىزنى چوقۇم ئىككى ياخشىلىقنىڭ بىرى كۈتۈپ تۇرىدۇ — زەپەر ياكى شەھىدلىك» دېدى.

كۆپ تالاش-تارتىشلاردىن كېيىن مەسلىھەت ئاخىر ئابدۇللاھ ئىبنى رەۋاھە رەزىيەللاھۇ ئەنھۇنىڭ پىكىرىگە تەيىن تاپتى.

### قوشۇن دۈشمەن تەرەپكە ئاتلاندى

مۇسۇلمانلار مەئاندا ئىككى كۈن تۇرغاندىن كېيىن يەنە قوزغىلىپ شىمالغا قاراپ ئىلگىرىلىدى ۋە بەلقائۇ چىگرىسىغا بارغاندا رۇم قوشۇنى بىلەن ئۇچراشتى. دۈشمەن تەرەپ ناھايىتى قاتتىق ھەيۋە بىلەن دېۋەيلەپ كەلمەكتە ئىدى. شۇنىڭ بىلەن مۇسۇلمانلار دەرھال مۇئىتگە قايتىپ ئۇ يەردە ھەربىي بارگاھ تەسىس قىلدى ۋە ئۇرۇش تەييارلىقىنى جىددىي پۇختىلىدى. قوشۇن رەتكە سېلىنىپ ئوڭ قاناتقا قۇتبە ئىبنى قەتادە ئۇزرى رەزىيەللاھۇ ئەنھۇ، سول قاناتقا ئۇبادە ئىبنى مالىك ئەنسارى رەزىيەللاھۇ ئەنھۇ قوماندان قىلىپ تەيىنلەندى.

### ئۇرۇشنىڭ باشلىنىشى ۋە ئەمىرلەرنىڭ نۆۋەت بىلەن ۋەزىپە ئۆتگەنلىكى

مۇشۇ يەردە، يەنى مۇئەددە ئىككى تەرەپ تۇتۇشۇپ قالدى. ھەش-پەش دېگۈچە شىددەتلىك گىرەلەشمە جەڭ باشلىنىپ كەتتى. مۇسۇلمانلارنىڭ 3000





كشىلىك قوشۇنى ھەرەقلىنىڭ 200 مىڭ كشىلىك مۇنتىزىم قوشۇنىغا تاقابىل تۇرۇشقا توغرا كەلگەندى. پاھ ... ئاجايىپ ھالەت، مىسلىسىز ئۇرۇش! ئادەمنىڭ ئىشەنگۈسى كەلمەيدۇ. لېكىن، ئىمان روھى نى نى ئىشلارنى ۋۇجۇدقا چىقىرايدۇ. ئەلەمنى تۇنجى قېتىملىق ئۇرۇشتا پەيغەمبەر سەللەللاھۇ ئەلەيھى ۋەسەللەمنىڭ ئامراق ئادىمى (بېقىۋالغان ئوغلى) زەيد ئىبنى ھارس رەزىيەللاھۇ ئەنھۇ كۆتۈرۈپ ئىنتايىن جەسۇرلۇق ۋە مەردانىلىك بىلەن ئۇرۇش قىلدىكى، ھېچقانداق بىر پالۋان ياكى باتۇر - ئەزىمەتتە ئۇنداق قەھرىمانلىق جاسارىتى تېپىلمايتتى. ئۇ ئۇرۇشۇپ - ئۇرۇشۇپ ئاخىر ئۇنىڭ پۈتۈن بەدىنىگە دۈشمەن نەيزىلىرى گويىا تىكەندەك سانجىلىپ كەتكەندىن كېيىن ئاندىن يىقىلدى. شۇنىڭ بىلەن ئەلەمنى جەڭفەر ئىبنى ئەبى تالىب رەزىيەللاھۇ ئەنھۇ قولغا ئالدى - دە، ئۇمۇ تەڭداشسىز شىجائەت بىلەن ئۇرۇشتى. جەڭ راسا قىزىپ يۇقىرى پەللىگە كۆتۈرۈلگەندە، ئۇ مىنىۋاتقان قىزىل ئېتىدىن سەكرەپ چۈشۈپ ئۇنىڭ بويىنى ئۇزۇۋەتتى. ئاندىن جەڭ قاينىمغا كىرىپ ئۇرۇشۇپ - ئۇرۇشۇپ ئاخىر ئەلەم كۆتۈرگەن ئوڭ قولى كېسىلىپ كەتتى. بۇ چاغدا ئۇ ئەلەمنى دەرھال سول قولغا ئېلىپ چىڭ تۇتۇپ قەد كۆتۈرتۈپ تۇردى. ئاخىر سول قولمۇ كېسىپ تاشلاندى. شۇنىڭ بىلەن ئۇ ئەلەم خادىسىنى بويىنى بىلەن قىسىپ قەد كۆتۈرتۈپ تۇرغانىدى، ئاخىر بېشىمۇ ئۇزۇۋېتىلدى (ئېيتىشلارغا قارىغاندا رۇملۇقلاردىن بىرى جەڭفەر رەزىيەللاھۇ ئەنھۇغا قىلىچ ئۇرۇپ پارچىلىۋەتكەن). ھەدىستە، ئاللاھ تەڭالا جەڭفەر رەزىيەللاھۇ ئەنھۇغا ھېلىقى ئىككى قولنىڭ بەدىلىگە جەننەتتە ئىككى قانات ئاتا قىلدى، ئۇ بۇ ئىككى قاننى بىلەن جەننەتنىڭ خالىغان يېرىدە ئۇچۇپ يۈرىدۇ دېيىلگەن ھەم شۇ سەۋەبتىن، ئۇ «جەڭفەرى تەيران» (قوش قاناتلىق جەڭفەر) دەپ ئاتالغان. ئىمام بۇخارى رەھىمەھۇللاھ نافع رەھىمەھۇللاھتىن، ئۇ ئىبنى ئۇمەر رەزىيەللاھۇ ئەنھۇمادىن نەقىل قىلغان ھەدىستە، ئىبنى ئۇمەر رەزىيەللاھۇ ئەنھۇما مۇنداق ھەدىس سۆزلەپ بەرگەن: شۇ كۈنى جەڭفەر (رەزىيەللاھۇ ئەنھۇ) نىڭ شەھىد بولۇپ كەتكەندىن كېيىنكى جەستىنى ئۆز كۆزۈم بىلەن كۆرگەندىم. ئۇنىڭ بەدىنىدە 50 نەچچە يەردە قىلىچ ۋە نەيزىنىڭ ئىزى بار ئىكەن. ئەمما، ئۇنىڭ كەينى تەرىپىدە بىرمۇ جاراھەت ئىزى يوق ئىكەن. يەنە بىر رىۋايەتتە ئىبنى ئۇمەر رەزىيەللاھۇ ئەنھۇما مۇنداق دېگەن: بۇ قېتىمقى غازاتقا مەنمۇ قاتناشقاندىم. ئۇرۇشتىن كېيىن جەڭفەر ئىبنى ئەبى تالىب (رەزىيەللاھۇ ئەنھۇ) نى ئىزدىدۇق. ئاخىر ئۇنى ئۆلۈكلەر ئارىسىدىن تاپتۇق. ئۇنىڭ جەستىدە 90 نەچچە يەردە قىلىچ ۋە نەيزىنىڭ جاراھەت ئىزى بار ئىكەن. يەنە بىر رىۋايەتتە، ئىبنى ئۇمەر رەزىيەللاھۇ ئەنھۇما مۇنداق دەپ قوشۇپ قويغان: ھېلىقى جاراھەتلەرنىڭ ھەممىسى ئۇنىڭ ئالدى



كۆكرەك قىسمىدا ئىكەن. دېمەك، جەئفەر ئىبنى ئەبى تالىب رەزىيەللاھۇ ئەنھۇ مانا مۇشۇنداق شىجائەت ۋە جاسارەت بىلەن ئۇرۇشۇپ، ئاخىرى شەھىد بولۇپ كەتكەندىن كېيىن، ئەلەمنى ئابدۇللاھ ئىبنى رەۋاھە رەزىيەللاھۇ ئەنھۇ قولغا ئېلىپ ئېتىغا مىندى - دە، دۈشمەن تەرەپكە ئېتىلدى. ئۇ ئاتتىن چۈشۈشكە بىر تەمىشلىپ بىر ئاز ئىككىلەندى - يۇ، يەنە قەئىمى ئىرادىگە كېلىپ تۆۋەندىكى مىسىرلارنى ئوقۇدى:

قەسەم قىلدىم ئابدۇللاھ، ئېتىل دۈشمەن تامانغا،  
مەيلى خالا - خالما چۈشكىن چوقۇم مەيدانغا.  
ياۋلەر تۇرسا ئالدىڭدا چۇقان سېلىپ جاھانغا،  
شەھىد بولۇپ كىرمەمسەن جەننەت دېگەن ماكانغا<sup>①</sup>.

ئاندىن ئۇ ئاتتىن چۈشتى. قوشۇندا ئابدۇللاھ رەزىيەللاھۇ ئەنھۇنىڭ بىر نەۋرە تۇغقىنى بار ئىدى. ئۇ بىر پارچە پىششىق گۆشنى تەڭلەپ: «قېرىندىشىم، ئال! بۇ گۆشنى يەۋال، بىرقانچە كۈندىن بېرى سەن ئاچ قالدىڭ» دېگەندى، ئابدۇللاھ رەزىيەللاھۇ ئەنھۇ ئۇنىڭ قولىدىن گۆشنى ئېلىپ بىر - ئىككىنى چىشلىدى - دە، پاك قىلىپ گۆشنى ئېتىۋېتىپ، شەمىشەرنى پۇلاڭلىتىپ دۈشمەن تەرەپكە ئېتىلدى ۋە ئاجايىپ باتۇرلۇق بىلەن ئۇرۇشۇپ ئاخىر شەھىد بولدى.

## مۇسۇلمانلارنىڭ ئەلىمى ئاللاھ تەئالانىڭ قىلىچلىرىدىن بىر قىلىچنىڭ قولغا ئۆتتى

ئابدۇللاھ ئىبنى رەۋاھە رەزىيەللاھۇ ئەنھۇ يىقىلغاندىن كېيىن، ئەلەمنى بەنى ئەجىلان قەبىلىسىدىن سابىت ئىبنى قەيس ئىسىملىك بىر كىشى ئېلىپ ئېگىز كۆتۈردى ۋە: «ئى مۇسۇلمانلار! ئاراڭلاردىن بىر كىشىنى قوماندانلىققا كۆرسىتىڭلار» دېدى. قوشۇن ئەھلى: «سەن قوماندان بولغىن» دېگەندى، ئۇ: «مەن ئەپلەشتۈرەلمەيمەن» دەپ تۇرۇۋالدى. شۇنىڭ بىلەن مۇسۇلمانلار خالىد ئىبنى ۋەلىد رەزىيەللاھۇ ئەنھۇنى قوماندانلىققا سايلاپ چىقتى. خالىد ئىبنى ۋەلىد

① ئابدۇللاھ ئىبنى رەۋاھە رەزىيەللاھۇ ئەنھۇنىڭ بۇ شېئىرى ئۇستاز مۇھەممەد سالىھ داموللا ھاجىمنىڭ «مۇھەممەد ئەلەيھىسسالامنىڭ تەرجىمىھالى» دېگەن تەرجىمە ئەسىرىدىن ئەينەن كۆچۈرۈپ ئېلىندى - ت.



ئەس-يادى مۇسۇلمانلارنى ساق-سالامەت قايتۇرۇپ كېتىش ئۈچۈن قانداق قىلىپ رۇملۇقلارنىڭ قەلبىگە ۋەھىمە تاشلاپ، ئۇلارنىڭ قوغلاپ زەربە بېرىشىنىڭ ئالدىنى ئالغىلى بولىدىغان ئۈنۈملۈك بىر چارە-تەدبىر ئۈستىدە جىددىي ئىزدىنىۋاتاتتى. چۈنكى، دۈشمەن تەرەپ داۋاملىق قوغلاپ زەربە بەرگەن ئەھۋالدا مۇسۇلمانلار قوشۇننىڭ دۈشمەننىڭ چاڭگىلىدىن قۇتۇلۇپ چىقالشى تەسكە توختايتتى. شۇڭا، ئۇ ئىككىنچى كۈنى سەھەردە قوشۇننى قايتا تەشكىللەپ ئۇلارنى قايتا سەپەرۋەرلىككە چاقىردى. قوشۇننىڭ ئارقا سەپ مۇداپىئە قىسمىنى ئالدىنقى سەپكە، ئوڭ قانات قىسمىنى سول قاناتقا ئالماشتۇرۇپ قوشۇننى يېڭى بىر تۈسكە كىرگۈزدى. دۈشمەن تەرەپ مۇسۇلمانلارنىڭ ھەرقايسى سەپلىرىدىكى بۇ يېڭى مۇنتىزىم جەڭگىۋار ھالەتنى كۆرۈپ ھاڭ-تاڭ قېلىشتى ۋە: «مۇسۇلمانلارغا ياردەم كەپتۇ» دەپ ئويلاپ ساراسىمىگە چۈشتى ۋە پۇت-قوللىرىنى تىترەك باستى. شۇ كۈنى ئەتىگەنكى ئۇرۇشتا ئىككى تەرەپ بىرەر سائەتتەك ئۇرۇشقاندىن كېيىن، خالىد ئىبنى ۋەلىد رەزىيەللاھۇ ئەنھۇ قوشۇننى جەڭ سېپى ئىنتىزامىنى بۇزمىغان ھالەتتە ئاستا-ئاستا ئارقىغا چېكىنىشكە بۇيرىدى. رۇم دائىرىلىرى مۇسۇلمانلارنىڭ ئىنتىزام بىلەن چېكىنىۋاتقانلىقىنى كۆرۈپ: «ئۇلار بىزگە ھىيلە ئىشلىتىۋاتىدۇ، بىزنى چۆلگە ئەگەشتۈرۈپ ئاچقىپ ھەر تەرەپتىن قورشاپ يوقىتىشنى پىلانلاۋاتىدۇ» دەپ ئويلاپ ئارقىدىن قوغلاشنى توختاتتى. مانا مۇشۇنداق قىلىپ رۇملۇقلار مۇسۇلمانلارنىڭ كەينىدىن قوغلاشتىن ئەيىمىنىپ ئۆز جايىدا توختاپ قېلىشتى. مۇسۇلمانلار بولسا داۋاملىق بىخەتەر چېكىنىپ ئاخىر مەدىنىگە قايتىپ كېلىشتى.

### ئىككى تەرەپتىن چىقىم بولغانلار

مۇئەسسەسە جەڭ مەيدانىدىكى ئۇرۇشتا مۇسۇلمانلار تەرەپتىن 12 ئادەم شەھىد بولۇپ كەتتى. ئەمما، دۈشمەن تەرەپتىن ئۆلگەنلەرنىڭ سانى ئېنىق ئەمەس. بىراق، جەڭنىڭ تەپسىلاتىغا چوڭقۇر نەزەر سېلىپ كۆرگەنمىزدە، ئۇلاردىن ئۆلگەنلەرنىڭ سانى خېلى كۆپتەك قىلدۇ.

### مۇئەسسەسە ئورۇشىنىڭ تارىخى ئارقا كۆرۈنۈشى

مۇسۇلمانلار بۇ قېتىمقى ئۇرۇشتا گەرچە ئېغىر بەدەل تۆلەپ تۇرۇپ، كۆزلىگەن (ئىنتىقام ئېلىش) مەقسىتىگە يېتەلمىگەن بولسىمۇ، لېكىن بۇ ئۇرۇش







بىر چارە - تەدبىر قوللىنىشنىڭ زۆرۈرلىكىنى ھېس قىلدى. شۇڭا ئۇ، مۇتەئەزۇرۇشى ئاياغلىشىپ ئۇزاق ئۆتمەي، يەنى ھىجرىيىنىڭ 8 - يىلى جەمادىيەلئۇخرادا يۇقىرىقى پىلاننى ئورۇنلاش ئۈچۈن ئەمرى ئىبنى ئاس رەزىيەللاھۇ ئەنھۇنى ئەۋەتمەكچى بولدى. چۈنكى، ئۇنىڭ چوڭ ئانىسى (يۇقىرىدا تىلغا ئېلىنغان) بەللى دېگەن جايدىن ئىدى. يەنە بىر سۆزدە ئېيتىلىشىچە، ئاخبارات يەتكۈزگۈچىلەر قۇزائە قەبىلىسىدىن بىر تۈركۈم كىشىلەر توپلىنىپ مەدىنە ئەتراپىغا ھۇجۇم قىلىش كويىدا بولۇۋېتىپتۇ دېگەن مەلۇماتنى يەتكۈزگەنىدى. شۇڭا، پەيغەمبەر سەللەللاھۇ ئەلەيھى ۋەسەللەم ئەمرى ئىبنى ئاس رەزىيەللاھۇ ئەنھۇنى شۇ يەرگە ئەۋەتتى دېيىلگەن. بەلكىم ئىككى ئىش بىر كېلىپ قالغان بولسا كېرەك.

ھەرھالدا پەيغەمبەر سەللەللاھۇ ئەلەيھى ۋەسەللەم ئەمرى ئىبنى ئاس رەزىيەللاھۇ ئەنھۇغا بىر دانە ئاق ئەلەم ۋە ئۇنىڭغا يانداشتۇرۇپ يەنە بىر دانە قارا ئەلەمنى تۇتقۇزۇپ مۇھاجىر ۋە ئەنسارلارنىڭ پېشقەدەملىرىدىن 300 كىشى بىلەن يولغا سالدى. قوشۇندا 30 ئاتلىق بار ئىدى. پەيغەمبەر سەللەللاھۇ ئەلەيھى ۋەسەللەم ئەمرى رەزىيەللاھۇ ئەنھۇنى ئۇ بېسىپ ئۆتىدىغان يول بويىدىكى بەللى، ئۈزەر ۋە بەلقىن ئاھالىلىرىنى ياردەمگە چاقىرىشقا بۇيرىدى. ئەمرى رەزىيەللاھۇ ئەنھۇ يول بويى كېچىسى يول يۈرۈپ، كۈندۈزى يوشۇرۇنۇپ مېڭىپ دۈشمەنگە يېقىنلاپ كەلگەندە، ئۇلارنىڭ سانىنىڭ كۆپ ئىكەنلىكىنى ئۇقتى. شۇنىڭ بىلەن ئۇ رافئە ئىبنى مەكس جۇھەننى رەزىيەللاھۇ ئەنھۇنى قايتۇرۇپ پەيغەمبەر سەللەللاھۇ ئەلەيھى ۋەسەللەمدىن ياردەم سوراشقا ئەۋەتتى. بۇنىڭغا ئاساسەن پەيغەمبەر سەللەللاھۇ ئەلەيھى ۋەسەللەم ئەبۇ ئۇبەيدە ئىبنى جەرراھ رەزىيەللاھۇ ئەنھۇنى 200 كىشىگە باش قىلىپ ئەمرى ئىبنى ئاس رەزىيەللاھۇ ئەنھۇغا ياردەمگە ئەۋەتتى. بۇ قوشۇنغا پەيغەمبەر سەللەللاھۇ ئەلەيھى ۋەسەللەم مۇھاجىر ۋە ئەنسارلارنىڭ پېشقەدەملىرىنى، جۈملىدىن ئەبۇ بەكرى ۋە ئۇمەر ئىبنى خەتتاب (رەزىيەللاھۇ ئەنھۇما) قاتارلىق ساھابىلەرنى سەپلەپ بەردى. قوشۇن يولغا چىقىش ئالدىدا پەيغەمبەر سەللەللاھۇ ئەلەيھى ۋەسەللەم ئەبۇ ئۇبەيدە رەزىيەللاھۇ ئەنھۇغا تاپىلاپ: «تېز يول يۈرۈپ ئەمرىگە يېتىشىۋېلىپ، ئىككىيلەن بىر نىيەت، بىر مەقسەتتە جەڭ قىلىڭلار، ئىختىلاپلاشماڭلار» دېدى. ئەبۇ ئۇبەيدە رەزىيەللاھۇ ئەنھۇ ئەمرى ئىبنى ئاس رەزىيەللاھۇ ئەنھۇغا يېتىشىۋالغاندىن كېيىن بىر نامازدا ئىمام بولماقچى بولۇۋىدى، ئەمرى ئىبنى ئاس رەزىيەللاھۇ ئەنھۇ ئۇنىڭغا: «سەن دېگەن ماڭا ياردەمگە كەلگەن قوشۇننىڭ مەسئۇلى، شۇڭا سەن ماڭا ئىقتىدا قىلىشنىڭ كېرەك» دېگەنىدى، ئەبۇ ئۇبەيدە رەزىيەللاھۇ ئەنھۇ ماقۇل بولدى. ئۇنىڭدىن كېيىن قوشۇنغا ئەمرى ئىبنى ئاس رەزىيەللاھۇ ئەنھۇ ناماز باشلاپ





ئوقۇدى. ياردەمچى قوشۇن يېتىپ كېلىپ قوشۇن بىر پۈتۈن تەشكىللىنىپ بولۇۋىدى، ئەمىرى رەزىيەللاھۇ ئەنھۇ قوشۇننى باشلاپ داۋاملىق ئالغا ئىلگىرىلەپ قوزاڭ قەبىلىسىنىڭ زېمىنىغىچە باستۇرۇپ بېرىپ، يەرلىك ئاھالىلەرنى بويسۇندۇرۇپ، ئۇلارنىڭ زېمىنىنىڭ ئەڭ چەت يىراق جايلىرىغىچە ئات چاپتۇردى. شۇ جەرياندا ئۇ بىر توپ ساياق قوشۇن بىلەن تۇتۇشۇپ قېلىپ بىرلا ھۇجۇم بىلەن ئۇلارنى تارمار قىلدى ۋە ئەۋق ئىبنى مالىك ئەشجەئى رەزىيەللاھۇ ئەنھۇنى پەيغەمبەر سەللەللاھۇ ئەلەيھى ۋەسەللەمگە خۇش خەۋەر يەتكۈزۈش ئۈچۈن مەدىنىگە يولغا سالدى. ئەۋق رەزىيەللاھۇ ئەنھۇ ناھايىتى تېز يول يۈرۈپ پەيغەمبەر سەللەللاھۇ ئەلەيھى ۋەسەللەمگە قوشۇننىڭ ساق - سالامەت قايتقانلىقىنى ۋە جەڭ غەلبىسىنى يەتكۈزۈپ، ئۇنى خاتىرجەم قىلدى. زاتۇسسەلاسل ۋادىلىقۇرانىڭ ئۇ چېتىگە جايلاشقان بىر جاي بولۇپ، مەدىنە بىلەن بولغان ئارىلىقى 10 كۈنلۈك مۇساپە ئىدى.

ئىبنى ئىسھاق رەھىمەھۇللاھ مۇنداق دەيدۇ: مۇسۇلمانلار بۇ قېتىمقى يۈرۈشتە جۇزام قەبىلىسىنىڭ سەلاسل دەپ ئاتىلىدىغان بىر سۇ بويىغا چۈشۈپ بارگاھ تىككەن بولغاچقا، بۇ قوشۇن (سەلاسل ئىگىلىرى دېگەن مەنىدە) زاتۇسسەلاسل قوشۇنى دەپ ئاتالغان.

### ئەبۇ قەتادە قوشۇنى

بۇ قوشۇن خۇزرە دېگەن جايغا ئەۋەتىلدى. ھىجرىيىنىڭ 8 - يىلى شەئباندا، بەنى غەتفان قەبىلىسىدىن بىر توپ كىشىلەرنىڭ خۇزرە (نەجدى تەۋەلىكىدىكى بەنى مۇھارب قەبىلىسىنىڭ زېمىنى) گە توپلىنىۋاتقانلىقى ئاڭلاندى. شۇڭا، پەيغەمبەر سەللەللاھۇ ئەلەيھى ۋەسەللەم ئەبۇ قەتادە رەزىيەللاھۇ ئەنھۇنى 15 كىشىگە باش قىلىپ ئۇلارنى تارقىتىۋېتىشكە ئەۋەتتى. ئەبۇ قەتادە رەزىيەللاھۇ ئەنھۇ بەلگىلەنگەن جايغا يېتىپ بېرىپ قارشىلىق كۆرسەتكەنلەرنى ئۆلتۈرۈپ، تەسلىم بولغانلارنى قالدۇرۇپ، نۇرغۇن ئولجا ۋە غەنىمەتلەرگە ئېرىشتى. مەدىنىدىن ئايرىلىپ 15 - كۈنى ساق - سالامەت قايتىپ كەلدى.



## مەككە پەتھىسى

ئىبنى قەييۇم رەھىمەھۇللاھ مۇنداق دەيدۇ: مەككە پەتھىسى ئاللاھ تەئالا ئۆزىنىڭ دىنىنى ئۈستۈنلۈككە ئىگە قىلغان، ئۆز پەيغەمبىرىنى ئۇلۇغلىغان، ئۆز قوشۇنىنى ئەزىزلىگەن ۋە مۇقەددەس جاي مەككىنى (بولۇپمۇ ئىنسانلارغا ھىدايەت بەلگىسى قىلىنغان بەيتۇللاھنى) كاپىرلار ۋە مۇشرىكلارنىڭ قولىدىن قۇتقۇزغان، تارىخى ئەھمىيەتكە ئىگە ئەڭ ئۇلۇغ ۋە ئەڭ شەرەپلىك ئۇرۇشتۇر. مەككە پەتھى قىلىنغاندا ئاسمان ئەھلى شادلاندى. مەككىنىڭ ئىززەت-ھۆرمىتى ئاشتى. كىشىلەر توپ-توپ بولۇپ ئاللاھ تەئالانىڭ دىنىغا كىردى. يەر-زېمىن قايتا يورۇپ خۇشاللىق تەنتەنسىگە چۆمدى.

## ئۇرۇشنىڭ سەۋەبى

ئالدىنقى باבלاردا، يەنى ھىجرىيىنىڭ 6- يىلىدىكى ھۇدەيبىيە شەرتنامىسىنى تىلغا ئالغاندا شەرتنامىنىڭ ماددىلىرىدىن مۇھىم بىر ماددا — ھەرقانداق بىر ئەرەب قەبىلىسىنىڭ مۇھەممەد سەللەللاھۇ ئەلەيھى ۋەسەللەھىنىڭ ھىمايىسىگە كىرىش ياكى قۇرەيشلەرنىڭ ھىمايىسىگە كىرىش ئىكەنلىكى بولىدۇ. ئەھمما، ئىككى تەرەپنىڭ قايسى بىرىنىڭ ھىمايىسىگە كىرگەن قەبىلە شۇ تەرەپنىڭ ئايرىلماس بىر قىسمى ھېسابلىنىدۇ. ئاندىن بۇ قەبىلىلەرگە قىلىنغان ھەرقانداق يولسىزلىق شۇ تەرەپكە قىلىنغان تاجاۋۇزچىلىق ھېسابلىنىدۇ دەپ ئېنىق بەلگىلەنگەنلىكىنى سۆزلەپ ئۆتكەندۇق.

مۇشۇ ماددىنىڭ روھىغا ئاساسەن خۇزائە قەبىلىسى پەيغەمبەر سەللەللاھۇ ئەلەيھى ۋەسەللەھىنىڭ ھىمايىسىگە كىرگەندى. بەنى بەكرى قەبىلىسى قۇرەيشلەرنىڭ ھىمايىسىگە كىرگەندى. نەتىجىدە ئىككى قەبىلە بىر-بىرىدىن ئەھمىن بولۇشتى. بۇرۇن جاھىلىيەت دەۋرىدە بەنى بەكرى قەبىلىسى بىلەن خۇزائە قەبىلىسى ئوتتۇرىسىدا ئۇزاققا سوزۇلغان قانلىق قىساس ئۇرۇشلىرى يۈز بەرگەن ۋە سوغۇق مۇناسىۋەت داغلىرى ساقلىنىپ كەلگەن. ئىسلام دىنى مەيدانغا كېلىپ بىر نەچچە





كەزەلدەنلا ئىجىل ئۆتتۇق ۋەدىمىزدە ۋاپادار .  
 ئەلمەدەت، قەتئى نىيەت ئاللاھ ئاتا قىلغاي ساغما،  
 چاقىرىق قىل غازىلەرنى كەلسۇن بولۇپ مەدەتكار .  
 سەپلەر ئارا رەسۇلۇللاھ تولۇن ئايدەك چىچىپ نۇر،  
 يۈكسىلىپ بارغان قوشۇننى ئاق يولغا باشلار رۇشىدىكار،  
 تەئەسسە گەر ئەجنەبىي ناھەق سىنەمگە باش ئەگمەس،  
 ئۆركەشلىگەن دەريا كەبى ماڭار ھەيۋەت تاجدار .  
 قۇرەيش خەلقى خىلاپ قىلدى، ئەھدۇپەيماننى بۇزۇپ،  
 ئەھدى مەيساق بۇزغىنى چۈن بولۇش لايىق زىيانكار .  
 قۇرەيش خەلقى ماڭا قويدى كەدا يولدا كۆزچى،  
 چېكىلەپ كەتتى ئۇزاق سېنى قىلماسقا خەۋەردار .  
 ياۋنىڭ ساندۇر چەكلىك، رەزىل ھەم قەبىھ فېئىلدۇر،  
 «ۋەتەر» دا باستۇرۇپ چاپتى ئۇخلاپ ياتقانى قىلماي ئار .  
 ئۇلار بىزنى باستۇردى نامازخان بولغانغا ھەم روزىدار .

پەيغەمبەر سەللەللاھۇ ئەلەيھى ۋەسەللەم ئۇنىڭ شىكايەتنامىسىنى ئاڭلاپ:  
 «چوقۇم ياردەمگە ئىگە بولسەن، ئى ئەھرى ئىبنى سالم!» دېدى. شۇ ئەسنادا  
 مەدەنە ئاسمىنىغا بۇلۇت پەيدا بولغانىدى، پەيغەمبەر سەللەللاھۇ ئەلەيھى ۋەسەللەم:  
 «بۇ بۇلۇتمۇ بەنى كەئەب، يەنى خۇزائە خەلقى ئۈچۈن ياردەم تەلەپ قىلىۋاتىدۇ»  
 دېدى. ئارقىدىنلا بۇدەپىل ئىبنى ۋەرقائە خوزائى خۇزائە قەبىلىسىدىن بىر بۆلۈك  
 ئادەملەرنى باشلاپ مەدەنەگە يېتىپ كەلدى. ئۇلار پەيغەمبەر سەللەللاھۇ ئەلەيھى  
 ۋەسەللەم بىلەن كۆرۈشۈپ «ۋەتەر» پاجىئەسىنى ۋە ئۇنىڭدا ناھەق  
 ئۆلتۈرۈلگەنلەرنىڭ سانىنى يەتكۈزدى. قۇرەيش دائىرىلىرىنىڭ بەنى بەكرى  
 ئۇرۇشقا قىلغىلىرى بىلەن تىل بىرىكتۈرۈپ، خۇزائە قەبىلىسىگە زەربە بەرگەنلىكىنى  
 شىكايەت قىلىپ قويۇپ مەككەگە قايتتى.

## ئەبۇ سۇفيان كېلىشىمنامىنى يېڭىلاش ئۈچۈن مەدەنەگە كەلدى

بۇ قېتىم سادىر بولغان ۋەھشىيەنە جىنايى قىلمىش كېلىشىمنامىغا خىلاپلىق  
 قىلغانلىق ۋە ئەھدۇپەيمانغا ئوچۇق - ئاشكارا خىيانەت قىلغانلىق بولغاچقا،  
 قۇرەيش ۋە ئۇنىڭ ئىتتىپاقداشلىرى بۇ ئىشتا ئۆزلىرىنى ھېچقانداق بىر ئۆزى ياكى





لام- جىم دېمەي قوشۇمىسىنى تۇرۇۋالدى. شۇنىڭ بىلەن ئۇ ئەبۇ بەكرى رەزىيەللاھۇ ئەنھۇنىڭكىگە بېرىپ ئۇنىڭدىن پەيغەمبەر سەللەللاھۇ ئەلەيھى ۋەسەللەمگە گەپ قىلىپ بېرىشنى ئۆتۈنگەندى، ئۇ: «مەن ئۇنداق قىلالمايمەن» دەپ گەپنى ئۇزۇۋەتتى. ئەبۇ سۇفيان ئەبۇ بەكرى رەزىيەللاھۇ ئەنھۇنىڭ ئۆيىدىن چىقىپ ئۆمەر ئىبنى خەتتاب رەزىيەللاھۇ ئەنھۇنىڭ يېنىغا كىردى ۋە ئۇنىڭغا ئۆز مەقسىتىنى ئېيتقاندى، ئۆمەر رەزىيەللاھۇ ئەنھۇ ئۇنىڭ گېپىگە خاپا بولغاندەك قىلىپ: «مەن سەنلەر ئۈچۈن رەسۇلۇللاھنىڭ ئالدىغا بارامدېمەن؟ ئاللاھ بىلەن قەسەمكى، ئەگەر مەن سەنلەر بىلەن جەڭ قىلىشقا قىلچىلىك ئاساس تاپىدىغان بولسام، سەنلەرگە ھەرگىز كېچىكتۈرمەي جىھاد ئوتى ئاچقان بولاتتىم» دېدى. شۇنىڭ بىلەن ئەبۇ سۇفيان ئۆمەر رەزىيەللاھۇ ئەنھۇدىن دەككىسىنى يەپ پايپاسلاپ ئەلى ئىبنى ئەبى تالىب رەزىيەللاھۇ ئەنھۇنىڭكىگە باردى. بۇ چاغدا ئۇنىڭ قېشىدا ئايالى فاتىمە رەزىيەللاھۇ ئەنھا بار ئىدى. ئوغلى ھەسەن يىقىلىپ- قوپۇپ ئويناپ يۈرەتتى. ئەبۇ سۇفيان ئەلى رەزىيەللاھۇ ئەنھۇغا: «ئى ئەلى! سەن بىلەن ئىككىمىز خېلى يېقىن تۇغقانلاردىن بولىمىز. مەن بۇ يەرگە مۇنداق بىر ئىش بىلەن كەلگەن. مەن بۇ يەردىن كەلگەن پېتى يېنىپ كەتسەم بولماس، شۇڭا مەن بىلەن بىللە بېرىپ مۇھەممەدكە گەپ قىلىشىپ بەرسەڭ» دېدى. ئەلى رەزىيەللاھۇ ئەنھۇ ئۇنىڭغا: «ئى ئەبۇ سۇفيان! قارا سېنى، رەسۇلۇللاھ بىر ئىشنى بېكىتسە بىز ئارىغا چۈشۈپ گەپ قىلالمايمىز» دېدى. ئەبۇ سۇفيان فاتىمە رەزىيەللاھۇ ئەنھاغا قاراپ: «ئى فاتىمە! سەن بۇ ئوغلۇڭنى بۇيرۇيالايسەنمۇ؟ ئۇ بىز خەلققە باشپاناھ بولۇپ ئۆمۈرۋايەت ئەرەبلەرنىڭ كاتتا ئەربابى بولار ئىدى» دېۋىدى، ئۇ: «ئەزىرايى خۇدا! مېنىڭ بۇ ئوغلۇم تېخى باشپاناھ بۇلغۇدەك بولمىدى. بولغان تەقدىردىمۇ رەسۇلۇللاھ كېسىم قىلغان ئىشقا ھېچكىم ئارىلىشالمايدۇ» دېدى. بۇ چاغدا ئەبۇ سۇفياننىڭ كۆز ئالدىنى ۋەھىملىك بىر قارا تۇمان باستى چېغى، جىددىيلەشكەن ۋە ئۈمىدسىزلەنگەن ھالدا: «ئى ئەلى! مېنىڭ ئىشلىرىم بارغانسېرى قاتمىللىشىپ كېتىۋاتىدۇ. شۇڭا، سەن ماڭا بىر چىقىش يولى كۆرسەتكىن» دېدى. ئەلى رەزىيەللاھۇ ئەنھۇ ئۇنىڭغا: «ئاللاھ بىلەن قەسەم قىلىمەنكى، مەن سېنى رازى قىلغۇدەك بىرەر چارە تاپالمايمەن، لېكىن سەنمۇ بەنى كەنانە (قۇرەيشلەرنىڭ چوڭ ئاتىلىشى) خەلقىنىڭ كاتتىسى. ئۇنداق بولغانىكەن، سەنمۇ ئۆز خەلقىڭگە باشپاناھ بولىدىغانلىقىڭنى جاكارلاپ قويۇپ يولۇڭغا راۋان بولغىن» دېدى. ئەبۇ سۇفيان: «سېنىڭچە مۇشۇنداق قىلسام مەقسەت ھەل بولارمۇ؟» دېگەندى، ئۇ: «مەن چوقۇم شۇنداق بولىدۇ دېيەلمەيمەن. بىراق، مەن ساڭا بۇنىڭدىن باشقا يول كۆرسەتمەيمەن» دېدى. شۇنىڭ بىلەن ئەبۇ سۇفيان ئۇدۇل مەسجىدكە كەلدى ۋە: «ئەييۇھانناس، مەنمۇ







ئۆز خەلقىگە باشپاناھمەن» دېدى - دە، مەسجىدىن چىقىپلا مەككىگە راۋان بولدى. ئۇ شۇ ماڭغان پېتى جىددىي يول يۈرۈپ مەككىگە يېتىپ كەلدى. قۇرەيش خەلقى ئۇنىڭ ئالدىغا چىقىپ: «ئى ئەبۇ سۇفيان، سەپەرنىڭ نەتىجىسى قانداق بولدى؟» دەپ سوراشقاندى، ئۇ: «مەن مۇھەممەد بىلەن كۆرۈشتۈم، ئەزىرايى خۇدا، ئۇ ماڭا بىر ئېغىز مۇ گەپ قىلمىدى. ئاندىن ئەبۇ بەكرى بىلەن ئۇچراشتىم، ئۇنىڭدىنمۇ ياخشىلىق كەلمىدى. ئارقىدىن ئۇمەر ئىبنى خەتتاب بىلەن كۆرۈشتۈم، ئۇ ھەممىدىن بەك دۈشمەنلىك قىلدى. ئاخىردا ئەلى ئىبنى ئەبى تالىبنىڭ يېنىغا بارغاندىم، ئۇ خېلى يۇمشاق مۇئامىلە قىلدى. مەن شۇنىڭ دېگىنىدەك ئىش قىلىپ قويۇپ قايتىپ كەلدىم. ئاللاھ بىلەن قەسەمكى، بۇ ئىشىم كار قىلدىمۇ، يوق؟ بىلمەيمەن» دېدى. ئۇلار: «ئەلى سېنى نېمىگە بۇيرىغاندى؟» دەپ سورىشىۋىدى، ئەبۇ سۇفيان: «ئۇ مېنى ئەل ئارىسىدا باشپاناھ بولۇشقا بويرىغاندى، مەن شۇنداق قىلدىم» دېدى. ئۇلار: «ئۇنى مۇھەممەد ئېتىراپ قىلدىمۇ؟» دېيىشىۋىدى، ئەبۇ سۇفيان: «ياق» دېدى. ئۇلار: «ۋاي! سېنى ئەخمەق قىلغىنىنى، ئۇ ئادەم ساڭا چاقچاق قىلىپتۇ، خالاس» دېيىشتى. ئەبۇ سۇفيان: «ياق، ئۇنداق قىلمىدى. ئاللاھ بىلەن قەسەمكى، ئۇنىڭدىن باشقا يولنى مەنمۇ تاپالمىدىم» دەپ گەپنى تۈگەتتى.

### غازات تەييارلىقى ۋە ئۇنى مەخپىي تۇتۇش چارىلىرى

ئىمام تەبەرانى رەھىمەھۇللاھ نەقىل قىلغان ھەدىسلەردىن مەلۇم بولۇشىچە، پەيغەمبەر سەللەللاھۇ ئەلەيھى ۋەسەللەم ئائىشە رەزىيەللاھۇ ئەنھاغا (ئۇنىڭغا قۇرەيش دائىرلىرىنىڭ ھۇدەيبىيە كېلىشىمىنى بۇزغانلىق خەۋىرى يېتىپ كېلىشتىن ئۈچ كۈن ئىلگىرى) سەپەر تەييارلىقى كويىغا كىرىپ قويۇشقا ۋە ئۇنى مەخپىي تۇتۇشقا بۇيرىغان. شۇ كۈنلەردە ئەبۇ بەكرى رەزىيەللاھۇ ئەنھۇ ئائىشە رەزىيەللاھۇ ئەنھاغا يېنىغا كىرگەن ۋە: «ئى قىزىم! بۇ نېمە ئىش؟» دەپ سورىغان. ئائىشە رەزىيەللاھۇ ئەنھا: «ئەزىرايى خۇدا! مەنمۇ بىلمەيمەن» دەپ جاۋاب بەرگەندە، ئەبۇ بەكرى رەزىيەللاھۇ ئەنھۇ: «سۇبھانەللاھ! بۇ رۇملۇقلار بىلەن ئۇرۇشىدىغان چاغ بولمىسا، پەيغەمبەر سەللەللاھۇ ئەلەيھى ۋەسەللەم قەيەرنى ئىرادە قىلىدىغاندۇ؟» دەپ قالغان. ئائىشە رەزىيەللاھۇ ئەنھا: «مەنمۇ بىلمىدىم» دېگەن. مۇشۇ گەپ بولۇپ ئۈچىنچى كۈنى ئەتىگەندە ئەمىرى ئىبنى سالىم خۇزائى 40 ئاتلىق كىشىنى باشلاپ مەدىنىگە يېتىپ كېلىپ، ھېلىقى:





مۇھەممەدتىن ئۆتۈنمەكچى، ئى خۇدا — پەرۋەردىگار!  
نەچچە ئەۋلاد قەدىناس ئۆتكەندۇق غەمگۈزار.

... ..

دېگەن شىكايەتنامىسىنى ئوقۇغان. شۇ چاغدىلا كىشىلەر ئىككى تەرەپ ئوتتۇرىسىدىكى كېلىشىمنىڭ بۇزۇلغانلىقىنى ئۇققان. ئەمرى كېلىپ بىر-ئىككى كۈندىن كېيىن بۇدەيلى ئىبنى ۋەرقا ئۇزائى كەلگەن. ئارقىدىن ئەبۇ سۇفيان كەلگەن. نەتىجىدە مۇسۇلمانلار خەۋەرنىڭ راستلىقىنى جەزملەشتۈرگەن.

ھاسىل كالام، پەيغەمبەر سەللەللاھۇ ئەلەيھى ۋەسەللەم مۇسۇلمانلارغا غازات تەييارلىقى كۆرۈپ قويۇشقا بۇيرىدى ۋە مەككەگە يۈرۈش قىلىدىغانلىقىنى ئوچۇق ئۇقتۇرۇپ: «ئى ئاللاھ! بىز مەككەگە باستۇرۇپ كىرگۈچە جاسۇسلارنىڭ قۇرەيشلەرگە خەۋەر يەتكۈزۈپ قويۇشىدىن ساقلىغىن» دەپ تىلدى.

سەرتقا قارىتا ئىشنى تېخىمۇ مەخپىي ۋە سىر تۇتۇش، شۇنداقلا دۈشمەننىڭ دىققىتىنى باشقا ياققا بۇراش ئۈچۈن پەيغەمبەر سەللەللاھۇ ئەلەيھى ۋەسەللەم ئەبۇ قەتادە ئىبنى رەبىئى رەزىيەللاھۇ ئەنھۇ باشچىلىقىدا سەككىز كىشىلىك پىدايىلار قوشۇنى تەشكىللەپ، مۇشۇ يىلى، يەنى ھىجرىيىنىڭ 8 - يىلى رامزاننىڭ بېشىدا بەتنى ئىزەم دېگەن جاي (مەدىنىدىن 35 چاقىرىم يىراقلىقتا بولۇپ، زىلخەشەب بىلەن زىلمەرۋە ئوتتۇرىسىغا توغرا كېلىدۇ)غا كۆزەتچىلىك ۋەزىپىسىنى ئۆتەشكە ئەۋەتتى. بۇنىڭدىن مەقسەت مەدىنە تەرەپنىڭ ھەربىي ھەرىكىتىگە دىققەت قىلىدىغان پايلاقچى كۆزلەر پەيغەمبەر سەللەللاھۇ ئەلەيھى ۋەسەللەمنى شۇ تەرەپلەرگە يۈرۈش قىلماقچى ئوخشايدۇ دەپ قالسۇن ھەمدە شۇنداق خەۋەر تارقالسۇن ئۈچۈن ئىدى.

مەزكۇر قوشۇن<sup>①</sup> بۇيرۇققا بىنائەن داۋاملىق يول يۈرۈپ، بىر چاغدا بەلگىلەنگەن نىشانغا يېتىپ بېرىۋىدى، پەيغەمبەر سەللەللاھۇ ئەلەيھى ۋەسەللەمنىڭ

① بۇ قوشۇن يولدا ئامىر ئىبن ئەزىبەت دېگەن كىشىگە يولۇققان. ئامىر قوشۇنغا مۇسۇلمانچە «ئەسسالا مۇ ئەلەيكۇم» دەپ سالام قىلغان بولسىمۇ، قوشۇن ئەزالىرىدىن بىرى بولغان مەھلەم ئىبن جەسامە دېگەن كىشى ئۇنى ئاڭلىماسقا سېلىپ، كونا ئاداۋىتى ئۈچۈن ئۆلتۈرۈپ قويغان ۋە ئۇنىڭ تۈگە ۋە باشقا نەرسىلىرىنى بۇلىۋالغان. شۇنىڭ بىلەن پەيغەمبەر سەللەللاھۇ ئەلەيھى ۋەسەللەمگە ئاللاھ تەرىپىدىن: ﴿وَلَا تَقُولُوا لِمَنْ أَلْقَى إِلَيْكُمُ السَّلَامَ لَسْتَ مُؤْمِنًا تَبْتَغُونَ عَرَضَ الْحَيَاةِ الدُّنْيَا﴾ «سەلەرگە مۇسۇلمان بولغانلىقىنى بىلدۈرۈپ سالام بەرگەن ئادەمگە — دۇنيانىڭ مال-مۈلكىنى (غەنىمەتنى) كۆزلەپ — «سەن مۇئمىن ئەمەسسەن، دېمەڭلار» (4:94) دېگەن ئايەت نازىل بولغان. مەھلەمنىڭ ھەمراھلىرى ئۇنى پەيغەمبەر سەللەللاھۇ ئەلەيھى





مەكتۇبىنى پەيغەمبەر سەللەللاھۇ ئەلەيھى ۋەسەللەمگە تاپشۇردى. مەكتۇبتا مۇنداق دېيىلگەندى: «ھاتەب ئىبنى ئەبى بەلتەئەدەدىن قۇرەيش كاتىبلىرىغا سالام! مەلۇم بولغاچكى، ...». ئۇ مەكتۇبتا پەيغەمبەر سەللەللاھۇ ئەلەيھى ۋەسەللەمنىڭ مەككەگە قوشۇن تارتماقچى بولۇۋاتقانلىقىنى خەۋەر قىلغانىدى. پەيغەمبەر سەللەللاھۇ ئەلەيھى ۋەسەللەم ھاتەب رەزىيەللاھۇ ئەنھۇنى چاقىرتىپ: «بۇ نېمە ئىش؟ ئى ھاتەب!» دېگەندى، ئۇ: «ئى رەسۇلۇللاھ! ئالدىرىمىسلا، قەسەم قىلىمەنكى، مېنىڭ ئاللاھقا ۋە ئاللاھنىڭ پەيغەمبىرىگە بولغان ئىمانىم كامىل، مەن بۇ ئىشنى مۇرتەد بولۇپ دىندىن يانغانلىقىم ئۈچۈن ۋەياكى دىننى دۇنياغا ساتقانلىقىم ئۈچۈن قىلغىنىم يوق. مەن ئەسلى قۇرەيشلىك بولماستىن، ئۇ يەرگە كۆچمەن ئادەمەن. مېنىڭ ئۇ يەردە بالا - چاقىلىرىم ۋە ئەھلى - ئەۋلادلىرىم بار. ئۇلار ھىماتچىسىز قالدى. باشقا مۇھاجىرلارنىڭ ئەھلى - ئەۋلادلىرىنى مۇھاپىزەت قىلىدىغان تۇغقانلىرى (ھىماتچىلىرى) بار. شۇڭا، مەن بۇ مەكتۇبىنى يوللاش ئارقىلىق پەقەت ئۇلار ئارىسىدا بالا چاقىلىرىمنى قوغدايدىغان بىر ئەھدىگە ئېرىشمەكچى بولغانىدىم، خالاس. باشقا مەقسەت يوق» دېدى. بۇ چاغدا ئۇمەر ئىبنى خەتتاب رەزىيەللاھۇ ئەنھۇ قىلچىنى سۇغۇرۇپ: «ئى رەسۇلۇللاھ! رۇخسەت قىلىسلا، مەن بۇ مۇناپىقنىڭ كاللىسىنى ئالاي، ئۇ ئاللاھقا ۋە ئاللاھنىڭ پەيغەمبىرىگە ئاسىيلىق قىلىپتۇ، ئۇ مۇناپىق بوپتۇ!» دېگىلى تۇرغانىدى، پەيغەمبەر سەللەللاھۇ ئەلەيھى ۋەسەللەم: «ئۆزۈڭنى بېسىۋال، ئى ئۇمەر! ئۇ دېگەن بەدرى ئۇرۇشىغا قاتناشقان. سەن بىلەمسەن، ئاللاھ بەدرگە قاتناشقانلارغا ئىلتىپات قىلىپ: «خالغىنىڭلارنى قىلىڭلار، مەن سىلەرگە مەغپىرەت قىلىۋەتتىم» دېگەن» دېدى. شۇنىڭ بىلەن ئۇمەر رەزىيەللاھۇ ئەنھۇ كۆز يېشى قىلىپ: «ئاللاھ ۋە ئاللاھنىڭ پەيغەمبىرى ئوبدان بىلگۈچىدۇر» دېدى.

مانا مۇشۇنداق قىلىپ ئاللاھ تەئالا جاسۇس - ئايغاچچىلارنىڭ يوللىرىنى ئەتتى - دە، قۇرەيش تەرەپ مۇسۇلمانلارنىڭ ھەرىكەت پىلانى ۋە قوشۇن تارتقانلىقىدىن پەقەت خەۋەرسىز قالدى.

## ئىسلام قوشۇنى مەككەگە قاراپ ئاتلاندى

ھىجرىيىنىڭ 8 - يىلى رامزاننىڭ 10 - كۈنى پەيغەمبەر سەللەللاھۇ ئەلەيھى ۋەسەللەم مەدىنىدە ئۆز ئورنىدا ئەبۇ رەھىمىل غىفارى رەزىيەللاھۇ ئەنھۇنى قالدۇرۇپ، 10 مىڭ ساھابە كىرام (رەزىيەللاھۇ ئەنھۇم) بىلەن مەككەگە قاراپ





قەسەم ئۆمرى ھاياتىم، مەن ئەلەم كۆتۈرگەن چاغ،  
 ھامان غالىب كېلەر دەپ لات-مانات قوشۇنلىرى.  
 ھەيرانىمەن تېڭىرقاپ يۈرەر ئىدىم ئازغۇندەك،  
 ئەمدى كۆڭلۈم ئازادە تاپقانغا ھەق يوسۇنلىرى.  
 توغرا يولنى كۆرسەتتى مەن ئاداۋەت قىلغان زات،  
 قىلغاندىم قوغلاندى، چۇۋىغان سورۇنلىرى.

مۇشۇ يەرگە كەلگەندە پەيغەمبەر سەللەللاھۇ ئەلەيھى ۋەسەللەم ئۇنىڭ  
 مەيدىسىگە قاتتىق بىرنى ئۇرۇپ: «ئاشۇ مېنى قوغلاندى قىلغانلارنىڭ بىرسى سەن  
 ئىدىڭ» دېدى.

### ئىسلام قوشۇنى مەررى زەھراندا

پەيغەمبەر سەللەللاھۇ ئەلەيھى ۋەسەللەم لەشكىرى ئىسلامنى باشلاپ يول بويى  
 روزىدار ھالەتتە يول مېڭىپ، ئاخىرى كۈدەيد (ئۇسپان بىلەن قەدىد ئوتتۇرىسىدىكى  
 بىر سۇ مەنبەنىڭ نامى) دېگەن يەرگە يېتىپ بارغاندا ئىپتار قىلىۋەتتى. مۇسۇلمانلارمۇ  
 ئىپتار قىلدى. ئاندىن يەنە ئاتلىنىپ شۇ كۈنى كەچكە مەررى زەھرانغا يېتىپ باردى.  
 ئاندىن قوشۇنغا بۇيرۇق چۈشۈرۈپ ھەربىر ئادەم ئايرىم-ئايرىم يەرگە ئوت قالاڭنى  
 ئورۇنلاشتۇردى. نەتىجىدە مەررى زەھران ۋادىسىدا 10 مىڭ يەرگە ئوت يېقىلدى.  
 پەيغەمبەر سەللەللاھۇ ئەلەيھى ۋەسەللەم بۈگۈنكى مۇھاپىزەتچىلىككە ئۈمەر ئىبنى  
 خەتتاب رەزىيەللاھۇ ئەنھۇنى مەسئۇل قىلغانىدى.

### ئەبۇ سۇفيان ئىبنى ھەرب پەيغەمبەر سەللەللاھۇ ئەلەيھى ۋەسەللەمنىڭ ئالدىدا

قوشۇن مەررى زەھرانغا چۈشكەندىن كېيىن ئابباس رەزىيەللاھۇ ئەنھۇ  
 پەيغەمبەر سەللەللاھۇ ئەلەيھى ۋەسەللەمنىڭ ئاق قېچىرىغا مىنىپ، ئوتۇنچى ياكى  
 بىرەر ئادەم تېپىپ قۇرەيشلەرگە خەۋەر يەتكۈزۈپ مۇسۇلمانلار مەككەگە باستۇرۇپ  
 كىرگۈچە، ئۇلار رەسۇلۇللاھنىڭ ئالدىغا چىقىپ ئامانلىق تىلۋالسا دەپ بىر ھازا





يول يۈردى. ئاللاھ تەئالا قۇرەيشلەردىن ھەرقانداق خەۋەرنى ئۇزۇۋەتكەن بولۇپ، ئۇلار قورقۇنچىدا ئەتراپنى كۆزىتىپلا يۈرەتتى. بولۇپمۇ، ئەبۇ سۇفيان ئىبنى ھەرب ئۆزىنىڭ قۇرەيشلەرنىڭ مەسئۇلى بولۇش سۈپىتى بىلەن پات-پات مەككىنىڭ سىرتىغا چىقىپ كېچىنى قاراڭغۇ، كۈندۈزنى ئىسسىق دېمەي خەۋەر تىمسىقلاپ كۆڭلى دەككۈ-دۈككەدە ئۆتۈۋاتاتتى. ئۇ بۈگۈن ئاخشاممۇ ھەكىم ئىبنى ھىزام ۋە بۇدەيلى ئىبنى ۋەرقائىلار بىلەن ئۆزئارا مۇخداشقاچ خەۋەر تىمسىقلاپ چىققاندى. ئابباس رەزىيەللاھۇ ئەنھۇ مۇنداق دەيدۇ: مەن ھېلىقى قېچىر (يەنى پەيغەمبەر سەللەللاھۇ ئەلەيھى ۋەسەللەھۇ ئەنھۇ) بىلەن كېتىۋېتىپ ئۇشتۇمتۇت ئەبۇ سۇفيان ئىبنى ھەرب بىلەن بۇدەيلى ئىبنى ۋەرقائىلارنىڭ جىددى تالاش-تارتىش قىلمۇتقانلىقىنى ئاڭلاپ قالدىم. ئەبۇ سۇفيان: — بۈگۈنكىدەك كۆپ ئوتنى ۋە بۇنداق كۆپ قوشۇننى كۆرمىگەنمەن، — دېدى. بۇدەيلى ئۇنىڭغا جاۋابەن:

— بۇ چوقۇم خۇزائە قەبىلىسى، ئۇلارنى ئۇرۇش ئەنە شۇنداق چېچۈۋەتكەن.

— خۇزائە دېگەن مۇنچە كۆپ خەلق ئەمەس، بۇ ئوتلار ئۇلارنىڭ ياققان ئوتلىرىمۇ ئەمەس، بۇ ئۇلارنىڭ قوشۇنىمۇ ئەمەس.

شۇنىڭ بىلەن مەن ئۇنىڭ ئاۋازىنى تونۇپلا ئۇنلۇك قىلىپ: «ئەبۇ ھەزەلەمۇسەن؟» دېدىم (ئەبۇ ھەزەلە ئەبۇ سۇفياننىڭ كۈنىيەت ئىسمى ئىدى). ئەبۇ سۇفيانمۇ مېنىڭ ئاۋازىمنى نەق تونۇپ: «ئەبۇلھەزەلمۇ؟» دەپ توۋلىدى. مەن: «ھەئە، مەن شۇ» دېسەم، ئۇ: «ساڭا ئاتا-ئانام پىدادۇر، سەن بۇ يەرلەردە نېمە قىلىپ يۈرسەن؟» دېدى. مەن: «بىلەمسەن؟ بۇ دېگەن رەسۇلۇللاھ، ناھايىتى زور قوشۇن بىلەن كەپتۇ. قۇرەيشلەرنىڭ ئەتىگىنىگە ۋاي، ئەزىرايى خۇدا» دېدىم. ئۇ: «ئەمدى نېمە ئىش قىلسام بولار، ساڭا ئاتا-ئانام پىدادۇر» دېگەندى، مەن ئۇنىڭغا: «ئاللاھ بىلەن قەسەم، ئۇ سېنى تۇتۇۋالسا چوقۇم بېشىڭنى ئالدۇ. شۇڭا، سەن بۇ قېچىرىمىنىڭ كەينىگە مىنگىن. مەن سېنى رەسۇلۇللاھنىڭ ئالدىغا ئاپىرىپ ئامانلىق ئېلىپ بېرىمەن» دېدىم. شۇنىڭ بىلەن ئەبۇ سۇفيان كەينىمگە مىندى. قالغان ئىككى ھەمراھى قايتىپ كېتىشتى.

ئابباس رەزىيەللاھۇ ئەنھۇ مۇنداق دەيدۇ: شۇنداق قىلىپ مەن ئۇنى ئېلىپ كەلدىم. قاچانكى، ئۇنىڭ بىلەن مۇسۇلمانلار توپىدىن بىر توپنىڭ يېنىدىن ئۆتسەم، ئۇلار: «بۇ كىم؟» دېيىشەتتى. ئاندىن رەسۇلۇللاھنىڭ قېچىرىنى مېنىڭ مىنىكلىك ئىكەنلىكىمنى كۆرسە: «رەسۇلۇللاھنىڭ تاغىسى ئىكەن، رەسۇلۇللاھنىڭ قېچىرىغا مىنىۋاپتۇ» دەيتتى. بىر چاغدا مەن ئۇمەر ئىبنى خەتتاب (رەزىيەللاھۇ



ئەنھۇ) بار توپنىڭ يېنىدىن ئۆتۈۋىدىم، ئۇ ئورنىدىن تۇرۇپ: «بۇ كىم؟» دەپ قالدى. ئۇ ئارقامغا مىنىۋالغان ئەبۇ سۇفياننى كۆرۈپ: «خۇدانىڭ دۈشمىنى ئەبۇ سۇفيان ئىكەنغۇ، ئاللاھقا شۇكرىكى ئۇ سېنى ئوتتۇرىدا ئەھدى كېلىشىم بولمىغان ھالەتتە قولغا چۈشۈرۈپ بېرىپتۇ» دېدى-دە، رەسۇلۇللاھ سەللەللاھۇ ئەلەيھى ۋەسەللەم بار جايغا قاراپ يۈگۈردى. مەنمۇ قېچىرنى تېزلىتىپ ئۇنىڭدىن ئېشىپ بېرىپ قېچىردىن ئۆزۈمنى ئېتىپ رەسۇلۇللاھ سەللەللاھۇ ئەلەيھى ۋەسەللەمنىڭ ھوزۇرىغا كىردىم. ئۇمەر ئىبنى خەتتاب (رەزىيەللاھۇ ئەنھۇ)مۇ كەينىمدىن ئىز بېسىپ كىرىپ: «ئى رەسۇلۇللاھ! مانا بۇ ئەبۇ سۇفيان ئىبنى ھەرب — خۇدانىڭ دۈشمىنى كىرىپ كەلدى. ماڭا ئىجازەت قىلسىلا، مەن ئۇنىڭ كاللىسىنى ئالاي» دەپ تۇرۇۋالدى. مەن: «ئى رەسۇلۇللاھ! مەن ئۇنىڭغا پاناھلىق بېرىپ بولدۇم» دېدىم. ئاندىن رەسۇلۇللاھ سەللەللاھۇ ئەلەيھى ۋەسەللەمنىڭ يېنىدا بىردەم ئولتۇردۇم. بۇ جەرياندا مەن ئەبۇ سۇفياننىڭ بېشىنى چىڭ قۇچاقلاپ تۇتۇۋېلىشقا ئىدىم ۋە: «ئاللاھ بىلەن قەسەم، بۈگۈن كېچە ئۇنىڭغا مەندىن باشقا ھېچ كىشىنى قېتىشقا بولمايدۇ» دەيتتىم. ئۇمەر ئىبنى خەتتاب (رەزىيەللاھۇ ئەنھۇ) رەسۇلۇللاھنىڭ قېشىدا ئەبۇ سۇفيان توغرىلىق تولا غەلۋە-غۇدۇر قىلغىلى تۇرۇۋىدى، مەن ئۇنىڭغا: «ئۆزۈڭنى بېسىۋال ئى ئۇمەر! ئەگەر ئۇ بەنى ئەدى جەمەتى (ئۇمەر رەزىيەللاھۇ ئەنھۇنىڭ جەمەتىنى دېمەكچى — ت.د)دىن بولغان بولسا، ئۇنداق دەپ كەتمەكەن بولاتتىڭ» دېگەندىم، ئۇ: «ئى ئابباس! سەنمۇ بولدى قىلغىن، مەن سېنىڭ مۇسۇلمان بولغانلىقىڭغا ئاتام خەتتابنىڭ مۇسۇلمان بولغانلىقىدىنمۇ (ناۋادا ئۇ مۇسۇلمان بولۇپ قالغان بولسا) بەكرەك خۇشالمەن. بۇ پەقەت رەسۇلۇللاھنىڭ سېنىڭ مۇسۇلمان بولۇشىڭنى (ئاتام) خەتتابنىڭ مۇسۇلمان بولۇشىدىنمۇ بەكرەك ياخشى كۆرگەنلىكى ئۈچۈندۇر، ئەلۋەتتە» دېدى. بۇ چاغدا رەسۇلۇللاھ سەللەللاھۇ ئەلەيھى ۋەسەللەم ماڭا: «ئى ئابباس! ئۇنى قونالغۇڭغا ئېلىپ كېتىپ ئەتە سەھەرلىككە ئېلىپ كەلگىن» دېدى. ئەتەسى ئەتىگىنى تاڭ سەھەردە ئۇنى رەسۇلۇللاھ سەللەللاھۇ ئەلەيھى ۋەسەللەمنىڭ ھوزۇرىغا ئېلىپ كەلدىم. رەسۇلۇللاھ سەللەللاھۇ ئەلەيھى ۋەسەللەم ئۇنى كۆرۈپ: «ھەي سېنى ئەبۇ سۇفيان! ساڭا ئاللاھنىڭ بىرلىكىنى بىلىش ۋاقتى يەتمىدىمۇ؟» دېۋىدى، ئۇ: «ساڭا ئاتا-ئانام پىدادۇر، سەن نېمىدېگەن كەڭ قورساق، نېمىدېگەن ئېسىل ھەم سىيلە-رەھىملىكسەن! بىر ئاللاھتىن باشقا ئىلاھ بولسىدى، ماڭا مۇشۇ ھالەتتە ئەسقاتار ئىدى» دېدى. رەسۇلۇللاھ سەللەللاھۇ ئەلەيھى ۋەسەللەم يەنە: «ھەي ئەبۇ سۇفيان! ساڭا مېنىڭ ئاللاھنىڭ پەيغەمبىرى ئىكەنلىكىمنى تونۇش ۋاقتى يەتمىدىمۇ؟» دېۋىدى، ئەبۇ سۇفيان: «ساڭا ئاتا-ئانام پىدادۇر ئى رەسۇلۇللاھ!





بىر قەبىلە ياكى بىر ئايماق ئۇنىڭ ئالدىدىن ئۆتسە، ئۇ ئابباس رەزىيەللاھۇ ئەنھۇدىن: «بۇ قايسى قەبىلە؟» دەپ سورايتتى. ئۇنىڭغا: «پالان قەبىلە ياكى پالان ئايماق» دېيىلسە، ئۇ: «مەن ئۇنىڭغا نېمە قىلغان بولغىنىنىم، مەن بۇنىڭغا نېمە قىلغان بولغىنىنىم؟» دەپ ھەممىسىدىن ئاغرىنىپ چىقتى. ئاخىر بىر چاغدا پەيغەمبەر سەللەللاھۇ ئەلەيھى ۋەسەللەم مۇھاجىر ۋە ئەنسارلاردىن تەركىب تاپقان ياپ-يېشىل كىيىملىك سەرخىل قوشۇن بىلەن يېتىپ كەلدى. ئۇلار بىر پۈتۈن تۆمۈر كىيىم كىيىۋالغاچقا، ئۇلارنىڭ كۆز قارىچۇقىدىن ئۆزگە ھېچ يېرى كۆرۈنمەيتتى. ئەبۇ سۇفيان چۆچۈگەن ھالدا: «سۇبھانەللاھ، ئى ئابباس! بۇلار كىملىرى؟» دەپ سورىدى. ئابباس رەزىيەللاھۇ ئەنھۇ: «بۇلار رەسۇلۇللاھ، مۇھاجىر ۋە ئەنسارلار» دېگەندى، ئەبۇ سۇفيان: «بۇلارغا ھېچ كىشىنىڭ كۈچى يەتمىگۈدەك» دېدى. ئاندىن ئۇ يەنە: «ئى ئابباس! بۈگۈن قېرىندىشىڭنىڭ ئوغلىنىڭ سەلتەنتى ھەققىدە كاتتا بولۇپ كېتىپتۇ» دېگەندى، ئابباس رەزىيەللاھۇ ئەنھۇ: «ئى ئەبۇ سۇفيان! ئۇ دېگەن سەلتەنت ئەمەس، بەلكى پەيغەمبەرلىك» دېۋىدى، ئەبۇ سۇفيان: «ئۇنداق دېسەڭمۇ مەيلى ئەمەس» دېدى. بۇ قېتىمقى ھەرىكەتتە ئەنسارلارنىڭ ئەلىمىنى سەئەد ئىبنى ئۇبادە رەزىيەللاھۇ ئەنھۇ كۆتۈرگەندى. ئۇ ئەبۇ سۇفياننىڭ ئۇدۇلغا كەلگەندە: «ئەي ئەبۇ سۇفيان! بۈگۈن ئەدىپىڭلارنى بېرىدىغان كۈن، ھەرەمدە ئۇرۇش قىلىش دۇرۇس بولغان كۈن، ئاللاھ قۇرەيشلەرنى خار-زەبۇن قىلىدىغان كۈن» دەپ قويۇپ ئۆتۈپ كەتتى. شۇ ئەسنادا پەيغەمبەر سەللەللاھۇ ئەلەيھى ۋەسەللەم ئەبۇ سۇفياننىڭ ئۇدۇلغا يېتىپ كېلىۋىدى، ئەبۇ سۇفيان ئۇنىڭغا: «ئى رەسۇلۇللاھ! سەئەدنىڭ نېمىلەرنى دېگىنىنى ئاڭلىدىڭمۇ؟» دېدى. پەيغەمبەر سەللەللاھۇ ئەلەيھى ۋەسەللەم: «ئۇ نېمە دېدى؟» دېگەندى، ئەبۇ سۇفيان پەيغەمبەر سەللەللاھۇ ئەلەيھى ۋەسەللەمگە سەئەدنىڭ دېگەنلىرىنى ئېيتتى. بۇنى ئاڭلاپ ئوسمان بىلەن ئابدۇرەھمان ئىبنى ئەۋۇف رەزىيەللاھۇ ئەنھۇمالارمۇ: «ئى رەسۇلۇللاھ! بىزمۇ سەئەدنىڭ قۇرەيشلەر ئارىسىدا ئۆچ ئېلىش خاراكتېرىدە ھەرىكەت قوللىنىشىدىن خاتىرجەم بولالمايمىز» دېيىشتى. بۇ چاغدا پەيغەمبەر سەللەللاھۇ ئەلەيھى ۋەسەللەم: «بەلكى، بۈگۈن كەئبە (يەنى ھەرەم) ئۇلۇغلىنىدىغان، ئاللاھ قۇرەيشلەرنى ئىلگىرىكىدىنمۇ ئەزىزلىدىغان كۈن» دېدى. ئاندىن سەئەد رەزىيەللاھۇ ئەنھۇغا ئادەم ئەۋەتىپ، ئۇنىڭ قولىدىكى ئەلەمنى تارتىۋېلىپ، ئۇنى ئوغلى قەيس ئىبنى سەئەد رەزىيەللاھۇ ئەنھۇغا تۇتقۇزدى. بۇ ئارقىلىق ئاساسىي مەقسەت ۋە ئۇنىڭدىن كېلىپ چىقىدىغان كۆڭۈل ئارازلىقلىرى ھەل قىلىندى. يەنە بىر سۆزدە زۇبەير ئىبنى ئەۋۋام رەزىيەللاھۇ ئەنھۇغا تۇتقۇزغان دېيىلگەن.



تەييارلايسەن؟» دېدى. ئۇ: «مۇھەممەدكە ۋە ئۇنىڭ ئادەملىرىگە» دېدى. ئايالى: «ئاللاھ بىلەن قەسەمكى، ئۇقۇشۇمچە مۇھەممەد ۋە ئۇنىڭ ئادەملىرىگە ھېچ نەرسە تەڭ كېلەلمەسەشقىمۇ؟» دېۋىدى، ئۇ: «ھەي خوتۇن! ئاللاھ بىلەن قەسەم قىلىمەنكى، مەن تېخى ئۇلاردىن بىر قانچىنى ساڭا خىزمەتكار قىلىپ بېرەي دەۋاتىمەن» دېدى. ئاندىن مۇنۇ شېئىرنى ئوقۇدى:

ئەگەر كەلسە بۈگۈن كەلسۇن يوقتۇر مەندە باھانە،  
قوراللىرىم تەل مېنىڭ كۆرمىگەندۇر زامانە.  
ئىككى بىسلىق شەمشىرىم مەشۇقۇمدۇر جانانە.

ئاندىن كېيىن كېلىپ خەندەمىدىكى ساياقلارغا قېتىلدى.

## ئىسلام قوشۇنى زىتتەۋەندە

ئەمما، ئىسلام قوشۇنى داۋاملىق ئالغا ئىلگىرىلەپ زىتتەۋەن دېگەن جايغا يېتىپ كەلدى ۋە ئۇ يەردە توختاپ قوشۇننى قىسىملارغا بۆلدى. پەيغەمبەر سەللەللاھۇ ئەلەيھى ۋەسەللەم مۇشۇ يەرگە كەلگەنگە قەدەر ئاللاھ تەئالانىڭ ئۇنى مەككە پەتھىسى بىلەن تارتۇقلىغىنىغا تەشەككۈر ئېيتىش يۈزىسىدىن بېشىنى تۆۋەن سېلىپ ئېڭىشىپ ماڭغانىدى، ھەتتا ئۇنىڭ مۇبارەك ساقال-مويلىرى ئات ئىگىرىنىڭ ئالدى پايىنىكىگە تېگىپ تۇراتتى. ئۇ خالىد ئىبنى ۋەلىد رەزىيەللاھۇ ئەنھۇنى ئوڭ قانات قىسىمغا ئەمىر قىلىپ تەيىنلىدى. بۇ قىسىمغا بەنى ئەسەلم، بەنى سۇلەيم، بەنى غىفار، مۇزەينە، جۇھەينە ۋە بىرقانچە ئەرەب قەبىلىلىرىنى ئايرىدى ۋە ئۇنى مەككىنىڭ تۆۋەن تەرىپىدىن كىرىشكە بۇيرۇپ: «سەلەر مەن بىلەن سەفا تېغىدا ئۇچراشقانغا قەدەر قارشىلىق كۆرسەتكەنلەرنى قىرىپ تاشلاڭلار» دېدى. ئاندىن قوشۇننىڭ سول قانات قىسىمىنى تەشكىل قىلىپ زۇبەير ئىبنى ئەۋۋام رەزىيەللاھۇ ئەنھۇنى ئەمىر لەشكەرلىككە تەيىنلىدى ۋە پەيغەمبەر سەللەللاھۇ ئەلەيھى ۋەسەللەم ئۇنىڭغا ئۆزىنىڭ ئەلىمىنى تۇتقۇزدى. ئاندىن ئۇنى مەككىنىڭ ئۈستى تەرىپىدىن (يەنى كۈدەي)دىن كىرىشكە ۋە مەزكۇر ئەلەمنى ھەجۇن تۆپىلىكىگە قاداپ، ئۆزى يېتىپ بارغانغا قەدەر ھەجۇندىن ئايرىلماي تۇرۇشقا بۇيرىدى. پىيادىلىكلەر بىلەن مۇھاسىرىچى قىسىمغا ئەبۇ ئۇبەيدە رەزىيەللاھۇ ئەنھۇ ئەمىر لەشكەر قىلىندى. پەيغەمبەر سەللەللاھۇ ئەلەيھى ۋەسەللەم ئۇنى بەتنى



زۇبەير ئىبنى ئەۋۋام رەزىيەللاھۇ ئەنھۇ نىشانغا تېز ئىلگىرىلەپ پەيغەمبەر سەللەللاھۇ ئەلەيھى ۋەسەللەمنىڭ ئەلىمىنى پەتھى دەۋۋازسى يېنىدىكى ھەجۇنغا قاداش ۋەزىپىسىنى ئورۇندىدى ۋە پەيغەمبەر سەللەللاھۇ ئەلەيھى ۋەسەللەمگە شۇ يەردە بىر چېدىر تىكىپ، ئۇنىڭ كېلىشىنى كۈتتى .

## پەيغەمبەر سەللەللاھۇ ئەلەيھى ۋەسەللەم مەسجىدلىكەرمگە كىرىپ بەيتۇللاھنى بۇت-ھەيكەللەردىن تازىلىدى

پەيغەمبەر سەللەللاھۇ ئەلەيھى ۋەسەللەم زۇبەير قىسمى بىلەن ئۇچراشقاندىن كېيىن بەيتۇللاھقا قاراپ ماڭدى. مۇھاجىر ۋە ئەنسارلار ئۇنىڭ ئەتراپىدا ئۇنى ئوراپ كېلىۋاتاتتى. ئۇ ئۇدۇل بېرىپ ھەرەمگە (يەنى مەسجىدلىكەرم) گە كىردى ۋە ھەجەر ئەسۋەدىنىڭ قېشىغا بېرىپ ئۇنى بوسە قىلدى. ئاندىن كەئبىنى تاۋاپ قىلدى. بۇ چاغدا كەئبە ئەتراپىدا 360 دانە بۇت تىكلەكلىك ئىدى. پەيغەمبەر سەللەللاھۇ ئەلەيھى ۋەسەللەم قولىدا بىر تال ياچاق ئوقنى كۆتۈرۈۋالغان بولۇپ، ئۇ ھېلىقى ئوق بىلەن بۇتلارنى ئۇرۇپ پاجاقلاپ تاشلاشقا باشلىدى. ئۇ: ﴿وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ «ھەقىقەت (يەنى ئىسلام) كەلدى، باتىل (يەنى كۇپرى) يوقالدى. باتىل ھەقىقەتەن ئوڭاي يوقىلىدۇ دېگەن» (17:81) دېگەن ئايەتنى ئوقۇپ ماڭاتتى. بۇتلار دومىلاپ يىقىلىپ چۈشۈۋاتاتتى. پەيغەمبەر سەللەللاھۇ ئەلەيھى ۋەسەللەمنىڭ تاۋاپى ئۇلاغ ئۈستىدە بولدى. ئۇ شۇ كۈنى مۇھرىم (ئىھرام باغلاش) ئەمەس ئىدى. شۇڭا، ئۇ كەئبىنى تاۋاپ قىلىش بىلەنلا كۇپايىلەندى.

تاۋاپتىن كېيىن ئوسمان ئىبنى تەلھەنى چاقىرتىپ، ئۇنىڭدىن كەئبىنىڭ ئاچقۇچىنى ئېلىپ، ئىشكىنى ئېچىپ ئۇنىڭ ئىچىگە كىردى. پەيغەمبەر سەللەللاھۇ ئەلەيھى ۋەسەللەم كەئبىنىڭ ئىچىدە نۇرغۇن رەسىم ۋە سۈرەتلەرنى كۆردى. رەسىملەر ئىچىدە ئىبراھىم ئەلەيھىسسالام ۋە ئىسمائىل ئەلەيھىسسالاملارنىڭ قوللىرىدا پال ئوقلىرىنى تۇتۇپ پال سېلىۋاتقان ھالەتتىكى خىيالى سىزما رەسىملىرى بار ئىدى. پەيغەمبەر سەللەللاھۇ ئەلەيھى ۋەسەللەم مۇنداق دېدى: «ئاللاھ مۇشرىكلارغا لەنەت قىلسۇن! ئۇلار (يەنى پەيغەمبەرلەر) ھەرگىز پال سالغان ئەمەس». ئۇ كەئبىنىڭ بىر بۇلۇڭىدا ياغاچتىن ئويۇلغان كەپتەرنىڭ ھەيكىلىنى كۆرۈپ، ئۇنى ئۆز قولى بىلەن سۇندۇرۇۋەتتى. ئاندىن ھېلىقى رەسىم ۋە سۈرەتلەرنى بۇيرۇپ ئۆچۈرگۈزۈۋەتتى .



اللَّهُ عَلِيمٌ خَبِيرٌ» «ئى ئىنسانلار! سىلەرنى بىز ھەقىقەتەن بىر ئەر ۋە بىر ئايالدىن (يەنى ئادەم بىلەن ھەۋۋادىن ئىبارەت بىر ئاتا ۋە بىر ئانىدىن) ياراتتۇق. ئۆزئارا تونۇشۇشىڭلار ئۈچۈن نۇرغۇن مىللەت ۋە ئۇرۇق قىلدۇق. ھەقىقەتەن ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر (يەنى كىشىلەرنىڭ بىر-بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ). ئاللاھ ھەممىنى بىلگۈچىدۇر، ھەممىدىن خەۋەرداردۇر» (49:13).

### سىلەر بۈگۈن ئەيىبلەشكە ئۇچرىمايسىلەر

ئۇ يەنە: «ئى قۇرەيش جامائەسى! سىلەر مېنى نېمە قىلىدۇ؟ دەپ قارايسىلەر؟» دېگەندى، ئۇلار: «ياخشىلىق قىلار دەپ ئويلايمىز. چۈنكى، سەن ياخشى قېرىندىشىمىز، ياخشى قېرىندىشىمىزنىڭ ئوغلى» دېيىشتى. بۇ چاغدا پەيغەمبەر سەللەللاھۇ ئەلەيھى ۋەسەللەم: «مەن سىلەرگە يۈسۈپ ئەلەيھىسسالام قېرىنداشلىرىغا نېمە دېگەن بولسا شۇنداق دەيمەن. ئۇ قېرىنداشلىرىغا: ﴿لَا تُرِيبَ عَلَيْكُمُ الْيَوْمَ﴾ «سىلەر بۈگۈن ئەيىبلەشكە ئۇچرىمايسىلەر» (12:92) دېگەندى، مەنمۇ شۇنداق دەيمەن، بېرىڭلار ھەممىڭلار ئەرگەن-ئازاد» دەۋەتتى.

### بەيتۇللاھنىڭ ئاچقۇچى ئۆز ئىگىسىگە قايتۇرۇلدى

پەيغەمبەر سەللەللاھۇ ئەلەيھى ۋەسەللەم يۇقىرىقى باياناتلارنى سۆزلىگەندىن كېيىن مەسجىدكە كىرىپ ئولتۇردى. بەيتۇللاھ (كەئبە) نىڭ ئاچقۇچى تېخىچە ئۇنىڭ قولىدا ئىدى. بۇ چاغدا ئەلى رەزىيەللاھۇ ئەنھۇ ئورنىدىن تۇرۇپ: «ئى رەسۇلۇللاھ! بىزگە (يەنى بەنى ھاشىم جەمەتىگە دېمەكچى — ت.) ھىجابەت (كەئبەگە يوپۇق يېپىش ۋە ئۇنىڭغا قاراش) نى سىقاھ (ھاجىلارنى سۇغۇرۇش ۋە ھەج داۋامىدىكى ئىشلىرىغا يارسازلىق قىلىش) بىلەن جەملەپ بەرگەن، ئاللاھ ساڭا رەھمەت قىلغاي» دېدى. يەنە بىر سۆزدە، بۇ گەپنى دېگۈچى ئابباس رەزىيەللاھۇ ئەنھۇ ئىدى دېيىلگەن. بۇنى ئاڭلاپ پەيغەمبەر سەللەللاھۇ ئەلەيھى ۋەسەللەم: «ئوسمان ئىبنى تەلھە نەدە؟» دەپ سورىدى. ئوسمان چاقىرىپ كېلىنىۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا: «مەھ! ئاچقۇچنى قولۇڭغا ئال، ئى ئوسمان! بۈگۈن ياخشىلىق ۋە ۋاپادارلىق كۈنىدۇر» دېدى.





ئۆيىدە سەككىز رەكئەت ناماز ئوقۇدى. ئۇ چاشگاھ ۋاقتى ئىدى. شۇڭا، ئۇ نامازنى بەزىلەر چاشگاھ نامىزى دەپ ئويلىدى. يەنە بەزىلەر غەلبە ساناسى (نەشەككۈر نامىزى) دەپ قارىدى. ئۇمۇ ھانئە ئېرىنىڭ تۇغقانلىرىدىن ئىككى كىشىگە پاناھلىق بەرگەنىكەن. پەيغەمبەر سەللەللاھۇ ئەلەيھى ۋەسەللەم: «سەن پاناھلىق بەرگەن كىشىگە بىزمۇ پاناھلىق بېرىمىز ئى ئۇمۇ ھانئە!» دېدى. ئۇمۇ ھانئەنىڭ قېرىندىشى ئەلى ئىبنى ئەبى تالب رەزىيەللاھۇ ئەنھۇ ھېلىقى ئىككى ئادەمنى ئۆلتۈرۈۋەتمەكچى بولغانىكەن. شۇڭا، ئۇ بۇلارنى ئۆيگە سولاپ ئىشىكىنى تاقاپ ساقلىغان ۋە پەيغەمبەر سەللەللاھۇ ئەلەيھى ۋەسەللەمدىن ئۇلارغا ئامانلىق تىلىگەنىكەن.

## جىنايەتچىلەرنىڭ كاتتىۋاشلىرىدىن بىرقانچە ئادەمگە ئۆلۈم جازاسى بېرىش

پەيغەمبەر سەللەللاھۇ ئەلەيھى ۋەسەللەم شۇ كۈنى پەرمان چىقىرىپ، جىنايەتچىلەرنىڭ كاتتىۋاشلىرىدىن توققۇز نەپەر كىشىگە ئۆلۈم جازاسى ئېلان قىلدى ۋە ئۇلارنى تاپقان يەردە ئۆلتۈرۈشنى، گەرچە كەئبىنىڭ يوپۇقى بىلەن پاناھلىنىۋالسىمۇ رەھىم قىلماسلىقىنى بۇيرىدى. ئۇلار ئابدۇلئۇززا ئىبنى خەتەل، ئابدۇللاھ ئىبنى ئەبى سەرھى، ئىكرەمە ئىبنى ئەبى جەھل، ھارىس ئىبنى نۇفەيل ئىبنى ۋەھەب، مەقىس ئىبنى سەبابە، ھۇبار ئىبنى ئەسۋەد ۋە ئىبنى خەتەلنىڭ ناخشىچى ئىككى دېدىكى قاتارلىقلار ئىدى. بۇ ئىككى دېدەك مەككە كوچىلىرىدا پەيغەمبەر سەللەللاھۇ ئەلەيھى ۋەسەللەمنى ھەجۋى قىلىپ سەييارە ناخشا ئېيتىپ ئۇسسۇل ئوينىتىپتى. يەنە ئابدۇلمۇتەئەل جەمەتىدىن بىر كىشىنىڭ سارە ئىسىملىك بىر دېدىكىمۇ بار ئىدى. ئۇ مۇشۇ قېتىمقى يۈرۈشنىڭ ئالدىدا ھاتەب ئىبنى ئەبى بەلتەئە يوللىغان خەتنى مەككەگە يوشۇرۇن ئېلىپ قاچماقچى بولغان.

ئەمما، ئابدۇللاھ ئىبنى ئەبى سەرھى ئوسمان ئىبنى ئەففان رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ ئالدىغا ئېلىپ كېلىپ ئۇنىڭغا پاناھلىق بېرىپ تۇرۇۋالدى. پەيغەمبەر سەللەللاھۇ ئەلەيھى ۋەسەللەم ساھابىلەردىن بىرى كېلىپ ئۇنىڭ بېشىنى ئېلىۋېتەر دېگەن ئۈمىدە ئوسماننىڭ سۆزىگە قۇلاق سالماي يۈزىنى باشقا ياققا نەچچە قېتىم بۇرۇۋالغاندىن كېيىن، ناھىلا ئۇنىڭ ئىسلامنى قوبۇل قىلىپ قېنىنى تۆكۈش بۇيرۇقىنى بىكار قىلدى. سەۋەبى ئۇ خېلى بۇرۇنلا مۇسۇلمان بولۇپ مەدىنىگە ھىجرەت قىلىپ بارغان، ئاندىن يەنە «سوغۇق



رەھىمەھۇللاھنىڭ زىكرى قىلغىنىدا ئۆلۈم جازاسى ئېلان قىلىنغانلار ئىچىدە يەنە كەئەب ئىبنى زۇھەيرمۇ بار ئىكەن (ئۇنىڭ قىسسىسى ھەممىگە مەلۇملۇق). ئۇ شۇنىڭدىن خېلى كېيىن مۇسۇلمان بولۇپ كەلگەن ۋە پەيغەمبەر سەللەللاھۇ ئەلەيھى ۋەسەللەمنى مەدھىيەلەپ شېئىر ئوقۇغان). شۇ قاتاردا يەنە (پەيغەمبەر سەللەللاھۇ ئەلەيھى ۋەسەللەمنىڭ تاغىسى ھەمزىنىڭ قاتلى) ۋەھشى ئىبنى ھەرب، ئەبۇ سۇفياننىڭ ئايالى ھىندى بىنتى ئۇتبە (كېيىن مۇسۇلمان بولغان)، ئىبنى خەتەلنىڭ ئەرنەب ئىسىملىك بىر دېدىكى (ئۆلتۈرۈلگەن) ۋە ئۇمۇ سەئىد ئىسىملىك يەنە بىر ئايال (ئىبنى ئىسھاق رەھىمەھۇللاھنىڭ ئېيتىشىچە، ئۇمۇ ئۆلتۈرۈلگەن) قاتارلىقلار بار ئىكەن. ئېھتىمال ئەرنەب، ئۇمۇ سەئىد دېگەنلەر مەزكۇر ئىككى ناخشىچى ئايال شۇلار بولسا كىرەك.

## سەفۋان ئىبنى ئۇمەييە بىلەن فۇزالە ئىبنى ئۇمەيرنىڭ مۇسۇلمان بولۇشى

سەفۋان ئىبنى ئۇمەييە ئۆلۈم جازاسى ھۆكۈم قىلىنغان جىنايەتچىلەر ئىچىدىكى ئادەتتىكى بىر جىنايەتچىلا بولماستىن، بەلكى مەككە كاتتىۋاشلىرىنىڭ چوڭى بولۇش سۈپىتى بىلەن ئۆزىدىن ئۆزى قورقۇپ قېچىپ كەتكەنىدى. شۇڭا، ئۇنىڭغا ئۇمەير ئىبنى ۋەھەب جۇمەھى پەيغەمبەر سەللەللاھۇ ئەلەيھى ۋەسەللەمدىن ئامانلىق تىلدى، پەيغەمبەر سەللەللاھۇ ئەلەيھى ۋەسەللەم ئۇنىڭغا ئامانلىق بەردى ۋە ئۇنىڭغا ئۆزىنىڭ مەككەگە يۈرۈش قىلغاندا كىيگەن سەللىسىنى بەلگە قىلىپ بەردى. شۇنىڭ بىلەن ئۇمەير ئۇنىڭ كەينىدىن ئىز قوغلاپ چىقىپ جىددىدە كېمە بىلەن يەمەنگە قاچماقچى بولغان يېرىدىن قايتۇرۇپ كىردى. ئۇ پەيغەمبەر سەللەللاھۇ ئەلەيھى ۋەسەللەمنىڭ ئالدىدا ھازىر بولغاندا پەيغەمبەر سەللەللاھۇ ئەلەيھى ۋەسەللەمگە: «ماشا ئىككى ئايلىق مۆھلەت بەرسەڭ، ئويلىنىۋالسام» دېگەنىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا: «ساڭا تۆت ئايلىق ئويلىنىش پۇرسىتى بېرىي» دېدى. شۇنىڭ بىلەن ئۇ خېلى كېيىن مۇسۇلمان بولدى. ئۇنىڭ ئايالى ئۇنىڭدىن بۇرۇن مۇسۇلمان بولغانىدى. پەيغەمبەر سەللەللاھۇ ئەلەيھى ۋەسەللەم ئۇلارنى ئىلگىرىكى نىكاھى بىلەن قالدۇردى. فۇزالە ئىبنى ئۇمەيرگە كەلسەك، ئۇ ناھايىتى يۈرەكلىك ۋە قارام ئادەم ئىدى. ئۇ شۇ كۈنى پەيغەمبەر سەللەللاھۇ ئەلەيھى ۋەسەللەم تاۋاپ قىلىۋاتقاندا پىچاق ئۇرۇپ پەيغەمبەر سەللەللاھۇ ئەلەيھى ۋەسەللەمنى ئۆلتۈرمەكچى بولۇپ پۇرسەت پايلاپ يۈردى. بىر چاغدا پەيغەمبەر سەللەللاھۇ ئەلەيھى ۋەسەللەم



ئادەملەر ئۆلتۈرۈلگەن بولاتتى. سىلەر بىر ئادەمنى ئۆلتۈرۈپ قويۇپسىلەر، ئەمدى ئۇنىڭ دىيىتى (قان تۆلەم پۇلى)نى مەن تۆلەيمەن. ھەركىم بۈگۈندىن ئېتىبارەن ئادەم ئۆلتۈرسە ئۆلتۈرۈلگۈچىنىڭ ئىگىلىرى ئىككى خىل تالاشنىڭ بىرىنى ئىختىيار قىلسا بولىدۇ. خالسا قىساس ئۈچۈن قاتلىنى ئۆلتۈرىدۇ، خالسا ئۇلاردىن دىيەت (قان تۆلەم پۇلى) تۆلىمىنى تۆلىتىپ ئالىدۇ» دېدى. يەنە بىر ھەدىستە، بۇ چاغدا يەمەنلىك بىر ئادەم (ئۇنىڭ ئىسمى ئەبۇ شاھ دەپ ئاتىلاتتى): «ئى رەسۇلۇللاھ! ماڭا بۇلارنى يازدۇرۇپ بەرگەن بولساڭ» دېگەندى، پەيغەمبەر سەللەللاھۇ ئەلەيھى ۋەسەللەم: «ئەبۇ شاھقا (يۇقىرىقىلارنى) پۈتۈپ بېرىڭلار» دېدى دېيىلگەن.

## ئەنسارلارنىڭ پەيغەمبەر سەللەللاھۇ ئەلەيھى ۋەسەللەمنىڭ مەككەدە قېچىلىشىدىن ئەنسىرىگەنلىكى

مەككە پەتھەسى غەلبىلىك ئاياغلىشىۋىدى، (مەككە پەيغەمبەر سەللەللاھۇ ئەلەيھى ۋەسەللەمنىڭ ئۆز يۇرتى، ئانا ۋەتىنى ۋە كىندىك قېنى تۆكۈلگەن جاي بولغاچقا) ئەنسارلاردا مۇنداق بىر خىل ئەنسىرەش كەيپىياتى پەيدا بولدى. ئۇلار ئۆزئارا: «قاراڭلار، ئاللاھ رەسۇلۇللاھقا ئۆز زېمىنى ۋە ئانا يۇرتىنى پەتھى قىلىپ بەردى. ئەمدى ئۇ بۇ يەردە قېچىلارمۇ؟» دېيىشتى (بۇ چاغدا پەيغەمبەر سەللەللاھۇ ئەلەيھى ۋەسەللەم سەفا تېغىدا قولىنى ئېگىز كۆتۈرۈپ دۇئا قىلىۋاتاتتى). ئۇ دۇئادىن پارىغ بولغاندىن كېيىن ئەنسارلارغا: «بايام نېمىلەرنى دېيىشتىڭلار؟» دېدى. ئۇلار: «ھېچنېمە دېمىدۇق ئى رەسۇلۇللاھ!» دەپ تۇرۇۋالدى. پەيغەمبەر سەللەللاھۇ ئەلەيھى ۋەسەللەم ئۇلاردىن كوچىلاپ سورىغاندى، ئاخىر ئۇلار كۆڭلىدە دەككە - دۈككەدە قالغانلىقىنى ئېيتىشتى. شۇڭا، ئۇ ئۇلارغا: «ئۇنداق قىلىشتىن خۇدا ساقلا، ياشىساممۇ سىلەر بىلەن ياشايەن، ئۆلسەممۇ سىلەر بىلەن ئۆلمەن» دېدى.

## بەيئەت (ئەھدىنامە) ئېلىش

ئاللاھ نەئالا مەككىنى پەيغەمبەر سەللەللاھۇ ئەلەيھى ۋەسەللەمگە ۋە مۇسۇلمانلارغا پەتھى قىلىپ بەرگەندىن كېيىن مەككىلىكلەرگە ئىش ئايان بولدى ۋە ئۇلارنىڭ نەزىرىدە ھەق ۋە ناھەق ئايدىن ئايدىن ئۆتۈپ، مۇسۇلمان بولماقتىن باشقا



كېچىكىدە ئاسراپ تەربىيەلەپ باققاندىن كېيىن، چوڭ بولغاندا سىلەر ئۇلارنى ئۆلتۈرۈۋەتتىڭلار، بۇ ئىشنى ئۆزەڭلار ئوبدان بىلىسىلەر؟» دېدى (ئۇنىڭ ئوغلى ھەنزەلە ئىبنى ئەبى سۇفيان بەدرى ئۇرۇشىدا ئۆلتۈرۈلگەندى). ئۇمەر رەزىيەللاھۇ ئەنھۇ كۈلۈپ تېلىقىپ كەتتى. پەيغەمبەر سەللەللاھۇ ئەلەيھى ۋەسەللەم تەبەسسۇم قىلىپ تۇراتتى. ئاندىن پەيغەمبەر سەللەللاھۇ ئەلەيھى ۋەسەللەم: «بوھتان توقۇمىغايسىلەر» دېۋىدى، ھىندى: «ئەزىزىم خۇدا، بوھتان دېگەن قەبىھ سەت ئىش، سەن بىزنى ياخشى ئىش ۋە مەكارىم (ئېسىل) ئەخلاققا بۇيرۇيدىكەنسىن» دېدى. پەيغەمبەر سەللەللاھۇ ئەلەيھى ۋەسەللەم ئاخىردا: «توغرا ئىشلاردا ماڭا ئاسىي بولمىغايسىلەر» دېۋىدى، ئۇ: «ئاللاھ بىلەن قەسەم قىلىمىزكى، بۇ يەردە كۆڭلىمىزگە ئاسىيلىق قىلىشنى پۈكۈپ ئۆلتۈرمىدۇق» دېدى.

بۇ ئايال بەيئەتتىن كېيىن ئۆيىگە قايتىپ بۇتلىرىنى ئۆز قولى بىلەن چېقىپ تاشلىدى. ئۇ: «بىز ساڭا تولىمۇ ئالدىنىپ ئۆتۈپتىكەنمىز» دەيتتى.

## پەيغەمبەر سەللەللاھۇ ئەلەيھى ۋەسەللەمنىڭ مەككەدە تۇرغان مەزگىلى ۋە ئېلىپ بارغان پائالىيەتلىرى

پەيغەمبەر سەللەللاھۇ ئەلەيھى ۋەسەللەم مەككەدە 19 كۈن تۇرۇپ، شەھەرنىڭ ئىسلامىي بەلگە ئالامەتلىرىنى يېڭىلىدى. خەلقنى ھىدايەتكە ۋە تەقۋادارلىققا يېتەكلىدى. ئۇ مۇشۇ جەرياندا ئەبۇ ئۇسەيد خۇزائى رەزىيەللاھۇ ئەنھۇنى بۇيرۇپ، ھەرەمنىڭ مۇنارلىرىنى يېڭىلاتقۇزدى. ئىسلام دەۋىتىنى قانات يايدۇرۇش ئۈچۈن ئەتراپقا قوشۇنلارنى ئەۋەتتى ۋە مەككە ئەتراپىدىكى رايونلاردا بار بولغان بۇت-ھەيكەللەرنى پاچاقلاپ تاشلاش ئۈچۈن، ئايرىم قوشۇن ۋە پىدائىيلارنى ئەۋەتتى، داڭدار بۇتلارنىڭ ھەممىسىنى چاققۇزۇۋەتتى. مەككە كوچىلىرىغا جاكارچىلارنى چىقارتىپ: «كىمكى ئاللاھقا ۋە قىيامەت كۈنىگە ئىمان ئېيتىدىكەن، ئۆيىدە بىر تالمۇ بۇت قويماي چېقىۋەتسۇن» دەپ ئېلان قىلغۇزدى.

## قوشۇن ۋە پىدائىيلارنى ئەۋەتىش

1. پەيغەمبەر سەللەللاھۇ ئەلەيھى ۋەسەللەم مەككىنى پەتھى قىلىشتىن خاتىرجەم بولۇپلا، خالىد ئىبنى ۋەلىد رەزىيەللاھۇ ئەنھۇنى رامزاننىڭ 25 - كۈنى



(ھىجرىيەنىڭ 8 - يىلى) ئۇزۇن دېگەن بۇتنى چىقىۋېتىشكە ئەۋەتتى. بۇ بۇت نەخلى دېگەن جايدا بولۇپ، قۇرەيشلەر ۋە بارلىق بەنى كەنانە ئەۋلادلىرى چوقۇنىدىغان ئەڭ چوڭ بۇت ئىدى. بۇ بۇتقا بەنى شەيبان جەمەتى قارايتتى. خالىد رەزىيەللاھۇ ئەنھۇ ئۇ يەرگە 30 ئاتلىق بىلەن ئاتلىنىپ بېرىپ ئۇنى چىقىۋەتتى. ئۇ مەكككە قايتىپ كېلىۋىدى، پەيغەمبەر سەللەللاھۇ ئەلەيھى ۋەسەللەم ئۇنىڭدىن: «بىر نەرسە كۆردۈڭمۇ؟» دەپ سورىدى، خالىد: «ياق» دېگەندى، پەيغەمبەر سەللەللاھۇ ئەلەيھى ۋەسەللەم: «سەن ئۇنى يىقالماپسەن، شۇنچا قايتىپ بېرىپ ئۇنى باشقىدىن يىقىۋېتىپ كەلگەن» دېدى. شۇنىڭ بىلەن خالىد رەزىيەللاھۇ ئەنھۇ دەرغەزەپ بولۇپ قىلچىنى قىنىغىمۇ سالماي نەخلىگە ئات چاپتۇردى. بۇ قېتىم ئۇنىڭ ئالدىغا قىپپالغاج، قاراتەنلىك، چاچلىرى چۇۋۇق بىر خوتۇن چىقتى. بۇتقا قارىغۇچى شەيخ بۇ خوتۇننىڭ تىلىدا (يەنى ئايالچە ئاۋاز بىلەن) يىغلىغىلى تۇردى. خالىد رەزىيەللاھۇ ئەنھۇ بېرىپ بۇ خوتۇننى بىر قىلىچ ئۇرۇپ ئىككى پارچە قىلىۋەتتى. ئاندىن مەكككە قايتىپ پەيغەمبەر سەللەللاھۇ ئەلەيھى ۋەسەللەمگە خەۋەر قىلغانىدى، ئۇ: «شۇنداق، ئۇزۇن دېگەن بۇت شۇدۇر. ئۇ سىلەرنىڭ زېمىنلىرىدا ئىبادەت قىلىنىشىدىن ئەبەدىي ئۈمىدىنى ئۇزدى» دېدى.

2. ئۇنىڭ كەينىدىنلا پەيغەمبەر سەللەللاھۇ ئەلەيھى ۋەسەللەم مۇشۇ ئاينىڭ ئىچىدە ئەمرى ئىبنى ئاس رەزىيەللاھۇ ئەنھۇنى سۇۋاۋ دېگەن بۇتنى چىقىۋېتىشكە ئەۋەتتى. سۇۋاۋ ھۇزەيل قەبىلىسىنىڭ بۇتى بولۇپ، مەككىدىن ئۈچ مىل (بەش كىلومېتىر) يىراقلىقتىكى رىھات دېگەن جايدا ئىدى. ئەمرى رەزىيەللاھۇ ئەنھۇ ئۇ يەرگە يېتىپ بېرىۋىدى، بۇتقا قارىغۇچى ئۇنىڭغا: «سەن نېمە ئىرادە بىلەن كەلدىڭ؟» دەپ سورىدى. ئەمرى رەزىيەللاھۇ ئەنھۇ: «رەسۇلۇللاھ مېنى مۇشۇ بۇتنى چىقىۋېتىشكە بۇيرىدى» دېۋىدى، بۇتقا قارىغۇچى: «سەن ئۇنى چىقىشقا قادىر بولالمايسەن» دېدى. ئۇ: «نېمىشقا؟» دېگەندى، شەيخ: «مەنئىي قىلىنسىن» دېدى. ئەمرى رەزىيەللاھۇ ئەنھۇ: «تا ھازىرغىچە باتىل (كۆپىرى)دىن ئۈمىد ئۈزۈۋەتتىمۇ؟ ھەي ئىستىسېنى، ئۇ دېگەن ئاڭلىيالايتى ياكى كۆرەلمەيتى؟» دېدى، ئاندىن بېرىپ ئۇنى پاقچاقلاپ تاشلىۋەتتى ۋە ئادەملىرىنى بۇيرۇپ ئۇنىڭ خەزىنە ئۆيىنى ئاقتۇرغانىدى، ئۇ يەردىن ھېچ نەرسە تېپىلمىدى. ئاندىن ئۇ بۇتقا قارىغۇچىغا: «قانداق، كۆردىڭمۇ؟» دېۋىدى، بۇتقا قارىغۇچى: «ئاللاھقا تەسلىم بولدۇم» دېدى.

3. مۇشۇ ئاينىڭ ئۆزىدە يەنە پەيغەمبەر سەللەللاھۇ ئەلەيھى ۋەسەللەم سەئەد ئىبنى ئەشھەلىي زەيد رەزىيەللاھۇ ئەنھۇنى 20 ئاتلىق بىلەن مەنات دېگەن بۇتنى چىقىۋېتىشكە ئەۋەتتى. ئۇ قەدىد (جاي نامى) يېنىدىكى مۇشەللەل دېگەن يەردە





بولۇپ، ئەۋس، خەزرج، غەسسان ۋە باشقا قەبىلىلەر چوقۇندىغان بۇت ئىدى. سەئەد رەزىيەللاھۇ ئەنھۇ ئۇ يەرگە يېتىپ بارغاندىن كېيىن، بۇتقا قارىغۇچى ئۇنىڭغا: «نېمە مەقسەتتە كەلدىڭ؟» دېدى. ئۇ: «مەناتنى چاققىلى» دېۋىدى، بۇتقا قارىغۇچى: «نېمە قىلساڭ قىلغىن» دېدى. شۇنىڭ بىلەن سەئەد ھېلىقى بۇتنى چاققىلى باشلىۋىدى، باشلىرى چۇۋۇق، تېنى يالغىچ، قاپقارا بىر خوتۇن ئاللا- توۋا چاقىرىپ، مەيدە- باشلىرىغا ئۇرۇپ چىقىپ كەلدى. بۇتقا قارىغۇچى بۇ خوتۇنغا خىتاپ قىلىپ: «ئى مەنات! ساڭا ئاسى بولغانلارنى قەھرىڭگە ئالغىن» دېدى. شۇنىڭ بىلەن سەئەد رەزىيەللاھۇ ئەنھۇ ھېلىقى ئايالنى قىلچىلاپ ئۆلتۈرۈۋەتتى. ئاندىن بۇتقا تۇتۇش قىلىپ ئۇنى چىقىۋەتتى. ئۇنىڭ خەزنىسىدەمۇ ھېچ نەرسە تېپىلمىدى.

4. خالىد ئىبنى ۋەلىد رەزىيەللاھۇ ئەنھۇ ئۇززا دېگەن بۇتنى چىقىۋىتىپ كەلگەندىن كېيىن، پەيغەمبەر سەللەللاھۇ ئەلەيھى ۋەسەللىم ئۇنى شەۋۋالدا بەنى جۇزەيمە خەلقىگە جەڭ قىلغۇچى قىسىم قىلىپ ئەمەس، بەلكى ئىسلامغا چاقىرغۇچى دەۋەتچى قىلىپ ئەۋەتتى. بۇ قوشۇن مۇھاجىرلار، ئەنسارلار ۋە بەنى سۇلەيمىدىن بولۇپ 350 ئادەمدىن تەشكىل قىلىنغانىدى. خالىد رەزىيەللاھۇ ئەنھۇ ئۇلارنىڭ مەھەللىسىگە يېتىپ بېرىپ ئۇلارنى ئىسلامغا دەۋەت قىلغانىدى، ئۇلار «ئەسەلمنا»، يەنى مۇسۇلمان بولدۇق دېگەن گەپنى دېيەلمەي: «سەبەئنا، سەبەئنا»، يەنى كونا دىندىن يېڭى دىنغا چىقتۇق دېگىلى تۇردى. شۇنىڭ بىلەن خالىد رەزىيەللاھۇ ئەنھۇ ئۇلارنى ئۆلتۈرۈپ ئەسىر ئالغىلى تۇردى ۋە ھەر ئادەمگە بىردىن ئەسىرنى تۇتقۇزۇپ بەردى. ئاندىن بىر كۈنى تۇرۇپ ھەممەيلەننى قولدىكى ئەسىرلەرنى ئۆلتۈرۈۋېتىشكە بۇيرىدى. بۇ چاغدا ئىبنى ئۇمەر رەزىيەللاھۇ ئەنھۇما ۋە ئۇنىڭ ھەمراھلىرى ئەسىرلەرنى ئۆلتۈرۈۋېتىشكە قوشۇلمىدى ۋە قايتىپ كەلگەندە پەيغەمبەر سەللەللاھۇ ئەلەيھى ۋەسەللىمگە ئەھۋالنى ئېيتقاندى، پەيغەمبەر سەللەللاھۇ ئەلەيھى ۋەسەللىم دۇئاغا قول كۆتۈرۈپ: «ئى ئاللاھ! مەن خالىدنىڭ بۇ ئىشلىرىدىن چىكارىگەردۇرمەن» دەپ ئىككى قېتىم تەكرارلىدى. بۇ قېتىم خالىد رەزىيەللاھۇ ئەنھۇنىڭ بۇيرۇقى بىلەن مۇھاجىر ۋە ئەنسارلاردىن باشقا بەنى سۇلەيم خەلقى قوللىرىدىكى ئەسىرلەرنى تولۇق ئۆلتۈرۈۋەتكەنىدى. پەيغەمبەر سەللەللاھۇ ئەلەيھى ۋەسەللىم ئەلى رەزىيەللاھۇ ئەنھۇنى ئەۋەتىپ ئۇلاردىن ئۆلتۈرۈلگەنلەرگە قان پۇلى تۆلىمى تۆلەپ بەردى ۋە ئىقتىسادىي زىيىنىنى تولدۇرۇپ بەردى. بۇ قېتىم خالىد ئىبنى ۋەلىد رەزىيەللاھۇ ئەنھۇ بىلەن پېشقەدەم مۇھاجىر ئابدۇرەھمان ئىبنى ئەۋف رەزىيەللاھۇ ئەنھۇ ئوتتۇرىسىدا مۇشۇ ئىش توغرىسىدا خېلى قوپال گەپ- سۆزلەر بولۇنغان ۋە ئېغىر ئارازلىق يۈز بەرگەنىدى.





پەيغەمبەر سەللەللاھۇ ئەلەيھى ۋە سەللەم بۇنى ئاڭلاپ: «ئۆزۈڭنى بېسىۋال ئى خالدا! پېشقەدەم ساھابىلىرىمدىن ئىلىڭنى يىغىن، ئاللاھ بىلەن قەسەم قىلىمەنكى، ئەگەر ئوھۇد تېغىدەك ئالتۇن بولسا، سەن ئۇنى ئاللاھ يولىدا سەرپ قىلساڭمۇ مېنىڭ پېشقەدەم ساھابىلىرىمدىن بىرىنىڭ بىر ئەتىگەن ياكى بىر كەچلىكى قىلغان ئەمىلىنىڭ پەزىلىتىنى تاپالمايسەن» دېدى.

مانا بۇلار مەككە پەتھىسى غازىتىنىڭ تەپسىلاتىدۇر. بۇ غازات بۇتپەرەسلىكنىڭ ئەرەب يېرىم ئارىلىدىكى مەۋجۇدىيىتىگە يۈچۈك ياكى ئورۇن قالدۇرماي تەلتۆكۈس يوقاتقان ۋە ئۇنىڭ ھۆكۈمرانلىقىغا مەڭگۈلۈك خاتىمە بەرگەن تارىخىي ئەھمىيەتكە ئىگە ھەل قىلغۇچ ئۇرۇش بولدى.

بارلىق ئەرەب قەبىلىلىرى مۇسۇلمانلار بىلەن بۇددىستلار ئوتتۇرىسىدىكى تىرىكشىش ۋە قانلىق توقۇنۇشلارنىڭ ئاخىرقى نەتىجىسىنى كۈتۈۋاتاتتى. بۇ قەبىلىلەر ئۇلارنىڭ قايسىسى ھەق (توغرا يول) ئۈستىدە بولسا، ھەرەمنىڭ ھوقۇقىنى شۇلار ئىگىلەيدۇ دەپ پەرەز قىلىۋاتاتتى. ئۇلارنىڭ بۇ قارىشى ۋە ئېتىقادى مۇشۇنىڭدىن دەل يېرىم ئەسىر ئىلگىرى ئەسھابۇلفىل (پىل ئۇرۇشىنى قوزغىغۇچىلار) قوشۇنى بەيتۇللاھنى ۋەيران قىلىش ئۈچۈن كىرگەندە ئۇشتۇمتۇت ھەممىسى ھالاك قىلىنغان، ھەتتا بىرىمۇ ئامان قالمايدىن بېرى تەدرىجىي شەكىللەنگەن ۋە بارا-بارا جەزملەشكەن قاراش ئىدى. ھۇدەيبىيە سۈلھىسىنىڭ ئىمزالانغاندىن بۇ ئۇلۇغ پەتھىنىڭ ئالدىن تەييارلىق خىزمىتى ۋە ئىستراتېگىيىلىك ئورۇنلاشتۇرۇلۇشى بولغانىدى. بۇ كېلىشىم ئىمزالانغان بىلەن كىشىلەر خاتىرجەم بولغانىدى. ئىككى تەرەپ ئۆزئارا سۆزلىشەلەيدىغان، ئىسلام ئۈچۈن مۇنازىرە ئېلىپ بارالايدىغان، مەككىدە ئۆز ئېتىقادى ۋە دىئانىتىنى يوشۇرۇپ كەلگەنلەر ھۇدەيبىيە شەرتنامىسىدىن كېيىن ئاشكارا دىنىي پائالىيەت ئېلىپ بارالايدىغان ۋە دىنىي دەۋەت بىلەن شۇغۇللانالايدىغان، ھەتتا شۇ ھەقتە ئىلمىي مۇنازىرە ۋە ئىلمىي سۆھبەت ئۆتكۈزەلەيدىغان بولغانىدى. نەتىجىدە نۇرغۇن كىشىلەر ئىسلامغا كىرگەن ياكى مايل بولغان، ھەتتا ھۇدەيبىيە كېلىشىمى ئىمزالانغاندىن ئىلگىرى تەشكىللەنگەن غازاتلاردا 3000گە يەتمەيدىغان ئىسلام قوشۇنىنىڭ سانى بۇ قېتىم بىراقلا 10 مىڭدىن ئېشىپ كەتكەنىدى.

بۇ ھەل قىلغۇچ غازات كىشىلەرنىڭ تەپەككۈر كۆزىنى ئاچتى ۋە ئىسلامنىڭ ھەقىقىي ماھىيىتىنى تونۇشقا توسالغۇ بولۇپ تۇرۇۋاتقان جاھالەت قارا پەردىلىرىنى يىرتىپ تاشلىدى. بۇ پەتھى (غەلبە) ئارقىلىق مۇسۇلمانلار پۈتۈن ئەرەب يېرىم ئارىلىنىڭ دىنىي ۋە سىياسىي ۋەزىيىتىنى كونترول قىلىپ، دىن بىلەن سىياسىي بىرلەشتۈرگەن بىردىنبىر ھۆكۈمران كۈچكە ئايلاندى.





ھۇدەيبىيە كېلىشىمنىڭ ئىمزالىنىشى بىلەن مۇسۇلمانلارنىڭ مەنپەئەتگە قاراپ يۈزلەنگەن بۇ دەۋر بۆلگۈچ خاراكتېرگە ئىگە يېڭى باسقۇچ مەككە پەتھەسى بىلەن تولۇقلاندى ۋە پۇختلاندى. بۇنىڭدىن كېيىن تامامەن مۇسۇلمانلارنىڭ مەنپەئەتگە قاراپ يۈزلەنگەن، ۋەزىيەتنى پۈتۈنلەي مۇسۇلمانلار كونترول قىلغان، ئەرەب قەۋملىرىگە نىسبەتەن پەيغەمبەر سەللەللاھۇ ئەلەيھى ۋەسەللەمگە ئەل بولۇپ ئىسلامنى قوبۇل قىلىش ۋە ئىسلام دەۋىتىنى دۇنياغا يۈزلەندۈرۈش ۋەزىپىسىنى زىممىسىگە ئېلىشتىن باشقا چىقىش يولى قالمىغان يېڭى بىر دەۋر باسقۇچ باشلاندى ۋە ئۇلارنى بۇ ۋەزىپىلەرگە لايىق قىلىپ يېتىشتۈرۈش ئىشى كېيىنكى ئىككى يىلدا تاماملاندى.



## ئۈچىنچى باسقۇچ — دەۋەت سەمەرىسى

ئۈچىنچى باسقۇچ پەيغەمبەر سەللەللاھۇ ئەلەيھى ۋەسەللەمنىڭ ھايات مۇساپىسىنىڭ ئەڭ ئاخىرقى باسقۇچى بولۇپ، ئۇ پەيغەمبەر سەللەللاھۇ ئەلەيھى ۋەسەللەمنىڭ 20 نەچچە يىلدىن بېرى ئېلىپ بارغان سىياسىي كۈرەشلىرى، تارتقان جاپا-مۇشەققەتلىرى، دۇچ كەلگەن پىننە-پاسات، مالىمانچىلىق بېسىملىرى ۋە قانلىق توقۇنۇشلىرى بەدىلىگە قولغا كەلگەن ئىسلامىي دەۋەتنىڭ سەمەرىسى كۆرۈلىدىغان باسقۇچ ئىدى.

مەككە پەتھىسى مۇسۇلمانلار مۇشۇ بىرقانچە يىلدا ئېرىشكەن ئەڭ زور غەلبە بولغانىدى. چۈنكى، مەككىنىڭ پەتھى قىلىنىشى بىلەن دەۋر چاقى تامامەن ئوڭغا بۇرالدى. ئەرەب ئاسمىنى قاپلىۋالغان قارا تۇمانلار تارقىلىپ ھاۋا ئېچىلدى. قىسقىسى، مەككە پەتھىسى ئۆتمۈش بىلەن كەلگۈسىنى ئايرىدىغان ھەل قىلغۇچ پاسىل بولغانىدى. قۇرەيشلەر پۈتۈن ئەرەبلەرنىڭ نەزىرىدە بۇددىزمنىڭ ھىماتچىلىرى ۋە ئۇنىڭ قوغدىغۇچى مۇخلىسلىرى ئىدى. قىسقىسى، ئۇلار بۇ ھەقتە قۇرەيشلەرگە قاراشلىق ئىدى. ئەمدىلىكتە قۇرەيشلەرنىڭ ئىسلام ھاكىمىيىتىگە ئەل بولغانلىقى ئەرەب يېرىم ئارىلىدىكى بۇددىزم دىيانىتىنىڭ تەلتۆكۈس يوقىتىلغانلىقىنى ئۇقتۇردى.

بۇ باسقۇچنى يەنە مۇنداق ئىككى جەريانغا بۆلۈشمىز مۇمكىن:

1. يەنىلا جەھاد ۋە كۈرەش باسقۇچى.
  2. ھەرقايسى خەلق ۋە ئايمىقلارنىڭ بەس-بەس بىلەن ئىسلامنى قوبۇل قىلىپ مۇسۇلمان بولۇپ كېلىشى باسقۇچى.
- بۇ ئىككى جەريان بىر-بىرىگە چەمبەرچەس باغلانغان ۋە مۇشۇ باسقۇچتا كەينى-كەينىدىن بارلىققا كەلگەن، ھەتتا بۇ ئىككى جەرياننى بىر-بىرىگە ئۆزگارتىپ گەرەشكەن دېيىشكە بولىدۇ. بىراق، بىز كىتابىمىزنىڭ كۈن تەرتىپى بويىچە ھەر بىر جەرياننى ئايرىم-ئايرىم تونۇشتۇرىمىز. ئۇنىڭ ئۈستىگە ئۇرۇش جەھاد سەھىپىسى (جەريانى) ئالدىنقى بابلارنىڭ مەزمۇنىغا ماس كېلىدىغان بولغاچقا، ئالدى بىلەن يەنىلا مۇشۇ سەھىپىنى تونۇشتۇرىمىز.



## ھۈنەين غازىتى

مەككە پەتھىسى ئۇشتۇمتۇت ئېلىپ بېرىلىپ، گویا چاقماق تېزلىكىدە بىر ياقلىق قىلىنغاچقا، پۈتۈن ئەرەبلەر ئۆز قۇلاقلىرىغا ئىشەنمەي قالدى. ئەتراپتىكى قوشنا قەبىلىلەر ھەش-پەش دېگۈچە يۈز بەرگەن، ئەمما توسۇپ قالغىلى بولمايدىغان بۇ ئۆزگىرىشلەردىن ھاڭ-تاڭ قېلىشتى. شۇڭا، ئۇلار ئىختىيارىي ۋەياكى ئامالسىزلىقتىن تەسلىم بولۇشتىن باشقا چارە تاپالمىدى. بىراق، بۇ يەردە ئىنتايىن ئاز ساندىكى ئۆزىنى كۈچلۈك چاغلایدىغان ھاكاۋۇر قەبىلە ۋە ئايماقلارنى يوق دېگىلى بولمايتتى. ھەۋازىن ۋە سەقىق قەبىلىلىرى ئەنە شۇلارنىڭ بىرى ئىدى. ئۇلار ئۆزلىرىگە بەنى نەسر، بەنى جەشەم، بەنى سەئەد ئىبنى بەكرى جەمەتى ۋە بەنى ھىلال ئايىمىدىن بىر بۆلۈك كىشىلەر (ئۇلارنىڭ ھەممىسى قەيس ئىيلان جەمەتىگە مەنسۇپ كىشىلەر ئىدى) نى ئەگەشتۈرۈپ مۇسۇلمانلارغا قارشى توپلاندى. بۇ ئايماق ۋە قەبىلىلەر مۇسۇلمانلارنىڭ غەلبىسىگە تەنتەنە قىلىپ بويسۇنۇشنى ئۆزلىرى ئۈچۈن ئابىرۇينى چۈشۈرگەنلىك دەپ قاراپ، نەسر ئايىمىدىن مالىك ئىبنى ئەۋىف نەسرى دېگەن كىشىنىڭ ئەتراپىغا ئۇيۇشۇپ، ئۇنىڭ قوماندانلىقىدا مۇسۇلمانلارغا قارشى يۈرۈش قىلىشقا بەلباغلىدى.

## دۈشمەن ئەۋتاس ۋادىسىغا كېلىپ چۈشتى

باش قوماندان مالىك ئىبنى ئەۋىف مۇسۇلمانلارغا قارشى قوشۇن تارتىپ ئاتلانماقچى بولۇپ، قوشۇننى بارلىق مال-مۈلكى ۋە خوتۇن-بالىلىرى بىلەن بىرگە ھەيدەپ ماڭدى. ئۇ داۋاملىق ئىلگىرلەپ ئاخىر ئەۋتاس ۋادىسىغا كېلىپ چۈشتى (ئەۋتاس ھەۋازىن قەبىلىسىنىڭ تەۋەلىكىدىكى ھۈنەينگە يېقىن بىر ۋادا ئىدى) ھۈنەين زىلمەجاز تەرەپتىكى بىر ۋادا بولۇپ، ھۈنەين ۋە ئەۋتاس دېگەنلەر باشقا-باشقا ۋادىلارنىڭ نامدۇر). ئەۋتاس بىلەن مەككىنىڭ ئارىلىقى ئەرەپاتتىن ھېسابلىغاندا ئون نەچچە مىل (20 كىلومېتىردەك) كېلىدۇ.



## تەجرىبىلىك بىر مويسىپىتنىڭ قوماندانىنىڭ تەدبىرىنى خاتاغا چىقارغانلىقى

مالىك ئەۋتاس ۋادىسىغا كېلىپ چۈشكەندە، قوشۇننىڭ باش - ئاخىرى جەم بولۇۋىدى، دۈرەيد ئىبنى سىمەت (ئۇ جەڭ تەدبىرلىرىگە ماھىر، چېچەن، تەجرىبىلىك ۋە پەم - پاراسەتلىك بىر مويسىپىت كىشى ئىدى) ئىسىملىك بىر كىشى (كۆزى كور بولغاچقا): «بىز ھازىر نەدە؟» دەپ سوراپ قالدى. شۇنىڭ بىلەن قوشۇندىكىلەر: «ئەۋتاستا» دەپ جاۋاب بېرىشتى. ئۇ يەنە: «ھە... ئات چاپتۇرۇش مەيدانى، بەك قوپال قاتتىقمۇ ئەمەس ۋە بەك يۇمشاقمۇ ئەمەس، ئەجىبا مەن تۆگە بوتىلاقلىرىنىڭ بوزلاشلىرىنى، ئات - ئېشەكلەرنىڭ كىشىنى - ھاڭراشلىرىنى، بوۋاق نارەسىدىلەرنىڭ يىغا - زارىنى ۋە قوي - قۇتازلارنىڭ مەرەشلىرىنى ئاڭلايمەنغۇ؟» دەپ سورىۋىدى، ئۇلار: «مالىك ئىبنى ئەۋۇق ئادەملەرنى خوتۇن - بالىلىرى ۋە مال - مۈلكى بىلەن ھەيدەپ كەلدى» دېيىشكەندى، ئۇ مالىكنى چاقىرتىپ ئۇنىڭدىن بۇنداق قىلىشتىكى سەۋەبىنى سورىدى. ئۇ: «كىشىلەر ئۆزلىرىنىڭ مال - دۇنياسى ۋە خوتۇن - قىزلىرىنىڭ ئار - نومۇسىنى قوغداش ئۈچۈن بولسىمۇ جان تىكىپ ئۇرۇش قىلسۇن دەپ شۇنداق قىلدىم» دېۋىدى، دۈرەيد ئويلاپمايلا: «ئەزىرايى خۇدا، پادىچىنىڭ ئۆزى ئىكەنسىن (يەنى بەكمۇ ساددا، ئەقىلسىز ئىكەنسىن)، مەغلۇب بولغاندىن مەدەت سورىغان نەدە بار؟ ئۇرۇشتا غالىب كەلسەڭ ساڭا ئەسقاتىدىغىنى قورال - ياراغلىرى تەل چەبدەسى يىگىتلەر، ئەكسىچە مەغلۇب بولساڭ مال - مۈلۈك، خوتۇن - بالىلىرىڭ ئالدىدا رەسۋايى جاھان بولغىنىڭ شۇ، خوتۇن - قىزلىرىڭنى دۈشمەن خوتۇن قىلىدۇ» دېدى. ئاندىن ئۇ بەزى ئايماق ۋە نوپۇزلۇق كىشىلەرنى سۈرۈشتۈرگەندىن كېيىن مۇنداق دېدى: «ئى مالىك! سەن ھەۋازىن خەلقىنىڭ خوتۇن - قىزلىرىنى ۋە مال - دۇنياسىنى دۈشمەننىڭ ئالدىغا ئەكىلىپ ياخشى ئىش قىلماپسەن. شۇڭا، سەن ئۇلارنى ئەسلى ماكانغا قايتۇرۇۋەت، ئاندىن بۇ يات دىندىكىلەر بىلەن ئۇرۇش قىلغىن، غەلبە قىلساڭ خەلقنىڭ كېلىپ تەبرىكلەيدۇ. ناۋادا مەغلۇب بولساڭ خوتۇن - قىزلىرىڭنى ۋە مال - دۇنيالىرىڭنى ئار - نومۇستىن ساقلاپ قالسىن» دېدى. لېكىن، (باش قوماندان) مالىك بۇ تەلەپتىن باش چايقىدى. ئۇ مۇنداق دېدى: «ئەزىرايى خۇدا، ھەرگىز ئۇنداق قىلمايمەن، قەسەم قىلالايمەنكى، ھەۋازىن خەلقى ماڭا چوقۇم ئىتائەت قىلىدۇ،



بولمىسا ئۆز قىلچىم بىلەن ئۆزۈمنى ئۆلتۈرۈۋالمەن». شۇنىڭ بىلەن ئۇلار: «مالىكقا گىتائەت قىلىمىز» دەپ چۇقان سېلىشتى. بۇ چاغدا دۇرەيد: «بۇ ئەسلى مەن قاتناشمايدىغان، لېكىن قېچىپمۇ قۇنۇلالمايدىغان بىر ئۇرۇش كۈنى بولدى» دېدى ۋە تۆۋەندىكى قوشاقنى ئېيتتى:

مەن ئۆزەم بىر نەۋقىران،  
بولسامچۇ بەرنا پەھلىۋان.  
ياۋ قىزىنى ئەسىر ئېپ<sup>①</sup>،  
ھەيدەپ ماڭسام شادىمان.

### دۈشمەن تەرەپنىڭ ئاخبارات ئىگىلىشى

مالىكنىڭ مۇسۇلمانلارنىڭ ئەھۋالىنى ئىگىلەپ كېلىشكە ئەۋەتكەن پايلاقچىلىرى قايتىپ كەلدى. ۋەھالەنكى، ئۇلارنىڭ روھىي ھالىتى تولمۇ غەمكىن ۋە ئالاقىزادە كۆرۈنەتتى. مالىك ئۇلارغا: «ۋاي سىلەرنى، سۆزلەڭلارچۇ؟ بۇ نېمە ئىش؟» دېگەندى، ئۇلار دۇدۇقلاپ: «ئەزىرايى خۇدا، ئاق ئاتلىق، ئاق كىيىملىك سەرۋازلارنى كۆرۈپ ۋۇجۇدىمىزنى تىترەك باستى. ئەزىرايى خۇدا، بىزنىڭ شۇنىڭدىن بېرى ئۆرە تۇرغۇدەك ماجالىمىز قالمىدى» دېدى.

### پەيغەمبەر سەللەللاھۇ ئەلەيھى ۋەسەللەمنىڭ دۈشمەننىڭ ئىچكى قىسمىدىن ئەھۋال ئىگىلىشى

پەيغەمبەر سەللەللاھۇ ئەلەيھى ۋەسەللەم ئىگىلىگەن ئاخباراتلىرىدىن دۈشمەننىڭ ئاتلانغانلىقى مەلۇم بولغانىدى. شۇڭا، ئۇ ھەدرەدىلئەسلىمىي رەزىيەللاھۇ ئەنھۇنى ئەۋەتىپ دۈشمەننىڭ ئىچكى قىسمىغا سوقۇنۇپ كىرىپ، ئۇ يەردە مۇۋاپىق مۇددەت تۇرۇپ، ئەھۋال ئىگىلەپ كېلىشكە بۇيرىدى. شۇنىڭ بىلەن ئۇ يولغا چىقىپ ۋەزىپىنى ئىجرا قىلىپ قايتىپ كەلدى.

① ئېلىپ دېگەن مەنىدە.





## ئىسلام قوشۇنى دۈشمەننىڭ ئۈشتۈمتۈت ھۇجۇمىغا ئۇچرىدى

ئىسلام قوشۇنى ھۈنەينىگە شەۋۋالنىڭ 20 - كۈنى سەيشەنبە كېچە يېتىپ باردى. ماللىك ئىبنى ئەۋفى بۇ يەرگە ئاللىبۇرۇن يېتىپ كېلىپ بولغان بولۇپ، ئۇ كېچىلەپ بۇ تەرەپلەردىكى ئىستراتېگىيىلىك ئورۇنلارغا قوشۇنلىرىنى تەڭشەپ، يوشۇرۇنۇش مۇمكىن بولغان يول ئېغىزى، جىلغا، قاپتال، قىيا - چوققا ۋە كىرىش ئېغىزلىرىغا بۆكتۈرمە ئورۇنلاشتۇرۇپ، مۇسۇلمانلار كۆرۈنگەن ھامان ئوق بىلەن زەربە بېرىشكە، ئاندىن بىراقلا قوزغىلىپ يەر يۈزى ھۇجۇمى قوزغاشقا بۇيرۇق بەرگەندى. ئەتسى تاڭ سەھەردە پەيغەمبەر سەللەللاھۇ ئەلەيھى ۋەسەللەم قوشۇنى رەتكە سېلىپ، تۇغ - ئەلەملەرنى ھەرقايسى قىسىملارغا تارقىتىپ بەردى. شۇنىڭ بىلەن مۇسۇلمانلار سەھەر ئاللىبۇرۇن ھۈنەين ۋادىسىغا قاراپ تۆۋەن چۈشۈشكە باشلىدى. ئۇلار بۇ يوللاردا ۋە جىلغىلاردا دۈشمەن بۆكتۈرمە قوشۇنى بارلىقىدىن خەۋەرسىز ئىدى. ئۇلار شۇنداق تېزلىك بىلەن ئىلگىرىلەۋاتقان بىر پەيتتە ئۈشتۈمتۈت ئۈستى - باشلىرىغا قار - يامغۇردەك ئوقلار يېغىپ كەتتى. ئارقىدىنلا ئالدى تەرەپتىن قىقاس كۆتۈرۈلۈپ دۈشمەنلەر تۇيۇقسىز ھۇجۇم قىلىپ يوبۇرۇلۇپ كەلدى. بۇ چاغدا مۇسۇلمانلارنىڭ سەپلىرى چۇۋۇلۇپ، پاتىپاراقچىلىقتا تەرتىپسىز ھالدا قېچىشقا باشلىدى. ھېچ كىشى ھېچ كىشىگە باقمايتتى. بۇ ئۈشتۈمتۈت بېرىلگەن زەربە ئاجايىپ چوڭ تالاپەت بولدىكى، ھەتتا ئەبۇ سۇفيان ئىبنى ھەرب (ئۇ يېڭىدا مۇسۇلمان بولغان بولغاچقا): «ئۇلارنىڭ ئاخىرقى مەغلۇبىيىتى قىزىل دېڭىزدا ئاخىرلاشقۇدەك» دېدى. جىيىللە (ياكى كەلدە) ئىبنى جۈنەيد دېگەن كىشى: «ئى خالايق! بۈگۈن سېھىر ئىشلىمەي قالدى» دەپ ۋارقىردى. ئەھمما، پەيغەمبەر سەللەللاھۇ ئەلەيھى ۋەسەللەم قېچىۋاتقانلاردىن ئۆزىنى يانغا ئېلىپ: «ئى خالايق! بۇياققا كېلىڭلار، مانا مەن رەسۇلۇللاھ بۇ يەردە، مانا مەن مۇھەممەد ئىبنى ئابدۇللاھ بۇ يەردە» دەپ توۋلاشقا باشلىدى. بۇ چاغدا ئۇنىڭ يېنىدا مۇھاجىرلار ۋە ئۆز ئائىلە تاۋابىئاتلىرىدىن بولۇپ، ساناقلىق بىر قانچە كىشىلا قالغانىدى.

مانا مۇشۇ يەردە پەيغەمبەر سەللەللاھۇ ئەلەيھى ۋەسەللەمنىڭ تەڭداشسىز جەسۇر قىياپىتى ۋە ھېچنېمىدىن قورقماس باتۇر خىسلىتى ھەقىقىي رەۋىشتە نامايان بولدى. ئۇ ھەدەپ قېچىرىنى دۈشمەن تەرەپكە دېۋىتتېپ:

مەن پەيغەمبەر راست سۆزۈم،  
يالغان ئېغىز ئاچمايمەن.



كۆزلىرى توپىغا توشۇپ كەتتى. بۇنىڭ بىلەن ئۇلارنىڭ جەڭگىۋارلىقى بوشىشىپ، سەپ - تەرتىپلىرى بۇزۇلدى ۋە ئىشلىرى كەينىگە چىكىندى.

## دۈشمەننىڭ شىددىتى بوشاپ كەڭ كۆلەمدە مەغلۇب بولغانلىقى

پەيغەمبەر سەللەللاھۇ ئەلەيھى ۋەسەللەم ھېلىقى بىر سىقىم تۇپراقنى چىچىپ ئۇزاق ئۆتمەيلا دۈشمەن تەرەپكە ئېغىر مەغلۇبىيەت يۈزلەندى. سەقىم قەبلىسىدىنلا 70 كە يېقىن جەڭگىر ئۆلتۈرۈلدى. مۇسۇلمانلار ئۇلارنىڭ ھەيدەپ كەلگەن مال - مۈلۈك، قورال - ياراغ ۋە خوتۇن - قىزلىرىنى يىغىپ ئۆتكۈزۈۋالدى.

ئاللاھ تەئالا قۇرئاندا بۇ مۇۋەپپەقىيەتلەرگە ئىشارەت بېرىپ مۇنداق دەيدۇ:

﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ \* ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ﴾ «ئاللاھ سىلەرگە نۇرغۇن جەڭ مەيدانلىرىدا ۋە ھۈنەين كۈنىدە (يەنى جېڭىدە) ھەقىقەتەن ياردەم بەردى. ئەينى ۋاقىتتا سانىڭلارنىڭ كۆپلۈكىدىن خۇشاللىنىپ كەتتىڭلار (يەنى بۈگۈن بىزنىڭ سانىمىز كۆپ، مەغلۇب بولمايمىز دېدىڭلار. بۇ چاغدا مۇسۇلمانلارنىڭ سانى 12 مىڭ، مۇشركلارنىڭ سانى 4000 ئىدى)، سانىڭلارنىڭ كۆپلۈكى سىلەرگە قىلچە ئەسقاتمىدى. (قاتتىق قورققىنىڭلاردىن) كەڭ زېمىن سىلەرگە تار تۇيۇلدى، ئاندىن (مەغلۇب بولۇپ رەسۇلۇللاھنى ئازغىنا مۇئەمىنلەر بىلەن تاشلاپ) ئارقاڭلارغا قاراپ قاچتىڭلار، ئاندىن ئاللاھ پەيغەمبەرگە ۋە مۇئەمىنلەرگە مەرھەمەت قىلىپ خاتىرجەملىك بېغىشلىدى. سىلەرگە قوشۇنلارنى (يەنى ياردەمگە پەرىشتىلەرنى) چۈشۈردى. ئۇلارنى سىلەر كۆرمىدىڭلار (شۇنىڭ بىلەن سىلەر غەلبە قىلىدىڭلار)، ئاللاھ كاپىرلارنى (ئۆلتۈرۈلۈش ۋە ئەسىر ئېلىنىش بىلەن) ئازابلىدى. كاپىرلارنىڭ جازاسى ئەنە شۇدۇر» (26 — 9:25).

## قوغلاپ زەربە بېرىش ھەرىكىتى

دۈشمەن جەڭ مەيدانىدا ئېغىر شىكەستە يېگەندىن كېيىن، ئۇلارنىڭ بىر بۆلىكى تائىق تەرەپكە، يەنە بىر بۆلىكى نەخلى دېگەن جايغا، ئۈچىنچى بىر





قوماندان (مالىك ئىبنى ئەۋف) بىلەن بىللە تائىق قورغىنىغا كىرىپ مۇداپىئەلىنىۋالغانىدى. پەيغەمبەر سەللەللاھۇ ئەلەيھى ۋەسەللەم ھۈنەيندىكى غەنىيەتلەرنى يىغىپ جىئىرانىگە ئورۇنلاشتۇرۇۋېتىپلا، مۇشۇ ئاي (يەنى شەۋۋال) نىڭ ئۆزىدە تائىققا جازا يۈرۈشى قىلدى. ئۇ يولغا چىقىشتىن بۇرۇن خالىد ئىبنى ۋەلىد رەزىيەللاھۇ ئەنھۇنى 1000 كىشى بىلەن قوشۇننىڭ كۆزەتچىلىرى سۈپىتىدە ئالدىن يولغا سېلىۋەتكەنىدى. ئاندىن چوڭ قوشۇننى باشلاپ ئۆزى بىۋاسىتە ئاتلاندى. ئۇ يول ئۈستىدە نەخلى، يامانىيە، ئاندىن قەرنۇلمەنازىلنى بېسىپ ئۆتۈپ لەيپە دەپ ئاتىلىدىغان بىر جايغا يېتىپ كەلدى. ئۇ يەردە مالىك ئىبنى ئەۋفىنىڭ بىر قەلئەسى بار ئىدى. پەيغەمبەر سەللەللاھۇ ئەلەيھى ۋەسەللەم ئۇنى چېقىپ تۈزلىۋېتىشكە بۇيرىدى. ئاندىن داۋاملىق ئىلگىرىلەپ تائىققا يېتىپ بېرىپ تائىق قەلئەسىگە يېقىن بىر جايغا چۈشۈپ شۇ يەرگە بارگاھ قۇردى ۋە قەلئەنى مۇھاسىرىگە ئالدى.

مۇھاسىرە خېلى ئۇزۇن داۋاملاشتى. ئىمام مۇسلىم رەھىمەھۇللاھ ئەنەس رەزىيەللاھۇ ئەنھۇدىن نەقىل قىلغان بىر ھەدىستە مۇھاسىرە 40 كۈن داۋاملاشقان دېيىلىدۇ. تارىخشۇناسلارنىڭ بۇ ھەقتىكى قارىشى ئوخشاش ئەمەس. بەزىلەر 20 كۈن دېسە، يەنە بەزىلەر ئون نەچچە كۈن بولغان دەيدۇ. بىر سۆزدە 18 كۈن دېيىلسە، يەنە بىر سۆزدە 15 كۈن دېيىلىدۇ.

ھەرھالدا مۇھاسىرە خېلى ئۇزۇن داۋاملاشقان بولۇپ، بۇ جەرياندا ئىككى تەرەپتىن بىر-بىرىگە ئوق ئېتىشىش ۋە توپ ئېتىشىشلار بولۇپ تۇرغان. مۇسۇلمانلار ئۇلارنى مۇھاسىرىگە ئالغان تۇنجى كۈنى دۈشمەن تەرەپ ئۇلارغا قەلئە ئۈستىدىن قار-يامغۇردەك ئوق ياغدۇرۇپ، مۇسۇلمانلاردىن نۇرغۇن ئادەم يارىلانغان ۋە 12 ئادەم شەھىد بولۇپ كەتكەن. نەتىجىدە مۇسۇلمانلار بارگاھنى ئەسلىدىكى ئورنىدىن ھازىرقى تائىق جاھەسنىڭ ئورنىغا يۆتكەشكە مەجبۇر بولغان ۋە مۇشۇ يەرنى بازار قىلىپ ئۇرۇشنى داۋاملاشتۇرغان.

پەيغەمبەر سەللەللاھۇ ئەلەيھى ۋەسەللەم تائىق كۈچلىرىگە مانچاناق تىكلەپ ئۇلارنى توپقا تۇتقانىدى، بۇ تەدبىر بىر ئاز ئىشلەپ قالدى. مانچاناققا ئېتىلغان تاشلار قەلئە تېمىدا چوڭ-كىچىك چاك ۋە شۇرا-يوقۇقلارنى پەيدا قىلدى. شۇنىڭ بىلەن بىر تۈركۈم كىشىلەر دەبىبابەنىڭ ئىچىگە كىرىپ تامنى تېشىش ئۈچۈن قەلئە تۈۋىگە بارغانىدى، دۈشمەن بۇلارغا قىپ-قىزىل قىزىتىلغان تۆمۈر زىخلارنى ئېتىپ دەبىبابەگە ئوت قويۇۋەتتى. ئۇنىڭ تېگىدىكىلەر قايتىپ چىقىۋىدى، ئۈستىدىن ئوق ياغدۇرۇپ بىر قانچە كىشىنى شەھىد قىلىۋەتتى.

پەيغەمبەر سەللەللاھۇ ئەلەيھى ۋەسەللەم يەنە (دۈشمەننى تەسلىم بولۇشقا مەجبۇرلاش ئۈچۈن جەڭ تەدبىرى سۈپىتىدە) تائىق ئۈزۈمزارلىقنى كېسىپ





مۇسۇلمانلار تائىق مۇھاسىرىسىنى بوشتىپ قايتىش ئۈچۈن يولغا چىقىۋىدى، پەيغەمبەر سەللەللاھۇ ئەلەيھى ۋەسەللەم ئۇلارغا: «قايتىقۇچىدۇرمىز، تەۋبە قىلغۇچىدۇرمىز، ئىبادەت قىلغۇچىدۇرمىز، رەببىمىزگە ھەمدۇسانا ئېيتقۇچىدۇرمىز» دەپ مېڭىڭلار دېدى. بىر كىشى: «ئى رەسۇلۇللاھ! سەقى خەلقىگە دۇئاىبەد<sup>①</sup> قىلساڭ» دېۋىدى، پەيغەمبەر سەللەللاھۇ ئەلەيھى ۋەسەللەم: «ئى ئاللاھ! سەقى خەلقىنى ھىدايەت قىلغىن ۋە ئۇلارنى توغرا يولغا باشلىغىن» دېدى.

### جىئىراندىكى تەقىسات

پەيغەمبەر سەللەللاھۇ ئەلەيھى ۋەسەللەم تائىقتىكى مۇھاسىرىنى بوشتىپ جىئىرانىگە قايتىپ كەلگەندىن كېيىن، ھەۋازىن خەلقى تەۋبە (پۇشايمان) قىلىپ، مال-مۈلۈك ۋە ئەسەرلىرىنى تىلىۋېلىش ئۈچۈن ئەلچى ئەۋەتىپ قالار دېگەن ئۈمىد تە غەنىمەتلەرنى تەقىسم قىلماي ئون نەچچە كۈن كۈتۈپ تۇردى. لېكىن، ئۇلار تەرەپتىن ھېچكىم كەلمىدى. شۇڭا، پەيغەمبەر سەللەللاھۇ ئەلەيھى ۋەسەللەم پۈتۈن ئەس-يادى غەنىمەت ۋە تەقىسماتتا قالغان ئايرىم كىشىلەر، قەبىلە ئاقساقاللىرى ۋە مەككە كاتتىۋاشلىرىنىڭ كۆڭلىنى تىندۇرۇپ قويۇش ئۈچۈن غەنىمەتلەرنى تەقىسم قىلىشقا كىرىشتى. كۆڭلىنى ئىسلامغا مايىل قىلىش ئويىپكىنلىرى ھەممىدىن ئەۋۋەل بەھرىمەن قىلىندى ۋە ئالاھىدە نېسۋىگە ئىگە بولدى.

پەيغەمبەر سەللەللاھۇ ئەلەيھى ۋەسەللەم ئەڭ ئاۋۋال ئەبۇ سۇفيان ئىبنى ھەربىگە 40 ئۇقىيە (بىر كىلوگرامغا يېقىن) ئالتۇن ۋە 100 دانە تۆگە بەردى. ئەبۇ سۇفيان: «ئوغلۇم يەزىدكچۇ؟» دېگەندى، پەيغەمبەر سەللەللاھۇ ئەلەيھى ۋەسەللەم ئۇنىڭغىمۇ شۇنچىلىك مىقداردا مال-دۇنيا بەردى. ئەبۇ سۇفيان يەنە: «ئوغلۇم مۇئاۋىيىگىچۇ؟» دېگەندى، ئۇنىڭغىمۇ يەنە ئاتىسىنىڭكىگە ئوخشاش مىقداردا مال-دۇنيا ئىلتىپات قىلدى. ھەكىم ئىبنى ھىزامغا 100 دانە تۆگە بەرگەندى، ھەكىم يەنە 100 تۆگە بېرىشنى سورىدى. پەيغەمبەر سەللەللاھۇ ئەلەيھى ۋەسەللەم ئۇنىڭغا يەنە 100 تۆگە بۇيرۇدى. ئۇنىڭدىن كېيىن سەفۋان ئىبنى ئۇمەييىگە 100 تۆگە بەرگەندى، ئۇمۇ ئارقا-ئارقىدىن سوراپ 300 تۆگە ئىگە بولدى («شفا» ناملىق كىتابتا شۇنداق دېيىلىدۇ). ھارس ئىبنى ھارس ئىبنى كەلدىگە 100 تۆگە بەردى. شۇنىڭدەك قۇرەيش كاتتىۋاشلىرى ۋە باشقا قەبىلە ئاقساقاللىرىدىن بىرقانچە كىشىگە يۈزدىن-يۈزدىن تۆگە ئىلتىپات قىلدى. يەنە بىر قىسىملىرىغا 50 تىن ~

① دۇئاىبەد — قارغىشنى مەزمۇن قىلغان دۇئا.





تارتقانلار بولدى. ئۇلار ھۈنەرىن ھەدىيە سوۋغىلىرىدىن پۈتۈنلەي مەھرۇم قالغانىدى. ۋەھالەنكى، قىيىن پەيتتە چاقىرىلغاندا ئۇچقاندەك كېلىپ پەيغەمبەر سەللەللاھۇ ئەلەيھى ۋەسەللەم بىلەن مۇرىنى - مۇرىگە تىرەپ جەڭ قىلىپ قوشۇننىڭ چېكىنىش ھالىتىنى غەلبە ۋە زەپەر ھالىتىگە ئۆزگەرتكەنلەر دەل ئەنسارلار ئىدى. ئەمدىلىكتە بولسا جەڭنىڭ تاراق - تۇرۇقىنى ئاڭلاپلا قۇيرۇقىنى خادا قىلىپ تىكىۋەتكەنلەر قوللىرىغا ئۇرۇچلاپ ئالتۇن - كۈمۈشلەرنى ئېلىپ، ئۆز كۆزلىرىگە ئىشىنىلمەي، خۇشاللىقتىن كۆزلىرى ئالاق - جالاق بولۇپ كېتىشكەندى. ئەمما، ئەنسارلارچۇ؟ ئۇلار تېخى بىر پاقاننىڭ بوينىغىمۇ ئارغامچا سېلىپ باقمىدى.

ئىبنى ئىسھاق رەھىمەھۇللاھ ئەبۇ سەئىد خۇدرىي رەزىيەللاھۇ ئەنھۇدىن نەقىل قىلغان بىر ھەدىستە مۇنداق دېيىلىدۇ: پەيغەمبەر سەللەللاھۇ ئەلەيھى ۋەسەللەم ھۈنەرىن غەنىيەتلىرىدىن قۇرەيشلەرگە ۋە باشقا ئەرەب قەبىلىلىرىگە كۆپلەپ بېرىپ، ئەنسارلارغا ھېچ نەرسە نەگمىگەندىن كېيىن، بۇ كىشىلەر ئۆز ئىچىدە خاپا بولۇپ بەزى گەپلەرنى قىلدى. ھەتتا ئاچچىقغا پايلىمىغان بىرسى: «ئەزىرايى خۇدا، رەسۇلۇللاھ ئەمدى ئۆز قەۋم - جامائەتلىرىنى تېپىۋېلىپ بولدى» دېدى. سەئىد ئىبنى ئۇبادە رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ يېنىغا كىرىپ: «ئى رەسۇلۇللاھ! سەن ئۆز قەۋم - قېرىنداشلىرىڭغا ۋە باشقا قەبىلە ئاقساقاللىرىغا زور مىقداردا سوۋغا ۋە ھەدىيەلەرنى تۆكۈپ بېرىپ، ئەنسارلاردىن ئىبارەت بۇ بىر جەمەت كىشىلەرگە ھېچ نەرسە بەرمىگەندىن كېيىن ئۇلار سەندىن خاپا بولۇپتۇ» دېۋىدى، پەيغەمبەر سەللەللاھۇ ئەلەيھى ۋەسەللەم: «سەنمۇ خاپا بولدىڭمۇ؟» دەپ سورىدى، سەئىد ئىبنى ئۇبادە رەزىيەللاھۇ ئەنھۇ: «ئى رەسۇلۇللاھ! مەنمۇ شۇلارنىڭ بىرى - دە، ئەلۋەتتە» دېدى. پەيغەمبەر سەللەللاھۇ ئەلەيھى ۋەسەللەم: «ئۇنداق بولسا قەۋمىڭنى مۇنۇ ئىھاتە ئىچىگە يىغىن» دېدى. شۇنىڭ بىلەن سەئىد رەزىيەللاھۇ ئەنھۇ ئەنسارلارنىڭ قېشىغا چىقىپ ئۇلارنى ھېلىقى ئىھاتە ئىچىگە يىغدى. مۇھاجىرلاردىن بىر بۆلۈك كىشىلەر كەلگەندى، ئۇلارنى كىرگىلى قويدى. ئاندىن يەنە بىر بۆلۈكلەر كەلگەندى، ئۇلارنى كىرگۈزمىدى. ئۇلار تولۇق يىغىلىپ بولۇۋىدى، سەئىد رەزىيەللاھۇ ئەنھۇ چىقىپ پەيغەمبەر سەللەللاھۇ ئەلەيھى ۋەسەللەمگە: «ئەنسارلار يىغىلىپ بولدى» دەپ خەۋەر قىلدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇلارنىڭ يېنىغا بېرىپ ئاۋۋال ئاللاھقا ھەمدۇسانا ئېيتتى، ئاندىن مۇنداق دېدى: «ئى ئەنسارلار جامائەسى! ماڭا سىلەردىن ئاڭلانغىنى قانداق گەپ؟! ئۇ سىلەرنىڭ كۆڭلۈڭلەردە ماڭا ئاچچىقچىقلار كەلگىنىمۇ؟! مەن سىلەرنىڭ قېشىڭلارغا بېرىشنىڭ ئالدىدا سىلەر ئازغۇن - گۇمراھ خەلق ئەمەسمىڭلار، ئاللاھ سىلەرنى مېنىڭ



مۈلۈكلىرىنى قايتۇرۇپ بېرىشنى تىلىدى. ئۇلار پەيغەمبەر سەللەللاھۇ ئەلەيھى ۋەسەللەمگە كىشىنىڭ دىلىنى ئېرىتىدىغان شېرىن-شېكەر گەپلەرنى قىلغانىدى، ئۇ: «كۆرۈپ تۇرۇپسىلەر، مەن يالغۇز ئەمەسمەن، راست گەپ قىلىشنى ياخشى كۆرىمەن. سىلەر تاللاڭلار، ئوغۇللىرىڭلار ۋە خوتۇن-قىزلىرىڭلارغا تۇرامسىلەر ياكى مال-دۇنيالىرىڭلارغىمۇ؟» دېدى. ئۇلار بىردەك: «نەسلىمىزگە ھېچ نەرسىنى تەڭ قىلمايمىز» دېيىشكەندى، پەيغەمبەر سەللەللاھۇ ئەلەيھى ۋەسەللەم: «ئۇنداق بولسا سىلەر پېشىن نامىزدىن كېيىن ئورنۇڭلاردىن تۇرۇپ، رەسۇلۇللاھنى مۇئەمىنلەرگە شەفەئە كەلتۈرۈپ (ئارىغا سېلىپ) ۋە مۇئەمىنلەرنى رەسۇلۇللاھقا شەفەئە كەلتۈرۈپ ئەسىرلىرىمىزنى قايتۇرۇپ بېرىشىڭلارنى سورايمىز دەڭلار» دېدى. شۇنىڭ بىلەن ئۇلار پەيغەمبەر سەللەللاھۇ ئەلەيھى ۋەسەللەم پېشىن نامىزدىن پارىغ بولغان ھامان ئورۇنلىرىدىن تۇرۇپ شۇنداق قىلغانىدى، پەيغەمبەر سەللەللاھۇ ئەلەيھى ۋەسەللەم: «مەن مېنىڭ قولۇمدىكى ۋە بەنى ئابدۇلمۇتەئەلب جەمەتىنىڭ قولىدىكى بارلىق ئەسىرلەرنى چوقۇم قايتۇرۇپ بېرىمەن ھەمدە باشقىلارنىڭمۇ قايتۇرۇپ بېرىشىگە ھەيدەكچىلىك قىلىمەن» دېدى. بۇ چاغدا بارلىق مۇھاجىرلار ۋە ئەنسارلار ئىپادە بىلدۈرۈپ: «بىزنىڭ نېسىۋىلىرىمىزمۇ رەسۇلۇللاھقا تەئەللۇق» دېيىشتى. ئەقرەئە ئىبنى ھابىس: «مەن ۋە بەنى ئەمم خەلقى قايتۇرۇپ بەرمەيمىز» دېدى. ئۇيەينە ئىبنى ھىسنىمۇ: «مەن ۋە بەنى فەزارە خەلقى قايتۇرۇپ بەرمەيمىز» دېدى. ئابباس ئىبنى مېرداسمۇ ئىپادە بىلدۈرۈپ: «مەن ۋە بەنى سۇلەيم خەلقىمۇ قايتۇرمايمىز» دېگەندى، ئۇنىڭ خەلقى بىردەك: «بىزگە تەگمىش بولغىنى رەسۇلۇللاھقا مەنسۇپ» دەۋەتتى. شۇنىڭ بىلەن ئۇ: «مېنى يەرگە قاراتتىڭلار» دەپ جىمپ قالىدى.


بۇ چاغدا پەيغەمبەر سەللەللاھۇ ئەلەيھى ۋەسەللەم مۇنداق دېدى: «بۇ ئادەملەر مۇسۇلمان بولۇپ تەۋبە قىلىپ كەپتۇ. شۇنىڭ ئۈچۈنمۇ مەن ئۇلارنىڭ (ئەسىرلىرىنى) تەقسىم قىلماي بىرقانچە كۈن ساقلىغانىدىم، ئەمدى مەن ئۇلارنى ئىختىيارىغا قويۇۋىدىم، ئۇلار ئۆزلىرىنىڭ نەسبىگە ھېچ نەرسىنى تەڭ قىلمايدىكەن. شۇڭا، يېنىدا ئەسىر بارلار قايتۇرۇپ بېرىشكە رازى بولسا قايتۇرۇپ بەرسۇن، قاچان ئۆز نېسىۋىسىنى چىڭ تۇتمەن دېگۈچىلەر بولسا، بۇ قېتىمقى ئەسىرلەرنى ھازىر ئەلچىلەرگە چوقۇم قايتۇرۇپ بەرسۇن. ئۇنىڭ ئورنىغا كېيىن ئاللاھ بىزگە غەنىمەت ئاتا قىلغاندا، تۇنجى بولۇپ شۇلار بىرگە ئالتە ھەسسە كۆپەيتىپ غەنىمەت ئالسۇن».

جامائەتچىلىك بىردەك قىلىپ: «رازى بولدۇق ئى رەسۇلۇللاھ!» دېيىشتى. پەيغەمبەر سەللەللاھۇ ئەلەيھى ۋەسەللەم: «بىز ھازىر ئاراڭلاردىن كىمنىڭ رازى





قوۋۇشتۇرۇپ تۇرماقتا ئىدى. پەيغەمبەر سەللەللاھۇ ئەلەيھى ۋەسەللەم ئۇنى ئورنىدىن دەس تۇرغۇزۇپ، ئىسلام بىلەن ئىززەتلىدى ۋە ئۇنىڭ ئۆتمۈشتىكى بارلىق خاتالىقلىرى ۋە گۇناھلىرىنى ئەپۇ قىلدى: ﴿إِنَّهُ مَن يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ﴾ «كىمكى ھەقىقىي تەقۋادارلىق قىلىدىكەن ۋە سەۋر قىلىدىكەن (ياخشى مۇكاپاتقا ئېرىشىدۇ)، چۈنكى ئاللاھ ياخشى ئىش قىلغۇچىلارنىڭ ئەجرىنى بىكار قىلىۋەتمەيدۇ» (12:90).



## مەككە پەتەسدىن كېيىن ئەۋەتىلگەن قوشۇن ۋە پىدائىيلار

پەيغەمبەر سەللەللاھۇ ئەلەيھى ۋەسەللەم بۇ قېتىم تولۇق زەپەر قۇچۇپ قايتىپ كەلگەندىن كېيىن، بىر مەھەل مەدىنىدە مۇقىم تۇرۇپ ئەلچىلەرنى كۈتتى (قوبۇل قىلدى)، جايلارغا ئاساسىي قاتلام مەئمۇرلىرىنى تەيىنلىدى، دىنىي دەۋەتچىلەرنى ئەۋەتتى ۋە ئاللاھ تەئالانىڭ دىنىغا كىرىشتىن باش تارتىپ ئەرەب جەمئىيىتىنىڭ ھازىرقى يۈزلىنىش تەقدىرىگە تەن بەرمەيۋاتقان بىر قىسىملارنى ئەدەپلەش ئۈچۈن قوشۇنلارنى تەشكىللىدى ۋە زەربىدارلارنى يولغا سالدى.

### مۇسەددىق (مۈلكى ئەمەلدار)لەر

بىز يۇقىرىدا پەيغەمبەر سەللەللاھۇ ئەلەيھى ۋەسەللەمنىڭ مەدىنىگە ھىجرىيىنىڭ 8 - يىلى يىل ئاخىرىدا قايتىپ كەلگەنلىكىنى ئېيتقانداق. ئۇزاق ئۆتمەي ھىجرىيىنىڭ 9 - يىلى مۇھەررەمنىڭ ھىلال ئېيى مەدىنىدە ئاسمىندا جۇلالىدى. مۇشۇ ئارىلىقتا پەيغەمبەر سەللەللاھۇ ئەلەيھى ۋەسەللەم ھەرقايسى قەبىلىلەرگە مۇسەددىق (زاكات يىغىش ئىشلىرىغا مەسئۇل مۈلكى ئەمەلدار)لەرنى ئەۋەتتى. ئۇلاردىن:

1. ئۇيەينە ئىبنى ھىسنى رەزىيەللاھۇ ئەنھۇ — بەنى تەھمىم قەبىلىسىگە؛
2. يەزىد ئىبنى ھۇسەين رەزىيەللاھۇ ئەنھۇ — بەنى ئەسەلم ۋە غىفار قەبىلىسىگە؛
3. ئەبىد ئىبنى بەشىر ئەشھەلى رەزىيەللاھۇ ئەنھۇ — بەنى سۇلەيم ۋە مۇزەينە قەبىلىسىگە؛
4. رافىئە ئىبنى مەكس رەزىيەللاھۇ ئەنھۇ — جۇھەينە قەبىلىسىگە؛
5. ئەمرى ئىبنى ئاس رەزىيەللاھۇ ئەنھۇ — بەنى فەزارە قەبىلىسىگە؛
6. زەھھاك ئىبنى سۇفيان رەزىيەللاھۇ ئەنھۇ — بەنى كىلاب قەبىلىسىگە؛
7. بەشىر ئىبنى سۇفيان رەزىيەللاھۇ ئەنھۇ — بەنى كەئەب قەبىلىسىگە؛



8. ئىبنى لۇتەييە ئەلئەزدى رەزىيەللاھۇ ئەنھۇ — بەنى زەبىيان قەبىلىسىگە؛
  9. مۇھاجىر ئىبنى ئۇمەييە رەزىيەللاھۇ ئەنھۇ — سەئىغا؛
  10. زەبىياد ئىبنى لەبىد رەزىيەللاھۇ ئەنھۇ — ھەزرىمەۋتەگە؛
  11. ئەدى ئىبنى ھاتەم رەزىيەللاھۇ ئەنھۇ — بەنى تەي ۋە بەنى ئەسەد قەبىلىلىرىگە؛
  12. مالىك ئىبنى نۇۋەيرە رەزىيەللاھۇ ئەنھۇ — بەنى ھەنزەلە قەبىلىسىگە؛
  13. زەبەرقان ئىبنى بەدرى رەزىيەللاھۇ ئەنھۇ — بەنى سەئەد قەبىلىسىنىڭ بىر قىسمىغا؛
  14. قەيس ئىبنى ئاسم رەزىيەللاھۇ ئەنھۇ — بەنى سەئەدنىڭ يەنە بىر قىسمىغا؛
  15. ئەلا ئۇ ئىبنى ھەزەمى رەزىيەللاھۇ ئەنھۇ — بەھرەينىگە؛
  16. ئەلى ئىبنى ئەبى تالىب رەزىيەللاھۇ ئەنھۇ — نەجرانغا (سەدىقە ۋە جىزىيە ھەر ئىككىسىنى يىغىش ئۈچۈن) ئەۋەتىلگەندى.
- مەزكۇر مۇسەددىقلەرنىڭ ھەممىسى ھىجرىيىنىڭ 9 - يىلى مۇھەررەمدىلا ئەۋەتىلگەن بولماستىن، بەلكى ئۇلارنىڭ بىر قانچىسى شۇ قەبىلە خەلىقلەرى ئىسلامنى قوبۇل قىلغۇچە تەخىر قىلىنىپ، ئاندىن ئەۋەتىلگەن.
- شۇنداق، بۇ مۇسەددىقلەرنىڭ ھىجرىيىنىڭ 9 - يىلى مۇھەررەمدىلا بۇنچە كۆپ جايلارغا ئەۋەتىلگەنلىكى ئىسلام دەۋىتىنىڭ ھۇدەيبىيە سۇلھىسىدىن كېيىن غايەت زور مۇۋەپپەقىيەتلەرگە ئېرىشكەنلىكىنى كۆرسىتىدۇ.
- ھەقىقەتەنمۇ مەككە قولغا كەلگەندىن كېيىن ئادەملەر توپ - توپ بولۇپ ئىسلامغا كىرىشكە باشلىغانىدى.

## ئەۋەتىلگەن قوشۇنلار

ھەرقايسى قەبىلە ۋە ئايماقچىلارغا مۇسەددىق (زاكات يىغقۇچى مۈلكى ئەمەلدار)لەر ئەۋەتىلگەندەك، ئارال تەۋەلىكىدە ئومۇميۈزلۈك تىنچلىقنى ئىشقا ئاشۇرۇش ئۈچۈن بەزى جايلارغا قوراللىق قوشۇن تەشكىللەپ ئەۋەتىشكە توغرا كەلدى. تۆۋەندە مۇشۇ مەقسەتتە ئەۋەتىلگەن قوشۇن ۋە ئېلىپ بېرىلغان ھەربىي ھەرىكەتلەرنىڭ قىسقىچە جەريانىنى بايان قىلىپ ئۆتىمىز.

1. ئۇبەيدە ئىبنى ھىسنى ئەلفەرازى قوشۇنى — ھىجرىيىنىڭ 9 - يىلى مۇھەررەمدە 50 ئاتلىق بىلەن بەنى تەمىم قەبىلىسىگە جازا يۈرۈش قىلىشقا





ئەۋەتلىدى. ئۇلارنىڭ ئىچىدە بىر مۇھاجىر ياكى ئەنسارى يوق ئىدى. قوشۇن ئەۋەتىشنىڭ سەۋەبى، بەنى تەمم خەلقى شۇ ئەتراپتىكى قەبىلىلەرنى مەدىنىگە قارشى كۈشكۈرتكەن ۋە ئۇلارنى جىزىيە (غەيرى مۇسۇلمان پۇقرالار تاپشۇرىدىغان باج) تاپشۇرۇشتىن باش تارتىشقا قۇتراتقاندى.

قوشۇن كۈندۈزى يوشۇرۇنۇپ، كېچىسى يول يۈرۈپ ئاخىر ئۇلارغا سەھەردە ھۇجۇم قوزغىدى. دۈشمەن تەرەپ قېچىپ كەتتى. قوشۇن ئۇلاردىن 11 نەپەر ئەر، 21 خوتۇن ۋە 30 دانە يېشىغا توشمىغان نارەسىدە بالىنى قولغا چۈشۈرۈپ، مەدىنىگە ھەيدەپ كەلدى ۋە ئۇلارنى رەملە بىنتى ھارسى رەزىيەللاھۇ ئەنھانىڭ قورۇسىغا ئورۇنلاشتۇردى. ئۇلارنىڭ كەينىدىن شۇ قەبىلىنىڭ كاتتىلىرىدىن ئون كىشى مەدىنىگە كېلىپ ئۇدۇل پەيغەمبەر سەللەھۇ ئەلەيھى ۋەسەللەمنىڭ ئىشىك تۈۋىدە توختىدى ۋە: «ئى مۇھەممەد! بۇياققا چىققىن» دەپ توۋلاشتى. پەيغەمبەر سەللەھۇ ئەلەيھى ۋەسەللەم ئۇلارنىڭ ئالدىغا چىققاندى، ئۇلار پەيغەمبەر سەللەھۇ ئەلەيھى ۋەسەللەمگە يېپىشىۋېلىپ يالۋۇرغىلى تۇردى. پەيغەمبەر سەللەھۇ ئەلەيھى ۋەسەللەم ئۇلار بىلەن بىر دەم تۇرۇپلا يېشىن نامىزىغا كىرىپ كەتتى. نامازدىن كېيىن پەيغەمبەر سەللەھۇ ئەلەيھى ۋەسەللەم مەسجىدنىڭ سەيناسىدا ئولتۇراتتى، ئۇلار پەيغەمبەر سەللەھۇ ئەلەيھى ۋەسەللەم بىلەن بەس مۇنازىرلىشىپ بېقىش ۋە مۇشائىرە ئېيتىپ ئەجدادلارنىڭ ئىش-ئىزلىرى بىلەن مۇفاخىرە<sup>①</sup>گە چۈشۈپ بېقىش ئويى بارلىقىنى ئېيتتى ۋە ئۆزلىرىنىڭ سۆزمەن ناتىقى ئەنارۇد ئىبنى ھاجىبنى مەيدانغا چىقىرىپ سۆزلىگىلى سالدى. پەيغەمبەر سەللەھۇ ئەلەيھى ۋەسەللەم ئۇنىڭغا قارىتا ئىسلام ناتىقى سابىت ئىبنى قەيس ئىبنى شىماس رەزىيەللاھۇ ئەنھۇنى بۇيرۇپ ئۇلارغا جاۋاب نۇتقى سۆزلەتكۈزدى. ئاندىن ئۇلار شائىرى زەبەرقان ئىبنى بەدرىنى چىقىرىپ مۇشائىرگە سالغاندى، ئۇ مۇفاخىرە شېئىرلىرىنى ئوقۇدى. ئۇنىڭغا قارىتا ئىسلام شائىرى ھەسسان ئىبنى سابىت رەزىيەللاھۇ ئەنھۇ دەلمۇدەل، يۈزتۇرانە مۇشائىرە ئېيتىپ جاۋاب قايتۇردى. ئىككى خەتب ۋە ئىككى شائىر نۇتۇق ۋە مۇفاخىرىدىن توختىۋىدى، ئەلچىلەرنىڭ بىرى بولغان ئەقرەئە ئىبنى ھابىس: «ئۇلارنىڭ شائىرى بىزنىڭ شائىرىمىزدىن ماھىر ئىكەن، ئۇلارنىڭ خەتبى بىزنىڭ ناتىقىمىزدىن سۆزمەن ئىكەن ھەمدە ئۇلارنىڭ ئاۋازى بىزنىڭ ئاۋازىمىزدىن جاراڭلىق ھەم ئۈنلۈك ئىكەن» دېدى. ئاندىن ئۇلار مۇسۇلمان بولۇشتى. پەيغەمبەر سەللەھۇ ئەلەيھى ۋەسەللەم ئۇلارنى ناھايىتى ياخشى كۈتۈۋالدى ۋە ئۇلارغا خوتۇن-بالىلىرىنى قايتۇرۇپ بەردى.



① مۇفاخىرە — ياخشى ئىشلارنى كۆز-كۆز قىلىپ پەخىر قىلىش دېگەن مەنىدە.



2. قۇتبە ئىبنى ئامىر قوشۇنى — مۇشۇ يىلى سەپەر ئىيىدا تەبالە تەۋەلىكىدىن تۇرېگە يېقىن جايدا ئولتۇراقلاشقان خەسئەم قەبىلىسىنىڭ بىر ئايىمىغا ئەۋەتىلدى. قۇتبە رەزىيەللاھۇ ئەنھۇ باشچىلىقىدىكى قوشۇن 20 ئادەمدىن تەشكىللەنگەن بولۇپ، ئىككىيلەن بىردىن تۆگىگە نۆۋەتلىشىپ مىنىپ ماڭدى. قوشۇن دۈشمەنگە ئۇشتۇمتۇت ھۇجۇم قىلىپ، ئىككى تەرەپ كەسكىن ئېلىشتى. نەتىجىدە ھەر ئىككى تەرەپتىن خېلى كۆپ كىشى يارىدار بولدى. قوشۇن ئەمىر لەشكىرى قۇتبە رەزىيەللاھۇ ئەنھۇ ۋە يەنە بىرقانچە كىشى شەھىد بولۇپ كەتتى. ئاخىر مۇسۇلمانلار غەلبە قىلىپ دۈشمەننىڭ قوي-چارۋا ۋە قىز-خوتۇنلىرىنى مەدىنىگە غەنىيەت ئېلىپ ھەيدەپ كەلدى.

3. زەھەك ئىبنى سۇفيان كىلابى قوشۇنى — بۇ قوشۇن مۇشۇ يىلى رەبىئۇلئەۋۋەلدە بەنى كىلاب خەلقىنى ئىسلامغا دەۋەت قىلىش ئۈچۈن ئەۋەتىلگەن ئىدى. بەنى كىلاب خەلقى دەۋەتكە قايىل بولماي ئارىدا ئۇرۇش يۈز بەردى. ئۇرۇشتا مۇسۇلمانلار ئۈستۈنلۈكنى ئىگىلەپ، دۈشمەن تەرەپتىن بىر ئادەم ئۆلدى.

4. ئەلقەمە ئىبنى مۇجەززىز مۇدەللىجى قوشۇنى — بۇ قوشۇن مۇشۇ يىلى رەبىئۇلتاخىردا ئەلقەمە رەزىيەللاھۇ ئەنھۇ باشچىلىقىدا 300 ئادەم بىلەن جىددە دېڭىز ساھىلىغا ئەۋەتىلدى. سەۋەبى ھەبەشلەردىن بىر تۈركۈم كىشىلەر جىددە دېڭىز ساھىلىغا توپلىنىپ، مەككىلىكلەرگە قارشى قاراقچىلىق ۋە بۇلاڭچىلىق ھەرىكەتلىرى بىلەن شۇغۇللىنىشنى پىلانلىغانىدى. ئەلقەمە رەزىيەللاھۇ ئەنھۇ جىددىگە يېتىپ بېرىپ دېڭىزغا ئىچكىرىلەپ كىرىپ بىر ئارالغا ئۆتكەنىدى، ئۇلار مۇسۇلمانلارنىڭ زەربىسىدىن قورقۇپ تاراپ كېتىشتى.

5. ئەلى ئىبنى ئەبى تالىب قوشۇنى — مەزكۇر قوشۇن مۇشۇ يىلى رەبىئۇلئەۋۋەلدە ئەبى قەبىلىسىنىڭ قەلەس ناملىق بۇتىنى چىقىۋېتىشكە ئەۋەتىلدى. پەيغەمبەر سەللەللاھۇ ئەلەيھى ۋەسەللەم ئۇنى 150 ئادەم، 100 تۆگە ۋە 50 ئات بىلەن يولغا سالدى. ئۇنىڭغا بىر دانە قارا بايراق ۋە بىر دانە ئاق تۇغ قادا بېرىلدى.

قوشۇن ھاتەمنىڭ مەھەللىسىگە يېتىپ بېرىپ تاڭ سەھەردە ھۇجۇمنى باشلىۋەتتى. ئۇلار جاھان يورۇغۇچە قەلەس بۇتىنى چىقىپ تاشلاپ، نۇرغۇن كىشىلەرنى ئەسىر ئېلىپ، قوي-كالىلارنى يىغىپ بىر ياقلىق قىلىپ بولغانىدى. ئەسىرلەر ئىچىدە ئەدى ئىبنى ھاتەمنىڭ ھەمىشەرىسىمۇ بار ئىدى. ئەدى ئىبنى ھاتەم شامغا قېچىپ كەتتى. مۇسۇلمانلار قەلەس بۇتىنىڭ ئامبىرىدا ئۈچ دانە قىلىچ ۋە ئۈچ دانە ساۋۇتنى بايقىدى. ئۇلار ئوتتۇرا يولغا كەلگەندە غەنىيەتلەرنى تەقسىم قىلىپ بۆلۈۋېلىشتى. چىپسا كەلمەي قالغان غەنىيەتلەرنى پەيغەمبەر سەللەللاھۇ







ئەلەيھى ۋەسەللەھىنىڭ چىرايى خۇشاللىقتىن جىلۋىلەندى ۋە ئۇنى ئەنساڧلاردىن بىر كىشىنىڭ ئۆيىگە ئورۇنلاشتۇردى. ئۇ پەيغەمبەر سەللەللاھۇ ئەلەيھى ۋەسەللەم بىلەن ئەتە - ئاخشام كۆرۈشۈپ تۇردى.

ئىبنى ئىسھاق رەھىمەھۇللاھنىڭ ئەدى ئىبنى ھاتەم رەزىيەللاھۇ ئەنھۇدىن نەقىل قىلغان بىر ھەدىس دە مۇنداق دېيىلگەن: رەسۇلۇللاھ سەللەللاھۇ ئەلەيھى ۋەسەللەم مېنى ئۆيىگە باشلاپ كىرىپ ئالدىدا ئولتۇرغۇزۇپ مۇنداق دېگەن: «سۆزلىگەن ئى ئەدى ئىبنى ھاتەم! سەن روڭۇسى<sup>①</sup> ئەمەسمىدىڭ؟». مەن: «ھەئە، شۇنداق ئىدىم» دەپ جاۋاب بەردىم. ئۇ: «سەن خەلقنىڭ ئارىسىدا مېرىئاد (غەنىمەتنىڭ تۆتتىن بىرىنى ئايرىۋېلىش ھوقۇقى)غا ئىگە ئەمەسمىدىڭ؟» دەپ سورىدى. مەن: «ھەئە، شۇنداق ئىدى» دېسەم، ئۇ: «سېنىڭ دىنىڭدا ئاشۇنداق قىلىش ھارام ئىدىغۇ؟» دېدى. مەن: «ئەزىرايى خۇدا، شۇنداق ئىدى» دېدىم ۋە شۇئان بىلىدىمكى، ئۇ چوقۇم بەرھەق پەيغەمبەر ئىكەن، پەيغەمبەردىن باشقا كىشى ئۇقمايدىغاننى بىلىدىكەن.

ئىمام ئەھمەد رەھىمەھۇللاھنىڭ ئەدى ئىبنى ھاتەم رەزىيەللاھۇ ئەنھۇدىن بايان قىلغان بىر رىۋايىتىدە، پەيغەمبەر سەللەللاھۇ ئەلەيھى ۋەسەللەم ئەدىگە: «ئى ئەدى مۇسۇلمان بولغىن، ئامان بولسەن» دېگەن. ئەدى: «مەن دىندارمەن» دېگەن. پەيغەمبەر سەللەللاھۇ ئەلەيھى ۋەسەللەم: «سېنىڭ دىنىڭنى مەن سېنىڭدىن ئوبدانراق بىلىمەن» دېگەن. ئۇ: «مېنىڭ دىنىمنى مېنىڭدىن ئوبدان بىلەمسەن؟» دەپ سورىغاندا، پەيغەمبەر سەللەللاھۇ ئەلەيھى ۋەسەللەم: «ھەئە، سەن روڭۇسى ئەمەسمۇ؟ سەن خەلقنىڭ ئارىسىدا مېرىئادى يەۋالسەن ئەمەسمۇ؟» دېگەن. ئەدى: «ھەئە، شۇنداق» دېگەندە، ئۇ: «شۇنداق قىلىش سېنىڭ دىنىڭدا قەتئىي ھالال بولمايتتىغۇ؟» دېگەن. ئەدى رەزىيەللاھۇ ئەنھۇ مۇنداق دەيدۇ: رەسۇلۇللاھ سەللەللاھۇ ئەلەيھى ۋەسەللەم ماڭا شۇ گەپلەرنى قىلىۋىدى، مەن ئۇنىڭغا قايتا گەپ قىلماي رازى بولۇپ ئولتۇردۇم.

ئىمام بۇخارى رەھىمەھۇللاھ ئەدى ئىبنى ھاتەم رەزىيەللاھۇ ئەنھۇدىن نەقىل كەلتۈرگەن ھەدىستە ئۇ مۇنداق دېگەن: بىر چاغدا بىز رەسۇلۇللاھ سەللەللاھۇ ئەلەيھى ۋەسەللەھىنىڭ ھوزۇرىدا ئىدۇق، بىر كىشى كېلىپ ئۇنىڭغا نامراتلىقتىن دادلاندى. ئارقىدىن يەنە بىر كىشى كېلىپ يولنىڭ خەۋپلىك ئىكەنلىكىنى (قاراقچى ۋە بۇلاڭچىلارنىڭ خەۋپىنى) شىكايەت قىلدى. شۇنىڭ بىلەن رەسۇلۇللاھ سەللەللاھۇ ئەلەيھى ۋەسەللەم ماڭا: «ئى ئەدى! سەن ھىيرە دېگەن شەھەرنى

① روڭۇسى — خرىستىئان ۋە سابئىيەت دىنلىرىنىڭ بىرلەشمە قالدۇقى بولۇپ، ئۇلارنىڭ ئۆز ئالدىغا قائىدە-نىزاملرى بار ئىدى.





كۆرگەنمۇ؟ ئەگەر ئۆمرۈك يار بەرسە يالغۇز بىر ئايال ھىرەدىن يولغا چىقىپ، بەيتۇللاھنى تاۋاپ قىلىپ قايتقانلىقىنى، ئۇنىڭ ئاللاھتىن باشقا ھېچ كىشىدىن قورقمىغانلىقىنى كۆرسەن. يەنە ئۆمرۈك بولسا كىسرا (ئىران خانىدانلىقى) نىڭ خەزىنە ۋە دەپىنلىرىنىڭ پەتھى (ئىشغال) قىلىنغانلىقىنى كۆرسەن. ئى ئەدى! يەنە ئۆمرۈك بولسا، بىر ئادەمنىڭ سەدىقە ئۈچۈن قولغا لىق ئالتۇن-كۈمۈشنى توشقۇزۇپ چىقىپ، ئۇنى قوبۇل قىلىدىغان ئادەم ئىزدىگەن بولسىمۇ، ئالىدىغان ئادەم تاپالمىغانلىقىنى كۆرسەن» دېدى. ھەدىسىنىڭ ئاخىردا ئەدى رەزىيەللاھۇ ئەنھۇ مۇنداق دېگەن: مەن ھېلىقى (رەسۇلۇللاھ سەللەللاھۇ ئەلەيھى ۋەسەللەم خەۋەر قىلغان) مۇساپىر خوتۇننىڭ ھىرەدىن (ھەتتا ئۇنىڭدىنمۇ يىراق ئەلدىن) يالغۇز يولغا چىقىپ، بەيتۇللاھنى تاۋاپ قىلىپ قايتقانلىقىنى، ئاللاھتىن ئۆزگە ھېچ كىشىدىن ئەنسىرىمەيۋاتقانلىقىنى ئۆز كۆزۈم بىلەن كۆردۈم. كىسرا ئىبنى ھورمۇز (ئىران خانى) نىڭ خەزىنە قۇلۇپلىرىنى چاقتانلارنىڭ ئىچىدە مەنمۇ بار ئىدىم. ئەمدى ئاللاھ خالىسا، پەيغەمبىرىمىز ئىيتقان (كىشى قولغا لىق ئالتۇننى ئېلىپ چىقىدۇ دېگەن) خەۋەرنى سەلەرنىڭ ئۆمرۈكلەر يار بەرسە كۆرەرسەلەر».



## تەبۇك غازىتى

ھىجرىيىنىڭ 9 - يىلى رەجەب.

ھەممىگە ئايانكى، مەككە پەتھىسى ھەققەت (توغرا ئەقىدە ۋە ساغلام ھايات يولى) بىلەن باتىل (ئاتوغرا تونۇش ۋە جاھىلىيەتچە تۇرمۇش ئەندىزىسى) ئوتتۇرىسىنى كەسكىن ئايرىغان ھەل قىلغۇچ پاسىل بولغانىدى. بۇنىڭدىن كېيىن پۈتۈن ئەرەبلەرنىڭ نەزىرىدە پەيغەمبەر سەللەللاھۇ ئەلەيھى ۋەسەللەم (نىڭ بەرھەق پەيغەمبەرلىكى) گە نىسبەتەن دەرگۇماندا بولۇشقا قىلچە ئورۇن قالمىدى. شۇنداقلا، بۇ ۋەقەدىن كېيىن تارىخنىڭ چاقى تامامەن ئۆزگىچە ئايلىنىپ، كىشىلەر ئاللاھ تەئالانىڭ دىنىغا توپ-توپ بولۇپ كىرىشكە باشلىدى. بىز بۇنى ئەلچىلەر ھەققىدىكى بايانلاردىن ۋە يەنە ھەججە تۇلۇدا (ۋىدالىشىش ھەجى) دىكى قاتناشچىلارنىڭ سانىدىن كۆرۈۋالالايمىز. ئىچكى قىيىنچىلىقلار تۈگەپ مۇسۇلمانلارنىڭ ئاللاھ تەئالانىڭ شەرىئىتىنى ئۆگىنىش ۋە ئۆگىتىش ئۈچۈن ھەمدە ئىسلامىي دەۋەتنى كەڭ قانات يايدۇرۇش ئۈچۈن كۆڭلى ئارامغا چۈشكەندى.

## غازاتنىڭ سەۋەبى

ئەپسۇسكى، بۇ جاھان ئەزەلدىن ئىنچىغان ئەمەس. ئەمدى بۇ ۋاقىتقا كەلگەندە مۇسۇلمانلارنىڭ تىنچ دەۋەت ئېلىپ بېرىشىغا ھېچقانداق ئاساسسىزلا توسقۇنلۇق قىلىۋاتقان بىر دۈشمەن كۈچ ئاستا-ئاستا ئۆكسۈپ چىقتى. ئۇ بولسىمۇ (ئەينى دەۋردىكى يەر شارى بويىچە ھەربىي كۈچى ئەڭ زور جاھانگىر) رۇم خانىدانلىقى ئىدى.

بىز ئالدىنقى بابتىكى بايانلاردا ئۇلار بىلەن بولغان توقۇنۇش پەيغەمبەر سەللەللاھۇ ئەلەيھى ۋەسەللەمنىڭ ئەلچىسى ھارسى ئىبنى ئۇمەير ئەلئەزدى رەزىيەللاھۇ ئەنھۇ بۇسرا ۋالىيىسىغا مەكتۇب ئېلىپ كېتىۋاتقاندا، شۇرەھبىل ئىبنى ئەھرى ئەلغەسسانى تەرىپىدىن تۇتقۇن قىلىنىپ ئۆلتۈرۈلگەندىن تارتىپ باشلانغانلىقىنى، پەيغەمبەر سەللەللاھۇ ئەلەيھى ۋەسەللەم ھارسى رەزىيەللاھۇ





ئەنھۇنىيە ئىنتىقامىنى ئېلىش ئۈچۈن زەيد ئىبنى ھارس قوشۇنىنى ئەۋەتىپ رۇملۇقلار بىلەن مۇئەنە دېگەن جايدا كەسكىن ئېلىشقان بولسىمۇ، ئەمما ئۇرۇشتا ئاشۇ زومگەر زالىملاردىن ئىنتىقام ئېلىشقا مۇۋەپپەقىيەت بولالمىغانلىقىنى، بىراق بۇ ئۇرۇشنىڭ يىراق-يېقىندىكى بارلىق ئەرەبلەرنىڭ كۆڭلىدە مۇسۇلمانلارغا قارىتا غالبلىق تۇيغۇسى بېغىشلىغانلىقىدەك ياخشى تەسىرنى سۆزلەپ ئۆتكەندۇق.

شۇنىڭدىن كېيىن، قەيسەر (رۇملۇقلارنىڭ پادىشاھى) مۇئەنە ئۇرۇشىنىڭ مۇسۇلمانلار ئۈچۈن كەلتۈرگەن ئىجابىي تەسىرنى ۋە ئۆز مۇستەملىكىسى ئاستىدىكى ئەرەب قەبىلىلىرىنىڭ رۇملۇقلارنىڭ ئاسارىتىدىن قۇتۇلۇپ، مۇسۇلمانلارغا ئەل بولۇش كويىدا بولۇۋاتقانلىقىنى، بۇ خىل ئىدىيەنى بۇرۇلۇش ئۇنىڭ چېگرىسى ئىچىگە قەدەم-قەدەم ئىچكىرىلەپ كىرىپ، ئەرەب شام چېگرىسىغا تەھدىت سېلىۋاتقان بىردىنبىر خەۋپ-خەتەر بولۇپ قالغانلىقىنى تونۇپ يەتتى. شۇڭا، ئۇ مۇسۇلمانلارنىڭ كۈچى زورىيىپ تاقابىل تۇرۇش مۇمكىن بولمايدىغان چوڭ كۈچكە ئايلىنىشتىن بۇرۇن، بولۇپمۇ رۇمغا قاراشلىق ئەرەب رايونلىرىدا چوڭ قالايمىقانچىلىق ۋە ئىنقىلابلار يۈز بېرىشتىن بۇرۇن، چوقۇم ئۇلار (يەنى مۇسۇلمانلار)نىڭ كۈچىنى يوقىتىۋېتىش كېرەك دەپ قارىدى.

مۇشۇ مەنپەئەتلەرنى نەزەردە تۇتۇپ مۇئەنە ئۇرۇشىغا تولۇق بىر يىل بولمايلا، قەيسەر رۇملۇقلار، رۇمغا قاراشلىق غەسسان ئەرەبلىرى ۋە باشقا ئەرەب قەبىلىلىرىدىن قوشۇن تەشكىللەشكە كىرىشتى ۋە چوڭ قانلىق توقۇنۇشقا تەييارلىق كۆردى.

## رۇملۇقلار ۋە غەسسانلارنىڭ ئۇرۇش تەييارلىقى ھەققىدىكى تولۇقسىز مەلۇمات

رۇملۇقلارنىڭ مۇسۇلمانلارغا قارىتا كەڭ كۆلەمدە ئۇرۇش قوزغاش ئۈچۈن جىددىي تەييارلىق كۆرۈۋاتقانلىقى ھەققىدىكى خەۋەر مەدىنىگە ھەر تەرەپتىن ئۇچۇر كېلىشكە باشلىدى، ھەتتا خەۋپ ۋە ئەندىشە شۇ دەرىجىگە بېرىپ يەتتىكى، ئۇلار مەدىنىدە شۇنداق بىر غەيرى سادا ئاڭلانسىمۇ، رۇملۇقلارنىڭ تاجاۋۇزى دەپ ئويلايدىغان بولۇپ قالدى.

بۇ خىل ئەندىشە ۋە تەشۋىش ھالىتىنى ئۆمەر ئىبنى خەتتاب رەزىيەللاھۇ ئەنھۇنىيە مۇنداق بىر ۋەقەگە بىلدۈرگەن ئىپادىسىدىن ئېنىق كۆرۈۋالغىلى بولىدۇ. مۇشۇ يىلى (يەنى ھىجرىيەنىڭ 9 - يىلى) مەلۇم بىر ئايدا پەيغەمبەر سەللەللاھۇ ئەلەيھى ۋەسەللەم بىر ئاي ئاياللىرىدىن ئايرىلىپ تۇرۇشقا قەسەم





قىلغاندى ۋە ئۆيىنىڭ ئۈستىدىكى بالىخانغا چىقىۋېلىپ ئۇلاردىن ئايرىلىپ تۇرغاندى. ساھابە كىراملار دەسلەپتە ئىشنىڭ تېگىنى ئۇقماي، رەسۇلۇللاھ سەللەللاھۇ ئەلەيھى ۋەسەللەم ئۇلارنىڭ ھەممىسىنى بىراقلا تالاق قىلىۋەتكەن چېغى، شۇڭا ھېچقايسىسى بىلەن ئارايىش قىلمايدىغان ئوخشايدۇ دەپ ئويلاپ غەمگە پاتتى ۋە كۆڭۈللىرى غەش بولۇشتى.

ئۇمەر رەزىيەللاھۇ ئەنھۇ (بۇ ۋەقەنى نەقىل قىلىپ) مۇنداق دەيدۇ: مېنىڭ ئەنسارلاردىن بىر قېرىندىشىم (بۇرادىرىم) بار ئىدى. مەن مەدىنىگە كىرەلمەي قالسام، ئۇ شۇ كۈننىڭ خەۋىرىنى ماڭا يەتكۈزەتتى، ئۇ كىرەلمىگەندە مەن يەتكۈزەتتىم (بىز مەدىنىنىڭ يۇقىرىسىدىكى بىر مەھەللىدە ئولتۇراتتۇق. رەسۇلۇللاھنىڭ قېشىغا نۆۋەت بىلەن كىرىپ چىقاتتۇق). شۇ چاغلاردا بىز غەسسان پادىشاھلىرىدىن بولغان بىر پادىشاھتىن ئەنسىرەيتتۇق. ئاڭلىشىمىزچە، ئۇ بىزگە قارشى قوشۇن تەشكىللەۋېتىپتەكەن. بىز ئۇنىڭدىن ئىنتايىن ھوشيار ھالەتتە ئىدۇق. بىر كۈنى ھېلىقى دوستۇم ئۇشۇمتۇت ئىشىكىمنى قېقىپ: «ئاچ! ئاچ!» دېدى. مەن: «غەسسانلار كەپتىمۇ؟» دېسەم، ئۇ: «بەلكى، ئۇنىڭدىنمۇ چوڭ ئىش بولۇپتۇ. رەسۇلۇللاھ سەللەللاھۇ ئەلەيھى ۋەسەللەم ئاياللىرىدىن ئۆزىنى چەتكە ئاپتۇ» دېدى («سەھىھ بۇخارى»).

يەنە بىر ئىبارىدە ئۇمەر رەزىيەللاھۇ ئەنھۇ مۇنداق دېگەن: ئاڭلاشلارغا قارىغاندا غەسسانلار بىزگە ھۇجۇم قوزغاش ئۈچۈن ئاتلانغانىكەن. بىر كۈنى ھېلىقى دوستۇم نۆۋەت بويىچە مەدىنىگە كىرىپ كەتكەندى. ئۇ كەچتە چىقىپ ئىشىكىمنى قاتتىق ئۇردى ۋە: «ئۇخلاپ قالدىڭمۇ؟» دەپ توۋلىدى، مەن ناھايىتى قورققان ھالدا ئۇنىڭ ئالدىغا چىقتىم. ئۇ: «چاتاق بوپتۇ» دېدى، مەن: «نېمە ئىش بوپتۇ؟ غەسسانلار كەپتىمۇ؟» دېسەم، ئۇ: «ياق، ئۇنىڭدىنمۇ يامان ئىش بوپتۇ. رەسۇلۇللاھ سەللەللاھۇ ئەلەيھى ۋەسەللەم ئاياللىرىنى تالاق قىلىۋېتىپتۇ» دېدى («سەھىھ بۇخارى»).

مانا بۇنىڭدىن كۆرۈۋالغىلى بولىدۇكى، مۇسۇلمانلارنىڭ رۇم دائىرىلىرىنىڭ تەھدىتىگە تاقابىل تۇرۇش ئۆتكۈنچى دەۋرى ئىنتايىن جىددى ھەم ۋەھىملىك بولغان. ئۇنىڭ ئۈستىگە رۇملۇقلارنىڭ ئۇرۇش تەييارلىقى ھەققىدىكى خەۋەرلەر مەدىنىگە يېتىپ كېلىشى بىلەن تەڭ مەدىنىدىكى يەرلىك مۇناپىقلارنىڭ ئىغۋاگەرچىلىك ھەرىكەتلىرى ۋەزىيەتنى تېخىمۇ كەسكىنلەشتۈرۈۋەتكەن. بۇ مۇناپىقلار پەيغەمبەر سەللەللاھۇ ئەلەيھى ۋەسەللەمنىڭ ھەرقايسى جەڭ مەيدانلىرىدىكى مۇۋەپپەقىيەتلىرىنى ۋە ئۇنىڭ يەر يۈزىدىكى ھېچقانداق بىر سۇلتاندىن قورقۇپ قالمايدىغانلىقىنى، بەلكى ئۆز يولىدا پەيدا بولغان ھەرقانداق كاشىلىنى چوقۇم سۈپۈرۈپ تاشلىيالايدىغانلىقىنى كۆرۈپ تۇرۇپمۇ، يەنىلا كۆڭلىدە يوشۇرۇپ كەلگەن رەزىل خام







40 مىڭ كىشىلىك قوشۇن تەشكىللەپ، ئۇنىڭ قوماندانلىقىنى رۇملۇقلارنىڭ پۇشتىدىن بولغان بىر كىشىگە تۇتقۇزغان. ئۇ يەنە بۇ ئۇرۇشقا ئەرەب خرىستىئانلىرىدىن لەخمى، جۇزام ۋە باشقا قەبىلىلەرنى قاتنىشىشقا چاقىرغان. قوشۇننىڭ ئالدى بەلقادە<sup>①</sup> قا كېلىپ ئورۇنلاشقان، ۋەھاكەزالار بولدى. بۇنىڭ بىلەن مۇسۇلمانلارنىڭ كۆز ئالدىدا ئاجايىپ چوڭ بىر خەۋپ - خەتەرنىڭ قارا كۆلەڭگىسى ۋەھمىلىك پۇلاڭلاشقا باشلىدى.

### ۋەزىيەت تېخىمۇ جىددىيلەشتى

شۇ كۈنلەردە ۋەزىيەتنى تېخىمۇ جىددىيلەشتۈرۈۋەتكەن ئامىللارنىڭ بىرى، ھاۋا ئىنتايىن ئىسسىق (تومۇز پەسلى) بولۇپ، مەدىنە خورمىلىرى مىلىق - مىلىق پىشقان مەزگىل ئىدى. ئادەملەرنىڭ باغ - ۋارانلىرىدىن ۋە سايلىق دەرەخلىرىنىڭ تۈۋىدىن ئايرىلغۇسى كەلمەيتتى. قىسقىسى، بۇنداق بىئەپ چاغدا سەپەرگە چىقىشنى ھېچكىم ياقىتۇرمايتتى. بۇنى ئاز دەپ مۇساپە يىراق، يول يۈرۈش جاپالىق ۋە قىيىنچىلىق ئېغىر ئىدى.

### پەيغەمبەر سەللەللاھۇ ئەلەيھى ۋەسەللەم ئەھۋالنىڭ قانداق بولشىدىن قەتئىينەزەر كەسكىن قارار چىقاردى

پايدىسىز ئامىللار ئەنە شۇنداق كۆپ، ئەھۋال مۇرەككەپ، ئەمەلىي شارائىت قىيىن بولۇۋاتقان بولسىمۇ، لېكىن پەيغەمبەر سەللەللاھۇ ئەلەيھى ۋەسەللەم دەۋر شارائىتى ۋە ۋەزىيەت نەزەرقىياتىغا ھەممىدىن ئىنچىكە ۋە ھەممىدىن بەك يىراقنى كۆرەرلىك بىلەن نەزەر سېلىپ تۇرۇۋاتاتتى.

ئۇ، ناۋادا بۇ قېتىم مۇشۇنداق ھالقىلىق پەيتتە رۇم تاجاۋۇزچى قوشۇننىڭ پەيلىگە سەل قاراپ بېپەرۋالىق قىلىنسا ۋە ئۇلارنىڭ مۇسۇلمانلار كونتروللىقىدىكى رايونلاردا قالمايىقان مالىقايلاپ يۈرۈشىگە، ھەتتا مەدىنىگەچە ئات چاپتۇرۇپ كېلىشىگە يول قويۇلسا، ئۇنىڭ ئىسلام دەۋىتىگە ۋە مۇسۇلمانلارنىڭ سىياسىي ۋە ئىجتىمائىي شان - شەۋكىتىگە نەسىرى قانداق بولىدۇ؟ ئەمدىلا ھۇنەين ۋە قەسەدە قاقشاتقۇچ زەربە يېگەن ۋە ئەڭ ئاخىرقى تىنىقلىرى بىلەن جان تالىشىۋاتقان

① مۇسۇلمانلار بىلەن چېگرالىنىدىغان شامغا تەۋە شەھەرنىڭ نامى.



## مۇسۇلمانلار بەس-بەستە غازات تەييارلىقىغا كىرىش كەتتى

مۇسۇلمانلار پەيغەمبەر سەللەللاھۇ ئەلەيھى ۋەسەللەمنىڭ رۇمغا قارشى ئۇرۇش چاقىرىقىنى ئاڭلىغان ھامان بەس-بەستە ئاۋاز قوشتى. ئۇلار قول-قولچە تەييارلىق كۆرۈپ ناھايىتى تېزلىكتە مەدەنىگە ھازىر بولۇشتى. ھەش-پەش دېگۈچە كىشىلەر ھەرقايسى ئايمىقلاردىن ئۇرۇق-سېمىز تۆگە-تايلاقلارغا مىنىشىپ، ھەرقايسى كوچا-چىغىرلاردىن مەدەنىگە قاراپ ئېقىشقا باشلىدى.

بۇ غازاتتىن دىلدا مۇناپىقلىق كېسىلى بارلاردىن باشقا (ئۈچ نەپەر كىشى بۇلاردىن مۇستەسنادۇر) بىرمۇ ئادەم ئايرىلىپ قېلىشقا كۆڭلى ئۈنمىدى، ھەتتا نامرات-كەمبەغەل كىشىلەر خىراجەتتىن قىسىلغانلىقتىن پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ، ئۇلارنى ئۇلارغا ئورۇنلاشتۇرۇپ قويۇشنى، ئۆزلىرىنىڭمۇ رۇم بىلەن بولىدىغان ئۇرۇشقا قاتنىشىش ئىرادىسىنىڭ بارلىقىنى ئېيتىشتى. بۇ چاغدا پەيغەمبەر سەللەللاھۇ ئەلەيھى ۋەسەللەم ئۇلارغا: «مېنىڭ سىلەرنى تەمىنلەيدىغان ئۇلغىرىم يوق» دېگەچكە، ﴿وَأَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ﴾ «ئۇلار (جىھادقا چىقىشقا) سەرپ قىلىدىغان نەرسە تاپالمىغانلىقىلىرى ئۈچۈن غەمكىن بولۇپ كۆزلىرىدىن ياش تۆككەن ھالدا قايتىشتى» (9:92).

شۇنىڭدەك، مۇسۇلمانلار يەنە بەس-بەس بىلەن پۇل-مال ئىئانە قىلدى، سەدىقە بەردى ۋە خەيرى ساخاۋەت قوللىرىنى كەڭ ئاچتى. ئوسمان ئىبنى ئەففان رەزىيەللاھۇ ئەنھۇ شۇ كۈنلەردە 200 تۆگە (تۇقام-تارتۇقلىرى بىلەن) ۋە 200 ئۇقىيە (بىر ئۇقىيە 12 دىرھەم ياكى 37.4 گرام ئالتۇنغا تەڭ) نەق پۇل بىلەن تىجارەت كارۋىنى تەشكىللەپ شامغا يولغا سالماقچى بولۇۋاتاتتى. ئۇ بۇ ماللارنىڭ ھەممىسىنى خۇدا يولىدا سەدىقە قىلىۋەتتى. ئارقىدىن يەنە 100 تۆگىنى ئىگەر-جابدۇقلىرى بىلەن ئىئانە قىلدى. ئۇنىڭ كەينىدىن 1000 دىنار (تىللانى كۆتۈرۈپ كېلىپ، پەيغەمبەر سەللەللاھۇ ئەلەيھى ۋەسەللەمنىڭ ئېتىكىگە تۆككەندى، ئۇ دىنارلارنى شاراقلىتىپ ئوڭ قولىدىن سول قولىغا تۆكۈپ: «بۈگۈندىن ئېتىبارەن ئوسمان قىلىپ سالغان ئىشلارنىڭ ئۇنىڭغا ھېچ زىيىنى بولمايدۇ» دېدى. ئاندىن ئوسمان رەزىيەللاھۇ ئەنھۇ يەنە ئارقا-ئارقىدىن ئەكېلىپ تۆككەن ئىئانلىرىنىڭ ئومۇمىي سوممىسى نەق دىناردىن باشقا 900 تۆگە ۋە 100 دانە ئات (ئىگەر-جابدۇقلىرى بىلەن) قا يەتتى.

ئابدۇرەھمان ئىبنى ئەۋۇف رەزىيەللاھۇ ئەنھۇ 200 ئۇقىيە ئىئانە قىلدى. ئەبۇ بەكرى سىددىق رەزىيەللاھۇ ئەنھۇ مال-دۇنياسىنىڭ جىمىسىنى ئېلىپ كەلدى. ئۇ





مۇھەممەد ئىبنى مەسلەمە رەزىيەللاھۇ ئەنھۇنى (يەنە بىر سۆزدە سىبائۇ ئىبنى ئەرفەتە رەزىيەللاھۇ ئەنھۇنى) قالدۇرۇپ يولغا چىقتى. ئۇ يولغا چىقىش ئالدىدا ئەلى ئىبنى ئەبى تالىب رەزىيەللاھۇ ئەنھۇنى مەخسۇس ئۆز ئائىلىسىگە قاراشقا قالدۇردى. پەيغەمبەر سەللەللاھۇ ئەلەيھى ۋەسەللەم يۈرۈپ كەتكەندىن كېيىن، مۇناپىقلار ئەلى رەزىيەللاھۇ ئەنھۇنى ئەيىبلەپ، ئۇنىڭ ئۈستىدە گەپ تاپقانلىقتىن، ئۇ دەرغەزەپ بولۇپ پەيغەمبەر سەللەللاھۇ ئەلەيھى ۋەسەللەمنىڭ كەينىدىن يېتىشىۋالدى. پەيغەمبەر سەللەللاھۇ ئەلەيھى ۋەسەللەم ئۇنى مەدىنىگە يەنە قايتۇرۇپ: «سەن بىلەن مەن ھارۇن بىلەن مۇساغا ئوخشاش بولساق رازى بولمامسەن؟ بىراق، مەندىن كېيىن پەيغەمبەر كەلمەيدۇ» دېدى.

پەيغەمبەر سەللەللاھۇ ئەلەيھى ۋەسەللەم ئەلى رەزىيەللاھۇ ئەنھۇنى مەدىنىگە قايتۇرۇۋەتكەندىن كېيىن تەبۇكقا قاراپ ئىلگىرىلدى. لېكىن، قوشۇننىڭ سانى كۆپ بولغانلىقتىن (30 مىڭ كىشى بولۇپ، مۇسۇلمانلار بۇنىڭ ئالدىدا بۇنداق زور كۆلەمدە تەشكىللىنىپ باقمىغان ئىدى)، مۇسۇلمانلار گەرچە ئىئانە قوللىرىنى كەڭ ئاچقان بولسىمۇ، يېتەرلىك تەييارلىق قىلالمىغان بولغاچقا، يەنىلا قوشۇندا ئوزۇقلۇق ۋە ئۇلاغ مەسىلىسىدە زور قىيىنچىلىق كۆرۈلدى. 18 ئادەم بىر تۆگىگە نۆۋەتلىشىپ مېنىدى. بەزىدە ئۇلار دەل - دەرەخلەرنىڭ يوپۇرماقلىرىنى يېيىشكە مەجبۇر بولغان بولۇپ، ئېغىز ۋە لەۋلىرى ئىشىشىپ دودىيىپ كەتتى. تۆگە ئۇلاغلار مىنگىلى يېتىشمەيۋاتقاننىڭ ئۈستىگە ئۇسسۇزلۇق ئازابىغا چىدىماي تۆگىلەرنى ئۆلتۈرۈپ، ئۇلارنىڭ سۇ خالىتىسى (ئىچقارنى)دىكى سۇلارنى ئىچىشكە مەجبۇر بولدى. شۇ سەۋەبتىنمۇ بۇ غازاتقا جەيشۇلئۇسرە غازىتى (يەنى قىيىنچىلىق غازىتى) دەپ نام بېرىلدى.

قوشۇن شىمالغا يۈرۈش سەپىرىدە ھىجرى (يەنى تارىختىكى سەمۇد خەلقىنىڭ تاش ئويۇپ بىنا قوپۇرغان جايى ۋادىلقۇرا)دىن ئۆتتى. كىشىلەر ئۇ يەرنىڭ قۇدۇقلىرىدىن سۇ تارتىپ ئىچمەكچى بولۇپ ئالدىراشقاندى، پەيغەمبەر سەللەللاھۇ ئەلەيھى ۋەسەللەم: «ئۇ يەرنىڭ قۇدۇقلىرىدىن سۇ ئىچمەڭلار، تاھارەتمۇ ئالماڭلار، ئۇنىڭ سۈيى بىلەن يوغۇرۇلغان خېمىرنى تۆگە ئۇلاغلارغا ھەلەپ قىلىپ بېرىۋېتىڭلار، ئازراقمۇ يەپ سالماڭلار» دېدى ۋە ئۇلارنى سالىھ ئەلەيھىسسالامنىڭ تۆگىسى سۇ ئىچىدىغان قۇدۇقتىن سۇ تارتىپ ئىچىشكە بۇيرىدى.

«سەھىھ بۇخارى» بىلەن «سەھىھ مۇسلىم»دا ئىبنى ئۇمەر رەزىيەللاھۇ ئەنھۇمدىن نەقىل قىلىنغان بىر ھەدىستە مۇنداق دېيىلگەن: پەيغەمبەر سەللەللاھۇ ئەلەيھى ۋەسەللەم ھىجرى (ۋادىلقۇرادىكى بىر قەدىمكى خارابىلىقنىڭ نامى)دىن ئۆتكەندە: «ئۆزلىرىگە زۇلۇم قىلغانلارنىڭ مەھەللىسىگە يىغا - زار بىلەن كىرىڭلار،





بىرىنى ئازراق كېچىكتۈرۈپ، يەنە بىرىنى ئازراق ئالدىغا سۈرۈپ بىرلەشتۈرۈپ ئۇقۇش) ئۇسۇلى بويىچە ئادا قىلىپ ماڭدى.

## ئىسلام قوشۇنى تەبۇكقا ئورۇنلاشتى

ئۇزاق مۇساپىنى بېسىپ تەبۇك كەنتىگە يېتىپ كەلگەن ئىسلام قوشۇنى دۈشمەننىڭ ئالدىنى توسۇش ئۈچۈن شۇ يەرگە بارگاھ قۇرۇپ ئۇرۇشقا تەييارلىق كۆردى. بۇ چاغدا پەيغەمبەر سەللەللاھۇ ئەلەيھى ۋەسەللەم قوشۇنغا ئاجايىپ پاساھەتلىك، لەبىزى ئىخچام ۋە مەزمۇنى مول سۆز ئىبارىلەرنى ئىشلىتىپ نۇتۇق سۆزلەپ، قوشۇننى ئىككى دۇنيالىق بەخت-سائادەتنىڭ ئۇلى بولغان جىھادقا چاقىردى. قورقۇنچاقلىقنىڭ نومۇسلۇق ئاقىۋىتىدىن ھەزەر ئەيلەتتى ۋە غازاتتىن يالنىشىنىڭ ئۇ دۇنيا-بۇ دۇنيادىكى شەرمەندىچىلىكىدىن ئاگاھلاندۇردى. جەسۇر ۋە باتۇر بولۇشقا ئۇندىدى. جاسارەت بىلەن ئۇرۇشۇپ شەھىد بولغانلارغا ئاخىرەتتە بولىدىغان ئالاھىدە ئىلتىپاتلار بىلەن خۇش بېشارەت يەتكۈزدى. بۇنىڭ بىلەن قوشۇننىڭ ھارغىنلىقى يوقىلىپ روھى كۆتۈرۈلدى. ئوزۇق-تۈلۈك يېتىشمەسلىك، ھەربىي ئەسلىھەلەر كەمچىل بولۇش ۋە يەر شارائىتى بىلەن تونۇشماسلىق قاتارلىق سەۋەبلەر تۈپەيلى كىلىپ چىققان غەم-ئەندىشىلەر زايىل بولدى. ھەممەيلىن روھى جۇشقۇن ۋە جەڭگىۋار قىياپەتكە كىردى. ئۇرۇش قىزغىنلىقى كۈچەيدى. ئۇلارنىڭ ھەربىي پەيغەمبەر سەللەللاھۇ ئەلەيھى ۋەسەللەمنىڭ سۆزى ئاياغلاشماي تۇرۇپلا جەڭ مەيدانى ھازىر بولسا، مۇشۇ پېتى ئۇرۇشۇپ شەھىد بولساق دەپ كېتىشتى.

ئەمما، رۇم دائىرىلىرى ۋە ئۇلارنىڭ ياللانما ئىتتىپاقداشلىرى پەيغەمبەر سەللەللاھۇ ئەلەيھى ۋەسەللەمنىڭ قوشۇن تارتىپ كەلگەنلىكىنى ئاڭلىغاندىن كېيىن تەنلىرىگە قورقۇنچ ئولىشىپ ساراسىمگە چۈشتى. ئۇلار باستۇرۇپ كېلىش ئۇپاقتا تۇرسۇن قانداق چېكىنىش ئويىغا پاتتى ۋە كەلگەن پېتى تارقاپ كېتىش قارارىنى قىلىشىپ ئاستاغنا چېكىندى.

بۇنىڭ بىلەن تەبۇك غازىتى ئاساسىي جەھەتتىن ئاخىرلاشتى. ئەمما، بۇ غازات مۇسۇلمانلارنىڭ يېرىم ئاراننىڭ ئىچى ۋە سىرتىدىكى شان-شەۋكىتىنى ئىلگىرىكىدىن ھەسسىلەپ ئاشۇردى. ئەمدى ھەرقانداق بىر دۈشمەن كۈچ مۇسۇلمانلارنىڭ ھەربىي كۈچىنى سەل چاغلىمايدىغان بولدى. مۇسۇلمانلار بۇ قېتىمقى تىنچ ئۇرۇش ئارقىلىق قانلىق ئېلىشقاندا قولغا كېلىشى تەسكە





بولدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنىڭغا يۇھەنناغا يېزىپ بەرگەندەك، دەۋمە، تەبۇك، ئەيلە ۋە تەيما قاتارىدا ئامانلىق مەكتۇبنامىسى يېزىپ بەردى.

بۇ بىر قاتار پائالىيەتلەر رۇملۇقلار ئۈچۈن كەتمەن چاپىدىغان شىمالدىكى ئەرەب قەبىلىلىرىگە: «ئەمدى كونا تاجاۋۇزچى خوجايىنلىرىغا جان كۆيدۈرۈشنىڭ ۋاقتى كەلمەسكە كەتكەنلىكىنى، دەۋر چاقىنىڭ مۇسۇلمانلار مەنپەئىتىگە قاراپ ئايلىنىشقا باشلىغانلىقىنى ئېنىق ھېس قىلدۇردى. شۇنداق قىلىپ بۇ يېڭى ئىسلام دۆلىتىنىڭ شىمالىي چېگراسى داۋاملىق كېڭىيىپ رۇم دۆلىتىنىڭ چېگراسىغا بىۋاسىتە تۇتاشتى. بۇ زېمىن تەۋەسىدىكى رۇم قولچۇماقچىلىرىمۇ ئەمدى بۇ زېمىندا قانلىق قامچىسىنى مەڭگۈ ئوينىتالمايدىغانلىقىغا كۆزى يېتىپ خۇرسىندى.

## مەدىنىگە قايتىش

ئىسلام قوشۇنى تەبۇكتا نۇسرەت قازىنىپ زەپەر بىلەن مەدىنىگە قايتتى. ئۇلار ھېچقانداق پېشكەللىككە يولۇقمىدى. ئاللاھ تەئالا مۇئىن - مۇسۇلمانلارنى قانلىق توقۇنۇشتىن ساقلىدى. بىراق، قايتىش يولىدا بىر داۋان بويىغا كەلگەندە، مۇناپىقلاردىن 12 كىشى پەيغەمبەر سەللەللاھۇ ئەلەيھى ۋەسەللەمنى قەستلەپ ئۆلتۈرۈش سۈيىقەستىنى پىلانلىغان بولسىمۇ ئەمەلگە ئاشمىدى.

ۋەقەنىڭ جەريانى مۇنداق يۈز بەردى: پەيغەمبەر سەللەللاھۇ ئەلەيھى ۋەسەللەم قايتىش يولىدا بىر داۋاندىن ئېشىۋاتتى. ئەھمەد ئىبنى ياسر رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ تۆڭگىسىنى يېتىلەپ كېلىۋاتتى. ھۇزەيفە ئىبنى يەمان رەزىيەللاھۇ ئەنھۇ ئۇلارنىڭ كەينىدىن ھەيدەپ كېلىۋاتتى. چوڭ قوشۇن تاغ باغرىدىكى تۈزلەڭلىكتىن ماڭغان ئىدى. بۇ مۇناپىقلار پەيغەمبەر سەللەللاھۇ ئەلەيھى ۋەسەللەمنىڭ مۇھاپىزەتچىسىز ماڭغان پۇرسىتىدىن پايدىلىنىپ قول سالماقچى بولدى. بىر چاغدا پەيغەمبەر سەللەللاھۇ ئەلەيھى ۋەسەللەم ھېلىقى ئىككى ھەمراھى بىلەن كېتىۋاتتى، ئۇشتۇمتۇت ئارقىدىن بىرقانچە كىشىنىڭ ئاياغ تىۋىشى ئاڭلاندى. قارىسا باش - كۆزلىرىنى ئوربۇۋالغان بىرقانچە قارا نىيەت دېۋەيلەپ كېلىۋاتتى. پەيغەمبەر سەللەللاھۇ ئەلەيھى ۋەسەللەم ھۇزەيفە رەزىيەللاھۇ ئەنھۇنى ئۇلارنىڭ ئۇلارنىڭ بېشىغا قولىدىكى دۇبۇلغا بىلەن ئۇرۇپ ئۈركۈتۈشكە ئەۋەتتى. شۇنىڭ بىلەن ئاللاھ تەئالا ئۇلارنىڭ دىللىرىغا ۋەھىمە ۋە قورقۇنۇچ سالدى چىغى، ئۇلار كەلگەن پىتى قىچىپ قوشۇننىڭ ئارىسىغا





سەمىيە سادىق مۇئەممىن - مۇسۇلمانلار بىلەن شەكلى مۇسۇلمانلار ئېنىق ئايرىلدى. مانا مۇشۇنداق شارائىتتا سىناش ئاللاھ تەئالانىڭ ئىلاھىي قانۇنىيىتى بولۇپ، بۇ ھەقتە ئاللاھ تەئالا مۇنداق دەيدۇ: ﴿كَانَ اللَّهُ لِيَدْرَ الْمُؤْمِنِينَ عَلَى مَا أَتَمَّ عَلَيْهِ حَتَّى يَمِيزَ الْخَيْثَ مِنَ الطَّيِّبِ﴾ «ئاللاھ ياماننى (يەنى مۇناپىقنى) ياخشىدىن (يەنى مۇئەممىندىن) ئايرىمغۇچە، مۇئەممىنلەرنى (يەنى سىلەرنى) ھازىرقى پېتىڭلاردا قويمىدۇ» (3:179). دېمەك، بۇ غازاتقا ھەقىقىي مۇسۇلمان بولغان كىشىلەرلا ئاتلانغانىدى، ھەتتا بۇ غازاتتىن سۇغۇرۇلۇۋېلىشى شۇ كىشىنىڭ مۇناپىقلىقىنىڭ بەلگىسى بولۇپ قالدى. بىرەر ئادەم چىقىملىقىنى ئىرادە قىلىپ سۇغۇرۇلۇۋالماقچى بولغاندا، كىشىلەر ئۇنى پەيغەمبەر سەللەللاھۇ ئەلەيھى ۋەسەللەمگە ئېيتسا، پەيغەمبەر سەللەللاھۇ ئەلەيھى ۋەسەللەم: «ئۇنىڭ بىلەن كارىڭلار بولمىسۇن، ئەگەر ئۇنىڭدا ياخشىلىق بولسا، ئاللاھ ئۇنى سىلەرگە چوقۇم قوشىدۇ. ئەمما، ئۇنداق بولمىسا ئاللاھ سىلەرنى ئۇنىڭدىن ساقلىغان بولىدۇ» دەيتتى. شۇڭا، بۇ قېتىم راستىنلا ئۆزىڭىزنى (ئەمەلىي قىيىنچىلىقى) بارلار ياكى ئاللاھ ۋە ئاللاھنىڭ پەيغەمبەرلىكىگە يالغان ئېيتىپ يالغان باھانە كۆرسىتىپ قېچىلىشقا رۇخسەت سورىغانلار ۋە ياكى باشتىن ئاخىر پەقەتلا رۇخسەتمۇ سورىماي ئۆيىگە كىرىپ يېتىۋالغان يۈزى قېلىن مۇناپىقلارلا قېچىلدى.

شۇنداق، بۇ يەردە يەنە ھېچقانداق باھانىسى بولمىغان ئەھۋالدىمۇ يەنىلا قېچىلغان سەمىيە مۇسۇلماندىن ئۈچ نەپەر كىشى بار ئىدى. ئاللاھ تەئالا ئۇلارنى قاتتىق ئىمتىھان قىلىپ سىنايدىن كېيىن، يەنە تەۋبە ئاتا قىلدى.

ۋەقەنىڭ جەريانى مۇنداق بولغانىدى: پەيغەمبەر سەللەللاھۇ ئەلەيھى ۋەسەللەم مەدەنىگە قايتىپ كەلگەندىن كېيىن، ئۇدۇللا مەسجىدكە كىرىپ ئىككى رەكئەت ناماز ئوقۇدى. ئاندىن ئادەملەر بىلەن كۆرۈشكىلى ئولتۇردى. بۇ چاغدا ئالدى بىلەن يەنىلا مۇناپىقلار (ئۇلار 80 نەچچە ئادەم ئىدى) <sup>①</sup> كېلىپ تۇرلۇك باھانە ۋە ئۆزى (ئەمەلىي قىيىنچىلىق) لەرنى كۆرسىتىپ قەسەم ئىچكىلى تۇردى. پەيغەمبەر سەللەللاھۇ ئەلەيھى ۋەسەللەم ئۇلارنىڭ تاشقى ئىپادىسىنى ئېتىبارغا ئېلىپ ناماقۇللىقنى قوبۇل قىلدى ۋە ئۇلار بىلەن قول ئېلىشىپ بەيئەتلەشتى ۋە مەغپىرەت تىلدى. ئەمما، ئۇلارنىڭ ئىچكى دۇنياسىنى ئاللاھ تەئالاغا تاپشۇردى. بىراق، ھېلىقى ئاق كۆڭۈل مۇسۇلمانلار (ئۇلار كەئەب ئىبنى مالىك، مۇرارە ئىبنى رەبىئە ۋە ھىلال ئىبنى ئۇمەييەلەر ئىدى) راستچىللىقنى تاللاپ، پەيغەمبەر سەللەللاھۇ ئەلەيھى ۋەسەللەمنىڭ

① بۇ سان پەقەت ئەنسارلار ئىچىدىكى مۇناپىقلارنىڭ سانى ئىدى. ئەمما، ئەئرابى، يەنى بەدەۋىيلەردىن ئۆزى ئېيتقۇچىلار ھەم 82 كىشى بولۇپ، ئۇلار ئاساسلىقى بەنى غىفار ۋە باشقا قەبىلىلەردىن ئىدى. ئابدۇللاھ ئىبنى ئۇبەي ۋە ئۇنىڭ قولىچۇماقلىرىنى قوشقاندا بۇ سان تېخىمۇ كۆپىيەتتى.





كەلگەندە، (ئۇلارغا سەن) «مېنىڭ سىلەرنى تەمىنلەيدىغان ئۇلارغىم يوق» دېدىڭ. شۇنىڭ بىلەن ئۇلار (جەھادقا چىقىشقا) سەرپ قىلىدىغان نەرسە تاپالمىغانلىقى ئۈچۈن غەمكىن بولۇپ كۆزلىرىدىن ياش تۆككەن ھالدا قاينىشى (92 — 91:9). بۇلار ھەققىدە پەيغەمبەر سەللەللاھۇ ئەلەيھى ۋەسەللەم مەدىنىگە يېقىنلاپ كەلگەندە مۇنداق دېگەن ئىدى: «مەدىنىدە بىر قىسىم كىشىلەر قالغانىكى، سىلەر مەيلى بىر مۇساپىنى بېسىڭلار، مەيلى بىر ۋادىنى كېسىپ ئۆتۈڭلار، ئۇلار سىلەر بىلەن ساۋابتا تەڭ شېرىك بولدى. ئۇلارنى ئۆزۈرە توسۇپ قويغان». ساھابىلەر: «ئى رەسۇلۇللاھ! ئۇلار مەدىنىدە قېپقالغان تۇرۇقلۇقمۇ شۇنداق بولامدۇ؟» دېگەندە، پەيغەمبەر سەللەللاھۇ ئەلەيھى ۋەسەللەم: «ھەئە، ئۇلار مەدىنىدىن ئايرىلماي تۇرۇپمۇ شۇنداق ساۋابقا ئىگە بولىدۇ» دېدى.

## تەبۇك غازىتىنىڭ تەسىرى

مۇسۇلمانلارنىڭ تەسىر دائىرىسىنىڭ كېڭىيىشى ۋە ئۇلارنىڭ ئەرەب زېمىنىدىكى ھۆكۈمرانلىق نوپۇزىنىڭ تېخىمۇ زورىيىشى ئۈچۈن بۇ غازاتنىڭ تەسىرى ناھايىتى ياخشى بولدى. كىشىلەرنىڭ نەزىرىدە ئەمدى ئەرەب زېمىنىدا ئىسلام كۈچلىرىدىن باشقا ھېچقانداق بىر كۈچنىڭ مەۋجۇد بولۇپ تۇرالىشى مۇمكىن ئەمەس ئىكەن دېگەن قاراش شەكىللەندى. مۇسۇلمانلارغا چىش-تىرنىقىنى بىلەپ ئۆچمەنلىك ساقلاپ يۈرىدىغان ئاشۇ قالدۇق مۇناپىق جاھىللارنىڭ قەلبىدىكى رەزىل ئارزۇ-ئارمانلار كۆپۈككە ئايلاندى. ئۇلار بارلىق ئۈمىد ۋە ئارزۇلىرىنى رۇم تاجاۋۇزچىلىرىغا باغلاپ كەلگەندى. ئەمدى ئۇلار بۇ غازاتتىن كېيىن بىردىنلا ھورغا جىمىقىپ كۆز يۇمغىلى بولمايدىغان رېئال ئەھمەلىيەتكە تەسلىم بولۇشتى. ئەمدى مۇسۇلمانلارنىڭ ئۇلارغا (يەنى مۇناپىقلارغا) مۇلايىم ۋە سىپايە مۇئامىلە قىلىشنىڭ زۆرۈرىتىنى قالمىغانىدى. شۇڭا، ئاللاھ تەئالا ئۇلارغا نىسبەتەن قاتتىق قول ۋە قەتئىي بولۇشقا بۇيرىدى، ھەتتا ئۇلارنىڭ سەدىقە ۋە زاكاتلىرىنى قوبۇل قىلىشتىن، ئۇلار ھەققىدە دۇئا-ئىستىغفار تىلەشتىن، ئۆلگەندە جىنازە نامىزىنى ئوقۇشتىن ۋە قەبرە بېشىدا تۇرۇپ تەزىيە-تەسەللى ئېيتىشتىن توستى. مەسجىد نامىدا بىنا قىلىۋالغان ھېلىقى سۇيىقەست ۋە ئەكسىيەتچىلىك ئۇۋىسىمۇ چۈۋۈپ تاشلاندى ۋە مۇشۇ ھەقتە بىرقانچە ئايەت نازىل بولۇپ، ئۇلارنىڭ رەسۋاسى چىقتى. ئەمدى ئۇلارنى تونۇۋېلىش تەسكە توختمايدىغان بولدى. چۈنكى، بۇ ھەقتىكى ئايەتلەر گۇيا ئۇلارنىڭ مەدىنىدە تۇرۇشلۇقلىرىنىڭ ئىسمىلىكىنى ئاشكارا ئېلان قىلغاندەك ئېنىق ھەم روشەن ئىدى.





4. پەيغەمبەر سەللەللاھۇ ئەلەيھى ۋەسەللەمنىڭ ئوسمان ئىبنى ئەففان رەزىيەللاھۇ ئەنھۇدىكى قىزى ئۈمۇمۇ كۈلسۈم رەزىيەللاھۇ ئەنھا ۋاپات بولدى. پەيغەمبەر سەللەللاھۇ ئەلەيھى ۋەسەللەم ئۇنىڭغا قاتتىق قايغۇردى ۋە ئوسمان رەزىيەللاھۇ ئەنھۇغا: «ئەگەر يېنىمدا ئۈچىنچى بىر قىزىم بولغان بولسا، ئۇنى ئەلۋەتتە يەنە ساڭا ياتلىق قىلغان بولاتتىم» دېدى.

5. پەيغەمبەر سەللەللاھۇ ئەلەيھى ۋەسەللەم تەبۇكتىن قايتىپ كەلگەندىن كېيىن مۇناپىقلارنىڭ كاتتىۋېشى ئابدۇللاھ ئىبنى ئۇبەي ئىبنى سەلۇل ئۆلدى. پەيغەمبەر سەللەللاھۇ ئەلەيھى ۋەسەللەم ئۇنىڭغا مەغپىرەت تىلدى ۋە ئۈمەر رەزىيەللاھۇ ئەنھۇنىڭ توسۇپ قارشى تۇرغىنىغا قارىماي، ئۇنىڭ مېيىت نامىزىنى چۈشۈردى. كېيىن «قۇرئان كەرىم» دە ئۈمەر رەزىيەللاھۇ ئەنھۇنىڭ ئىرادىسىنى قوللاپ ئايەت نازىل بولدى.





## ئەبۇ بەكرى رەزىيەللاھۇ ئەنھۇنىڭ ھەج قىلىشى

شۇ يىلى (يەنى ھىجرىيىنىڭ 9 - يىلى) زۇلقەئدە ياكى زۇلھەججىدە پەيغەمبەر سەللەللاھۇ ئەلەيھى ۋەسەللەم مۇسۇلمانلارنىڭ ھەج پائالىيىتىگە يېتەكچىلىك قىلىش ئۈچۈن ئەبۇ بەكرى رەزىيەللاھۇ ئەنھۇنى ھەج ئەمىرى قىلىپ ئەۋەتتى.

ئەبۇ بەكرى رەزىيەللاھۇ ئەنھۇ يولغا چىقىپ بولغاندىن كېيىن، مۇشرىكلار بىلەن بولغان بارلىق ئەھدى كېلىشىملەرنى ئەمەلدىن قالدۇرۇش ۋە ئۇنى كەڭ خەلق ئاممىسىغا ئاشكارا جاكارلاش توغرىسىدا سۈرە بارائەتنىڭ باش قىسمى نازىل بولغان بولغاچقا، پەيغەمبەر سەللەللاھۇ ئەلەيھى ۋەسەللەم ئەرەبلەرنىڭ ئەنئەنىۋى ئادىتى بويىچە قان - قىساس ۋە ئىقتىسادىي توختاملارنى ئەمەلدىن قالدۇرۇشتىكى جاكارنامىلەرنى شۇ جەھەتتىن بىر كىشى بىۋاسىتە يەتكۈزۈش قائىدىسىگە ئاساسەن ئەلى ئىبنى ئەبى تالىب رەزىيەللاھۇ ئەنھۇنى مەخسۇس بۇ جاكارنامىنى يەتكۈزۈشكە ئەۋەتتى. ئەلى رەزىيەللاھۇ ئەنھۇ بۇيرۇققا بىنائەن ئاتلىنىپ ئەرەج ياكى زەجنان دېگەن جايدا ئەبۇ بەكرى رەزىيەللاھۇ ئەنھۇ بىلەن ئۇچراشتى. ئەبۇ بەكرى رەزىيەللاھۇ ئەنھۇ: «ئەمىرمۇ؟ ياكى مەئمۇرمۇ؟» دەپ سورىغانىدى، ئەلى رەزىيەللاھۇ ئەنھۇ: «يوقسۇ، ئەلۋەتتە مەئمۇر» دېدى. ئاندىن ئىككىيلەن بىرلىكتە مەككەگە كەلدى. ئەبۇ بەكرى رەزىيەللاھۇ ئەنھۇ كىشىلەرنىڭ ھەج ئىبادىتىگە يېتەكچىلىك قىلدى. نەھر كۈنى (يەنى زۇلھەججىنىڭ 10 - كۈنى — ھىيت كۈنى) بولۇۋىدى، ئەلى رەزىيەللاھۇ ئەنھۇ مىنادىكى جەمىرات يېنىدا تۇرۇپ كىشىلەرگە پەيغەمبەر سەللەللاھۇ ئەلەيھى ۋەسەللەمنىڭ پەرمانىنى جاكارلىدى ۋە ئارىدا ئەھدىنامە بار تەرەپلەرگە مۇسۇلمانلار بىلەن پۈتۈلگەن ئەھدى - كېلىشىملەرنىڭ ئەمەلدىن قالدۇرۇلغانلىقىنى ئۇقتۇردى ۋە ئۇلارغا تۆت ئاي مۆھلەت بەردى. شۇنىڭدەك ئارىدا ئەھدى - كېلىشىم بولمىغانلارغىمۇ تۆت ئاي مۆھلەت بېرىلدى. ئەمما، مۇسۇلمانلار بىلەن تۈزگەن كېلىشىملىرىگە ئەمەل قىلغان ۋە مۇسۇلمانلارغا قارشى دۈشمەن كۈچلەرنى قوللاش تەرەپدارى بولمىغانلارنىڭ ئەھدى - كېلىشىملىرى ئەسلى بەلگىلەنگەن مۇددەتكە قەدەر كۈچكە ئىگە قىلىپ قالدۇرۇلدى.

ئەبۇ بەكرى رەزىيەللاھۇ ئەنھۇ يەنە مەخسۇس جاكارچىلارنى ئەۋەتىپ كىشىلەر ئارىسىدا: «بۇ يىلدىن ئېتىبارەن مۇشرىكلارنىڭ ھەج قىلىشى ۋە يالغۇچىلارنىڭ





بەيتۇللاھنى تاۋاپ قىلىشى قەتئىي مەئىي قىلىنىدۇ» دەپ جاكارلاتقۇزدى. بۇ  
جاكارنامە ئەرەب يېرىم ئارىلىدا بۇتپەرەسلىككە خاتىمە بېرىلگەنلىكىنى ۋە ئۇنىڭ  
ئەمدى قايتا كەلمەسكە كەتكەنلىكىنى ئۇقتۇردى.



## غازاتلارغا نەزەر

پەيغەمبەر سەللەللاھۇ ئەلەيھى ۋەسەللەم تەشكىللىگەن غازاتلارغا، ئەۋەتكەن قوشۇن ۋە ھەربىي ھەرىكەتلەرگە نەزەر سالىدىغان بولساق، بىز ۋە بىزدىن باشقا ئۇرۇش ۋەزىيىتىگە، ئۇرۇشنىڭ تەسىرى ۋە ئارقا كۆرۈنۈشلەرگە توغرا پىكىر قىلىپ، ئىلمىي يەكۈن چىقىرايلىغان ھەرقانداق بىر ئەقىل ئىگىسى پەيغەمبەر سەللەللاھۇ ئەلەيھى ۋەسەللەمنى پەيغەمبەرلىك ۋە ئەلچىلىك بابىدا ئەڭ ئۇلۇغ، ئەڭ كاتتا پەيغەمبەر بولغىنىدەك، سىياسىي ساھەدەمۇ دۇنيا تارىخىدىكى ئەڭ قايىل، ئەڭ جاسارەتلىك ھەربىي ئالىم، يۈكسەك پەم-پاراسەتلىك سىياسىيون ۋە تەڭدىشى يوق ئۇلۇغ شەخس دەپ ئېتىراپ قىلماي تۇرالمىدۇ.

ئالايلى، پەيغەمبەر سەللەللاھۇ ئەلەيھى ۋەسەللەم قايسى بىر جەڭگە ئاتلانمىسۇن، ئۇ چوقۇم يۈكسەك پەم-پاراسەت، قورقماس جاسارەت ۋە دانا تەدبىرنىڭ تەلىپى بويىچە دەل ۋاقتىدا ۋە ئەڭ مۇۋاپىق پەيتتە ئاتلانغان. شۇڭا، ئۇ ھېچقايسى بىر جەڭدە قوشۇنلارنى سەپەرۋەر قىلىش، ئىستراتېگىيەلىك مۇھىم نىشانلارنى بېكىتىش، قارشىلىق كۆرسىتىشكە قولاي ئورۇن ۋە ئەۋزەل شارائىتلارنى ئالدىن ئىگىلەش ۋە جەڭ پەللىسىنى پايدىلىق تەرەپكە بۇرۇش ئۈچۈن دانا تەدبىر قوللىنىش جەھەتلەردە بىخەستىلىك قىلغانلىقىدىن مەغلۇب بولغىنى يوق. ئۇ شۇ ساھەلەرنىڭ ھەممىسىدە ئۆزىنىڭ ئۆزگىچە سىياسىي ۋە ھەربىي ئىلىمىگە ئىگە ئىكەنلىكىنى، ھەربىي ئىشلاردا دۇنيادا تەڭدىشى يوق شەخس ئىكەنلىكىنى ئىسپاتلىدى. ئوھۇد غازىتى ۋە ھۈنەين غازىتىدا يۈز بەرگەن قىسمەن تىراگېدىيەلەر بولسا، قوشۇننىڭ قىسمەن ئەزالىرىدىكى ئاجزلىقتىن (مەسىلەن، ھۈنەين غازىتىدىكى پاجىئەگە ئوخشاش) ياكى قوشۇندىكى ئايرىم كىشىلەرنىڭ بۇيرۇققا بويسۇنمىغانلىقى (ئوھۇد غازىتىدىكىگە ئوخشاش) ۋە ياكى ھەربىي ئىنتىزامغا ئېغىر خىلاپلىق قىلغانلىقىدىن كېلىپ چىقتى.

پەيغەمبەر سەللەللاھۇ ئەلەيھى ۋەسەللەمنىڭ ئۆزگىچە قابىلىيىتى ۋە ئىقتىدارى ھېلىقى ئىككى غازات (ئوھۇد ۋە ھۈنەين غازىتى) تا مۇسۇلمانلار تاللاپتە يولۇقۇپ تىكۈۋەتكەندە، تېخىمۇ روشەن ئىپادىلەندى. ئۇ ئالدىنقى سەپتە تەۋرەنمەي مۇستەھكەم تۇرۇپ، ئۆزىنىڭ ئۆزگىچە دانا تەدبىرى بىلەن دۈشمەننىڭ



قورشاپ يوقىتىش پىلاننى بىنچىت قىلدى (مەسىلەن، ئوھۇد غازىتىدا) ياكى بولمىسا ئۇرۇش يۆنىلىشىنى ئۆزگەرتىپ (مەسىلەن، ھۈنەين غازىتىدا)، مەغلۇبىيەتنى غەلبىگە ئايلاندۇردى. ھالبۇكى، مۇنداق خەتەرلىك ئەھۋاللاردا ئادەتتە خېلى قەيىر قوماندىنلارنىڭمۇ روھى چۈشۈپ، ئىشەنچسىز يوقىلاتتى - دە، بۇ چاغدا ئۇلاردا پەقەت جان قۇتقۇزۇپ قېچىشتىن باشقا خىيال بولمايتتى.

مانا بۇ پەيغەمبەر سەللەللاھۇ ئەلەيھى ۋەسەللەمنىڭ مەخسۇس ھەربىي ئىشلار قوماندىلىقى ئىلمى ۋە ئەمەلىيىتىدىكى ئالاھىدىلىكلىرىدۇر. باشقا تەرەپلەرنى ئالساقتا، پەيغەمبەر سەللەللاھۇ ئەلەيھى ۋەسەللەم بۇ غازاتلار ئارقىلىق ئامانلىق ۋە تىنچلىق ئورناتتى. پىتتە - پاساد يوقۇقلىرىنى ئەتتى. ئىسلام دىنى ۋە بۇتپەرەسلىك ئوتتۇرىسىدىكى كۈرەشتە دۈشمەننىڭ ھەيۋىسىنى يەرگە ئۇرۇپ، ئۇلارنى تىنچلىق كېلىشىم ئۈستىلىگە سۆرەپ كەلدى ۋە توسالغۇلارنى يېڭىپ، يولنى راۋانلاشتۇرۇپ، دەۋەتكە سورۇن ھازىرلىدى. شۇنىڭدەك ئۇ يەنە بۇ غازاتلار ئارقىلىق سەمىمىي ۋە سادىق ساھابىلەرنى دىلىدا نىپاق كېسىلى بار ئالدامچى خىيانەتكارلاردىن ئايرىۋالدى.

پەيغەمبەر سەللەللاھۇ ئەلەيھى ۋەسەللەم بۇ جەرياندا يەنە زور بىر تۈركۈم قابىلىيەتلىك ھەربىي قوماندىن ۋە سىياسىيونلارنى يېتىشتۈرۈپ چىقتىكى، ئۇلار كېيىنكى كۈنلەردە ئىراق ۋە شام جەڭ مەيدانلىرىدىكى پارس ۋە رۇم لەشكەرلىرى بىلەن بولغان ئۇرۇشتا جەڭ تاختىسى ۋە ئۇرۇش ۋەزىيىتىنى توغرا مۆلچەرلەپ، ئوبدان ئىدارە قىلىش جەھەتلەردە ئۆزلىرىنىڭ ئالاھىدە ئىقتىدارى بىلەن دۈشمەننى مۇتلەق ئۈستۈنلۈك بىلەن يېڭىپ، ئۇلارنى ئۆي - ماكان، يەر - زېمىن ۋە باغ - ۋارانلىرىدىن قوغلىۋەتتى.

شۇنىڭدەك، ئۇ يەنە بۇ غازاتلار ئارقىلىق مۇسۇلمانلارغا تۇرالغۇ جاي، تېرىلغۇ يەر ۋە ھۈنەر - كەسىپ قاتارلىق ئۇل مۇئەسسەسەلەرنى تولۇقلىغاندىن سىرت، پۇل - مال ۋە ئۆي - ماكانلىرىدىن ئايرىلىپ كەلگەن مۇساپىرلار مەسىلىسىنىمۇ ئوبدان ھەل قىلدى. قورال - ياراغ، ئۇلاغ (قاتناش)، ھەربىي ھازىرلىق ۋە ئاممىۋى پاراۋانلىق ئەسلىھەلىرىگە ئاساس سالدى. ئۇ بۇ مۇۋەپپەقىيەتلەرگە كىشىلەرگە زەررىچە زۇلۇم قىلماي، ھەقىكەتتە تاجاۋۇز قىلىپ ئاقنى قارىغا ئېلىشتۇرماي ئېرىشتى.

ئەڭ مۇھىمى، پەيغەمبەر سەللەللاھۇ ئەلەيھى ۋەسەللەم جاھىلىيەت دەۋرىدىكى بىگۇناھ قان تۆكۈلۈشكە سەۋەب بولىدىغان ئاشۇ چوڭ - كىچىك ئۇرۇشلارنىڭ نىشانى ۋە ئۇنىڭدىكى غەرەزلەرنى ئۆزگەرتتى. ئەينى چاغدا ئېلىپ بېرىلغان جاھىلىيەتچە ئۇرۇشلار بۇلاڭ - تالاڭ قىلىش، ئۇچرىغاننى قارا قويۇق ئۆلتۈرۈش،



چاقىرىپ شۇ كىشىنىڭ ئۆزىنىمۇ ۋە قوشۇندىكىلەرنىمۇ ئاللاھتىن قورقۇشقا تەۋسىيە قىلاتتى. ئاندىن ئۇلارغا: «بىسىمىللاھ (يەنى ئاللاھنىڭ ئىسمى) بىلەن غازاتقا ئاتلىنىڭلار، كاپىر بولغانلار بىلەن ئۇرۇشۇڭلار، غازاتتا خىيانەت قىلماڭلار، ئالداپ ئۆلتۈرمەڭلار، ئۆلۈكلەرنى پارچىلاپ تاشلىماڭلار ۋە بالىلارنى ئۆلتۈرمەڭلار» دەيتتى. ئۇ يەنە ئىشلارنى ئوڭايلاشتۇرۇشقا بۇيرۇپ: «ئاسان - ئوڭايلاشتۇرۇڭلار، قىيىن - تەسەلەشتۈرمەڭلار؛ تىنچ - خاتىرجەملىك ھېس قىلدۇرۇڭلار، نەپەس تەنەندۈرمەڭلار» دەيتتى. پەيغەمبەر سەللەللاھۇ ئەلەيھى ۋەسەللەم بىر قەۋمنىڭ دىيارىغا كېچىسى يېتىپ كەلسە، تاڭ ئاتمىغۇچە ئۇلارغا ھۇجۇم قىلمايتتى. ئۇ ئونقا تاشلاپ ئۆلتۈرۈشنى قاتتىق چەكلەيتتى. قىيىن ئۆلتۈرۈش، ئاياللار ۋە بالىلارنى ئۆلتۈرۈشتىن ۋە ئۇلارنى خورلاشتىن توساتتى. قاراقچىلىق ۋە بۇلاڭچىلىقنى قەتئىي چەكلەيتتى. ئۇ مۇنداق دەيتتى: «بۇلانغان مال ئۆلۈكنىڭ تاپىدىنمۇ بەتتەردۇر».

پەيغەمبەر سەللەللاھۇ ئەلەيھى ۋەسەللەم دېھقانچىلىق زىرائەتلىرىگە بۇزغۇنچىلىق قىلىش، چارۋا - ماللارنى ئۆلتۈرۈش، دەل - دەرەخلەرنى كېسىش ۋە بوستانلىقلارغا بۇزغۇنچىلىق سېلىشتىن توساتتى. بىراق، قاتتىق ئېھتىياج بولۇپ باشقا چىقىش يولى بولمىسا، ئۇ بۇنىڭدىن مۇستەسنا ئىدى. پەيغەمبەر سەللەللاھۇ ئەلەيھى ۋەسەللەم مەككىنى ئىشغال قىلغاندا مۇنداق پەرمان چۈشۈرگەن: «يارىدارلارغا تۆپىلەپ ئۇۋال قىلماڭلار، قاچقانلارنى قوغلىماڭلار ۋە ئەسىرلەرنى ئۆلتۈرمەڭلار». ئۇ ئەلچىنى ئۆلتۈرمەسلىك قائىدىسىنى باشتىن - ئاخىر قەتئىي يۈرگۈزگەن. زىممىي<sup>①</sup>نى ئۆلتۈرۈشتىن چەكلەپ پەرمان چىقارغان. ئۇ مۇنداق دېگەن: «كىمكى زىممىي ئۆلتۈرسە، ئۇ جەننەتنىڭ ھىدىنىمۇ پۇرىيالىمايدۇ. ھالبۇكى، جەننەتنىڭ ھىدى 40 يىللىق مۇساپىدىن كېلىپ تۇرىدۇ». پەيغەمبەر سەللەللاھۇ ئەلەيھى ۋەسەللەم مانا مۇشۇنداق ئادىل ۋە ئۇلۇغۋار قائىدە - نىزاملارنى ئورنىتىش ئارقىلىق ئىسلامدىكى ئۇرۇشنى ۋە جەڭ سەپلىرىنى جاھىلىيەتنىڭ ناپاك كىرى ۋە داغلىرىدىن تازىلاپ، مۇقەددەسى جىھاد قىلىپ قۇرۇپ چىقتى.

① ھاياتلىق ۋە مال - مۈلۈك بىخەتەرلىكى كاپالەتلەندۈرۈلگەن ھالدا ئۆز دىنىدا قېلىش بەدىلىگە ئىسلام ھۆكۈمىتىگە باج تاپشۇرۇشقا ئەھدى تۈزۈشكەن ئىسلام دۆلىتى تەۋەلىكىدىكى غەيرى مۇسۇلمانلار زىممىي دەپ ئاتىلىدۇ.

## ئادەملەر ئاللاھنىڭ دىنىغا توپ-توپ بولۇپ كىرمەكتە

مەككىنى پەتھى قىلىش غازىتى (يۇقىرىدا تىلغا ئېلىپ ئۆتكىنىمىزدەك) بۇتپەرەسلىككە تەلتۆكۈس خاتىمە بېرىلگەن ئەڭ ئاخىرقى بىر قېتىملىق ھەل قىلغۇچ جەڭ بولغانىدى. ئەرەبلەر بۇنىڭ بىلەن ھەق-ناھەقنى ئايرىۋالدى. كۆڭۈل ئاسمانلىرىنى قاپلىۋالغان شەك-شۈبھە قارا تۇمانلىرى ئاستا-ئاستا يوقالدى. نەتىجىدە ئۇلار ئىسلام دىنىغا ئەقىدە باغلاشنى تېزلەتتى.


ئەمىرى ئىبنى سەلىمە رەزىيەللاھۇ ئەنھۇ مۇنداق دەيدۇ: بىز بىر سۇ بويىدا تىرىكچىلىك قىلاتتۇق. بىزنىڭ يېنىمىزدىن كارۋانلار ئۆتسە، ئۇلاردىن: «مەككىلىكلەرنىڭ ئەھۋالى قانداق؟ ۋە بۇ ئادەمنىڭ (پەيغەمبەر سەللەللاھۇ ئەلەيھى ۋەسەللەمنى دىمەكچى — ت.) ئەھۋالى قانداق؟» دەپ سوراپتۇق. ئۇلار: «ھېلىقى ئادەم ئاللاھنىڭ ئۇنى پەيغەمبەر قىلىپ ئەۋەتكەنلىكىنى، ئۇنىڭغا پالان-پۇستان ۋە ھەيلىر نازىل قىلىنغانلىقىنى دەپ يۈردۈ» دەيتتى. مەن ئۇلارنىڭ نەقىل قىلغانلىرىنى يادلىۋالاتتىم-دە، بۇ گۇيا پەيغەمبەر سەللەللاھۇ ئەلەيھى ۋەسەللەم ماڭا ئۆز ئېغىزى بىلەن ئېيتىپ بەرگەندەك تۇيۇلاتتى. ئەرەبلەر ئۆزلىرىنىڭ ئىسلامنى پەتھى (يەنى مەككىنىڭ بىر تەرەپ قىلىنىشى)گە باغلاپ تۇرغانىدى. ئۇلار: «مۇھەممەدنى مەككىلىكلەرگە قويايلى، ئەگەر ئۇ مەككىلىكلەر ئۈستىدىن غالىب كەلسە، راست پەيغەمبەر بولغان بولىدۇ» دەيتتى. ئۇ مەككىنى ئىشغال قىلىۋىدى، ھەممە خەلق مۇسۇلمان بولۇشقا ئالدىرىدى. مېنىڭ ئاتام ۋە قەۋمىمۇ ئالدىراپ مۇسۇلمان بولدى. ئاتام مەدىنىدىن قايتىپ كېلىۋىدى، ئۇ: «ئاللاھ بىلەن قەسەمكى، مەن ھەق پەيغەمبەرنىڭ يېنىدىن كەلدىم. ئۇ: «پالان نامازنى پالان ۋاقىتتا ئوقۇڭلار ۋە پۇستان نامازنى پۇستان ۋاقىتتا ئوقۇڭلار، ناماز ۋاقتى كىرسە بىرىڭلار ئەزان ئوقۇڭلار، قۇرئاننى كۆپرەك بىلىدىغىنىڭلار ئىمام بولسۇن» دېدى» دېگەن.

بۇ ھەدىس مەككە پەتھىسىنىڭ جەمئىيەت تەرەققىياتىغا، ئىسلام دىنىنىڭ شان-شەۋكىتىنىڭ يۇقىرى كۆتۈرۈلۈشىگە، ئەڭ مۇھىمى ئەرەبلەرنىڭ تېزىرەك بىر مەۋقەگە كېلىپ ئىسلام دىنىغا ئەقىدە باغلىشىغا قانچىلىك زور تەسىر





كۆرسەتكەنلىكىنى چۈشەندۈرۈپ بېرىدۇ. مەككە پەتھىسىنىڭ بۇ تەسىرى تەبۇك غازىتىدىن كېيىن تېخىمۇ روشەن ئىپادىلەندى. بىز مۇشۇ ئىككى (ھىجرىيىنىڭ 9 - ۋە 10 - يىلى) يىلدا مەدىنىگە ئۈزۈلمەي ئەلچىلەر كېلىپ-كېتىپ تۇرغانلىقىنى ۋە كىشىلەرنىڭ ئاللاھنىڭ دىنىغا توپ-توپ بولۇپ كىرگەنلىكىنى كۆرىمىز. ئەمەلىي بىر مىسالنى ئالساق، مەككىنى پەتھى قىلىش غازىتىدا ئىسلام قوشۇنىنىڭ ئومۇمىي سانى 10 مىڭ كىشى ئەتراپىدا ئىدى. مۇشۇنىڭغا تولۇق بىر يىل بولماي تۇرۇپ كېيىنكى يىلىدىكى تەبۇك غازىتىدا مۇسۇلمانلار قوشۇنىنىڭ ئومۇمىي سانى بىردىنلا 30 مىڭدىن ئېشىپ كەتتى. ئارقىدىن ھەججە تۇلۇددا گويا ئادەم دېڭىزى (يەنى 144 مىڭدەك ئادەم) پەيغەمبەر سەللەللاھۇ ئەلەيھى ۋەسەللەمنىڭ ئەتراپىدا دولقۇنلاپ ئېقىپ، نەلبىيە (لەببەيكە) ئېيتىپ، تەكبىر (ئاللاھۇ ئەكبەر)، تەسبىھ (سۇبھاناللا) ۋە تەھمىد (لەكەلھەمدۇ) ئوقۇپ يەر جاھاننى لەرزىگە كەلتۈردى.





## ئەلچىلەر ئۆمەكلىرى

تارىخچىلار يېزىپ قالدۇرغان ئەلچىلەر ئۆمەكلىرىنىڭ قېتىم سانى 70 تىن ئاشىدۇ. بىزگە ئۇنىڭ تەپسىلاتىنى ئىگىلەشمۇ مۇمكىن بولمايدۇ ھەم ئۇنىڭ تەپسىلاتىغا چوڭقۇرلاپ كىرىشىشىمۇ ھاجىتى يوق. بىز بۇ يەردە پەقەت تارىخى ئەھمىيىتى زور ۋە ئىجتىمائىي تەسىرى كۈچلۈك بولغان بىر قىسىم ئەلچىلەرنىڭ ئەھۋالىنى تىلغا ئېلىپ ئۆتىمىز.

كۆپ قىسىم قەبىلە ۋە ئايماقلارنىڭ ئەلچىلىرى گەرچە مەككە پەتھىسىدىن كېيىن كەلگەن بولسىمۇ، لېكىن ئايرىم قەبىلە خەلقلەرنىڭ ئەلچىلىرى مەككە پەتھىسىدىن ئىلگىرى كەلگەنلىكى كىتابخانلارنىڭ ئىسسىدە بولۇشى مۇمكىن.

1. ئابدۇلقەيس ئەلچىلىرى — بۇ قەبىلىنىڭ ئەلچىلىرى ئىككى قېتىم كەلگەن. بىرىنچى قېتىم ھىجرىيەنىڭ 5 - يىلى ياكى ئۇنىڭ سەل ئالدىدىراق كەلگەن. ئۇنىڭ جەريانى مۇنداق: ئابدۇلقەيس قەبىلىسىدىن مۇنقىز ئىبنى ھەببان ئىسىملىك بىر كىشى مەدىنىگە تىجارەت بىلەن كېلىپ - كېتىپ تۇراتتى. ئۇ پەيغەمبەر سەللەللاھۇ ئەلەيھى ۋەسەللەم مەدىنىگە قەدەم تەشرىپ قىلغاندىن كېيىنمۇ كېلىپ تۇردى ۋە ئىسلام دىنى بىلەن تونۇشۇپ ئۇنىڭغا مۇشەررەپ بولدى ۋە پەيغەمبەر سەللەللاھۇ ئەلەيھى ۋەسەللەمنىڭ ئۇنىڭ قەۋمىگە يازغان خېتىنى ئېلىپ بارغانىدى، ئۇلار مۇسۇلمان بولدى ۋە ھارام ئايلارنىڭ بىرىدە 13 ياكى 14 كىشىلىك ئەلچى تەشكىللىپ مەدىنىگە ئەۋەتتى. بۇ قېتىم ئۇلار پەيغەمبەر سەللەللاھۇ ئەلەيھى ۋەسەللەمدىن ئىمان - ئىسلام ۋە يېمەك - ئىچمەك توغرىسىدا سوئال سورىدى. ئۇلارنىڭ باشلىقى ئەشەج ئەسرى دېگەن كىشى ھەققىدە پەيغەمبەر سەللەللاھۇ ئەلەيھى ۋەسەللەم: «سەندە ئاللاھ ۋە ئاللاھنىڭ پەيغەمبىرى ياقىتۇرىدىغان ئىككى خىسلەت بار ئىكەن، ئۇ بولسىمۇ مۇلايىملىق ۋە تەمكىنلىك» دېگەنىدى.

بۇ قەبىلىنىڭ ئىككىنچى قېتىم ئەلچى ئەۋەتكەن ۋاقتى كېيىنكى ئەلچىلەر يىلى (يەنى ھىجرىيەنىڭ 10 - يىلى) غا توغرا كېلىدۇ. ئۇلارنىڭ بۇ قېتىم ئەۋەتكەن ئەلچىلىرىنىڭ سانى 40 ئادەم ئىدى. ئەلچىلەر ئىچىدە جارۇد ئىبنى ئەلئۇلئەبىدى دېگەن بىر كىشى بار بولۇپ، ئۇ ئەسلى خىرىستىئان دىنىغا ئېتىقاد قىلاتتى. ئۇ بۇ قېتىم ئىمان ئېيتىپ، ناھايىتى ئىخلاسمەن ياخشى مۇسۇلمانلاردىن بولۇپ كەتتى.





2. دەۋىس ئەلچىلىرى — بۇ قەبىلىنىڭ رەسمىي ئەل بولۇپ ئەلچى ئەۋەتكەن ۋاقتى ھىجرىيىنىڭ 7- يىلى يىل بېشى، يەنى پەيغەمبەر سەللەللاھۇ ئەلەيھى ۋەسەللەمنىڭ خەيپەردىكى ۋاقتىغا توغرا كېلىدۇ. كىتابىمىزنىڭ بېشىدا بىز شۇ قەبىلىدىن تۇفەيل ئىبنى ئەمىرى ئەدەۋسى دېگەن بىر كىشىنىڭ پەيغەمبەر سەللەللاھۇ ئەلەيھى ۋەسەللەمنىڭ مەككىدىكى چېغىدىلا مۇسۇلمان بولغانلىقىنى ۋە ئۇنىڭ مۇسۇلمان بولغانلىقى مەككىدە ناھايىتى زور غۇلغۇلا قوزغىغانلىقىنى سۆزلەپ ئۆتكەندۇق. ئۇ شۇ چاغدىلا ئۆز يۇرتىغا قايتىپ خەلقنى ئىزچىل ئىسلامغا دەۋەت قىلغان بولسىمۇ، ئۇلار تۇفەيلنىڭ چاقىرىقىغا دەرھال ئاۋاز قوشمىغان، شۇنىڭ بىلەن تۇفەيل رەزىيەللاھۇ ئەنھۇ ئۇلاردىن ئۈمىدسىزلىنىپ پەيغەمبەر سەللەللاھۇ ئەلەيھى ۋەسەللەمنىڭ قېشىغا كېلىپ دەۋىس خەلقىگە دۇئا قىلىشنى ئۆتۈنگەن. پەيغەمبەر سەللەللاھۇ ئەلەيھى ۋەسەللەم: «ئى ئاللاھ! دەۋىس خەلقىگە ھىدايەت قىلغىن» دەپ دۇئا قىلغان. ئارىدىن بىر نەچچە يىل ئۆتكەندىن كېيىن دەۋىس خەلقى تولۇق مۇسۇلمان بولغان. تۇفەيل رەزىيەللاھۇ ئەنھۇ ئۆز خەلقىدىن 70 ياكى 80 ئۆيلۈك ئادەمنى باشلاپ ھىجرىيىنىڭ 7- يىلى باھاردا مەدىنىگە ئەلچى بولۇپ كەلدى. ئاندىن پەيغەمبەر سەللەللاھۇ ئەلەيھى ۋەسەللەمنىڭ خەيپەر غازىتىغا چىقىپ كەتكەنلىكىنى ئۇقۇپ، ئۇنىڭ كەينىدىن خەيپەرگە بېرىپ، پەيغەمبەر سەللەللاھۇ ئەلەيھى ۋەسەللەم بىلەن شۇ يەردە ئۇچراشتى.

3. فەرۋە ئىبنى ئەمىرى ئەلجۇزامى ئەلچىلىرى — فەرۋە دېگەن بۇ كىشى شامنىڭ مەئان دېگەن يېرىدىن بولۇپ، رۇم قوشۇنى ئىچىدىكى بىردىنبىر ئەرەب قوماندان ئىدى. قوشۇمچە رۇم ئىشغالىيىتىدىكى ئەرەب زېمىنىغا قورچاق باش مەئمۇر ئىدى. ئۇ ئالدىنقى قېتىم مۇسۇلمانلارنىڭ (ھىجرىيىنىڭ 8- يىلىدىكى) مۇئەننە ئۇرۇشىدا كۆرسەتكەن ئاجايىپ قەھرىمانلىقلىرى ۋە ئۆلۈمدىن قورقماس جاسارىتىنى ئۆز كۆزى بىلەن كۆرۈپ قاتتىق تەسىرلەنگەن ۋە مۇسۇلمان بولغانىدى. ئۇ پەيغەمبەر سەللەللاھۇ ئەلەيھى ۋەسەللەمگە ئۆزىنىڭ مۇسۇلمان بولغانلىقىنى يەتكۈزۈشكە بىر ئەلچىلەر ئۆمىكى تەشكىللەپ مەدىنىگە يولغا سالدى. ئۇ ئەلچىلەردىن بىر دانە ئاق قېچىرنى پەيغەمبەر سەللەللاھۇ ئەلەيھى ۋەسەللەمگە ئالايىتەن سوۋغا قىلىپ ئەۋەتكەنىدى. رۇم دائىرىلىرى ئۇنىڭ مۇسۇلمان بولغانلىقىنى ئۇققاندىن كېيىن، ئۇنى تۇتقۇن قىلىپ ھەپسىگە ئالدى. ئاندىن ئۇنى پەلەستىنگە يالاپ ئاپىرىپ، ئۇنىڭغا بۇ يولدىن يېنىپ مۇرتەد بولۇپ خىزمەت كۆرسىتىش ياكى ئۆلۈمنى تاللاش ئىختىيارلىقىنى بەردى. بۇ چاغدا ئۇ ھېچ ئىككىلەنمەستىن ئۆلۈمنى تاللىغان بولغاچقا، ئۇلار ئۇنى ئەپرا دەرياسى بويىغا ئەپچىقىپ دارغا ئېسىپ ئۆلتۈردى. ئاندىن پەسكە چۈشۈرۈپ قىلىچ بىلەن بېشىنى ئالدى.





كۈناھىنى تونۇغان ئادەمنى ئەيىبە بۇيرىمايدۇ. ناۋادا بۇنداق قىلمىساڭ جېنىڭنى جايلىغىن. ئەھۋال خەتەرلىك» دېگەندى. شۇنىڭدىن كېيىن ئىككى قېرىنداش ئارىسىدا خېلى كۆپ قېتىم خەت - پەت ئالماشتۇرۇشلار بولغان. كەئەبەكە نىسبەتەن كەڭ جاھان بارغانچە تار تۇيۇلۇۋاتاتتى. ئۇ قانداقتۇر بىر قارا كۆلەڭگە ئۆزىنىڭ جېنىنى ئېلىش كويىدا بولۇۋاتقاندا ۋەھىمگە پاتتى. شۇنىڭ بىلەن كەئەب بىر كۈنى خۇپپىيانە ھالدا مەدىنىگە كەلدى ۋە جۇھەينە قەبىلىسىدىن بىر كىشىنىڭ ئۆيىگە چۈشتى. ئەتسى ئۇنىڭ بىلەن بامدات نامىزىنى بىللە ئوقۇدى. نامازدىن كېيىن جۇھەينىلىك ھېلىقى كىشى كەئەبەكە پەيغەمبەر سەللەللاھۇ ئەلەيھى ۋەسەللەمنى كۆرسىتىپ قويدى. شۇنىڭ بىلەن ئۇ ئورنىدىن تۇرغانچە پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ ئولتۇردى ۋە ئۇنىڭ قولىنى چىڭ تۇتۇپ: «ئى رەسۇلۇللاھ! كەئەب ئىبنى زۇھەير تەۋبە قىلىپ مۇسۇلمان بولۇپ سەندىن ئامانلىق تىلەپ كەلگەنىگەن، ئەگەر مەن ئۇنى باشلاپ كەلسەم ئۇنى كەچۈرەرسەنمۇ؟» دېدى. پەيغەمبەر سەللەللاھۇ ئەلەيھى ۋەسەللەم كەئەبىنى تۇنۇمايتتى. شۇڭا ئۇ: «ھەئە، ئەلۋەتتە» دەپ جاۋاب بەردى. كەئەب: «كەئەب ئىبنى زۇھەير دېگەن مەن بولمەن، مېنى ئەپۇ قىلسىلا» دېگەندى، ئەنساڭلاردىن بىر كىشى ئورنىدىن تۇرۇپ ئۇنىڭ بېشىنى ئېلىشقا رۇخسەت سورىدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «تۇرۇپ تۇرغىن، ئۇ ئۆتمىشكە پۇشايمان قىلىپ كەپتۇ» دېدى. بۇ چاغدا كەئەب ئۆزىنىڭ «جۇدالىق» ناملىق مەشھۇر شېئىرىنى ئوقۇدى. بۇ شېئىرنىڭ تۇنجى مىراسى مۇنداق باشلانغانىدى:

سۇئاد<sup>①</sup> ياردىن ئايرىلىپ قەلبىم بۈگۈن جاراھەت،  
خارۇ - زارمەن ئىشقىدا پەرۋانە مەن ھارارەت.

جۇدا بولغان تەڭلىدە سۇئاد يارىم مېنىڭدىن،  
خۇمار كۆزلۈك شوخ كېيىك كەبى شۇنداق نازاكەت.

كەئەب ئىبنى زۇھەير شېئىرنىڭ داۋامىدا پەيغەمبەر سەللەللاھۇ ئەلەيھى ۋەسەللەمگە ناماقۇل بولغانلىقىنى ئىپادىلەپ مۇنداق دېگەن:

ئۇقسام ماڭا پەيغەمبەر قەنئىي ئۆلۈم بۇيرۇپتۇ،  
ئۈمىدىم بار ئەپۋىدىن قىلار ماڭا ئىنايەت.

① سۇئاد — ئەرەب خەلقى ئارىسىغا كەڭ تارقالغان بىر مەھبۇبىنىڭ نامى.





سالماق قەدەم ماڭارلەر جەڭگاھقا ئۇ كىرگەندە،  
قارا تەنبىل ياۋ قىلىچ ئۇرسا تەگمەس كەرامەت.

كەئەب مۇسۇلمان بولدى. مۇسۇلمان بولغاندىمۇ ناھايىتى تەقۋادار ياخشى  
مۇسۇلمانلاردىن بولۇپ كەتتى. كېيىنكى كۈنلەردە ئۇ ئەنسارلارنىمۇ مەدەھىيەلەپ  
ئەشئار يېزىپ ئىلگىرىكى خاتالىقىدىن ئەپۇ سورىدى. ئۇ مۇنداق دېدى:

كىم دېسە: «مەن شاد ياشاي، بۇ جاھان كەڭ قويندا»،  
ئۇ چوقۇم كىرسۇن ھامان توپقا ئەنسارى بولۇپ.

مىراس قالغان ياخشىلىق ئۇلارغا ئەجداد كاندىن،  
ياخشىلارنىڭ ياخشىسى كەلدى ئەنسارى بولۇپ.

6. بەنى ئۇزىرە ئەلچىلىرى — بۇلار ھىجرىيىنىڭ 9 - يىلى سەپەر ئېيىدا  
كەلگەن. ئۇلار 12 ئادەم ئىدى. ئۇلارنىڭ ئىچىدە ھەمزە ئىبنى نۇئمان ئىسىملىك بىر  
كىشى بار ئىدى. ئۇ ئەلچىلەرگە ۋاكالىتەن سۆز قىلىپ: «بىز بەنى ئۇزىرە خەلقى  
قۇسەي (پەيغەمبەر سەللەللاھۇ ئەلەيھى ۋەسەللەمنىڭ ئالتىنچى بوۋىسى) نىڭ ئانا تەرەپ  
تاغلىرىمىز. قۇسەيگە ياردەم بېرىپ ۋە ئۇنى قوللاپ، خۇزائە ۋە بەنى بەكرى  
قەبىلىلىرىنى مەككىدىن قوغلاپ چىقىرىشقا تايانچ بولغانمىز. بىزنىڭ ئەجدادىمىز  
ئەۋلادقا ئۇرۇق - تۇغقانچىلىقىمىز ۋە كونا قىرابتىمىز بار» دېدى. پەيغەمبەر  
سەللەللاھۇ ئەلەيھى ۋەسەللەم ئۇلارغا قىزغىن مۇئامىلە بولدى ۋە ئۇلارغا شامىنى  
چوقۇم پەتھى قىلىدىغانلىقىغا ۋەدە بەردى. ئاخىردا ئۇلارنى رامبال، پالچى ۋە جىنكەش  
داخانلاردىن ئىشى سوراشتىن ۋە بۇت - ھەيكەللەرگە ئاتاپ قۇربانلىق قىلىشتىن ھەزەر  
ئەيلەشنى تاپىلدى. ئەلچىلەر ئىمان ئېيتىپ، ئىسلام قائىدىلىرىنى ئۆگىنىپ قايتىشتى.

7. بەللى ئەلچىلىرى — بۇلار ھىجرىيىنىڭ 9 - يىلى رەبىئۇلئەۋۋەلدە كېلىپ  
مۇسۇلمان بولغان ۋە مەدىنىدە ئۈچ كۈن تۇرۇپ مۇسۇلماندارچىلىقتا زۆرۈر بولغان  
مەسىلىلەرنى سوراپ ئۆگىنىۋالغان. ئۇلارنىڭ باشلىقى ئەبۇ زەبىب: «زىياپەتتە ساۋاپ  
بارمۇ؟» دەپ سورىغانىدى، پەيغەمبەر سەللەللاھۇ ئەلەيھى ۋەسەللەم: «ئەلۋەتتە بار،  
سېنىڭ مەيلى باي، مەيلى نامرات ھەرقانداق ئادەمگە قىلغان خەير - ئېھساننىڭ  
سەدىقە بولىدۇ» دېدى. ئۇ پەيغەمبەر سەللەللاھۇ ئەلەيھى ۋەسەللەمدىن: «زىياپەت  
ۋاقتى قانچىلىك بولىدۇ؟» دەپ سورىغانىدى، پەيغەمبەر سەللەللاھۇ ئەلەيھى







مەسجىدنىڭ بىر چېتىدىن ئالاھىدە بىر چېدىر تەييارلاپ بەردى. ئۇلار پەيغەمبەر سەللەللاھۇ ئەلەيھى ۋەسەللەم بىلەن ئەتىگەن - ئاخشامدا ئۇچرىشىپ تۇردى. پەيغەمبەر سەللەللاھۇ ئەلەيھى ۋەسەللەم ئۇلار بىلەن ھەر قېتىم ئۇچراشسا، ئۇلارنى مۇسۇلمان بولۇشقا دەۋەت قىلاتتى. ئاخىر ئۇلارنىڭ باشلىقى پەيغەمبەر سەللەللاھۇ ئەلەيھى ۋەسەللەمدىن مەددىنە تەرەپ بىلەن سەقىق خەلقى ئوتتۇرىسىدا بىر پارچە ھۆججەت توختىتىشنى، ھۆججەتكە سەقىق خەلقى ئۈچۈن زىناخورلۇق (جنسى ئەركىنلىك)، ھاراقكەشلىك ۋە جازانخورلۇققا يول قويۇشنى، لات<sup>①</sup> بۇتىنى چىقىۋەتمەسلىكىنى، ئۇلاردىن نامازنى كەچۈرۈم قىلىش ۋە كىچىك خۇسۇسىي بۇتلارنى ئۆزلىرىنى چاققىلى سالماسلىق، ئاندىن ئۇلار ئەل بولۇش قاتارلىق مەزمۇنلارنى كىرگۈزۈشنى شەرت قىلىشتى. پەيغەمبەر سەللەللاھۇ ئەلەيھى ۋەسەللەم بۇ شەرتلەرنىڭ بىرىنىمۇ قوبۇل قىلالمايدىغانلىقىنى ئېيتقاندى، ئۇلار يەنە چېدىرغا كىرىپ مەسلىھەتلەشتى ۋە ئۆزئارا غۇلغۇلا قىلىشتى. ئاخىر ئۇلار پەيغەمبەر سەللەللاھۇ ئەلەيھى ۋەسەللەمگە تەسلىم بولماقتىن باشقا چىقىش يولى يوقلىقىنى ھېس قىلىشىپ، ئۆزلىرىنىڭ مۇسۇلمان بولىدىغانلىقىنى بىلدۈرۈشتى. پەقەت لات بۇتىنى پەيغەمبەر سەللەللاھۇ ئەلەيھى ۋەسەللەم ئۆزى ئادەم ئەۋەتىپ چاقىتۇرۇۋەتسە پىكىرى يوقلىقىنى، ئەمما سەقىق خەلقى بۇ بۇتىنى ئۆز قوللىرى بىلەن چاقمايدىغانلىقىنى شەرت قىلدى. پەيغەمبەر سەللەللاھۇ ئەلەيھى ۋەسەللەم ئۇلارنىڭ بۇ شەرتكە قۇشۇلدى ۋە ئۇلارغا بىر پارچە مەكتۇب يېزىپ بېرىپ، ئوسمان ئىبنى ئەبىلئاس سەقەفىنى ئۇلارغا ئەمىر قىلىپ تەيىنلىدى. سەۋەبى، ئۇ ئەلچىلەر ئارىسىدىكى ئىسلامىي بىلىملەرنى ئىگىلەشكە، قۇرئان ئوقۇشقا ۋە دىن ئۆگىنىشكە ئەڭ قىزىقىدىغان كىشى ئىدى. ئەلچىلەر ھەر كۈنى ئەتىگەن پەيغەمبەر سەللەللاھۇ ئەلەيھى ۋەسەللەم بىلەن ئۇچرىشىش ئۈچۈن ئۇنى ياتىقىدا قالدۇرۇپ چىقىپ كەتسە، ئۇ بۇ چاغدا مەسجىدتىكى ئىلمىي سۆھبەتكە ئىشتىراك قىلاتتى. ئەلچىلەر قايتىپ كېلىپ چۈشلۈكى ئۇخلاپ قېلىشسا، ئۇ پەيغەمبەر سەللەللاھۇ ئەلەيھى ۋەسەللەمنىڭ قېشىغا بېرىپ ئۇنىڭدىن قۇرئان ئۆگىنەتتى ۋە دىنىي ئەھكاملارنى سورايتتى. پەيغەمبەر سەللەللاھۇ ئەلەيھى ۋەسەللەم ئۇخلاپ قالغان بولسا ئەبۇ بەكرى رەزىيەللاھۇ ئەنھۇنى ئىزدەيتتى. ئوسمان ئىبنى ئەبىلئاس كېيىنكى مۇرتەدلەر زامانىدا ئۆز خەلقى ئۈچۈن ئەڭ بەرىكەتلىك ۋە تۆھپىسى ئەڭ زور كىشى بولۇپ قالدى. ئەينى چاغدا سەقىق خەلقىمۇ بۇزۇلۇپ مۇرتەد (دىندىن ئاغقۇچى) بولماقچى بولغاندا، ئۇ نەسەھەت قىلىپ: «سەلەر ھەممىدىن كېيىن

① لات — ھىجاز تۈزلەڭلىكىدىكى لات، مەنات ۋە ئۇزاردىن ئىبارەت ئۈچ چوڭ بۇتنىڭ بىرى.









9. يەمەن پادىشاھ جەمەتنىڭ مەكتۇب ئەۋەتىشى — پەيغەمبەر سەللەللاھۇ ئەلەيھى ۋەسەللەم تەبۇكتىن قايتىپ كەلگەندىن كېيىن يەمەن ھەممىيەر پادىشاھ جەمەتنىڭ ئەل بولۇش مەكتۇبنامىسىنى تاپشۇرۇۋالدى. مەكتۇبقا ئىمزا قويغانلاردىن ھارس ئىبن ئابدىلكۇلال، نۇئەيم ئىبن ئابدىلكۇلال، نۇئمان ئىبن قىيل زىرەئىين، ھەمدان ۋە مۇئافىرلار بار ئىدى. ئۇلار بۇ خەتنى ئەلچى مالىك ئىبنى مۇررە رەھاۋىدىن ئەۋەتتى. ئۇلار خېتىدە ئۆزلىرىنىڭ مۇسۇلمان بولغانلىقىنى، شېرىك ئەقىدە ۋە مۇشرىكلاردىن ئادا-جۇدا بولغانلىقىنى يازغان. پەيغەمبەر سەللەللاھۇ ئەلەيھى ۋەسەللەمۇ ئۇلارغا بىر پارچە مەكتۇب يېزىپ ئەۋەتتى. مەكتۇبتا ئۇ مۇئىمىن-مۇسۇلمانلارنىڭ ھوقۇق-مەجبۇرىيىتىنى ۋە زىممىي<sup>①</sup>لارنىڭ ئۆز مەجبۇرىيىتىنى ئادا قىلىسلا، ئۇلار ئاللاھ ۋە ئاللاھنىڭ پەيغەمبىرىنىڭ ھەممىسىدە ئەمەن بولىدىغانلىقىنى بايان قىلغانىدى. پەيغەمبەر سەللەللاھۇ ئەلەيھى ۋەسەللەم يەنە ساھابىلەردىن بىر بۆلۈك كىشىلەرنى ئۇلارغا دىن ئۆگىتىشكە ئەۋەتتى. ئۇلارغا مۇئاز ئىبنى جەبەل رەزىيەللاھۇ ئەنھۇنى باش قىلىپ تەيىنلىدى.

10. ھەمدان ئەلچىلىرى — بۇ ئەلچىلەر ھىجرىيىنىڭ 9- يىلى تەبۇك غازىتىدىن كېيىن كەلگەن. پەيغەمبەر سەللەللاھۇ ئەلەيھى ۋەسەللەم ئۇلارغا بىر پارچە مەكتۇب يېزىپ بەردى. پەيغەمبەر سەللەللاھۇ ئەلەيھى ۋەسەللەم مەكتۇبتا ئۇلارنىڭ يولسىز تەلەپلىرىنى قەتئىي چەكلىدى ۋە ئۇلارغا مالىك ئىبنى نەمەن رەزىيەللاھۇ ئەنھۇنى ئەمىر قىلىپ تەيىنلىدى. ئۇ شۇلار ئىچىدىكى مۇسۇلمان بولغانلارغا مەسئۇل بولغان ئىدى. قالغانلىرىغا خالىد ئىبنى ۋەلىد رەزىيەللاھۇ ئەنھۇنى ئىسلامغا دەۋەت قىلىش ئۈچۈن ئەۋەتتى. خالىد رەزىيەللاھۇ ئەنھۇ ئۇ يەردە ئالتە ئاي تۇرۇپ دەۋەت ئېلىپ بارغان بولسىمۇ، ئۇلاردا ھېچقانداق ئىلگىرىلەش بولمىدى. شۇڭا، پەيغەمبەر سەللەللاھۇ ئەلەيھى ۋەسەللەم ھەمدانغا ئەلى ئىبنى ئەبى تالىب رەزىيەللاھۇ ئەنھۇنى ئەۋەتىپ خالىد رەزىيەللاھۇ ئەنھۇنى قايتۇرۇۋېتىشنى بۇيرىدى. ئەلى رەزىيەللاھۇ ئەنھۇ ئۇ يەرگە بېرىپ ئۇلارغا پەيغەمبەر سەللەللاھۇ ئەلەيھى ۋەسەللەمنىڭ خېتىنى ئوقۇپ بەردى ۋە ئۇلارنى مۇسۇلمان بولۇشقا چاقىرىۋىدى، ئۇلارنىڭ كۆپ ساندىكىلىرى مۇسۇلمان بولدى. شۇنىڭ بىلەن ئەلى رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمگە خەت يېزىپ ئۇلارنىڭ مۇسۇلمان بولغانلىقىنى خەۋەر قىلدى. پەيغەمبەر سەللەللاھۇ ئەلەيھى ۋەسەللەم خەتنىڭ مەزمۇنىدىن ۋاقىپ بولۇپ سەجدىگە باش قويدى ۋە

① ھاياتلىق ۋە مال-مۈلۈك بىخەتەرلىكى كاپالەتلەندۈرۈلگەن ھالدا ئۆز دىنىدا قېلىش بەدىلىگە ئىسلام ھۆكۈمىتىگە باج تاپشۇرۇشقا ئەھدى تۈزۈشكەن ئىسلام دۆلىتى تەۋەلىكىدىكى غەيرى مۇسۇلمانلار زىممىي دەپ ئاتىلىدۇ.





ئەلچىلەر مەدەنىگە كېلىپ پەيغەمبەر سەللەللاھۇ ئەلەيھى ۋەسەللەم بىلەن ئۇچراشتى ۋە ئۆزئارا سوئال-جاۋاب تاشلىشىپ پىكىر ئالماشتۇردى. پەيغەمبەر سەللەللاھۇ ئەلەيھى ۋەسەللەم ئۇلارنى ئىسلامغا دەۋەت قىلدى ۋە قۇرئان ئوقۇپ بەردى. ئەمما، ئۇلار بۇ تەكلىپنى قوبۇل قىلماي، پەيغەمبەر سەللەللاھۇ ئەلەيھى ۋەسەللەمنىڭ ئىيسا ئەلەيھىسسالامغا قارىتا نېمە دەيدىغانلىقىنى سورىدى. پەيغەمبەر سەللەللاھۇ ئەلەيھى ۋەسەللەم ئۇلارنىڭ بۇ سوئالىغا شۇ كۈنى جاۋاب بەرمەي كەينىگە سۈردى. ئاخىر ئۇنىڭغا: ﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُن فَيَكُونُ \* الْحَقُّ مِنْ رَبِّكَ فَلَا تَكُن مِّنَ الْمُمْتَرِينَ \* فَمَنْ حَاجَّكَ فِيهِ مِن بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَل لَّعْنَةُ اللَّهِ عَلَى الْكَافِرِينَ﴾ «شۈبھىسىزكى، ئاللاھنىڭ نەزىرىدە ئىيسانىڭ مىسالى (ئۇ ئاتىسىز يارىتىلغانلىقتىن) ئادەمنىڭ (يەنى ئادەم ئەلەيھىسسالامنىڭ) مىسالىغا ئوخشايدۇ. ئادەمنى ئاللاھ (ئاتا-ئانىسىز) تۇپراقتىن ياراتتى. ئاندىن ئۇنىڭغا: «ئۇجۇدقا كەل» دېدى-دە، ئۇ ئۇجۇدقا كەلدى (ئىيسانىڭ ئىشى ئادەمنىڭ ئىشىدىن ئەجەبلىنەرلىك ئەمەس). (ئىيسا ھەققىدىكى بۇ سۆز) ئاللاھ تەرىپىدىن نازىل بولغان ھەقىقەتتۇر، سەن شەك قىلغۇچىلاردىن بولمىغىن. سەن ئىيسا توغرىلىق ھەقىقىي مەلۇماتقا ئىگە بولغىنىڭدىن كېيىن، كىملىرىكى سەن بىلەن مۇنازىرىلەشسە، سەن ئۇلارغا: «كېلىڭلار، ئوغۇللىرىمىزنى ۋە ئوغۇللىرىڭلارنى، ئاياللىرىمىزنى ۋە ئاياللىرىڭلارنى، ئۆزلىرىمىزنى ۋە ئۆزلىرىڭلارنى يىغىپ، ئاللاھنىڭ لەنتى يالغانچىلارغا بولسۇن دەپ ئاللاھقا يالۋۇرۇپ دۇئا قىلايلى» دېگەن» (61 — 59:3) دېگەن ئايەتلەر نازىل قىلىندى.

ئەتىسى ئەتىگەن پەيغەمبەر سەللەللاھۇ ئەلەيھى ۋەسەللەم ئەلچىلەر بىلەن كۆرۈشۈپ يۇقىرىقى ئايەت كەرىمنىڭ روھى بويىچە ئىيسا ئەلەيھىسسالام ھەققىدىكى ئۆزىنىڭ كۆزقارىشىنى شەرھىلىدى ۋە ئۇلارنى ئوبدان ئويلىنىپ كېلىشكە قويۇۋەتتى. ئەلچىلەر يەنىلا ئۆز گېپىدە چىڭ تۇرۇۋېلىپ، پەيغەمبەر سەللەللاھۇ ئەلەيھى ۋەسەللەمنىڭ ئىيسا ئەلەيھىسسالام ھەققىدە ئىيتقانلىرىغا قانائەت قىلغۇسى كەلمىدى. كېيىنكى كۈنى سەھەردە ئۇلار يەنىلا پەيغەمبەر سەللەللاھۇ ئەلەيھى ۋەسەللەمنىڭ ئىيسا ئەلەيھىسسالام ھەققىدە ئىيتقانلىرىغا قانائەت قىلماي، يا ئىسلامنى قوبۇل قىلىشقا مەسلىھەتنى پىشماي ئورۇنلىرىدىن تۇرۇپ كېلىشىۋىدى، پەيغەمبەر سەللەللاھۇ ئەلەيھى ۋەسەللەم ئۇلارنى لەنت ئىيتىشىشقا چاقىردى ۋە ھەسەن بىلەن ھۈسەيىنلەرنى بىر پارچە رەختكە يۆگەپ ئېلىپ كەلدى. قىزى فاتىمە رەزىيەللاھۇ ئەنھا پەيغەمبەر سەللەللاھۇ ئەلەيھى ۋەسەللەمنىڭ كەينىدىن كېلىۋاتاتتى. ئەلچىلەر پەيغەمبەر سەللەللاھۇ ئەلەيھى





ھوقۇق - مەنسەپ تەمەسسە يۈرگەن، ھەتتا پەيغەمبەر سەللەللاھۇ ئەلەيھى ۋەسەللەم بىلەن ئۇچرىشىشتىنمۇ ئۆزىنى قاچۇرۇپ، ئۆمەك ئەزالىرى بىلەن سۆھبەتكە قاتناشمىغان. پەيغەمبەر سەللەللاھۇ ئەلەيھى ۋەسەللەم دەسلەپتە ئۇنى چىرايلىق سۆز ۋە ئىللىق مۇئامىلە بىلەن قولغا كەلتۈرۈشكە تىرىشقان، ئەمما ئۇنىڭغا ياخشىلىق ياراشمايدىغاندەك قىلغاچقا، ئۇنىڭ يامان نىيىتى بارلىقىنى پەلەمپ كەسكىن پوزىتسىيە تۇتقان.

پەيغەمبەر سەللەللاھۇ ئەلەيھى ۋەسەللەم شۇنىڭدىن بىر قانچە كۈن ئىلگىرى بىر چۈش كۆرگەن. چۈشىدە پۈتۈن يەر - زېمىننىڭ خەزىنە - بايلىقلىرى ئۇنىڭغا بېرىلگەن ۋە قولىدا ئىككى دانە ئالتۇن ئۈزۈك پەيدا بولۇپ قالغان. بۇ ئىككى ئۈزۈك پەيغەمبەر سەللەللاھۇ ئەلەيھى ۋەسەللەمگە قاتتىق ئېغىر كەلگەن ۋە ئۇنى غەم باسقان. شۇ ئان پەيغەمبەر سەللەللاھۇ ئەلەيھى ۋەسەللەمگە ۋەھىي قىلىنىپ: «ئۇنى پۈتۈلگەن» دېيىلگەن. پەيغەمبەر سەللەللاھۇ ئەلەيھى ۋەسەللەم ئۇنى پۈتۈلگەندە ئۈزۈكلەر ئارقا - ئارقىدىن ئۇچۇپ يوقالغان. ئۇ چۈشىدىكى بۇ ئىككى ئۈزۈككە ئۆزىدىن كېيىن باش كۆتۈرۈپ چىقىدىغان ئىككى كەززاب (يالغانچى) دەپ تەبىر ئېيتقاندى.

خوش، مۇسەيلىمە كەززاب ئەنە شۇنداق بويۇن تولغىغاندىن كېيىن (ئۇ: «ئەگەر مۇھەممەد ئۆزىدىن كېيىنكى ھوقۇق ۋە ئەمىرلىكنى ماڭا تەۋسىيە قىلغان بولسا، مەن ئۇنىڭغا ئەگىشەتتىم» دەپ يۈرگەندى)، پەيغەمبەر سەللەللاھۇ ئەلەيھى ۋەسەللەم ئالايتەن ئۇنى ئىزدەپ كەلدى. ئۇ قولىدا بىر پۇتاق خورما شېخىنى كۆتۈرۈۋالغانىدى. پەيغەمبەر سەللەللاھۇ ئەلەيھى ۋەسەللەم بىلەن بىللە ئۇنىڭ ناتىقى (ۋاكالىتەن سۆزلەشكۈچىسى) سابىت ئىبنى قەيس ئىبنى شىماس رەزىيەللاھۇ ئەنھۇمۇ بار ئىدى. ئۇلار مۇسەيلىمە ۋە ئۇنىڭ ئادەملىرى بىلەن ئۇچراشتى. پەيغەمبەر سەللەللاھۇ ئەلەيھى ۋەسەللەم مۇسەيلىمگە ئۆزى بىۋاسىتە گەپ قىلدى. بۇ چاغدا مۇسەيلىمە پەيغەمبەر سەللەللاھۇ ئەلەيھى ۋەسەللەمگە: «ئەگەر خالىساڭ ھازىر بىز سېنىڭ ئىشلىرىڭغا ئارىلاشماساق، ئەمما سەن ئالەمدىن ئۆتكەندىن كېيىنكى ھوقۇق ۋە ھاكىمىيەتنى بىزگە تەۋسىيە قىلساڭ» دېدى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنىڭغا كەسكىن رەددىيە بېرىپ: «ئەگەر سەن مەندىن مۇشۇ بىر تال شاخنى سورىساڭمۇ ھەرگىز بەرمەيمەن. سەن تولا ھەددىڭدىن ئاشمىغىن، ناۋادا ھەقتىن يۈز ئۆرۈيدىغان بولساڭ، ئاللاھ سېنى چوقۇم ھالاک قىلىدۇ. قەسەم قىلالايمەنكى، چۈشۈمدە كۆرسىتىلگەن ھېلىقى كەززاب چوقۇم سەن ئىكەنسەن. ماۋۇ سابىت ئىبنى قەيس ساڭا جاۋاب بەرسۇن، مېنىڭ ساڭا سۆزلەپ ئولتۇرغىلى ۋاقتىم يوق» دەپ قويۇپ ئۆرۈلگىنىچە كېتىپ قالدى.







ئەمما، يەمەندىن بۇ خەۋەرنى ئېلىپ كەلگەن ئەلچى پەيغەمبەر سەللەللاھۇ ئەلەيھى ۋەسەللەم دەپنە قىلىنىپ بولغاندىن كېيىن يېتىپ كەلگەچكە، ئۇنى ئەبۇ بەكرى رەزىيەللاھۇ ئەنھۇغا دوكلات قىلىشقا توغرا كەلدى.

14. بەنى ئامىر ئىبنى سەئسەئە ئەلچىلىرى — بەنى ئامىر ئەلچىلىرى ئىچىدە ئاللاھ تەئالانىڭ دۈشمىنى ئامىر ئىبنى تۇفەيل، ئەرەبە ئىبنى قەيس (لۇبەيدنىڭ ئانا بىر قېرىندىشى)، خالىد ئىبنى جەئفەر ۋە جاففار ئىبنى ئەسەلمەلەر بار ئىدى. ئۇلار شۇ قەبىلىنىڭ باشلىق، كاتتىۋاشلىرى ۋە ئوت قۇيرۇق شەيتانلىرى بولۇپ، ئۇلارنىڭ ئىچىدىكى ئامىر ئىبنى تۇفەيل بولسا بىئىرى مەئۇنە پاجىئەسىنىڭ پىلانلىغۇچىسى ئىدى. بۇ ئۆمەك مەدىنىگە قەدەم بېسىش ئالدىدا ئامىر بىلەن ئەرەبەد يەنە سۇيىقەست پىلانلاپ، پەيغەمبەر سەللەللاھۇ ئەلەيھى ۋەسەللەمنى تۇيدۇرماي ئۆلتۈرۈۋەتمەكچى بولدى. ئەلچىلەر كېلىپ پەيغەمبەر سەللەللاھۇ ئەلەيھى ۋەسەللەم بىلەن كۆرۈشتى. ئامىر پەيغەمبەر سەللەللاھۇ ئەلەيھى ۋەسەللەمنى گەپكە سېلىپ گال قىلىپ تۇردى، ئەرەبەد پەيغەمبەر سەللەللاھۇ ئەلەيھى ۋەسەللەمنىڭ كەينىگە ئۆتۈپ قىلىچىنى بىر غېرىچ سۇغۇرغاندى، ئاللاھ تەئالا ئۇنىڭ قولىنى ھەرىكەتتىن توختاتتى، ھەتتا ئۇنىڭ قىلىچىنى غىلىپىغا كىرگۈزۈۋېتىشكەمۇ مادارى يەتمىدى. ئاللاھ تەئالا ئۆز پەيغەمبىرىنى ئەنە شۇنداق ساقلىغانىدى. پەيغەمبەر سەللەللاھۇ ئەلەيھى ۋەسەللەم بۇ ئىككىسىگە دۇئا يېزىپ قىلغان. شۇڭا، ئۇلار قايتقاندىن كېيىن ئاللاھ تەئالا ئەرەبەدكە بىر چاقماق ئەۋەتىپ ئۇنى تۆگىسى بىلەن قوشۇپ كۆيدۈرۈۋەتتى. ئامىر مەدىنىدە سەلۇل جەمەتىدىن بىر ئايالنىڭ ئۆيىگە چۈشكەندى، ئۇ يەردە ئۇنىڭ گەجگىسىگە بىر خىل بەز (كۆسەمە) پەيدا بولۇپ شۇنىڭ بىلەن ئۆلدى. ئۇ: «تۆگە كېسىلىگە ئوخشاش بەز چۈشۈش، سەلۇلىنىڭ ئۆيىدە ئۆلۈش» دەپ جۆيلۈيتتى. «سەھىھ بۇخارى» دا ئامىر پەيغەمبەر سەللەللاھۇ ئەلەيھى ۋەسەللەم بىلەن سۆزلىشىپ: «مەن سېنى ئۈچ ئىشنىڭ بىرىنى تاللاشقا ئىختىيار قويمەن: بىرى، يېزا-قىشلاق، سەھرالار ساڭا بولسۇن، شەھەر-كەنتلەر ماڭا بولسۇن. يەنە بىرى، سەن ئالەمدىن ئۆتكەندىن كېيىن مەن سېنىڭ خەلىپەڭ بولاي. ئۈچىنچىسى، ناۋادا قوشۇلمىساڭ مەن ساڭا غەتفاندىن 2000 ئاتلىق بىلەن قوشۇن تارتىمەن» دېگەن. ئۇ قايتىش يولىدا بىر خوتۇننىڭ ئۆيىدە كېسەل تەگكەن. ئۇ: «ماڭا تۆگە كېسىلىگە ئوخشاش كېسەل تېگىپتۇ؟ مۇشۇنداق خوتۇننىڭ ئۆيىدە ئۆلۈپ كېتەرەممۇ؟ ماڭا ئېتىمنى توقۇپ بېرىڭلار» دېگەن ۋە ئېتىغا مىنىپ ھايات ئۆتمەيلا جان ئۆزگەن.

15. نەجىب ئەلچىلىرى — بۇ ئەلچىلەر ئۆمىكى 13 ئادەمدىن تەركىب تاپقان بولۇپ، ئۇلار ماللىرىنىڭ زاكىتىدىن نامراتلارغا بېرىپ، ئاشقنىنى بىللە ئېلىپ









نەخەئە قەبىلىسىنىڭ ئەلچىلىرى ئەڭ ئاخىردا كەلگەن ئەلچىلەر بولۇپ، ھىجرىيىنىڭ 11 - يىلى مۇھەررەمنىڭ ئوتتۇرىدا كەلگەن، سانى 200 كىشى ئىدى. مەزكۇر ئەلچىلەرنىڭ مۇتلەق كۆپ قىسمى ھىجرىيىنىڭ 9 - ۋە 10 - يىللىرى كەلگەن. ئاز بىر قىسىملا ھىجرىيىنىڭ 11 - يىلىغىچە كېچىككەن.

خوش، مانا بۇ ئەلچى ئەۋەتىپ ئەل بولۇش دولقۇنىنىڭ يۇقىرى كۆتۈرۈلگەنلىكى ئىسلام دەۋىتىنىڭ پۈتۈن ئەرەب ئارىلىدا ۋە ئۇنىڭ ئەتراپىدا كىشىلەرنىڭ كەڭ ئالقىشىغا ۋە قوبۇل قىلىشىغا ئېرىشكەنلىكىنى ۋە ئىسلام ھۆكۈمرانلىق دائىرىسىنىڭ زور دەرىجىدە كېڭەيگەنلىكىنى كۆرسىتىدۇ. پۈتۈن ئەرەبلەر ئۇزۇندىن بېرى مەدىنىگە قارىتا كۆزىتىش ۋە ئەھۋالغا قاراپ ئىش كۆرۈش پوزىتسىيىسىنى تۇتقانىدى، ئاخىرى ئۇلار مەدىنىدە ئالدىدا ئەل بولماقتىن باشقا يول يوق ئىكەنلىكىنى تونۇپ يەتتى. دېمەك، مەدىنىدە ئەمدى پۈتۈن ئەرەب يېرىم ئارىلىنىڭ دىنىي ۋە سىياسىي پايئەختىگە ئايلانغانىدى. بۇنىڭغا كۆز يۇمۇۋالغىلى بولمايتتى. بىراق، بىز بۇنىڭلىق بىلەنلا ئىسلام دىنى پۈتۈن ئارال خەلقىنىڭ ھەممىسىنىڭ قەلبىدىن چوڭقۇر ئورۇن ئالدى، ئۇلارنىڭ ھەممىسى بىر پۈتۈن مۇسۇلمان بولۇپ كەتتى دېيەلمەيمىز. چۈنكى، قەبىلە چوڭلىرىغا تابىيلىق مۇناسىۋىتى بىلەن ئېغىزىكى مۇسۇلمان بولۇپ قويغان، ئەمما كۆڭلى - كۆكسى تېخىغىچە قاراقچىلىق ۋە بۇلاڭچىلىقتىن ئۈمىدىنى ئۈزەلمىگەن، ئىسلام تەلىماتلىرىمۇ ئۇلارنىڭ قەلبىنى تامامەن يورۇتۇپ كېتەلمىگەن بىر بۆلۈك قارا قورساق بەدەۋىلەر ھېلىمەم مەۋجۇد ئىدى، ئەلۋەتتە. «فۇرئان كەرىم» ئۇلارنىڭ بىر قىسمىنى مۇنداق دەپ ئەيىبلىدى: ﴿الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَىٰ رَسُولِهِ وَاللَّهُ عَلِيمٌ حَكِيمٌ \* وَمِنَ الْأَعْرَابِ مَن يَتَّخِذُ مَا يُنْفِقُ مَغْرَمًا وَيَتَرَبَّصُّ بِكُمُ الدَّوَائِرَ عَلَيْهِمْ دَائِرَةُ السَّوْءِ وَاللَّهُ سَمِيعٌ عَلِيمٌ﴾ «ئەتراپلارنىڭ كۇپرى ۋە مۇناپىقلىقى تېخىمۇ زىياددۇر. ئاللاھ پەيغەمبەرنىڭ نازىل قىلغان شەرئەت ئەھكاملىرىنى بىلمەسلىككە ئۇلار ئەڭ لايىقتۇر، ئاللاھ (مەخلۇقاتنىڭ ئەھۋالىنى) بىلگۈچىدۇر، ھېكمەت بىلەن ئىش قىلغۇچىدۇر. ئەتراپلاردىن بەزىلىرى (ئاللاھ يولىدا) بەرگەن نەرسىلىرىنى جەريمانە ھېسابلايدۇ. سىلەرنىڭ ھادىسىگە ئۇچرىشىڭلارنى كۈتىدۇ. ئۇلارنىڭ ئۆزلىرى ھالاكەتكە ئۇچرىسۇن. ئاللاھ (ئۇلارنىڭ سۆزلىرىنى) ئاڭلاپ تۇرغۇچى، (ئىشلىرىنى) بىلىپ تۇرغۇچىدۇر» (98 — 97: 9)؛ يەنە بەزىلىرىگە ئاپىرىن ئۇقۇدى: ﴿وَمِنَ الْأَعْرَابِ مَن يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ مَا يُنْفِقُ قُرْبَاتٍ عِنْدَ اللَّهِ وَصَلَوَاتِ الرَّسُولِ أَلَا إِنَّهَا قُرْبَةٌ لَهُمْ سَيُدْخِلُهُمُ اللَّهُ فِي رَحْمَتِهِ إِنَّ اللَّهَ غَفُورٌ رَّحِيمٌ﴾ «ئەتراپلارنىڭ بەزىلىرى ئاللاھقا ۋە ئاخىرەت كۈنىگە ئىمان ئېيتىدۇ، (ئاللاھ يولىدا) بەرگەن نەرسىلىرىنى ئاللاھقا يېقىن بولۇشنىڭ ۋە پەيغەمبەرنىڭ دۇئاسىغا ئېرىشىشنىڭ ۋاستىسى قىلىدۇ.



پەنجىرەسىللاھونىيلىقى ۋە سىلەمنىڭ تەرجىمىسى

ئۇلار بۇ ئارقىلىق راستلا ئاللاھقا بولغان يېقىنچىلىققا ئېرىشىدۇ. ئاللاھ ئۇلارنى ئۆزىنىڭ رەھىمىنى دائىرىسىگە كىرگۈزىدۇ. ئاللاھ ھەقىقەتەن (مۇئەمىن بەندىلىرىگە) ناھايىتى مەغپىرەت قىلغۇچىدۇر، (ئۇلارغا) تولىمۇ مېھرىباندۇر» (9:99).  
ئەمما، مەككە، مەدىنە، سەقىف، يەمەن ۋە بەھرەيىنلەردىكى شەھەر ئاھالىلىرى ئارىسىدا ئىسلام دىنى ھەقىقەتەن تېز تارقالدى ۋە ئۇلاردىن كاتتا ساھابىلەر ۋە مۇسۇلمان ئەربابلار يېتىشىپ چىقتى.



## دەۋەتنىڭ ئۈنۈمى ۋە ئۇنىڭ ئىجتىمائىي تەسىرى

پەيغەمبەر سەللەللاھۇ ئەلەيھى ۋەسەللەمنىڭ ئاخىرقى ھاياتىغا نەزەر سېلىشتىن ئاۋۋال، بىز ئۇنىڭ ھاياتىنىڭ خۇلاسىسىگە سەمەرىسىگە ۋە ئۇنى جىمىي پەيغەمبەرلەردىن ئۈستۈن قىلغان، ھەتتا ئاۋۋال-ئاخىر جىمىي ئىنسانلارنىڭ سەرۋىرى (سەردارى) دېگەن تاجغا مۇشەرىپ قىلغان ئۇلۇغۋار ئىش-ئىزلىرىغا، ھەرىكەت ۋە پائالىيەتلىرىگە بىر قۇر نەزەر سېلىپ ئۆتۈشمىزگە توغرا كېلىدۇ.

پەيغەمبەر سەللەللاھۇ ئەلەيھى ۋەسەللەمگە ئەڭ ئاۋۋال ئاللاھ تەئالا تەرىپىدىن ﴿يَا أَيُّهَا الْمُرْمَلُ \* قُمْ اللَّيْلَ إِلَّا قَلِيلًا \* نَصْفَهُ أَوْ انْقُصْ مِنْهُ قَلِيلًا﴾ «ئى كىيىمگە يۆگىنىۋالغۇچى (پەيغەمبەر!) كىچىنىڭ ئازغىنىسىدىن باشقىسىدا، يېرىمىدا، ياكى يېرىمىدىنمۇ ئازراقدا، ياكى يېرىمىدىن كۆپرەكىدە ناماز ئوقۇغىن» (3 — 73:1) ۋە ﴿يَا أَيُّهَا الْمُدَّثِّرُ \* قُمْ فَأَنْذِرْ﴾ «ئى (ۋەھىي نازىل بولغان چاغدا) كىيىمگە چۈمكىلىۋالغۇچى (پەيغەمبەر!) تۇر! (ئىنسانلارنى) ئاللاھنىڭ ئازابىدىن ئاگاھلاندۇر» (2 — 74:1) دەپ بۇيرۇق قىلىنغانىدى. شۇنىڭدىن ئېتىبارەن، ئۇ يەر شارىدىكى ئەڭ ئۇلۇغ ئامانەت يۈكىنى — بارلىق ئىنسانىيەتكە مەسئۇل بولۇش يۈكىنى ۋە ھەرقايسى جەڭ مەيدانلىرىدىكى جىھاد يۈكىنى ئۈستىگە ئېلىپ 23 يىلدىن كۆپرەك ۋاقىت ھاردىم-تالدىم دېمەي مۇستەھكەم تۇردى.

قىسقىسى، ئۇ جاھىلىيەت ئوي-خىياللىرى ۋە شەھۋانىيەت ئارقان-كەشەنلىرى بىلەن چەمبەرچاس باغلىنىپ كەتكەن، يەر شارى تارتىش كۈچى تەسىرىگە ئەڭ ئېغىر ئۇچرىغان، جاھىلىيەتچە تەسەۋۋۇرغا غەرق بولۇپ كەتكەن ۋە غەپلەت ئۇيقۇسىدا خورەك تارتىۋاتقان ئاشۇ ئىنسانىيەت ئىدىئولوگىيە ساھەسىنىڭ ئەڭ كەسكىن، ئەڭ ئېغىر ۋە ئەڭ دەھشەتلىك كۈرەش ۋەزىپىسىنى ئۈستىگە ئېلىپ، سابىت بەرقەدەم ھالدا مۇستەھكەم تۇردى، ھەتتا بىر چاغدا قىسمەن ساھابىلەرنىڭ ئىدىيىسى ئازاد بولۇپ، جاھىلىيەتچە قىممەت قارىشى ۋە كۈنچە ھايات يۆنىلىشىدىن ئازادۇر-كۆپتۈر قۇتۇلغاندەك بولۇۋىدى، باشقا ساھەلەردە يەنە باشقىچە كۈرەشلەر باشلاندى.

ئاللاھنىڭ دىنىغا قارشى ۋە مۇئىمىن-مۇسۇلمانلارغا قارشى ئۇيۇشقان، مەدىنە تۇپرىقىدا يىلتىز تارتىپ ئۆسۈش، بەلكى نوتا-ياپراقلىرىنى يېيىپ سايە بېرىش





ئالدىدا تۇرۇۋاتقان بۇ يۇمران كۆچەتنى بىخ ھالىتىدە يوقىتىشنى مەقسەت قىلغان دۈشمەن كۈچلەرگە قارشى جەڭ قايناملىرىغا پاتتى. ئۇ ئەرەب يېرىم ئارىلىنىڭ ئىچكى قىسمىدىكى جەڭ مەيدانلىرىدىن پارىغ بولماي تۇرۇپلا، رۇملۇقلارنىڭ بۇ يېڭى دۆلەتكە قارشى ئۇرۇش قوزغىشىغا ۋە ئۇنىڭ شىمالىي قىسمىنى يۇتۇۋېلىش خەۋپىگە دۇچ كەلدى.

مۇشۇ جەرياندا ئۇ ھېلىقى بىرىنچى دەرىجىلىك كۈرەشنى (يەنى ئىدىئولوگىيە كۈرەشى) نى ھەرگىز توختىتىپ قويمىدى. ئۇ كۈرەش ھايات-ماماتلىق كۈرەش ئىدى. ئۇنىڭغا دۈشمەن تەرەپتىن شەپىتەن مەلئۇن رەھبەرلىك قىلغانىدى. ئۇ ئىنسانىيەت قەلبىنىڭ چوڭقۇر قاتلىمىدا ئىدىيەۋى ئىغۋاگەرچىلىك ھەرىكىتىنى ئىزچىل داۋاملاشتۇرۇۋاتاتتى. بۇ تەرەپتىن ئاللاھ تەئالانىڭ دەۋىتىگە ۋە دەۋەت مەيدانلىرىنىڭ ھەرقايسى نۇقتىلىرىدا يۈز بەرگەن ئۇرۇشلارغا پەيغەمبەر سەللەھۇ ئەلەيھى ۋەسەللەم قوماندانلىق قىلغانىدى. مال-دۇنيا ئۇنىڭغا يۈزلەنگەن تۇرۇقلۇق ئۇنىڭ تۇرمۇشى غورىگىل ۋە قىسنىچىلىقتا ئۆتتى. ئۇنىڭ ئەتراپىغا ئۇيۇشقان مۇئمىن-مۇسۇلمانلار ئەمىنلىك ۋە راھەت ھېس قىلىشتى. ئۇنىڭ ھاياتى ئىزچىل جاپا-مۇشەققەت ئىچىدە ئۆتكەن بولسىمۇ، ئۇ بۇنىڭدىن قىلچىمۇ ۋاپىسىمىدى، بەلكى چىرايلىقچە سەۋر قىلدى. كېچىلىرى قىيامدا تۇرۇپ ناماز ئوقۇدى. پەرۋەردىگارىنىڭ ئىبادىتى ئۈچۈن ئېتىكاپقا كىردى، قۇرئان تىلاۋەت قىلدى ۋە تەكرارلىدى ۋە ئاللاھ تەئالانىڭ تەلىپىگە لايىق قۇلچىلىق (بەندىچىلىك) بۇرچىنى ئادا قىلدى.

پەيغەمبەر سەللەھۇ ئەلەيھى ۋەسەللەم مانا مۇشۇنداق 20 يىلدىن كۆپرەك داۋام قىلغان مەڭگۈلۈك ئۇرۇش (جەھاد) ئوتى ئىچىدە ياشىدى. ئۇ بۇ جەرياندا بىر ئىشنى دەپ يەنە بىر ئىشقا سەل قارىمىدى. ئۈچىنچى ئىشنى دەپ تۆتىنچى بىر ئىشنى تاشلاپ قويمىدى. ئاخىر ئىسلام دەۋىتى كەڭ كۆلەمدە ئادەمنىڭ ئەقلىنى ھەيران قالدۇرغىدەك ئۈنۈملەرگە ئېرىشتى. مانا ئەمدى پۈتۈن ئەرەب ئارىلى ئىسلام ھۆكۈمرانلىقىغا بويسۇنۇپ، جاھىلىيەت چاڭ-توزانلىرى ئارال ئاسمىنىدىن يوقىلىشقا باشلىدى. ئىدىيەۋى كېسەللەر ساقىيىپ، بۇت-ھەيكەللەر چىقىپ تاشلاندى، ھەتتا ئۇنى مۇشرىكلار ئۆز قوللىرى بىلەن چاقتى. تەۋھىد (يەنى ئاللاھنى بىر بىلىپ ئۇلۇغلاش) سادالىرى پەلەكتە ياڭرىدى. ئىمان-ئىسلام يېڭى ھاياتى كۈچ ئاتا قىلغان بۇ قۇم بارخانلىرى ئارىسىدىكى كىچىك شەھەردە بەش ۋاق نامازغا توۋلانغان ئەزان ئاۋازى كۆكنى ياڭراتتى. قارى قۇرئان تىلاۋەتچىلەر قۇرئاننى تەلىم قىلىش ۋە ئاللاھ تەئالانىڭ ئەھكاملىرىنى ئەمەلىيلەشتۈرۈش ئۈچۈن تەرەپ-تەرەپلەرگە يۈرۈپ كەتتى.





كەڭ ئامما ۋە چېچىلاڭغۇ قەبىلە - جەمەتلەر بىرلەشتى. ئادەم ئادەمگە چوقۇنۇشتىن ئاللاھ تەئالاغىلا بەندىچىلىك قىلىشقا قۇتۇلدى. ئەمدى بۇ يەردە يۇقىرى تەبىقە ۋە تۆۋەن تەبىقە، قۇلدارلار ۋە قۇللار، ھۆكۈمرانلار ۋە مەھكۇملار، زالىملار ۋە ياكى زۇلۇمغا ئۇچرىغۇچىلار دەيدىغان تەبىقە ئايرىمچىلىقى قالمىدى. ئادەملەرنىڭ ھەممىسى ئاللاھ تەئالانىڭ بەندىسى، سۆيۈملۈك قان - قېرىنداشلار، ئۇلار ئاللاھ تەئالانىڭ شەرىئىتى (قانۇنى ھۆكۈمى) ئالدىدا بابباراۋەر دېگەن قاراش تىكلەندى. ئاللاھ تەئالا ئۇلاردىن جاھىلىيەت دەۋرىنىڭ تەرەپپازلىق ئىدىيىسىنى، مۇغەمبەر بويۇنتاۋلىقلىرىنى ۋە ئاتا - ئەجدادلىرى بىلەن پەخىرلىنىدىغان ناچار خۇيىنى كەتكۈزگەندى. ئەمدى پەقەت تەقۋادارلىققا ئەرەب بىلەن غەيرى ئەرەب، ئاق تەنلىك بىلەن قارا تەنلىك ئارىسىدىكى يۇقىرى - تۆۋەنلىكنى ئۆلچەيدىغان بىردىنبىر ئادىل تارازىغا ئايلاندى. ئادەملەرنىڭ ھەممىسى ئادەم ئاتىنىڭ بالىلىرى، ئادەم ئاتا تۇپراقتىن يارالغان دېگەن قاراش ئورتاق تونۇشقا ئايلاندى.

(بۇ دەۋەتنىڭ نەتىجىسىدە) ئەرەب بىرلىكى، ئىنسانىيەت بىرلىكى، ئىجتىمائىي ئادالەت ۋە ئىنسانلارنىڭ دۇنيا - ئاخىرەتلىك بەخت ساغادىتى ھەققى رەۋىشتە ئىشقا ئاشتى. بۇنىڭ بىلەن دەۋر ئۆزگەردى، جاھان ئوڭشالدى. ئىنسانىيەت تارىخ بېتىدە يېپيىڭى بىر سەھىپە ئېچىلدى. ئەقىل - پاراسەت يۈكسەلدى. ۋەھالەنكى، بۇنىڭدىن ئىلگىرى دۇنياغا جاھىلىيەت ئىدىيىسى ھۆكۈمرانلىق قىلاتتى. كىشىلەرنىڭ ئىدىيىسى بۇزۇق، روھى چۈشكۈن، ئىنسانىي قەدرى - قىممەت ۋە مىزانلار دەخلىگە ئۇچرىغان، زۇلۇم - سىتەم، ئېزىش ۋە ئېزىلىشلەر ئۈستۈنلۈكنى ئىگىلەپ كەتكەندى. ئىنسانلار چېكىدىن ئاشقان راھەتپەرەسلىك ۋە يۇقىرى ئىستېمال بىلەن مەھرۇملۇق ئوتتۇرىسىدا ئېزىلەتتى. جاھالەت، بىلىمسىزلىك، كۇپىرلىق ۋە نادانلىق ئەۋج ئالغان بولۇپ، بار بولغان ئىلاھىي دىنلارمۇ ئەسلىي ماھىيىتىنى يوقاتقان ۋە چىرىكلىشىپ كەتكەندى. قىسقىسى، ئۇ دىنلارنىڭ ئېتىقادچىلىرىنىڭ ئىدىيىسىگە رەھبەرلىك قىلغۇدەك رولى قالمىغاندى. ئەڭ يامان بولغىنى، بۇ دىنلار ھاياتىي كۈچى ۋە ياكى روھىي تەسىرى قالمىغان قۇرۇق مۇراسىمغا ئايلىنىپ قالغاندى.

ئىسلام دەۋىتى كىشىلىك ھاياتتا ئۆزىنىڭ رولىنى ھەقىقىي جارى قىلدۇرۇپ، ئىنسانىيەتنى روھىي جەھەتتىكى قۇرۇق ۋەھىمە، خۇراپاتلىق، روھىي قۇللۇق، مەھكۇملۇق، پاسادخورلۇق، مەنئى ۋە ئەخلاقىي بۇزۇلۇش ۋە چۈشكۈنلىشىش قاتارلىقلاردىن خالاس قىلدى، جەمئىيەتنى زۇلۇم - سىتەم، چېچىلاڭغۇلۇق ۋە ئىشەنچسىزلىكتىن، تەبىقە ئايرىمچىلىقى ۋە ھۆكۈمرانلارنىڭ مۇستەبىتلىكىدىن ۋە جىنكەش رامباللار ۋە ئالدامچى مەككارلارنىڭ دەستىدىن قۇتۇلدۇردى.





پەنجىرەسىللاھونىيېشى ۋە سىلەشنىڭ تەرجىمىسى

بۇ دەۋەت ئىنسانلار دۇنياسىنى ئىجتىمائىي ئەدلى - ئادالەت، سىياسىي باراۋەرلىك ئورنىتىلغان، ئىلىم - مەرىپەت گۈللەنگەن، ئىنسانىي مېھرى - مۇھەببەت كۈچەيگەن، ئاللاھ تەئالا كۆرسەتكەن ھاياتلىق يولى ۋە قىممەت قاراشلىرى ئىنسانلارنىڭ نەپسى خاھىشلىرىدىن غالىب كېلىپ، ئۇلارنىڭ پىكىر - ھەرىكىتىگە ھەقىقىي تۈردە يېتەكچىلىك قىلغان، جىنايەت مەنبەلىرى ئېتىلىگەن ئىناق دۇنيا قىلىپ قۇرۇپ چىقتى. قىسقىسى، بۇ دەۋەت ئىنسانلار دۇنياسىنى ئاللاھ تەئالانىڭ سەلتەنىتى ھۆكۈم سۈرگەن ئىللىق ۋە ئادىل دۇنيا قىلىپ قۇرۇپ چىقتى. مانا بۇ بۇرۇلۇش ئارقىلىق ئەرەب يېرىم ئارىلى ئالەم بىنا بولغاندىن بۇيان كۆرۈلۈپ باقمىغان ئاجايىپ يۈكسىلىشلەرگە ئېرىشتى ۋە تارىختا مىسلى كۆرۈلمىگەن ئالتۇن دەۋرىگە قەدەم قويدى.



## ۋىدالىشىش ھەجى

دېنى دەۋەت ئېلىپ بېرىش، ئىلاھىي ئەلچىلىكنى يەتكۈزۈش، ئاللاھنىڭ بىر ۋە بارلىقنى ئىسپاتلاش ۋە يەرلىك ئاتالمىش (يالغان) ئىلاھلارنىڭ تەسىرىنى تۈگىتىش ۋە مۇھەممەد سەللەللاھۇ ئەلەيھى ۋەسەللەمنىڭ پەيغەمبەرلىكىنى ئېتىراپ قىلدۇرۇش ئاساسىدا يېڭى جەمئىيەت قۇرۇش ئىشلىرى بىر قۇر تاماملىنىۋىدى، گويا بىر مەخپىي سادا پەيغەمبەر سەللەللاھۇ ئەلەيھى ۋەسەللەمنىڭ قەلبىگە: «سېنىڭ دۇنيادا تۇرىدىغان ۋاقتىڭ ئاياغلىشى دەپ قالدى» دېگەندەك بىر ئۇچۇر يەتكۈزدى. بۇ ئۇچۇرنىڭ بېشارەت ۋە ئىشارەتلىرى ئۇنىڭ سۆز-ھەرىكەتلىرىدە ئىپادىلىنىشكە باشلىدى. ئۇ ھىجرىيىنىڭ 10-يىلى مۇئاز ئىبنى جەبەل رەزىيەللاھۇ ئەنھۇنى يەمەنگە باش مەئۇر قىلىپ ئەۋەتكەندە: «ئى مۇئاز، ئېھتىمال سەن مۇشۇ يىلدىن كېيىن مەن بىلەن ئۇچرىشالماستىڭ مۇمكىن، بەلكىم مېنىڭ مەسجىدىمدىن ۋە قەبرىمىنىڭ يېنىدىن ئۆتۈپ قالارسەن» دېدى. مۇئاز رەزىيەللاھۇ ئەنھۇ بۇ گەپنى ئاڭلاپ پەيغەمبەر سەللەللاھۇ ئەلەيھى ۋەسەللەمدىن ئايرىلىپ قېلىشىدىن ئەنسىرەپ كۆز يېشى قىلدى.

ئاللاھ تەئالا پەيغەمبەر سەللەللاھۇ ئەلەيھى ۋەسەللەمنىڭ بۇ يىل مەككەدە ھەرقايسى ئەرەب قەبىلە خەلقلەرى ۋە ئۇلارنىڭ ۋەكىللىرى بىلەن ئۇچرىشىپ، ئۇلاردىن ئۆزىنىڭ ئامانەتنى يەتكۈزگەنلىكىگە، ئەلچىلىكىنى ئادا قىلغانلىقىغا ۋە مىللەتكە سەمىمىي نەسىھەت قىلغانلىقىغا گۇۋاھلىق ئېلىپ، 20 نەچچە يىل مابەينىدە جەۋر-جاپاسىنى تارتقان دەۋەتنىڭ سەمەرىسىنى ئۆز كۆزى بىلەن كۆرۈپ كېلىشىنى ئىرادە قىلدى چىغى، پەيغەمبەر سەللەللاھۇ ئەلەيھى ۋەسەللەم بۇ يىل ئۆزىنىڭ ھۆججەت خاراكتېرلىك چوڭ ھەجكە ئىرادە قىلغانلىقىنى ئېلان قىلدى. نەتىجىدە پەيغەمبەر سەللەللاھۇ ئەلەيھى ۋەسەللەم بىلەن بىرگە ھەج قىلىش مەقسىتىدە مەدىنىگە نۇرغۇن ئادەملەر جەم بولدى ۋە زۇلقەئدىنىڭ 26-كۈنى شەنبە پەيغەمبەر سەللەللاھۇ ئەلەيھى ۋەسەللەمنىڭ سەپەر تەييارلىقى پۈتتى.

ئۇ بېشىنى تاراپ ياغلاندى (ئۇۋۇلاندى). ئىشتان ۋە رىداسىنى كىيدى. قۇربانلىق تۈگىسىگە بەلگە ئېسىپ، پېشىن نامىزىدىن كېيىن جەنۇبقا قاراپ يولغا چىقتى. ئۇ ئەسىر ۋاقتىدىن بۇرۇنراق زۇلھۇلەيفىگە يېتىپ باردى ۋە ئۇ يەردە





ئەسىر نامىزىنى ئىككى رەكئەت قىلىپ قەسىر<sup>①</sup> ئوقۇدى. ئاندىن شۇ يەردە قونۇپ قالدى. ئەتىسى ئەتىگەن ساھابىلەرگە: «ماڭا بۈگۈن كېچە ئاللاھ تەرىپىدىن ۋەھىي قىلىنىپ، مۇشۇ مۇبارەك ۋادىدا ناماز ئوقۇغىن، ئاندىن ئۆمرە ۋە ھەج قىلمەن دېگەن دېيىلدى» دېدى. ئۇ كېيىنكى كۈنى پېشىن نامىزىنىڭ ئالدىدا ئىھرام ئۈچۈن غۇسۇل ناھارەت ئالدى. ئاندىن ئائىشە رەزىيەللاھۇ ئەنھا ئۆز قولى بىلەن ئۇنىڭ باش ۋە بەدەنلىرىگە ئىپار ۋە ئەنئەنە قىتىلغان خۇشپۇراق خۇرۇچلىرىنى سۇۋاپ قويدى، ھەتتا خۇشپۇراق مەلھىمىنىڭ جۇلاسى ئۇنىڭ چاچ-ساقاللىرىدا جىلۋىلىنەتتى. پەيغەمبەر سەللەللاھۇ ئەلەيھى ۋەسەللەم ئۇنى شۇ پېتى قويۇپ يۇيۇۋەتمەدى. ئارقىدىن ئىشتان ۋە رىداسىنى كىيىپ پېشىن نامىزىنى ئىككى رەكئەت ئوقۇپ، شۇ ئورنىدىلا ھەج ۋە ئۆمرىگە بىراقلا تەكبىر ئېيتىپ قران ھەج<sup>②</sup>گە ئىھرام باغلىدى. ئاندىن چىقىپ قەسۋا ئاققا مىنىپ تۇرۇپ تەكبىر ئوقۇدى، ئاندىن تۈزلەڭلىككە چىققاندا يەنە توختاپ تەكبىر ئوقۇدى.

ئۇ سەپەرنى داۋاملاشتۇرۇپ بىر چاغدا مەككىگە يېقىن كېلىۋىدى، زىتتەن ۋەن دېگەن جايدا قونۇپ قالدى. ئەتىسى ھىجرىيەنىڭ 10 - يىلى زۇلھەججەنىڭ 4 - كۈنى يەكشەنبە سەھەردە قويۇپ غۇسۇل ناھارەت ئالدى، ئاندىن باھاد نامىزىنى ئوقۇغاندىن كېيىن مەككىگە كىردى. يولدا سەككىز كۈننى ئۆتكۈزدى. بۇ ئوتتۇراھال سۈرئەت ھېسابلىناتتى.

پەيغەمبەر سەللەللاھۇ ئەلەيھى ۋەسەللەم مەسجىدلىھەرەمگە كىرىپ ئاۋۋال بەيتۇللاھنى تاۋاپ قىلدى. ئاندىن سەفا-مەرۋە ئوتتۇرىسىدا سەئىي قىلدى. ئەمما، ئىھرامدىن چىقىپ ھالال بولمىدى. چۈنكى، ئۇ ھەج قرانغا ئىھرام باغلىغان بولۇپ، قۇربانلىق قىلىش ئۈچۈن تۆگە ھەيدەپ كەلگەنىدى. ئاندىن مەككىنىڭ ئۈستى تەرىپىدىكى ھەجۈن دېگەن جايغا چىقىپ ئورۇنلىشىپ شۇ يەردە تۇردى ۋە (ھەج تاۋاپىدىن باشقا) قايتا تاۋاپقا كىرمىدى. ساھابىلەردىن ھەدىيە

① قەسىر ئوقۇش — تۆت رەكئەت نامازنى ئىككى رەكئەتكە قىسقارتىپ ئوقۇشنى كۆرسىتىدۇ. ئىسلام شەرىئىتىدە مۇسۇلمانلارغا ئوڭايلىق يارىتىش ئۈچۈن نورمال سەپەر مۇساپىسى ئۈچ كېچە-كۈندۈزلۈك (تۆگە سەپىرى كۆزدە تۇتۇلىدۇ، ھازىرقى 100 كىلومېتىر چامىسىدا) بىراققا سەپەرگە چىققان كىشى تۆت رەكئەت نامازنى ئىككى رەكئەت ئوقۇش يولىغا قويۇلغان.

② ھەج ۋە ئۆمرىگە بىراقلا نىيەت قىلىپ ئىككىسىنى بىرلەشتۈرۈپ ئادا قىلغان ھەج — قران ھەج دەپ ئاتىلىدۇ. ھەج كۈنلىرىدە بەلگىلەنگەن مەلۇم پائالىيەتلەردىن باشقا، جىنسىي مۇناسىۋەت، چاچ-ساقال ئالدۇرۇش ۋە ئوۋ ئوۋلاشقا ئوخشاش خۇسۇسىي ئەركىنلىكنى ئۆزىگە ھازام قىلىش ئىھرامغا كىرىش دەپ ئاتىلىدۇ. ئۇنىڭ ئۈستىلى ھەج ياكى ئۆمرىنى نىيەت قىلىش بىلەن بىرگە مىقاتتىن باشلاپ تەلىپىيە ئېيتىش ۋە ئىھراملىق كىيىم كىيىشتۇر. ئىھرامدىن چىقىش ئاشۇ چەكلىنىشنى بۇزۇش دېگەنلىكتۇر.

(قۇربانلىق تۆگە) ئېلىپ كەلمىگەنلەرنى ئىھرامنى ئۆمرە ھەجكە ئۆزگەرتىۋېتىشكە، ئۇلارنى بەيتۇللاھنى تاۋاپ قىلىپ ۋە سەفا ۋە مەرۋىدە سەئىي قىلىپ بولغاندىن كېيىن تولۇق ھالال بولۇشقا بۇيرىدى. ساھابىلەر بۇنىڭدىن ئىككىلىنىپ قالغانىدى، پەيغەمبەر سەللەللاھۇ ئەلەيھى ۋەسەللەم بۇنىڭغا قارىتا: «ئەگەر مەن ھازىر بىلگەنلىرىمنى بۇرۇن بىلگەن بولسام، ھەدىيە (قۇربانلىق) ھەيدەپ كەلمىگەن بولاتتىم ۋە ئەلۋەتتە ئىھرامدىن چىقىپ ھالال بولغان بولاتتىم» دېدى. شۇنىڭ بىلەن ھەدىيە (قۇربانلىق مال) ھەيدەپ كەلمىگەنلەر ئىھرامدىن چىقىپ ھالال بولۇشتى. ھەممەيلەن پەيغەمبەر سەللەللاھۇ ئەلەيھى ۋەسەللەمنىڭ كېيىنى ئاڭلاپ ئىنائەت قىلدى.

ئۇ زۇلھەججىنىڭ 8 - كۈنى (ئۇ تەرەپىدە، يەنى قۇربانلىق ماللارنى سۇغا قاندۇرۇش كۈنى دەپمۇ ئاتىلىدۇ) بامدادتىن كېيىنلا مىناغا چىقتى. ئۇ يەردە پېشىن، ئەسىر، شام، خۇپتەن ۋە ئەتىسى بامدات (بەش ۋاق ناماز)نى ئوقۇدى. ئاندىن بىرگاز تۇرۇپ كۈن چىققاندىن كېيىن ئەراپاتقا قاراپ يول ئالدى. پەيغەمبەر سەللەللاھۇ ئەلەيھى ۋەسەللەم ئەراپاتقا يېتىپ بېرىپ، ئۇ يەردە ئۇنىڭغا ئاتاپ ياسالغان بىر چېدىرغا چۈشتى. بىر چاغدا قۇياش قايرىلىپ كۈن چۈشتىن ئۆتۈۋىدى، ئۇ قەسۋائى تەييارلاشقا بۇيرۇدى، ئۇلاغ تەييارلاندى. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم قەسۋائىغا مىنىپ بەتئىۋادى (ئەراپات تېغىنىڭ تۆۋىنىدىكى تۈزلەڭلىك)غا كەلدى. بۇ چاغدا ئۇنىڭ ئەتراپىغا 144 مىڭ كىشى جەم بولغانىدى. پەيغەمبەر سەللەللاھۇ ئەلەيھى ۋەسەللەم بۇ يەردە ئۇلارغا تۆۋەندىكى ھۆججەت خاراكتېرلىك نۇتۇقنى سۆزلىدى.

ئۇ مۇنداق دېدى: «ئەييۇھەنناس! ئىسىمەئۇۋ قەۋلىي! (ئى خالايىق! كېيىمگە قۇلاق سېلىڭلار!) مەن بىلمەيمەن، ئېھتىمال بۇ يىلدىن كېيىن مەن سىلەر بىلەن بۇ يەردە مەڭگۈ ئۇچرىشالماستىم مۇمكىن. چوقۇمكى، مۇشۇ ئاي، مۇشۇ جايدا سىلەرنىڭ مۇشۇ كۈنۈڭلار ھارام بولغىنىغا ئوخشاش، سىلەرنىڭ جېنىڭلار ۋە مال - مۈلكىڭلارمۇ ھارامدۇر. ئاگاھ بولۇڭلاركى! جاھىلىيەت دەۋا - دەستۇرلىرىدىن ھەرقانداق بىر شەيئى ھازىردىن ئېتىبارەن بىكار قىلىندۇ. جاھىلىيەت (كونا) قان قەرزلىرىنىڭ ھەممىسى شەرتسىز بىكار قىلىندۇ. مەن ئاۋۋال جەمەتمىزنىڭ قان قەرزلىرىدىن ئىبنى رەبئە ئىبنى ھارسنىڭ قان قەرزىنى بىكار قىلمەن. ئۇ بەنى سەئەد قەبىلىسىگە ئېمىتىشكە بېرىلگەنىدى. ئۇنى ھۈزەيىل قەبىلىسىدىكىلەر ئۆلتۈرۈۋەتكەن. جاھىلىيەت جازانخورلۇقلىرىمۇ بىر پۈتۈن بىكار قىلىندۇ، مەن بىكار قىلىدىغان جازاننىڭ تۇنجىسى تاغام ئابباس ئىبنى ئابدۇلمۇتەللىبىنىڭ جازانلىرىدۇر. ئۇنىڭ بارلىق جازانە - ئۆسۈمكەشلىك ئىشلىرى قەتئىي چەكلىنىدۇ.





يىرتقۇچ ھايۋانلار يىرىپ ئۆلتۈرۈپ يىگەن ھايۋان (نىڭ گۆشىنى يېيش) ھارام قىلىندى. لېكىن، (يۇقىرىقى بەش تۈرلۈك ھايۋاندىن جېنى چىقىمىغان چاغدا) بوغۇزلىغانلىرىڭلار ھالال بولىدۇ ھەمدە بۇتلارغا ئېلىپ بېرىلىپ، ئۇنىڭ يېنىدا بوغۇزلانغان ھايۋانلار ھارام قىلىندى. ئەزلام (يەنى جاھىلىيەت دەۋرىدە پال ئۇچۇن ئىشلىتىدىغان ئۇچ پارچە ياغاچ) بىلەن پال سېلىشىڭلار ھارام قىلىندى، بۇ گۇناھتۇر. كاپىرلار بۈگۈن سىلەرنىڭ دىنىڭلار (نى يوقىتىش) دىن ئۈمىدىنى ئۈزدى. ئۇلاردىن قورقماڭلار، مەندىن قورقۇڭلار. بۈگۈن سىلەرنىڭ دىنىڭلارنى پۈتۈن قىلدىم، سىلەرگە نېمىتىمنى تاماملىدىم. ئىسلام دىنىنى سىلەرنىڭ دىنىڭلار بولۇشقا تاللىدىم. كىمكى ئاچلىقتا ئىلاجىسىزلىقتىن، گۇناھنى مەقسەت قىلماستىن (ھارام قىلىنغان نەرسىلەرنى يېسە گۇناھ بولمايدۇ)، ئاللاھ مەغپىرەت قىلغۇچىدۇر، بەندىلىرىگە ناھايىتى مېھرىباندۇر» (5:3). بۇ ئايەتنى ئاڭلاپ ئۆمەر ئىبنى خەتتاب رەزىيەللاھۇ ئەنھۇ يىغلاپ كەتتى. ئۇنىڭدىن: «نېمىشقا يىغلايسىن؟» دەپ سورالغاندى، ئۇ: «ھەرقانداق ئىش تاكامۇللاشسا ئۇنىڭغا نۇقسان ئەگىشىدۇ» دېدى.

نۇتۇقتىن كېيىن بىلال رەزىيەللاھۇ ئەنھۇ ئەزان توۋلىدى ۋە تەكبىر ئېيتتى. شۇنىڭ بىلەن پەيغەمبەر سەللەللاھۇ ئەلەيھى ۋەسەللىم ئادەملەر بىلەن بىللە پېشىن نامىزىنى ئوقۇدى، ئارقىدىن بىلال رەزىيەللاھۇ ئەنھۇ يەنە تەكبىر ئېيتتى، پەيغەمبەر سەللەللاھۇ ئەلەيھى ۋەسەللىم ئورنىدىن تۇرۇپ ئەسر نامىزىنى ئوقۇدى. بۇ ئىككى نامازنىڭ ئوتتۇرىسىدا باشقا ناماز ئوقۇمىدى. نامازدىن كېيىن تۆگىسىگە مىنىپ مەۋقە (ھاجىلار ئەراپاتتا ۋۇقۇق قىلىدىغان جاي) غا كەلدى ۋە ئۇ يەردە قەسۋائى قۇرام تاشلار ئۈستىگە چۆكتۈردى. پىيادىلىكلەر يولىنى ئالدىدا قالدۇرۇپ، قىبلىگە قاراپ كۈن كىرىپ كەتكەنگە قەدەر ۋۇقۇق قىلىپ تۇردى. كۈن (قۇياش) نىڭ شەكلى غايىب بولۇپ سېرىقلىق ئازراق يوقىلىۋىدى، ئۇ سامە ئىبنى زەيد رەزىيەللاھۇ ئەنھۇنى كەينىگە مىندۈرۈپ ئەراپاتتىن قايتتى ۋە خېلى بىر مەھەلدە مۇزدەلفەگە يېتىپ كېلىپ، ئۇ يەردە ناماز شام ۋە خۇپتەننى بىر ئەزان، ئىككى تەكبىر بىلەن ئوقۇدى. بۇ ئىككى ناماز ئارىلىقىدا ھېچقانداق ناماز ئوقۇمىدى. ئاندىن يېنى ياتتى، ھەتتا تاڭ ئاتتى. ئۇ ئورنىدىن تۇرۇپ بامدات نامىزىنى تاڭ خېلى روشەن سۈزۈلگەندىن كېيىن بىر ئەزان، بىر تەكبىر بىلەن ئوقۇدى. ئاندىن يەنە تۆگىسىگە مىندى ۋە مەشئەرىلھەرەم (جاي نامى) گە كېلىپ قىبلىگە قاراپ دۇئا قىلدى ۋە تەكبىر، تەلىبىيە ۋە تەھلىل ئېيتتى. پەيغەمبەر سەللەللاھۇ ئەلەيھى ۋەسەللىم مۇشۇ ھالەتتە تۇرۇپ جاھان خېلى ئوبدانلا يوردى.

ئاندىن كۈن چىقىشىنىڭ ئالدىدىن مۇزدەلفەدىن مىناغا قاراپ يول ئالدى ۋە فەزلى ئىبنى ئابباس رەزىيەللاھۇ ئەنھۇنى كەينىگە مىندۈرۈۋالدى. ئۇ بەتنى







تۆت ئاي ھارام (يەنى ھۆرمىتىنى بۇزۇش ھارام) ئايلاردۇر. ئۈچى — زۇلقەئدە، زۇلھەججە ۋە مۇھەررەم بىرى بىرىنىڭ كەينىدىن قوغلىشىپ كېلىدۇ. تۆتىنچىسى، جەمادىيەلتاخىر بىلەن شەئبان ئوتتۇرىسىدىكى مۇزەرنىڭ رەجەب ئېيى<sup>①</sup> دۇر» دېدى. ئۇ يەنە: «بۇ قايسى ئاي؟» دەپ سورىدى. بىز: «ئاللاھ ۋە ئاللاھنىڭ پەيغەمبىرى ئوبدان بىلگۈچىدۇر» دېدۇق. ئۇ سۈكۈتكە چۆمدى، بىز رەسۇلۇللاھ سەللەللاھۇ ئەلەيھى ۋەسەللەم بۇ ئاينى باشقا بىر نام بىلەن ئاتايدىغان ئوخشايدۇ دەپ ئويلىدۇق. ئۇ: «بۇ زۇلھەججە ئېيى ئەمەسمۇ؟» دېدى، بىز: «ئەلۋەتتە شۇنداق» دېدۇق. رەسۇلۇللاھ سەللەللاھۇ ئەلەيھى ۋەسەللەم يەنە: «بۇ قايسى شەھەر؟» دەپ سورىدى، بىز: «ئاللاھ ۋە ئاللاھنىڭ پەيغەمبىرى ئوبدان بىلگۈچىدۇر» دېدۇق. ئۇ سۈكۈتكە چۆمدى، ھەتتا بىز رەسۇلۇللاھ سەللەللاھۇ ئەلەيھى ۋەسەللەم بۇ شەھەرنى باشقىچە بىر نام بىلەن ئاتايدىغان چىغى دەپ ئويلىدۇق. ئۇ: «بۇ ئاشۇ مەككە شەھىرى ئەمەسمۇ؟» دېدى. بىز: «ئەلۋەتتە شۇنداق» دېدۇق. رەسۇلۇللاھ سەللەللاھۇ ئەلەيھى ۋەسەللەم: «بۇ قايسى كۈن؟» دەپ سورىدى، بىز: «ئاللاھ ۋە ئاللاھنىڭ پەيغەمبىرى ئوبدان بىلگۈچىدۇر» دېدۇق. ئۇ يەنە سۈكۈت قىلىپ تۇردى، ھەتتا بىز رەسۇلۇللاھ سەللەللاھۇ ئەلەيھى ۋەسەللەم بۇ كۈننى باشقىچە بىر نام بىلەن ئاتايدىغان بولدى دەپ ئويلىدۇق. ئۇ: «بۇ نەھرى (قۇربانلىق مالىنى زەبھى قىلىش) كۈنى ئەمەسمۇ؟» دېدى، بىز: «ئەلۋەتتە شۇنداق» دېدۇق. رەسۇلۇللاھ (سەللەللاھۇ ئەلەيھى ۋەسەللەم): «ئەمەسمە سىلەرنىڭ قانلىرىڭلار (يەنى ئۆزئارا قان تۆكۈپ ئادەم ئۆلتۈرۈشۈڭلار)، ماللىرىڭلار (بىر-بىرىڭلارنىڭ ماللىرىنى ناھەق يەۋىلىش) ۋە ئىناۋەت-ئابىرۇيىڭلار (يەنى تۆھمەت ۋە باشقا ناچار ئۇسۇللار ئارقىلىق ئۆزئارا ئىناۋەت-ئابىرۇيىڭلارنى تۆكۈش) خۇددى سىلەرنىڭ مۇشۇ كۈنۈڭلار، مۇشۇ ئاي ۋە مۇشۇ شەھەر ھارام بولغاندەك ھارامدۇر. سىلەر پات يېقىندا پەرۋەردىگارڭلارغا مۇلاقات بولسىلەر. ئۇ سىلەرنىڭ ئىشى-ئەمەللىرىڭلاردىن سورايدۇ. ئاگاھ بولۇڭلاركى، مەندىن كېيىن بىر-بىرىڭلارنى قىرىدىغان ئازغۇنلاردىن بولماڭلار. (ئى خالايق) ئاگاھ تۇرۇڭلار! مەن (ئاللاھنىڭ ئەمرىنى) يەتكۈزدۈممۇ؟» دېدى. كىشىلەر: «ھەئە» دېيىشكەندى، رەسۇلۇللاھ (سەللەللاھۇ ئەلەيھى ۋەسەللەم): «ئى ئاللاھ، گۇۋاھ بولغىن! بۇ سۆزۈمنى ھازىر بولغانلار ھازىر بولمىغانلارغا يەتكۈزسۇن! يەتكۈزۈلگەنلەرنىڭ بەزىسى ھازىر ئاڭلىغانلاردىن بەكرەك ئەستە تۇنۇشى مۇمكىن» دېدى.

① بۇنداق دېيىشتىكى سەۋەب شۇكى، رەجەب ئاينى مۇشۇلار بەك ھۆرمەتلەيتتى.





## ئەڭ ئاخىرقى قوشۇن

رۇم دائىرىلىرىنىڭ تەكەببۇر-چوڭچىلىقى كۈنساين ئېشىپ شۇ دەرىجىگە بېرىپ يەتتىكى، ئۇلارنىڭ مۇسۇلمانلارنىڭ ياشاش ھوقۇقىنىمۇ ئېتىراپ قىلغۇسى كەلمەيۋاتقان دەك قىلاتتى. ئۇلار ئۆزلىرىگە بېقىنغان ئەرەبلەردىن مۇسۇلمان بولغانلارنى ئۆلتۈردى. رۇم تەرەپتىن مەئانغا ۋالىي بولغان فەرۋە ئىبنى ئەمرى جۇزامىينىڭ دارغا ئېسىپ ئۆلتۈرۈلۈشى بۇنىڭ تىپىك دەلىلى ئىدى.

پەيغەمبەر سەللەللاھۇ ئەلەيھى ۋەسەللەم ئۇلارنىڭ بۇ خىل مۇغەمبەرلىكىنى ۋە چېكىدىن ئاشقان زوراۋانلىقىنى چەكلەش ئۈچۈن ھىجرىيىنىڭ 11-يىلى سەپەردە قوشۇن تەشكىللەشكە كىرىشتى ۋە بۇ قوشۇنغا ئۇسامە ئىبنى زەيد رەزىيەللاھۇ ئەنھۇنى ئەمىر لەشكەر قىلىپ تەيىنلىدى. ئۇنى بۇ قوشۇن بىلەن پەلەستىننىڭ بەلقاۋ ۋە دارۇم چېگرالىرىغا ھۇجۇم قىلىشقا بۇيرىدى. بۇنىڭدىن مەقسەت رۇم تەرەپنىڭ خورلىقىنى جىمىقتۇرۇپ قويۇش بىلەن بىرگە، چېگرا بويىدىكى ئەرەبلەرنىڭ ئىسلامغا بولغان ئىشەنچىسىنى ئەسلىگە كەلتۈرۈش ئىدى. شۇنداق قىلغاندا كىشىلەر «چېركاۋ ھۆكۈمرانلىقى زاۋال تاپمايدۇ، ئىسلام دىنىغا ئەقىدە باغلاش ئۆز جېنىغا ئۆزى زامىن بولغانلىق» دېگەن سەپسەتگە ئىشەنمەيتتى.

بەزىلەر بۇ قوشۇننىڭ قوماندانى ھەققىدە «يېشى كىچىك، تەجرىبىسىز» دەپ گەپ تېپىپ، ئۇنى يولغا سېلىشنى كېچىكتۈردى. پەيغەمبەر سەللەللاھۇ ئەلەيھى ۋەسەللەم: «ئۇنىڭ (يەنى ئۇسامەنىڭ) قوماندان بولۇشىغا تەنە (شەنگە داغ يېتىدىغان گەپ سۆز) قىلىشقان بولساڭلار، بۇنىڭدىن بۇرۇنمۇ ئۇنىڭ ئاتىسىنىڭ قوماندان بولۇشىغا شۇنداق قىلىشقاندىڭلار. ئاللاھ بىلەن قەسەمكى، ئۇ چوقۇم ئەمىرلىك (قوماندان بولۇش) كە لايىقتۇر. ئۇنىڭ ئاتىسى (يەنى زەيد ئىبنى ھارسى رەزىيەللاھۇ ئەنھۇ) ئادەملەر ئىچىدە ماڭا ئەڭ سۆيۈملۈك ئىدى. بۇ (يەنى ئۇسامە ئىبنى زەيد رەزىيەللاھۇ ئەنھۇ)مۇ ئۇنىڭدىن قالسا ماڭا ئەڭ سۆيۈملۈك كىشىدۇر» دېدى. شۇنىڭ بىلەن كىشىلەر ئۇسامە رەزىيەللاھۇ ئەنھۇ ئەتراپىغا ئويۇشۇپ ئۇنىڭ قوشۇنىغا تىزىلدى ۋە مەدىنىدىن بىر پەرسەخ (6.24 كىلومېتىرغا تەڭ) يىراقلىقتىكى جەرىفى دېگەن جايغا چىقىپ پەرمان كۈتۈپ تۇردى. بىراق، پەيغەمبەر سەللەللاھۇ ئەلەيھى ۋەسەللەمنىڭ كېسىلى ھەققىدىكى شۇم خەۋەر








پەيغەمبەر سەللەللاھۇ ئەلەيھى وە سەللەمۇ ئەلەھىس سەلامى

ئۇلارنى كېسەل بىر تەرەپ بولغۇچە تەخىر قىلىپ تۇرۇشقا مەجبۇر قىلدى. بەلكىم، ئاللاھ تەئالا بۇ قوشۇننىڭ ئەبۇ بەكرى رەزىيەللاھۇ ئەنھۇنىڭ خىلاپىتىدە يولغا سېلىندىغان تۇنجى قوشۇن بولۇشىنى ئىرادە قىلغان بولۇشى مۇمكىن.



# ئاللاھ تەئالانىڭ دەرگاھىغا سەپەر

## ۋىدالىشىش بېشارەتلىرى

دەۋەت ئىشلىرى تاكامۇللىشىپ، ۋەزىيەتنى ئىسلام ھۆكۈمرانلىقى تولۇق ئىگىلىۋىدى، بۇ دۇنيادىن خوشلىشىش بېشارەتلىرى پەيغەمبەر سەللەللاھۇ ئەلەيھى ۋەسەللەمنىڭ چېرىدىن غىل-پال كۆرۈنۈشكە ۋە ئۇنىڭ ئىشى-ھەرىكەت ۋە سۆز-ئىبارىلىرىدە ئىپادىلىنىشكە باشلىدى.

ئۇ ئالدىنقى يىلى (ھىجرىيىنىڭ 10 - يىلى) رامزاندا 20 كۈن ئېتىكاپتا ئولتۇردى. ئەمما، ئۇ بۇنىڭدىن ئىلگىرىكى يىللاردا پەقەت ئون كۈنلا ئېتىكاپ قىلاتتى. بۇ قېتىمقى ئېتىكاپتا جىبرىئىل ئەلەيھىسسالام ئۇنىڭغا قۇرئاننى ئىككى قېتىم دەرس - مۇزاكىرە قىلىپ بەردى (بۇنىڭ ئالدىدا ھەر يىلى رامزاندا پەقەت بىرلا قېتىم مۇزاكىرە قىلىپ بېرەتتى). ئۇ ھەججە تۇلۇددا مۇسۇلمانلارغا سۆز قىلغاندا: «مەن بىلمەيمەن، ئېھتىمال مەن بۇ يىلدىن كېيىن سىلەر بىلەن بۇ يەردە مەڭگۈ يۈز كۆرۈشەلمەسلىكىم مۇمكىن» دېدى. يەنە جەمىرى ئەقەبە (مىنادا شەيتانغا تاش ئاتىدىغان جاي) دە: «ئى خالايق! مەندىن ھەج ئىبادىتىڭلارنى ئۆگىنىۋېلىڭلار، ئېھتىمال مەن بۇ يىلدىن كېيىن ھەج قىلالماستىكىم مۇمكىن» دېدى. تەشرىق كۈنلىرىنىڭ ئوتتۇرىلىرىدا ئۇنىڭغا سۈرە نەسر نازىل قىلىنىۋىدى، بۇنىڭدىن بۇ قېتىمقى ھەجنىڭ ۋىدالىشىش (بۇ جاھاندىن خوشلىشىش) ھەجى ئىكەنلىكى ۋە پەيغەمبەر سەللەللاھۇ ئەلەيھى ۋەسەللەمگە ئۆلۈم خەۋىرى يەتكۈزۈلگەنلىكى پەرەز قىلىندى.

ھىجرىيىنىڭ 11 - يىلى سەپەر ئېيىنىڭ مەلۇم بىر كۈنى، پەيغەمبەر سەللەللاھۇ ئەلەيھى ۋەسەللەم ئوھۇد تېغىغا چىقتى ۋە ئۇ يەردە ئۆلۈك ۋە تىرىك ھەممەيلى بىلەن خوشلىشىدىغاندەك شەھىدلىرىگە دۇئا قىلدى. ئاندىن قايتىپ كىرىپ مۇنبەردە سۆز قىلدى. ئۇ مۇنداق دېدى: «مەن سىلەردىن بۇرۇنراق كېتىدىغاندەك تۇرىمەن، مەن سىلەرگە گۇۋاھچى بولىمەن. ئاللاھ بىلەن قەسەمكى، مەن شۇ تاپتا ھەۋزى كەۋسەر<sup>①</sup> نى كۆرۈپ تۇرۇۋاتمەن. ماڭا يەر - زېمىن

① جەننەتتە پەيغەمبەر سەللەللاھۇ ئەلەيھى ۋەسەللەمگە ئىلتىپات قىلىنىدىغان تاتلىق سۇلۇق كۆل — ت.





ئەنھانىڭ ئۆيىگە يۆتكەپ كېلىندى. پەيغەمبەر سەللەللاھۇ ئەلەيھى ۋەسەللەمنىڭ ئىككى قەدىمى يەرنى جىچىپ ماڭاتتى. نەتىجىدە پەيغەمبەر سەللەللاھۇ ئەلەيھى ۋەسەللەم ھاياتىنىڭ ئەڭ ئاخىرقى بىر ھەپتىسىنى ئائىشە رەزىيەللاھۇ ئەنھانىڭ ئۆيىدە ئۆتكۈزدى.

ئائىشە رەزىيەللاھۇ ئەنھا پەيغەمبەر سەللەللاھۇ ئەلەيھى ۋەسەللەمدىن يادلىۋالغان مۇئەۋۋىزات (پاناھ تىلەش مەزمۇنىدىكى ئايەتلەر)<sup>①</sup> ۋە خاسىيەتلىك دۇئالارنى ئوقۇپ پەيغەمبەر سەللەللاھۇ ئەلەيھى ۋەسەللەمنىڭ بەدىنىگە ھۇرۇپ قوياتتى ۋە ئايەتلەردىن تەبەرۇك ئىزدەپ سىلاپ تۇتۇپ قوياتتى.

## بەش كۈن ئىلگىرى

پەيغەمبەر سەللەللاھۇ ئەلەيھى ۋەسەللەمنىڭ ۋاپاتىدىن بەش كۈن ئىلگىرىكى كۈن چارشەنبە ئىدى. ئۇنىڭ بەدىنىدىكى كېسەل ھارارىتى يالقۇنچاپ كەتتى. ئاغرىق كۈچىيىپ پەيغەمبەر سەللەللاھۇ ئەلەيھى ۋەسەللەم ھوشسىزلاندى. ئۇ: «باشقا - باشقا قۇدۇقتىن يەتتە تۈلۈم سۇ كەلتۈرۈپ ئۈستى بېشىغا قويۇڭلار، مەن ئۇلار (يەنى مۇسۇلمانلار) قېشىغا چىقىپ ۋەسىيەت قىلىۋالاي» دېدى. شۇنىڭ بىلەن ئۇلار پەيغەمبەر سەللەللاھۇ ئەلەيھى ۋەسەللەمنى چوڭ بىر تەڭشە قاچىدا ئولتۇرغۇزۇپ ئۈستىگە سۇ قويدى، ھەتتا بىر چاغدا: «بولدى، بولدى» دەپ ھوشىغا كەلدى.

بۇ چاغدا پەيغەمبەر سەللەللاھۇ ئەلەيھى ۋەسەللەم ئۆزىنى بىر ئاز يېنىكلىگەندەك ھېس قىلدى چىغى، ئۇ (بېشى تېڭىقلىق ھالدا) مەسجىدكە چىقىپ مۇنبەردە ئولتۇردى ۋە ئادەملەرگە سۆز قىلدى. كىشىلەر ئۇنىڭ ئەتراپىنى ئورنىۋېلىشقاندى. ئۇ مۇنداق دېدى: «ئاللاھنىڭ لەنتى يەھۇدىيلارغا ۋە ناسارا (خىرىستىئان)لارغا بولسۇن، ئۇلار پەيغەمبەرلىرىنىڭ قەبرىلىرىنى مەسجىد (ئىبادەتخانا، قىبلىگاھ) قىلىۋېلىشتى». يەنە بىر رىۋايەتتە: «ئاللاھ يەھۇدىي ۋە ناسارالارنى ھالاك قىلسۇن، ئۇلار پەيغەمبەرلىرىنىڭ مەقبەرىسىنى مەسجىد (سەجدىگاھ) قىلىۋېلىشتى» دېدى. ئۇ يەنە: «مېنىڭ قەبرىمىنى مەقبۇد قىلىۋالماڭلار» دېدى. پەيغەمبەر سەللەللاھۇ ئەلەيھى ۋەسەللەم يەنە ئۆزىنى قىساس (ئىنتىقام ۋە ئەنتىنى ئېلىۋېلىش)قا تەڭشەپ: «مەن بىر كىشىنىڭ ئۈچىسىغا ئۇرۇپ سالغان بولسام، مانا بۇ مېنىڭ ئۈچام، مەندىن ئىنتىقامنى ئېلىۋالسۇن ۋە كىمكى تىللاپ ئابروينى تۆككەن بولسام، مانا ھازىر مېنى تىللاپ ئەنتىنى ئېلىۋالسۇن» دېدى.

① سۈرە فەلق، سۈرە ناس ۋە سۈرە ئىخلاسارنى كۆرسىتىدۇ.





## تۆت كۈن ئىلگىرى

پەيغەمبەر سەللەللاھۇ ئەلەيھى ۋەسەللەمنىڭ ۋاپاتىدىن تۆت كۈن ئىلگىرى، يەنى پەيشەنبە ئۇنىڭ كېسىلى تېخىمۇ ئېغىرلىشىپ كەتكەنىدى. ئۇ: «ماخا قەغەز - قەلەم كەلتۈرۈڭلار، مەن سىلەرگە ۋەسىيەت قالدۇراي، ئېزىپ كەتمەيسىلەر» دېدى. ئۆيدە ئۆمەر رەزىيەللاھۇ ئەنھۇ قاتارلىق بىرقانچە كىشى بار ئىدى. ئۆمەر رەزىيەللاھۇ ئەنھۇ: «رەسۇلۇللاھقا ئاغرىق دەردىنى تارتقىلى قويايلى، قولمىزدا قۇرئان بار، ئاللاھنىڭ كىتابى ۋەسىيەتكە كۇپايە» دېدى. شۇنىڭ بىلەن ئۆيىدىكىلەر تالاش - تارتىش قىلىشتى ۋە جانجىللىشىپ كەتتى. بەزىلىرى: «رەسۇلۇللاھ دېگەن ئىكەن، قەغەز - قەلەم كەلتۈرەيلى، يازدۇرۇپ بەرسۇن» دەيتتى. يەنە بەزىلىرى ئۆمەر رەزىيەللاھۇ ئەنھۇنىڭ پىكىرىنى قوللايتتى، ھەتتا بەھۇدە گەپ ۋە نامۇۋاپىق پىكىرلەر ئېشىپ كېتىۋىدى، پەيغەمبەر سەللەللاھۇ ئەلەيھى ۋەسەللەم: «يىنىمدىن چىقىپ تۇرۇڭلار» دېدى.

شۇ كۈنى پەيغەمبەر سەللەللاھۇ ئەلەيھى ۋەسەللەم مۇنداق ئۈچ تەۋسىيىنى چىكىلدى: «ئەرەب ئارىلىدىن يەھۇدىيلارنى، ناسارا (خىرىستىئان)لارنى ۋە مۇشرىكلارنى قوغلاپ چىقىرىڭلار. ئەلچىلەرنى مەن كۈتۈۋالغاندەك كۈتۈۋېلىڭلار». ئۈچىنچى ۋەسىيەتنى ھەدىسى رىۋايەت قىلغۇچى ئۇنتۇپ قالغان، ئېھتىمال ئۇ كىتاب (يەنى قۇرئان) ۋە سۈننەت (يەنى ھەدىس)كە چىڭ ئېسىلىش توغرىسىدىكى تەۋسىيە ياكى ئۇسامە ئىبنى زەيد قوشۇنىنى يولغا سېلىش تەۋسىيىسى ۋەياكى نامازنى قولدىن بەرمەڭلار دېگەن تەۋسىيە بولۇشى مۇمكىن.

پەيغەمبەر سەللەللاھۇ ئەلەيھى ۋەسەللەمنىڭ كېسىلى ئېغىرلىشىپ قاتتىق دەرد - ئەلەم تارتىۋاتقان بولسىمۇ، نامازلىرىنىڭ ھەممىسىنى مۇسۇلمانلار بىلەن بىرلىكتە مەسجىد تە ئوقۇپ كېلىۋاتاتتى، ھەتتا شۇ كۈنى (يەنى ۋاپاتىدىن تۆت كۈن ئىلگىرىكى پەيشەنبە كۈنى)مۇ ناماز شامنى مۇسۇلمانلار بىلەن بىللە ئوقۇپ ئۇنىڭدا مۇرسەلات سۈرىسىنى قىرايەت قىلغان ئىدى.

خۇپتەن ۋاقتىدا ئۇنىڭ كېسىلى مەسجىدكە چىقالمىغۇدەك دەرىجىدە ئېغىرلىشىپ كەتتى. ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ سەللەللاھۇ ئەلەيھى ۋەسەللەم: «ئۇلار ناماز ئوقۇپ بولدىمۇ؟» دەپ سورىدى، بىز: «ياق، ئۇلار ئۆزلىرىگە ساقلاۋاتىدۇ» دېگەندۇق، ئۇ: «ماخا تەشتەك (چوڭ تىپتىكى قاچا) تە سۇ قۇيۇپ بېرىڭلار» دېدى. بىز ئۇنىڭ دېگىنىدەك قىلدۇق. رەسۇلۇللاھ سەللەللاھۇ ئەلەيھى ۋەسەللەم ھېلىقى قاچىدا غۇسۇل قىلدى، ئاندىن







سەدىقە قىلىۋېتىشكە بۇيرىدى ۋە قورال-ياراغ ئەسلىمەلەرنى مۇسۇلمانلارغا ھەدىيە قىلىۋەتتى. ۋەھالەنكى، ئائىشە رەزىيەللاھۇ ئەنھا شۇ كېچىسىدىكى چىراغ يېغىنى قوشنىسىدىن ئۆتنە ئېلىپ ياندۇرغانىدى. يەنە پەيغەمبەر سەللەللاھۇ ئەلەيھى ۋەسەللەمنىڭ ساۋۋتى (تۆمۈر كېسىمى) 30 ساۋ (61 كىلو 200 گرامغا تەڭ) ئارپا ئۈچۈن بىر يەھۇدىيىنىڭ ئۆيىدە رەنىگە قويۇقلۇق ئىدى.

### ئەڭ ئاخىرقى بىر كۈن

ئەنەس ئىبنى مالىك رەزىيەللاھۇ ئەنھۇ مۇنداق رىۋايەت قىلىدۇ: دۈشەنبە كۈنى سەھەر مۇسۇلمانلار بامدات نامىزىدا ئىدى، ئەبۇ بەكرى (رەزىيەللاھۇ ئەنھۇ) ناماز باشلاپ ئوقۇۋاتاتتى. ئۇشتۇمتۇت رەسۇلۇللاھ سەللەللاھۇ ئەلەيھى ۋەسەللەم ئائىشە (رەزىيەللاھۇ ئەنھا) نىڭ ھۇجرا ئىشىكىنىڭ پەردىسىنى ئېچىپ ئۇلارغا قاراپ تەبەسسۇم قىلدى. ئەبۇ بەكرى (رەزىيەللاھۇ ئەنھۇ) رەسۇلۇللاھ سەللەللاھۇ ئەلەيھى ۋەسەللەمنى نامازغا چىقتى دەپ ئويلاپ ئارقىسىدىكى سەپكە چىكىندى. مۇسۇلمانلار ناماز ئىچىدە رەسۇلۇللاھ سەللەللاھۇ ئەلەيھى ۋەسەللەمنى كۆرۈپ خۇشاللىقىدىن پاتىپاراق بولۇش ئالدىدا تۇرغاندا، رەسۇلۇللاھ سەللەللاھۇ ئەلەيھى ۋەسەللەم قولى بىلەن ئۇلارغا نامازنى ئوقۇۋېرىشكە ئىشارەت قىلىپ قويۇپ ھۇجرىسىغا كىرىپ كەتتى ۋە پەردىنى قويۇۋەتتى. شۇنىڭدىن كېيىن يەنە بىر نامازنىڭ ۋاقتى كىرگۈچە ئۇ بۇ دۇنيا بىلەن مەڭگۈگە خوشلاشتى.

شۇ كۈنى قۇياش كۆتۈرۈلۈپ چاشگاھ ۋاقتى بولغاندا پەيغەمبەر سەللەللاھۇ ئەلەيھى ۋەسەللەم قىزى فاتىمە رەزىيەللاھۇ ئەنھانى چاقىرتىپ ئۇنىڭ قۇلقىغا گەپ قىلدى، بۇ چاغدا فاتىمە رەزىيەللاھۇ ئەنھا يىغلاپ كەتتى. ئاندىن يەنە بىر نېمىلەرنى دېۋىدى، ئۇ كۈلدى.

ئائىشە رەزىيەللاھۇ ئەنھا مۇنداق دەيدۇ: (كېيىنچە) بىز فاتىمە (رەزىيەللاھۇ ئەنھا) دىن شۇ ئىشنى سورىغاندۇق، ئۇ: «رەسۇلۇللاھ (ئاتام) ماڭا مۇشۇ قېتىمقى كېسىلدە ۋاپات بولۇپ كېتىدىغانلىقىنى ئېيتتى، مەن يىغلىدىم. ئارقىدىن ماڭا ئۇنىڭ ئائىلىسىدىن تۇنجى بولۇپ مېنىڭ ئۇنىڭغا قوشۇلۇپ بارىدىغانلىقىمنى ئېيتىۋىدى، مەن كۈلدىم» دېدى.

يەنە شۇ كۈنى پەيغەمبەر سەللەللاھۇ ئەلەيھى ۋەسەللەم فاتىمە رەزىيەللاھۇ ئەنھاغا ئۇنىڭ جىمى ئاياللارنىڭ سەرۋىرى (ئۇلۇغ پېشۋاسى) بولىدىغانلىقى بىلەن بېشارەت بەردى.









قىلدى. مەن ئۇنى چايناپ يۇمشىتىپ بەردىم، رەسۇلۇللاھ سەللەللاھۇ ئەلەيھى ۋەسەللەم مەسئۇكىنى قولغا ئېلىپ ئېغىزىغا سۈركىدى (يەنە بىر رىۋايەتتە رەسۇلۇللاھ ھېلىقى مەسئۇك بىلەن ساق ۋاقتىدىكىدىنمۇ ياخشىراق مەسئۇك قىلدى دېيىلگەن). رەسۇلۇللاھ سەللەللاھۇ ئەلەيھى ۋەسەللەمنىڭ ئالدىدا بىر قاچىدا سۇ بار ئىدى. ئۇ قولىنى سۇغا چىلاپ يۈزىنى سىلايتتى ۋە «ئاللاھتىن باشقا ئىلاھ يوق، ھەقىقەتەنمۇ ئۆلۈمنىڭ سەكراتى (ئاچچىقى) بار» دەيتتى. رەسۇلۇللاھ سەللەللاھۇ ئەلەيھى ۋەسەللەم مەسئۇكتىن پارىغ بولماي تۇرۇپلا قولىنى (ياكى بارمىقىنى دېدىمۇ) كۆتۈردى. كۆزى ئاسمان تەرەپكە چەكچىيىپ قالدى ۋە لەۋلىرى مىدىرلاپ بىر نېمىلەرنى دەيتتى.

ئائىشە رەزىيەللاھۇ ئەنھا قۇلىقىنى يېقىن ئەكەپ تىڭشىغانىدى، پەيغەمبەر سەللەللاھۇ ئەلەيھى ۋەسەللەمنىڭ: «ئى ئاللاھ! سەن ئىنئام قىلغان پەيغەمبەرلەر، سىددىق (راستچىل)لەر، شەھىدلەر ۋە سالىھ (ياخشى)لار بىلەن بىللە قىلغىن. ئى ئاللاھ! ماڭا مەغپىرەت قىلغىن، رەھمەت قىلغىن ۋە مېنى دەرگاھىڭغا ئېلىپ كەتكىن، ئى ئاللاھ! دەرگاھىڭغا ئېلىپ كەتكىن» دېگەنلىكىنى ئاڭلىدى. ئۇ ئاخىرقى ئىككى كەلىمە سۆزىنى ئۈچ قېتىم تەكرارلىدى ۋە قولى بوشاپ لىككىدەك چۈشۈپ كەتتى.

﴿إِنَّا لِلَّهِ وَإِنَّا إِلَيْهِ رَاجِعُونَ﴾ «بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز».

بۇ ۋەقە ھىجرىيىنىڭ 11 - يىلى رەبىئۇلئەۋۋەلنىڭ 12 - كۈنى (مىلادىيە 632 - يىلى 6 - ئاينىڭ 8 - كۈنىگە توغرا كېلىدۇ) دۈشەنبە چاشگاھ ۋاقتى بولغاندا يۈز بەردى. بۇ چاغدا پەيغەمبەر سەللەللاھۇ ئەلەيھى ۋەسەللەمنىڭ ئۆمرى 63 ياشقا توشۇپ تۆت كۈن ئاشقان ئىدى.

## ساھابىلەرنى غەم باستى

بۇ قورقۇنچۇق خەۋەر تېزلا تارقالدى. مەدىنە ئەھلىگە ئەتراپى ئالەم قاراڭغۇ تۇيۇلدى. جاھان غۇۋادەك كۆرۈنەتتى. ئەنەس رەزىيەللاھۇ ئەنھۇ مۇنداق دېگەن: رەسۇلۇللاھ سەللەللاھۇ ئەلەيھى ۋەسەللەم مەدىنىگە قەدىم تەشرىپ قىلغان كۈندىن ئوچۇق - يورۇق ۋە شاد خۇرام كۈنىنى كۆرمىگەندىم، يەنە رەسۇلۇللاھ سەللەللاھۇ ئەلەيھى ۋەسەللەم ۋاپات بولۇپ كەتكەن كۈندىنمۇ زۇلمەتلىك ۋە قاپاھەتلىك كۈنىنى كۆرمىدىم.







رەزىيەللاھۇ ئەنھۇنىڭ ئەتراپىغا ئولاشتى، بۇ چاغدا ئەبۇ بەكرى رەزىيەللاھۇ ئەنھۇ مۇنداق دېدى: «ئەمما بەئدۇ (ئاللاھقا ھەمدۇسانا، پەيغەمبەر سەللەللاھۇ ئەلەيھى ۋەسەللەمگە سالام يوللىغاندىن كېيىن)، ئاراڭلاردىن كىمكى مۇھەممەدكە ئىبادەت قىلىدىغان بولسا، ئەمدى ئۇ ئۆلدى، كىمكى ئاللاھقا ئىبادەت قىلسا، ئاللاھ چوقۇم تىرىكتۇر، ئۆلمەيدۇ. ئاللاھ: ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَصُرَ اللَّهُ شَيْئًا وَسَيَجْزِي اللَّهُ الشَّاكِرِينَ﴾» مۇھەممەد پەقەت بىر پەيغەمبەردۇر، ئۇنىڭدىن بۇرۇن كۆپ پەيغەمبەرلەر ئوتتى (ئۇلارنىڭ بەزىلىرى ئۆز ئەجلى بىلەن ئۆلگەن، بەزىلىرى باشقىلار تەرىپىدىن ئۆلتۈرۈلگەن). ئۇ ۋاپات بولسا ياكى ئۆلتۈرۈلسە، ئارقاڭلارغا يېنىۋالامسىلەر؟ (يەنى ئىماندىن يېنىپ مۇرتەد بولامسىلەر؟) كىمكى ئارقىسىغا يېنىۋالدىكەن (يەنى مۇرتەد بولدىكەن)، ئۇ ئاللاھقا قىلچە زىيان يەتكۈزەلمەيدۇ. ئاللاھ شۇكۇر قىلغۇچىلارنى مۇكاپاتلايدۇ، (3:144) دېگەن» دېدى. ئىبنى ئابباس رەزىيەللاھۇ ئەنھۇما مۇنداق دەيدۇ: قەسەم قىلالايمەنكى، گويا كىشىلەر ئاللاھنىڭ بۇ ئايەتنى نازىل قىلغىنىنى بۇرۇن بىلمەيدىغاندەك، بۇگۈن ئەبۇ بەكرى (رەزىيەللاھۇ ئەنھۇ) تۇساتتىن ئۇنى تىلاۋەت قىلىۋاتقاندا، ھەممىسى ئۇنى ئېغىزىغا ئېلىپ تەكرارلىشاتتى. مەن ھەممە كىشىنىڭ شۇ ئايەتنى تىلاۋەت قىلىۋاتقانلىقىنى ئاڭلىغاندىم.

ئىبنى مۇسەيب رەھىمەھۇللاھنىڭ ئېيتىشىچە، ئۇمەر رەزىيەللاھۇ ئەنھۇ مۇنداق دېگەن: ئاللاھ بىلەن قەسەم، مەن ئەبۇ بەكرى (رەزىيەللاھۇ ئەنھۇ) نىڭ ھېلىقى ئايەتنى تىلاۋەت قىلغانلىقىنى ئاڭلاپ بوشىشىپ كەتتىم. پۇت-قوللىرىم دىر-دىر تىترەيتتى. مەن ئۇنى ئاڭلاۋېتىپ يەرگە يىقىلدىم ۋە شۇ ئان رەسۇلۇللاھ سەللەللاھۇ ئەلەيھى ۋەسەللەم چوقۇم ۋاپات بولۇپتۇ دەپ بىلدىم.

## مۇبارەك جەسەت بىلەن خوشلىشىش ۋە ئۇنى يەرلىكىدە قويۇش

پەيغەمبەر سەللەللاھۇ ئەلەيھى ۋەسەللەمنىڭ مۇبارەك تېنىنى كىچىك يەرلىكىدە قويۇش ئىشىنى ئېلىپ بېرىشتىن بۇرۇن خىلاپەت (خەلىپە بەلگىلەش) مەسلىسىدە ئىختىلاپ كۆرۈلدى. شۇنىڭ بىلەن بەنى سائىدە ھويلىسىدا ئەنسارلار بىلەن مۇھاجىرلار ئوتتۇرىسىدا نۇرغۇن مۇزاكىرە ۋە مۇنازىرىلەر بولۇپ ئۆتكەندىن كېيىن، ھەممە بىلەن ئەبۇ بەكرى رەزىيەللاھۇ ئەنھۇنىڭ خەلىپە بولۇشىغا بىرلىككە كېلىشتى. دۈشەنبە كۈنى تاكى كەچكە قەدەر مۇسۇلمانلار مۇشۇ ئىش بىلەن بولۇپ كېتىپ، پەيغەمبەر سەللەللاھۇ ئەلەيھى ۋەسەللەمنى يەرلىكىدە قويۇش ئىشىغا





## پەيغەمبەر سەللەللاھۇ ئەلەيھى ۋەسەللەمنىڭ ئائىلىسى

ھەممىگە مەلۇمكى، پەيغەمبەر سەللەللاھۇ ئەلەيھى ۋەسەللەم نۇرغۇن ياخشى غەرەزلەر ۋە ئالىي مۇددىئالار ئۈچۈن تۆتتىن ئارتۇق خوتۇن ئالسا بولىدىغان ئىمتىيازغا ئىگە ئىدى. شۇڭا، ئۇ نىكاھىغا ئالغان ئاياللارنىڭ ئومۇمىي سانى 13كە يەتكەن. ئۇ توققۇز خوتۇنى نىكاھىدا بار ھالەتتە دۇنيادىن كەتتى. ئۇلاردىن ئىككىسى پەيغەمبەر سەللەللاھۇ ئەلەيھى ۋەسەللەم ھايات چېغىدىلا ۋاپات بولۇپ كەتكەن. ئۇنىڭ بىرى خەدىجە رەزىيەللاھۇ ئەنھا، يەنە بىرى «مىسكىنلەرنىڭ ئانىسى» دەپ نام ئالغان زەينەب بنتى خۇزەيمە رەزىيەللاھۇ ئەنھا ئىدى. قالغان ئىككىسىنى پەيغەمبەر سەللەللاھۇ ئەلەيھى ۋەسەللەم ئەمىرگە ئالغان، لېكىن ئۇلارغا دوخۇل (بىر تەككىدە باش قويۇش) قىلمىغان. تۆۋەندە ئۇلارنىڭ نام-شەرىفىلىرى ۋە قىسقىچە نەزىرىياتىنى سۆزلەپ ئۆتىمىز.

1. خەدىجە بنتى خۇزەيمە رەزىيەللاھۇ ئەنھا — پەيغەمبەر سەللەللاھۇ ئەلەيھى ۋەسەللەمنىڭ ھىجرەتتىن ئىلگىرى مەككىدە قۇرغان ئائىلىسى ئۆزى ۋە ئايالى خەدىجە بنتى خۇزەيمە رەزىيەللاھۇ ئەنھا ئىككىدىن تەركىب تاپقانىدى. پەيغەمبەر سەللەللاھۇ ئەلەيھى ۋەسەللەم ئۇنىڭغا ئۆيلەنگەن چېغىدا 25 ياشتا، ئۇ 40 ياشتا ئىدى. پەيغەمبەر سەللەللاھۇ ئەلەيھى ۋەسەللەم تاكى ئۇ ۋاپات بولغانغا قەدەر يەنە بىر خوتۇنى ئەمىرگە ئېلىپ قوش نىكاھلىق بولمىغان. پەيغەمبەر سەللەللاھۇ ئەلەيھى ۋەسەللەم ئۇنىڭدىن بىر قانچە ئوغۇل ۋە قىز پەرزەنت يۈزى كۆرگەن، ئوغۇللىرىدىن بىرىمۇ تۇرمىغان (يەنى كىچىكىدىلا ئۆلۈپ كەتكەن)، قىزلىرىدىن زەينەب، رۇقىيە، ئۇمۇمۇ كۈلسۈم ۋە فاتىمە رەزىيەللاھۇ ئەنھۇنەلەر چوڭ بولغان. زەينەب رەزىيەللاھۇ ئەنھا ھىجرەتتىن ئىلگىرى ئۆزىنىڭ بىر نەۋرە تۇغقىنى (يەنى ھاممىسىنىڭ ئوغلى) ئەبۇ ئاس ئىبنى رەبىئە ياتلىق قىلىنغان. رۇقىيە رەزىيەللاھۇ ئەنھا بىلەن ئۇمۇمۇ كۈلسۈم رەزىيەللاھۇ ئەنھا بىرىسى ئۆلۈپ كەتكەندىن كېيىن، يەنە بىرىسى كەينى-كەينىدىن ئوسمان ئىبنى ئەففان رەزىيەللاھۇ ئەنھۇغا ياتلىق قىلىنغان. فاتىمە رەزىيەللاھۇ ئەنھا بەدرى ئۇرۇشى بىلەن ئوھۇد ئۇرۇشى ئارىلىقىدا ئەلى ئىبنى





ئەبى تالب رەزىيەللاھۇ ئەنھۇغا ياتلىق قىلىنغان بولۇپ، ئۇنىڭدىن ھەسەن، ھۈسەين، زەينەب ۋە ئۇمۇمۇ كۈلسۇم قاتارلىق تۆت پەرزەنت دۇنياغا كەلگەن.

2. سەۋدە بىنتى زەئبە رەزىيەللاھۇ ئەنھا — پەيغەمبەر سەللەللاھۇ ئەلەيھى ۋەسەللەم ئۇنىڭغا نەبۇۋۋەتنىڭ 10 - يىلى شەۋۋال ئېيىدا، خەدىجە رەزىيەللاھۇ ئەنھا ئۆلۈپ كېتىپ بىر قانچە كۈندىن كېيىن ئۆيلەنگەن. ئۇ ئىلگىرى سەكران ئىبنى ئەمرى ئىسىملىك بىر نەۋرە تۇغقىنىنىڭ نىكاھىدا ئىدى. سەكران ئۆلۈپ كېتىپ سەۋدە رەزىيەللاھۇ ئەنھا تۇل قالغان. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى ئەمرىگە ئالغان.

3. ئائىشە بىنتى ئەبى بەكرى رەزىيەللاھۇ ئەنھۇما — پەيغەمبەر سەللەللاھۇ ئەلەيھى ۋەسەللەم ئۇنى نەبۇۋۋەتنىڭ 11 - يىلى، سەۋدە رەزىيەللاھۇ ئەنھاغا ئۆيلىنىپ بىر يىلدىن كېيىن، ھىجرەتتىن ئىككى يىل بەش ئاي ئىلگىرى ئالتە يېشىدا مەككىدە ئەمرىگە ئالغان. ھىجرەتتىن يەتتە ئاي كېيىن شەۋۋالدا مەدىنىدە ئۇنىڭ بىلەن بىر تەككىدە باش قويغان. ئۇ بۇ چاغدا توققۇز ياشقا توشقاندى. ئائىشە رەزىيەللاھۇ ئەنھا پەيغەمبەر سەللەللاھۇ ئەلەيھى ۋەسەللەم نىكاھىغا ئالغان تۇنجى قىز خوتۇنى بولۇپ، ئۇ بۇنىڭدىن باشقا قىز خوتۇن ئالمىغان. پەيغەمبەر سەللەللاھۇ ئەلەيھى ۋەسەللەم ئۇنىڭغا تولىمۇ ئامراق ئىدى. ئائىشە رەزىيەللاھۇ ئەنھا مۇسۇلمان ئاياللار ئىچىدىكى ئەڭ كاتتا فەقىھە (دىنىي ئالىمە) ۋە ئەڭ بىلىملىك ئايال ھىسابلىنىدۇ.

4. ھەفسە بىنتى ئۇمەر ئىبنى خەتتاب رەزىيەللاھۇ ئەنھۇما — ئۇنىڭ بۇرۇنقى ئېرى خۇنەيسە ئىبن ھۇزافەتۇس سەھمى ئىدى. ئۇ بەدى غازىتى بىلەن ئوھۇد غازىتى ئارىلىقىدا ۋاپات بولۇپ كېتىپ ھەفسە رەزىيەللاھۇ ئەنھا تۇل قالغان. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى ھىجرىيىنىڭ 3 - يىلى نىكاھىغا ئالغاندى.

5. زەينەب بىنتى خۇزەيمە رەزىيەللاھۇ ئەنھا — ئۇ بەنى ھىلال ئىبنى ئامىر جەمەتىدىن بولۇپ، يېتىم - يېسىرلارغا بەك كۆيۈنگەنلىكى ۋە ئۇلاردىن مېھىر - شەپقىتىنى ئايىمىغانلىقى ئۈچۈن ئۇمۇمۇلمەساكىن (مىسكىن، ئاجىز - يېسىرلارنىڭ ئانىسى) دەپ ئاتالغان. زەينەب رەزىيەللاھۇ ئەنھا ئەسلىدە ئابدۇللاھ ئىبنى جەھشى رەزىيەللاھۇ ئەنھۇنىڭ نىكاھىدا ئىدى. ئابدۇللاھ رەزىيەللاھۇ ئەنھۇ ئوھۇد ئۇرۇشىدا شەھىد بولۇپ كەتكەن. شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى ھىجرىيىنىڭ 5 - يىلى ئەمرىگە ئالغان. ئۇ پەيغەمبەر سەللەللاھۇ ئەلەيھى ۋەسەللەمگە ياتلىق بولۇپ، ئىككى ئاي ياكى ئۈچ ئايدىن كېيىن ۋاپات بولۇپ كەتكەن.





6. ئۈمۈم سەلىمە (تولۇق ئىسمى ھىندى بىنتى ئەبى ئۈمەييە) رەزىيەللاھۇ ئەنھا — ئۇ ئىلگىرى ئەبۇ سەلىمە رەزىيەللاھۇ ئەنھۇنىڭ نىكاھىدا ئىدى. ئەبۇ سەلىمە رەزىيەللاھۇ ئەنھۇ ھىجرىيىنىڭ 4 - يىلى جەمادىيەلتۇخرا (6 - ئاي) دا ئۆلۈپ كەتكەندىن كېيىن، پەيغەمبەر سەللەللاھۇ ئەلەيھى ۋەسەللەم شۇ يىلى شەۋۋالدا ئۇنى ئەمرىگە ئالغان.

7. زەينەب بىنتى جەھشى ئىبنى رەيەب رەزىيەللاھۇ ئەنھا — ئۇ بەنى ئەسەد ئىبنى خۇزەيمە جەمەتىدىن، پەيغەمبەر سەللەللاھۇ ئەلەيھى ۋەسەللەمنىڭ دادا تەرەپ ھامىسىنىڭ قىزى بولۇپ، بۇرۇن پەيغەمبەر سەللەللاھۇ ئەلەيھى ۋەسەللەمنىڭ بېقىۋالغان ئوغلى زەيد ئىبنى ھارس رەزىيەللاھۇ ئەنھۇغا ياتلىق قىلىنغانىدى. ئۇلار چىقىشالماي زەيد رەزىيەللاھۇ ئەنھۇ ئۇنىڭدىن ئايرىلىپ كەتكەن. بۇ چاغدا ئاللاھ تەئالا پەيغەمبەر سەللەللاھۇ ئەلەيھى ۋەسەللەمگە خىتاب قىلىپ: ﴿فَلَمَّا قَضَى زَيْدٌ مِّنْهَا وَطَرًا زَوَّجْنَاكَهَا﴾ «زەينەبى زەيد قۇيۇۋەتكەندىن كېيىن ساڭا نىكاھلاپ بەردۇق» (33:37) دېدى.

يەنە مۇشۇ ھەقتە سۈرە ئەھزابىن بىرقانچە ئايەت نازىل بولۇپ بېقىش - بېقىۋېلىش مەسىلىسىنى تەپسىلىي بايان قىلدى (بىز بۇ توغرىدا كېيىن توختىلىمىز). شۇنىڭ بىلەن پەيغەمبەر سەللەللاھۇ ئەلەيھى ۋەسەللەم ئۇنى ھىجرىيىنىڭ 5 - يىلى زۇلقەئدە ئېيىدا ئۆز ئەمرىگە ئالدى.

8. جۇۋەيرىيە رەزىيەللاھۇ ئەنھا — ئۇ خۇزائە قەبىلىسى بەنى مۇستەلەق جەمەتىنىڭ باشلىقى ھارىسنىڭ قىزى بولۇپ، بەنى مۇستەلەق غازىتىدا ئەسىرگە چۈشكەن ۋە سابىت ئىبنى قەيس ئىبنى شىماس رەزىيەللاھۇ ئەنھۇغا تەقسىم قىلىنغان. سابىت رەزىيەللاھۇ ئەنھۇ ئۇنىڭ بىلەن مۇكاتەب (قەرەللىك پۇل تاپشۇرۇپ ئۆزىنى ئازاد قىلىش) توختىمى ئىمزالىغان. پەيغەمبەر سەللەللاھۇ ئەلەيھى ۋەسەللەم بۇنى ئۇققاندىن كېيىن ئۇنىڭ زىممىسىدىكى ھەقىقىي سابىت رەزىيەللاھۇ ئەنھۇغا تۆلەپ بېرىپ، ئۇنى ھىجرىيىنىڭ 6 - يىلى زۇلقەئدە ئېيىدا نىكاھىغا ئالغانىدى.

9. ئۈمۈم ھەببە (ئەسلى ئىسمى رەمەلە) رەزىيەللاھۇ ئەنھا — ئۇ ئەبۇ سۇفيان ئىبنى ھەربىنىڭ قىزى بولۇپ، بۇرۇن ئۇبەيدۇللاھ ئىبنى جەھشنىڭ نىكاھىدا ئىدى. ئۇ ئېرى ئۇبەيدۇللاھ بىلەن بىللە ھەبەشىستانغا ھىجرەت قىلغان. ئۇبەيدۇللاھ ئۇ يەرگە بارغاندىن كېيىن مۇرتەد بولۇپ (ئىسلام دىنىدىن يىنىپ)، خرىستىئان دىنىغا كىرىپ كەتكەن ۋە شۇ يەردە ئۇزاق ئۆتمەي ئۆلۈپ كەتكەن. ئۈمۈم ھەببە رەزىيەللاھۇ ئەنھا بولسا ئۆز ئەقىدىسىدە چىڭ تۇرۇپ، ھىجرەت نىشانىنى ئىشقا ئاشۇرغان. پەيغەمبەر سەللەللاھۇ ئەلەيھى ۋەسەللەم ھىجرىيىنىڭ











ئېلىپ، ئۇلارنى تەربىيەلەپ ئاقارتىشى، دىن - شەرىئەت ئەھكامىنى ئۆگىتىپ ۋە ئىسلام مەدەنىيىتى بىلەن قوراللىنىدۇرۇپ، ئۇلارنىڭ كەلگۈسىدە شەھەر ۋە يېزا ئاياللىرىنىڭ قېرى - ياش ھەممىسىنى تەربىيەلىشى ئۈچۈن ئالدىن يېتىشتۈرۈپ چىقىشى كېرەك ئىدى. ئاندىن ئۇلار ئاياللار ئىچىدىكى تەبلىغ (دىنىي دەۋەت) يۈكىنى ئۈستىگە ئالالايتتى.

بەرھەق، ئۇلار (يەنى مۇئمىنلەرنىڭ ئانىلىرى) نىڭ كېيىنكى كۈنلەردە پەيغەمبەر سەللەللاھۇ ئەلەيھى ۋەسەللەمىنەك ئائىلە ئەھۋالى ۋە خۇسۇسىي ئىشلىرىنى كەڭ مۇسۇلمانلار ئاممىسىغا نەقىل قىلىپ تونۇشتۇرۇشتا تۆھپىسى ئاجايىپ زور بولدى، بولۇپمۇ ئۇزاقراق ئۆمۈر كۆرگەن ئائىشە رەزىيەللاھۇ ئەنھا ئانىمىزغا ئوخشاش ئالىمەلەر پەيغەمبەر سەللەللاھۇ ئەلەيھى ۋەسەللەمىنەك نۇرغۇن ئىش ئىزلىرى ۋە سۆز - ھەرىكەتلىرىنى ئۈمىدكە ئەينەن تونۇشتۇرۇپ بەردى.

بۇ يەردە يەنە جاھىلىيەت ئىنسانلىرىنىڭ قان - تومۇرىغا سىڭىپ كەتكەن كونا ئەنئەنىۋى قائىدە - يوسۇنلارنى ئۆزگەرتىش ئۈچۈن يولغا قويۇلغان مۇنداق بىر خىل نىكاھمۇ بار ئىدى، ئەلۋەتتە. ئۇ قائىدە بولسا بالا بېقىۋېلىش قائىدىسى بولۇپ، جاھىلىيەت ئەرەبلىرىنىڭ ھەر قاندىقى بېقىۋېلىنغان بالا ئۆز پۇشتىدىن بولغان پەرزەنتكە ئوخشاشلا ھوقۇق ۋە ھۆرمەتكە سازاۋەر دەپ قارايتتى. بۇ قائىدە كىشىلەرنىڭ ئېڭىغا شۇ دەرىجىدە چوڭقۇر سىڭىپ كەتكەندىكى، ئۇنى ئۆزگەرتىش ئەسلا مۇمكىن بولمايدىغاندەك قىلاتتى. ئەڭ قاملاشمىغان يېرى شۇكى، بۇ قائىدە ئىسلام يولغا قويغان نىكاھ، تالاق، مېراس، ھىجىپ (نامەھرەملىك) ۋە باشقا مۇئامىلىلەردىكى قائىدە - نىزاملارغا تۈپتىن زىت بولۇپ، ئىسلام دىنى جەمئىيەتتىن يوقاتماقچى بولغان نۇرغۇن بۇزۇقچىلىق ۋە پاسادچىلىقلارغا يۈچۈك قالدۇراتتى.

شۇڭا، ئاشۇ ناتوغرا ئاغنى ئۆزگەرتىش ئۈچۈن ئاللاھ تەئالا پەيغەمبەر سەللەللاھۇ ئەلەيھى ۋەسەللەمنى ئۆز ھاممىسىنىڭ قىزى زەينەب بىنتى جەھشى رەزىيەللاھۇ ئەنھانى نىكاھقا ئېلىشقا بۇيرىدى. زەينەب رەزىيەللاھۇ ئەنھا بۇرۇن زەيد رەزىيەللاھۇ ئەنھۇنىڭ ئەمرىدە ئىدى. ئەمما، ئۇلارنىڭ ئارىسىدا پەقەت ئىسسىقچىلىق بولماي كەلگەن ئىدى. ئاخىر زەيد رەزىيەللاھۇ ئەنھۇ ئۇنىڭدىن ئايرىلىپ كېتىش قارارىغا كەلدى. بۇ دەل ئەھزاب (كۆپ قەبىلە بىرلەشمە) قوشۇنىنىڭ پەيغەمبەر سەللەللاھۇ ئەلەيھى ۋەسەللەمگە ۋە مۇسۇلمانلارغا قارشى بىرلىك سەپ ھاسىل قىلىپ توپلىشىپ مەدىنىگە ھۇجۇم قىلىۋاتقان پەيتىگە ئۇدۇل كەلگەچكە، پەيغەمبەر سەللەللاھۇ ئەلەيھى ۋەسەللەم مۇناپىقلار، مۇشرىكلار ۋە يەھۇدىيلارنىڭ ئۇنىڭغا قارشى تەتۈر تەشۋىقات ئېلىپ بېرىپ ئىغۋاگەرچىلىك قىلىشىدىن ۋە خۇراپىي قائىدە - يوسۇنلاردىن پايدىلىنىپ، ئىمانى ئاجىز







شۇنداق، جەمئىيەتتە شۇ دەرىجىدە چوڭقۇر يىلتىز تارتىپ كەتكەن نۇرغۇن ئەنئەنىۋى قائىدە-يوسۇنلار باركى، ئۇنى ئېغىزىكى تەشۋىقاتقا تايىنىپلا تۈگەنكىلى ياكى ئۆزگەرتكىلى بولمايدۇ. بەلكى، ئۇنىڭ ئۈچۈن شۇ تەشەببۇسنى ئوتتۇرىغا قويغۇچىنىڭ ئەمەلىي ھەرىكىتى زىچ بىرلىشىشى لازىم. بۇ خىل ئەمەلىي ھەرىكەتنىڭ ئىجتىمائىي كەيپىياتقا قانچىلىك تېز تەسىر كۆرسىتىدىغانلىقى ھۈدەيىيە ئۆمرىسىدە مۇسۇلمانلاردا ناھايىتى روشەن ئىپادىلەندى. يەنى مۇسۇلمانلار ئۇرۇۋە ئىبنى مەسئۇد سەقەفى ئۆز كۆزى بىلەن كۆرگىنىدەك پەيغەمبەر سەللەللاھۇ ئەلەيھى ۋەسەللەمنىڭ تۈكۈرگەن تۈكۈرۈكلىرىنىمۇ تەبەررۈك بىلىپ يۈز-كۆزلىرىگە سۈركۈۋالدىغان، ئۇنىڭ تاھارەت سۈيى بىلەن قوللىرىنى نەملىۋېلىش ئۈچۈن ئۇرۇشۇپ كەتكىلى تاس قالىدىغان مۇخلىسلاردىن ۋە تېخى بىر قانچە كۈن ئىلگىرىلا دەرەخ تۈۋىدە ئۆلۈمگە رازى بولۇش ۋە جەڭ مەيدانىدىن قاچماسلىققا بەس-بەستە ئەھدى-بەيئەت بېرىشكەن پىداكارلاردىن تۇرۇپ، ئۇنىڭ ئۈستىگە ئۇلارنىڭ ئىچىدە ئەبۇ بەكرى ۋە ئۇمەر رەزىيەللاھۇ ئەنھۇمالارغا ئوخشاش پېشقەدەم ساھابىلەرمۇ بار تۇرۇپ، ھۈدەيىيە كېلىشىمى ئىمزالىنىپ بولغاندىن كېيىن، پەيغەمبەر سەللەللاھۇ ئەلەيھى ۋەسەللەم ئۇلارنى دەرھال ھەدىيە (قۇربانلىق)لىرىنى بوغۇزلاپ ئىھرامدىن چىقىشقا بۇيرىغاندا، ئۇنىڭ بۇيرىقىغا ھېچكىم مىدىر-سدىر قىلماي جىم تۇرۇۋالدى، ھەتتا پەيغەمبەر سەللەللاھۇ ئەلەيھى ۋەسەللەم ئۇلارنىڭ ئىشىدىن قاتتىق تەشۋىشلەندى ۋە غەزەپلەندى. بۇ چاغدا ئۇمۇمۇ سەلىمە رەزىيەللاھۇ ئەنھا پەيغەمبەر سەللەللاھۇ ئەلەيھى ۋەسەللەمگە باشقىلار بىلەن كارى-بارى بولماي ئۆزى بېرىپ ھەدىيە (قۇربانلىق)سىنى زەبھى قىلىپ ئىھرامدىن چىقىۋېرىشكە مەسلىھەت بەرگەندى، ئۇ شۇنداق قىلدى. نەتىجىدە ساھابىلەرمۇ ئۇنىڭغا ئەگىشىپ ئارقا-ئارقىدىن ھەدىيىلىرىنى زەبھى قىلىشىپ، ئىھرامدىن چىقىشقا ئالدىردى. مانا بۇ ۋەقەدىن كونا ئەنئەنىۋى بىر قائىدىنى ئۆزگەرتىشتە ئېغىزىكى تەشۋىقات بىلەن ئەمەلىي ھەرىكەتنىڭ بىرلىشىشىنىڭ قانچىلىك زور تەسىر پەرقى بارلىقىنى بىلىۋالغىلى بولىدۇ.

دېگەندەك، بۇ نىكاھتىن كېيىن مۇناپىقلار نۇرغۇن ئىغۋالارنى تارقىتىپ. ئۇلار بۇ نىكاھ توغرىسىدا كەڭ كۆلەمدە تەتۈر تەشۋىقات ئېلىپ بېرىپ، بەزى ئىمانى ئاجىز مۇسۇلمانلارغا قىسمەن يامان تەسىرلەرنى بەردى. چۈنكى، زەينەب رەزىيەللاھۇ ئەنھا پەيغەمبەر سەللەللاھۇ ئەلەيھى ۋەسەللەمنىڭ بەشىنچى ئايالى بولۇپ قالغانىدى. ۋەھالەنكى، مۇسۇلمانلار بىر ئەر تۆتتىن زىيادە خوتۇنلۇق بولۇشنىڭ ھالال (راۋا)لىقىنى قەتئىي بىلمەيتتى. ئۇنىڭ ئۈستىگە زەيد ئىبنى ھارس رەزىيەللاھۇ ئەنھۇ شۇ كەمگىچە پەيغەمبەر سەللەللاھۇ ئەلەيھى ۋەسەللەمنىڭ





«ئى پەيغەمبەر! (ئارتۇق خىراجەت سوراپ سېنى رەنجىتكەن) ئاياللىرىڭغا ئېيتقىنكى، ئەگەر سىلەر دۇنيا تىرىكچىلىكىنى (يەنى پاراۋان تۇرمۇشنى) ۋە دۇنيانىڭ زىبۇ-زىننەتلىرىنى كۆزلىسەڭلار، كېلىڭلار، سىلەرگە بىر ئاز نەرسە بېرەي، سىلەرنى چىرايلىقچە قويۇپ بېرەي. ئەگەر سىلەر ئاللاھنى ۋە ئاللاھنىڭ پەيغەمبىرىنى، ئاخىرەت يۇرتىنى ئىختىيار قىلساڭلار، ئاللاھ ھەقىقەتەن ئىچىڭلاردىكى ياخشى ئىش قىلغۇچىلارغا چوڭ ساۋابنى (يەنى كۆز كۆرمىگەن، قۇلاق ئاڭلىمىغان ۋە ئىنساننىڭ كۆڭلىگە كەلمىگەن نازۇ-نېمەتلەر بار جەننەتنى) تەييار قىلدى» (29 — 33:28) دېدى.

ئەمەلىيەتتەمۇ، بۇ ئاياللار ئۆزلىرىنىڭ ئېسىل نەسەبلىكى، پاكىزلىقى ۋە ئالىجاناب پەزىلەتلىكىدىن، ھېچ كىشىگە مەسلىھەت سالماستىن، ئاللاھنى ۋە ئاللاھنىڭ پەيغەمبىرىنى تاللىدى. ئۇلارنىڭ بىرىمۇ دۇنيانى (يەنى بۇ دۇنيانىڭ پاراۋان تۇرمۇشنى) تاللاشقا ئېغىپ كەتمىدى.

شۇنداقلا، ئۇلار شۇنچە كۆپ تۇرۇقلۇق، ئادەتتە (كۈندەشلەر) ئارىسىدا يۈز بېرىدىغان كۈندەشلىك غەلۋە-غۇدۇرلىرى ئۇلاردا يۈز بەرمىدى. پەقەت ئۇلارمۇ ئىنسان بولۇش سۈپىتى بىلەن بەزىلىرىدىن قىسمەن گەپ سۆزلەر سادىر بولغان بولسىمۇ، ئاللاھ تەئالا بۇنىڭغا نەقىد بەرگەندىن كېيىن قايتا تەكرارلانمىدى. بۇ ئەھۋالنى ئاللاھ تەئالا سۈرە تەھرىمەدە مۇنداق دەپ تىلغا ئالدى: ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبِعِي مَرَاتِ أَرْوَاجِكَ وَاللَّهُ غَفُورٌ رَحِيمٌ \* قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ الْعَلِيمُ الْحَكِيمُ \* وَإِذْ أَسْرَأَ النَّبِيُّ إِلَى بَعْضِ أَرْوَاجِهِ حَدِيثًا فَلَمَّا نَبَأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضُهُ وَأَعْرَضَ عَنْ بَعْضٍ فَلَمَّا نَبَأَهَا بِهِ قَالَتْ مَنْ أَنْبَأَكَ هَذَا قَالَ نَبَأَنِي الْعَلِيمُ الْخَبِيرُ \* إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ \* عَسَى رَبُّهُ إِنْ طَلَّقَكُنَّ أَنْ يُبَدِّلَهُ أَرْوَاجًا خَيْرًا مِنْكُنَّ مُسْلِمَاتٍ مُؤْمِنَاتٍ قَانِتَاتٍ تَائِبَاتٍ عَابِدَاتٍ سَائِحَاتٍ ثَيِّبَاتٍ وَأَبْكَارًا﴾ «ئى پەيغەمبەر! نېمە ئۈچۈن ئاللاھ ساڭا ھالال قىلغان نەرسىنى ئاياللىرىڭنىڭ رازىلىقىنى تىلەش يۈزىدىن ھارام قىلسەن، ئاللاھ ناھايىتى مەغپىرەت قىلغۇچىدۇر، ناھايىتى مېھرىباندۇر. ئاللاھ سىلەرگە (كەففارەت) بىلەن قەسەمىڭلاردىن چىقىشنى بەلگىلىدى. ئاللاھ سىلەرنىڭ ئىگەڭلاردۇر، ئاللاھ ھەر نەرسىنى بىلگۈچىدۇر، ھېكمەت بىلەن ئىش قىلغۇچىدۇر. ئۆز ۋاقتىدا پەيغەمبەر ئاياللىرىدىن بىرىگە (يەنى ھەقسىگە) بىر سۆزنى يوشۇرۇن ئېيتقان ئىدى. ئۇ (يەنى ھەقسە) ئۇنى (ئائىشىگە) ئېيتىپ قويغان، ئاللاھ سىرنىڭ ئاشكارىلانغانلىقىنى (پەيغەمبەرگە) بىلدۈرگەن چاغدا، ئۇ (يەنى پەيغەمبەر) ئۇنىڭغا (يەنى ھەقسىگە) ئۇ (يەنى ھەقسە) ئاشكارىلاپ قويغان سۆزلەرنىڭ بەزىسىنى ئېيتتى (يەنى يۈزىگە سالدى)، بەزىسىنى ئېيتمىدى (يەنى يۈزىگە سالمىدى). پەيغەمبەر ئۇنىڭغا سىرنى







## پەيغەمبەر سەللەللاھۇ ئەلەيھى ۋەسەللەمنىڭ سۈپەت-رەۋشلىرى ۋە گۈزەل ئەخلاق- پەزىلەتلىرى

پەيغەمبەر سەللەللاھۇ ئەلەيھى ۋەسەللەم ئۆزىنىڭ مۇكەممەل بەدەن قۇرۇلمىسى ۋە گۈزەل ئەخلاقى پەزىلىتى بىلەن تىل تەۋسىپلەشتىن ئاجىز كېلىدىغان دەرىجىدە ئالاھىدە ئىدى. ئۇنىڭ بۇ ئالاھىدىلىكى ئۈچۈن تۈمەن مىڭ قەلبلەر ئۇنى ئۇلۇغلاش ۋە تەۋسىپلەش بىلەن كۆيدى. نى-نى ئەزىمەتلەر ئۇنى قوغداش ۋە ئۇنى ئۇلۇغلاش يولىدا دۇنيا تارىخىدا ئىككىنچى بىر كىشىگە كۆرسىتىلمىگەن پىداكارلىقلارنى كۆرسەتتى. ئۇنىڭ بىلەن ئارىلىشىپ ئۆتكەنلەر ئۇنىڭغا گويا ئاشق-بىقارار بولۇپ قالغاندەك تۇيغۇغا كېلەتتى. ئۇلار بېشى كېتىشكە رازى ئىدىكى، پەيغەمبەر سەللەللاھۇ ئەلەيھى ۋەسەللەمنىڭ تىرنىقى يېرىلىشقا كۆزى قىمايتتى. ئۇلارنىڭ پەيغەمبەر سەللەللاھۇ ئەلەيھى ۋەسەللەمنى شۇ دەرىجىدە ياخشى كۆرۈپ، ئۇنىڭغا مۇھەببەت باغلىشىدىكى بىردىنبىر سىر پەيغەمبەر سەللەللاھۇ ئەلەيھى ۋەسەللەمنىڭ ۋۇجۇددا باشقا بىر ئىنساندا تېپىلمايدىغان كامالى پەزىلەتلەرنىڭ بار بولغانلىقىدا، ئەلۋەتتە. تۆۋەندە بىز ئۆزىمىزنىڭ مۇشۇ ساھەدىكى ئاجىزلىقىمىزنى ئېتىراپ قىلىپ تۇرۇپ، ئۇنىڭ گۈزەل ئەخلاقى-پەزىلىتى ۋە مۇكەممەل سۈپەت-رەۋشلىرى ھەققىدە قىسقىچە توختىلىمىز.

## پەيغەمبەر سەللەللاھۇ ئەلەيھى ۋەسەللەمنىڭ چىراي-تەن قۇرۇلۇشى

ئۇمۇمۇ مەتبەد خۇزائى پەيغەمبەر سەللەللاھۇ ئەلەيھى ۋەسەللەمنى (بۇ زات ھىجرەت سەپىرىدە ئۇمۇمۇ مەتبەدنىڭ چىدىرىغا چۈشۈپ ئۆتكەنىدى) ئېرىگە تۇنۇشتۇرغاندا: ئۇ چىرايى نۇرلۇق، ئوچۇق-يورۇق، خۇشخوي، ئەيىبلەشكە تىل بارمايدىغان، ئۇلۇغلاشقا ئەرزىيدىغان، تەن قۇرۇلۇشى گۈزەل، گەۋرى، باش سۆڭىكى يوغان، قامەتلىك، قارا كۆز، ئۇزۇن كىرىپىك، ئاۋازى جاراڭلىق ھەم





ئەبۇ نۇفەيل رەزىيەللاھۇ ئەنھۇ: رەسۇلۇللاھ سەللەللاھۇ ئەلەيھى ۋەسەللەم رەئىقى - روى ئاق، پاكىز چىراي ۋە ئوتتۇرا بوي كىشى ئىدى دېگەن. ئەنەس ئىبنى مالىك رەزىيەللاھۇ ئەنھۇ: رەسۇلۇللاھ سەللەللاھۇ ئەلەيھى ۋەسەللەمنىڭ پۇت - قوللىرىنىڭ ئالقانلىرى كەڭ ئىدى دېگەن. ئۇ يەنە مۇنداق دېگەن: رەسۇلۇللاھ سەللەللاھۇ ئەلەيھى ۋەسەللەمنىڭ چىرايى ئاپئاق قانسىزمۇ ئەمەس، بۇغداي ئۆڭلۈك قارامتۇلمۇ ئەمەس، نۇرلۇق پارقىراق ئىدى. ئۇ ئالەمدىن ئۆتكەندە ئۇنىڭ چاچ - ساقاللىرىدا 20 دانە ئاق تۈك چىقمايتتى. ئۇنىڭ چېكىسىدە ۋە باش قىسمىدا ئاندا - ساندا ئاق چاچ پەيدا بولغان، خالاس. ئەبۇ جۇھەيفە رەزىيەللاھۇ ئەنھۇ: مەن رەسۇلۇللاھ سەللەللاھۇ ئەلەيھى ۋەسەللەمنىڭ تۆۋەنكى لېۋى ئاستىدا، يەنى ماڭىلىدا ئانچە - مۇنچە ئاق تۈكلەرنى كۆرگەن ئىدىم دېگەن.

ئابدۇللاھ ئىبنى بۇسرى رەزىيەللاھۇ ئەنھۇ: رەسۇلۇللاھ سەللەللاھۇ ئەلەيھى ۋەسەللەمنىڭ ماڭىلىدا بىرقانچە تال ئاق تۈكلەر بار ئىدى دېگەن. بەررا ئىبنى ئازىب رەزىيەللاھۇ ئەنھۇ: رەسۇلۇللاھ سەللەللاھۇ ئەلەيھى ۋەسەللەم ئوتتۇرا بوي، غوللۇق كىشى ئىدى. ئۇنىڭ قۇلقىنى يىپىپ تۇرىدىغان چېچى بار ئىدى. بىر كۈنى مەن ئۇنى قىزىل تون بىلەن كۆرۈپ، ئۇنىڭدىن چىرايلىق كىشىنى كۆرمىگەندەك تۇيغۇغا كەلگەندىم دېگەن.

پەيغەمبەر سەللەللاھۇ ئەلەيھى ۋەسەللەم دەسلەپكى مەزگىللەردە يەھۇدىيلار بىلەن چىقىشىپ ئۆتۈشنى ياقتۇرغانلىقى ئۈچۈن چېچىنى قويۇۋەتكەنىدى، كېيىنكى كۈنلەرگە كەلگەندە چېچىنى ئايرىيدىغان بولغان. بەررا ئىبنى ئازىب رەزىيەللاھۇ ئەنھۇ يەنە مۇنداق دېگەن: رەسۇلۇللاھ ئادەملەر ئارىسىدىكى يۈزى (چىرايى) ئەڭ چىرايلىق، تەن قۇرۇلۇشى ئەڭ كېلىشكەن كىشى ئىدى.

بەرا ئىبنى ئازىب رەزىيەللاھۇ ئەنھۇدىن: «رەسۇلۇللاھنىڭ چىرايى قىلچەتكە پارقىراقمىدى؟» دەپ سورالغاندا، ئۇ: «ياق، بەلكى ئۇنىڭ چىرايى شەكلى ئايدەك (يەنە بىر سۆزدە يۇمىلاق) ئىدى» دەپ جاۋاب بەرگەن.

رەبىئە بنتى مۇئەۋۋىز رەزىيەللاھۇ ئەنھا: مەن رەسۇلۇللاھ سەللەللاھۇ ئەلەيھى ۋەسەللەمنى كۆرسەم قۇياشنىڭ جۇلا قىلىپ نۇر چاچقان ھالىتىنى كۆرگەندەك بولاتتىم دېگەن.

جابر ئىبنى سەمۇرە رەزىيەللاھۇ ئەنھۇ: مەن بىر ئايدىن كېچىدە رەسۇلۇللاھ سەللەللاھۇ ئەلەيھى ۋەسەللەم بىلەن ئۇچراشقاندىم. مەن ئۇنىڭغا بىر قارايمەن، ئايغا بىر قارايمەن. رەسۇلۇللاھ سەللەللاھۇ ئەلەيھى ۋەسەللەم قىزىل تون





كېيىنكى ئىكەن، مېنىڭ نەزىرىمدە ئۇ تولۇن ئايدىنمۇ چىرايلىقراق بولۇپ كېتىپتىكەن دېگەن.

ئەبۇ ھۇرەيرە رەزىيەللاھۇ ئەنھۇ: مەن رەسۇلۇللاھ سەللەللاھۇ ئەلەيھى ۋەسەللەمدىن چىرايلىق ئادەمنى كۆرمىگەن، قۇياش گۇيا ئۇنىڭ يۈزىدە ئاققان دەك بىلىنەتتى. ماڭسا ئۇنىڭغا يەر قاتلىنىۋاتقان دەك كۆرۈنەتتى، بىز مۇشەققەت بىلەن ماڭساق، ئۇ قىينالماي راۋان ماڭاتتى دېگەن.

كەئب ئىبنى مالىك رەزىيەللاھۇ ئەنھۇ مۇنداق دېگەن: رەسۇلۇللاھ سەللەللاھۇ ئەلەيھى ۋەسەللەم خۇشالانسا چىرايى جىلۋىلىنىپ كېتەتتى ۋە گۇيا تولۇن ئاينىڭ ئۆزى بولۇپ كېتەتتى. بىر قېتىم ئۇ ئائىشە رەزىيەللاھۇ ئەنھانىڭ يېنىدا تەرلەپ قالغاندى، ئۇنىڭ يۈزى ۋىلىداپ كەتتى. شۇنىڭ بىلەن ئائىشە رەزىيەللاھۇ ئەنھا ئۇنىڭغا ئەبۇ كەبىر ھۈزەلەينىڭ مۇنۇ شېئىرىنى تەمسىل قىلىپ ئوقۇپ بەردى:

قارايدىغان بولسىڭىز چىراي ۋەسلى جانانىڭ،  
چاقماق كەبى نۇر چاچار مىسلى بولۇت جاھاننىڭ.

ئەبۇ بەكرى رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنى كۆرسە مۇنداق دەيتتى:

ئىشەنچلىك مۇستاپا ياخشىلىققا چاقىرار،  
تولۇن ئاينىڭ نۇرىدەك قاراڭغۇنى يورۇتار.

ئۇمەر رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمگە زۇھەيرىنىڭ ھەرەم ئىبنى سىنان ھەققىدە ئېيتقان مۇنداق بىر مىسرا شېئىرىنى تەمسىل قىلاتتى:

سىز ئەگەر بولماي كىشى ئادەمىزات نەسلىدىن،  
چىقىسىڭىز كۆككە ئۈزۈپ، نۇرسىز كۆرۈنگەي تولۇن ئاي.

ئاندىن ئۇ: «رەسۇلۇللاھ سەللەللاھۇ ئەلەيھى ۋەسەللەم مانا مۇشۇنداق ئىدى» دەيتتى.

پەيغەمبەر سەللەللاھۇ ئەلەيھى ۋەسەللەم غەزەپلەنسە چىرايى قىزىرىپ، گۇيا ئۇنىڭ مەڭزىگە ئانارنىڭ دانچىلىرى سىقىلغاندەك بولۇپ كېتەتتى.



جابر ئىبنى سەمۇرە رەزىيەللاھۇ ئەنھۇ: رەسۇلۇللاھ سەللەللاھۇ ئەلەيھى ۋەسەللەمنىڭ پاچىقىدا ئازراق قاپارتما ئىزلىرى بار ئىدى. ئۇ كۈلسە تەبەسسۇم بىلەن كۈلەتتى. مەن رەسۇلۇللاھ سەللەللاھۇ ئەلەيھى ۋەسەللەمنى كۆرسەملا كۆزىگە سۈرمە سۈركەپتۇ دەيتتىم، ئەمما ئۇ سۈرمە تارتمايتتى دېگەن.

ئىبنى ئابباس رەزىيەللاھۇما: رەسۇلۇللاھ سەللەللاھۇ ئەلەيھى ۋەسەللەمنىڭ چىشى ئاراشراق ئىدى، سۆزلىسە چىشلىرى ئارىسىدىن نۇر چىقىۋاتقاندەك بىلىنەتتى دېگەن.

ئەمما، ئۇنىڭ بويىنى كىيىكنىڭ بويىندەك تۈز ۋە كۈمۈشتەك پاكىز ئىدى. ئۆرۈمە كىرىپك، ساقلى قويۇق، پىشانىسى كەڭ، قېشى قويۇق، ئىككى قېشىنىڭ ئوتتۇرىسى ئۈزۈك، قانچىلىق ۋە مەخزى تۈز بولۇپ، كۆكرىكىدىن كىندىكىگىچە تۆۋەن سوزۇلغان يىپ شەكىللىك تۈكچىلەر بار ئىدى. قول ۋە ئىككى دولىسى تۈكلۈكرەك، قورساق ۋە مەيدىلىرى تۈكسىز ۋە تۈپتۈز، كۆكرىكى كەڭ، بىلەكلىرى ئۇزۇن، پۇت - قوللىرىنىڭ ئالقانلىرى كەڭ، تاپىنىنىڭ بوشلۇقى يىۋاڭخراق ۋە ئۈگە - بارماقلىرى ئۇزۇن ئىدى. ماڭسا قەدىمىنى ئۈزۈپ كۆتۈرۈپ، سالماق قەدەم تاشلاپ ماڭاتتى.

ئەبۇ جۇھەيفە رەزىيەللاھۇ: مەن رەسۇلۇللاھ سەللەللاھۇ ئەلەيھى ۋەسەللەمنىڭ قولىنى تۇتۇپ پىشانەمگە قويغان ئىدىم، ئۇ قارىدىمۇ سوغۇق (يەنى راھەتلىك)، ئىپاردىنمۇ خۇشبۇي تۇيۇلدى دېگەن.

جابر ئىبنى سەمۇرە رەزىيەللاھۇ ئەنھۇ: رەسۇلۇللاھ سەللەللاھۇ ئەلەيھى ۋەسەللەم مەخزىمى (مەن كىچىك سەبى بالا ئىدىم) سىلاپ قويۇۋىدى، ئۇنىڭ قولىنى گويا ئەتتار (ئەتىر ساتقۇچى) نىڭ قۇتىسىدىن چىققاندەك ھېس قىلدىم دېگەن.

ئۇمۇ سۈلەيم رەزىيەللاھۇ ئەنھا: رەسۇلۇللاھ سەللەللاھۇ ئەلەيھى ۋەسەللەمنىڭ تەرلىرى ئەڭ ئېسىل خۇشپۇراق<sup>①</sup> ئىدى دېگەن.

جابر رەزىيەللاھۇ ئەنھۇ: بىرەر ئادەم رەسۇلۇللاھ سەللەللاھۇ ئەلەيھى ۋەسەللەم ماڭغان يولدىن ئۆتسە، ئۇ شۇ يولنىڭ خۇشبۇيلىقىدىن، بۇ يولدا ئۇنىڭ ماڭغانلىقىنى بىلىۋالاتتى. ئۇنىڭ سول مۇرىسىنىڭ ئەسلى ئېتىدە كەپتەر تۇخۇمغا ئوخشاش پەيغەمبەرلىك مۆھۈرى بار ئىدى. ئۇ يۇمىلاق قاپارتقۇ شەكىلدىكى توپچا بولۇپ، ئۈستىدە سىزىقچىلار بار ئىدى دېگەن.

① يەنى ئىشلەتكىلى بولىدىغان خۇشپۇراق خۇرۇچى ئىدى دېمەكچى.



## پەيغەمبەر سەللەللاھۇ ئەلەيھى ۋەسەللەمنىڭ پسخك كامالتي ۋە مەكارىم ئەخلاقلىرى

پەيغەمبەر سەللەللاھۇ ئەلەيھى ۋەسەللەم تىلىنىڭ پاساھەتلىكلىكى ۋە يۇقىرى نۇتۇق ماھارىتى بىلەن ئالاھىدە ئورۇندا تۇراتتى. ئۇ تەبىئىتى مۇلايىم، تىلى راۋان، سۆزى مەزمۇنلۇق، چۈشەنچىسى دۇرۇس ۋە تەكەللۇپسىز زات ئىدى. ئۇنىڭغا لەبىزى ئىخچام، مەزمۇنى مول ۋە ھېكمەتلىك سۆزلەش ئىقتىدارى ئاتا قىلىنغانىدى. ئۇ ئەرەب تىل-شەۋىلىرىنى پىششىق بىلەتتى. ھەربىر قەبىلە خەلقىگە شۇ قەبىلىنىڭ تىل تەلەپپۇزى ۋە سۆزلەش ئۇسلۇبى بويىچە سۆزلەيتتى. پەيغەمبەر سەللەللاھۇ ئەلەيھى ۋەسەللەمنىڭ ۋۇجۇدىدا سەھرانىڭ ساددا ۋە تەبىئىي سۆزلەش ئۇسلۇبى بىلەن شەھەرنىڭ مەدەنىي ۋە چۈرۈك تەلەپپۇزى ۋە ئىلاھىي ۋەھىي تەمىنلىگەن ئاللاھنىڭ قوللىشى ۋە مەدەت بېرىشى تولۇق مۇجەسسەملەشكەندى. مۇلايىملىق، جاپاغا چىداش، ئۆچ ئېلىشقا قادىر تۇرۇقلۇق كەچۈرۈم قىلىش ۋە كۆڭۈلسىزلىكلەرگە سەۋر قىلىش ئاللاھ تەئالا ئۇنىڭغا سىغدۇرگەن ئېسىل ئەخلاق-پەزىلەتلەر ئىدى. ئادەتتە ھەرقانچە مۇلايىم ئادەم مۇھەممەگە مۇلايىم بولۇۋەرمەيدۇ، لېكىن پەيغەمبەر سەللەللاھۇ ئەلەيھى ۋەسەللەم دەۋەت ھاياتىدىكى شۇنچە كۆپ كۆڭۈلسىزلىك ۋە ئازار-كۈلپەتلەرنىڭ ھەممىسىگە ئۇن-تىنسىز چىدىغان ۋە ئۆزىگە ئازار يەتكۈزگەن نادان-جاھىللارغىمۇ مۇلايىملىق ۋە كەڭ قورساقلىق بىلەن مۇئامىلە قىلغانىدى.

ھەزرىتى ئائىشە رەزىيەللاھۇ ئەنھا: رەسۇلۇللاھ سەللەللاھۇ ئەلەيھى ۋەسەللەم ئىككى ئىشنىڭ بىرىنى ئىختىيار قىلىشقا توغرا كەلگەندە، گۇناھ بولمايدىغانلا بولسا، ئۇنىڭ ئوڭايراقىنى تاللايتتى. ئەگەر گۇناھ بولىدىغان بولسا، ئۇنىڭدىن ھېزى بولاتتى. ئۆزى ئۈچۈن ئىنتىقام ئالمايتتى، پەقەتلا ئاللاھنىڭ ھۆرمىتى دەپسەندە قىلىنسا، ئاللاھ ئۈچۈن ئىنتىقام ئالاتتى. ئۇ غەزەپلىنىش ۋە ئاچچىقلىنىشتا بەك ئاستا، رازىمەنلىك ۋە خۇشال بولۇشتا ئەڭ تېز ئىدى دېگەن.



## پەيغەمبەر سەللەللاھۇ ئەلەيھى ۋەسەللەمىنەن سېخىلىقى

پەيغەمبەر سەللەللاھۇ ئەلەيھى ۋەسەللەمىنەن ساخاۋەت ۋە كەڭ قوللۇق بابدا تەكشۈرۈش يوق ئىدى. ئۇ نامراتلىقتىن قورقمايتتى. ئىبنى ئابباس رەزىيەللاھۇ ئەنھۇما: رەسۇلۇللاھ سەللەللاھۇ ئەلەيھى ۋەسەللەمىنەن قولى ياخشىلىق ئۈچۈن بەك ئوچۇق ئىدى. رامزان ئىيىدا تېخىمۇ سېخى بولۇپ كېتەتتى. جىبرىئىل ئەلەيھىسسالام بىلەن ئۇچراشقان چاغلىرىدا گويىا دەريادەك كەڭ قول بولۇپ كېتەتتى. جىبرىئىل ئەلەيھىسسالام رامزاننىڭ ھەممە كۈنىدە ئۇنىڭ بىلەن ئۇچرىشىپ قۇرئاننى دەرس-مۇزاكىرە قىلىپ بېرەتتى. بۇ چاغدا ئۇ ياخشىلىق ئۈچۈن شامالدىنمۇ تېز ھەرىكەت قىلاتتى دېگەن.

## پەيغەمبەر سەللەللاھۇ ئەلەيھى ۋەسەللەمىنەن باتۇرلۇقى

پەيغەمبەر سەللەللاھۇ ئەلەيھى ۋەسەللەمىنەن شۇ دەرىجىدە باتۇر، قورقماس ۋە جەسۇر ئىدىكى، باتۇرلۇق بىلەن شۆھرەت قازانغان داڭدار كىشىلەرنىڭمۇ مۇشكۈل ۋە خەتەرلىك پەيتلەردە قاچقان چاغلىرى بولغان، لېكىن پەيغەمبەر سەللەللاھۇ ئەلەيھى ۋەسەللەمىنەن ئەڭ مۇشكۈل ۋە ئەڭ خەتەرلىك پەيتلەردىمۇ ئۆز ئورنىدا تەۋرەنمەي چىڭ تۇرۇپ، باتۇرلۇق بىلەن تېخىمۇ ئالغا ئىلگىرىلىگەن، ھېچقاچان ئارقىغا چېكىنمىگەن. ئۇ بۇنداق نۇقسانلاردىن پۈتۈنلەي خالىي ئىدى.

ئەلى رەزىيەللاھۇ ئەنھۇ: بىز ئەڭ مۇشكۈل پەيتلەردە رەسۇلۇللاھ سەللەللاھۇ ئەلەيھى ۋەسەللەمىنەن مۇراجىئەت قىلاتتۇق، جەڭ مەيدانلىرىدا رەسۇلۇللاھ سەللەللاھۇ ئەلەيھى ۋەسەللەمىنەن دۈشمەنگە ئەڭ يېقىن ئورۇندا تۇراتتى دېگەن.

ئەنەس رەزىيەللاھۇ ئەنھۇ مۇنداق دېگەن: بىر كۈنى كېچىسى مەدىنە خەلقى تەشۋىشلىك بىر ئاۋازنى ئاڭلاپ دۈشمەن ھۇجۇم قىلدى دەپ قوراللىنىپ ئاۋاز چىققان تەرەپكە ئاتلاندى. ھالبۇكى، رەسۇلۇللاھ سەللەللاھۇ ئەلەيھى ۋەسەللەمىنەن ئۇلاردىن ئىلگىرى چىققان بولۇپ، ئەبۇ تەلھە (رەزىيەللاھۇ ئەنھۇ) نىڭ ياۋىداق ئېتىغا مىنىپ، قىلىچىنى ئاسقان ھالدا ئاللىقاچان ئەھۋالنى ئېنىقلاپ: «قورقماڭلار! قورقماڭلار!» دەپ قايتىپ كېلىۋاتقانكەن.









يَكذَّبُونَكَ وَلَكِنَّ الظَّالِمِينَ بآيَاتِ اللَّهِ يَجْحَدُونَ ﴿٦٣﴾ «ئۇلارنىڭ سۆزى سېنى قايغۇغا سالدىغانلىقىنى بىز ئوبدان بىلىمىز. ئۇلار سېنى (ئىچىدە) ئىنكار قىلمايدۇ (لېكىن، ئۇلار تەرسالقتىن ئىنكار قىلىدۇ)، (ھەقىقەتتە) زالىملار ئاللاھنىڭ ئايەتلىرىنى ئىنكار قىلىدۇ» (6:33) دېگەن ئايەتنى نازىل قىلغان.

ھىرەقلى (رۇم پادىشاھى) ئەبۇ سۇفياندىن: «ئۇنى مۇشۇ (پەيغەمبەرلىك ھەققىدىكى) گەپلەرنى دېيىشنىڭ ئالدىدا يالغانچىلىق بىلەن ئەيىبلەنگەنمۇ؟» دەپ سورىغاندا، ئەبۇ سۇفيان قەتئى قىلىپ: «ياق» دەپ جاۋاب بەرگەن.

### پەيغەمبەر سەللەللاھۇ ئەلەيھى ۋەسەللەمنىڭ كەمتەرلىكى

پەيغەمبەر سەللەللاھۇ ئەلەيھى ۋەسەللەم ناھايىتى كەمتەر بولۇپ، تەبىئىتى تەكەببۇرلۇق ۋە چوڭچىلىقلاردىن خالىي ئىدى. ئۇ پادىشاھلارنىڭ ئۇلۇغلىنىشىدا، ئۆزى ئۈچۈن باشقىلارنىڭ قول قوۋۇشتۇرۇپ تۇرۇشىنى يامان كۆرەتتى. ئاجىز - مىسكىنلەرنى يوقلايتتى. غېرىب - غۇرۋالار بىلەن بىللە ئولتۇراتتى. قۇل چىللىسىمۇ باراتتى. ساھابىلىرى بىلەن شۇلارنىڭ ئىچىدىكى بىر كىشى سۈپىتىدە ئولتۇرۇپ قوپاتتى. ئائىشە رەزىيەللاھۇ ئەنھا: رەسۇلۇللاھ سەللەللاھۇ ئەلەيھى ۋەسەللەم ئايىغىنى يامايىتى، كىيىمىگە ياماغلىق سېلىپ كىيەتتى، ئۇ سەلەرگە ئوخشاش ئائىلە ئىشلىرىنى قىلاتتى، قوينى سېغىپ بىرەتتى ۋە ئۆزىنىڭ ئىشلىرىنى ئۆزى قىلاتتى دېگەن.

### پەيغەمبەر سەللەللاھۇ ئەلەيھى ۋەسەللەمنىڭ ۋاپادارلىقى

پەيغەمبەر سەللەللاھۇ ئەلەيھى ۋەسەللەم ناھايىتى ۋاپادار، سىيە - رەھىملىك، شەپقەتلىك، مېھرىبان ۋە كىشىلەرگە ئىللىق مۇئامىلە قىلىدىغان زات ئىدى. ئۇ چىقىشقا، ئەدەپلىك، مەجەزى ئوڭلۇق ۋە ئەدەپ - ئەخلاققا يات ئىشلاردىن يىراق ئىدى. قىلچى سەت، ئەدەپسىز، لەنەتخور ۋە رەستىلەردە سۆرەن سالغۇچى ئەمەس ئىدى. يامانلىققا يامانلىق قىلمايتتى، بەلكى يامانلىق قىلغانلارنى كەچۈرەتتى ۋە ئەپۇ قىلاتتى. باشقىلارنى ئۆزىنىڭ كەينىدىن ماڭغىلى قويمايىتى. يېمەك - ئىچمەك ۋە كىيىم - كېچەك كىيىشتە قۇل - چۆرىلەردىن ئالاھىدە بولۇۋالمايتتى. خىزمىتىنى قىلغان كىشىنىڭ ئىززىتىنى قىلاتتى. خىزمەتچىسىگە «ئىھ (ئىست)» دېمەيتتى. بىر ئىشنى سەھۋەنلىك بىلەن قىلغان ياكى قىلمىغانلىقى ئۈچۈن تاپا - تەنە قىلمايتتى.









## پەيغەمبەر سەللەللاھۇ ئەلەيھى ۋەسەللەمنىڭ تەرجىمىھالىغا ئائىت سوئاللار

مۆھنەرمە كىتابخان! سىز مەزكۇر تەرجىمىھالىنى كۆڭۈل قويۇپ تولۇق ئوقۇپ چىققان بولسىڭىز، ئۇنداقتا تۆۋەندىكى سوئاللارغا جاۋاب بېرىپ، ئۆزىڭىزنىڭ كىتابنىڭ مەزمۇنىنى قانچىلىك دەرىجىدە ئۆزلەشتۈرۈپ ئەستە ساقلىغانلىقىڭىزنى سىناپ بېقىڭ:

1. بۇ كىتاب قاچان، نېمە مۇناسىۋەت بىلەن، قەيەردە، كىم تەرىپىدىن يېزىلغان؟
2. سەفىيۇررەھمان مۇبارەكفورى كىم؟
3. ئەرەب يېرىم ئارىلىنىڭ جۇغراپىيىلىك ئورنى ۋە ئالاھىدىلىكىنى قىسقىچە تونۇشتۇرۇپ بېقىڭ؟
4. پەيغەمبەر سەللەللاھۇ ئەلەيھى ۋەسەللەم دۇنياغا كېلىش ھارپىسىدىكى ئەرەبلەرنىڭ ھاكىمىيەت، ئىقتىساد، ئەخلاق ۋە دىيانەت ئەھۋالىنى ئۆز چۈشەنچىڭىز بويىچە بىر قۇر بايان قىلىپ بېقىڭ؟
5. پەيغەمبەر سەللەللاھۇ ئەلەيھى ۋەسەللەم قاچان (يىل، ئاي، كۈن، سائەت)، قەيەردە تۇغۇلغان؟
6. پەيغەمبەر سەللەللاھۇ ئەلەيھى ۋەسەللەمنىڭ نەسەب شەجەرىسىنى تونۇشتۇرۇپ بېقىڭ؟
7. پەيغەمبەر سەللەللاھۇ ئەلەيھى ۋەسەللەم نەچچە يېشىدا ئانىسىدىن يېتىم قالدى؟ كېيىن كىم - كىملىرىنىڭ تەربىيىسىدە چوڭ بولدى؟
8. پەيغەمبەر سەللەللاھۇ ئەلەيھى ۋەسەللەم نەچچە يېشىدا كىم بىلەن توي قىلدى؟ ئۇلارنىڭ پەرزەنتلىرى قايسى - قايسىلار؟
9. ۋەھىي دېگەن نېمە؟ ئۇنىڭ قانداق تۈرلىرى بار؟
10. پەيغەمبەر سەللەللاھۇ ئەلەيھى ۋەسەللەمگە تۇنجى ۋەھىي قاچان، قەيەردە چۈشكەن؟





11. پەيغەمبەر سەللەللاھۇ ئەلەيھى ۋە سەللەمىنەننە پەيغەمبەرلىك ھاياتىنى قانچە چوڭ باسقۇچقا بۆلۈشكە بولىدۇ؟ ھەرقايسى باسقۇچلار قەيەردە، قايسى ۋاقىتتىن باشلاپ قايسى ۋاقىتقىچە داۋاملاشتى؟
12. پەيغەمبەر سەللەللاھۇ ئەلەيھى ۋە سەللەمىنەننە ئاللاھ تەئالانىڭ ئەلچىسى ئىكەنلىكىگە تۇنجى بولۇپ ئىمان ئېيتقان پېشقەدەم ئىمان ئەھلىلىرى قايسىلار؟
13. يوشۇرۇن دەۋەت قانچە يىل بولدى؟ ئاشكارا دەۋەت قاچان باشلاندى؟
14. مۇشرىكلار ئىسلام دەۋىتىنى توسۇش ئۈچۈن قانداق چارە - تەدبىرلەرنى قوللاندى؟
15. ھىجرەتكىچە بولغان ئارىلىقتىكى مۇشرىكلارنىڭ مۇسۇلمانلارغا سالغان زۇلۇملىرىنى بىر قۇر ئەسلەپ بېقىڭ؟ كىم كىملىرىنى قىيىنغان؟
16. تۇنجى قېتىملىق ھىجرەت قاچان، قەيەرگە قىلىنغان؟ تۇنجى بولۇپ ھىجرەت قىلغۇچىلار كىملىرى؟
17. دەسلەپ ئىسلام تونۇشتۇرۇلغان يات قەبىلە ۋە ئايماقلار قايسىلار؟ ئۇلاردىن مۇسۇلمان بولغانلارچۇ؟
18. ئىسرا ۋە مىراج قانداق ئىش؟ قاچان يۈز بەرگەن؟
19. تۇنجى ئەقەبە بەيئىتى قاچان ئېلىپ بېرىلدى؟ بۇ بەيئەتكە كىم - كىملىرى قول قاتتى؟ بەيئەت ماددىلىرى نېمە - نېمىلىرىنى ئۆز ئىچىگە ئالدى؟
20. ئىككىنچى ئەقەبە بەيئىتى قاچان ئېلىپ بېرىلدى؟ بەيئەتكە نەچچە ئادەم قول قاتتى؟ ئۇلارنىڭ باشلىقى ۋە ۋەكىللىرى قايسىلار؟ بەيئەت ماددىلىرى نېمە - نېمىلىرىنى ئۆز ئىچىگە ئالدى؟
21. پەيغەمبەر سەللەللاھۇ ئەلەيھى ۋە سەللەمىنەننە قاچان، قەيەرگە ھىجرەت قىلدى؟ ھىجرەت داۋامىدا تۇرغان ۋە ئۆتكەن جايلار ۋە يۈز بەرگەن ۋەقەلەرنى بىر قۇر ئەسلەپ بېقىڭ؟
22. پەيغەمبەر سەللەللاھۇ ئەلەيھى ۋە سەللەمىنەننە مەدىنىگە قاچان يېتىپ كەلدى ۋە كىمنىڭ ئۆيىگە چۈشتى؟ مەسجىدۇننەبەۋى قاچان بىنا قىلىنغان؟
23. پەيغەمبەر سەللەللاھۇ ئەلەيھى ۋە سەللەمىنەننە ئىسلامىي جەمئىيەتنى قۇرۇپ چىقىش جەريانىدا يولغا قويغان چارە - تەدبىر ۋە سىياسەتلىرىنى بىر قۇر بايان قىلىپ بېقىڭ؟
24. بەدرى چوڭ غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
25. مۇسۇلمانلارنىڭ قۇرەيشلەرنىڭ سودا كارۋىنىنى توسۇشى ھەققىمۇ؟ نېمە ئۈچۈن؟



26. بەنى سۇلەيم غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
27. بەنى قەينۇقا غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
28. سەۋىق (تالقان) غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
29. زىئەمى غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
30. كەئەب ئىبنى ئەشرەفىنىڭ ئۆلتۈرۈلۈشى قانداق ئىش؟
31. بوھران غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
32. ئوھۇد غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
33. رەجەۋ ۋە قەسى قانداق ئىش؟
34. بىئىرى مەئۇنە پاجىئەسى قانداق ئىش؟
35. بەنى نەزىر غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
36. نەجدى غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
37. ئىككىنچى قېتىملىق بەدرى غازىتىغا ئائىت ئەھۋاللارنى بايان قىلىپ بېقىڭ؟
38. دۈمەتۈلجەندەل غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
39. ئەھزاب غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
40. بەنى قۇرەيزە غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
41. سالام ئىبنى ئەبىلھۇقەيفىنىڭ ئۆلتۈرۈلۈشى قانداق ئىش؟
42. بەنى لەھيان غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
43. بەنى مۇستەلەق غازىتى قاچان، نېمە سەۋەبتىن پارتلىغان؟ غازاتنىڭ ئومۇمىي ئەھۋالىنى بىر قۇر ھېكايە قىلىپ بېرىڭ؟
44. ئائىشە رەزىيەللاھۇ ئەنھاغا چاپلانغان تۆھمەت قانداق ئىش؟



